


# کشتیِ حیرت

اُردو

صنف  
حضرت سید علی بن عثمان جلالی  
مکاتیبِ حیرت

ترجمہ  
حضرت علامہ مفتی غلام محمد بن الدین نعیمی  
رحمۃ اللہ علیہ



اکبر پبلشرز

# کشتی الحروب اُردو

حضرت سید علی بن عثمان جلانی

ظلالِ نبویؐ

حضرت علامہ مفتی فلاں محمد بن الدین نعیمی



# کشف الحجاب

مصنف

حضرت سید علی بن عثمان جلانی  
حضور اہل کعبہ رضی اللہ تعالیٰ  
عنہم علی بن ابی طالب

مترجم

حضرت علامہ مفتی غلام محمد الدین نعمانی  
رحمۃ اللہ علیہ

ناشر  
اکبر پبلشرز  
۱۰، زینت سٹریٹ  
۴۰  
اردو بازار  
لاہور

نام کتاب	-----	کشف المحجوب (اُردو)
مصنف	-----	حضرت سید علی بن عثمان جلابی رحمۃ اللہ علیہ
		المعروف حضرت داتا گنج بخش رحمۃ اللہ علیہ
ترجمہ	-----	حضرت علامہ مفتی غلام معین الدین نعیمی
تعداد	-----	۶۰۰
کمپوزنگ	-----	عمر فاروق
تاریخ اشاعت	-----	۲۰۰۲ء
ناشر	-----	محمد اکبر قادری
قیمت	-----	220/- روپے

ملنے کے پتے

اکبر بک سیلرز زبیدہ سنٹر 40 اُردو بازار لاہور  
 قادری کتب خانہ مین بازار داتا گنج بخش لاہور  
 نیو القمر بک کارپوریشن گنج بخش روڈ لاہور

## ترتیب

صفحہ	مضامین	صفحہ	مضامین
۴۹	اثبات علم میں اقوال مشائخ	۹	سیرت دسوانح حضرت داتا گنج بخش رحمۃ اللہ علیہ
۵۲	فقرو درویشی	۲۵	ابتدائیہ
۵۵	فقرو غنا کی افضلیت پر بحث	۲۶	اپنا نام لکھنے کی وجہ
۶۰	رموز و کنایات فقر و غنا	۲۷	استحارہ کرنے کی وجہ
۶۷	تصوف	۲۸	باطنی القا کے حوالہ کرنے کی وجہ
۷۳	تصوف کی تعریف اور قسمیں	۲۸	نفسانی اغراض کی شکلیں
۷۵	صوفیائے کرام کے اوصاف حمیدہ	۲۹	وجہ تسمیہ
۷۹	تصوف کی بنیادی خصالتیں	۳۰	کشف حجاب کی تحقیق
۸۱	صوفیاء کے معاملات	۳۰	حجابات ربی و غیبی
۸۴	صوفیا کا لباس یعنی گدڑی	۳۳	استعانت و توفیق کی حقیقت
۹۰	گدڑی پہننے کے شرائط	۳۳	صورت سوال اور جواب
۹۳	صوفیاء کے لباس میں مسلک اعتدال	۳۶	اہل زمانہ کا شکوہ
۹۴	لباس میں رنگوں کی مصلحت	۳۷	دنیا اسرار الہی کا مقام ہے
۹۶	ترجیت مرید کا طریقہ	۳۹	تحصیل علم کی فرضیت اور اسکی اہمیت
۱۰۰	فقرو صفوۃ میں مشائخ کا اختلاف	۴۱	عالم بے عمل کی مثال
۱۰۴	ملا متنی طبقہ	۴۲	علم کے اقسام
۱۰۶	ملا مت کی قسمیں	۴۳	چار سبق آموز باتیں
۱۱۳	صحابہ کرام میں اہل طریقت کے مشائخ عظام	۴۴	علم حقیقت و علم شریعت
۱۱۴	خلفائے راشدین	۴۷	لمحہ اور بے دینیوں کی مذمت

صفحہ	مضامین	صفحہ	مضامین
۱۵۱	۳- حبیب بن اسلم راعی	۱۱۳	۱- حضرت ابو بکر صدیق
۱۵۲	۴- ابو حازم مدنی	۱۱۷	۲- حضرت عمر فاروق
۱۵۳	۵- محمد بن واسع	۱۱۸	۳- حضرت عثمان غنی
۱۵۴	۶- امام اعظم ابو حنیفہ	۱۲۰	۴- حضرت علی کرم اللہ وجہہ
۱۵۷	حکایات	۱۲۲	۱- سیدنا امام حسن مجتبیٰ
۱۵۹	۷- حضرت عبداللہ بن مبارک مروزی	۱۲۵	۲- حضرت امام حسین گلگلوں قبا
۱۶۲	۸- فضیل بن عیاض	۱۲۷	۳- حضرت سجاد زین العابدین
۱۶۶	۹- حضرت ذوالنون مصری	۱۲۸	حکایت و قصیدہ
۱۶۷	حکایات	۱۳۲	۴- حضرت امام ابو جعفر محمد باقر
۱۷۰	۱۰- حضرت ابراہیم بن ادہم	۱۳۳	۵- حضرت امام جعفر بن محمد باقر
۱۷۱	استقامت ظاہر و باطن	۱۳۷	اصحاب صفہ
۱۷۲	۱۱- حضرت بشر بن حافی	۱۴۰	طبقہ صحابہ کی افضلیت
۱۷۳	۱۲- بایزید بسطامی	۱۴۲	طبقہ تابعین کے آئمہ طریقت
۱۷۶	۱۳- حارث مجاہسی	۱۴۲	۱- حضرت اولیس قرنی
۱۷۷	۱۴- داؤد طائی	۱۴۳	۲- حضرت ہرم بن حبان
۱۷۸	۱۵- سری سقطی	۱۴۵	دلوں کی حفاظت کا طریقہ
۱۸۰	۱۶- شفیق بن ابراہیم ازدی	۱۴۶	۳- حضرت حسن بصری - حکایت
۱۸۱	۱۷- عبدالرحمن عطیہ دارانی	۱۴۶	بدوں کی صحبت سے پرہیز
۱۸۲	۱۸- معروف کرخی	۱۴۷	۴- حضرت سعید بن مسیب
۱۸۴	۱۹- حاتم بن اسم	۱۴۹	طبقہ تبع تابعین
۱۸۵	۲۰- امام محمد بن ہادریس شافعی	۱۴۹	۱- حضرت حبیب عجمی
۱۸۷	۲۱- احمد بن حنبل	۱۵۰	۲- مالک بن دینار

صفحہ	مضامین	صفحہ	مضامین
۲۲۳	۲۵- علی بن محمد اصفہانی	۱۸۸	۲۲- احمد بن ابی الجواری
۲۲۵	۲۶- ابوالحسن محمد بن اسماعیل خیرالنساج	۱۹۰	۲۳- احمد بن خضروییہ بلخی
۲۲۶	۲۷- ابوحنزہ خراسانی	۱۹۳	۲۴- عسکر بن حسین نخشی
۲۲۷	۲۸- ابوالعباس احمد بن مسروق	۱۹۴	۲۵- یحییٰ بن معاذ رازی
۲۲۸	۲۹- ابو عبد اللہ بن احمد اسماعیل مغربی	۱۹۵	۲۶- عمر بن سالم حدادی نیشاپوری
۲۲۹	۵۰- ابوعلی بن الحسن بن علی جرجانی	۱۹۸	۲۷- حمدون بن احمد بن قصار
۲۳۰	۵۱- ابو محمد بن احمد بن حسین حریری	۱۹۹	۲۸- منصور بن عمار
۲۳۱	۵۲- ابوالعباس احمد بن محمد بن سہل آملی	۲۰۱	۲۹- احمد بن عاصم انطاکی
۲۳۲	۵۳- ابوالمغیث حسین بن منصور حلاج	۲۰۱	۳۰- ابو عبد اللہ بن خفیف
۲۳۶	۵۴- ابواسحاق ابراہیم بن احمد خواص	۲۰۳	۳۱- جنید بغدادی
۲۳۷	۵۵- ابوحنزہ بغدادی بزاند	۲۰۶	۳۲- ابوالحسن احمد بن محمد نوری
۲۳۸	۵۶- ابو بکر محمد بن موسیٰ واسطی	۲۰۸	۳۳- سعید بن اسماعیل حیری
۲۳۹	۵۷- ابو بکر بن دلف بن خچہ شیلی	۲۱۱	۳۴- احمد بن یحییٰ بن جلالی
۲۴۰	۵۸- ابو محمد بن جعفر بن نصیر خالیدی	۲۱۲	۳۵- رویم بن احمد
۲۴۱	۵۹- ابوعلی محمد بن قاسم رودباری	۲۱۳	۳۶- یوسف بن حسین رازی
۲۴۱	۶۰- ابوالعباس قاسم بن مہدی سیاری	۲۱۳	۳۷- ابوالحسن سمنون خواص
۲۴۲	۶۱- ابو عبد اللہ محمد بن خفیف	۲۱۶	۳۸- شاہ شجاع کرمانی
۲۴۳	۶۲- ابو عثمان سعید بن سلام مغربی	۲۱۷	۳۹- عمرو بن عثمان مکی
	۶۳- ابوالقاسم ابراہیم بن محمد بن	۲۱۸	۴۰- سہل بن عبد اللہ تستری
۲۴۳	محمود نصر آبادی	۲۱۹	۴۱- محمد بن فضل بلخی
۲۴۵	۶۴- ابوالحسن علی بن ابراہیم حضرمی	۲۲۰	۴۲- محمد بن علی ترندی
۲۴۶	مناخرہ بن آمنہ و مشائخ	۲۲۱	۴۳- ابو بکر محمد بن عمرو راق
۲۴۶	۱- حضرت ابوالعباس احمد بن محمد قصاب	۲۲۳	۴۴- ابو سعید احمد بن عیسیٰ خرازی

صفحہ	مضامین	صفحہ	مضامین
۲۷۲	۳-فرقہ طیفوریہ	۲۳۷	۲- ابوعلی بن حسین بن محمد دقاق
۲۷۳	سکر و محو کی بحث	۲۳۸	۳- ابوالحسن علی بن احمد خرقانی
۲۷۹	۴-فرقہ جنیدیہ	۲۳۹	۴- محمد بن علی المعروف بہ داستانی
۲۸۰	۵-فرقہ نوربہ	۲۵۰	۵- فضل اللہ بن محمد ہمینی
۲۸۰	ایثار کی بحث	۲۵۱	۶- ابوالفضل محمد بن حسن خلکی
۲۸۷	حضرت نوری کی مناجات	۲۵۳	۷- ابوالقاسم قشیری
۲۸۹	۶- فرقہ سہیلیہ	۲۵۳	۸- ابوالعباس احمد بن محمد اشقانی
۲۹۰	نفس کی حقیقت اور ہوی کے معنی	۲۵۴	۹- ابوالقاسم بن علی گرگانی
۲۹۳	معرفت انسانیت	۲۵۵	۱۰- ابوالحسن المظفر
۲۹۵	کامل تر انسان		مختلف شہروں میں
۲۹۸	مجاہدہ نفس کی بحث	۲۵۸	مشائخ عظام
۳۱۴	۷- فرقہ حکمیہ	۲۵۸	عراق و شام کے مشائخ
۳۱۵	ولایت	۲۵۸	اہل فارس و کرمان
۳۱۹	اقسام اولیاء	۲۵۹	خراسان اور ماوراء النہر
۳۲۵	شریعت کی پاسداری	۲۶۰	مشائخ غزنی
۳۲۷	کرامت	۲۶۱	اہل طریقت کے مذاہب
۳۲۹	معجزات اور کرامتوں میں فرق	۲۶۱	۱- فرقہ محاسبیہ - حقیقت رضا
۳۳۳	خدائی دعویٰ دار کا معجزہ	۲۶۵	حضرت کلیم کی دعائے رضا
۳۳۹	کرامات اولیاء کے متعلق دلائل نقلیہ	۲۶۵	زہد و رضا کے مابین فضیلت
۳۵۱	اولیاء پر انبیاء کی فضیلت	۲۶۶	بلسلہ رضا اقوال مشائخ
۳۵۲	طہروں کے اعتراضات کے جوابات	۲۶۸	حکایت مقام اور حال کافرق
۳۵۵	فرشتوں پر انبیاء و اولیاء کی فضیلت	۲۶۸	مقام و حال کی تحقیق
۳۵۹	۸- فرقہ خرازیہ	۲۷۱	۲- فرقہ قصادی



صفحہ	مضامین	صفحہ	مضامین
۲۲۷	توبہ اور اس کے متعلقات	۳۵۹	بقا اور فنا
۲۳۲	بار بار ارتکاب گناہ کا مسئلہ	۳۶۶	۹- فرقہ خفیہ
۲۳۵	ہانچوان کشف حجاب	۳۶۷	غیبت اور حضور
۲۳۵	بلسلہ نماز	۳۷۲	۱۰- فرقہ سیاریہ
۲۳۶	طریقت کی نماز	۳۷۳	جمع و تفرقہ
۲۳۱	محبت کا بیان	۳۸۲	۱۱- الملحدوں کے حلولی فرقے
۲۳۶	محبت کی حقیقت	۳۸۳	روح
۲۳۷	محبت کی قسمیں	۳۸۸	روح کے متعلق اقوال مشائخ
۲۵۰	استعمالِ عشق اور اقوال مشائخ	۳۹۰	پہلا کشف حجاب
۲۵۵	چھٹا کشف حجاب	۳۹۰	بلسلہ معرفت الہی
۲۵۵	بلسلہ عزکوٰۃ	۳۹۲	معرفت میں نظریاتی اختلاف
۲۵۷	زکوٰۃ لینے میں طریقت کے مسائل	۴۰۱	معرفت کے متعلق رموز و لطائف
۲۵۸	جو دو سخا	۴۰۶	دوسرا کشف حجاب
۲۶۳	ساتواں کشف حجاب	۴۰۶	بلسلہ توحید
۲۶۳	بلسلہ عروزیہ	۴۰۷	اقسام توحید و اثبات توحید
۲۶۳	روزہ کی حقیقت	۴۱۰	توحید کے متعلق رموز و اشارات
۲۶۶	صوم وصال کا مسئلہ	۴۱۷	تیسرا کشف حجاب
۲۶۹	فاتحہ کشی	۴۱۷	بلسلہ ایمان
۲۷۲	آٹھواں کشف حجاب	۴۱۷	صوفیاء کا اعتقاد
۲۷۲	بلسلہ عرج	۴۱۸	ایمان کی اصل و فرع
۲۷۵	مشاہدہ کا بیان	۴۲۰	علامات ایمان
۲۸۵	نواں کشف حجاب	۴۲۳	چوتھا کشف حجاب
		۴۲۳	بلسلہ طہارت

صفحہ	مضامین	صفحہ	مضامین
۵۴۳	نفی و اثبات	۴۸۵	بلسلہ آداب محبت
۵۴۵	سامرہ و محادثہ	۴۸۶	ادب کی قسمیں
۵۴۶	علم الیقین، عین الیقین اور حق الیقین	۴۸۸	آداب محبت
۵۴۷	علم و معرفت	۴۹۲	محبت شیخ سے انحراف کا وبال
۵۴۸	شریعت و حقیقت	۴۹۳	محبت کے شرائط
۵۴۹	دیگر مختصر اصطلاحات	۴۹۵	آداب کی حقیقت
۵۵۰	توحید کی وضاحت کے لئے اصطلاحات	۵۰۱	مسافرت کے آداب و سامان سفر
۵۵۲	اصطلاحات تصوف کی آخری قسم	۵۰۶	چلنے پھرنے کے آداب
۵۵۹	گیارہواں کشف حجاب	۵۱۳	سکوت و کلام کے آداب
۵۵۹	بلسلہ سماع	۵۱۶	قول فیصل
۵۶۰	قرآن مجید کا سننا اور اس کے تعلقات	۵۱۷	سوال کے آداب
۵۶۷	شعر کا سماع اور اس کے تعلقات	۵۲۱	نکاح اور مجرد رہنے کے آداب
۵۶۸	خوش الحالی اور ترنم کا سماع	۵۲۳	معاشرت کے آداب
۵۷۲	سماع کے احکام	۵۲۸	آل و اولاد کے آداب
۵۷۴	سماع کے متعلق مشائخ کے اقوال	۵۲۸	مجرد رہنے کے آداب
۵۷۶	سماع میں صوفیوں کا اختلاف	۵۲۹	دسواں کشف حجاب
۵۷۷	بلسلہ سماع صوفیاء کے مراتب	۵۲۹	بلسلہ اصطلاحات مشائخ
۵۷۷	سماع کے متعلق معاملات	۵۳۰	حال وقت اور ان کا فرق
۵۸۲	ہوس انگیز اشعار کے سماع کی کراہت	۵۳۳	مقام و حکم
۵۸۳	وجد و وجود اور تواجد کے مراتب	۵۳۷	محاضرہ و مکافئہ
۵۸۸	رقص	۵۳۸	قبض و ضبط
۵۹۰	آداب سماع	۵۴۰	انس و جنات
		۵۴۳	قہر و لطف

## بِسْمِ اللّٰهِ الرَّحْمٰنِ الرَّحِیْمِ

### دیباچہ

صحابہ کرام رضوان اللہ تعالیٰ علیہم اجمعین نے رسول خدا صلی اللہ علیہ وسلم کی خدمت اور ہم نشینی سے جو شرف حاصل کیا تھا اور جس قدر شرف اندوز ہوئے تھے اور تزکیہ نفس کی جس منزل پر پہنچے تھے اس کی بشارت خود قرآن پاک نے دی ہے اور ہم نشینی رسول خدا کے فیضان کو اس طرح ظاہر فرمایا ویزتکبہم ویعلمہم الکتاب والحکمة۔ کتاب و حکمت ہی کی تعلیم کا یہ اثر تھا کہ خلفائے راشدین اور دیگر حضرات صحابہ میں سے ہر تنفس اور ہر ہستی پاکیزہ کردار اور اعلیٰ اخلاق سے متصف تھی اور ان میں سے ہر ایک کمالات انسانی کے منجھا کو پہنچ گیا تھا۔ اصحاب صفہ میں سے ہر ایک پاک دیدہ و پاک بین توکل و رضا کا پیکر اور صدق و صفا کا ایک مرقع تھا، تاریخ اسلام میں انہی نفوس قدسیہ کو صوفیائے کرام کا پہلا گروہ کہا جاتا ہے۔ یعنی تصوف اسلام کا پہلا دور انہیں حضرات پر مشتمل تھا۔ تصوف کے بنیادی اصول یا ارکان تصوف، استغراق عبادت (یا حق) توبہ، زہد، ورع، فقر، توکل اور رضا، شریعت میں بھی اسی اہمیت کے حامل ہیں جس طرح طریقت میں تھے اور تصوف کے ابتدائی دور میں رہے۔

صحابہ کرام رضی اللہ عنہم اور اصحاب صفہ میں سے ہر ہستی انہی اوصاف حمیدہ اور فضائل کی آئینہ دار تھی، حضرت ابو بکر صدیق رضی اللہ عنہ کا ایثار تاریخ اسلام آج بھی فخر سے پیش کرتی ہے کہ گھر میں جس قدر اثاثہ تھا وہ تمام و کمال رسول خدا صلی اللہ علیہ وسلم کی خدمت میں پیش کر دیا اور جب رحمت عالم صلی اللہ علیہ وسلم نے فرمایا کہ اے صدیق اہل و عیال کے لئے کیا چھوڑا؟ تو جواب دیا ان کے لئے اللہ اور اس کا رسول کافی ہے۔ اسی کا نام کمال ایثار اور کمال توکل ہے۔ آپ کے زہد و تقویٰ اور خوف و رجاء کا یہ حال تھا اور آپ کے فقر اختیار کی صورت یہ تھی کہ ہمیشہ یہ دعا فرماتے تھے۔ اَللّٰهُمَّ البُسْطٰی الدُّنْیَا وَ زُهْدِنِیْ عَنْهَا (اے اللہ دنیا کو میرے لئے فراخ فرما پھر مجھے اس سے بچا) آپ نے اپنی زندگی میں

یہ پاکیزہ صفات حضور صلی اللہ علیہ وسلم کی حیات طیبہ سے اخذ کئے تھے اور معرفت خداوندی کے تمام اسرار و رموز آپ ہی سے سیکھے تھے اسی بنا پر حضرت شیخ علی ہجویری قدس سرہ حضرت ابو بکر صدیق رضی اللہ عنہ کو مسلک تصوف کا امام گرا دیتے ہیں اور اکثر سلاسل تصوف آپ ہی پر منتہی ہوتے ہیں۔

یہی حال حضرت عمر رضی اللہ عنہ کا تھا زہد و فقر کی یہ حالت تھی کہ لوگوں نے آپ کے جسم مبارک پر کبھی کوئی ایسا کپڑا نہیں دیکھا جو پیوند دارانہ ہو دنیا کے بارے میں آپ کا مشہور مقولہ ہے۔ ”جس گھر کی بنیاد مصیبتوں پر رکھی گئی ہو اس کا بغیر مصیبت کے ہونا محال ہے۔“

صبر و توکل میں حضرت عثمان رضی اللہ عنہ آپ اپنی مثال تھے۔ عظیم سے عظیم تر مصیبت پر بھی آپ نے صبر و توکل کا دامن ہاتھ سے نہیں چھوڑا حضرت عثمان رضی اللہ عنہ کے ایثار و انفاق فی سبیل اللہ کا بھی یہی حال تھا۔ مدینہ منورہ میں بر عثمان آج بھی آپ کے اس فضل کی نشانی موجود ہے آپ بارہ سال تک خلیفہ رہے اس مدت کے ساٹھ ہزار درہم وظیفہ خلافت سے آپ نے ایک درہم بھی لینا قبول نہیں کیا۔

حضرت علی کرم اللہ وجہہ کے ایثار کا یہ عالم تھا کہ شب ہجرت میں اپنی جان کا نذرانہ پیش کرنے کے لئے شب بھر بستر رسالت پر دراز رہے اور آنحضرت صلی اللہ علیہ وسلم کی زندگی عزیز کو اپنی جان پر مقدم سمجھا۔ سادگی، فقر، رضائے الہی اور معرفت الہی میں بھی آپ بڑے ممتاز تھے۔ حضور صلی اللہ علیہ وسلم کے اس ارشاد گرامی اَنَا مَدِينَةُ الْعِلْمِ وَعَلِيٌّ بَابُهَا کی بنیاد پر تصوف کے بہت سے سلاسل آپ پر منتہی ہوتے ہیں چنانچہ سر حیل ارباب تصوف حضرت جنید بغدادی فرماتے ہیں۔ شَبْحُنَا فِي الْأَصُولِ وَالْبَلَاءِ عَلِيٌّ الْمُرْتَضَىٰ لِعِنِّي أَصُولُ مَعْرِفَةِ اللَّهِ وَأَزْمَانُ فِي مَعْرِفَةِ اللَّهِ عَلِيٌّ مَرْتَضَىٰ رَضِيَ اللَّهُ عَنْهُ هُوَ۔ حضرت علی رضی اللہ عنہ کے استغراق عبادت کا یہ عالم تھا کہ جب آپ نماز پڑھتے تو آپ کو دنیا کی کچھ خبر نہیں رہتی حضرت سیدنا شیخ عبدالقادر جیلانی رضی اللہ عنہ غنیۃ الطالبین میں سورۃ الفتح کی ان آیات، مُحَمَّدٌ رَسُولُ اللَّهِ وَالَّذِينَ مَعَهُ أَجْمَعُونَ عَظِيمًا ۝ کی تفسیر ارشاد فرماتے ہیں کہ یہ آیات حضرات عشرہ مبشرہ کی شان میں نازل ہوئی ہیں اور تو اھم رُحْمًا سے مراد

حضرت علی کرم اللہ وجہہ کی ذات والا ہے۔

خلفائے راشدین اور عشرہ مبشرہ کے بعد اصحاب صفہ ان صفات ستودہ کا مظہر کامل تھے یہ وہ غریب و نادار حضرات تھے جو محض اللہ اور اس کے رسول کی محبت میں مکہ سے اپنا گھر بار چھوڑ کر دیا رسول صلی اللہ علیہ وسلم میں آگئے تھے رہنے کا کہیں ٹھکانہ نہ تھا رسول خدا صلی اللہ علیہ وسلم نے مسجد نبوی کے قریب ایک چبوترہ (صفہ) تعمیر کروا دیا تھا اس چبوترے پر ان حضرات کے شب روز تنگدستی اور عسرت میں بسر ہوتے تھے اور یہ حضرات عبادت ذکر الہی اور مجاہدہ نفس میں اپنے شب و روز بسر فرماتے تھے۔ قرآن پاک اور حدیث شریف میں ان کا ذکر بڑی تفصیل سے آیا ہے۔ یہی حضرات دور اول یا دور رسالت و خلافت راشدہ کے ارباب تصوف ہیں خاص طور پر اصحاب صفہ کی زندگی تو صوفیائے کرام کی زندگی اور ان کے صوفیانہ خصائل کی صحیح تصویر تھی۔ یہی صوفیانہ خصائل و کردار بعد کے ارباب حال اور اصحاب تصوف کے لئے نمونہ تقلید بن گئے۔ رسول خدا صلی اللہ علیہ وسلم نے ان کے حالات کا مشاہدہ فرمانے کے بعد اس طرح ان کو خوشخبری اور بشارت دی۔

”اے اصحاب صفہ! تمہیں بشارت ہو! پس میری امت میں سے جو لوگ ان صفات سے متصف ہوں گے۔ جن سے تم متصف ہو اور ان پر رضامندی سے قائم رہیں گے تو بیشک جنت میں میرے ہم نشین ہوں گے۔“

سرور کائنات صلی اللہ علیہ وسلم کی یہی بشارت اور حضرت والا کا یہی ارشاد تصوف کی عملی زندگی کا بنیادی نقطہ ہے۔ تصوف کے دور عروج تک صوفیائے کرام کی پاکیزہ زندگیاں اور ان کے پاکیزہ نفوس حضور صلی اللہ علیہ وسلم کے اس ارشاد گرامی کو منہجائے مقصود بنائے رہے اور یہی بے سروسامانی ان کا سرمایہ زندگانی تھا اور الفقر فخری ان کا تاج شاہانہ۔

دورتا بعین رضوان اللہ تعالیٰ علیہم اجمعین:

تصوف کے دور اول کے سلسلہ میں مختصر عرض کر چکا ہوں تصوف کا دوسرا دور تا بعین کا دور ہے۔ یہ دور تقریباً ایک سو سال کی مدت پر پھیلا ہوا ہے یعنی ۳۳ھ سے ۱۵۰ھ ہجری تک اس دور تا بعین میں اصحاب تصوف میں دو بزرگ ہستیاں بہت نمایاں ہیں ایک حضرت اولیس قرنی رضی اللہ عنہ جن سے سلوک میں نظریہ اولیٰ کی بنیاد پڑی اور دوسری بزرگ ہستی

حضرت حسن بصری رضی اللہ عنہ کی ہے۔ حضرت اویس قرنی رضی اللہ عنہ قرن کے رہنے والے تھے اور عہد رسالت مآب صلی اللہ علیہ وسلم میں بحیات تھے لیکن شرف دیدار حاصل نہ کر سکے، محبت رسول کا یہ عالم تھا کہ رسول اکرم صلی اللہ علیہ وسلم کا سلام پر عظمت حضرت عمر رضی اللہ عنہ نے حج کے موقع پر آپ کو پہنچایا۔ آپ کے متعلق بہت سے واقعات تاریخ تصوف میں موجود ہیں۔ محبت رسول اور یاد الہی میں آپ کی وارفتگی کا یہ عالم تھا کہ آپ جنگوں اور ویرانوں میں پھرتے رہتے تھے جب لوگ روتے تھے تب آپ ہنتے تھے اور جب یہ لوگ ہنتے تھے تو آپ رونے لگتے تھے۔ آپ مدتوں تک بادیہ گردی کرنے کے بعد کوفہ چلے گئے اور وہاں حضرت علی رضی اللہ عنہ کی فوج میں شامل ہو گئے۔ ۳۷ھ میں جنگ صفین میں جام شہادت نوش کیا۔ (۲) حضرت حسن بصری رضی اللہ عنہ کا صحیح سال پیدائش تو تحقیق نہیں ہو سکا البتہ آپ کا سال وفات ۱۱۰ھ مطابق ۷۲۸ء ہے آپ مشہور تابعین سے ہیں آپ کو بھی بکثرت صحابہ کرام رضوان اللہ تعالیٰ علیہم اجمعین کا فیض محبت حاصل ہوا۔ زہد و ورع، صبر اور خشیت الہی آپ کے خاص اوصاف تھے۔ خضوع و خشوع کا یہ عالم تھا کہ آپ فرماتے تھے جس نماز میں دل حاضر نہ ہو وہ نماز عذاب سے زیادہ قریب ہے تابعین میں آپ کے علاوہ اور بھی صوفیائے کرام موجود تھے لیکن تاریخی اعتبار سے مذکورہ حضرات زیادہ نمایاں شخصیت کے مالک ہیں، تصوف کے بہت سے سلاسل آپ سے شروع ہوتے ہیں۔

### دور تبع تابعین:

تبع تابعین میں جو صوفیائے کرام گزرے ہیں ان میں دور ۱۵۱ھ مطابق ۷۶۸ء سے ۳۵۰ھ مطابق ۹۶۱ء تک متعین کیا گیا ہے اس دو صد سالہ دور میں اسلامی تصوف کو بہت فروغ حاصل ہوا۔ یہاں تفصیل کی گنجائش نہیں مختصر یہ کہ یہ دور تصوف کا دور زریں کہلاتا ہے اس دور کی نمایاں خصوصیت یہ ہے کہ زہاد، عباد اور نساک حضرات کو صوفی کے لقب سے یاد کیا جانے لگا۔ لفظ صوفی کا سب سے پہلے استعمال (صوفی) ابوالبہائم رحمۃ اللہ علیہ (المصوفی ۱۵۱ھ مطابق ۷۶۸ء) سے ہوا وہ دنیائے تصوف میں سب سے پہلے صوفی سے مخاطب کئے گئے۔ حضرت ابوالبہائم رحمۃ اللہ علیہ کوفہ کے رہنے والے تھے لیکن ان کا انتقال شام میں ہوا۔ مسجدیں اس دور میں خونریزی اور سفاکی کی آماج گاہ بن گئی تھیں سکون قلب اور

خضوع و خشوع کے ساتھ ان مسجدوں میں ذکر الہی ممکن نہ تھا اس لئے ابوالہاشم کوئی نے شام کے مقام رملہ میں عیسائیوں کے صومعہ کی طرح روحانی تربیت اور ذکر الہی کے لئے سب سے پہلے خانقاہ تعمیر کرائی۔ دنیائے تصوف میں یہ سب سے پہلی خانقاہ ہے۔ تبع تابعین کے دور میں نظری اور عملی تصوف میں بہت سی تبدیلیاں وجود میں آئیں۔ ترک دنیا کا مفہوم عہد رسالت مآب صلی اللہ علیہ وسلم میں صرف اس قدر تھا کہ كُنْ فِي الدُّنْيَا كَمَا نَكَ غَرِيبٌ اَوْ عَابِدٌ سَبِيلٍ لیکن اس کے ساتھ یہ حکم بھی موجود تھا کہ الدُّنْيَا مَزْرَعَةٌ الْآخِرَةِ، یعنی دنیا آخرت کی کھیتی ہے گویا دست بکار و دل بہ یار! لیکن تبع تابعین کے دور میں ترک دنیا کا مفہوم یکسر بدل گیا۔ بادیہ پیمائی، صحرائی نشینی اور ترک تعلقات کا نام ترک دنیا رکھا گیا اور اس کا سبب وہی ملکی انتشار اور سیاسی ابتری تھا۔

حُب الہی کا نظریہ پہلے بالواسطہ تھا یعنی اتباع رسول صلی اللہ علیہ وسلم کو حب الہی کے حصول کا ذریعہ سمجھا جاتا تھا جیسا کہ ارشادِ بانی ہے۔ قُلْ اِنْ كُنْتُمْ تُحِبُّونَ اللّٰهَ فَاتَّبِعُونِي يُحْبِبْكُمُ اللّٰهُ (آپ فرمادیتے تھے کہ اگر تم اللہ کو دوست رکھنا چاہتے ہو تو تم میری اتباع اور پیروی کرو اللہ تم سے محبت کرے گا) اب یہ نظریہ بلا واسطہ ہو گیا۔ اب ذریعہ ذکر و مراقبہ اللہ تعالیٰ سے محبت کی جانے لگی۔ حضرت رابعہ عدویہ (متوفی ۲۲۷ھ مطابق ۸۰۱ء) سے یہ نظریہ وجود میں آیا۔ یہ محترمہ بھی بصرہ کی رہنے والی تھیں۔ حضرت ذوالنوان مصری رحمۃ اللہ علیہ (متوفی ۲۴۵ھ مطابق ۸۵۹ء) نے نظریہ وحدت الوجود کو پیش کیا۔ حضرت بایزید بسطامی (المتوفی ۲۶۱ھ مطابق ۸۷۵ء) تبع تابعین کے دور کے مشائخ عظام میں شمار ہوتے ہیں۔ حضرت جنید بغدادی (متوفی ۲۹۷ھ مطابق ۹۱۰ء) تبع تابعین میں بڑے پائے کے بزرگ تھے۔ حضرت داتا گنج بخش رحمۃ اللہ علیہ ان کو شیخ المشائخ طریقت میں اور امام الائمہ شریعت میں تسلیم کرتے ہیں۔ آپ بھی نظریہ وحدت الوجود کے زبردست ہم نوا تھے۔ حسین بن منصور حلاج (المتوفی ۳۰۹ھ مطابق ۹۳۶ھ) یہ فارس کے شہر بیضا کے رہنے والے تھے۔ مدتوں مرشد کی تلاش میں سرگرداں رہے اور آخر کار پھرتے پھرتے بغداد پہنچے اور حضرت جنید بغدادی رحمۃ اللہ علیہ کے مرید ہوئے، نظریہ وحدت الوجود میں تو غل اور انتہا پسندی کی بدولت ان کو ۹۳۶ء میں سولی پر چڑھا دیا گیا۔ حضرت ابو بکر شبلی (المتوفی ۳۳۲ھ

مطابق ۹۳۹ء) تبع تابعین کے دور کے مشہور صوفی اور سرخیل سلاسل طریقت ہیں۔ آپ بھی حضرت جنید بغدادی رحمۃ اللہ علیہ کے مرید تھے اور نظریہ وحدت الوجود کے زبردست اور عظیم داعی تھے دور تبع تابعین میں ان مشاہیر صوفیائے کرام کے علاوہ اور دیگر حضرات اور ان حضرات کے مریدین اطراف و اکناف ممالک اسلامیہ میں پھیلے ہوئے تعلیم طریقت اور اس کی اشاعت میں مصروف تھے۔

### دور متاخرین:

تبع تابعین میں عملی تصوف نے علمی تصوف کی شکل بھی اختیار کر لی تھی دور متاخرین میں بھی چند اکابرین صوفیائے ایسے پیدا ہوئے جنہوں نے اپنے مرشدین و اسلاف کرام کی طرح تصوف کے مشکل اور اہم نظریات کی علمی تشریح کی طرف خاص طور پر توجہ فرمائی اور ان علمی تشریحات کی بدولت (جن کو تصوف میں ان کی تصانیف کہنا چاہئے) ان کے نام تاریخ تصوف میں تابندہ پائندہ ہیں دور متاخرین کے ایسے اکابر صوفیاء میں حضرت شیخ علی بن عثمان جلابی ہجویری (متوفی ۳۶۵ھ مطابق ۱۰۷۳ء) حضرت امام غزالی رحمۃ اللہ علیہ (المتوفی ۵۰۵ھ مطابق ۱۱۱۱ء) حضرت شیخ محی الدین ابن اکبر رحمۃ اللہ علیہ (متوفی ۶۳۸ھ مطابق ۱۲۷۳ء) اور حضرت مولانا جلال الدین رومی رحمۃ اللہ علیہ (المتوفی ۶۷۲ھ) خاص طور پر بہت نمایاں ہیں اور ان کے علمی کارنامے دنیائے تصوف ہی میں نہیں بلکہ دنیائے اسلام میں ہمیشہ یادگار رہیں گے۔ یہاں میں حضرت شیخ علی بن عثمان ہجویری معروف بہ داتا گنج بخش رحمۃ اللہ علیہ کے سلسلہ میں کچھ عرض کرنا چاہتا ہوں باقی حضرات کے سلسلہ میں انشاء اللہ کسی اور موقع پر تفصیل سے لکھوں گا ان چند صفحات میں حضرت علی بن عثمان الجلابی ہجویری رحمۃ اللہ علیہ کا تذکرہ آپ کے نظریات اور آپ کے علمی شاہکار کشف المحجوب کے بارے میں کچھ عرض کرنا ہی اس دیباچہ کی نگارش کا اصل مقصود ہے۔

حضرت شیخ علی ہجویری معروف بہ داتا گنج بخش قدس سرہ:

آپ کا اسم گرامی خود آپ کی تحریر کے مطابق "علی بن عثمان جلابی یا علی بن عثمان بن علی الجلابی القزوی ہے آپ غزنین (غزنی) کے قریب نائے جلاب و گھویر کے رہنے والے



تھے اسی مناسبت سے کبھی آپ خود کو جلابی اور کبھی ہجویری تحریر فرماتے ہیں آپ نے ”کشف  
الکجوب“ میں متعدد جگہ اپنا نام نامی تحریر فرمایا ہے اور اس کی توجیہ بھی فرمائی ہے (قارئین  
ترجمہ میں اس کی توجیہ ملاحظہ فرمائیں) آپ برصغیر پاک و ہند میں داتا گنج بخش کے لقب  
سے مشہور و معروف ہیں۔ گنج بخش کا لقب حضرت خواجہ غریب نواز رحمۃ اللہ علیہ نے مزار  
فانز الانوار پر چلہ کشی کے بعد بوقت رخصت ایک الوداعی منقبت میں پیش کیا تھا۔

### آپ کا سلسلہ نسب:

آپ کا سلسلہ نسب جس پر آپ کے اکثر سوانح نگاروں نے اتفاق کیا ہے یہ ہے۔  
حضرت علی ہجویری بن عثمان بن سید علی بن عبدالرحمن بن شجاع بن ابوالحسن علی بن حسن اصغر  
بن زید بن حضرت امام حسن بن حضرت علی بن ابی طالب رضوان اللہ تعالیٰ علیہم اجمعین اس  
طرح آپ ہاشمی سید ہیں اور آپ کا سلسلہ نسب آٹھویں پشت میں حضرت علی کرم اللہ وجہہ  
سے ملتا ہے۔

### سال ولادت اور وطن:

کاش داتا صاحب رحمۃ اللہ علیہ نے کشف الکجوب میں جس طرح اپنا مولد و مسکن اور  
اپنے والد و جد گرامی کے نام بیان فرمائے ہیں اور ان حضرات کے بعض احوال زندگی بھی  
ضمناً بیان فرمادیتے اسی طرح اپنا سال ولادت بھی جو آپ تک روایتاً پہنچا ہوگا بیان فرما  
دیتے تو آپ کی سال ولادت کے تعین میں جو اختلاف پایا جاتا ہے وہ ختم ہو جاتا۔  
مستشرقین کا ہمیشہ سے دستور رہا ہے کہ وہ اس سلسلہ میں بھی تحقیق کا کوئی موقع ضائع نہیں  
کرتے اور تجسس کا کوئی پہلو فرو گزاشت نہیں کرتے لیکن اس سلسلہ میں وہ بھی ناکام رہے  
ہیں عام طور پر آپ کا سال ولادت ۳۰۰ھ تسلیم کیا گیا آپ کے مولد و وطن کے سلسلے میں  
کوئی اختلاف نہیں ہے تمام سوانح نگار اس پر متفق ہیں کہ جلاب و ہجویر جو غزنی کے قریبے یا  
محلے تھے۔ آپ کا مولد و مسکن رہے ہیں۔ کچھ عرصہ آپ جلاب میں رہے اور کچھ مدت ہجویر  
میں کشف الکجوب میں آپ نے اپنے اسم گرامی کے ساتھ وطن کی صراحت اس طرح فرمائی  
ہے۔ ”علی بن عثمان بن علی الجلابی الغزنوی ثم الہجویری۔“

جلاب و ہجویر کے سلسلہ میں صاحب سفینۃ الاولیاء نے اس طرح تشریح کی ہے کہ جلاب و ہجویر غزنی کے دو محلے تھے آپ پہلے جلاب میں مقیم تھے پھر ہجویر منتقل ہو گئے۔

حضرت ہجویری قدس سرہ کے اساتذہ:

حضرت داتا گنج بخش قدس اللہ سرہ کے اساتذہ کرام کے سلسلہ میں مشرقی سوانح نگاران قدیم نے کسی خاص توجہ سے کام نہیں لیا۔ حضرت داتا گنج بخش قدس اللہ سرہ نے خود کشف المحجوب میں حضرت ابوالعباس محمد شقانی رحمۃ اللہ علیہ کا ذکر کیا ہے تو بڑے ادب سے ان کا نام لیا ہے اور ان کی مہربانیوں اور عنایتوں کو یاد فرماتے ہوئے آپ سے اکتساب علم کا ذکر اس طرح فرمایا ہے کہ ”در بعضے علوم استاد من بودہ۔“ علوم اسلامی یعنی تفسیر و حدیث و فقہ پر آپ کو جو کامل دستگاہ حاصل تھی اور جس کا اظہار ”کشف المحجوب“ کے بلند پایہ علمی مقالات اور مباحث سے ہوتا ہے وہ اس امر کے شاہد ہیں کہ آپ نے اپنے وقت کے بعض دوسرے صاحبان علم و فضل سے بھی استفادہ کیا ہوگا اس لئے کہ آپ صرف عارف کامل ہی نہیں بلکہ ایک بلند پایہ عارف و عالم ہیں۔ کشف المحجوب میں آپ جس طرح طریقت و شریعت کے مباحث پر بحث فرماتے ہیں اور استدلال لاتے ہیں اور قرآن و حدیث و خبر سے جس طرح سند پیش کرتے ہیں اس سے صاف ظاہر ہوتا ہے کہ آپ کو علوم متداولہ پر دستگاہ کامل حاصل تھی اور آپ علوم شریعت کے بھی شناور نہیں بلکہ خواص تھے اور علم تفسیر و حدیث پر آپ کو عبور حاصل تھا اور آپ ان علوم پر بھی گہری نظر رکھتے تھے اور یہ سب کچھ فیضان تھا آپ کے مرشد کامل کا۔ حضرت داتا صاحب قدس اللہ سرہ خود اپنے مرشد والا کے بارے میں فرماتے ہیں کہ میرے مرشد شیخ ابوالفضل محمد بن حسن النخعی رحمۃ اللہ علیہ ہیں جو علم تفسیر و روایات (حدیث) کے عالم تھے۔ (کشف المحجوب)

پس جہاں ان شیخ طریقت کی نظر کیسیا اثر نے آپ کو طریقت میں اس بلندی پر پہنچایا وہ اگر علوم دینی یعنی تفسیر و حدیث میں میں بھی آپ کو ایسی بصیرت عطا کر دیں جو اقران و امثال سے ممتاز بنا دے تو کیا تعجب۔ ”حضرت ابوالفضل حسن النخعی رحمۃ اللہ علیہ کے علو مرتبت کے سلسلہ میں حضرت داتا گنج بخش قدس سرہ فرماتے ہیں کہ

”وہ صوفیائے متاخرین میں زینت اوتاد اور شیخ مہاد ہیں طریقت میں میری اقتدا

(بیعت) ان ہی سے ہے تصوف میں حضرت جنید رحمۃ اللہ علیہ کا مذہب رکھتے تھے حضرت شیخ حصری کے رازدار مرید تھے۔“

اپنے مرشد گرامی سے جو تعلق خاطر حضرت علی ہجویری رحمۃ اللہ علیہ کو تھا اس کا اندازہ اس امر سے ہوتا ہے کہ حضرت ابوالفضل الختلی رحمۃ اللہ علیہ کا جب وصال ہوا تو ان کا سر حضرت علی ہجویری قدس اللہ سرہ کی گود میں تھا اس سے یہ بھی ظاہر ہوتا ہے کہ مرشد کو بھی اپنے مرید خاص سے کس درجہ محبت تھی۔

حضرت داتا گنج بخش رحمۃ اللہ علیہ کا شجرہ طریقت:

آپ کا شجرہ طریقت اس طرح ہے شیخ علی ہجویری مرید حضرت شیخ ابوالفضل الختلی مرید حضرت شیخ حصری مرید شیخ ابوبکر شبلی مرید حضرت جنید بغدادی مرید حضرت شیخ سری سقطی مرید حضرت داؤد طائی مرید حضرت حبیب عجمی مرید حضرت علی رضوان اللہ تعالیٰ علیہم۔

حضرت داتا گنج بخش قدس سرہ نے بھی عمر کا بڑا حصہ صحرا نوردی اور بادیہ پیمائی میں بسر کیا۔ عراق شام لبنان آذربائیجان خراسان و کرمان خوزستان طبرستان ترکستان اور ماورالنہر کے شہروں اور قریوں میں تلاش حق کے لئے سرگرداں رہے تب کہیں دامن مقصود ہاتھ آیا مگر یہ وضاحت کہیں نہیں ملتی کہ آپ اپنے مرشد والا مرتبت کے ساتھ کتنا عرصہ رہے اور ان کی صحبت میں کن کن مقامات کی سیر کی۔

حضرت داتا گنج بخش رحمۃ اللہ علیہ کے ہمعصر مشائخ:

ارباب حقیقت و طریقت اپنے دل کی لگی بجھانے اور تشنگی باطن کو دور کرنے کے لئے شہروں اور قریہ بہ قریہ پھرا کرتے تھے۔ اس کا ایک عظیم مقصد یہ بھی ہوتا تھا کہ ارباب حال کی صحبتوں میں پہنچ کر زندگی کے کچھ دن بسر کریں کہ ان کی صحبت کی میا اثر بھی فیض سے خالی نہیں ہوتی۔ حضرت داتا گنج بخش رحمۃ اللہ علیہ نے بھی اس سیر و سیاحت میں اپنے معاصرین کرام اور صوفیائے عظام کی صحبتوں سے استفادہ کیا ان معاصرین میں حضرت ابو القاسم بن علی بن عبد اللہ گرگانی، حضرت امام ابو القاسم قشیری صاحب رسالہ القشیر یہ قدس

سرہ حضرت شیخ احمد حماری سرخی قدس سرہ حضرت محمد بن مصباح حضرت ابوسعید ابوالخیر رحمۃ اللہ علیہ شیخ ابوالاحمد المنظر بن احمد رحمۃ اللہ علیہ اور دیگر اکابرین شامل ہیں ان معاصرین میں سے آپ حضرت ابوالقاسم بن علی گرگانی رحمۃ اللہ علیہ اور جناب ابوالقاسم القشیری کا ذکر بڑے اہتمام سے کرتے ہیں اور ان سے استفادہ کا بھی اعتراف فرماتے ہیں۔

### حضرت داتا گنج بخش رحمۃ اللہ علیہ کا مسلک طریقت:

حضرت داتا صاحب رحمۃ اللہ علیہ نے جس طرح اپنے پیر طریقت کے مسلک تصوف کے سلسلہ میں لکھا ہے کہ وہ تصوف میں حضرت جنید قدس سرہ کا مذہب رکھتے تھے چنانچہ حضرت داتا صاحب تصوف و طریقت میں جنیدی رحمۃ اللہ علیہ مسلک کے تابع تھے اسی طرح وہ شریعت میں سنی حنفی المذہب تھے۔ چنانچہ جہاں جہاں وہ حضرت امام اعظم رضی اللہ عنہ کا نام نامی لیتے ہیں وہ وہاں کمال احترام کو ملحوظ رکھتے ہیں۔ کشف المحجوب میں ایک جگہ امام اعظم رضی اللہ عنہ کا ذکر اس طرح کرتے ہیں۔ ”امام اماں مقتدائے سنیاں شرف فقہا“ اعز علماء ابوحنیفہ نعمان بن ثابت الخراز رضی اللہ عنہ۔“ (کشف المحجوب)

### حضرت داتا گنج بخش رحمۃ اللہ علیہ کی ازواجی زندگی:

حضرت کی ازواجی زندگی کے سلسلہ میں ”کشف المحجوب“ یا کسی اور تذکرے میں کوئی صراحت نہیں ہے۔ کشف المحجوب سے صرف اس قدر ظاہر ہوتا ہے کہ آپ نے ایک شادی کی اور جب کچھ مدت کے بعد ان سے مفارقت ہو گئی تو پھر آپ نے تازیت دوسری شادی نہیں کی۔

### لاہور میں ورود مسعود اور اس کے پاکیزہ اثرات:

حضرت داتا گنج بخش قدس سرہ کی عمر کا کافی حصہ سیر و سیاحت میں بسر ہوا۔ آپ کا تجربہ اور توکل اس سیاحت میں آپ کا مدد و معاون تھا۔ چنانچہ اسی سیاحت کے دوران اپنے مرشد کے اشارے پر یا اپنی طبیعت کے اقتضا سے آپ نے لاہور کا قصد فرمایا۔ اس سلسلہ میں بہت سی دلآویز حکایتیں ہیں جن کی تردید کی بہت گنجائش ہے اس سلسلہ میں بس اتنا کہا

جاتا ہے کہ آپ نے جب لاہور میں ورود فرمایا تو سلطان مسعود بن سلطان محمود غزنوی (۴۳۱ھ) لاہور کا حاکم تھا لیکن سال ورود کا تعین دشوار ہے۔ آپ کے ورود مسعود نے لاہور کے قالب میں ایک نئی جان ڈال دی آپ کے قیام کے دوران ہزاروں گم گمشدگان بادیہ ضلالت و گمراہی نے آپ سے ہدایت پائی اور ہزاروں مشرکوں کے دلوں سے کلمہ توحید پڑھا کر زنگ کفر و شرک کو دور فرمایا۔ حضرت داتا صاحب قدس سرہ نے لاہور میں ورود فرمانے کے بعد اپنا تمام وقت تبلیغ اسلام اور تصنیف و تالیف میں صرف فرمایا۔ دربار شاہی سے آپ کا کسی قسم کا تعلق نہیں تھا۔ تبلیغ اسلام کا جو کام آپ نے شروع فرمایا تھا اس کو بعد میں آنے والے اکابرین صوفیہ نے اپنے پاکیزہ اور اعلیٰ کردار سے اسلام کی سچی اور پاکیزہ تصویر پیش کر کے پایہ تکمیل کو پہنچایا۔

حضرت داتا گنج بخش رحمۃ اللہ علیہ کے علمی کارنامے:

حضرت داتا گنج بخش قدس سرہ جس طرح بحر طریقت کے شناور تھے اسی طرح آپ قرآن و حدیث اور فقہ پر بھی کامل دستگاہ رکھتے تھے اور رموز و اسرار شریعت سے بھی اسی طرح آگاہ تھے جیسا کہ میں اس سے قبل عرض کر چکا ہوں اسلامی تصوف کے دور تبع تابعین میں نظری تصوف نے علمی تصوف کی شکل اختیار کر لی تھی۔ تصوف نے جب علم کی دنیا میں قدم رکھا تو رموز طریقت اور اسرار حقیقت پر بھی قلم اٹھایا گیا لیکن اس دور میں اس موضوع پر جو کچھ لکھا گیا وہ عربی زبان میں تھا۔ حضرت داتا گنج بخش قدس سرہ کے معاصرین میں سے امام ابوالقاسم قشیری نے تصوف کے رموز پر جو رسالہ قشیریہ مرتب کیا اس کی زبان بھی عربی تھی فارسی مفتوحین نے جب تصنیف کی دنیا میں قدم رکھا تو انہوں نے بھی اسی زبان عربی کو اختیار کیا جس کی تقدیس کا قرآن و احادیث کی زبان سے اندازہ ہو سکتا ہے۔ مذہبیات میں عربی کے سوا کسی اور زبان کو استعمال کرنا تقدیس کے منافی خیال کیا جاتا تھا۔ فارسی نثر ادباء و فضلاء اسلام کی گراں بہا تصانیف میرے اس دعوے پر شاہد ہیں حضرت داتا گنج بخش رحمۃ اللہ علیہ کی مادری زبان بھی فارسی تھی اگرچہ آپ کو عربی زبان پر بھی کامل عبور تھا۔ لیکن کشف المحجوب عوام کے افادہ کے لئے آپ نے فارسی زبان میں تصنیف فرمائی۔ میں نہیں کہہ سکتا کہ آپ کی باقی تصانیف یعنی کتاب (۱) فنا و بقا۔ (۲) اسرار الخرق و المومنات۔

(۳) الرعايت محقوق اللہ تعالیٰ۔ (۴) کتاب البیان لائل العیان۔ (۵) نحو القلوب۔  
 (۶) منہاج الدین۔ (۷) ایمان۔ (۸) شرح کلام منصور حلاج اور (۹) دیوان اشعار۔  
 کس زبان میں تھیں۔ آج ان تصانیف میں سے کسی کا وجود نہیں ہے صرف کشف المحجوب کی  
 بدولت یہ نام باقی رہ گئے ہیں۔ کشف المحجوب زمانے کی دستبرد سے محفوظ ہے اور اس کے  
 متعدد قلمی نسخے کتب خانوں میں موجود ہیں اور برصغیر پاک و ہند میں مطابع کے وجود میں  
 آنے کے بعد اس کے ہزاروں مطبوعہ نسخے دلدادگان شریعت و طریقت کے لئے نظر فروز  
 ہیں۔ کشف المحجوب کہاں لکھی گئی لاہور میں یا ہجویری میں اور کب لکھی گئی یعنی سال تصنیف کیا  
 ہے اس کی نشان دہی بھی محال ہے البتہ کہا جاسکتا ہے کہ بڑے پرسکون ماحول میں لکھی گئی  
 ہے اور کشف المحجوب کی ایک وضاحت کی بنا پر یہ کہا جاسکتا ہے کہ اس کا تکملہ لاہور میں ہوا۔  
 یہ تعین کرنا بھی دشوار ہے کہ آپ کے رفیق و معاصر، موطن ابوسعید ہجویری رحمۃ اللہ علیہ نے  
 کب اور کہاں آپ سے یہ سوالات کئے تھے جن کے جوابات بصورت کشف المحجوب آپ  
 نے دیئے ان سوالات کے سلسلے میں حضرت داتا صاحب قدس سرہ صرف اتنا فرماتے ہیں  
 کہ ”قال السائل وهو ابو سعید الهجویری بیان کن مراندر تحقیق طریقت و تصوف و ارباب  
 تصوف و کیفیات مقامات ایشاں و بیان مذاہب و مقالات آن و اظہار رموز و اشارات  
 ایشاں۔“

شیخ محمد اکرم مرحوم بڑے وثوق کے ساتھ تاریخ ملی میں علی ہجویری لاہوری کے تحت  
 عنوان لکھتے ہیں کہ ”فارسی نثر کی سب سے پہلی مذہبی کتاب جو برصغیر پاک و ہند میں پایہ  
 تکمیل کو پہنچی کشف المحجوب ہے اور حضرت داتا گنج بخش علی ہجویری قدس سرہ نے قبۃ اسلام  
 لاہور میں مکمل کیا۔“ (تاریخ ملی ص ۷) بہر حال کشف المحجوب اپنے موضوع اور مباحث  
 کے اعتبار سے جس قدر بلند پایہ کتاب ہے وہ تعریف و توصیف سے مستغنی ہے۔ حضرت  
 خواجہ نظام الدین اولیاء قدس سرہ کا ارشاد گرامی اس سلسلہ میں ملاحظہ فرمائیے ”فرماتے ہیں  
 ”اگر کسی کا پیر نہ ہو تو ایسا شخص جب اس کتاب کا مطالعہ کرے گا تو اس کو پیر کامل مل جائے  
 گا۔ میں نے اس کتاب کا مکمل مطالعہ کیا ہے (ترجمہ) اور یہ حقیقت بھی ہے کہ کشف المحجوب  
 آپ کا ایسا شاہکار ہے جس کی بدولت برصغیر پاک و ہند میں صحیح اسلامی تصوف نے فروغ

پایا اور اس وصف خاص کی بدولت آج بھی کشف المحجوب کی قدر و منزلت اتنی ہے جتنی آج سے نو سو برس پہلے تھی۔ کشف المحجوب کے سلسلہ میں اسلامی ثقافت کے مشہور مورخ شیخ محمد اکرام مرحوم کہتے ہیں کہ

”یہ کتاب آپ نے اپنے رفیق ابو سعید ہجویری رحمۃ اللہ علیہ کی خواہش پر جو آپ کے ساتھ غزنی چھوڑ کر لاہور آئے تھے، لکھی اور اس میں تصوف کے طریقے کی تحقیق اہل تصوف کے مقامات کی کیفیت ان کے اقوال اور صوفیانہ فرقوں کا بیان معاصر صوفیوں کے رموز و اشارات اور متعلقہ مباحث بیان کئے ہیں، اہل طریقت میں اس کتاب کو بڑا مرتبہ حاصل ہے۔“ (آب کوثر)

”کشف المحجوب“ پروفیسر خلیق نظامی ان الفاظ میں تبصرہ کرتے ہیں۔

”شیخ ہجویری رحمۃ اللہ علیہ کی اس کتاب نے ایک طرف تو تصوف سے متعلق عوام کی غلط فہمیوں کو دور کیا اور دوسری طرف اس کی ترقی کی راہیں کھول دیں۔“ (تاریخ مشائخ چشت)

کشف المحجوب کی قبولیت کا اندازہ اس سے کیا جاسکتا ہے کہ صوفیائے کرام کے مشہور تذکرہ نگاروں مثلاً خواجہ فرید عطار رحمۃ اللہ علیہ، حضرت مولانا جامی قدس سرہ صاحب نجات الانس، حضرت خواجہ محمد پارسا رحمۃ اللہ علیہ صاحب فصل الخطاب اور خواجہ بندہ نواز گیسو دراز رحمۃ اللہ علیہ نے اپنے تذکروں میں اور تصانیف میں کشف المحجوب سے استفادہ کیا ہے اور مشائخ تصوف کے حالات اس سے اخذ کئے ہیں۔ آپ کے مقولوں اور آپ کی تحقیق کو بطور سند پیش کیا ہے۔

کشف المحجوب میں جو رموز طریقت اور جن حقائق معرفت کو منکشف کیا گیا ہے ان کی بنیاد حضرت داتا صاحب قدس سرہ نے اپنے مکاشفات پر نہیں رکھی ہے بلکہ ان کا ماخذ قرآن و سنت کو قرار دیا ہے یا دنیائے عرفان کی مستند کتابیں ہیں جن کا ذکر ”کشف المحجوب“ میں داتا صاحب قدس سرہ نے اپنی تصنیف لطیف میں کیا ہے اور یہی اس کی قبولیت کا راز ہے کہ آپ کے بعد بزرگان طریقت اور ارباب تصوف کے لئے وہ ہمیشہ ماخذ کا کام دیتی رہی ہے۔ صاحب کشف المحجوب جس مسئلہ یا رمز طریقت پر قلم اٹھاتے ہیں اولاً وہ قرآن حکیم اور ارشاد

نبوی (صلی اللہ علیہ وسلم) سے اس کی سند لاتے ہیں پھر اس کا استدلال آثار و اخبار سے کرتے ہیں اگر وہ اس استدلال میں کامیاب نہیں ہوتے تو اکابرین ارباب تصوف کے یہاں اس کی سند تلاش کرتے ہیں آپ کشف المحجوب کا ترجمہ ملاحظہ فرمائیں آپ کو خود مصنف قدس سرہ کی جانب سے ان متابع اور مآخذ کی نشاندہی ملے گی۔

### کشف المحجوب کی زبان اور اسلوب بیان:

کشف المحجوب کے مذکورہ بالا ان چند پہلوؤں پر بحث کرنے کے بعد یہ بھی ضروری تھا کہ اس کی زبان کے اسلوب بیان پر بھی کچھ لکھا جاتا لیکن یہ مقدمہ یاد دہانہ اس کے اردو ترجمے کے ساتھ پیش کیا جا رہا ہے اس موقع پر کشف المحجوب کی فارسی زبان اور اس کے اسلوب کو بیان کرنا بے محل سی بات ہوگی مختصر صرف اتنا کہا جاسکتا ہے کہ حضرت داتا گنج بخش قدس سرہ نے کشف المحجوب کو تکلف اور تصنع سے بری نہایت آسان اور روزمرہ کی فارسی میں تحریر کیا ہے انداز بیان ایسا صاف اور واضح ہے کہ مفہوم و معنی کے سمجھنے میں کہیں دقت پیدا نہیں ہوتی افسوس کہ اب فارسی زبان عوام کے لئے ایک غیر اور بیگانہ زبان بن گئی ہے یہی سبب ہے کہ اصل متن کو شائع کرنے کے بجائے اس کا اردو ترجمہ شائع کیا جا رہا ہے تاکہ عوام اس سے استفادہ کر سکیں۔

### کشف المحجوب اور اس کے اردو تراجم:

کشف المحجوب کی بلند پایگی کا اندازہ اس امر سے بخوبی ہو سکتا ہے کہ صوفیائے عظام نے اس کو اپنی تصانیف میں مآخذ قرار دیا۔ تیرھویں صدی کے وسط تک فارسی زبان عوام کی زبان تھی، تحریر کی زبان بھی فارسی تھی اس لئے اس وقت تک کشف المحجوب کے اردو ترجمے کی ضرورت ہی محسوس نہیں کی گئی۔ تیرھویں صدی کے اواخر اور چودھویں صدی کے اوائل میں جب فارسی زبان کا انحطاطہ حد کمال پہنچ گیا اور اردو عوام کی زبان قرار پائی تو اس وقت سے فارسی زبان کی بہت سی بلند پایہ کتب کے اردو میں تراجم ہونے لگے چنانچہ ضرورت کے تحت ”کشف المحجوب“ جیسی بلند پایہ اور گراں مایہ کتاب کے متعدد اردو تراجم ہوئے جو اپنے اپنے وقت پر شائع ہو کر اس عہد اور اس وقت کی ضرورت کو پورا کرتے رہے اس وقت تک



۲۰ سے زیادہ اردو تراجم اس عظیم کتاب کے شائع ہو چکے ہیں۔ اولین تراجم کا انداز بالکل عامیانہ ہے اور زبان اپنے عہد کی ترجمان ہے۔ پھر کچھ کچھ تبویب تذبیب کا اہتمام ہونے لگا لیکن سوانح مصنف پر کوئی خاص توجہ نہیں دی گئی۔

اس سلسلہ میں عظیم مستشرق پروفیسر نکلسن (مصنف تاریخ ادبیات عرب) کو داد نہ دینا نا انصافی ہوگی کہ جب انہوں نے ۱۹۱۱ء میں کشف الحجب کا انگریزی ترجمہ شائع کیا تو وہ ہمارے اردو تراجم سے بہت بلند بہت وسیع اور جامع تھا۔ انہوں نے سوانح نگاری میں تحقیق کا حق ادا کیا اور حضرت داتا گنج بخش قدس سرہ کی سوانح حیات کے ہر پہلو پر محققانہ بحث کی کشف الحجب کے متابع اور مآخذ کا پتہ چلایا ان کے اساتذہ کرام ان کے معاصرین عظام اور ان سے متعلق تاریخوں کی جستجو اور صحت کی تحقیق کی مختصر آئیہ کہ کشف الحجب کے موضوع اور مباحث پر سیر حاصل تبصرہ کر کے کشف الحجب کے صحیح مقام سے دنیائے ادب کو متعارف کرایا۔ پروفیسر نکلسن کی تحقیقات نے ”کشف الحجب“ کے اردو مترجمین کو بہت سے نئے ”راستوں“ سے آشنا کیا انہوں نے اس عظیم مستشرق کی تحقیقات سے پورا پورا فائدہ اٹھایا۔

پروفیسر نکلسن کے بعد ایک روسی ادیب پروفیسر ژوکوفسکی نے بڑی کاوش سے اور دقت نظر سے کشف الحجب کے ایک قدیم نسخہ کی تصحیح کی اور اس کو اپنے ایک محققانہ مقدمہ (بزبان روسی) کے ساتھ لینن گراڈ سے شائع کیا کچھ مدت بعد ایک ایرانی ادیب نے اسی روسی مقدمہ کو فارسی (جدید فارسی) میں منتقل کیا اور اپنا مترجمہ مقدمہ اس مصحح متن کے ساتھ شائع کر کے اس روسی ادیب کی کاوشوں سے ایرانیوں اور دوسرے دل داوگان کشف الحجب سے روشناس کرایا۔ پروفیسر نکلسن کے ترجمے اور روسی ادیب کے مقدمہ اور تصحیح نے کشف الحجب کے اردو تراجم میں ایک نئی جان ڈال دی اور حضرت داتا گنج بخش قدس سرہ کی سوانح حیات کے بہت سے پہلو پہلی مرتبہ عوام کے سامنے آئے اس مختصر دیباچہ یا مقدمہ میں بھی ان معلومات سے استفادہ کیا گیا ہے۔

حضرت داتا گنج بخش قدس سرہ کی وفات اور آپ کا مزار!

نہایت افسوس کے ساتھ یہ کہنا پڑتا ہے کہ جس طرح حضرت قدس سرہ کی تاریخ ولادت

پر آپ کے تذکرہ نگاروں کا اتفاق نہیں اسی طرح آپ کی تاریخ وفات بھی متفق علیہ نہیں ہے روسی مقدمہ نگار اور پروفیسر نکلسن بھی تاریخ ولادت کی طرح تاریخ وفات کے سلسلہ میں بھی کسی ایک سال کا تعین نہیں کر سکے۔ پروفیسر نکلسن ۱۸۵۶ء تا ۱۸۶۵ء کا کوئی درمیانی سال آپ کا سال وفات بتاتے ہیں۔ داراشکوہ بھی سفیدہ الاولیاء میں تذبذب کا شکار ہیں۔ بعض تذکرہ نگاروں نے ۱۸۶۵ء کو صحیح سال وفات تسلیم کر کے لفظ ”سردار“ سے تاریخ وفات نکالی ہے۔ یعنی ”سال وصلش برآمد از سردار“ شیخ محمد اکرام مرحوم بھی آب کوثر میں کوئی ایک سال متعین نہیں کر سکے اور کہتے ہیں کہ آپ کی وفات ۱۸۶۵ء مطابق ۱۰۷۲ء کے قریب واقع ہوئی۔ ڈاکٹر نور الدین اپنے محققانہ مقالہ ”تصوف اور اقبال“ میں آپ کا سال وفات وثوق کے ساتھ ۱۸۶۵ء ہی قرار دیتے ہیں اور اسی پر اکثر تذکرہ نگاروں کو اتفاق ہے۔

### مزار پر انوار

آپ کا مزار انوار لاہور میں ہے اسی نسبت سے لاہور کو داتا کی نگری بھی کہتے ہیں لاہور کی سرزمین اس پر جتنا بھی فخر کرے وہ کم ہے کہ ایک ایسی برگزیدہ اور بلند پایہ ہستی یہاں آرام فرما ہے جس کی آمد نے ہند کے اس عظیم خطہ میں شمع ایمان افروزاں کی۔ یہی وہ قدسی بارگاہ ہے جہاں خواجہ غریب نواز رحمۃ اللہ علیہ بھی اکتساب فیض کے لئے مقیم رہے۔ یہاں کی خاک اکابرین صوفیا کے لئے سرمہ بصیرت اور تاج عزت ہے۔ یہی وہ مقام ہے جو آج تک قبلہ اہل صفا بنا ہوا ہے اور جہاں انوار الہی ہر وقت برستے ہیں۔ یہاں عوام بھی حاضر ہوتے ہیں صوفی اور عالم بھی۔ ہر ایک یکساں عقیدت کے ساتھ آتا ہے۔ یہاں کی فضا میں ہر وقت اور ہر لمحہ ذکر خدا اور ذکر رسول صلی اللہ علیہ وسلم جاری و ساری رہتا ہے اور داتا کے فیض سے جھولیاں بھرنے والوں کا ہر وقت ہجوم رہتا ہے۔ بقول شاعر مشرق علامہ اقبال

خاک پنجاب از دم او زندہ گشت  
صبح ما از مہر او تابندہ گشت

شمس بریلوی

## السلوک الی المحبوب

فی ترجمہ

### کشف المحجوب

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

اے ہمارے رب! اپنی بارگاہ سے ہم پر رحمتیں نازل فرما اور ہمارے معاملہ میں ہمیں راہ راست کی توفیق عطا فرما۔ اللہ تعالیٰ ہی ہر خوبی کا سزاوار ہے جس نے اپنے اولیاء پر اپنی بادشاہت کے اسرار کھولے اور اپنے اصفیاء کے لئے اپنی خشیت و جبروت کے راز منکشف فرمائے اور اپنی شمشیر عظمت و جلال سے محبوبوں کا خون بہایا اور عارفین کو اپنے وصال کی چاشنی کا مزہ چکھایا۔ وہی اپنی بے نیازی اور کبریائی کے انوار کے ادراک سے مردہ دلوں کو زندگانی عطا فرماتا ہے۔ اور اپنے اسماء کی مہک کے ساتھ معرفت الہی کی خوشبو سے انہیں لطف اندوز ہونے کے مواقع فراہم کرتا ہے۔ اللہ تعالیٰ کے رسول محمد مصطفیٰ صلی اللہ تعالیٰ علیہ وسلم اور ان کی آل و اصحاب اور ازواج مطہرات پر ہمیشہ ہمیشہ درود سلام نازل ہو۔

ابتدائیہ

اے طالب راہ حقیقت! اللہ تعالیٰ دونوں جہان کی سعادت مندی نصیب فرمائے۔ جب تم نے مجھے اپنے سوال کے ذریعہ اس کتاب کی درخواست کی تو میں نے استخارہ کیا اور خود کو دلی واردات اور باطنی القا کے حوالہ کر دیا (جب استخارہ میں اذن الہی حاصل ہو گیا) تو میں نے تمہاری مقصد برآری کی خاطر اس کتاب کے لکھنے کا عزم صمیم کر لیا۔ اور اس نوشتہ کا نام ”کشف المحجوب“ رکھا امید ہے کہ ارباب فہم و بصیرت اس کتاب میں اپنے

سوالات کا جواب علی وجہ الکمال پائیں گے۔

بعدہ! اللہ تعالیٰ سے استعانت طلب کرتا ہوں اور اسی سے توفیق کی استدعا ہے وہ اس نوشتہ کو تمام و کمال کرنے میں مدد فرمائے۔ اظہار و بیان اور نوشت میں اپنی قوت و طاقت اور اعتماد پر بھروسہ کرنا درست نہیں۔ وباللہ التوفیق۔

### اپنا نام تحریر کرنے کی وجہ

شروع میں جو اپنا نام تحریر کیا ہے اس کی دو وجوہات ہیں ایک وجہ خاص حضرات کے لئے ہے اور دوسری وجہ عام لوگوں کے لئے ہے جب اس علم سے بے بہرہ اور ناواقف کوئی ایسی نئی کتاب دیکھتے ہیں اور اس میں مصنف کا نام کسی جگہ نظر نہیں آتا تو وہ کتاب کو اپنی طرف منسوب کر لیتے ہیں (یعنی یہ کتاب میری تصنیف ہے) جس سے مصنف کا مقصد ناکام ہو جاتا ہے۔ حالانکہ مصنف کی تالیف و تصنیف کا مقصد یہی ہوتا ہے کہ اس کتاب کے ذریعہ اس کا نام زندہ و پائیدہ رہے۔ اور پڑھنے والے طالبان حق مصنف کو دعائے خیر سے یاد کرتے رہیں۔ ایسا حادثہ میرے ساتھ دو مرتبہ پیش آچکا ہے۔

### پہلا حادثہ

یہ ہوا کہ ایک صاحب میرے اشعار کا دیوان مستعار لے گئے پھر انہوں نے واپس نہیں کیا۔ میرے پاس اس نسخہ کے سوا اور کوئی نسخہ نہیں تھا۔ ان صاحب نے میرے نام کو حذف کر کے اپنے نام سے اس دیوان کو مشہور کر دیا۔ اس طرح میری محنت انہوں نے ضائع کر دی۔ اللہ تعالیٰ انہیں معاف فرمائے۔

### دوسرا حادثہ

یہ پیش آیا کہ میں نے علم تصوف میں ایک کتاب لکھی تھی جس کا نام ”منہاج الدین“ رکھا تھا ایک کمینہ خصلت چرب زبان شخص نے جس کا نام میں ظاہر کرنا نہیں چاہتا۔ اس نے شروع سے میرا نام چھیل کر اور اپنا نام درج کر کے عام لوگوں میں کہنا شروع کر دیا کہ یہ میری تصنیف ہے۔ حالانکہ اس کی علمیت اور قابلیت کے جاننے والے حضرات اس پر ہنستے تھے۔ بلا آخر اللہ تعالیٰ نے اس شخص پر بے برکتی مسلط کر دی اور اپنی بارگاہ کے طالبوں کی

فہرست سے اس کا نام خارج کر دیا۔

### دوسری وجہ

خاص حضرات کے لئے یہ ہے کہ جب وہ کسی کتاب کو اپنے علم کے مطابق اس نظر سے ملاحظہ فرماتے ہیں کہ اس کا مصنف و مؤلف نہ صرف یہ کہ اس علم کا دانا ہے بلکہ وہ اس فن کا ماہر و محقق ہے تو اس کتاب کی قدر کرتے اور اسے پڑھ کر یاد کرنے کی پوری کوشش کرتے ہیں۔ اس طرح وہ اپنا گوہر مقصود اس کتاب سے حاصل کر لیتے ہیں۔ واللہ اعلم بالصواب۔

### استخارہ کرنے کی وجہ

اس تصنیف کو شروع کرنے سے پہلے استخارہ کی طرف اس لئے متوجہ ہوا کہ حق تعالیٰ کے حقوق اور اس کے آداب کی حفاظت پر عمل کیا جائے چونکہ اللہ تعالیٰ نے اپنی حبیب سید عالم صلی اللہ علیہ وسلم کو اور آپ کے دوستوں کے لئے اس کا حکم فرمایا ہے۔ ارشاد باری تعالیٰ ہے۔

فَإِذَا قَرَأْتَ الْقُرْآنَ فَاسْتَعِذْ بِاللَّهِ  
مِنَ الشَّيْطَانِ الرَّجِيمِ۔

اور جب تم قرآن کریم پڑھو تو شیطان مردود  
کی فریب کاریوں سے اللہ تعالیٰ کی پناہ مانگو۔

استعاذہ استخارہ اور استعاذہ سب کے ایک ہی مفہوم و معنی ہیں۔ مطلب یہ کہ اپنے تمام کام اللہ تعالیٰ کے سپرد و حوالہ کر کے ہر قسم کی آفتوں سے محفوظ رہنے کے لئے اس سے مدد حاصل کرو۔

صحابہ کرام رضوان اللہ تعالیٰ علیہم اجمعین فرماتے ہیں کہ رسول خدا نے ہمیں استخارہ کرنا اسی طرح سکھایا جس طرح قرآن کریم کی تعلیم دی ہے بندہ کو جب اس پر کامل یقین ہو جاتا ہے کہ تمام کاموں کی بھلائی کسب و تدبیر پر موقوف نہیں ہے بلکہ حق تعالیٰ کی مشیت و رضا پر موقوف ہے اور ہر نیک و بد اور خیر و شر اسی کی جانب سے مقدر ہوا ہے اور بندے کو بجز تسلیم و رضا کوئی چارہ کار نہیں ہے تو لامحالہ بندہ اپنے تمام کام اس کے سپرد کر کے اسی کی مدد چاہتا ہے تاکہ تمام افعال و احوال میں نفس کی شرارتوں اور شیطان کی دھل اندازیوں سے محفوظ

رہے اور اس کے تمام کام خیر و خوبی اور راست روی سے انجام پائیں۔ اس لئے بندہ کے لئے یہی ضروری و مناسب ہے کہ تمام کاموں میں استخارہ کرے تاکہ اللہ تعالیٰ اس کے کاموں کو ہر زیان و نقصان اور خلل و آفت سے محفوظ رکھے۔ وباللہ التوفیق۔

### باطنی القا کے حوالہ کرنے کی وجہ

اب رہا میرا یہ کہنا میں ”نے خود کو دلی واردات اور باطنی القا کے حوالہ کر دیا“ اس کا مطلب یہ ہے کہ جس کام میں نفسانی اغراض شامل ہوتی ہیں تو اس کام سے برکت جاتی رہتی ہے اور صراطِ مستقیم سے دل ہٹ کر کج روی اختیار کر لیتا ہے اور انجام بخیر نہیں ہوتا۔

### نفسانی اغراض کی شکلیں

نفسانی اغراض کی دو ہی صورتیں ممکن ہیں یا تو اس کی غرض پوری ہوگی یا نہ ہوگی؟ اگر اس کی غرض پوری ہوگئی تو سمجھ لو کہ وہ ہلاکت میں پڑ گیا، اس لئے کہ نفسانی اغراض کا حاصل ہونا دوزخ کی کنجی ہے۔ اور اگر اس کی نفسانی غرض پوری نہ ہوئی تو اللہ تعالیٰ پہلے ہی اس کے دل کو نفسانی غرض سے بے پروا کر دے گا اور ایسی خواہش کو دل سے دور کر دے گا کیونکہ اس میں اس کی نجات مضمحل ہے۔ اور یہ جنت کے دروازے کی کنجی بھی ہے جیسا کہ ارشاد حق تعالیٰ ہے کہ:

وَنَهَى النَّفْسَ عَنِ الْهَوَىٰ فَيَٰنَا ۖ  
 الْجَنَّةَ هِيَ الْمَأْوَىٰ  
 اور بندے نے نفس کو خواہشات سے باز رکھا  
 تو جنت ہی اس کا مسکن ہے۔

کسی کام میں نفسانی دخل یہ ہے کہ بندہ اپنے کام میں حق تعالیٰ کی خوشنودی کو ملحوظ نہ رکھے۔ اور وہ اس میں نفس کے فتنوں سے نجات پانے کی طلب نہ کرے۔ کیونکہ نفس کے فتنوں کی کوئی حد و غایت نہیں ہے اور نہ اس کی ہوس کاریوں کا کوئی شمار ہے۔ اس کا تفصیلی ذکر مناسب مقام پر آئے گا۔ انشاء اللہ تعالیٰ

### جواب کے لئے عزمِ صمیم کی وجہ

مدعائے نکارش یہ ہے کہ ”تمہاری مقصد برآری کی خاطر اس کتاب کی نوشتہ کا عزمِ صمیم کر لیا“ تو اس کا مطلب یہ ہوا کہ تم نے چونکہ مجھ سے سوال کر کے مجھے اس کا اہل اور

صاحب علم و بصیرت جانا اور اپنے مقصود برآری کے لئے رجوع کر کے ایسے جواب کی استدعا کی جس سے پورا پورا فائدہ حاصل ہو سکے اس لئے مجھ پر لازم ہو گیا کہ میں تمہارے سوال کا حق ادا کروں۔ جب استخارہ کے ذریعہ تمہارے سوال اور استدعا کا حق ہونا ظاہر ہو گیا تو میں نے عزم صمیم اور حسن نیت کے ساتھ کامل طور پر جواب دینے کا ارادہ کر لیا تاکہ شروع سے آخر تک تکمیل جواب میں حسن نیت اور عزم و ارادہ شامل رہے۔ بندہ جب کسی کام کا ارادہ کرتا ہے تو ابتدائے عمل سے ہی نیت شامل ہوتی ہے۔ اگرچہ دوران عمل اسے کوئی خلل ہی واقع کیوں نہ ہو؟ لیکن بندہ اس میں معذور متصور ہوتا ہے۔ کیونکہ نبی کریم صلی اللہ تعالیٰ علیہ وسلم کا ارشاد ہے ”نِيَّةُ الْمُؤْمِنِ خَيْرٌ مِّنْ عَمَلِهِ“ عمل میں نیت کرنا اس سے بہتر ہے کہ بغیر نیت کے عمل شروع کیا جائے۔ کیونکہ تمام کاموں میں نیت کو عظیم مرتبہ اور برہان صادق حاصل ہے۔ نیت میں جس قدر خلوص ہوگا اس عمل کا اجر و ثواب اتنا ہی زیادہ ہوگا۔ اس لئے کہ بندہ نیت ہی کے ذریعہ ایک حکم سے دوسرے حکم کی طرف منتقل ہوتا ہے۔ حالانکہ ظاہری عمل میں نیت کا اثر کوئی ظاہر نہیں ہوتا۔ اسے یوں سمجھو کہ ایک شخص نے دن بھر فاقہ کیا۔ لیکن وہ اس فاقہ سے کسی ثواب کا مستحق نہ بنا۔ لیکن اگر اس نے روزہ کی نیت کر لی تو وہ ثواب کا بھی مستحق بن گیا۔ حالانکہ ظاہر عمل میں نیت کا کوئی اثر نظر نہیں آتا۔ اسی طرح اگر کوئی مسافر کسی شہر میں عرصہ دراز تک بود و باش رکھے تو بھی وہ وہاں کا باشندہ نہ کہلائے گا اور بدستور مسافر ہی رہے گا، لیکن اگر اس نے (کم از کم پندرہ دن کی) اقامت کی نیت کر لی تو اب مقیم سمجھا جائے گا۔ شریعت مطہرہ میں اس قسم کی بے شمار مثالیں موجود ہیں۔ خلاصہ یہ کہ ہر عمل کی ابتداء میں نیک نیت کرنا ضروری ہے۔ واللہ تعالیٰ اعلم۔

### وجہ تسمیہ

اب رہا میرا یہ کہنا کہ اس نوشتہ ”کشف المحجوب“ (اردو ترجمہ) کا نام السلوک الی المحبوب رکھا، تو اس سے میری مراد یہ ہے کہ کتاب کے نام سے ہی معلوم ہو جائے کہ کتاب کے اندر کس قسم کے مضامین ہیں۔ خصوصیت کے ساتھ جب اہل علم و بصیرت کتاب کا نام سنیں گے تو سمجھ لیں گے کہ اس سے کیا مراد ہے اور اس میں کیسے مضامین ہیں؟

## کشف حجاب کی تحقیق

اے طالبان حق! تمہیں معلوم ہونا چاہئے کہ اولیاء اللہ اور محبوبان بارگاہ ایزدی کے سوا سارا عالم لطیفہ تحقیق سے مجرب و مستور ہے۔ چونکہ یہ کتاب راہ حق کے بیان، کلمات تحقیق کی شرح اور حجاب بشریت کے کشف میں ہے لہذا محالہ اس کتاب کے لئے اس کے سوا اور کوئی نام موزوں و صحیح ہو سکتا ہی نہیں۔ چونکہ حقیقت کا منکشف ہونا در پردہ اور مستور اشیاء کے فنا و ناپید ہونے کا موجب ہوتا ہے جس طرح موجود و حاضر کے لئے پردہ و حجاب میں ہونا موجب ہلاکت ہوتا ہے یعنی نزدیک و قرب جس طرح دوری کی طاقت نہیں رکھتا اسی طرح دوری بھی نزدیک و قرب کی برداشت نہیں رکھتی، اسے اس طرح سمجھو کہ وہ کیڑے جو سرکہ میں پیدا ہوتے ہیں اگر انہیں سرکہ میں سے نکال کر کسی اور چیز میں ڈال دیئے جائیں تو وہ مر جاتے ہیں، زیادہ کیڑے جو کہیں اور پیدا ہوئے ہوں اگر ان کو سرکہ میں ڈال دیا جائے تو وہ مر جائیں گے۔ اسی طرح حقائق اشیاء کے معنی و مطالب اسی پر کھلتے اور منکشف ہوتے ہیں جس کو خاص اسی لئے پیدا کیا گیا ہو۔ ماسوا کے لئے یہ ممکن نہیں ہے۔

رسول اللہ صلی اللہ تعالیٰ علیہ وسلم کا ارشاد ہے۔ ”مُكَلِّمٌ مِّسْرًا لِمَا خُلِقَ لَهُ“ ہر مخلوق کے لئے وہی چیز ہے جس کے لئے اسے پیدا کیا گیا ہے، اللہ تعالیٰ نے ہر مخلوق کو جس چیز کے لئے پیدا کیا ہے اس کے حصول کی راہ اس پر آسان کر دی گئی ہے۔

## حجبات رینی و غنی

انسان کے لئے وہ پردے جو راہ حق میں اس پر مانع اور حائل ہوتے ہیں، دو قسم کے ہیں۔ ایک کا نام حجاب رینی ہے جو کسی حالت میں اور کبھی نہیں اٹھتا اور دوسرے کا نام حجاب غنی ہے اور یہ حجاب جلد تراٹھ جاتا ہے۔ ان کی تفصیل یہ ہے کہ کچھ بندے ایسے ہوتے ہیں جن کے لئے ان کی اپنی صفتیں راہ حق میں پردہ و حجاب ہوتی ہیں اور وہ ہمیشہ اپنی طبع و سرشت میں حق کے متلاشی اور باطل سے گریزاں رہتے ہیں۔ ذاتی حجاب کا نام رین جو کبھی زائل نہیں ہوتا۔



## حجاب رین کے معنی

رین جس کے معنی زنگ آلود ہونے اور ختم جس کے معنی مہر لگنے اور طبع جس کے معنی ٹھپہ لگنے کے ہیں۔ یہ تینوں لفظ ہم معنی اور ہم مطلب ہیں جیسا کہ حق تعالیٰ نے فرمایا۔  
 ”كَلَّا بَلْ رَانَ عَلَى قُلُوبِهِمْ  
 مَا كَانُوا يَكْسِبُونَ“  
 یہ لوگ ہرگز راہ حق قبول نہ کریں گے بلکہ ان کے دلوں پر رین یعنی حجاب ذاتی ہے جو کچھ بھی وہ کرتے ہیں۔

اس کے بعد حق تعالیٰ ان کا حال ظاہر کرتے ہوئے فرماتا ہے۔  
 ”إِنَّ الَّذِينَ كَفَرُوا سَوَاءٌ عَلَيْهِمْ ء  
 أَنْذَرْتَهُمْ أَمْ لَمْ تُنذِرْهُمْ لَا  
 يُؤْمِنُونَ“  
 بیشک وہ لوگ جنہوں نے کفر کیا ان پر برابر ہے خواہ آپ انہیں ڈرائیں یا نہ ڈرائیں وہ ایمان لانے والے نہیں ہیں۔

پھر ظاہر حال بیان کرنے کے بعد حق تعالیٰ عدم قبول حق کی علت بیان فرماتا ہے کہ  
 ”خَتَمَ اللَّهُ عَلَى قُلُوبِهِمْ“ اللہ نے ان کے دلوں پر مہر لگا دی ہے۔ اور یہ بھی فرمایا:  
 طَبَعَ اللَّهُ عَلَى قُلُوبِهِمْ  
 حجاب غین کے معنی

غین جس کے معنی اوٹ اور ہلکے پردے کے ہیں یہ وصفی حجاب ہے کسی وقت اس کا پایا جانا اور کسی وقت اس کا زائل ہونا دونوں جائز و ممکن ہیں۔ اس لئے کہ ذات میں تبدیلی شاذ و نادر بلکہ ناممکن و محال ہے اور غین یعنی صفات میں تبدیلی جائز و ممکن ہے۔ مشائخ طریقت رحمہم اللہ جائز اور ممکن الارتفاع صفات یعنی حجاب غینی کے بارے میں اور محال و ناممکن الارتفاع حجاب رینی جو کہ ذاتی ہے کہ بارے میں لطیف اشارات بیان کرتے ہیں۔ چنانچہ سید الطائفہ حضرت جنید بغدادی رحمۃ اللہ علیہ فرماتے ہیں۔

الرَّيْنُ مِنْ جُمْلَةِ الْوَطَنَاتِ وَالْغَيْنُ  
 مِنْ جُمْلَةِ الْخَطَرَاتِ  
 رین و طنات کے قبیل سے ہے اور غین  
 خطرات کے قبیل سے۔

وطنات وطن کی جمع ہے جس کے معنی عارضی اور ناپائیداری کے ہیں اسے اس طرح سمجھو کہ

پتھر کبھی آئینہ نہیں بن سکتا اگرچہ اسے کتنا ہی صیقل اور صاف و شفاف کرنے کی کوشش کی جائے۔ لیکن اگر آئینہ زنگ آلود ہو جائے تو تھوڑا سا صاف کرنے سے وہ مچلی اور مصفیٰ ہو جائے گا۔ اس کی وجہ یہ ہے کہ پتھر کے اندر تاریکی اور آئینہ کے اندر چمک اسی کی ذاتی اور اصلی خوبی ہے، چونکہ ذات واصل قائم پائیدار رہنے والی چیز ہوتی ہے، اس لئے وہ کسی طرح زائل نہیں ہو سکتی۔ اور صفت چونکہ عارضی و ناپائیدار ہوتی ہے اور وہ قائم اور باقی رہنے والی چیز نہیں ہوتی، اس لئے وہ جلد ہی زائل ہو جاتی ہے۔

میں نے یہ کتاب ان لوگوں کے زنگ کدورت دور کرنے کے لئے لکھی ہے جو حجاب غیبی یعنی صفاتی میں گرفتار ہیں، ان کے دلوں میں نور حق کا خزانہ موجود ہے۔ تاکہ اس کتاب کے پڑھنے کی برکت سے وہ حجاب اٹھ جائے اور حقیقی معنی کی طرف انہیں راہ مل جائے۔ لیکن وہ لوگ جن کی سرشت و عادت ہی انکار حق ہو اور باطل پر قائم و برقرار رہنا ہی جن کا شعار ہو، وہ مشاہدہ حق کی راہ سے ہمیشہ محروم رہیں گے۔ ایسے لوگوں کے لئے یہ کتاب کچھ فائدہ مند نہ ہوگی۔ وَالْحَمْدُ لِلَّهِ عَلَى نِعْمَةِ الْعَرَفَانِ۔

### مجیب کا فرض

میں نے جو ابتداء میں یہ کہا ہے کہ ”اس نوشتہ میں اپنے سوال کا جواب اعلیٰ وجہ الکمال پاؤ گے۔ تو اس کا مطلب یہ ہے کہ میں نے تمہارے سوال کا مقصد اور اس کی غرض و غایت کو جان لیا ہے۔ اس لئے کہ مجیب کو جب تک سائل کے سوال کا مقصد اور اس کی غرض و غایت معلوم نہ ہوگی اس وقت تک وہ اپنے جواب میں سائل کی تسلی و تشفی کیسے کر سکتا ہے؟ کیونکہ مشکل در پیش آنے پر ہی سوال کیا جاتا ہے اور جواب میں اس مشکل کا حل پیش کیا جاتا ہے۔ اگر جواب میں اسی اشکال کو حل نہ کیا جائے تو ایسا جواب سائل کو کیا فائدہ پہنچائے گا۔ اور اشکال کا حل بغیر معرفت اشکال ناممکن ہے؟

اور میرا یہ کہنا ”اپنے سوال کا جواب اعلیٰ وجہ الکمال پاؤ گے“ تو اس کا مطلب یہ ہے کہ اجمالی سوال کے لئے اجمالی جواب ہوتا ہے اور جامع سوال کے لئے جامع جواب۔ لیکن جب سائل اپنے اجمالی سوالی اور اس کے مراتب و درجات سے باخبر ہوتا ہے یا یہ کہ مبتدی کے لئے تفصیل کی حاجت ہوتی ہے تو مجیب کا فرض ہے کہ جواب میں اس کا پاس و

لحاظ رکھے۔ اللہ تعالیٰ تمہیں سعادت عطا فرمائے۔ چونکہ تمہاری غرض یہی تھی کہ میں تفصیل کے ساتھ طریقت کے حدود اقسام بیان کروں جو ہر شخص کے لئے فائدہ مند ثابت ہوں خواہ وہ مبتدی ہو یا متوسط و اعلیٰ۔ اس لئے میں نے تفصیل کو اختیار کر کے سوال کے جواب میں یہ کتاب مرتب کی ہے۔ وباللہ التوفیق۔

### استعانت و توفیق کی حقیقت

میں نے جو یہ کہا ہے کہ ”اللہ تعالیٰ سے استعانت کرتا ہوں اور اس سے توفیق کی استدعا کرتا ہوں کہ وہ اس نوشتہ کو مکمل کرنے میں میری مدد فرمائے“ تو اس سے میری مراد یہ ہے کہ بندے کیلئے اللہ تعالیٰ کے سوا کوئی ناصر و مددگار نہیں ہے، وہی ہر نیکی و بھلائی کا معین و مددگار ہے اور زیادہ سے زیادہ توفیق مرحمت فرماتا ہے۔

حقیقی توفیق یہ ہے کہ اللہ تعالیٰ بندے کے ہر عمل میں بالفعل اپنی تائید فرمائے اور اس عمل پر اسے اجر و ثواب کا مستحق بنائے۔ توفیق کی صحت و درستگی پر کتاب و سنت اور اجماع امت شاہد و ناظر ہے۔ البتہ! فرقہ معززہ اور قدریہ نے اس کا انکار کیا ہے۔ یہ لوگ لفظ توفیق کو تمام معانی سے خالی کہتے ہیں۔ گویا وہ اس لفظ کو بے معنی اور مہمل تصور کرتے ہیں۔ مشائخ طریقت کی ایک جماعت کہتی ہے کہ توفیق اس قدرت کا نام ہے جو بوقت استعمال نیکیوں پر حاصل ہوتی ہے۔ مطلب یہ ہے کہ بندہ جب اللہ تعالیٰ کا فرمانبردار ہو جاتا ہے تو حق تعالیٰ ہر حال میں اسے نیکیوں کی بیشتر توفیق و قوت عنایت فرماتا ہے جو اس سے قبل اسے حاصل نہ تھی۔ باوجودیکہ عالم وجود میں بندے کا ہر حرکت و سکون اسی کے نثار و خلق سے واقع ہوتے ہیں۔ یہاں صرف اتنا سمجھنا چاہئے کہ بندہ جو خدا کی عطا کردہ قوت سے طاعت و نیکی بجالاتا ہے۔ اس کو توفیق کہتے ہیں۔ کیونکہ یہ کتاب اس مسئلہ کی تفصیل بیان کرنے کا موضوع نہیں ہے کہ بتایا جاسکے کون کونسی خاص حالت و قوت مراد ہے۔ لہذا اسی پر اکتفا کر کے تمہارے سوال کے جواب کی طرف متوجہ ہوتا ہوں۔ قبل اس کے کہ میں جواب میں اپنا کلام و بیان شروع کروں تمہارے سوال کو بعینہ نقل کر دوں اور اس سوال سے اپنی کتاب کی ابتدا کروں۔ وباللہ التوفیق۔

## صورت سوال

حضرت ابوسعید غزنوی رحمۃ اللہ تعالیٰ علیہ نے یہ سوال کیا ہے کہ؟ مجھے تحقیقی طور پر بیان فرمائیے کہ طریقت و تصوف اور ان کے مقامات کی کیفیت اور ان کے مذاہب و اقوال اور رموز و اشارات کیا کیا ہیں؟ اور یہ کہ اہل طریقت و تصوف اللہ تعالیٰ سے کس طرح محبت کرتے اور ان کے دلوں پر تجلیات ربانی کے اظہار کی کیفیت کیا ہوتی ہے؟ اور یہ کہ اس کی ماہیت کی کنہہ کے ادراک سے عقلیں حجاب میں کیوں ہیں۔ اور نفوس انسانیہ اس کی حقیقت سے کیوں منفرد ہیں؟ اور صوفیائے کرام کی ارواح کو اس کی معرفت سے کیسے راحت و آرام ملتا ہے۔ نیز اس ضمن میں جن باتوں کا جاننا ضروری ہے وہ بھی بیان فرمائیے؟

## الجواب بعون الملک الوہاب

اے طالب حق! تمہیں معلوم ہونا چاہئے کہ ہمارے زمانے میں خاص کر اس علاقہ کے لوگ درحقیقت علم طریقت سے دور ہو کر ہوا و ہوس میں گرفتار ہو چکے ہیں۔ رضائے الہی سے کنارہ کش ہو کر علماء حق کے طریقے سے بھٹک چکے ہیں۔ آج جو لوگ طریقت و تصوف کے مدعی نظر بھی آتے ہیں تو وہ درحقیقت اصل طریقت کے برخلاف عمل کرتے اور طریقت کو بدنام کرتے ہیں۔ لہذا ایسی استعداد و صلاحیت پیدا کرنے کی ضرورت ہے کہ اس مقام تک رسائی حاصل ہو جائے جہاں تک اہل زمانہ کی دسترس نہیں ہے۔ اور اس مقام پر وہی حضرات فائز ہوئے ہیں جو خاصان بارگاہ حق ہیں اور تمام ارادت مندوں کی وہی مقصود و مراد رہی ہے۔ اور وہ اس کے حصول کی خاطر ہر چیز سے کنارہ کش رہے ہیں۔ جس طرح کہ اہل معرفت و جوہ حق کی معرفت میں ہمہ خاص و عام مخلوق سے بے نیاز رہے تھے۔ اس کے برعکس ان ظاہری مدعیان تصوف نے صرف ظاہری عبارتوں پر اکتفا کر رکھا ہے۔ اور دل و جان سے حجاب کے خریدار بن کر اور تحقیق کی راہ چھوڑ کر اندھی تقلید کے خوگر بن گئے ہیں۔ یہی وجہ ہے کہ تحقیق نے بھی اپنا چہرہ ان مدعیان ظاہری سے چھپا لیا ہے۔ اور عوام اپنی موجودہ حالت میں گمن رہ کر کہہ رہے ہیں کہ ہم نے حق کو پہچان لیا ہے۔ اور خواص اسی میں خوش ہیں کہ ہمارے دل میں اس کی تمنا موجود ہے اور ہمارے نفس میں اس کی احتیاج اور سینوں میں

اس کی محبت پائی جاتی ہے۔ اپنے اپنے مشاغل میں منہمک رہتے ہوئے کہتے ہیں کہ یہ سب رویت الہی کے شوق میں ہے اور دل میں جو اچھی طرح خواہشات ابھرتی ہیں وہ محبت کی تپش ہے۔ اسی طرح مدعیان سلوک اپنے ادعا کے سبب کلیتہً محروم ہو گئے ہیں۔ ارادت مندوں نے ریاضت و مجاہدے سے ہاتھ کھینچ لیا ہے اور اپنے فاسد خیالات کا نام مشاہدہ رکھ لیا ہے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے علم تصوف میں اس سے قبل بکثرت کتابیں لکھی ہیں، لیکن وہ سب ضائع ہو چکی ہیں۔ اور جھوٹے دعویداروں نے ان کی بعض باتوں کو مخلوق خدا کو شکار کرنے کی خاطر چن لیا ہے اور باقی سب کو گم کرم کر کے ان کا نام و نشان تک مٹا دیا ہے۔ چونکہ حاسدوں کا ہمیشہ یہی شیوہ رہا ہے۔ انہوں نے سرمایہ حسد و انکار کو ہی نعمت خداوندی جان رکھا ہے۔ چنانچہ ان میں سے کچھ لوگ تو ایسے ہیں جنہوں نے نقل تو کیا مگر پڑھ نہ سکے۔ اور کچھ لوگ ایسے ہیں جنہوں نے پڑھا مگر معانی و مطالب سے بے بہرہ رہے۔ انہوں نے صرف لفظ و عبارت کو پسند کیا۔ اور اسی کو لکھتے اور یاد کرتے رہے۔ وہ کہتے ہیں کہ ہم علم تصوف و معرفت میں باتیں کر رہے ہیں۔ حالانکہ یہ لوگ انتہائی بد نصیبی اور محرومی میں گرفتار رہے ہیں، طبقات کا یہ تفاوت اس بنا پر ہے کہ علم تصوف اور معرفت الہی کبریت احمر (تانبے کو سرخ اکسیر بنانے والی سرخ اکسیر) کی مانند ہے جو سب کو عزیز و مرغوب ہے۔ کبریت احمر یعنی سرخ گندھک جب مل جاتی ہے تو وہ کیمیا ہوتی ہے۔ جس کی ایک چٹکی (لکھ) بہت سے تانبے کو خالص سونا بنا دیتی ہے، غرضیکہ ہر شخص ایسی دوا کا خواہشمند ہوتا ہے۔ جو اس کے درد کا درماں بن سکے۔ اس کے سوا اس کی اور کوئی خواہش نہیں ہوتی۔ اسی مفہوم میں ایک بزرگ کا شعر ہے

كُلُّ مَنْ فِي فُؤَادِهِ وَجَعٌ يَطْلُبُ شَيْئًا يُوَافِقُ الْوَجْعًا

ہر وہ شخص جس کے دل میں درد ہے وہی چاہتا ہے جو درد کے موافق ہے

جس کی بیماری کی دوا کوئی حقیر چیز ہو وہ مروارید و مرجان کی جستجو میں سرگرداں کیوں پھرے؟ اور جواہرات کی مجنون یا دواء المسک بنانے کی کوشش کیوں کرے؟ علم طریقت و حقیقت تو اس سے کہیں زیادہ برتر ہے۔ ہر کہہ دو مہمہ کو یہ کیسے حاصل ہو سکتا ہے۔ اس سے قبل

بکثرت جہاں نے بھی مشائخ طریقت کی علمی کتابوں کے ساتھ ایسا ہی سلوک کیا ہے اسرار الہی کے خزانے ان کے ہاتھوں میں پڑے تو وہ چونکہ اس کی حقیقت سے بے بہرہ تھے گویا وہ کلاہ دوز جاہلوں اور ناپاک و کمینہ جلد سازوں کی مانند ان کے ہاتھ لگ گیا انہوں نے ٹوپوں کے استراوز ابونواس کے شعروں کے دیوان اور فضل و لغو افسانوں اور کہانیوں کے مانند اسرار الہی کے خزانوں کے ساتھ سلوک کیا۔ بلاشبہ جب بادشاہ کا باز کسی بوڑھی عورت کے جھونپڑے پر اترے گا تو وہ اپنے بال و پر ہی اکھڑائے گا۔

### اہل زمانہ کا شکوہ

اللہ تعالیٰ نے ہمیں ایسے زمانہ میں پیدا فرمایا ہے کہ لوگوں نے اپنی خواہشات کا نام شریعت حب جاہ کا نام عزت، تکبر کا نام علم اور ریا کاری کا نام تقویٰ رکھ لیا ہے۔ اور دل میں کینہ کو چھپانے کا نام حلم، مجاہدہ کا نام مناظرہ، محاربہ و بیوقوفی کا نام عظمت، نفاق کا نام ذوق، آرزو تمنا کا نام زہد، ہزبان طبع کا نام معرفت، نفسانیت کا نام محبت، الحاد کا نام فقر، انکار وجود کا نام صفوت، بے دین و زندقہ کا نام فنا اور نبی کریم صلی اللہ تعالیٰ علیہ وسلم کی شریعت کو ترک کرنے کا نام طریقت رکھ لیا ہے۔ اور اہل دنیا کی آفتوں کو معاملہ کہنے لگے ہیں۔ اسی بنا پر ارباب معانی اور عارفان حقیقت نے ان لوگوں سے کنارہ کشی اختیار کر رکھی ہے اور گوشہء خلوت میں رہنا پسند کر لیا ہے۔ ان جھوٹے مدعیان جہان کا ایسا غلبہ ہو گیا ہے جس طرح خلافت راشدہ کے اختتام کے بعد اہل بیت اطہار رضوان اللہ علیہم اجمعین پر آل مروان کا غلبہ ہو گیا تھا۔ اس حقیقت کا انکشاف شہنشاہ اہل حقائق برہان تحقیق و دقائق حضرت ابو بکر واسطی رحمۃ اللہ تعالیٰ علیہ نے کیا خوب کہا ہے وہ فرماتے ہیں کہ۔

أَبْتَلِينَا بِزَمَانٍ لَيْسَ فِيهِ آدَابُ  
الْإِسْلَامِ وَلَا آخْلَاقُ الْجَاهِلِيَّةِ وَلَا  
أَحْكَامُ ذِي الْمَرَوَةِ .  
ہم ایسے دور میں پھنس چکے ہیں جس میں نہ تو  
اسلام کے آداب ہیں اور نہ جاہلیت کے  
اخلاق ہیں اور نہ عام انسانی شرافت کے طور  
و طریق۔

حضرت شبلی علیہ رحمۃ فرماتے ہیں کہ عرب کے شاعر حسنی کا یہ شعر زمانہ حال کے لوگوں  
کی بالکل صحیح تصویر ہے۔

نَجَا اللّٰهُ فِي الدُّنْيَا مُنَاخًا لِّرَاكِبِ  
اللہ سے دنیا داروں کی تمنا اونٹ سوار کی  
منزل ہے

فَكُلُّ يَعِيدُ الْهَمَّ فِيهَا مُعَذِّبٌ  
تو جو بھی غم سے دور ہے وہی آخرت میں  
عذاب پانے والا ہے۔

دنیا مقام اسرار الہی ہے

اے طالب حق! اللہ تعالیٰ تمہیں قوت عطا فرمائے خوب سمجھ لو کہ میں نے اس جہان کو اسرار الہی کا محل اور کائنات عالم کو اس کا مقام اور اعیان ثابتہ کو لطائف و اسرار کی رہائش پایا۔ جسے اللہ تعالیٰ کے اولیاء و محبین ہی خوب جانتے ہیں۔ یہ اغراض و جواہر عناصر و اجرام اور تمام اجسام و طبائع ان اسرار الہی کے حجابات ہیں۔ مقام توحید میں ان کا اثبات شرک ہے۔ یہ بھی یاد رکھو کہ اللہ تعالیٰ نے اس جہان کو محل حجاب بنایا ہے تاکہ اپنے اپنے عالم میں ہر طبیعت حق تعالیٰ کے فرمان سے سکون و قرار حاصل کر سکے اور اپنے وجود کو اس کی توحید میں گم کر دے۔ چونکہ اس جہان میں رو میں اپنے جسموں کے ساتھ ملحق ہو کر مقام اخلاص سے ہٹ کر ایسی مغرور ہو گئی ہیں۔ کہ ان کی عقلیں اسرار الہی کے ادراک سے عاجز اور وہ رو میں قرب حق سے مستور و محجوب ہو گئی ہیں۔ جس کا انجام یہ ہوا کہ آدمی اپنی ہستی کے سبب غفلت کی تاریکی میں غرق ہو گیا اور مقام خصوصیت میں اپنی ہستی کے حجاب کے سبب عیب دار بن گیا۔ اللہ تعالیٰ نے اپنے ارشاد میں اس حقیقت کا اظہار فرمایا ہے۔

وَالْعَصْرِ إِنَّ الْإِنْسَانَ لَفِي خُسْرٍ  
قسم ہے زمانہ کی بلاشبہ انسان یقینی گھائے  
میں ہے

اور فرمایا

إِنَّهُ كَانَ ظَلُومًا جَهُولًا  
بے شک انسان ظالم و نادان ہے۔

رسول اللہ صلی اللہ تعالیٰ علیہ وسلم نے فرمایا:

اللہ تعالیٰ نے مخلوق کو تاریکی میں پیدا فرمایا پھر اس پر روشنی ڈالی۔ تو یہ حجاب اس جہان میں اس کیلئے اختیار طبع بن گئی کیونکہ اس نے اپنی طبیعت اور اپنی عقل سے اس میں تصرف کیا۔ حتیٰ کہ اس نے نہ صرف جہل و نادان کو پسند کیا بلکہ ان حجابات کا وہ دل و جان سے خریدار و متوالا بن گیا یہی وجہ ہے کہ وہ جمال کشف سے بے خبر اور اسرار الہی کی تحقیق سے

بے پرواہ بن گیا۔ اس طرح وہ توحید باری سے بے علم، جمال احدت سے بے خبر اور ذات اللہ توحید سے نا آشنا ہو گیا۔ روح و جسم کے ترکیب سے مشاہدہ حق کی تحقیق سے محروم ہے اور دنیاوی حرص و طمع میں مبتلا ہو کر حق کی طرف رجوع و انابت سے بے بہرہ ہو گیا۔ اور نفس حیوانی نے جو حیات حقیقی کے سوا ہے اس کے ناطقہ کو مجبور کر دیا یہاں تک کہ تمام حرکات و خواہشات نفس حیوانی کی تابع ہو کر رہ گئیں۔ پھر یہ حالت ہو گئی کہ سوائے کھانے، پینے، سونے اور شہوانی خواہشات کے کسی چیز کا ہوش نہ رہا۔ اللہ تعالیٰ نے اپنے محبوب اولیاء کو ان تمام باتوں سے بچنے کا حکم فرمایا ہے۔ ارشاد ہے۔

ذَرُّهُمْ يَا كُلُّوا وَيَتَمَتُّوا وَيُلْهِهِمُ  
الْأَمَلُ فَسَوْفَ يَعْلَمُونَ .

اہل دنیا کو چھوڑ دو تا کہ وہ کھائیں نفع اٹھائیں اور  
تمناؤں میں مگن رہیں عنقریب پتہ چل جائیگا۔

اس لئے کہ ان کی خوب اور عادت و طبیعت ہی یہ ہے کہ ان پر اسرار الہی مخفی رہیں۔ اور حق تعالیٰ کی توفیق و عنایت سے محروم رہ کر ہمیشہ ذلیل و خوار رہیں یہاں تک کہ وہ اس نفس امارہ کے جو ہمیشہ برائی کا حکم دیتا ہے۔ مطیع و تابع ہو جائیں۔ یاد رکھو! یہ بہت بڑا حجاب ہے۔ یہی ہر برائی و شر کا منبع اور سرچشمہ ہے۔ حق تعالیٰ کا ارشاد ہے:

إِنَّ النَّفْسَ لَأَمَّارَةٌ بِالسُّوءِ ۗ إِنَّكَ كَادِحٌ عَلَىٰ  
اس تمہید نصیحت کے بعد تمہارے سوال میں جو مقاصد ہیں ان کا بیان شروع کرتا ہوں اور جو مقامات و حجابات ہیں ان کا بیان لطیف پیرایہ میں مرتب کرتا ہوں۔ اور اہل علم و عرفان کی عبارتوں کو شرح کے ساتھ اور بقدر ضرورت اقوال مشائخ کو شامل کرتا ہوں نیز عجیب و غریب حکایتوں کو بیان کر کے فہم مقاصد میں تمہاری مدد کرتا ہوں۔ تاکہ تمہاری مقصد بر آری ہو جائے اور ظاہری علوم کے علماء کو بھی معلوم ہو جائے کہ طریقہ تصوف کی جڑ مضبوط اور اس کی شاخیں میوہ دار ہیں اور وہ اس حقیقت سے روشناس ہو جائیں کہ طریقت کے تمام مشائخ صاحبان علم و معرفت تھے اور وہ اپنے مریدوں کو اس علم کے سیکھنے کا شوق دلاتے تھے اور اس پر قائم رہنے کا ذوق پیدا کرتے تھے۔ وہ کسی حالت میں لہو و لغو کا اتباع نہ کرتے تھے اور کبھی بھی یہ حضرات قدس کسی داعی تو داعی میں نہیں پڑنے بکثرت مشائخ طریقت اور علمائے معرفت نے تصوف و طریقت میں کتابیں تصنیف فرمائیں اور اسرار ربانی



کو دلیل و برہان کے ساتھ لطیف عبارتوں سے ثابت کیا ہے۔ وباللہ التوفیق۔

## تحصیل علم کی فرضیت اور اس کی اہمیت

اللہ تعالیٰ نے علماء ربانی کی صفت میں ارشاد فرمایا ہے۔

إِنَّمَا يَخْشَى اللَّهَ مِنْ عِبَادِهِ الْعُلَمَاءُ      درحقیقت بندگان خدا میں سے علماء ہی خدا کا  
خوف رکھتے ہیں۔

رسول اللہ صلی اللہ تعالیٰ علیہ وسلم کا ارشاد ہے ”کہ ہر مسلمان مرد و عورت پر تحصیل علم فرض ہے۔ نیز فرمایا: علم حاصل کرو اگرچہ (دور دراز مقام) چین میں ہی کیوں نہ ہو۔ اے طالب حق! تمہیں علم ہونا چاہئے کہ علم کی کوئی حد و غایت نہیں ہے اور ہماری زندگی محدود و مختصر ہے۔ بنا بریں ہر شخص پر تمام علوم کا حصول فرض قرار نہیں دیا گیا، جیسے علم نجوم، علم حساب اور نادر و عجیب صنائع وغیرہ۔ لیکن ان میں اتنا سیکھنا جتنا شریعت سے متعلق ہے ضروری ہے۔ مثلاً علم نجوم سے اتنا سیکھنا جس سے دن و رات کے اوقات (جن سے نماز روزے کی ادائیگی درست طریقہ پر ہو سکے) لازم ہے اسی طرح علم طب سے اتنا جس سے ایام و عدت جان سکے۔ اور علم حساب سے اس قدر جس سے فرائض یعنی میراث وغیرہ کی تقسیم ہو سکے۔ غرض کہ عمل کے لئے جس قدر علم کی ضرورت ہے اس کا حاصل کرنا فرض و لازم ہے۔ لیکن ایسے علوم جو کسی کو نفع نہ پہنچا سکیں اللہ تعالیٰ نے ایسے علوم کے تحصیل کی مذمت فرمائی ہے۔ ارشاد ہے۔

وَيَتَعَلَّمُونَ مَا يَضُرُّهُمْ وَلَا يَنْفَعُهُمْ      وہ ان باتوں کو سیکھتے ہیں جو ان کو ضرر پہنچائیں  
اور انہیں کوئی فائدہ نہ پہنچائیں۔

رسول اللہ صلی اللہ تعالیٰ علیہ وسلم نے ایسے بے منفعت علم سے پناہ مانگی ہے۔ آپ کا  
ارشاد ہے:

أَعُوذُ بِكَ مِنْ عِلْمٍ لَا يَنْفَعُ      اے خدا میں پناہ مانگتا ہوں ایسے علم سے جو  
نفع نہ پہنچائے۔

یاد رکھو! علم کے ساتھ عمل بھی ضروری ہے۔ تھوڑے سے علم کے لئے بہت زیادہ عمل

درکار ہے۔ دونوں باہم لازم و ملزوم ہیں لہذا علم کے ساتھ عمل ہمیشہ پوست رہنا چاہئے۔ اسی طرح بغیر علم کے عمل رائیگاں ہے۔ حضور اکرم صلی اللہ تعالیٰ علیہ وسلم کا ارشاد ہے۔  
 الْمُتَعَبِّدُ بِلَا فِقْهٍ كَالْحِمَارِ فِي طَا حُونَةٍ  
 بے علم عبادت گزار اس گدھے کے مانند ہے جو آٹے کی چکی سے بندھا ہے۔

چکی سے بندھا ہوا گدھا اگر چہ دوڑتا بھاگتا اور چلتا ہے لیکن وہ اپنے ہی محور میں گھومتا رہتا ہے اور کوئی مسافت طے نہیں کر پاتا۔ میں نے عام لوگوں کے ایک گروہ کو دیکھا ہے کہ وہ علم کو عمل پر فضیلت دیتے ہیں اور ایک گروہ ایسا بھی دیکھا کہ وہ عمل کو علم پر فوقیت دیتا ہے حالانکہ ان دونوں گروہوں کے نظریے باطل ہیں۔ اس لئے کہ بغیر علم کے عمل کو حقیقت میں عمل کہا ہی نہیں جاسکتا کیونکہ عامل جیسا عمل کرتا ہے جبکہ پہلے اسے اس کا علم ہوتا ہے۔ مطلب یہ کہ بندہ کو علم ہوتا ہے جس سے وہ عمل کرنے کے ذریعہ اجر و ثواب کا مستحق قرار پاتا ہے۔ سمجھنا یوں چاہئے کہ نماز ایک عمل ہے جب تک بندہ کو پہلے طہارت کے ارکان کا علم نہ ہو اسی طرح پانی کی شناخت کا علم، سمت قبلہ کا علم، کیفیت نیت کا علم، وقت نماز کا علم اور ارکان نماز کا علم پہلے سے نہ ہو وہ نماز صحیح کیسے ہو سکتی ہے؟ لہذا جب بغیر علم کے عمل سے بندہ بے علم ہو جاتا ہے تو جاہل کو اس سے کیسے جدا کر سکتے ہیں۔ اسی طرح اس گروہ کا حال ہے جو علم کو عمل پر فضیلت دیتا ہے یہ نظریہ بھی باطل محال ہے کیونکہ عمل کے بغیر علم کچھ کام نہ آئے گا۔

ارشاد ہے:

نَبَذَ فَرِيقٌ مِّنَ الَّذِينَ أُوتُوا الْكِتَابَ  
 كِتَابَ اللَّهِ وَرَاءَ ظُهُورِهِمْ كَانَهُمْ  
 لَا يَعْلَمُونَ۔  
 اہل کتاب کے ایک گروہ نے اللہ کی کتاب کو  
 پس پشت ڈال دیا ہے (یعنی وہ کتاب پر عمل  
 نہیں کرتے) گویا وہ لوگ جانتے ہی نہیں  
 بے علم ہیں۔

اللہ تعالیٰ نے اس آئیہ کریمہ میں عالم بے عمل کو علماء کے زمرے میں شمولیت کی نفی فرمائی ہے اس لیے کہ سیکھنا یاد کرنا، محفوظ کرنا یہ سب بھی تو عمل ہی کے قبیل سے ہیں اور اسی عمل کے ذریعہ ہی تو بندہ مستحق ثواب ہوتا ہے۔ اگر عالم کا علم اس کے اپنے کسب و فعل سے نہ ہو تو بھلا وہ کسی ثواب کا کیسے حقدار ہو سکتا ہے۔

ایسی باتیں وہی لوگ بناتے ہیں جو مخلوق میں دنیوی عزت و منزلت اور جاہ حشمت کی خاطر علم حاصل کرتے ہیں۔ نفس علم سے انہیں کوئی لگاؤ اور سروکار نہیں ہوتا۔ ایسے لوگ یقیناً علم سے بے بہرہ ہیں، کیونکہ وہ عمل کو علم سے جدا کرتے ہیں۔ وہ نہ تو علم کی قدر ہی جانتے ہیں اور نہ عمل سے واقف ہیں۔ بعض جاہل تو یہاں تک کہہ دیتے ہیں کہ یہ تو قال ہے یعنی علم کی باتیں ہمیں علم نہیں چاہئے بلکہ حال یعنی عمل چاہے اور کوئی نادان یوں کہہ گزرتا ہے کہ عمل کی کیا ضرورت ہے؟ صرف علم ہی کافی ہے حالانکہ جس طرح عمل کے بغیر فائدہ نہیں پہنچتا اسی طرح علم کے بغیر عمل سود مند نہیں ہے۔ یہ دونوں نظریے باطل ہیں درحقیقت علم و عمل دونوں ہی لازم و ملزوم ہیں۔

### علم بے عمل کی مثال

حضرت ابراہیم ادہم رحمۃ اللہ تعالیٰ علیہ فرماتے ہیں کہ میں نے راستہ میں ایک پتھر پڑا دیکھا اس پر لکھا تھا مجھے پلٹ کر دیکھو جب میں نے پلٹ کر دیکھا تو لکھا تھا۔ ”اَنْتَ لَا تَعْمَلُ بِمَا تَعْلَمُ فَكَيْفَ تَطْلُبُ مَا لَا تَعْلَمُ“ جب تم اپنے علم پر عمل نہیں کرتے تو اس کی تلاش کیوں کرتے ہو جس کا تمہیں علم نہیں۔

مطلب یہ ہے کہ جب تم علم پر عمل نہیں کر سکتے تو اب یہ مجال ہے کہ جن باتوں کا ابھی علم نہیں اس کو تم طلب کر سکو۔ لہذا پہلے اپنے علم پر عمل کرو تا کہ اس کے بعد اس کی برکت سے دیگر علم کی راہیں تم پر کھل جائیں۔

حضرت انس بن مالک رضی اللہ تعالیٰ عنہ فرماتے ہیں کہ علماء کی ہمت درایت یعنی غور و خوض کرنے میں ہے اور نا سمجھوں کی ہمت روایت کرنے یعنی نقل کرنے میں ہے۔

لیکن وہ شخص جو علم کو دنیاوی عزت و جاہ کی غرض سے حاصل کرتا ہے درحقیقت عالم کہلانے کا مستحق ہی نہیں ہے کیونکہ دنیاوی عزت و جاہ کی خواہش کرنا بجائے خود از قبیل جہالت ہے۔ اس لئے علم بذات خود بلند تر مرتبہ ہے۔ اس سے بڑھ کر کوئی مرتبہ ہے ہی نہیں۔ جب وہ اس ظاہری علم کے مرتبہ سے ہی نادان ہے تو بھلا وہ ربانی لطائف و اسرار کو کیسے جان سکے گا؟

## علم کی اقسام

اے طالب حق! یاد رکھو کہ علم دو قسم کے ہیں۔ ایک علم اللہ تعالیٰ کا ہے اور دوسرا علم مخلوق کا ہے۔

اللہ تعالیٰ کا علم اس کی صفت ہے جو اس کے ساتھ قائم ہے اور اس کی کسی صفت کی کوئی حد و انتہا نہیں ہے۔ اس کا علم موجود و معدوم سب پر حاوی ہے اور ہمارا علم یعنی مخلوق کا علم ہماری صفت ہے جو خدا کی عطا کردہ ہے اور ہمارے ساتھ قائم ہے۔ مخلوق کی تمام صفتیں متناہی اور محدود ہیں۔ مخلوق کا علم بمقابلہ علم الہی کوئی حقیقت و نسبت ہی نہیں رکھتا۔ کیونکہ حق تعالیٰ فرماتا ہے۔

وَمَا أُوتِيتُمْ مِنَ الْعِلْمِ إِلَّا قَلِيلًا      جس قدر تمہیں علم کا حصہ دیا گیا ہے درحقیقت وہ بہت تھوڑا ہے۔

غرضیکہ علم اوصاف مدح میں سے ہے۔ اور اس کی تعریف 'معلوم کو گھیرنا اور معلوم کا اظہار و بیان ہے۔ لیکن سب سے بہترین تعریف یہ ہے کہ۔

الْعِلْمُ صِفَةٌ يُصِيرُ الْجَاهِلَ بِهَا عَالِمًا      علم ایسی صفت ہے جس کے ذریعہ جاہل عالم بن جاتا ہے۔

اللہ تعالیٰ فرماتا ہے: "وَاللَّهُ مُحِيطٌ بِالْكَافِرِينَ" اللہ کا علم کافروں کو گھیرے ہوئے ہے۔ نیز ارشاد ہے "وَاللَّهُ بِكُلِّ شَيْءٍ عَلِيمٌ" اور اللہ ہر شے کو جاننے والا ہے۔ اللہ تعالیٰ کا علم اس کی ذاتی صفت ہے۔ وہ ہر معدوم و موجود کو جانتا ہے اس میں نہ کوئی مخلوق شریک ہے اور نہ اس کا علم تجزی و منقسم ہو سکتا ہے اور نہ اس سے منفک و جدا ہو سکتا ہے۔ اس کے علم پر دلیل اس کے فعل کا مرتب ہونا ہے، یعنی بحکم علم قائل، فعل کا اقتضاء کرنا ہے۔ اس کا علم اسرار کیساتھ لاحق اور اظہار کے ساتھ محیط ہے طالب حق کو چاہئے کہ خدا کے مشاہدے میں عمل کرنے، مطلب یہ کہ بندہ اعتقاد رکھے کہ وہ خدا کے علم میں ہے اور وہ اس کے افعال کو ملاحظہ فرما رہا ہے۔

## معائنہ الہی کی مثال

بھرہ میں ایک رئیس تھا۔ ایک دن وہ اپنے باغ میں گیا تو باغبان کی بیوی کے حسن

وجمال پر اس کی نظر پڑ گئی۔ رئیس نے اس کے شوہر کو کسی بہانے باہر بھیج دیا اور عورت سے کہا دروازے بند کر دو۔ عورت نے آ کر کہا میں نے مکان کے تمام دروازے تو بند کر دیئے ہیں لیکن ایک دروازہ میں بند نہیں کر سکتی ہوں۔ رئیس نے پوچھا وہ کون سا دروازہ؟ عورت نے کہا وہ دروازہ ہمارے اور خدا کے درمیان کا ہے۔ رئیس شرمندہ اور پشیمان ہو کر توبہ و استغفار کرنے لگا۔

### چار سبق آموز باتیں

حاتم الاصم رحمۃ اللہ تعالیٰ علیہ فرماتے ہیں کہ جب سے مجھے چار باتوں کا علم حاصل ہوا ہے میں عالم کے تمام علوم سے بے پرواہ ہو گیا ہوں۔ لوگوں نے دریافت کیا وہ کون سی چار باتوں کا علم ہے؟ انہوں نے فرمایا: ایک یہ کہ میں نے جان لیا ہے کہ میرا رزق مقدر ہو چکا ہے۔ جس میں نہ کمی ہو سکتی ہے نہ زیادتی لہذا زیادہ خواہش سے بے نیاز ہوں اور دوسری یہ کہ میں نے جان لیا ہے کہ خدا کا مجھ پر حق ہے جسے میرے سوا کوئی دوسرا ادا نہیں کر سکتا لہذا میں اس کی ادائیگی میں مشغول ہوں اور تیسری یہ کہ میرا کوئی طالب ہے یعنی موت میری خواستگار ہے جس سے میں راہ فرار اختیار نہیں کر سکتا لہذا میں نے اسے پہچان لیا ہے اور چوتھی یہ کہ میں نے جان لیا ہے کہ میرا کوئی مالک ہے جو ہمہ وقت مجھے دیکھ رہا ہے میں اس سے شرم کرتا ہوں اور نافرمانیوں سے باز رہتا ہوں بندہ جب اس سے باخبر ہو جاتا ہے کہ اللہ تعالیٰ اُسے دیکھ رہا ہے تو وہ کوئی کام ایسا نہیں کرتا جس کی وجہ سے قیامت کے دن اسے شرمسار ہونا پڑے۔

## فرض علوم

ہر شخص پر لازم ہے کہ احکام الہی اور معرفت ربانی کے علم کے حصول میں مشغول رہے۔ بندے کا علم وقت کیساتھ فرض کیا گیا ہے یعنی جس وقت پر جس علم کی ضرورت ہو خواہ ظاہر میں ہو یا باطن میں اس کا حاصل کرنا فرض کیا گیا ہے۔ اس علم کے دو حصے ہیں ایک کا نام علم اصول ہے اور دوسرے کا نام علم فروع۔ ظاہر علم اصول میں کلمہ شہادت یعنی لَا إِلَهَ إِلَّا اللَّهُ وَأَشْهَدُ أَنَّ سَيِّدَنَا مُحَمَّدًا عَبْدُهُ وَرَسُولُهُ ہے اور باطن علم اصول میں تحقیق

معرفت یعنی حق تعالیٰ کی معرفت میں کوشش کرنا ہے اور ظاہر علم فروع میں لوگوں سے حسن معاملہ اور باطن علم فروع میں نیت کا صحیح و درست رکھنا ہے۔ ان میں سے ہر ایک کا قیام بغیر دوسرے کے محال و ناممکن ہے اس لئے کہ ظاہر خال باطنی حقیقت کے بغیر نفاق ہے اسی طرح باطن بغیر ظاہر کے زندقہ اور بے دینی ہے۔ ظاہر شریعت بغیر باطن کے ناقص و نامکمل ہے اور باطن بغیر ظاہر کے زندقہ اور بے دینی ہے۔ ظاہر شریعت بغیر باطن کے ناقص و نامکمل ہے اور باطن بغیر ظاہر کے ہوا و ہوس۔

### علم حقیقت کے ارکان

علم حقیقت یعنی باطن علم اصول کے تین رکن ہیں:

(۱) ذات باری تعالیٰ اور اس کی وحدانیت اور اس کے غیر سے مشابہت کی تزیہ و نفی کا علم۔

(۲) صفات باری تعالیٰ اور اس کے احکام کا علم

(۳) افعال باری تعالیٰ یعنی تقدیر الہی اور اس کی حکمت کا علم

### علم شریعت کے ارکان

علم شریعت یعنی ظاہر علم اصول کے بھی تین رکن ہیں۔

(۱) کتاب یعنی قرآن کریم (۲) اتباع رسول یعنی سنت (۳) اجماع امت۔

### دلائل و براہین

اللہ تعالیٰ کی ذات و صفات اور اس کے افعال کے اثبات کے علم میں خود اسی کا ارشاد

دلیل و برہان ہے فرماتا ہے۔

فَاعْلَمُ أَنَّهُ لَا إِلَهَ إِلَّا اللَّهُ 'جان لو ایقیناً اللہ کے سوا کوئی معبود نہیں

فرمان ہے:

فَاعْلَمُوا أَنَّ اللَّهَ مَوْلَاكُمْ پس جان لو کہ اللہ تمہارا مالک ہے

نیز فرمایا:

أَلَمْ تَرَ إِلَى رَبِّكَ كَيْفَ مَدَّ الظِّلَّ 'کیا تم نے اپنے رب کی قدرت کی طرف نظر

نہیں کی کہ اس نے سایہ کو کیسا دراز کیا۔

فرماتا ہے:

أَفَلَا يَنْظُرُونَ إِلَى الْإِبِلِ كَيْفَ خُلِقَتْ كَمَا أُنزِلَتْ مِنْ سَمَاءٍ مَوْجِدَةٍ لِيَخْتَلِفَ فِيهَا لُحْمٌ وَأَرْجُلٌ كَلِمَاتٍ لِيَذُوقُوا الْعَذَابَ لِيَسْمَعُوا لِقَاءَ رَبِّهِمْ أَصَلَاتٍ أَلَمْ يَذُوقُوا كَيْفَ خُلِقَتْ كَمَا أُنزِلَتْ مِنْ سَمَاءٍ مَوْجِدَةٍ لِيَخْتَلِفَ فِيهَا لُحْمٌ وَأَرْجُلٌ كَلِمَاتٍ لِيَذُوقُوا الْعَذَابَ لِيَسْمَعُوا لِقَاءَ رَبِّهِمْ أَصَلَاتٍ

اس قسم کی بکثرت آیات قرآنیہ ہیں جس میں اللہ تعالیٰ کے افعال پر غور و فکر کرنے سے اس کی صفات فاعلیہ کی معرفت حاصل ہوتی ہے۔

حضور اکرم سید عالم صلی اللہ تعالیٰ علیہ وسلم فرماتے ہیں۔

مَنْ عَلِمَ أَنَّ اللَّهَ رَبُّهُ وَإِنِّي نَبِيُّ حَرَّمَ اللَّهُ تَعَالَى لَحْمَهُ وَدَمَهُ عَلَى النَّارِ  
جس نے جان لیا کہ اللہ تعالیٰ ہی اس کا رب ہے اور یہ کہ میں اسی کا نبی (صلی اللہ علیہ وسلم) ہوں تو اللہ تعالیٰ نے اس کے گوشت اور اس کے خون کو آگ پر حرام کر دیا ہے۔

### علم ذات باری کے شرائط

ذات باری تعالیٰ کے علم کی شرط یہ ہے کہ ہر عاقل و بالغ یہ اعتقاد رکھے کہ حق تعالیٰ موجود اپنی ذات میں قدیم بے حد و حدود ہے اور اس کا کوئی مکان اور جہت نہیں ہے۔ اس کی ذات کیلئے تغیر و تبدل ہے اور اس کا کوئی مکان اور جہت نہیں ہے۔ اس کی ذات کے لئے تغیر و تبدل ہے اور نہ کسی آفت کا صدور۔ کوئی مخلوق اس کی مانند نہیں ہے اور نہ اس کے بیوی بچے ہیں۔ تمہاری عقل و خیال میں جو صورت و شبیہ آئے وہ اس کی پیدا کردہ ہے سب کا وہی خالق ہے وہی باقی ہے ارشاد ہے۔

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ  
کوئی شے اس کی مثال نہیں، وہی سننے دیکھنے والا ہے۔

### علم صفات باری کے شرائط

صفات باری تعالیٰ کے علم کی شرط یہ ہے کہ عاقل و بالغ یہ اعتقاد رکھے کہ اس کی تمام صفات اسی کیساتھ ہیں، مطلب یہ کہ اس کی صفات نہ تو اس کی ذات ہیں اور نہ اس کا غیر، وہ اپنی ہی صفات کے ساتھ دائم ہے۔ جیسے علم، قدرت، ارادہ، سمع، بصر، کلام اور بقا وغیرہ چنانچہ

فرماتا ہے:

(۱) اِنَّهُ عَلِيمٌ بِذَاتِ الصُّدُورِ

بیشک وہی سینوں کے بھیدوں کو جاننے والا ہے۔

(۲) وَاللَّهُ عَلَىٰ كُلِّ شَيْءٍ قَدِيرٌ

اور اللہ ہر شے پر قادر ہے

(۳) وَهُوَ السَّمِيعُ الْبَصِيرُ

وہی سننے دیکھنے والا ہے۔

(۴) فَقَالَ لِمَا يُرِيدُ

جو چاہتا ہے کرتا ہے۔

(۵) هُوَ الْحَيُّ لَا إِلَهَ إِلَّا هُوَ

وہی زندہ و باقی ہے اسکے سوا کوئی معبود نہیں۔

(۶) قَوْلُهُ الْحَقُّ وَلَهُ الْمُلْكُ

اس کا کلام سچا ہے اور اسی کا ملک ہے۔

### افعال باری تعالیٰ کا علم

علم افعال باری تعالیٰ کے اثبات میں یہ ہے کہ بندہ اعتقاد رکھے کہ تمام مخلوق اور جو کچھ اس کائنات میں ہے سب کا پیدا کرنے والا اور ان کی تدبیر فرمانے والا وہی ہے ارشاد حق تعالیٰ ہے۔

وَاللَّهُ خَلَقَكُمْ وَمَا تَعْمَلُونَ

اللہ نے تمہیں پیدا کیا اور ان سب کو جسے تم عملی جامہ پہناتے ہو۔

یہ جہان ناپید و معدوم تھا اسی کی تخلیق سے وجود میں آیا۔ اسی نے ہر خیر و شر نیک و بد کی تقدیر فرمائی اور وہی ہر نفع و نقصان کا پیدا کرنے والا ہے جیسا کہ فرمایا ”اللَّهُ خَالِقُ كُلِّ شَيْءٍ“ اللہ ہر شے کا خالق ہے۔

### احکام شریعت کا اثبات

احکام شریعت کے اثبات کی دلیل یہ ہے کہ بندہ اعتقاد رکھے کہ اللہ تعالیٰ کی طرف سے ہماری جانب معجزات اور خوارق عادات کے ساتھ خدا کے بکثرت رسول مبعوث ہوئے ہیں اور ہمارے رسول احمد مجتبیٰ محمد مصطفیٰ صلی اللہ علیہ وسلم علیہ التحیۃ والثناء خدا کے برحق رسول صلی اللہ علیہ وسلم ہیں آپ کے معجزات بہت ہیں اور آپ نے جو بھی غیب و ظاہر کی باتیں بیان فرمائیں ہیں سب حق ہیں۔



شریعت اسلامیہ کا پہلا رکن کلام مجید ہے۔ اس کے بارے میں حق تعالیٰ فرماتا ہے۔  
 مَا آتَاكُمُ الرَّسُولُ فَخُذُوهُ وَمَا  
 نَهَاكُمْ عَنْهُ فَانْتَهُوا  
 سے روکیں باز رہو۔

اور تیسرا رکن اجماع امت ہے اس بارے میں حضور اکرم صلی اللہ تعالیٰ علیہ وسلم کا  
 ارشاد ہے۔

لَا تَجْتَمِعُ أُمَّتِي عَلَى الضَّلَالَةِ  
 عَلَيْكُمْ بِالسَّوَادِ الْأَعْظَمِ  
 میری امت گمراہی پر کبھی جمع نہ ہوگی۔ تم بڑی  
 جماعت کے ساتھ رہو۔

اسی طرح حقیقت کے احکام بھی بکثرت ہیں۔ اگر ان سب کو کوئی یکجا کر کے لکھنا  
 چاہیں تو ناممکن ہے اس لئے کہ اللہ تعالیٰ کے لطائف و اسرار کی کوئی انتہا نہیں ہے۔

## مخد اور بے دینوں کی مذمت

یاد رہنا چاہئے کہ مخد اور بے دینوں کا ایک گروہ سوفسطائیہ ہے (اللہ کی لعنت ان پر)  
 ان کا مذہب یہ ہے کہ کسی قسم کا علم درست نہیں ہے اور علم بجائے خود کوئی شے نہیں ہے اس کے  
 جواب میں ہم ان سے دریافت کرتے ہیں کہ بتاؤ یہ جو تم نے جانا ہے کہ کسی چیز کا علم درست  
 نہیں ہے یہ بات بھی اپنی جگہ صحیح ہے یا نہیں؟ اگر یہ جواب دو کہ یہ بات صحیح ہے تو تم نے خود علم  
 کا اقرار کر لیا اور اگر یہ کہو کہ یہ بھی صحیح نہیں ہے تو جو چیز بجائے خود صحیح وہ درست نہ ہو اس سے  
 محاسبہ کرنا محال ہے ایسے شخص سے بات کرنا بھی دانائی نہیں ہے بیدینوں کا وہ گروہ جو اس  
 نظریہ پر باتیں کرتا اور خیال رکھتا ہے کہ ہمارا علم کسی چیز میں صحیح نہیں ہے لہذا ہر چیز کے علم کو  
 ترک کرنا اس کے ثابت کرنے سے زیادہ کامل ہے۔ تو ان کا یہ نظریہ خیال ان کی حماقت  
 و جہالت پر مبنی ہے۔ اس لئے کہ علم کا ترک کرنا دو باتوں سے خالی نہیں یا تو وہ کسی علم سے ہو گا یا  
 وہ جہل و نادانی سے۔ اگر کسی علم سے ترک کیا جائے تو علم نہ کسی علم کی نفی کرتا ہے اور نہ ضد و  
 مقابلہ میں آتا ہے لہذا علم کے ذریعہ علم کی نفی و ترک محال ہے۔ لامحالہ کسی علم کا ترک جہل و  
 نادانی ہی سے ہو گا۔ اگر یہ صحیح ہے تو اس سے علم کی نفی سرپا جہل ہے اور اس کا ترک کرنا سراسر  
 حماقت و جہالت ہے کیونکہ جہالت قابل مذمت اور قبیح صفت ہے اور یہ کہ جہل قرینہ کفر و

باطل ہے۔ حق کو جہل سے کوئی علاقہ نہیں ہے یہ بات تمام مشائخ طریقت کے برخلاف ہے جب عوام اس کی احمقانہ باتیں سنیں گے تو ان کو یہ کہنے کی جرات ہوگی کہ تمام اہل تصوف کا مذہب یہی ہے اور یہ ہی ان کا عقیدہ ہے۔ اس طرح عوام کا اعتقاد متزلزل اور پراگندہ ہو جائے گا اور حق و باطل میں تمیز کی صلاحیت جاتی رہے گی۔ لہذا ان کی باتوں کو خدا کے حوالہ کرتے ہیں تاکہ ملحد و بے دین اپنی گمراہی میں بھٹکتے رہیں اگر دین حق انہیں قابو میں لے کر ان کی گردن پکڑتا تو ان کی حالت اس سے بہتر ہوتی اور دین کی رعایت کے حکم کو ہاتھ سے نہ چھوڑتے، محبوبان خدا کو ناپسند و مکروہ نہ کہتے اور اپنی حالت کو بہتر بنانے کی کوشش کرتے۔

ملحدوں کا یہ گروہ جو ضد و اصرار میں مبتلا ہے، اگر دین کے حسن و جمال کے ذریعہ اپنی آفتوں سے رستگاری پاتا اور عزت و منزلت کے سایہ میں اپنی زندگی گزارتا اور اہل حق کے ساتھ مکابرہ و مجادلہ سے پیش نہ آتا اور ان کی عزت و کرامت کو پائمال نہ کرتا تو ان کے لئے یہ کتنا اچھا ہوتا۔

سیدنا داتا گنج بخش رحمۃ اللہ تعالیٰ علیہ فرماتے ہیں کہ مجھے ایک ایسے شخص سے بحث کا اتفاق ہوا۔ جسے لوگ علم سے منسوب کر کے اہل علم خیال کرتے تھے۔ حالانکہ وہ رعونت و تکبر کی کلاہ کا نام علم اور نفسانی پیروی کا نام سنت اور شیطان کی موافقت کا نام ائمہ کی سیرت رکھے ہوئے تھا۔ اثنائے بحث میں اس نے کہا، ملحدین کے بارہ گروہ ہیں ان میں سے ایک گروہ صوفیاء کا ہے۔ میں نے جواب میں کہا، اگر ایک گروہ اہل تصوف کا ہے تو باقی گیارہ گروہ تم میں سے ہونگے۔ مگر ایک گروہ خود کو تم میں کے گیارہ گروہوں کے مقابلہ میں خوب اچھے طریقہ سے محفوظ رکھ سکتا ہے۔

یہ تمام آفت و فساد موجودہ زمانہ کی خرابی کا نتیجہ اور پیداوار ہے۔ بلاشک و شبہ اللہ تعالیٰ نے ہمیشہ اپنے اولیاء اور دوستوں کی ایک جماعت کو مخلوق سے چھپا کر رکھا ہے اور خلق کو ان کی خاطر ان سے جدا رکھا ہے۔

شیخ المشائخ حضرت علی ابن بندار صیرنی رحمۃ اللہ علیہ نے کیا خوب فرمایا ہے۔

فَسَادُ الْقُلُوبِ عَلَى نَحْسِ فِسَادِ  
الزَّمَانِ وَأَهْلِهِ  
دلوں کا فساد زمانہ اور اہل زمانہ کے فساد کے  
اعتبار پر ہے۔

اب ہم مشائخ طریقت کے فیصلہ کن اقوال پیش کرتے ہیں تاکہ تمہیں معلوم ہو جائے کہ صوفیاء کرام پر اللہ تعالیٰ کی کیسی صادق اور سچی عنایتیں رہی ہیں اور ان کے منکرین کیسے خائب و خاسر ہوئے ہیں؟ وباللہ التوفیق۔

## اثبات علم میں اقوال مشائخ

(۱) حضرت محمد بن فضل علیہ الرحمۃ فرماتے ہیں کہ علوم تین طرح کے ہیں۔

(۱) علم من اللہ (۲) علم مع اللہ (۳) علم باللہ۔ اسی کو علم معرفت کہتے ہیں کیونکہ تمام انبیاء و اولیاء نے اسی سے اللہ تعالیٰ کی معرفت پائی ہے جب تک انہیں اس کی معرفت نہ ہوئی منزل عرفان حاصل نہ ہوئی۔ اس لئے کہ محض کوشش و محنت کے ذریعہ حصول معرفت و ذات حق کے عرفان کے لئے منقطع ہے۔ کیونکہ بندہ کا علم معرفت ذات حق کی علت نہیں بن سکتا۔ درحقیقت معرفت الہی کی علت اللہ تعالیٰ ہی کی ہدایت اور اس کی عنایت ہے۔

علم من اللہ کا نام علم شریعت ہے۔ کیونکہ حق تعالیٰ نے ہماری طرف احکام نازل کر کے اس کی ادائیگی ہم پر لازم قرار دی ہے۔

علم مع اللہ کا نام علم مقامات، علم طریق حق اور اولیا کرام کے درجات کا بیان ہے لہذا اس کی معرفت شریعت کی پیروی کے بغیر صحیح نہیں ہوتی۔ اسی طرح شریعت کی پیروی اظہار مقامات کے بغیر درست نہیں ہے۔

(۲) حضرت ابوعلی ثقفی علیہ الرحمۃ فرماتے ہیں۔

الْعِلْمُ حَيَوَةُ الْقَلْبِ مِنَ الْجَهْلِ      جہالت اور تاریکی کے مقابلہ میں علم دل کی  
وَنُورُ الْعَيْنِ مِنَ الظُّلْمَةِ      زندگی اور آنکھوں کا نور ہے۔

مطلب یہ کہ جہالت کے خاتمہ سے دل کی حیات اور کفر کی تاریکی دور ہونے سے آنکھ کی روشنی یقینی ہے جس کو معرفت کا علم نہیں اس کا دل جہل سے مردہ ہے اور جس کو شریعت کا علم نہیں اس کا دل نادانی کا مریض ہے۔ پس کافروں کے دل مردہ ہیں کیونکہ وہ خدا کی معرفت سے بے بہرہ ہیں۔ اہل غفلت کا دل بیمار ہے کیونکہ وہ اللہ کے فرمان سے بہت دور ہیں۔

(۳) حضرت ابو وراق رحمۃ اللہ تعالیٰ علیہ فرماتے ہیں کہ:

”جس نے صرف علم کلام پر اکتفا کیا اور زہد نہ کیا وہ زندیق ہے اور جس نے علم فقہ پر قناعت کی اور تقویٰ اختیار نہ کیا تو وہ فاسق ہے۔“

ان کا مفہوم یہ ہے کہ جس نے صرف توحید کی عبارتوں کا ہی علم اختیار کیا اور زہد نہ کیا وہ زندیق بن جاتا ہے اور جس نے بغیر پرہیزگاری کے علم فقہ و شریعت کو پسند کیا وہ فاسق و فاجر بن جاتا ہے۔ مطلب یہ ہے کہ بغیر درستگی معاملہ و مجاہدہ مجرد توحید جبر ہے ایسا موحد قول میں جبری اور فعل میں قدری کہلائے گا جب تک قدر و جبر کے درمیان صحیح راہ اختیار نہ کیا جائے۔

یہ قول بھی حقیقتاً نہیں بزرگ کا ہے۔ اور ایک جگہ بیان فرمایا ہے کہ ”التَّوْحِيدُ دُونَ الْجَبْرِ وَفَوْقَ الْقَدْرِ“ توحید کا مقام پست اور قدر سے اونچا ہے۔ لہذا جس نے علم توحید کو درستگی معاملہ کے بغیر محض اس کی عبارتوں کو اختیار کیا اور اس کے ضد و نفی کی طرف متوجہ نہ ہوا زہد کی روش پر نہ چلا۔ وہ زندیق ہو جاتا ہے۔

علم فقہ یعنی شریعت کی احتیاط کا نام تقویٰ ہے جو اسے بغیر ورع و تقویٰ کے پسند کرتا ہے رخصت و تاویل اور تعلق و شبہات کے درپے ہو کر مجتہدین عظام کے مذہب سے نکل جاتا ہے وہ جلد ہی آسانی فسق کے گڑھے میں گر پڑتا ہے۔ ان باتوں کا ظہور برینائے غفلت ہوتا ہے۔

(۴) شیخ المشائخ حضرت یحییٰ بن معاذ رازی رحمۃ اللہ تعالیٰ علیہ نے کیا خوب فرمایا ہے:

”تین قسم کے لوگوں کی صحبت سے بچو ایک غافل علماء سے دوسرے مدہانت

کرنے والے فقراء سے تیسرے جاہل صوفیاء سے۔“

غافل علماء وہ ہیں جنہوں نے دنیا کو اپنے دل کا قبلہ بنا رکھا ہے اور شریعت میں آسانی کے متلاشی رہتے ہیں بادشاہوں کی پرستش کرتے ظالموں کا دامن پکڑتے ہیں ان کے دروازوں کا طواف کرتے ہیں خلق میں عزت و جاہ کو اپنی محراب گردانتے ہیں اپنے غرور و تکبر اور اپنی خود پسندی پر فریفتہ ہوتے ہیں دانستہ اپنی باتوں میں رقت و سوز پیدا کرتے ہیں ائمہ و پیشواؤں کے بارے میں زبان طعن دراز کرتے ہیں۔ بزرگان دین کی تحقیر کرتے

ہیں اور ان پر زیادتی کرتے ہیں۔ اگر ان کے ترازو کے پلڑے میں دو جہان کی نعمتیں رکھ دو تب بھی وہ اپنی مذموم حرکتوں سے باز نہ آئیں گے۔ کینہ و حسد کو انہوں نے اپنا شعار مذہب قرار دے لیا ہے۔ بھلا ان باتوں کا علم سے کیا تعلق؟ علم تو ایسی صفت ہے جس سے جہل و نادانی کی باتیں ارباب علم کے دلوں سے فنا ہو جاتی ہیں۔

اور مدہنت کرنے والے فقراء وہ ہیں جو ہر کام اپنی خواہش کے مطابق کرتے ہیں۔ اگرچہ وہ باطل ہی کیوں نہ ہو وہ اس کی تعریف و مدح کرتے رہیں گے۔ اور جب کوئی کام ان کی خواہش کے خلاف ہوتا ہے چاہے وہ حق ہی کیوں نہ ہو تو وہ اس کی مذمت کرتے ہیں اور مخلوق سے ایسا سلوک کرتے ہیں جس میں جاہ و مرتبہ کی طمع ہوتی ہے اور عمل باطل پر خلق سے مدہنت کرتے ہیں۔

جاہل صوفیاء وہ ہیں جن کا کوئی شیخ و مرشد نہ ہو اور کسی بزرگ سے انہوں نے تعلیم و ادب حاصل نہ کیا ہو۔ مخلوق خدا کے درمیان بن بلائے مہمان کی طرح خود بخود کود کر پہنچ گئے ہوں۔ انہوں نے زمانہ کی ملامت کا مزہ تک نہیں چکھا۔ اندھے پن سے بزرگ کے کپڑے پہن لئے اور بے حرمتی سے خوشی کے راستہ پر چل کر ان کی صحبت اختیار کر لی۔ غرضیکہ وہ خود ستائی میں مبتلا ہو کر حق و باطل کی راہ میں قوت امتیاز سے بیگانہ ہیں۔

یہ تین گروہ ہیں جن کو شیخ کامل ہمیشہ یاد رکھے اور اپنے مریدوں کو ان کی صحبت سے بچنے کی تلقین کرے یہ تینوں گروہ اپنے دعاوی میں جھوٹے ہیں اور ان کی روش ناقص و نامکمل اور گمراہ کرنے والی ہے۔

(۵) حضرت ابو یزید بسطامی رحمۃ اللہ تعالیٰ علیہ فرماتے ہیں:

”میں نے تیس سال تک مجاہدہ کیا مگر مجھے علم اور اس کی پیروی سے زیادہ مشکل کوئی اور چیز نظر نہیں آئی۔“

ان کے فرمانے کا مطلب یہ ہے کہ طبیعت کے نزدیک علم کے مطابق عمل کرنے کے مقابلہ میں آگ پر پاؤں رکھنا زیادہ آسان ہے اور جاہل کے دل پر ہزار بار پلصراط سے گزرتا اس سے زیادہ آسان ہے کہ ایک علمی مسئلہ سیکھے۔ فاسق کے لئے جہنم میں خیمہ نصب کرنا اس سے زیادہ محبوب ہے کہ وہ کسی ایک علمی مسئلہ پر عمل پیرا ہو۔

اے طالبِ راہِ حق! تمہیں لازم ہے کہ علم حاصل کر کے اس میں کمال حاصل کرو۔  
بندہ کتنا ہی کامل علم حاصل کر لے، علم کے مقابلے میں وہ جاہل ہی ہے۔ اس لئے اسے  
چاہئے کہ وہ ہمیشہ یہ سمجھے کہ میں کچھ نہیں جانتا کیونکہ بندہ بندگی کے علم کے سوا کچھ نہیں سیکھ  
سکتا اور بندگی راہِ خدا میں بہت بڑا حجاب ہے۔ اسی مفہوم میں شعر ہے۔

الْعَجْزُ عَنِ الْإِذْرَاكِ إِذْرَاكَ

وَالْوَقْفُ فِي طُرُقِ الْأَخْيَارِ إِشْرَاكَ

علم کے ادراک سے عاجز رہنا ہی علم کا ادراک ہے

نیکیوں کی راہ سے ہٹ جانا شرک کے برابر ہے

جو شخص علم کی کوشش نہیں کرتا اور اپنی جہالت پر مصر رہتا ہے، ہمیشہ مشرک رہتا ہے اور جو  
سیکھتا ہے اور اپنے کمال علم میں اسے یہ معنی ظاہر ہوں اور اس کی علییت اسے یہ نصیحت کرے  
کہ اس کا علم اپنے نتیجہ کار میں بجز عاجزی کے کچھ نہیں ہے اور علم الہی پر معلومات کا کوئی  
اثر ہی نہیں پڑتا۔ اگر اس میں عجز کی خوبی پیدا ہوگئی تو درحقیقت علم کی تہہ تک اس کی رسائی ہو  
سکتی ہے۔

## فقر و درویشی

جاننا چاہئے کہ راہِ حق میں درویشی کا عظیم رتبہ ہے اور درویشوں کو بڑے خطرات  
کا سامنا کرنا پڑتا ہے۔ اللہ تعالیٰ نے فرمایا ہے۔

(۱) لِلْفُقَرَاءِ الَّذِينَ أَحْضَرُوا فِي

سَبِيلِ اللَّهِ لَا يَسْتَطِيعُونَ ضَرْبًا فِي

الْأَرْضِ يَحْسَبُهُمُ الْجَاهِلُ أَغْنِيَاءَ

مِنَ التَّعَفُّفِ

(۲) ضَرَبَ اللَّهُ مَثَلًا عَبْدًا مَمْلُوكًا

لَا يَقْدِرُ عَلَى شَيْءٍ

(۳) تَتَجَافَى جُنُوبُهُمْ عَنِ

اللہ نے ایک کہاوت بیان فرمائی ایک بندہ ہے

دوسرے کے ملک آپ کچھ قدرت نہیں رکھتا۔

ان کی کروٹیں خواب گاہوں سے جدا ہوتی

الْمَضْجِعِ يَدْعُونَ رَبَّهُمْ خَوْفًا  
وَأَطْمَعًا  
ہیں اور اپنے رب کو پکارتے ہیں ڈرتے اور  
امید کرتے ہیں۔

سید عالم صلی اللہ تعالیٰ علیہ وسلم کا ارشاد ہے کہ روز قیامت اللہ تعالیٰ ارشاد فرمائے گا۔  
”میرے محبوبوں کو میرے قریب لاؤ“ فرشتے عرض کریں گے کون تیرے  
محبوب ہیں؟ اللہ تعالیٰ فرمائے گا وہ مسکین فقراء ہیں۔“

اس قسم کی بکثرت آیات و احادیث ہیں جو شہرت کو پہنچی ہوئی ہیں۔ ان کے اثبات کی  
حاجت نہیں اور نہ دلائل صحت کی ضرورت۔ کیونکہ ایک وقت ایسا بھی گزرا ہے کہ خود رسول  
اللہ صلی اللہ تعالیٰ علیہ وسلم فقراء و مہاجرین میں جلوہ افروز تھے۔

صحابہ کرام کی ایک جماعت ایسی بھی تھی۔ جنہوں نے اللہ تعالیٰ کی عبادت اور بندگی  
اور رسول اللہ صلی اللہ تعالیٰ علیہ وسلم کی خدمت میں حاضر رہنے کے لئے سب سے کنارہ کش  
ہو کر تمام معاملات سے یکسوئی حاصل کر لی اور رزق اللہ تعالیٰ کی عطا پر چھوڑ کر مسجد نبوی  
شریف میں اقامت اختیار کر لی۔ یہاں تک کہ اللہ تعالیٰ نے حضور اکرم صلی اللہ تعالیٰ علیہ  
وسلم کو ان صحابہ کے ساتھ صحبت و قیام پر مامور فرمایا: جیسا کہ حق تعالیٰ فرماتا ہے۔

وَلَا تَطْرُدِ الَّذِينَ يَدْعُونَ رَبَّهُمْ  
بِالْغَدَاةِ وَالْعَشِيِّ يُرِيدُونَ وَجْهَهُ  
اور اس کی رضا چاہتے ہیں انہیں نہ  
چھوڑیئے۔

اور فرمایا:

وَلَا تَعْدُ عَيْنَاكَ عَنْهُمْ تُرِيدُ زِينَةَ  
الْحَيَاةِ الدُّنْيَا  
تمہاری آنکھیں دنیاوی حیات کی زینت کی  
خاطر انہیں چھوڑ کر کسی اور پر نہ پڑیں۔

اس کے بعد حضور اکرم صلی اللہ تعالیٰ علیہ وسلم کا یہ معمول رہا کہ ان صحابہ میں سے کسی  
ایک کو جہاں کہیں بھی دیکھتے تو آپ فرماتے یہ وہ حضرات ہیں جن کے لئے اللہ تعالیٰ نے  
مجھے تاکید فرمائی ہے۔

فقراء کا درجہ

بارگاہِ احدیت میں فقراء کا بڑا مقام و درجہ ہے۔ خدا نے ان کو خاص منزلت و مرتبت

سے نوازا ہے۔ یہ وہ لوگ ہیں جو اسباب ظاہری و باطنی سے ترک تعلق کر کے مکمل طور پر مسبب الاسباب پر قناعت کر کے رہ گئے۔ ان کا یہ فخر ان کے لئے موجب فخر بن گیا اور فقر کی دوری پر آہ و زاری اور اس کی آمد پر خوشی و مسرت کا اظہار کرتے ہیں۔ یہ حضرات فقر و مسکینی ہی سے ہمکنار رہتے ہیں اور اس کے سوا ہر چیز کو ذلیل و خوار جانتے ہیں۔

فقر و مسکینی کی نرالی شان ہے اور اس کی رسم عجیب ہے حقیقی رسم تو اضطراب ہے اس کی حقیقت اقبال اختیاری یعنی بخندہ پیشانی افلاس و اضطراب کو قبول کرنا ہے۔ جس نے اس مسلک و طریق کو دیکھا اور سمجھا اس نے اس سے آرام پایا۔ جب مراد پائی حقیقت سے ہم کنار ہو گئے اور جو حقیقت سے ہم کنار ہو گیا وہ موجودات سے دست کش ہو گیا رویت کل میں فنائے کلی حاصل کر کے بقائے کلی سے سرفراز ہو گیا۔

مَنْ لَمْ يَعْرِفْ سَوِي دَسْمِهِ لَمْ  
يَسْمَعْ سَوِي اسْمِهِ  
جس نے اسے رسم کے سوا کچھ نہ جانا اس  
نے اس کے نام و اسم کے سوا کچھ نہ سنا۔

فقیر و درویش وہ ہے کہ اس کے پاس کچھ نہ ہو اور کوئی چیز اسے خلل انداز نہ کرے۔ نہ وہ اسباب دنیا کی موجودگی سے غمی ہو اور نہ اس کے نہ ہونے سے محتاج ہو اسباب کا ہونا نہ ہونا دونوں اس کے فقر میں یکساں ہیں۔ بلکہ اسباب کی غیر موجودگی میں زیادہ خوش و خرم رہتا ہو۔ جواز کی ایک حالت یہ ہے اس لئے مشائخ نے فرمایا ہے کہ درویش جس قدر تنگ دست ہوگا اس کا حال اتنا ہی کشادہ ہوگا کیونکہ درویش کے نزدیک اسباب دنیاوی کا ظاہری وجود بھی تنگدلی کا موجب ہوتا ہے۔ حتیٰ کہ وہ کسی چیز کا دروازہ بند نہیں کرتا اگر بند کرے تو اتنا ہی اس کا دروازہ بند ہو جاتا ہے۔ لہذا حق تعالیٰ کے ساتھ روشن اسرار بہتر ہوتے ہیں نہ کہ دنیائے غدار کی مصاحبت۔ چونکہ یہ دنیا نافرمانوں کی جگہ ہے اس کے اسباب سے تعلق رکھنا صحیح نہیں ہو سکتا ہے اسی لئے یہ حضرات رضائے الہی کی راہ میں دنیاوی ساز و سامان سے کنارہ کشی کی تعلیم دیتے ہیں۔

### حکایت

کسی بادشاہ سے ایک درویش کی ملاقات ہوئی بادشاہ نے کہا اگر تمہیں کوئی حاجت ہو تو بیان کرو۔ اس نے جواب دیا کہ میں اپنے غلاموں کے غلام سے کچھ نہیں مانگتا۔ بادشاہ



نے پوچھا یہ کس طرح؟ درویش نے کہا میرے دو غلام ہیں اور یہ دونوں تیرے آقا ہیں ایک حرص دوسرے امید و تمنا۔

رسول اللہ صلی اللہ تعالیٰ علیہ وسلم نے فرمایا ”الْفَقْرُ اعْزَلًا هَلِيهِ“ (فقر اس کے اہل کے لئے موجب عزت ہے) اس لئے جو چیز اہل کے لئے موجب عزت ہوتی ہے وہ نا اہل کے لئے باعث ذلت بن جاتی ہے۔ فقیر کی عزت اس میں ہے کہ وہ اپنے آپ کو ذلیل حرکتوں سے بچائے اور اپنے حال کو خلل سے محفوظ رکھے۔ نہ بدن معصیت و ذلت میں مبتلا ہو اور نہ جان پر خلل و آفت کا گزر رہو۔ درویش کی ظاہری حالت ظاہری نعمتوں میں مستغرق اور باطنی حالت باطنی نعمتوں سے آراستہ ہوتی ہے۔ تاکہ اس کا جسم روحانیت اور اس کا دل ربانی انوار کا منبع بن جائے نہ خلق سے اس کا تعلق ہو اور نہ آدمیت سے اس کی نسبت باطنی۔ یہاں تک کہ وہ خلق سے تعلق اور آدمیت کی نسبت سے بے نیاز ہو جائے اور اس جہان کی ملکیت اور آخرت میں درجات کی خواہش سے دل کو تو نگری حاصل نہ ہو اور یہ جانے کہ اس کے فقر کی ترازو کے پلڑے میں دونوں جہان مچھر کے پر کے برابر بھی وزن نہیں رکھتے درویش کی ایسی حالت کے بعد اس کا ایک سانس بھی دونوں جہان میں نہ سما سکے گا۔

### فقر و غنا کی افضلیت میں بحث

مشائخ طریقت رحمہم اللہ تعالیٰ کا اس میں اختلاف ہے کہ صفات خلق میں فقر و غنا میں سے کوئی خوبی افضل ہے۔ کیونکہ اللہ تعالیٰ کی ایک صفت غنی ہے اور تمام صفات میں کامل ہونا اس کا خاصہ ہے چنانچہ متقدمین مشائخ میں سے حضرت یحییٰ بن معاذ رازی، احمد بن ابی الحواری، حارث الحاسبی، ابوالعاس بن عطا، ابوالحسن بن شمعون، اور متاخرین میں سے شیخ المشائخ ابوسعید فضل اللہ بن محمد المہینی رحمہم اللہ کا مذہب یہ ہے کہ فقر سے غنا افضل ہے۔ ان تمام مشائخ کی دلیل یہ ہے کہ غنا حق تعالیٰ کی صفت ہے اس کے لئے فقر کی نسبت جائز نہیں ہے۔ لہذا ایسا محبوب و دوست جس میں ایسی صفات مشترک ہو جو بندے اور معبود میں پائی جائے وہ محبوب و دوست ایسی صفت کے مقابلہ میں جس کی نسبت جائز نہ ہو کامل ہوتا ہے۔ اس کے جواب میں ہم کہتے ہیں کہ یہ اشتراک صرف لفظی اور اکی ہے نہ کہ معنوی اور حقیقی۔ حالانکہ معنی میں مماثلت اور اشتراک درکار ہے (اور یہ مجال ہے کیونکہ اللہ تعالیٰ کی

صفات قدیم ہیں اور مخلوق کی حادث۔ لہذا یہ استدلال باطل ہے۔ لیکن میں علی بن عثمان جلابی (سید نادان گنج بخش رحمۃ اللہ تعالیٰ علیہ) کہتا ہوں کہ یہ ایک بیکار بحث ہے۔ غنی خدا کی صفت ہے اور وہی اس کا سزاوار ہے۔ مخلوقات درحقیقت اس نام کی مستحق نہیں ہو سکتی انسان تو محتاج و فقیر پیدا ہی ہوا ہے۔ اس کیلئے فقر کا نام ہی زیب دیتا ہے۔ مجازی اعتبار سے خدا کے ماسوائے کسی کو غنی کہلایا جائے تو جائز ہے۔ اللہ تعالیٰ اپنی ذات سے غنی ہے وہ مسبب الاسباب ہے اس کے غنا کے لئے نہ کوئی سبب ہے اور نہ اس کے لئے کسی سبب کی ضرورت ہے۔ بندے کو جو غنا حاصل ہوتا ہے وہ خدا کے عطا کردہ اسباب کرہیں منت ہے؟ دونوں میں اشتراک و مماثلت کی یکسانیت باطل ہے نیز جب عین ذات حق میں شرکت جائز نہیں ہے تو کسی کو اس کی کسی صفت میں بھی شرکت جائز نہیں ہے لہذا جب صفت میں اشتراک جائز نہیں تو اسم میں بھی جائز نہیں ہو سکتی۔

اب رہا لفظی اور اسمی اطلاق! تو نام رکھنا نشان و تعین کے لئے ہوتا ہے چونکہ خدا اور مخلوق کے درمیان ایک حد فاصل (حدوث و قدم کی) اس لئے حق تعالیٰ کا غنا یہ ہے کہ اسے کسی کی پرواہ نہیں ہے وہ جو چاہتا ہے کرتا ہے نہ تو کوئی اس کے ارادہ کو روک سکتا ہے اور نہ کوئی اس کی قدرت میں مانع ہو سکتا ہے۔ وہ اعیان یعنی موجودات کو پلٹنے اور مختلف چیزوں کے پیدا کرنے پر قادر ہے وہ ہمیشہ سے اس صفت کا حامل رہا اور ہمیشہ رہے گا۔

مخلوق کا غنا یہ ہے کہ اس کی زندگی ہر آفت سے محفوظ عیش و آرام اور خوشی و مسرت کے ساتھ گزرے۔ یا مشاہدہ الہی میں سرشار ہو کر چین و راحت میں گزرے۔ ان تمام باتوں میں حدوث و تغیر اور مشقت و حسرت کا سرمایہ اور عجز و تذلل کا مقام کارفرما ہے لہذا لفظ تمنا کا استعمال بندوں کے لئے بطور مجاز ہے اور اللہ تعالیٰ کے لئے حقیقی۔ اللہ تعالیٰ فرماتا ہے۔

(۱) يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ

اے لوگو! تم خدا کے محتاج ہو اور اللہ ہی خویوں والا اور سراپا غنی ہے۔

(۲) وَاللَّهُ الْغَنِيُّ وَأَنْتُمُ الْفُقَرَاءُ

اور اللہ ہی غنی ہے اور تم محتاج و فقیر۔

عوام کا ایک گروہ کہتا ہے کہ ہم تو مگر کو درویش پر فضیلت دیتے ہیں اس لئے کہ اللہ تعالیٰ نے تو مگر کو دونوں جہان میں سعید پیدا کیا ہے اور تو مگر کی اس پر احسان کیا ہے۔ ان

لوگوں نے اس جگہ غنا سے دنیا کی کثرت انسانی آرزوؤں کا برا آنا اور بآسانی خواہشوں کا مل جانا مراد لیا ہے۔ وہ دلیل میں کہتے ہیں کہ چونکہ خدا نے تو نگری پر شکر گزاری اور مفلسی پر صبر و قناعت کا حکم دیا ہے اور یہ کہ ابتلا میں صبر و قناعت کی تلقین کی ہے اور نعمتوں میں شکر کا حکم دیا، لہذا مصیبتوں سے نعمتیں افضل ہیں۔ اس کے جواب میں ہم کہتے ہیں کہ نعمت پر شکر گزاری کا حکم دیا اور شکر کو زیادتی نعمت کی علت گردانا اور فقر پر صبر کا حکم دیا اور صبر کو زیادتی غربت کی علت گردانا ہے چنانچہ ارشاد باری تعالیٰ ہے۔

لَئِنْ شَكَرْتُمْ لَأَزِيدَنَّكُمْ  
اور صبر کے لئے فرمایا:

”اگر تم نے شکر کیا تو تم کو اور زیادہ دوں گا

إِنَّ اللَّهَ مَعَ الصَّابِرِينَ  
بیشک اللہ صبر کرنے والوں کے ساتھ ہے  
مطلب یہ ہے کہ ہر وہ نعمت جس کی اصل غفلت ہے جب شکر بجالانا ہو تو ہم غفلت کو اس کی غفلت پر اور زیادہ کر دیتے ہیں اور ہر وہ فقر جس کی اصل ابتلا ہے جب صبر کرتا ہے تو ہم قربت کو اس کی قربت پر اور زیادہ کر دیتے ہیں۔

اہل طریقت کے نزدیک غنا کا مطلب

مشائخ طریقت جس غنا کو فقر پر افضل کہتے ہیں اس سے عوام کی تو نگری مراد نہیں ہے کیونکہ عوام تو اسے غنی و تو نگر کہتے ہیں جسے دنیاوی نعمتیں حاصل ہوں۔ لیکن مشائخ کا غنا سے مراد منعم یعنی نعمت دینے والے خدائے قدوس کو اپنانا ہے وصال الہی حاصل ہونا اور چیز ہے اور غفلت کا پانا اور چیز ہے۔

شیخ ابوسعید رحمۃ اللہ تعالیٰ علیہ فرماتے ہیں۔ کہ ”فقیر وہی ہے جو اللہ کے ساتھ غنی ہو اس سے مراد بدی کشف ہے جسے ہم مشاہدہ حق کہتے ہیں مکاشفہ ممکن الحجاب ہے اگر اسے مکاشفہ والے مجوب گردانیں تو وہ مشاہدات کا محتاج ہو گا یا نہیں؟ اگر یہ کہو کہ محتاج نہ ہو گا تو یہ محال ہے اور اگر کہو کہ محتاج ہو گا تو جب احتیاج پیدا ہو گئی تو غنا کا نام جاتا رہے گا۔

نیز غنا باللہ اس شخص کو ہوتا ہے جو قائم الصفات اور ثابت المراد ہو اور بشریت میں اقامت مراد اور اثبات صفات کے ساتھ غنا صحیح نہیں ہو سکتا اس لئے کہ ذات بشریت بجائے خود غنا کے لائق نہیں ہے لہذا ”الْفَنِيْسِيُّ مَنْ اَغْنَاهُ اللهُ“ (یعنی غنی وہ جسے اللہ غنی

کرے) میں غنی باللہ فاعل کے ذریعہ نتیجہ برآمد ہوا کہ اقامت خود بخود صفت بشریت ہے اور اقامت باللہ فاعل صفت ہے۔

لیکن میں علی بن عثمان جلابی (سیدنا داتا گنج بخش رحمۃ اللہ تعالیٰ علیہ) کہتا ہوں کہ بندگی کی حالت میں یہ درست ہے کہ بقائے صفت بشریت پر غنائے حقیقی کا اطلاق نہیں ہو سکتا، کیونکہ بقائے صفت محل علت اور موجب آفت ہے، چونکہ مذکورہ دلائل سے ثابت ہو چکا ہے کہ اپنی صفت کی فنا سے غنا باقی نہیں رہتا، اس لئے کہ جو چیز بذات خود باقی نہ رہے اس کا نام نہیں ہوتا۔ لہذا فاعل صفت کا نام غنا رکھنا چاہئے اور جب کہ خود صفت ہی فانی ہے تو اسم ہی مقام نہ رہا۔ ایسے شخص پر نہ اسم فقر بولا جاسکتا ہے اور نہ اسم غنا۔ لہذا صفت غنا حضرت حق جل مجدہ کے سوا کسی کے لئے جائز نہیں اور صفت فقر بندے کے ساتھ خاص ہے۔

پھر یہ کہ تمام مشائخ طریقت اور اکثر عوام کو غنا سے افضل مانتے ہیں کیونکہ قرآن و سنت اس کی فضیلت پر شاہد ناطق ہے اور امت مسلمہ کی اکثریت کا اس پر اجماع ہے۔

### حکایت

ایک روز حضرت جنید بغدادی و ابن عطار جہما اللہ کے درمیان اس مسئلہ میں بحث ہوئی۔ حضرت ابن عطار نے فرمایا: کہ اغنیاء افضل ہیں کیونکہ روز قیامت نعمتوں کا حساب لیا جائے گا اور حساب دینے کیلئے بے واسطہ رب کے کلام کا سننا ہوگا، چونکہ یہ محل عتاب ہے اور عتاب دوست کا دوست کے ساتھ ہوتا ہے حضرت جنید بغدادی نے جواب دیا کہ اگر اغنیاء سے حساب ہوگا تو فقراء اور درویشوں سے عذر خواہی ہوگی اور حساب سے عذر افضل ہے۔ اس جگہ ایک لطیفہ بیان کرتا ہوں۔ وہ یہ کہ محبت کی تحقیق میں عذر بیگانگی ہے اور عتاب بیگانگی کی ضد۔ حالانکہ خدا کے دوست تو ایسے مقام پر فائز ہوتے ہیں جہاں یہ دونوں چیزیں ان کے لئے آفت ظاہر کرتی ہیں۔ اس لئے کہ عذر خواہی تو کسی ایسی کوتاہی پر ہوتی ہے جو دوست کے بارے میں اس کے فرمان کے خلاف کیا گیا ہو۔ جب دوست اپنے حق کو اس سے طلب کرتا ہے تو یہ اس سے عذر خواہی کرتا ہے اور عتاب دوست کے فرمان میں کسی قصور کے سبب ہوتا ہے ایسی صورت میں دوست اس قصور کے سبب سے اس پر عتاب نازل کرتا

ہے خدا کے دوستوں کے لئے یہ دونوں باتیں محال ہیں۔ غرضیکہ اہل طریق فقر کی ہر حالت میں صبر اور غنا کی حالت میں شکر بجالاتے ہیں۔ ایک بات یہ بھی ہے کہ دوست کا اقتضاء تو یہ ہے کہ دوست اپنے دوست سے کسی چیز کا مطالبہ نہ کرے اور نہ دوست دوست کے فرمان کو رایگاں کرے۔ لہذا

ظَلَمَ مَنْ سَمِيَ ابْنَ آدَمَ أَمِيرًا      اس نے ظلم کیا جس نے آدمی کا نام امیر رکھا  
وَقَدْ سَمَاهُ رَبُّهُ فَقِيرًا      حالانکہ اس کے رب نے اس کا نام فقیر رکھا ہے۔

کیونکہ حق تعالیٰ کی طرف سے اس کا نام فقیر ہے، اگرچہ بظاہر وہ امیر و تو نگر ہے لیکن حقیقت میں وہ فقیر ہی ہے۔ وہ شخص ہلاک ہو گیا جس نے خود پر گمان کیا کہ وہ امیر ہے۔ اگرچہ وہ شخص تحت حکومت پر موجود ہے اس لئے کہ امیر و غنی صاحب صدقہ ہیں اور فقراء صاحب صدقہ اور صاحب صدقہ صاحب صدقہ نہیں ہو سکتا۔

علم حقیقت میں حضرت ایوب علیہ السلام کا فقر حضرت سلیمان علیہ السلام کے غنا کی مانند ہے۔ حضرت ایوب علیہ السلام کی پختگی صبر پر فرمایا۔ ”نِعْمَ الْعَبْدُ“ (کیا ہی اچھا بندہ ہے) اور حضرت سلیمان علیہ السلام سے ان کی حکومت کے وقت فرمایا ”نِعْمَ الْعَبْدُ“ (کیا ہی اچھا بندہ ہے) جب اللہ کی رضا حاصل ہو گئی تو اب فقر ایوب، غنا سلیمان علیہ السلام کی مانند بن گیا۔

### حکایت

مصنف فرماتے ہیں کہ استاذ ابوالقاسم قشیری رحمۃ اللہ تعالیٰ علیہ سے میں نے سنا وہ فرماتے ہیں کہ لوگ فقر و غنا میں بحث کرتے ہیں اور خود کو مختار خیال کرتے ہیں، لیکن میرا طریق و مسلک یہ ہے کہ جو حق تعالیٰ میرے لئے اختیار فرماتا اور اسی کی میں حفاظت کرتا ہوں۔ اگر وہ مجھے تو نگر رکھے تو غافل نہیں ہوتا، اگر وہ مفلس فقیر بنائے تو حریص و معترض نہیں ہوتا۔

خلاصہ یہ کہ غنا نعمت ہے، لیکن اس میں غفلت برتنا آفت ہے اور فقر بھی نعمت ہے لیکن اس میں حرص و طمع کا داخل کرنا آفت ہے۔ معانی کے اعتبار سے تمام اعتبارات عمدہ ہیں لیکن سلوک و روش کے لحاظ سے معاملہ مختلف ہے۔ ماسویٰ اللہ سے دل کو فارغ رکھنے کا نام

فقر ہے اور غیر میں مشغول رہنے کا نام غنا ہے۔ جب دل فارغ ہو تو اس وقت فقر غنا سے افضل ہے اور غنا میں مشغول رہنے کا نام غنا ہے۔ جب دل فارغ ہو تو اس وقت فقر غنا سے افضل ہے اور غنا فقر سے۔ ساز و سامان کی کثرت کا نام غنا نہیں ہے اور نہ اس کے نہ ہونے کا نام فقر ہے۔ ساز و سامان تو خدا کی طرف سے ہے جب طالب ساز و سامان کی ملکیت سے جدا ہو گیا، شرکت جاتی رہی اور وہ دونوں ناموں سے فارغ ہو گیا، نہ اب فقر ہے نہ غنا۔

### فقر و غنا میں چند رموز و کنایات

مشائخ طریقت رحمہم اللہ سے فقر و غنا کے سلسلہ میں چند رموز منقول ہیں۔ حسب مقدرت ان کے اقوال درج کتاب کرتا ہوں۔

(۱) مشائخ متاخرین میں سے ایک بزرگ فرماتے ہیں کہ

”فقیر وہ نہیں جو ساز و سامان سے خالی ہو، بلکہ فقیر وہ ہے جس کا دل آرزو و تمنا

سے خالی ہو۔“

اگر اللہ تعالیٰ اسے مال و دولت دے تو اگر وہ مال کی حفاظت کی خواہش رکھے تو غنی کہلائے گا اور اگر مال کو ترک کرنے کی خواہش کرے تو بھی غنی کہلائے گا اس لئے کہ یہ دونوں حالتیں ملک غیر میں تصرف کرنے کے برابر ہیں۔ حالانکہ ترک حفظ و تصرف کا نام فقر ہے۔

(۲) حضرت یحییٰ بن معاذ رازی فرماتے ہیں کہ۔

”فقر کی علامت فقر سے ڈرنا ہے۔“

مطلب یہ کہ صحت فقر کی علامت یہ ہے کہ بندہ کمال ولایت قیام مشاہدہ اور فنائے صفت میں زوال اور قطع سے ڈرتا رہے، اس حال کا کمال اس حد تک پہنچ جائے کہ وہ قطع سے بھی ڈرے۔

(۳) حضرت سائیم بن محمد رحمۃ اللہ تعالیٰ علیہ فرماتے ہیں کہ:

”فقیر کی تعریف یہ ہے کہ وہ اپنے اسرار کی حفاظت کرے اور اپنے نفس کو

بچائے اور اس کے فریضہ کو ادا کرے۔“

مطلب یہ ہے کہ فقیر اپنے اسرار باطنی کو اغراض دنیاوی سے بچائے اور اپنے نفس کو

(حرم و تمنائیں) آفت سے محفوظ رکھے اور اس پر شریعت کے احکام و فرائض کو جاری کرے۔ غرضیکہ جو کچھ اسرار پر گزرے اسے اظہار میں مشغول نہ کرے اور جو اظہار پر حالت ہو اسے اسرار میں مشغول نہ کرے۔ ان احوال کے غلبہ کے وقت اوامر و نواہی کی ادائیگی میں پس و پیش نہ کرے۔ یہ علامت صفات بشری کی زائل ہونے کی ہوتی ہے اور بندہ مکمل طور پر ذات باری تعالیٰ میں جذب ہو جاتا ہے۔ یہ معنی بھی حق تعالیٰ ہی کی جانب سے ہوتے ہیں۔

(۴) حضرت بشر حافی رحمۃ اللہ تعالیٰ علیہ فرماتے ہیں کہ:

”أَفْضَلُ الْمَقَامَاتِ إِعْتِقَادُ الصَّبْرِ عَلَى الْفَقْرِ“

سب سے افضل مقام یہ ہے کہ فقر پر صبر کو مضبوطی سے تھامے۔ فقر پر صبر و اعتقاد رکھنا بندے کے مقامات میں سب سے افضل مقام ہے اور فقر فنائے مقامات کا نام ہے۔ فقر پر صبر و اعتقاد کرنے کی علامت یہ ہے کہ درویش اعمال و افعال اور اوصاف کے فنا کے رخ کو ملحوظ رکھے۔ لیکن اس قول میں ظاہر معنی غنا پر فقر کی فضیلت و اعتقاد رکھنے میں ہے کہ کسی حال میں راہ فقر سے منہ نہ موڑے۔

(۵) حضرت شبلی علیہ الرحمہ فرماتے ہیں کہ:

”فقیر وہ ہے جو اللہ کے سوا کسی چیز میں راحت نہ پائے“

اس لئے درویش خدا کے سوا کسی سے کوئی واسطہ و علاقہ نہیں رکھتا۔ اس قول کا ظاہر مفہوم یہ ہے کہ درویش حق تعالیٰ کے سوا غنا و تو نگری پائے گا ہی نہیں، جب اسے پالے گا تو تو نگر ہو جائے گا۔ لہذا تمہارا وجود اس کے لئے غیر ہے اور جب تو نگری ترک غیر کے بغیر حاصل ہونا ممکن نہیں، تو نگری حجاب بن گئی۔ جب تم اس راہ پر گامزن ہو گے تو تو نگر کیسے رہو گے؟ یہ معنی بہت لطیف و عمیق ہیں۔ اہل حقیقت کے نزدیک مذکورہ جملہ کا مفہوم یہ نکلا کہ ”الْفَقِيرَانِ لَا يَسْتَفْنِي عَنْهُ“ فقر وہ ہے جسے کبھی غنا نہ ہو، یہ وہ معنی ہیں جسے شیخ طریقت حضرت خواجہ عبداللہ انصاری رضی اللہ تعالیٰ عنہ نے فرمایا کہ ہمارا غم تو دائمی ہے کسی حال میں نہ تو ہم اپنی ہمت سے مقصود حاصل کر سکتے ہیں اور نہ کامل طور پر دنیا و آخرت میں اس سے نابود ہو سکتے ہیں۔ اس لئے کہ حصول شے کے لئے مجاہد ضروری ہے اور وہ جنس

نہیں ہے اور موجود سے اعراض کے لئے غفلت درکار ہے، لیکن درویش غافل نہیں ہوتا۔ کیونکہ پیش آمدہ راہ دشوار و مشکل ہے اور وہ دوست ایسا ہے کہ ریاضت و مجاہدے کے ذریعے اس کا دیدار حاصل نہیں ہو سکتا اور نہ اس کا دیدار مخلوق کی قدر والی جنس کے قبیل سے ہے۔ اور فنا پر تبدل صورت نہیں اور بقا پر تغیر جائز نہیں اور نہ فانی کبھی باقی ہے جسے حق کا وصال نصیب ہوگا اور نہ باقی کبھی فانی ہے کہ اس کا قرب و نزدیکی حاصل ہوگی۔ لہذا اس کے دوست تو سراسر مشکل ہی میں پڑے ہوئے ہیں۔ دل کی تسلی کے لئے حسین عبارتیں بنا دی گئی ہیں اور تسکین روح کے لئے مقامات و منازل اور طریق ظاہر کر دیئے ہیں۔ ان کی عبارتیں اپنے وجود میں مزمین اور ان کے مقامات اپنی جنسیت میں پراگندہ حق تعالیٰ مخلوق کے اوصاف و احوال سے پاک و منزہ ہے۔

(۶) حضرت ابوالحسن نوری رحمۃ اللہ تعالیٰ علیہ فرماتے ہیں کہ۔

”فقیر کی تعریف یہ ہے کہ نہ ہونے کے وقت خاموش رہے اور جب ہو تو سب کچھ خرچ کر دے اور یہ بھی فرمایا کہ موجودگی کے وقت مضطرب رہے۔“

مطلب یہ ہے کہ جب مال نہیں ہوتا تو وہ خاموش رہتا ہے اور جب مال ہوتا ہے تو وہ اپنے سے زیادہ دوسرے کو بہتر جان کر اس پر خرچ کرتا ہے۔ لہذا وہ شخص جو ایک لقمہ کی حاجت رکھتا ہے جب اس کی حاجت پوری نہ ہو تو اس کا دل ساکن رہتا ہے اور جب وہ لقمہ مل جاتا ہے تو اپنے مقابلہ میں دوسرے کو بہتر جان کر اسے دے دیتا ہے۔ یہ عظیم کارنامہ ہے۔

اس میں دو اشارے ہیں ایک یہ کہ وہ نہ ہونے کی حالت میں خاموش اور راضی برضا رہتا ہے اور موجود ہونے کی صورت میں پسند کرتا ہے کہ دوسرے پر خرچ کر دے کیونکہ راضی ہونا حصول خلعت کے لائق بناتا ہے یہی خلعت قرب و نزدیکی کی علامت ہے اور محبت و طالب تارک خلعت ہے۔ کیونکہ میں فرقت کا نشان ہے اور دوسرا اشارہ یہ ہے کہ وہ ساکن ہوتا ہے یعنی نہ ہونے کی حالت میں موجود ہونے کے انتظار میں خاموش رہتا ہے پھر جب موجود ہو جاتا ہے تو اس کا وجود چونکہ خدا کا غیر ہے وہ غیر سے راحت نہیں پاتا تو اسے اپنے سے جدا کر دیتا ہے۔ یہی مفہوم شیخ المشائخ ابوالقاسم جنید بن محمد بن جنید رحمۃ اللہ تعالیٰ علیہ کے اقوال کا ہے فرماتے ہیں کہ



”الْفَقْرُ بَحْرُ الْبَلَاءِ وَبَلَاؤُهُ كُلُّهُ عِزٌّ“

فقر ابتلاء کا سمندر ہے اور اس کی تمام بلائیں عزت ہیں اور عزت نصیب غیر ہے اس لئے جلا تو عین بلا میں ہے اسے غیر سے کیا سروکار اس وقت تو وہ ابتلاء سے بھی میلان نہیں رکھتا۔ اس وقت اس کی بلا اہتمام عزت ہوتی ہے اس کی عزت ہمہ وقت اور اس کا وقت سب محبت میں اور اس کی محبت تمام مشاہدے میں مرکوز ہوتی ہے تاکہ مطلوب و طالب کا پورا دماغ غلبہ ع خیال سے محل دیدار بن جائے۔ یہاں تک کہ بغیر آنکھ کے دیکھنے والا بغیر کان کے سننے والا ہو جاتا ہے تو ایسا بندہ صاحب عزت ہے کہ اس نے ابتلاء کا بوجھ اٹھا رکھا ہے۔ کیونکہ حقیقت میں ابتلاء عزت کی چیز ہے اور دنیاوی نعمتیں ذلت کی چیز۔ اس لئے حقیقی عزت وہی ہے جس سے بندہ کی بارگاہ حق میں حضوری ہو اور ذلیل و حقیر وہ شے ہے جس سے بندہ حق سے دور ہو اور فقراء کی بلائیں حضوری کی علامت ہیں اور غنا و تو نگری کی راحت دوری غیبت کا نشان ہے۔ حاضر بحق صاحب عزت ہے غائب از حق ذلیل و خوار۔ جس ابتلاء کے معنی و مشاہدہ اور اس کے دیدار سے انس ہو اس سے جس طرح بھی تعلق ہو غنیمت ہے۔

(۸) سید الطائفہ حضرت جنید بغدادی رحمۃ اللہ تعالیٰ علیہ فرماتے ہیں کہ۔

”اے گروہ فقرا! تم لوگوں میں اللہ والوں کی حیثیت سے جانے جاتے ہو اور اللہ تعالیٰ سے تعلق رکھنے کی وجہ سے ہی تمہاری تعظیم کی جاتی ہے۔ جب تم اللہ تعالیٰ کے ساتھ تنہائی میں ہو تو اپنا جائزہ لیا کرو فی الواقع تعلق کا کیا حال ہے۔“

مطلب یہ ہے کہ جب خلق خدا تم کو درویش کہہ کر پکارے اور وہ تمہارا حق ادا کرے تو تم اپنی درویشی کے حق کا جائزہ لیا کرو یہ حق کس طرح ادا ہو رہا ہے اور اگر خلق خدا تم کو تمہارے دعوے کے خلاف کسی اور نام سے پکارے تو ان کی یہ باتیں پسند نہ کرو۔ تم بھی اپنے دعوے کے ساتھ انصاف و راستی سے کام لو۔ کیونکہ لوگوں میں وہ شخص انتہائی پست اور ذلیل ہے کہ لوگ اسے درویش جانیں اور وہ خود ایسا نہ ہو۔ وہ شخص بہت اچھا ہے جسے لوگ درویش کہیں حالانکہ وہ ایسا نہ ہو۔ اس کی مثال ایسی ہے کہ کوئی دعویٰ کرے کہ میں طبیب ہوں اور وہ بیمار کر دے۔ جب خود بیمار ہو تو اپنا علاج کرنے سے عاجز رہے اور دوسرے طبیب کو اپنے علاج کرنے لگے حالانکہ وہ علم طب میں کچھ درک نہ رکھتا ہو لوگوں

کو اور زیادہ بیمار کر دے۔ جب خود بیمار ہو تو اپنا علاج کرنے سے عاجز رہے اور دوسرے طبیب کو اپنے علاج کے لئے تلاش کرے۔ ایسا درویش جسے لوگ باخدا کہیں اور وہ باخدا ہو وہ ایسے طبیب کے مانند ہے جو بیماروں کا علاج کر سکے اور جب خود بیمار ہو تو کسی دوسرے طبیب کی اسے حاجت نہ ہو۔ بلکہ خود ہی اپنا علاج کر لے۔ ایسا درویش جسے لوگ باخدا نہ جانیں حالانکہ وہ باخدا درویش ہو وہ اس مرد طبیب کے مانند ہے جو لوگوں کو اپنے طبیب ہونے کی خبر نہ کرے اور ان کے رجوعات سے فارغ ہو لیکن خود موافق خدا مفرح شربتوں اور عمدہ و معتدل ہواؤں کا لحاظ رکھے تاکہ بیمار نہ ہو جائے۔ ایسا درویش جسم خلاق سے پوشیدہ رہتا ہے۔

(۹) بعض مشائخ متاخرین فرماتے ہیں کہ

”الْفَقْرُ عَدَمٌ بِلاَ وَجُودٍ“ بغیر وجود کے عدم کا نام فقر ہے۔ اس قول کی عبارت نا تمام و ناقص ہے اس کا مفہوم لفظوں میں بیان نہیں کیا جاسکتا کیونکہ کوئی شے معدوم نہیں ہوتی اور شے کے وجود کے بغیر بیان نہیں کی جاسکتی۔ اس عبارت کا یہ مطلب اور نکتہ ہے کہ فقر کوئی چیز نہیں ہے اور یہ کہ مذکورہ اقوال مشائخ اور تمام اولیاء اللہ کا اجماع و اتفاق بے اصل ہے کیونکہ وہ خود اپنی ذات میں فانی و معدوم ہیں۔ اور اس عبارت سے عین کا عدم مراد نہیں بلکہ عین عدم آفت مراد ہے حالانکہ آدمی کی تمام صفتیں آفت ہیں۔ جب آفت کی نفی ہو گئی تو وہ صفت کا فنا ہونا ہے اور فناء صفت وصول و عدم وصول کے واسطے کو ان کے سامنے سے ہٹانا ہے اور ذات سے ان کے حال کو معدوم کرنا ذات کی نفی مراد پانا ہے اور اس میں اسے ہلاک کر دینا ہے۔

(۱۰) مصنف رحمۃ اللہ تعالیٰ علیہ فرماتے ہیں کہ

میں نے متکلمین کی ایک جماعت کو دیکھا جنہیں فقر کی حقیقت کی خبر نہ تھی اور وہ اس عبارت پر چتے تھے اور کہتے تھے کہ یہ کیسی نامعقول بات ہے اور میں نے مدعیان کاذب کی ایک جماعت دیکھی جو اس نامعقول بات کو تسلیم کرتے اور اس پر اعتقاد و اعتماد کرتے تھے اور اصل قصہ کا انہیں علم ہی نہ تھا۔ وہ یہ ملاحظہ کیے تھے کہ ”الْفَقْرُ عَدَمٌ بِلاَ وَجُودٍ“ بغیر وجود کے عدم کا نام فقر ہے۔ حالانکہ یہ دونوں غلطی پر ہیں ایک برہانے عدم علم حق کا منکر ہوا

اور دوسرے نے جہل و نادانی کو اپنا لیا اور ظاہری الفاظ میں الجھ کر رہ گیا۔  
مشائخ طریقت کی عبارتوں میں عدم و فنا کا مطلب مذموم حرکات اور ناپسندیدہ  
صفات سے دور رہ کر پسندیدہ اور محمودہ صفات کی جستجو کرنا ہے، آلات طلب و جستجو میں معدوم  
و ناپید ہونا مراد نہیں ہے۔

غرضیکہ درویش کو تمام معانی فقر میں خالی ہونا اور ہر سبب سے بیگانہ ہونا چاہئے۔ اب  
رہی یہ بات کہ اسرار ربانی میں سیر کرنا، اسی سے اپنے امور حاصل کرنا، اپنے فعل کو اس سے  
منسلک کرنا اور معانی و مقاصد کو اس سے اسناد کرنا، تو جب اس کے امور کسب و محنت کی  
بندش سے رہائی پا جائیں گے تو فعل کی نسبت اس سے جدا ہو جائے گی۔ اس وقت اس پر جو  
حال گزرتا ہے وہ گذر جائے گا۔ اس حال میں وہ کسی چیز کو نہ تو از خود اپنی طرف لاتا ہے اور نہ  
اپنے سے دور کرتا ہے سب کچھ من جانب اللہ سمجھتا ہے اور جو کچھ اس پر بیت جاتی ہے وہ  
اسے عین و حق سمجھتا ہے۔

(۱۱) حضرت مصنف رحمۃ اللہ تعالیٰ علیہ فرماتے ہیں کہ

میں نے زبان دراز مدعیان (کاذب) کے ایک گروہ کو دیکھا جو نفس فقر میں نفی وجود  
کے قضیہ کے ادراک سے ان کے کمال کی نفی کا اظہار کر رہا تھا، یہ بات بذات خود سخت عزیز  
ہے۔ اور میں نے دیکھا کہ وہ لوگ حقیقت فقر سے نفی کرنے سے مراد عین فقر میں نفی صفت  
ظاہر کر رہے تھے اور دیکھا کہ وہ طلب حق و حقیقت کی نفی کو فقر و صفت کہہ رہے تھے اور دیکھا  
کہ اپنی ہوا و ہوس کو ثابت و برقرار رکھ کر نفی کل ظاہر کر رہے تھے اور وہ لوگ حجت فقر کے ہر  
درجہ میں پسماندہ تھے اس لئے کہ آدمی کے لئے اس بات کا ادراک کمال ولایت کی علامت  
اور اس بات کے سمجھنے کے درپے ہونا غایت درجہ کی ہمت ہے اور عین معنی سے محبت کرنا محل  
کمال ہے۔ لہذا طالب فقر و تصوف کے لئے اس کے سوا کوئی چارہ کار نہیں کہ ان کی راہ پر  
چلے اور ان کے مقامات کو طے کرے اور ان کی عبارات پر غور و فکر کر کے سمجھنے کی کوشش کرے  
تا کہ محل خاص تاریکی میں نہ رہے اس لئے کہ تمام اصول، اصول سے اور تمام فروع، فروع  
سے نکلے ہیں۔ اگر کوئی رہزور فروع سے رہ جائے تو اصول سے نسبت باقی رہتی ہے لیکن  
جب اصول ہی رہ جائے تو وہ کسی جگہ بیٹھنے کے لائق نہیں رہتا اور کسی سے نسبت نہیں رہتی۔

میں نے یہ تمام باتیں واضح طور پر اس لئے بیان کی ہیں کہ تم انہیں غور و فکر کر کے راہ حق کے آداب کی رعایت ملحوظ رکھو۔ اب میں مشائخ طریقت کے کچھ اصول و رموز اور ان کے وہ اشارات جو تصوف کے سلسلہ میں فرمائے ہیں بیان کرتا ہوں اس کے بعد مردان خدا کے اسماء گرامی اور مشائخ طریقت کے مذاہب کا اختلاف بیان کروں گا۔ بعد ازاں حقائق و معارف اور احکام شرائع بیان کر کے ان کے مقامات کے رموز و آداب حتی الامکان بیان کروں گا تا کہ تم پر اور ہر اس شخص پر جو اس کتاب کو پڑھے اس پر حقیقت واضح ہو جائے وباللہ التوفیق۔

## تصوف

اللہ تعالیٰ کا ارشاد ہے:

وَعِبَادُ الرَّحْمَنِ الَّذِينَ يَمْشُونَ  
عَلَى الْأَرْضِ هَوْنًا وَإِذَا خَاطَبَهُمُ  
الْجَاهِلُونَ قَالُوا سَلَامًا

رحمن کے وہی بندے ہیں جو زمین پر اخلاق و  
انکساری سے چلتے ہیں اور جب جاہل لوگ  
انہیں پکارتے ہیں تو وہ سلام کرتے ہیں۔

رسول اللہ صلی اللہ تعالیٰ علیہ وسلم کا ارشاد ہے:

مَنْ سَمِعَ صَوْتَ أَهْلِ التَّصَوُّفِ  
فَلَا يُؤْمِنُ عَلَى دُعَائِهِمْ كُتِبَ عِنْدَ  
اللَّهِ مِنَ الْغَافِلِينَ

جو صوفیا کی آواز سنے اور ان کی دعا پر آمین نہ  
کہے تو وہ اللہ کے نزدیک غافلوں میں شمار ہو  
گا۔

اہل علم حضرات نے اسم تصوف کی تحقیق میں بہت کچھ کہا ہے اور کتابیں تصنیف فرمائی  
ہیں۔ چنانچہ اہل علم کی ایک جماعت کہتی ہے کہ صوفی کو اس لئے صوفی کہا جاتا ہے کہ وہ صوف  
(پشمینہ) کپڑے پہنتے ہیں اور بعض یہ کہتے ہیں کہ وہ اول صف میں ہوتے ہیں اور ایک  
جماعت یہ کہتی ہے کہ یہ اصحاب صفہ کی نیابت کرتے ہیں۔ بعض نے کہا کہ یہ نام صفا سے  
ماخوذ ہے، غرض کہ ہر وجہ تسمیہ میں طریقت کے بکثرت لطائف ہیں لیکن اگر لغوی معنی کا اعتبار کیا  
جائے تو معنی بعید از مفہوم ہو جاتا ہے چونکہ ہر حالت میں ظاہر و باطن کی صفائی محمود پسندیدہ  
ہے اور اس کی ضد کدورت سے اجتناب کرنا مقصود ہے جیسا کہ سید عالم صلی اللہ تعالیٰ علیہ وسلم  
کا ارشاد ہے: "ذَهَبَ صَفْوَةُ الدُّنْيَا وَبَقِيَ كَدِرُهَا" (دنیا کی پاکیزگی جاتی رہی اور اس  
کی کدورت باقی رہ گئی) گویا صوفی میں لطیف و پاکیزہ چیزوں کے نام سے اس کی صفائی مراد  
ہے چونکہ صوفیاء کرام اپنے اخلاق و معاملات کو مہذب و پاکیزہ بنا کر طبعی آفتوں سے نفرت  
کرتے ہیں اس بناء پر انہیں صوفی کہا جاتا ہے صوفیاء کی جماعت کے لئے یہ نام اسماء اعلام  
یعنی مخصوص و معین ناموں میں سے ہے اس لئے کہ ان کے خطرات ان کے ان معاملات کے

مقابلہ میں جسے وہ مخفی رکھتے ہیں بہت بڑے ہیں۔ تاکہ ان کا نام اسی سے ماخوذ سمجھا جائے۔  
 موجودہ زمانے میں حق تعالیٰ نے تصوف اور صوفیا کرام کی مقدس ہستیوں کو اکثر  
 پردے میں رکھا ہے اور تصوف کے لطائف کو ان کے دلوں سے پوشیدہ کیا ہے۔ تاکہ کوئی تو  
 یہ سمجھے کہ یہ لوگ ظاہری اصلاح کے لئے ریاضتیں کرتے ہیں اور باطنی مشاہدہ سے خالی ہیں  
 اور کوئی یہ سمجھے کہ اصل و حقیقت کے بغیر ایک رسم ہے حتیٰ کہ وہ اس کے انکار پر اتر آتے  
 ہیں۔ چنانچہ مسخرے اور ظاہر میں علماء جو کلی طور پر اس کے منکر ہوں تصوف کے حجاب میں  
 خوش رہتے ہیں۔ ان کی دیکھا دیکھی عوام بھی ان کی ہاں میں ہاں ملانے لگے ہیں اور  
 انہوں نے باطن کی صفائی کی جستجو اور طلب کو دل سے محو کر کے سلف صالحین اور صحابہ کرام رضی  
 اللہ تعالیٰ عنہم کے مسلک و مذہب کو بھلا دیا ہے

إِنَّ الصَّفَا صِفَةَ الصِّدِّيقِ      أَرَدْتُ صُوفِيًّا عَلَى التَّحْقِيقِ

حق و صداقت کی راہ میں اگر تم صوفی بننا چاہو تو جان لو کہ صوفی ہونا حضرت صدیق کی صفت  
 ہے

صفائے باطن کے لئے کچھ اصول اور فروع ہیں۔ ایک اصل تو یہ ہے کہ دل کو غیر سے  
 خالی کرے اور فروع یہ ہے کہ مکر و فریب سے بھرپور دنیا کو دل سے خالی کر دے یہ دونوں  
 صفتیں سیدنا ابو بکر صدیق رضی اللہ تعالیٰ عنہ کی ہیں۔ اس لئے کہ آپ طریقت کے رہنماؤں  
 کے امام ہیں۔ آپ کا قلب مبارک اغیار سے خالی تھا۔ حضور اکرم صلی اللہ تعالیٰ علیہ وسلم کے  
 وصال شریف کے بعد جب تمام صحابہ کرام بارگاہ معلیٰ میں دل شکستہ ہو کر جمع ہوئے تو سیدنا  
 فاروق اعظم بن الخطاب رضی اللہ تعالیٰ عنہ تلواری سونت کر کھڑے ہو گئے اور فرمانے لگے کہ  
 جس نے بھی یہ کہا کہ اللہ کے رسول کا انتقال ہو گیا ہے میں اس کا سر قلم کر دوں گا۔ اس وقت  
 سیدنا ابو بکر صدیق رضی اللہ تعالیٰ عنہ تشریف لائے اور بلند آواز میں خطبہ دیا کہ

أَلَا مَنْ كَانَ يَعْبُدُ مُحَمَّدًا فَإِنَّ مُحَمَّدًا قَدَمَاتٍ وَمَنْ يَعْبُدُ رَبَّ مُحَمَّدٍ  
 فَإِنَّهُ حَيٌّ لَا يَمُوتُ خَيْرُ دَارٍ أَوْ حُضُورِ صَلَّى اللَّهُ تَعَالَى عَلَيْهِ وَسَلَّمَ كِيْ بِرِسْتِشْ كَرْتَا تَهَادَهْ جَان لِي  
 کہ حضور صلی اللہ تعالیٰ علیہ وسلم کا وصال ہو چکا ہے اور جو حضور کے رب کی عبادت کرتا ہے تو  
 آگاہ ہو کہ وہ زندہ ہے جسے موت نہیں ہے۔ اس کے بعد یہ آئیہ مکریمہ تلاوت فرمائی۔

وَمَا مُحَمَّدٌ إِلَّا رَسُولٌ قَدْ خَلَتْ  
 مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ  
 انْقَلَبْتُمْ عَلَىٰ أَعْقَابِكُمْ ۗ آيَةٌ  
 لِّمَنْ هَدَىٰ اللَّهُ سُبُلَهُ ۗ وَاللَّهُ يَهْدِي مَن يَشَاءُ ۗ وَاللَّهُ وَاسِعٌ عَلِيمٌ

اور حضور صلی اللہ علیہ وسلم تو اللہ کے رسول ہی  
 ہیں بے شک آپ صلی اللہ علیہ وسلم سے پہلے  
 بہت سے رسول گزر چکے ہیں تو کیا اب حضور  
 انتقال فرما جائیں یا شہید کر دیئے جائیں تو  
 اپنی ایڑیوں کے بل پلٹ جاؤ گے؟

مطلب یہ تھا کہ اگر کوئی یہ سمجھے بیٹھے تھا کہ حضور صلی اللہ علیہ وسلم معبود تھے تو جان لے  
 کہ حضور کا وصال ہو چکا ہے اور اگر وہ حضور کے رب کی عبادت کرتا تھا تو وہ زندہ ہے ہرگز  
 اس پر موت نہیں آئی ہے۔ یعنی جس کا دل فانی سے پیوستہ ہوتا ہے تو وہ فانی تو فنا ہوتا ہے اور  
 اس کا رنج باقی رہ جاتا ہے لیکن جس کا دل حضرت حق سبحانہ سے لگا ہوا ہو تو جب نفس فنا  
 ہو جاتا ہے تو وہ بقائے باقی دل کے ساتھ باقی رہتا ہے۔ حقیقت یہ ہے کہ جس نے حضور  
 اکرم صلی اللہ تعالیٰ علیہ وسلم کو بشریت کی آنکھ سے دیکھا (اور آپ کو اپنا جیسا بشر سمجھا) تو  
 جب آپ دنیا سے تشریف لے جائیں گے تو آپ کی وہ تعظیم جو اس دل میں ہے جاتی رہے  
 گی اور جس نے آپ کو حقیقت کی آنکھ سے دیکھا تو اس کے لئے آپ کا تشریف لے جانا یا  
 موجود رہنا دونوں برابر ہیں اس لئے کہ اس نے آپ کی موجودگی اور حالت بقا کو حق تعالیٰ  
 کی بقا کے ساتھ اور آپ کے تشریف لے جانے کو حق تعالیٰ سے واصل و فنا ہونے اور پلٹنے  
 اور فنا ہونے والی چیزوں سے روگرداں ہو کر پلٹانے اور فنا کرنے والی ذات کی طرف متوجہ  
 ہونے کو دیکھا۔ گویا اس نے قیام محول (پلٹنے والے وجود کو) محول (پلٹانے والی ذات) کے  
 ساتھ قائم دیکھا، حق و تبارک و تعالیٰ کی جس طرح تعظیم و تکریم کی جاتی ہے اسی طرح اس  
 نے وجود و اصل کی تعظیم اور توقیر کی۔ لہذا دل کی راہیں کسی مخلوق کے لئے نہ کھولے اور اپنی  
 نظریں کسی غیر کی طرف نہ پھیلانے کیونکہ

مَنْ نَظَرَ إِلَى الْخَلْقِ هَلَكَ وَمَنْ  
 رَجَعَ إِلَى الْحَقِّ مَلَكَ

جس نے مخلوق پر نظر ڈالی وہ ہلاک ہوا اور  
 جس نے حق کی طرف رجوع کیا وہ مالک ہوا

حضرت صدیق اکبر رضی اللہ تعالیٰ عنہ کی دوسری شان کہ آپ کا قلب مبارک دنیائے  
 غدار سے خالی تھا اس کی کیفیت یہ ہے کہ آپ کے پاس جتنا مال و منال اور غلام و بردے

وغیرہ تجھے سب کو راہ خدا میں دے کر ایک کھیل اوڑھ کر بارگاہ رسالت میں حاضر ہوئے اس وقت حضور صلی اللہ علیہ وسلم نے دریافت فرمایا:

مَا خَلَّفْتَ لِعِيَالِكَ فَقَالَ اللَّهُ  
وَرَسُولُهُ  
لئے کیا چھوڑا۔ فرمایا: اللہ اور اس کا رسول صلی  
اللہ علیہ وسلم

یعنی حضور صلی اللہ علیہ وسلم نے دریافت کیا تم نے اپنے مال میں سے اپنے گھر والوں کے لئے کیا چھوڑا انہوں نے عرض کیا بہت بڑا خزانہ اور بے حد وغایت مال و منال چھوڑا ہے۔ فرمایا وہ کیا؟ عرض کیا۔ ایک تو اللہ کی محبت اور دوسرے اس کے رسول کی متابعت۔

جب بندہ کا دل دنیاوی صفات سے آزاد ہو جاتا ہے تو اللہ تعالیٰ دنیاوی کدورتوں سے اسے پاک و صاف کر دیتا ہے یہ تمام صفتیں صوفی صادق کی ہیں۔ ان کا انکار حقیقت حق کا انکار اور اس سے کھلا مکارہ و عناد ہے۔

میں کہتا ہوں کہ صفا کدورت کی ضد ہے اور کدورت صفات بشری میں سے ہے۔ حقیقتاً صوفی وہ ہے جو بشری کدورتوں سے گزر جائے جیسا کہ مصر کی عبورتوں نے حضرت یوسف علیہ السلام کا جب مشاہدہ کیا تو اور آپ کے حسن و جمال کے لطائف میں غرق ہوئیں تو ان پر بشریت غالب آگئی پھر جب وہ منعکس ہو کر واپس آئے اور اس کی انتہا حد کمال تک پہنچی اور اس سے گزر کر بشریت کی فنا پر نظر پڑی تو کہنے لگیں۔

”مَا هَذَا بَشَرًا“ (یہ تو بشر ہے ہی نہیں) حالانکہ انہوں نے اپنے کلام کا نشانہ بظاہر انہیں بنایا، لیکن انہوں نے اس طرح اپنا حال ظاہر کیا تھا۔ اسی لئے مشائخ طریقت فرماتے ہیں کہ۔

لَيْسَ الصَّافَا مِنْ صِفَاتِ الْبَشَرِ لِأَنَّ  
الْبَشَرَ مَدْرٌ وَالْمَدْرُ لَا يَنْخَلُؤُا مِنْ  
الْكَدْرِ .  
حالت صفا بشری صفات میں سے نہیں ہے  
اس لئے کہ بشر تو ایک مٹی کا تودہ ہے اور مٹی کا  
تودہ کدورت سے خالی نہیں ہوتا۔

لہذا بشری حالت میں برقرار رہ کر کدورت سے نجات پانا ممکن نہیں۔ اس لئے صفا کی مثال افعال سے نہ ہوگی اور محض ریاضت و مجاہدہ سے بشریت زائل نہ ہوگی، کیونکہ صفت صفا



افعال و احوال سے منسوب نہیں ہے اور نہ نام و القاب سے اس کو کوئی علاقہ ہے اس لئے کہ۔

الصَّفَا صِفَةُ الْأَحْبَابِ وَهُمْ  
شُمُوسٌ بِلَا سَحَابٍ  
صفات تو محبوبوں کی شان ہے وہ تو آفتاب  
تاباں ہیں جس پر کوئی ابر نہیں۔

مطلب یہ کہ صفا دوستوں کی صفت ہے یہ دوست وہ ہیں جو اپنی صفت فنا کر کے اپنے دوست  
حق تعالیٰ کی صفت کے ساتھ باقی ہو گئے ہیں۔ ارباب حال کے نزدیک دوست وہی ہوتا  
ہے جن کے احوال مثل آفتاب کے ظاہر ہوں چنانچہ حبیب خدا محمد مصطفیٰ علیہ التحیۃ والثناء  
سے صحابہ کرام نے حضرت حارثہ کے بارے میں دریافت کیا تو آپ نے فرمایا ”عَبْدُ نَوَّرَ  
اللَّهُ قَلْبَهُ بِالْإِيمَانِ“ وہ ایسا بندہ ہے جس کے دل کو اللہ تعالیٰ نے ایمان سے منور فرمایا ہے  
یہاں تک کہ اس کا چہرہ اس کی تاثیر سے تاباں اور نور ربانی سے درخشاں ہے۔ کسی بزرگ  
نے کیا خوب فرمایا ہے

ضِيَاءُ الشَّمْسِ وَالْقَمَرِ إِذَا اشْتَرَكَ  
نُمُودَجٌ مِّنْ صَفَاءِ الْحُبِّ وَالتَّوْحِيدِ إِذَا اشْتَكَا

جب آفتاب و ماہتاب کے نور باہم مل جاتے ہیں تو اس کی مثال محبت و توحید  
کی صفائی ہے جب کہ یہ دونوں پیوست ہو جائیں۔

حق تعالیٰ کی توحید و محبت جس جگہ ایسے مقام پر مل جائے کہ ایک کی نسبت دوسرے کی  
طرف ہونے لگے تو آفتاب و ماہتاب کے نور کی حیثیت وہاں کیا ہے؟ چونکہ دنیا میں ان  
دونوں کے نور سے زیادہ روشن کوئی شے نہیں جو وصف کمال اور نوری برہان میں اس سے بڑھ  
کر ہو کیونکہ آنکھیں آفتاب و ماہتاب کے نور دیکھنے سے عاجز رہتی ہیں البتہ ان دونوں  
کے نور کے غلبہ سے آسمان کو دیکھ لیتے ہیں۔ اسی طرح قلب مومن و مخلص معرفت و توحید اور  
محبت کے نور سے عرش الہی کو دیکھ لیتا ہے اور دنیا میں عقوبی کے حالات سے باخبر ہو جاتا ہے۔

تمام مشائخ طریقت کا اس پر اجماع ہے کہ بندہ جب مقامات کی بندشوں سے آزاد  
ہو جاتا ہے اور احوال کی کدورتوں سے خالی ہو کر تغیر و تلون کی حدود سے نکل جاتا ہے تو وہ تمام  
احوال محمودہ سے متصف ہو جاتا ہے اور وہ تمام بشری صفات کی کدورتوں سے نجات پا جاتا

ہے۔ یعنی بندہ جب دل میں اپنی کسی تعریف و توصیف سے لطف اندوز ہوتا ہے اور نہ اپنے میں کسی صفت کو دیکھ کر متعجب ہوتا ہے۔ ایسے بندوں کے احوال کو عام عقلمیں سمجھنے سے قاصر ہیں اور وہم و گمان کے تصرف سے ان کی زندگی پاک و صاف ہوتی ہے۔ نہ ان کے حضور کو زوال ہے اور نہ ان کے وجود کے لئے اسباب کی حاجت۔

لَاِنَّ الصُّفَا حُضُوْرًا بِلاَ ذَهَابٍ اس لئے کہ صفا کے لئے بلا زوال حضور اور بلا  
وَوُجُوْدًا بِلاَ اَسْبَابٍ سبب وجود ضروری ہے

لیکن اگر غیوبت کا اس پر غلبہ ہو جائے تو حضور نہیں رہ سکتا۔ اسی طرح اگر اس کے وجود کے لئے سبب و علت ہو تو وہ وجدانی ہو جائے گا۔ واجد نہ رہے گا اور جن احکام ربانی کی حفاظت دشوار ہوتی ہیں وہ آسان ہو جاتی ہیں۔ چنانچہ حضرت حارث رضی اللہ تعالیٰ عنہ جب بارگاہ رسالت میں حاضر ہوئے تو ان سے حضور اکرم صلی اللہ علیہ وسلم نے دریافت فرمایا ”اے حارث! کس حال میں تم نے صبح کی؟ انہوں نے عرض کیا اللہ کی حقانیت پر ایمان رکھتے ہوئے رات کٹی۔ حضور صلی اللہ علیہ وسلم نے فرمایا: اے حارث! تم غور کرو کیا کہہ رہے ہو؟ کیونکہ ہر شے کی ایک حقیقت ہوتی ہے تمہارے ایمان کی حقیقت و برہان کیا ہے؟ انہوں نے عرض کیا میں نے اپنے آپ کو دنیا سے قطع تعلق کر کے اپنے رب کو پہچانا ہے۔ اس کی علامت یہ ہے کہ اب پتھر سونا چاندی اور مٹی میرے نزدیک سب برابر ہیں کیونکہ دنیا سے بیزار ہو کر عقبتی سے لو لگا رکھی ہے میرا حال یہ ہے کہ رات کو بیدار رہتا ہوں اور دن کو بھوکا پیاسا (یعنی روزے رکھتا ہوں) اب میری کیفیت یہ ہو گئی ہے کہ گویا میں اپنے رب کے عرش کو واضح طور پر دیکھ رہا ہوں (ایک روایت میں یہ ہے کہ ملاقات کر کے جنت میں دیکھ رہا ہوں اور یہ کہ جہنمیوں کو آگ میں ایک دوسرے سے کشتی کرتے بھی دیکھ رہا ہوں۔) (ایک روایت میں ہے کہ شرمسار دیکھ رہا ہوں) اس پر حضور اکرم صلی اللہ تعالیٰ علیہ وسلم نے فرمایا ”فالزم“ اے حارث! تم نے ایمان کی حقیقت پالی اب اس پر قائم رہو۔ آپ نے اسے تین مرتبہ فرمایا۔

اولیاء کا ملین کا نام

اولیاء کا ملین اور عرفاء محققین کا نام صوفی ہے۔ یہ گروہ با صفا اسی نام سے پکارا جاتا ہے

ایک بزرگ نے فرمایا ہے کہ:

مَنْ صَفَا الْحُبَّ فَهُوَ صَافٍ وَمَنْ  
صَفَا الْحَبِيبَ فَهُوَ صُوفِيٌّ .

جس کی محبت پاک و صاف ہے وہ صافی ہے  
اور جو درست میں مستغرق ہو کر اس کے غیر  
سے بری ہو وہ صوفی ہے۔

لہذا باعتبار لغت اس کے معانی مشتقات کسی چیز کے ساتھ صحیح نہیں بنتے، کیونکہ اس  
لفظ کے یہ معنی لغوی تعریف سے بہت بلند و ارفع ہیں۔ اس کے معنی کی کوئی جنس نہیں ہے جس  
سے اس کو ماخوذ قرار دیا جائے۔ اس لئے کہ کسی چیز سے ماخوذ و مشتق ہونا جنسیت کا متقاضی  
ہوتا ہے اور جس میں کدورت ہو وہ صاف و شفاف کی ضد ہوتی ہے اور کسی چیز کو ضد سے  
مشتق نہیں کرتے۔ لہذا عرفاء کے نزدیک یہ معنی اظہر من الشمس ہیں اس کے لئے نہ کسی تعبیر  
کی ضرورت ہے نہ کسی اشارہ کی۔ ”لَاَنَّ الصُّوفِيَّ مَمْنُوعٌ عَنِ الْعِبَارَةِ وَالْإِشَارَةِ“  
اس لئے کہ صوفی کے معنی کے لئے عبارت و اشارہ کی ممانعت ہے۔

محققین کے نزدیک جب یہ بات ثابت ہو گئی کہ صوفی کی تعریف عبارات سے کرنا  
ممنوع ہے اور عالم کی ہر شے اس کی تعبیرات ہیں، خواہ انہیں اس کا علم ہو یا نہ ہو۔ لہذا حصول  
معنی کے لئے اس نام کی لفظوں میں تعریف کی مطلق حاجت نہیں ہے۔ (فہم و ادراک کے  
لئے اتنا جان لو کہ) مشائخ طریقت اور عارفان حقیقت کو صوفی کہتے ہیں اور مریدین و  
متعلقین اور سالکین معرفت کو متصوف۔

## تصوف کی تعریف

کلمہ تصوف باب تفعیل سے ہے جس کا خاصہ ہے کہ بہ تکلف فعل کا متقاضی ہو اور یہ  
اصل کی فرع ہے لغوی حکم اور ظاہری معنی میں اس لفظ کی تعریف کا فرق موجود ہے۔

الصَّفَا وَوَلَايَةُ وَوَلَهَا آيَةٌ وَالتَّصَوُّفُ  
حِكَايَةُ لِلصَّفَا بِالشَّكَايَةِ  
صفا و ولایت کی منزل ہے اور اس کی نشانیاں  
ہیں اور تصوف صفا کی ایسی حکایت و تعبیر ہے  
جس میں شکوہ و شکایت نہ ہو۔

صفا کے ظاہری معنی تاباں ہیں اور تصوف اس معنی و مفہوم کی تعبیر و حکایت ہے۔

## تصوف کی قسمیں

تصوف کے ماننے والوں اور اس پر عمل کرنے والوں کی تین قسمیں ہیں۔ ایک صوفی، دوسرے کو متصوف اور تیسرے کو مستصوف کہتے ہیں۔

(۱) صوفی وہ ہے جو خود کو فنا کر کے حق کے ساتھ مل جائے اور خواہشات نفسانیہ کو مار کر حقیقت سے پیوستہ ہو جائے۔

(۲) متصوف وہ ہے جو ریاضت و مجاہدے کے ذریعہ اس مقام کی طلب کرے اور وہ اس مقام کی طلب حصول میں صادق و راست باز رہے۔

(۳) مستصوف وہ ہے جو دنیاوی عزت و منزلت اور مال و دولت کی خاطر خود کو ایسا بنا لے اور اسے مذکورہ منازل و مقامات کی کچھ خبر نہ ہو۔ ایسے نقلی صوفیوں کے لئے عرفاء کا مقولہ ہے کہ ”الْمُسْتَصَوِّفُ عِنْدَ الصُّوفِيَّةِ كَالذِّبَابِ وَعِنْدَ غَيْرِهِمْ كَالذِّبَابِ“ صوفیاء کرام کے نزدیک نقلی صوفی مکھی کی مانند ذلیل و خوار ہے وہ جو کرتا ہے محض خواہش نفس کے لئے کرتا ہے اور دوسروں کے نزدیک بھیڑیا کی مانند ہے۔ جس طرح بھیڑیا اپنی تمام قوت و طاقت مردار کے حاصل کرنے میں صرف کرتا ہے یہی حال اس نقلی صوفی کا ہے۔ گویا صوفی صاحب وصول ہے اور متصوف صاحب اصول اور مستصوف صاحب نقول اور فضول۔

جسے وصل نصیب ہو گیا وہ مقصود کو پانے اور مراد کو حاصل کرنے میں اپنے نفسانی قصد و ارادہ سے بے نیاز ہو گیا اور جو منزل اصول کا نصیبہ ور ہو گیا وہ احوال طریقت پر فائز اور لطائف معرفت پر مستحکم ہو گیا اور جس کے نصیب میں فضول ہے اور وہ نقلی صوفی ہے وہ حقیقت و معرفت کی منزل سے محروم رہ کر محض رسم و رواج کو چوکھٹ پر بیٹھ گیا ہے اس کے لئے یہی ظاہری رسم و رواج اور طور و طریق معنی و کہنہ سے مجھوب و مستور بن گیا ہے۔ کیونکہ وصل واصل سے حجاب میں رہنا معیوب ہے۔ اسی سلسلے میں مشائخ طریقت کی بہت رمز و رموز ہیں اس جگہ ان کا تمام و کمال کا بیان کرنا تو دشوار ہے البتہ! کچھ رمز و کنائے بیان کرتا ہوں وباللہ التوفیق۔

## صوفیائے کرام کے اوصاف حمیدہ

(۱) حضرت ذوالنون مصری رحمۃ اللہ تعالیٰ علیہ فرماتے ہیں کہ ”الصُّوفِيُّ إِذَا نَطَقَ بَانَ نَطْقَهُ عَنِ الْحَقَائِقِ وَإِنْ سَكَتَ نَطَقَتْ عَنْهُ الْجَوَارِحُ بِقَطْعِ الْعَلَائِقِ“ صوفی وہ ہے کہ جب بات کرے تو اس کا بیان اپنے حال کے حقائق کے اظہار میں ہو۔ مطلب یہ کہ وہ کوئی ایسی بات نہیں کہتا جو خود اس میں موجود نہ ہو اور جب خاموش رہے تو اس کا معاملہ اور سلوک اس کے حال کو ظاہر کرے اور علایق سے کنارہ کشی اس کے حال پر ناطق ہو۔ یعنی اس کا بولنا بوقت کلام اصول طریقت پر صحیح ہو اور اس کا کردار بوقت سکوت مجرد محض ہے اور یہ دونوں حالتیں درست ہوں۔ جب بولے تو اس کی ہر بات حق ہو اور جب خاموش رہے تو اس کا ہر فعل فقر ہو۔

(۲) حضرت جنید بغدادی فرماتے ہیں کہ ”التَّصَوُّفُ نَعْتٌ أُقِيمَ الْعَبْدَ فِيهِ قِيلَ نَعْتٌ لِلْعَبْدِ أَمْ نَعْتٌ لِلْحَقِّ فَقَالَ نَعْتٌ لِلْحَقِّ حَقِيقَةٌ وَ نَعْتُ الْعَبْدِ رَسْمٌ“ تصوف ایسی خوبی ہے جس میں بندے کو قائم کیا گیا ہے۔ کسی نے پوچھا یہ حق کی صفت ہے یا بندے کی۔ آپ نے فرمایا: اس کی حقیقت حق کی صفت ہے اور اس کی ظاہری رسم و حالت بندے کی صفت ہے۔

مطلب یہ ہے کہ اس کی حقیقت بندگی کی صفت کی فنا چاہتا ہے اور صفت بندگی کی فنا حق کے ساتھ بقا کی صفت ہے اور یہ صفت حق ہے اور اس کی ظاہری رسم و حالت بندے کی دائمی ریاضت و مجاہدے کی مقتضی ہے اور دائمی مجاہدہ یہ بندے کی صفت ہے اور جب دوسرے معنی میں دیکھنا چاہو تو یوں سمجھو کہ توحید کی حقیقت کسی بندے کی صفت میں صحیح نہیں ہو سکتی اس لئے کہ بندے کی صفات میں ہمیشگی دوام نہیں اور خلق کی صفت بجز رسم و ظاہر کے کچھ نہیں۔ کیونکہ خلق کی صفت میں بقا نہیں ہے۔ بلکہ وہ حقیقت حق کا فعل ہے لہذا ان صفات کی حقیقت حق کے ساتھ ہوگی۔ اس مفہوم کو یوں سمجھو کہ حق تعالیٰ نے بندے کو روزہ رکھنے کا حکم فرمایا۔ روزہ رکھنے کی وجہ سے بندہ روزہ دار کہلایا یہ روزہ دار از روئے رسم ظاہر بندہ کی صفت ہوگی۔ لیکن از روئے حقیقت روزے کی حقیقت حق تعالیٰ کے ساتھ ہے چنانچہ

حق تعالیٰ نے اپنے حبیب صلی اللہ علیہ وسلم کے ذریعہ ہمیں خبر دی کہ ”الصَّوْمُ لِيْ وَآنَا  
أَجْزِيْ بِهٖ“ روزہ میرے لئے ہے اور میں ہی اس کی جزا دوں گا۔

مطلب یہ ہے کہ روزہ میری وجہ سے ہے اور جو کچھ ان کے مفعولات سے ہے وہ سب  
اس کی ملکیت ہے۔ لیکن تمام عبادتوں اور چیزوں کی نسبت بندے کی نسبت بطریق رسم و مجاز  
ہوگی نہ حقیقتاً۔

(۳) حضرت ابوالحسن نوری رحمۃ اللہ تعالیٰ علیہ فرماتے ہیں کہ ”التَّصَوُّفُ تَرْكُ كُلِّ حَظٍّ  
لِلنَّفْسِ“ تصوف تمام نفسانی لذات و حظوظ سے دستکشی کا نام ہے۔ اس کی دو قسمیں  
ہیں ایک رسم یعنی مجاز دوسرے حقیقت۔ اس کا مفہوم یہ ہے کہ بندہ اگر نفسانی لذتوں کو  
چھوڑ چکا ہے تو ترک لذت بھی تو ایک لذت ہے اسی کو رسم مجاز کہا جاتا ہے اور اگر وہ  
اس کا بھی تارک ہے تو یہ فنائے لذت و حظ کہلاتی ہے اس معنی کا تعلق حقیقت و  
مشاہدے سے ہے۔ لہذا ترک حظ و لذت بندہ کا فعل ہے اور فنائے حظ و لذت حق  
تعالیٰ کا فعل ہے لہذا بندے کے فعل کو رسم و مجاز اور حق کے فعل کو حقیقت کہا جائے گا۔  
اس قول سے وہ پہلا قول جو حضرت جنید بغدادی رحمۃ اللہ تعالیٰ علیہ کا ہے خوب واضح  
ہو جاتا ہے۔

(۴) حضرت ابوالحسن نوری رحمۃ اللہ تعالیٰ علیہ کا قول ہے کہ ”الصُّوْفِيَّةُ هُمُ الَّذِينَ صَفَتْ  
أَرْوَاحَهُمْ فَصَارُوا فِي الصِّفِّ الْأَوَّلِ بَيْنَ يَدَيْ الْحَقِّ“ صوفیائے کرام کا  
گروہ وہ ہے جن کی زندگیاں کدورت بشری سے آزاد اور آفت نفسانیہ سے پاک و  
صاف ہو کر آرزو اور تمناؤں سے بے نیاز ہو گئے ہیں۔ یہاں تک کہ حق تعالیٰ کے  
حضور بلند درجے اور صفت اول میں آرام گستر ہیں اور ماسوی اللہ کے سب سے قطعاً  
کنارہ کش ہو چکے ہیں۔

(۵) وہ یہ بھی فرماتے ہیں کہ ”الصُّوْفِيُّ لَا يَمْلِكُ وَلَا يَمْلِكُ“ صوفی وہ ہے جس کے  
قبضہ میں کچھ نہ ہو اور نہ خود کسی کے قبضہ میں نہ ہو۔ یہ بارت عین فنا کی ہے قانی الصفت  
نہ مالک ہوتا ہے نہ مملوک۔ کیونکہ صحت مدد موجودات پر درست آتی ہے۔ اس قول  
شریف کا مطلب یہ ہے کہ صوفی دنیا و نہ ساز و سامان اور اخروی زیب و زینت میں

سے کسی چیز کا مالک نہیں ہوتا۔ کیونکہ وہ خود بھی تو کسی کی ملکیت میں ہے وہ اپنے نفس کے حکم کا پابند نہیں ہوتا ہے۔ اس لئے کہ غیر کی خواہش و ارادہ کے غلبہ سے وہ خود کو گھلا چکا ہوتا ہے حتیٰ کہ وہ غیر کو بھی بندگی کی طمع سے فنا کر چکا ہوتا ہے یہ قول مبارک دقیق و لطیف ہے اس منزل کو گروہ صوفیاء ”فنائے کل“ سے تعبیر کرتے ہیں، ہم ان کے غلط مقامات کی اس کتاب میں انشاء اللہ نشاندہی کریں گے۔

(۶) حضرت ابن جلالی دمشقی علیہ الرحمۃ فرماتے ہیں کہ ”التَّصَوُّفُ حَقِيقَةٌ لَا رَسْمٌ“ تصوف سراپا حقیقت ہے جس میں رسم و مجاز کا دخل نہیں ہے کیونکہ معاملات و افعال میں رسم و مجاز کا دخل ہے اور اس کی حقیقت حق تعالیٰ کے ساتھ خاص ہے۔ جب کہ تصوف خلق سے کنارہ کشی کا نام ہے تو اس کیلئے رسم و مجاز کا دخل ممکن ہی نہیں۔

(۷) حضرت ابو عمر دمشقی رحمۃ اللہ تعالیٰ علیہ فرماتے ہیں کہ ”التَّصَوُّفُ رُؤْيَةُ الْكُوْنِ بَعَيْنِ النَّقْصِ بَلْ غَضُّ الطَّرْفِ عَنِ الْكُوْنِ“ جہان کو نقص و عیب کی آنکھ سے دیکھنے کا نہیں بلکہ دنیا سے منہ پھیر لینے کا نام تصوف ہے۔ مطلب یہ ہے کہ جہان کو عیب و نقص سے بھرپور دیکھو کیونکہ یہ دلیل بقائے صفت کی ہے بلکہ جہان سے آنکھوں کو بند کر لو کیونکہ یہ دلیل فنائے صفت کی ہے۔ اس لئے کہ جب کائنات پر نظر ہوگئی تو حد نظر کے بعد نظر کی منزل بھی ختم ہو جائے گی اور دنیا سے آنکھیں بند کر لیتے ہیں ربانی بصیرت کی بقا ہے یعنی جو شخص اپنے سے نابینا ہوگا وہ حق کو دیکھ سکے گا، کیونکہ ہستی کا طالب بھی طالب ہی ہوتا ہے اور اس کا کام اس سے اسی کی طرف ہو جاتا ہے۔ حتیٰ کہ اپنی ہستی سے باہر نکلنے کی اسے کوئی راہ نہیں ملتی۔

الغرض! ایک وہ ہوتا ہے جو خود کو تو دیکھتا ہے۔ لیکن اسے ناقص نظر آتا ہے اور دوسرا وہ ہے جو اپنی طرف سے نظر کو بند کر لیتا ہے اسے نہیں دیکھتا تو وہ شخص جو خود کو دیکھ لیتا ہے اگرچہ خود میں اسے نقص و عیب نظر آتے ہیں مگر یہی نظارہ ایک حجاب ہے اور جو دیکھتا ہے وہ نظر میں در پردہ رہتا ہے اور جو اپنی ہستی کو دیکھتا ہی نہیں وہ نابینائی میں مجبور نہیں ہوتا۔ اہل معانی اور عرفا کے نزدیک یہ مفہوم و مراد اصل قوی ہے مگر یہ قیام اس کی شرح کا نہیں ہے۔

(۸) حضرت ابو بکر شبلی علیہ الرحمۃ فرماتے ہیں کہ ”التَّصَوُّفُ شُرُوكٌ لِأَنَّهُ صِيَانَةُ الْقَلْبِ“

عَنْ رُؤْيَةِ الْغَيْرِ وَلَا غَيْرَ“ تصوف میں شرک ہے اس لئے کہ دل کو غیر کی رویت سے بچانا حالانکہ غیر کا وجود ہی نہیں ہے۔ مطلب یہ کہ اثبات توحید میں غیر کی رویت شرک ہے جب دل میں غیر کی کوئی قدر و قیمت نہیں ہے تو دل کو غیر کے ذکر سے بچانا محال ہے۔

(۹) حضرت حصری رحمۃ اللہ تعالیٰ علیہ فرماتے ہیں کہ ”التَّصَوُّفُ صَفَاءُ السِّرِّ مِنْ كُلِّ وَرْدَةٍ الْمُخَالَفَةِ“ دل کو مخالفت کی کدورت سے پاک و صاف رکھنے کا نام تصوف ہے۔ مطلب یہ کہ باطن کو حق تعالیٰ کی مخالفت سے محفوظ رکھو کیونکہ دوستی موافقت کا نام ہے اور موافقت مخالفت کی ضد ہے۔ دوست کو لازم ہے کہ سارے جہان میں دوست کے احکام کی حفاظت کرے اور جب مطلب و مراد ایک ہو تو مخالفت کی گنجائش نہیں ہے۔

## اخلاق

(۱۰) حضرت محمد بن علی بن امام حسین بن علی مرتضیٰ سلام اللہ تعالیٰ علیہم اجمعین فرماتے ہیں کہ ”التَّصَوُّفُ خَلْقٌ فَمَنْ زَادَ عَلَيْكَ فِي الْخَلْقِ زَادَ عَلَيْكَ فِي التَّصَوُّفِ“ پاکیزہ اخلاق کا نام تصوف ہے۔ جس کے جتنے پاکیزہ اخلاق ہوں گے اتنا ہی زیادہ وہ صوفی ہوگا۔

پاکیزہ اخلاق کی دو قسمیں ہیں۔ ایک حق تعالیٰ کے ساتھ دوسرے خلق کے ساتھ حق تعالیٰ کے ساتھ نیک خوئی یہ ہے کہ اس کی قضاء و قدر پر راضی رہے اور خلق کے ساتھ نیک خوئی یہ ہے کہ حق تعالیٰ کی رضا کی خاطر مخلوق کی صحبت کا بار برداشت کرے۔ یہ دونوں قسمیں طالب ہی کی طرف راجع ہوتی ہیں۔ کیونکہ حق کی صفت استغناء یعنی وہ طالب کی ناراضگی و رضا دونوں سے بے نیاز ہے۔ یہ دونوں وصف نظارہ و حید سے وابستہ ہیں۔

(۱۱) حضرت ابو محمد مرتضیٰ رحمۃ اللہ تعالیٰ علیہ فرماتے ہیں کہ ”التَّصَوُّفُ لَا يَسْبِقُ هِمَّةً خَطْوَتَهُ الْبَيْتَةَ“ یعنی صوفی وہ ہے کہ اس کا باطن اس کے قدم کے ساتھ برابر ہو۔ مطلب یہ کہ دل مکمل طور پر حاضر رہے۔

یعنی دل وہاں ہو جہاں قدم ہو اور قدم وہاں جہاں دل ہو۔ ایک قول یہ ہے کہ قدم



وہاں ہو جہاں دل ہو۔ یہ حضوری کی علامت بغیر غیبت کے ہے۔ اس کے برخلاف کچھ لوگ یہ کہتے ہیں کہ خودی سے غائب ہو کر حق کے ساتھ ظاہر ہو۔ حالانکہ یہ کہنا چاہئے تھا کہ حق کے ساتھ ظاہر ہو کر خودی سے حاضر ہو۔ یہ جمع الجمع کے قبیل کی عبارت ہے کیونکہ جس وقت خود بخود رویت ہوگی۔ تو خودی سے غیبت نہ رہے گی۔ جب رویت اٹھ جائے گی تو حضوری بے غیبت کے ہوگی اس معنی کا تعلق حضرت شبلی علیہ الرحمۃ کے اس قول سے ہے کہ

(۱۳) الصُّوفِيُّ لَا يَرَى فِي صُوفِيٍّ وَهُوَ جُودٌ فِي جِهَانٍ مِلَّ بِحُزْنٍ ذَاتِ الدَّارَيْنِ مَعَ اللَّهِ غَيْرَ اللَّهِ

الہی کے کچھ نہ دیکھے۔

## تصوف کی بنیادی خصلتیں

(۱۴) حضرت جنید بغدادی رحمۃ اللہ تعالیٰ علیہ فرماتے ہیں کہ تصوف کی بنیاد آٹھ حصوں پر ہے۔ سخاوت، رضا، صبر، اشارہ، غربت، گدڑی، سیاحت، اور فقر۔ یہ آٹھ خصلتیں آٹھ نبیوں کی اقتداء میں ہیں، سخاوت حضرت خلیل علیہ السلام سے کیونکہ آپ نے اپنے فرزند کو فدا کیا اور رضا حضرت اسمعیل علیہ السلام سے کیونکہ بوقت ذبح اپنی رضادی اور اپنی جان عزیز کو بارگاہ خداوندی میں پیش کر دیا۔ صبر حضرت ایوب علیہ السلام سے کہ آپ نے بے حد و غایت مصائب پر صبر فرمایا اور خدا کی فرستادہ ابتلاء و آزمائش پر ثابت قدم رہے اور اشارہ حضرت زکریا علیہ السلام سے کہ حق تعالیٰ نے فرمایا ”أَنْ لَا تَكَلِّمَ النَّاسَ ثَلَاثَةَ أَيَّامٍ إِلَّا رَمَزًا“ آپ نے تین دن لوگوں سے اشارہ کے سوا کلام نہ فرمایا اور اسی سلسلہ میں ارشاد ہے کہ ”إِذْ نَادَى رَبَّهُ نِدَاءً خَفِيًّا“ انہوں نے اپنے رب کو آہستہ پکارا اور غربت حضرت یحییٰ علیہ السلام سے کہ وہ اپنے وطن میں مسافروں کے مانند رہے اور خاندان میں رہتے ہوئے اپنوں سے بیگانہ رہے اور سیاحت حضرت عیسیٰ علیہ السلام سے کہ آپ نے یکہ و تنہا مجرد زندگی گزاری ہے اور بجز ایک پیالہ و کنگھی کے کچھ پاس نہ رکھا۔ جب انہوں نے دیکھا کہ کسی نے اپنے دونوں ہاتھوں کو ملا کر پانی پیا ہے تو انہوں نے پیالہ بھی توڑ دیا اور جب کسی کو دیکھا کہ انگلیوں سے بالوں کو کنگھی کر رہا ہے تو کنگھی بھی توڑ دی اور گدڑی یعنی صوف کا لباس حضرت موسیٰ علیہ

السلام سے کہ انہوں نے پشمینی کپڑے پہنے اور فقر سید عالم صلی اللہ تعالیٰ علیہ وسلم سے ہے کہ جنہیں روئے زمین کے تمام خزانوں کی کنجیاں عنایت فرمادی گئی تھیں اور ارشاد ہوا کہ آپ خود کو مشقت میں نہ ڈالیں بلکہ آپ ان خزانوں کو استعمال کریں، آرائش اختیار فرمائیں۔ لیکن بارگاہ الہی میں آپ نے عرض کیا۔ اے خدا! مجھے اس کی حاجت نہیں ہے میری خواہش تو یہ ہے کہ ایک روز شکم سیر ہوں تو دو روز فاقہ کروں، تصوف کے یہ آٹھ اصولی خصائل ہیں جو افعال و کردار میں محمود ہیں۔

(۱۴) حضرت حصری علیہ الرحمۃ فرماتے ہیں کہ ”الصُّوْفِيُّ يُؤَيِّدُ بَعْدَ عَدَمٍ وَلَا بَعْدَ بَعْدٍ وَجُودِهِ“ صوفی معدوم ہونے کے بعد ہستی کی تمنا نہیں کرتا اور موجود ہونے کے بعد معدوم ہونے کی خواہش نہیں کرتا۔ مطلب یہ ہے کہ وہ جو کچھ بھی پاتا ہے اسے کسی حال میں گم نہیں کرتا اور جو چیز گم ہو جائے اس کو کسی حال میں بھی حاصل کرنے کی کوشش نہیں کرتا۔ اس کے دوسرے معنی یہ ہیں کہ اس کی یافت کسی طرح نایافت نہ ہوگی اور اس کی نایافت کسی طرح یافت نہ ہوگی۔ تاکہ اثبات بغیر نفی اور نفی بغیر اثبات کے ہو جائے، اس قول کا مقصد یہ ہے کہ صوفی کی بشریت کامل طور پر فنا ہو کر اس کے جسمانی شواہد اس کے حق میں ظاہر نہ ہو۔ یہاں تک کہ یہ فرق اپنے غبن میں جمع ہو کر اپنے آپ قیام پا جائیں یہ صورت حال دونوں میں ظاہر ہوئی ہے۔ ایک حضرت موسیٰ علیہ السلام میں کہ جن کے وجود میں عدم نہیں تھا۔ یہاں تک کہ دعا کی ”رَبِّ اشْرَحْ لِي صَدْرِي وَيَسِّرْ لِي أَمْرِي“ میرے رب مجھے شرح صدر عطا فرما اور میرا معاملہ مجھ پر آسان کر دے اور دوسرے ذات مبارک ہمارے رسول مکرم صلی اللہ تعالیٰ علیہ وسلم کی ہے کہ آپ کے عدم میں وجود نہ تھا جیسا کہ ارشاد ہوا ہے۔

أَلَمْ نَشْرَحْ لَكَ صَدْرَكَ      کیا ہم نے آپ کے لئے شرح صدر نہ فرمایا

ایک نبی نے آرائش وزینت کی درخواست کی اور دوسرے کو حق تعالیٰ نے خود کو

آرائش وزینت سے مزین فرمایا اور انہوں نے اس کی دعا نہیں کی۔

(۱۵) حضرت علی بن پندرہ ریحانی نیشاپوری رحمۃ اللہ تعالیٰ علیہ نے فرمایا: ”الْكُفُّوْفُ

إِسْقَاطُ الرُّؤْيَا وَالْحَقُّ ظَاهِرًا وَبَاطِنًا“ تصوف یہ ہے کہ صوفی اپنے ظاہر و باطن

میں حق کی خاطر خود کو نہ دیکھے چنانچہ جب تم ظاہر پر نظر ڈالو گے تو ظاہر میں توفیق کا نشان پاؤ گے اور جب تم غور کرو گے تو ظاہری معاملات کو توفیق حق کے مقابلہ میں دیکھو گے تو پچھر کے پر کے برابر وزن نہ دو گے اور ظاہری دیکھنا چھوڑ دو گے اور جب باطن پر نظر ڈالو گے تو باطن میں تائید حق کے نشان پاؤ گے پھر جب غور کرو گے تو باطنی معاملات کو تائید حق کے پہلو میں دیکھ کر ذرہ بھر وزن نہ دو گے لہذا باطن کے دیکھنے کو بھی ترک کر کے سراسر حق کا مشاہدہ کرو گے۔ جب حق کا مشاہدہ کرو گے تو خود کو بھی نہ دیکھ سکو گے۔

(۱۶) حضرت محمد عمر بن احمد مقری رحمۃ اللہ تعالیٰ علیہ فرماتے ہیں کہ ”التَّصَوُّفُ اسْتِقَامَةٌ الْاٰخْوَالِ مَعَ الْحَقِّ“ حق کے ساتھ احوال کی استقامت کا نام تصوف ہے مطلب یہ کہ صوفی کے احوال کسی اور حال سے نہ بدلیں گے اور وہ کسی کجروی میں مبتلا نہ ہوگا۔ اس لئے کہ جس کا دل گردش احوال سے محفوظ ہے وہ درجہ استقامت سے نہیں گرتا اور نہ وہ حق تعالیٰ سے دور رہتا ہے۔

### صوفیاء کے معاملات

(۱) حضرت ابو حفص حداد نیشاپوری رحمۃ اللہ تعالیٰ علیہ صوفیاء کرام کے معاملہ کے سلسلہ میں فرماتے ہیں کہ۔

”تصوف سراسر ادب ہے ہر وقت ہر مقام اور ہر حال کے لئے متعین آداب و احکام ہیں جس نے ان آداب کی پابندی کو ان کے اوقات میں لازم رکھا وہ مردان خدا کے درجہ پر فائز ہو گئے اور جس نے ان آداب کی پابندی کو ملحوظ خاطر نہ رکھا اور اسے رائیگاں کر دیا وہ قرب حق کے خیال اور قبول حق کے گمان سے محروم رہ کر مردود بن گیا“

اسی معنی میں۔

(۲) حضرت ابوالحسن رحمۃ اللہ تعالیٰ علیہ کا ارشاد ہے کہ ”لَيْسَ التَّصَوُّفُ رَسُوْمًا وَلَا عُلُوْمًا وَلٰكِنَّهُ اَخْلَاقٌ“ رسم و علم کا نام تصوف نہیں ہے بلکہ وصف و اخلاق کا نام ہے مطلب یہ ہے کہ اگر رسم کا نام تصوف ہوتا تو ریاضت و مجاہدے سے حاصل ہو جاتا۔

اور اگر علم کا نام تصوف ہوتا تو تعلیم سے تکمیل کی جا سکتی مگر یہ تو سراپا اخلاق ہے۔ حتیٰ کہ اگر اس کے حکم اپنی ہستی میں جاری نہ کرو اور اس کے معاملات کو اپنے وجود میں نافذ نہ کرو اور اس کے انصاف کو اپنے اوپر نہ استعمال کرو تو ہرگز تصوف حاصل نہ ہوگا۔

### رسم و اخلاق کا فرق

رسوم و اخلاق کے درمیان فرق یہ ہے کہ رسم ایسا فعل ہے جو تکلیف و محنت اور اسباب ذرائع سے حاصل ہو جاتا ہے۔ مثلاً ایسا عمل جو باطن کے برخلاف ظاہری طور پر کیا جائے اور وہ فعل و عمل باطنی معنی سے خالی ہو۔ اور اخلاق ایسا فعل محمود ہے جو بے تکلیف و محنت اور بغیر اسباب و ذرائع کے باطن کے موافق ظاہر میں کیا جائے اور وہ دعوے سے خالی ہو۔

### نیک خصائل

(۳) حضرت مرقدش رحمۃ اللہ تعالیٰ علیہ فرماتے ہیں کہ ”التصوف حسن الخلق“ نیک خصائل کا نام تصوف ہے اس کی تین قسمیں ہیں۔

- (۱) یہ کہ حق تعالیٰ کے اوامر و نواہی کو بغیر سمع و ریا کے ادا کیا جائے۔
- (۲) یہ کہ بڑوں کی عزت و تعظیم اور چھوٹوں پر شفقت و مہربانی اور برابر والوں سے حق انصاف پر قائم رہتے ہوئے کسی سے بدلے کا طالب نہ ہو۔
- (۳) یہ تیسری قسم اپنی ذات سے متعلق ہے وہ یہ کہ وہ نفس و شیطان کی متابعت نہ کرے۔ جس نے اپنی ذات کو ان تینوں خصلتوں سے مزین کر لیا وہ تمام نیک خصلتوں کا خوگر بن گیا۔ یہ خصائل اس حدیث سے ماخوذ ہیں جو حضرت عائشہ صدیقہ رضی اللہ تعالیٰ عنہا سے مروی ہے ان سے کسی نے عرض کیا کہ ہمیں رسول اللہ صلی اللہ تعالیٰ علیہ وسلم کے اخلاق شریفہ کی تعلیم فرمائیے۔ آپ نے فرمایا قرآن کریم پڑھو۔ اللہ تعالیٰ نے اس میں آپ کے اخلاق حمیدہ بیان فرمائے ہیں۔ یہ دلیل پہلی قسم کی ہے لیکن دوسری اور تیسری قسم کی دلیل یہ ہے کہ اللہ تعالیٰ نے فرمایا ”خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ“ درگزر کو اختیار کرو اور نیکی کا حکم دو اور جاہلوں سے دور رہو۔

حضرت مرقدش فرماتے ہیں کہ ”هَذَا مَذْهَبُ كُلِّهِ جَدًّا فَلَا تُسْعَلِطُوهُ بِشَيْءٍ مِّنْ

الہزَل “یہ نکھری ہوئی تصوف کی راہ ہے اس میں بالکل آمیزش نہ کرو اور نقلی صوفیوں کے معاملات کو نہ ملاؤ اور رسوم کے پابند لوگوں سے اجتناب کرو۔

جب زمانہ کے دنیا دار لوگوں نے دیکھا کہ نقلی صوفی پاؤں پر تھرکتے، گانا سنتے اور بادشاہوں کے دربار میں جا کر ان سے مال و منال کے حصول میں حرص و لالچ کا مظاہرہ کرتے ہیں۔ درباری دیکھتے ہیں تو وہ ان سے نفرت کرتے اور تمام صوفیوں کو ایسا ہی سمجھ کر سب کو برا کہنے لگتے ہیں کہ ان کے یہی طور و طریق ہوتے ہیں اور پچھلے صوفیاء کا حال بھی ایسا ہی تھا، حالانکہ وہ حضرات ایسی لغویات سے پاک و صاف تھے وہ اس پر غور و تفحص نہیں کرتے، یہ زمانہ دین میں سستی و غفلت کا ہے۔

بلاشک و شبہ جب بادشاہ و حکام پر حرص کا غلبہ ہوتا ہے تو وہ اسے ظلم و ستم پر آمادہ کر دیتا ہے اور اہل زمانہ طمع و نافرمانی اور زنا و فسق میں مبتلا ہو جاتے ہیں ریا کاری زاہد کو نفاق میں جھونک دیتی ہے اور ہوائے نفسانی صوفی کو پاؤں پر گرا دیتی ہے۔ اور گانا سننے پر ابھارتی ہے۔ خبردار! ہوشیار! طریقت کے جھوٹے مدعی ہی تباہ ہوتے ہیں، نہ کہ اصل طریقت خوب یاد رکھو کہ اگر مسخروں کی جماعت اپنی مسخرگی کو بزرگوں کی ریاضت و مجاہدے کے اندر ہزار بار پوشیدہ رکھے تو بزرگوں کی ریاضت و مجاہدہ مسخرگی نہیں بن سکتی۔

(۴) حضرت ابوعلی قزینی رحمۃ اللہ تعالیٰ علیہ فرماتے ہیں کہ ”التَّصَوُّفُ هُوَ الْاِخْلَاقُ الرَّضِيَّةُ“ پسندیدہ اور محمود افعال و اخلاق کا نام تصوف ہے یعنی بندہ ہر حال میں اللہ تعالیٰ سے راضی و خوش رہے رضیہ اور رضی کے معنی راضی و خوش ہونے کے ہیں۔

(۵) حضرت ابوالحسن نوری رحمۃ اللہ تعالیٰ علیہ فرماتے ہیں کہ ”التَّصَوُّفُ هُوَ حُرِيَّتٌ وَالْفَتْوَةُ وَتَرْكُ التَّكْلِيفِ وَالسَّخَا وَبَدْلُ الدُّنْيَا“ یعنی نفس اور حرص و ہوا کی غلامی سے آزادی پانے، باطل کے مقابلہ میں جرات و مردانگی دکھانے، دنیاوی تکلفات کو ترک کر دینے اپنے مال کو دوسروں پر صرف کر دینے اور دنیا کو دوسروں کے لئے چھوڑ دینے کا نام تصوف ہے۔

فتوت یہ ہے کہ اپنی جو انمردی و مردانگی کے دیکھنے سے آزاد ہو۔ ترک تکلف یہ ہے کہ متعلقین کے ساتھ حسن سلوک کرے اور تقدیر سے راضی رہے۔ اور سخاوت یہ ہے کہ دنیا کو

دنیا داروں کے لئے چھوڑ دے۔

(۶) حضرت ابوالحسن قوشنجہ علیہ الرحمۃ فرماتے ہیں کہ ”التَّصَوُّفُ الْيَوْمَ اسْمٌ وَلَا حَقِيقَةٌ وَقَدْ كَانَ حَقِيقَةً“ آج بے حقیقت چیز کا نام تصوف سمجھ لیا گیا ہے ورنہ اس سے قبل بغیر نام ایک حقیقت تھی۔ مطلب یہ ہے کہ صحابہ کرام اور سلف صالحین کے زمانہ میں یہ نام تو نہ تھا مگر اس کے معنی موجود تھے۔ اب نام تو ہے مگر معنی کا وجود نہیں، یعنی معاملات و کردار تو معروف تھے لیکن دعویٰ مجہول تھا اب دعویٰ معروف ہے لیکن معاملات مجہول ہیں۔

تصوف کے معاملات، معانی و حقائق کے اظہار و بیان میں مشائخ و طریقت کے مذکورہ ارشادات طالب حق کی رہنمائی کے لئے کافی ہیں۔ لیکن جو تصوف کے منکر ہیں ان سے دریافت کیا جائے کہ تصوف کے انکار سے تمہاری کیا مراد ہے اور اگر محض اس کے نام سے انکار ہے تو کچھ مضائقہ نہیں ہے۔ لیکن اس طرح اس کے معانی و حقائق سے انکار لازم نہیں آتا۔ پھر بھی اگر اس کے معانی و حقائق سے انکار ہے تو یہ انکار کل شریعت اسلامیہ کا انکار بن جائے گا۔ یہی نہیں بلکہ یہ حضور اکرم صلی اللہ تعالیٰ علیہ وسلم کے اخلاق حمیدہ اور خصائل جمیلہ اور اسوۂ حسنہ کا انکار بھی کہلائے گا۔ اور اس انکار کے بعد پورا دین ریا کاری بن جاتا ہے میں دعا کرتا ہوں کہ اللہ تعالیٰ تمہیں ایسا فرمانبردار اور سعید بنائے جس طرح اپنے دوستوں کو بنایا ہے اور میں وضیت کرتا ہوں کہ خدا کے ان دوستوں و لیوں اور حق نبیوں صوفیوں کے ساتھ حق و انصاف کو ہمیشہ ملحوظ رکھنا دعویٰ کم کرنا اور اہل اللہ سے حسن اعتقاد رکھنا۔ وباللہ التوفیق۔

## صوفیائے کرام کا لباس یعنی گدڑی

پشم اور اون و صوف کا مخصوص وضع قطع کا لباس جسے گدڑی کہتے ہیں صوفیاء کرام کا شعار ہے۔ اور یہ لباس سنت کے موافق ہے کیونکہ رسول اللہ صلی اللہ تعالیٰ علیہ وسلم کا ارشاد ہے کہ ”عَلَيْكُمْ بِبَلْبَسِ الصُّوفِ تَجِدُونَ حَلَاوَةَ الْإِيمَانِ فِي قُلُوبِكُمْ“ (پشمینی لباس اختیار کرو کیونکہ اس سے اپنے دلوں میں ایمان کی شیرینی پاؤ گے۔)

رسول اللہ صلی اللہ تعالیٰ علیہ وسلم کے ایک صحابی کا ارشاد ہے کہ آپ صوف (پشمین) کا لباس زیب تن فرماتے اور دراز گوش (گدھے) پر سواری فرمایا کرتے تھے نیز رسول اللہ

صلی اللہ تعالیٰ علیہ وسلم نے حضرت عائشہ رضی اللہ تعالیٰ عنہا سے فرمایا ”لَا تُضِيعِي الثَّوْبَ حَتَّى تَرَقِّعِيهِ“ کپڑے کو ضائع نہ کرو جب تک پیوند لگنے کی گنجائش ہو۔ سیدنا فاروق اعظم عمر بن الخطاب رضی اللہ تعالیٰ عنہ کے بارے میں مروی ہے کہ آپ کے پاس ایک گدڑی ایسی تھی کہ جس میں تیس پیوند لگے تھے۔ نیز منقول ہے کہ سب سے بہتر لباس وہ ہے جس میں آسانی سے محنت کی جاسکے۔

سیدنا امیر المومنین علی مرتضیٰ کرم اللہ تعالیٰ وجہہ کے پاس ایک پیرہن ایسا تھا جس کی آستینیں انگلیوں تک آتی تھیں، اگر کسی پیرہن کی آستینیں انگلیوں سے بڑھ جاتی تھیں تو زائد حصے کو ترشوا دیا کرتے تھے کیونکہ اللہ تعالیٰ نے اپنے حبیب صلی اللہ تعالیٰ علیہ وسلم کو حکم دیا ”وَيَابِكَ فَطَهِّرْ أَيْ فَقَصِّرْ“ آپ اپنے لباس کو ترشوا کر موزوں زیب تن فرمائیں۔

حضرت حسن بصری رحمۃ اللہ تعالیٰ علیہ فرماتے ہیں کہ میں نے سات بدری صحابیوں کو دیکھا پشمینہ کا لباس پہنتے تھے۔ سیدنا صدیق اکبر رضی اللہ تعالیٰ عنہ خلوت میں صوف کا لباس زیب تن فرماتے تھے۔ حضرت حسن بصری رحمۃ اللہ تعالیٰ علیہ فرماتے ہیں کہ میں نے حضرت سلمان رضی اللہ تعالیٰ عنہ کو ایک گدڑی پیوند لگی پہنے دیکھا ہے، سیدنا امیر المومنین عمر بن الخطاب سیدنا امیر المومنین علی مرتضیٰ اور ہرم بن حیان رضی اللہ تعالیٰ عنہم بیان فرماتے ہیں کہ ہم نے حضرت اویس قرنی رحمۃ اللہ تعالیٰ علیہ کو پشمینہ کا لباس پہنے دیکھا جس میں پیوند لگے ہوئے تھے۔

حضرت حسن بصری مالک بن دینار اور حضرت سفیان ثوری رحمہم اللہ تعالیٰ یہ سب گدڑی زیب تن کیا کرتے تھے۔ امام عالم سیدنا امام ابو حنیفہ کوفی رحمۃ اللہ تعالیٰ علیہ کے بارے میں محمد بن علی حکیم ترمذی اپنی کتاب تاریخ مشائخ میں نقل فرماتے ہیں کہ حضرت امام اعظم نے ابتدا میں گدڑی پہن کر خلوت نشینی کا ارادہ فرمایا اس وقت آپ کو رسول اللہ صلی اللہ تعالیٰ علیہ وسلم کا خواب میں دیدار ہوا حضور نے ارشاد فرمایا:

تمہیں لوگوں کے درمیان ہونا چاہیے یعنی خلوت نشینی کے ارادے کو چھوڑ کر خلق اللہ کے سامنے آ جاؤ، کیونکہ تمہارے ذریعہ سے میری سنتیں زندہ ہوں گی۔ چنانچہ آپ نے خلوت کا ارادہ ترک فرما دیا اور قیمتی لباس کبھی نہ پہنا۔

حضرت داؤد طائی رحمۃ اللہ تعالیٰ علیہ جو محققین صوفیاء میں سے ہیں ہمیشہ گدڑی پہنا کرتے تھے۔ ایک مرتبہ حضرت ابراہیم ادہم گدڑی پہنے حضرت امام اعظم رحمہ اللہ تعالیٰ کی مجلس میں آئے تو لوگوں نے ان کو بہ نظر حقارت دیکھا امام اعظم نے فرمایا: یہ ابراہیم ادہم ہمارے سردار ہیں جو تشریف لائے ہیں۔ لوگوں نے عرض کیا اے امام عالی مرتبت! آپ کی زبان کبھی لغویات سے آلودہ نہیں ہوئی یہ سیادت و سرداری کے کیسے مستحق بن گئے؟ امام صاحب نے فرمایا: انہوں نے خدمت کر کے سیادت پائی ہے۔ یہ ہمہ وقت اللہ تعالیٰ کی خدمت و عبادت میں مشغول رہتے ہیں۔ اور ہم اپنی نفس پروری میں مصروف رہتے ہیں اس لئے یہ ہمارے سردار ہیں۔ آج کچھ لوگ گدڑی پہن کر جاہ و عزت حاصل کر لیتے ہیں مگر ان کے دل ظاہر کے مطابق نہیں ہیں تو کیا مضائقہ ہر لشکر میں بہادر و شجاع چند ہی ہوتے ہیں اژدحام میں محقق کم ہوتے ہیں لیکن سب کی نسبت ان کی طرف کردی جاتی ہے۔ کیونکہ صوفیاء کا یہ مسلک مذکورہ عملی مثالوں اور نبی کریم صلی اللہ تعالیٰ علیہ وسلم کے مذکورہ ارشادات کے علاوہ آپ کے اس ارشاد پر بھی مبنی ہے کہ ”مَنْ تَشَبَهَ بِقَوْمٍ فَهُوَ مِنْهُمْ“ جس کی مشابہت جو اختیار کرے خواہ وہ مشابہت قول و فعل میں ہو یا اعتقاد میں وہ اسی قوم کا فرد شمار کیا جاتا ہے۔

صوفیاء کرام کے دیکھنے والوں کے طبقات مختلف ہیں:

- (۱) کوئی تو ان کے ظاہری معاملات اور ان کی خصلتوں پر نظر ڈالتا ہے۔
- (۲) اور کوئی ان کی باطنی صفائی دل کی جلاء خفیہ اسرار طبعی لطافت اعتدال مزاج اور دیدار ربانی کے اسرار میں صحت مشاہدہ کو دیکھتا ہے تاکہ محققین کا قرب اور ان کی رفعت کبریٰ کو دیکھے اور ان سے شرف نیاز مندی بجالا کر ان کے مقام سے وابستہ ہو جائے۔ اور تعلق خاطر پیدا کر کے بصیرت حاصل کرے۔ کیونکہ ان کے حال کی ابتداء کشف احوال اور خواہشات نفسانی اور اس کی لذتوں سے اعراض و کنارہ کشی پر مبنی ہوتی ہے۔
- (۳) ایک طبقہ ایسا ہے جو جسم کی درنگی دل کی پاکیزگی اور قلب کی سکون و سلامتی کو ان کے ظاہر حال میں دیکھنا چاہتا ہے تاکہ وہ شریعت پر عمل کرنے اور اس کے مستحبات و آداب کی حفاظت اور باہم معاملات میں حسن عمل کو دیکھ سکے اور ان کی صحبت اختیار



کر کے اصلاح حال کر سکے۔ اس طبقہ کے حال کی ابتداء ریاضت و مجاہدہ اور حسن معاملہ پر مبنی ہے۔

(۴) ایک طبقہ ایسا ہے جو انسانی اخلاق و مروت پر برتاؤ طریق صحبت و مجالست اور ان کے افعال میں حسن سیرت کی جستجو کرتا ہے تاکہ ان کی ظاہری زندگانی میں مروت برتاؤ کی خوبی بڑوں کی تعظیم، چھوٹوں پر شفقت و مہربانی اور عزیزوں اور ہمسروں کے ساتھ حسن سلوک رواداری کو دیکھ کر ان کی قناعت کا اندازہ لگائے اور ان کی طلب و بے نیازی سے قربت حاصل کر کے ان کی صحبت اختیار کرے اور آسان زندگی بسر کرے اور خود کو بندگان صالحین کی خدمت کے لئے وقف کر دے۔

(۵) ایک طبقہ ایسا ہے جسے طبیعت کی کاہلی، نفس کی بڑائی، جاہ طلبی اور بغیر فضیلت کے علو مقام کی خواہش اور بے علم ہونے کے باوجود اہل علم کے خصائص کی جستجو نے سرگرداں کر رکھا ہے۔ وہ خوب جانتے ہیں کہ ان میں اس ظاہری دکھاوے کے سوا کچھ بھی نہیں ہے۔ وہ محض ظاہری طمع میں ان کی صحبت اختیار کرتے ہیں اور مدہمت کے طریقہ پر ان کے ساتھ اخلاق و کرم کا مظاہرہ کرتے ہیں اور ”صلح کلی“ بن کر ان کے ساتھ زندگانی بسر کرتے ہیں اسی بناء پر ان کے دلوں پر حقانی باتوں کا کچھ اثر نہیں ہوتا اور ان کے جسموں پر حصول طریقت کے مجاہدوں کی کوئی علامت پیدا نہیں ہوتی۔ باوجودیکہ وہ خواہشمند ہوتے ہیں کہ محققوں کی مانند لوگ ان کی تعظیم و تکریم کریں۔ اور ان سے ویسے ہی خوف کھائیں جیسے اللہ تعالیٰ کے مخصوص اولیاء کرام سے عوام خائف رہتے ہیں وہ چاہتے ہیں کہ ان کی اپنی آفتیں ان کی صلاح میں پوشیدہ رہیں ایسے لوگ ان صوفیائے کرام جیسی وضع قطع اختیار کرتے ہیں حالانکہ ان کا لباس ان کے معاملہ کی درستگی کے بغیر ان کے مکرو فریب کا پردہ چاک کرتا ہے ایسے مکرو فریب کا لباس روز قیامت حسرت و ندامت کا موجب ہوگا۔ ایسے ہی لوگوں کے بارے میں حق تعالیٰ کا ارشاد ہے ”مَثَلُ الَّذِينَ حُمِلُوا التَّوْرَةَ“ ان لوگوں کی مثال جنہوں نے تورات پر عمل نہیں کیا اس گدھے کی مانند ہیں جو کتابوں کا بوجھ اٹھائے ہوئے ہو۔ کتنی بری مثال ہے اس قوم کی جس نے اللہ کی آیتوں کو جھٹلایا۔ اللہ تعالیٰ ظالم قوموں پر ہدایت

کے دروازے بند کر دیتا ہے۔

موجودہ زمانہ میں اس قسم کے لوگ بکثرت ہیں لہذا جہاں تک ہو سکے ایسوں سے بچنے کی کوشش کرو اور ان کی طرف قطعاً توجہ نہ دو اس لئے کہ ایسے نقلی صوفیوں سے اگر تم نے ہزار بار سلوک و طریقت حاصل کرنے کی کوشش کی تو ایک لمحہ کے لئے بھی طریقت کا دامن تمہارے ہاتھ نہ آئے گا۔ یہ راہ محض گدڑی پہننے سے طے نہیں ہوتی۔ بلکہ یہ منزل ریاضت و محنت سے ملتی ہے جو شخص طریقت سے آشنا اور سلوک سے واقف ہو گیا اس کے لئے تو نگرہی والا لباس بھی فقیرانہ عبا ہے اور جو اس سے بیگانہ و نا آشنا ہے اس کے لئے فقیرانہ گدڑی نحوست و ادبار کی نشانی ہے اور آخرت میں باعث بد بختی و شقاوت ہے۔ ایک بزرگ کا واقعہ ہے کہ انہوں نے کسی سے دریافت کیا کہ۔

”لَمْ لَا قَلْبِسِ الْمُرْقَعَةُ قَالَ مِنَ النِّفَاقِ اَنْ تَلْبَسَ لِبَاسُ الْفِتْيَانِ  
وَلَا تَدْخُلُ فِي حَمْلِ اَثْقَالِ الْفِتْوَةِ“

آپ گدڑی کیوں نہیں پہنتے؟ انہوں نے فرمایا: نفاق کے ڈر سے اس لئے کہ مردان خدا کا لباس پہننے سے ان کے معاملات کا بوجھ اٹھانے کی طاقت نہیں آ جاتی۔ مردان خدا کا لباس پہننا اور ان کا بوجھ نہ اٹھانا کذب و نفاق ہے۔

اور اگر یہ لباس فقراء تم اس لئے پہنتے ہو کہ اللہ تعالیٰ تمہیں پہچانے کہ تم اس کے خاص بندے ہو تو وہ بغیر لباس کے بھی جانتا ہے اور اگر اس لئے پہنتے ہو کہ لوگ تمہیں پہچانیں کہ تم خدا کے خاص بندے ہو اگر واقعی تم ایسے ہو تب بھی یہ ریا کاری ہوگی حقیقت یہ ہے کہ یہ راہ بہت دشوار اور پر خطر ہے اور اہل حق اس سے برتر ہیں کہ وہ کوئی خاص لباس اختیار کریں۔

”الصُّفَا مِنْ اللّٰهِ تَعَالٰی اِنْعَامٌ وَاِكْرَامٌ وَالصُّوْفُ لِبَاسُ الْاِنْعَامِ“  
ترکیہ نفس اور باطنی صفائی اللہ تعالیٰ کی جانب سے بندے پر فضل و کرم ہے  
ورنہ صوف یعنی اون تو چو پاؤں کا لباس ہے۔

لباس تو ایک حیلہ و بہانہ ہے ایک طبقہ نے تو لباس ہی کو قرب اختصاص کا ذریعہ جان رکھا ہے اور وہ اس کو بہن کر اپنے ظاہر کو آراستہ کرتے ہیں اور توقع رکھتے ہیں کہ وہ انہی میں سے ہو جائیں گے اس طبقہ کے صوفیاء اپنے مریدوں کو ایسا لباس پہننے اور گدڑی کے استعمال

کی تاکید کرتے ہیں اور خود بھی سیر و سیاحت کرتے رہتے ہیں تاکہ وہ مشہور و معروف ہو جائیں۔ اس طرح مخلوق خدا (ان کے فریب میں آ کر) ان کی نگہبان اور محافظ بن جاتی ہے۔ جب بھی ان سے کوئی ایسی حرکت سرزد ہوتی ہے جو شریعت و طریقت کے خلاف ہے تو لوگ ان پر طعن و تشنیع شروع کر دیتے ہیں اگر وہ چاہیں کہ یہ لباس پہن کر مرتکب گناہ ہوں تو خلق سے شرم محسوس کرتے ہیں۔

بہر حال! گدڑی اولیاء اللہ کی زینت ہے عوام اس سے عزت حاصل کرتے اور خواص اس سے کمتری کا احساس دلاتے ہیں عوام تو یوں عزت حاصل کرتے ہیں کہ جب وہ اس لباس کو پہنتے ہیں تو مخلوق خدا ان کی عزت کرتی ہے اور خواص اس طرح کمتری کا احساس دلاتے ہیں کہ جب وہ گدڑی پہنتے ہیں تو لوگ انہیں عوام الناس میں سے جان کر انہیں ملامت کرتے ہیں لہذا یہ لباس النعم للعوام و جوشن البلاء للخواص عوام کے لئے نعمت ہے اور خواص کے لئے پیرہن ابتلاء کیونکہ اکثر عوام حقیقت کی پہچان میں سرگرداں رہتے ہیں چونکہ یہ مقام و درجہ ان کی دسترس اور ان کے فہم سے بالاتر ہے اور وہ اس کے حصول کا سامان بھی نہیں رکھتے جس سے وہ رئیس بن جائیں محض اسی سبب کو جمع نعمت کا ذریعہ خیال کرتے ہیں لیکن خواص ریا و نمود اور ریاست کو چھوڑ کر عزت پر ذلت کو نعمت پر ابتلا کو اس لئے ترجیح دیتے ہیں کہ ظاہری نعمتیں عوام کے لئے ہی موجب عزت ہیں مگر وہ اپنے لئے بلا و مصیبت کو باعث افتخار جانتے ہیں۔

حقیقت یہ ہے کہ صوفیاء کے لئے گدڑی وفا کا لباس ہے اور مغروروں کے لئے خوشی کی پوشاک اس لئے کہ صوفیا سے پہن کر دونوں جہان سے کنارہ کش ہو جاتے ہیں۔ اور طبعی مرغوبات کو چھوڑ کر ان سے ترک تعلق اختیار کر لیتے ہیں۔ لیکن مغرور لوگ اس لباس کے لئے سبب حق سے محجوب ہو کر احوال کی درنگی سے محروم رہتے ہیں فلاح کا موجب ہے اور ہر ایک کو اس سے اپنی مراد حاصل ہو جاتی ہے کسی کو مرتبہ صفا ملتا ہے تو کسی کو بخشش و عطاء کسی کے لئے حجاب و پردہ ہے تو کسی کے لئے پائمالی اور پسائی کسی کے لئے رضا ہے تو کسی کے لئے رنج و تعب۔ میں امید رکھتا ہوں کہ باہمی محبت اور حسن صحبت سے سب کے سب نجات پا جائیں گے کیونکہ رسول اللہ صلی اللہ تعالیٰ علیہ وسلم کا ارشاد ہے "مَنْ أَحَبَّ قَوْمًا

فَهُوَ مِنْهُمْ“ جو جس گروہ سے محبت رکھے گا وہ انہیں میں سے ہوگا قیامت کے دن ہر گروہ کے دوستوں کو انہیں کے ساتھ اٹھایا جائے گا اور وہ انہیں کے زمرے میں شامل ہوں گے لیکن یہ لازمی ہے کہ اپنے باطن کو حقیقت کی طلب میں سرگرم رکھے اور دکھاوے کی رسوم سے اجتناب کرے اس لئے کہ جو شخص ظاہری چیزوں کو پسند کرتا ہے۔ وہ حقیقت تک کبھی نہیں پہنچ سکتا اور یہ بھی واضح ہے کہ وجود آدمیت قرب ربوبیت کے لئے حجاب ہے۔ اور اس حجاب کو احوال کی گردش اور مقامات کی ریاضت و مجاہدہ ہی فنا و معدوم کرتے ہیں وجود آدمیت کی صفائی اور حجابات بشری کو دور کرنے کا نام فنا ہے۔ اور جو فانی صفات ہو جائے وہ لباس اختیار نہیں کرتا اور زیب و زینت میں الجھ کر قرب حق اور فناء بشریت کا حصول ناممکن ہے جو آدمی فانی صفت ہو گیا اور اس سے فناء بشریت کی آفتیں دور ہو گئیں آپ اسے خواہ صوفی کہہ کر پکاریں یا کسی اور نام سے یاد کریں اس کے نزدیک سب یکساں ہے۔

### گدڑی پہننے کے شرائط

درویش کے لئے گدڑی پہننے کے کچھ شرائط ہیں جو یہ ہیں کہ وہ اسے آسانی و فراغت کے خیال سے تیار کرے اور جب تک اصل کپڑا سالم رہے اس میں پیوند نہ لگائے اور جب کہیں سے پھٹ جائے تو اس پر پیوند لگاتا جائے۔ پیوند لگانے کے سلسلہ میں مشائخ طریقت کے دو قول ہیں۔

ایک یہ کہ پیوند لگانے میں ترتیب اور آرائش کا خیال نہ رکھنا چاہیے بلکہ جہاں سے بھی سوئی نکلے سیتا چلا جائے اس میں تکلف نہ کرے۔ اور دوسرا قول یہ ہے کہ پیوند لگانے میں ترتیب اور درستی کا خیال رکھنا شرط ہے تا کہ مناسبت برقرار رہے اور اسے بتکلف درست کرنا بھی فقر کے معاملات سے تعلق رکھتا ہے اور معاملات کا صحیح رکھنا اصل کی دلیل ہے۔

سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے حضرت شیخ المشائخ ابو القاسم گرگانی رحمۃ اللہ تعالیٰ علیہ سے مقام طوس میں دریافت کیا کہ درویش کے لئے کم سے کم کونسی چیز درکار ہے۔ جو فقر کے لائق و مناسب ہو انہوں نے فرمایا: تین چیزیں درویشی کے لئے ضروری ہیں ان سے کم پر نام فقر زیا نہیں۔ ایک یہ کہ گدڑی میں پیوند کی درست سلائی کرے دوسری یہ کہ سچی بات سننا پسند کرے اور تیسری یہ کہ زمین پر پاؤں ٹھیک رکھے (یعنی

تفاخر و تکبر اور اترانے کی چال نہ چلے) جس وقت ان سے یہ باتیں معلوم ہوئیں تو صوفیاء کی ایک جماعت ان کے پاس بیٹھی تھی ان سب کی موجودگی میں انہوں نے یہ باتیں بیان فرمائیں۔ جب ہم ان کی محفل مبارک سے باہر نکلے تو ہر ایک نے بحث و مباحثہ شروع کر دیا اور جاہلوں کے ایک طبقہ کو ان باتوں میں لذت و شیرینی محسوس ہونے لگی وہ کہنے لگے کہ بس انہیں تین باتوں کا نام فقر ہے۔ چنانچہ بہتوں نے بہت سے پیوند لگائے اور زمین پر داہنا پاؤں مارنے کو مشغلہ بنا لیا ہر ایک یہ خیال کرنے لگا کہ ہم طریقت کی باتیں اچھی طرح سمجھتے ہیں چونکہ مجھے حضرت شیخ کی باتوں سے لگاؤ تھا مجھے ان کی باتوں کا اس طرح ضائع و برباد ہونا گوارا نہ ہوا میں نے ان سے کہا آؤ اور ہم سب مل کر ان باتوں پر تبادلہ خیالات کریں اور ہر ایک اپنی اپنی فہم و عقل کے مطابق ان کی تشریح و وضاحت کرے۔ چنانچہ جب میری باری آئی تو میں نے کہا کہ گدڑی میں درست پیوند لگانے کا مطلب یہ ہے کہ فقر کے لئے پیوند لگایا جائے نہ کہ زیب و زینت کی خاطر جب فقر کے لئے پیوند لگا ہوگا تو وہ پیوند اگرچہ بظاہر درست نہ ہو تب بھی فقر میں درست ہوگا اور سچی بات سننے کا خوگر ہونے کا مطلب یہ ہے کہ وہ حال کے لئے ہوں نہ کہ اپنے وجود و مرتبہ کے لئے اور وجد کی خاطر اس میں تصرف کرنے نہ کہ کھیل کود اور عیش پسندی کے لئے اور زمین پر ٹھیک پاؤں رکھنے کا مطلب یہ ہے کہ وجد کی خاطر زمین پر پاؤں رکھے نہ کہ کھیل کود ہو ولعب کے لئے۔

کچھ لوگوں نے میری یہ تشریح و توضیح حضرت شیخ ابوالقاسم رحمہ اللہ تعالیٰ سے نقل کر دی اس پر آپ نے فرمایا: "أَصَابَ عَلِيٌّ، خَيْرُهُ اللَّهُ، عَلِيٌّ يَعْنِي دَا تَا جَنْجِ بَخْشِ نِي صَحِيحٌ وَدَرَسْتُ بَاتِ كَيْبِ اللَّهِ تَعَالَى اسے پسند فرمائے۔"

در اصل صوفیاء کرام کا گدڑی پہننے سے مقصد یہ ہے کہ دنیاوی محنت و مشقت میں کمی ہو اور اللہ تعالیٰ سے فقر و احتیاج میں صدق و اخلاق پیدا ہو احادیث صحیحہ میں منقول ہے کہ حضرت عیسیٰ علیہ السلام کے پاس ایک گدڑی تھی جسے وہ اپنے ساتھ آسمان پر لے گئے ایک بزرگ فرماتے ہیں کہ میں نے انہیں خواب میں دیکھا ہے کہ ان کی گدڑی کے ہر پیوند سے نور درخشاں تھا۔ میں نے عرض کیا اے حضرت سبحان! آپ کی گدڑی سے یہ انوار کیسے درخشاں ہیں فرمایا: یہ میرے اضطراب و پریشانی کے انوار ہیں کیونکہ میں نے ہر پیوند کو انتہائی ضرورت

و احتیاج کے وقت سیاتھا۔ اللہ تعالیٰ نے میرے ہر رنج و کلفت کے بدلے مجھے ایک نور عطا فرمایا۔

نیز میں نے ماوراء النہر میں ملامتی گروہ کے ایک آدمی کو دیکھا کہ انسان جو چیز کھاتا اور پہنتا ہے وہ آدمی ان میں سے کچھ نہیں کھاتا اور نہ پہنتا تھا وہ صرف وہی چیزیں کھاتا تھا جسے لوگ پھینک دیتے تھے مثلاً خراب ککڑی، کڑوا کدو بیکار گاجر وغیرہ اور وہ ایسی گدڑی پہنتا تھا جس کے چیتھڑے راستہ میں اکٹھا کر کے پاک کئے جاتے تھے اور پھر ان سے وہ گدڑی بنائی جاتی تھی۔

میں نے سنا ہے کہ شہر مرادالردو میں ایک بزرگ ایسے تھے جن کا شمار متاخرین اور ارباب معانی میں تھا، جس کا حال عمدہ اور خصلت نیک تھی ان کی گدڑی اور جائے نماز میں بے ترتیب پیوند لگے ہوئے تھے اور بچھوؤں نے اس میں بچے دے رکھے تھے۔

میرے پیرومرشد رضی اللہ تعالیٰ عنہ نے اکیاون سال تک ایک ہی گدڑی زیب تن رکھی وہ اس میں بے ترتیب پیوند لگاتے رہتے تھے۔

اہل عراق کی ایک حکایت میں پڑھا ہے کہ دو درویش تھے جن میں ایک تو صاحب مشاہدہ تھا اور دوسرا صاحب مجاہدہ وہ درویش جو صاحب مشاہدہ تھا اس نے اپنی تمام عمر ایسی پھٹی گدڑی پہنی جیسی کہ بوقت سماع پھٹی ہوئی گدڑی درویش پہنتے ہیں اور وہ درویش جو صاحب مجاہدہ تھا اس نے تمام عمر ایسی دریدہ گدڑی پہنی جیسی کہ استغفار و آمرزش کی حالت میں ہوتی ہے اور اس حال میں اپنے لباس کو بوسیدہ کر لیا کرتا تھا تا کہ اس کی ظاہری حالت اس کی باطنی کیفیات کے مطابق ہو جائے یہ کیفیت اپنے حال کی حفاظت کے لئے ہوتی تھی۔

حضرت شیخ محمد بن خفیف رحمہ اللہ تعالیٰ نے بیس سال تک انتہائی سخت و درشت ٹاٹ پہنا وہ ہر سال چار چلہ کرتے اور ہر چالیس دن میں علوم و حقائق کی باریکیوں پر ایک کتاب تصنیف فرماتے تھے ان کے زمانہ میں محمد بن زکریا جو طریقت و حقیقت کے علماء میں اپنا مقام رکھتے ہیں ان کی حالت یہ تھی کہ وہ چیتے کی کھال پر بیٹھے اور کبھی گدڑی تک نہ پہنتے تھے۔

حضرت شیخ محمد بن خفیف لوگوں نے پوچھا کہ گدڑی پہننے کے شرائط کیا ہیں اور اس کی حفاظت کس پر لازم ہے؟ انہوں نے جواب دیا، گدڑی پہننے کی شرط یہ ہے کہ محمد بن زکریا جیسے بزرگ اپنے عمدہ سفید لباس کی جگہ گدڑی پہنیں اور ان جیسے بزرگ اس لباس کی حفاظت فرمائیں۔

### صوفیاء کے لباس میں مسلک اعتدال

صوفیائے کرام میں ترک عادات کا طریقہ ان کے شرائط میں سے نہیں ہے۔ موجودہ زمانہ میں جو اونی لباس کتر پہنتے ہیں اس کی دو وجہ ہیں، ایک یہ کہ آج کل اون گندی اور خراب ملتی ہے کیونکہ جانورنا پاک اور گندی جگہوں پر اٹھتے بیٹھتے ہیں، دوسری یہ کہ اہل بدعت و ہوا اور نقلی صوفیاء نے اونی لباس کو اپنا شعار بنا لیا ہے بدعتی کے شعار کے خلاف عمل کرنا اگرچہ وہ سنت ہی کیوں نہ ہو درست ہے۔

لیکن گدڑی کے پہننے میں تکلف کو اس بناء پر جائز رکھا گیا ہے کہ ان کا مرتبہ لوگوں میں بلند و برتر ہے اور ہر شخص صوفیاء کی مشابہت اختیار کرنے کی کوشش کرتا ہے اور ان سے خلاف شریعت و طریقت حرکات کا صدور ہوتا ہے ایسے نا اہل لوگوں کی صحبت سے ان کو رنج ہوتا ہے اس لئے انہوں نے ایسے لباس کو اختیار کیا ہے جس میں بجز ان کے اور کوئی اس طرح کے پیوند نہیں لگا سکتا۔ ایسی گدڑی کو اپنے اور غیروں کے درمیان امتیازی نشان بنا رکھا ہے، ایک درویش کسی بزرگ کے پاس حاضر ہوا، اس نے جو پیوند لگا رکھے تھے وہ کچھ کشادہ تھے۔ اس بزرگ نے اس کو اپنے پاس سے دور کر دیا اور اس کی گدڑی ادھیڑ ڈالی۔ اس لئے کہ صفاء کا مطلب تو یہ ہے کہ اصل طبع کو نرم اور مزاج کو لطیف بنا دیجئے۔ بلاشبہ طبع کی درستی اچھی نہیں ہے جس طرح کہ غیر موزوں شعر طبیعت پر گراں گزرتا ہے اسی طرح ناموزوں فعل طبیعت پر گراں ہوتا ہے۔

ایک طبقہ ایسا بھی ہے جس نے لباس کے ہونے یا نہ ہونے میں تکلف نہیں کیا، اگر اللہ تعالیٰ نے انہیں گدڑی دی تو زیب تن کر لی، اگر قبادی تو بھی پہن لیا اور اگر برہنہ رکھا تو برہنگی میں بھی صبر و شکر کیا۔

حضرت داتا گنج بخش رحمۃ اللہ تعالیٰ علیہ فرماتے ہیں کہ میں نے اسی مسلک اعتدال کو

اختیار کر رکھا ہے اور لباس کے پہننے میں اسی طریقہ کو پسند کرتا ہوں۔

حضرت احمد بن حنبلہ رحمۃ اللہ تعالیٰ علیہ جس وقت حضرت بایزید بسطامی رحمۃ اللہ تعالیٰ علیہ کی زیارت کو آئے تو وہ قبایب تن کئے ہوئے تھے اور جب حضرت شاہ شجاع ابو حفص ملاقات کرنے آئے تو وہ بھی قبایب پہنے ہوئے تھے مقررہ لباس ان کے جسم پر نہ تھا کیونکہ وہ اکثر اوقات گدڑی پہنا کرتے تھے اور بسا اوقات وہ پشمینی پیرہن یا سفید قمیص پہن لیا کرتے تھے غرض کہ جو لباس بھی میسر آ جاتا اسی کو زیب تن فرماتے تھے چونکہ آدمی کا نفس عادی اور خو پسند ہوتا ہے جیسی خواہ عادت ڈالی جائے وہ اسی کا غلام ہو جاتا ہے جب نفس کو کوئی عادت پڑ جاتی ہے تو یہ حجاب بن جاتا ہے اسی بناء پر حضور اکرم صلی اللہ تعالیٰ علیہ وسلم نے ارشاد فرمایا ”خَيْرُ الصِّيَامِ صَوْمُ آخِي دَاوُدَ عَلَيْهِ السَّلَامُ“ بہترین روزے میرے بھائی حضرت داؤد علیہ السلام کے تھے“ صحابہ کرام نے عرض کیا یا رسول اللہ! وہ کیسے روزے رکھا کرتے تھے؟ آپ نے فرمایا: وہ ایک دن روزہ رکھتے تھے اور ایک دن افطار سے رہا کرتے تھے تاکہ نفس کو روزہ رکھنے یا نہ رکھنے کی عادت نہ پڑ جائے اور وہ حجاب نہ بنے۔

یہی عادت حضرت ابو حامد دوستاں مروزی کی تھی کہ ان کو جو لباس بھی مریدین پہنا دیا کرتے تھے وہی پہن لیتے تھے پھر جب کسی کو اس کپڑے کی ضرورت ہوتی تو اتار کر اسے دے دیا کرتے تھے حضرت ابو حامد پہنانے والے سے کچھ دریافت نہ فرماتے کہ کیوں پہنایا اور کیوں اتارا۔ ہمارے زمانہ میں بھی ایسے بزرگ غزنی میں موجود ہیں جن کا لقب مؤید ہے جو اپنے لئے لباس میں پسندیدگی اور عدم پسندیدگی کو ملحوظ نہیں رکھتے اس لحاظ سے یہ طریقہ درست ہے۔

### لباس میں رنگوں کی مصلحت

اکثر سلف صالحین صوفیاء کرام کا لباس بایں وجہ نیلگوں رہتا تھا کہ وہ اکثر سیر و سیاحت میں رہتے تھے چونکہ سفید لباس حالت سفر میں گرو وغبار وغیرہ سے جلد میلا ہو جاتا ہے اور اس کا دھونا بھی دشوار ہوتا ہے اس وجہ کو خاص طور پر ملحوظ رکھتے تھے دوسری وجہ یہ ہے کہ نیلگوں رنگ مصیبت زدہ اور غمزدوں کا شعار ہے۔ یہ دنیا چونکہ مصائب و آلام کا گہرا اور غم و اندوہ کی خندق اور غم خانہ فراق اور اجلاء کا گہوارہ ہے۔ جب اللہ ارادت نے دیکھا کہ اس دنیا میں



مقصود بر آری ممکن نہیں تو انہوں نے یہ لباس پہننا شروع کر دیا اور وصل کے غم میں سوگوار بن گئے۔

صوفیاء کا ایک طبقہ ایسا بھی ہے کہ جب انہیں معاملات تصوف میں قصور اور کوتاہی اور دل میں خرابی کے سوا کچھ نظر نہ آیا اور دنیا میں ضیاع وقت کے سوا کچھ نہ پایا تو سوگواری اختیار کر لی۔ اس لئے کہ وقت ضائع کرنا کسی کی موت سے زیادہ سخت ہے۔ کسی نے اپنے کسی عزیز کی وفات پر سوگ منایا اور کسی نے مقصود کے فوت ہونے پر سوگواری کی۔

کسی مدعی علم نے کسی درویش سے پوچھا: یہ سوگواری کیوں اختیار کر رکھی ہے؟ انہوں نے جواب دیا چونکہ رسول اللہ صلی اللہ تعالیٰ علیہ وسلم نے تین چیزیں چھوڑی ہیں، ایک فقر، دوسرا علم، تیسری تلوار۔ تلوار تو بادشاہوں نے لے لی مگر انہوں نے اسے بے محل استعمال کیا اور علم علماء نے اختیار کیا۔ لیکن انہوں نے اس کو صرف پڑھنے پڑھانے تک محدود رکھا اور فقر کو فقراء کے گروہ نے اختیار کر لیا۔ مگر انہوں نے اسے تو نگری اور مالداروں کا نعم البدل بنا لیا، میں نے ان تینوں مصیبتوں پر سوگواری کا یہ لباس اختیار کر رکھا ہے۔

حضرت مرتعش رحمۃ اللہ تعالیٰ علیہ سے منقول ہے کہ وہ ایک دن بغداد کے ایک محلہ سے گزر رہے تھے کہ انہیں پیاس لگی ایک دروازہ پر جا کر دستک دی اور پانی مانگا، ایک عورت پانی کا برتن لے کر حاضر ہوئی انہوں نے پانی لے کر پیاجب پانی پلانے والی پر نظر پڑی تو ان کا دل اس کے حسن و جمال پر فریفتہ ہو گیا اور وہ وہیں بیٹھ گئے یہاں تک کہ صاحب خانہ باہر آیا اس سے حضرت مرتعش نے کہا اے خواجہ! میرا دل ایک گھونٹ پانی کا پیاسا تھا تمہارے گھر سے جو عورت پانی لے کر آئی اور مجھے پانی پلایا، وہ میرا دل لے گئی ہے۔ صاحب خانہ نے کہا وہ میری بیٹی ہے میں نے اسے تمہارے نکاح میں دے دیا۔ اس کے بعد مرتعش دل طلب کی خاطر گھر کے اندر چلے گئے اور اس سے نکاح کر لیا یہ صاحب خانہ امیر آدمی تھا اس نے انہیں حمام بھیجا اور عمدہ لباس پہنا کر گدڑی اتر وادی جب رات ہوئی تو حضرت مرتعش نماز میں مشغول ہو گئے اور خلوت میں جا کر درود وظیفہ پڑھنے لگے۔ اسی اثناء میں انہوں نے آواز دی ”هَاتُوا رُفْعَتِي“ میری گدڑی لاؤ لوگوں نے پوچھا کیا ہوا؟ انہوں نے فرمایا: ایک فیہی آواز نے مجھ سے کہا کہ اے مرتعش! تم نے ایک نظر ہمارے غیر

پر ڈالی تو ہم نے اس کی سزا میں صلاحیت کا لباس اور ظاہر سے گدڑی اتار لی اب اگر تم دوسری بار نگاہ ڈالو گے تو ہم تمہارے باطن سے قرب و معرفت کا وہ لباس بھی اتار لیں گے جس کے پہننے سے اللہ تعالیٰ کی رضا اور اس کے محبوبوں اور اولیاء کی محبت حاصل ہوتی ہے اور جس پر برقرار رہنا مبارک ہوتا ہے اگر تم حق تعالیٰ کے ساتھ ایسی زندگی گزار سکتے ہو تو کرو ورنہ تمہیں اپنے دین کی حفاظت کرنی چاہیے اور اولیاء کرام کے لباس میں خیانت نہ کرنی چاہیے تاکہ تم حقیقی اور سچے مسلمان بن سکو اور کوئی دعویٰ نہ کرو۔ یہ اس سے بہتر ہے کہ جھوٹ پر دل کو مائل کیا جائے یہ گدڑی انہیں زیب دیتی ہے جو تارک الدنیا یا سالک راہ حق ہیں۔

### تربیت مرید کا طریقہ

مشائخ طریقت کی عادت ہے کہ جب کوئی طالب و مرید تارک الدنیا ہو کر ان سے وابستہ ہوتا ہے وہ اسے تین سال تک تین معنی میں مودب اور خوگر بناتے ہیں اگر وہ اس میں قائم و مستحکم رہا تو بہتر ہے ورنہ اس سے کہتے ہیں کہ مسلک طریقت میں تمہاری گنجائش نہیں ہے۔ ایک سال تک تو اسے خدمت خلق میں مصروف رکھتے ہیں اور دوسرے سال اسے حق تعالیٰ کی خدمت یعنی ریاضت و مجاہدہ کراتے ہیں اور تیسرے سال اپنے دل کی حفاظت کراتے ہیں خلق کی خدمت اس طرح کرائی جاتی ہے کہ وہ خود کو سب کا خادم اور ان کو اپنے مخدوم کی مانند سمجھے، مطلب یہ کہ بلا استثناء سب کو اپنے سے بہتر جانے اور ان کی خدمت کو اپنے اوپر واجب جانے۔ اس صورت کی کسی طرح گنجائش نہیں ہے کہ لوگوں کی خدمت کرتے کرتے اپنے آپ کو ان سے بہتر و بالاتر سمجھنے لگو۔ ایسی حالت بادشاہوں اور تو نگروں کی ہوتی ہے جو درحقیقت آفت زمانی ہے۔

اسی طرح حق تعالیٰ کا حق اس وقت ادا کر سکتا ہے جب وہ دنیا و آخرت کی تمام خواہشوں سے خود کو محفوظ رکھے اور سب سے قطع تعلق کر کے یکسو ہو کر اس کی عبادت میں مہنک رہے۔ کیونکہ جب تک حق تعالیٰ کی عبادت کسی اور شے کے لئے کرتا ہے تو وہ گویا اپنی پرستش کرتا ہے نہ کہ خدا کی اور دل کی حفاظت اس وقت کر سکتا ہے جب کہ اپنے دل کو مضبوط کر کے پوری دلچسپی اور تمام غم و افکار سے پاک و صاف کر کے غفلت کے وقت حضور قلب کے ساتھ مشغول ہو۔ جب مرید حق کوش میں یہ تینوں خصالتیں پیدا ہو جاتی ہیں، تب اس کے

لئے گدڑی کا پہننا ضروری ہوتا ہے۔

لیکن جب شیخ کامل اپنے کسی مرید کو گدڑی پہننے کی اجازت مرحمت فرمانے لگے تو اس وقت شیخ کو لازم ہے کہ وہ مرید میں یہ دیکھے کہ یہ اب مستقیم الحال ہو کر طریقت کے تمام نشیب و فراز سے گزر چکا ہے یا نہیں؟ اور یہ کہ اس نے احوال کی لذت اور اعمال کے گھونٹ کی چاشنی چکھ کر قہر جلال اور لطف جمال سے آشنا ہوا ہے یا نہیں؟ نیز! شیخ طریقت یہ بھی ملاحظہ فرمائے کہ یہ مرید احوال کی کس منزل تک رسائی حاصل کر سکے گا اور یہ کہ واپس ہونے والوں میں سے ہو گا یا واقع ہونے والوں یا کاملوں میں سے ہو گا؟ اب اگر اس مرید کے واپس ہونے کا خطرہ ہو تو اسے شروع ہی سے مرید نہ کرے اور اگر درمیان میں رہ جانے کا اندیشہ ہو تو اسے آگے بڑھانے کی کوشش کرے اور اگر کامیاب ہونے کی توقع ہو تو اس کی تربیت کرے کیونکہ مشائخ طریقت دلوں کے طبیب ہوتے ہیں جب طبیب کو بیمار کی بیماری کی خبر نہیں تو ایسا طبیب بیمار کو ہلاک کر دے گا کیونکہ وہ اس کے معالجہ کو نہیں جانتا۔ خطرے کے مواقع کو نہیں پہچانتا اور مرض کے خلاف غذا و دوا کا استعمال کراتا ہے۔ رسول اللہ صلی اللہ تعالیٰ علیہ وسلم کا ارشاد ہے کہ ”الشَّيْخُ فِي قَوْمِهِ كَالنَّبِيِّ فِي أُمَّتِهِ“ ”اپنی قوم میں شیخ ایسا ہوتا ہے جیسے کہ اپنی امت میں نبی۔“ انبیاء علیہم السلام نے جو اپنی قوم کو دعوت و تبلیغ فرمائی وہ امت کے حالات سے واقف ہو کر فرمائی اور ان کو بالکل ان کے مزاج کے موافق دوا دی تا کہ دعوت کا مقصد پورا ہو جائے لہذا ولایت ربانی میں کمال کے لئے ان تین سال کے ریاضت و مجاہدے کے بعد شیخ طریقت اس کی آگے تربیت فرمائے۔ ایسی ریاضت میں جب کامل ہو جائے تو اس وقت گدڑی پہننے کی اجازت دینا مناسب ہوگا۔

گدڑی پہننے کی شرط بالکل کفن پہننے کی شرط کی مانند ہے جس طرح کہ مردہ زندگان کی لذتوں سے محروم ہو جاتا ہے اور حیات دنیاوی کی خوشیوں سے کنارہ کشی اختیار کر لیتا ہے اسی طرح جب مرید گدڑی پہن لیتا ہے تو وہ اپنی تمام زندگانی کو حق تعالیٰ کے حقوق کی ادائیگی اور اس کی خدمت میں اپنی تمام زندگی وقف کر دیتا ہے نفسانی خواہشوں سے کنارہ کش ہو جانا ضروری ہو جاتا ہے۔ جب مرید میں یہ کیفیات پیدا ہو جاتی ہیں تب شیخ طریقت گدڑی پہننے کی اجازت دیتا ہے تاکہ وہ اس کا حق ادا کر سکے اور کسی قسم کی خواہش دل میں نہ لاسکے۔

خلاصہ یہ کہ گدڑی پہننے کے سلسلے میں مشائخ طریقت نے بکثرت ہدایات و اشارات فرمائے ہیں چنانچہ حضرت ابو عمر اصغہانی رحمۃ اللہ تعالیٰ علیہ نے اس باب میں ایک کتاب مستقل تصنیف فرمائی ہے لیکن بناوٹی صوفیوں کو گدڑی پہننے میں بہت اصرار اور غلو ہے چونکہ اس کتاب کا مقصد مشائخ طریقت کے اقوال کا تحریر کرنا نہیں ہے بلکہ سلوک و معرفت کی عقدہ کشائی اور مشکلات کا حل بیان کرنا ہے بایں ہمہ مرقع پوشی میں سب سے بہتر اشارہ یہ ہے کہ گریبان صبر کا ہو دونوں آستینیں خوف و امید کی دونوں دامن قبض وسط کے کمر نفس کے خلاف کرنے اور دو کرسی صحت یقین اور فراخی اخلاص سے مرکب ہو۔

اس سے زیادہ عمدہ اشارہ یہ ہے کہ گدڑی کا گریبان محبت کی قباء سے دونوں آستینیں حفاظت و عصمت سے دونوں دامن فقر و صفا سے کمر مشاہدے میں قائم رہنے سے کرسی بارگاہ الہی میں مامون رہنے سے اور کشادگی مقام وصل میں قرار پانے سے مرکب ہو۔ جب تم نے باطن کے لئے ایسی گدڑی تیار کر لی تو ظاہر کے لئے بھی ایسی ہی گدڑی بنا سکتے ہو۔ اس باب میں میری ایک مستقل کتاب ہے جس کا نام ”اسرار الخرق والموعظات“ ہے طالب راہ حق کے لئے اس کتاب کا پڑھنا ضروری ہے۔

لیکن جب مرید نے اس گدڑی کو نہ پہنا اور سلطان وقت کے قہر و جلال اور غلبہ حال سے ڈر کر اس نے گدڑی کو چاک کر دیا تو اسے مجبور و معذور سمجھنا چاہیے اور جب باختیار و تمیز اس نے گدڑی کو چاک کیا تو طریقت کے شرائط میں سے ہے کہ پھر اس کے لئے واجب ہو گیا کہ وہ گدڑی نہ رکھے اور نہ اسے پہنے۔ اگر اس نے گدڑی رکھی تو گویا وہ ایسا ہے جیسا کہ زمانہ ساز صوفی ظاہر داری۔ میں بغیر صفائے باطن گدڑی پہنتے ہیں۔ گدڑی چاک کرنے کی حقیقت یہ ہے کہ جب سالک طریقت کا ایک مقام سے دوسرے مقام کی طرف انتقال ہوتا ہے تو وہ اظہار شکر میں لباس سے باہر آ جاتا ہے اس مقام کے لئے اور کپڑے ہوتے ہیں لیکن گدڑی طریقت اور فقر و صفا کے ہر مقام میں ایک جامع اور مکمل لباس ہے اور سب سے باہر آنے کا مطلب یہ ہے کہ وہ ایک سے کنارہ کش ہو گیا ہے یہ جگہ اس مسئلہ کے بیان کرنے کی نہیں ہے کیونکہ یہ خرقہ اور کشف حجاب السماع میں بیان کرنا چاہیے تھا تاہم میں نے اس جگہ ہی اشارہ کر دیا تا کہ خلط بحث نہ ہو جائے یہ مسئلہ اپنی جگہ تفصیل سے آئے گا۔

یہ بھی معقول ہے کہ گدڑی پہنانے والے شیخ کو طریقت میں اتنا تصرف و اختیار حاصل ہو کہ جب کسی غیر کو پہنائے تو شفقت و مہربانی کے ساتھ اس کو آشنائے معرفت کر دے اور جب کسی گنہگار کو پہنائے تو اسے اولیاء اللہ کے گروہ میں شامل کر لے۔

ایک مرتبہ میں اپنے شیخ کے ساتھ آذربائیجان گیا تو خرمن گندم میں دو تین گدڑی پوشوں کو کھڑے دیکھا جو گدڑی کے دامن کو پھیلائے ہوئے تھے۔ مزارع نے گندم کے تھوڑے سے دانے ان کی جھولی میں ڈال دیئے۔ شیخ نے ان کی طرف متوجہ ہو کر یہ آئیہ کریمہ پڑھی:

أُولَئِكَ الَّذِينَ اشْتَرُوا الضَّلَالََةَ  
بِالْهُدَىٰ فَمَا رَبِحَت تِّجَارَتُهُمْ وَمَا  
كَانُوا مُهْتَدِينَ

یہی وہ لوگ ہیں جنہوں نے ہدایت کے بدلے گمراہی خریدی تو انہیں ان کی تجارت نے نفع نہ دیا اور وہ ہدایت یافتہ نہ ہوئے

میں نے عرض کیا اے شیخ! یہ لوگ کس بنا پر اس بے عزتی میں مبتلا ہیں کہ برسر عام ذلیل و خوار ہوتے ہیں؟ شیخ نے فرمایا: ان کے پیروں کو مریدوں کے جمع کرنے کا لالچ ہے اور ان مریدوں کو دنیاوی مال جمع کرنے کی ہوس ہے۔ کسی کی حرص دوسرے کی حرص سے بہتر نہیں ہے اور بغیر امر حق دعوت دینا خواہشات کی پرورش کرنا ہے۔

حضرت جنید بغدادی رحمۃ اللہ تعالیٰ علیہ فرماتے ہیں کہ میں نے باب الطلق کے بازار میں ایک آتش پرست کو دیکھا جو نہایت حسین و خوبصورت تھا، میں نے بارگاہ الہی میں مناجات کی کہ خدایا! اسے میری طرف پھیر دے تو نے اسے کتنا خوبصورت پیدا کیا ہے، کچھ عرصہ بعد وہ آتش پرست میرے پاس آیا اور مجھ سے کہنے لگا، اے شیخ! مجھے کلمہ شہادت پڑھائیے اور مسلمان کر کے درجہ ولایت برقرار کیجئے۔

حضرت شیخ ابوعلی صباح سے کسی شخص نے دریافت کیا کہ گدڑی پہننا کسے درست ہے؟ انہوں نے جواب دیا اس شخص کے لئے ہے جو خدا کی ساری مملکت میں مشرف ہوتے ہوئے بھی سارے جہان کے کوئی حکم اور کسی حالت سے بے خبر نہ ہو۔

گدڑی صالحین کی نشانی، نیکوں کی علامت اور فقراء صوفیا کا لباس ہے اور فقر و صفائی کی حقیقت کا بیان پہلے گزر چکا ہے اب کوئی اولیاء کرام کے لباس کو دنیا جمع کرنے کا ذریعہ

بنائے اور اس لباس کو اپنی معصیت کا سبب بنائے تو اس لباس کے جو اہل ہیں ان کا کوئی زیادہ نقصان نہیں ہوتا ہدایت کے لئے اسی قدر کافی ہے۔ وباللہ التوفیق۔

## فقر و صفوة کے معانی میں اختلاف مشائخ عظام

طریقت کے اہل علم مشائخ عظام کا فقر و صفوة کی تفصیل میں اختلاف ہے۔ ایک جماعت فرماتی ہے کہ بہ نسبت صفوة کے فقر زیادہ کامل ہے اور ایک جماعت کہتی ہے کہ بہ نسبت فقر کے صفوة زیادہ کامل ہے۔ اول جماعت کا استدلال یہ ہے کہ فقر چونکہ فنائے کل اور انقطاع اسرار کا نام ہے اور صفوت اس کے مقامات میں سے ایک مقام ہے جب فنائے کل حاصل ہو جاتا ہے تو تمام مقامات ناپید ہو جاتے ہیں یہ مسئلہ فقر و فنا کی طرف رجوع کرتا ہے پہلے اس کا بیان کیا جا چکا ہے اور دوسری جماعت کا استدلال یہ ہے کہ چونکہ فقر ایک شے موجود ہے جس کا نام بھی ہے اور صفوت اس حالت کا نام ہے جو تمام موجودات سے پاک صاف ہو اور یہ کہ صفا عین فنا ہے اور فقر عین بقا لہذا فقر اس کے مقامات میں سے ایک مقام کا نام ہے اور صفوت اس کے کمالات میں سے ایک کمال کا نام۔ اس مسئلہ میں طویل بحث ہے موجودہ زمانے میں ہر شخص تعجب خیز باتیں کرتا ہے اور ایک سے ایک بڑھ کر حیرت انگیز گفتگو کرتا ہے حالانکہ فقر و صفوت کی تفصیل و تقدیم میں اختلاف ہے۔ محض باتیں ہی بنانا بالاتفاق نہ فقر ہے نہ صفوت، بعض نے بیان کو مذہب بنا کر اس پر طبع آرائی اور نکتہ سنجی شروع کر دی اور ادراک معانی سے طبیعت کو خالی کر کے حق بات کو چھوڑ دیا اور خواہشات کی نفی کو عین عین نفی اور اثبات مراد کو عین اثبات کہنے لگے ہیں یہی وجہ ہے کہ وہ اپنی خواہشات نفسانی کے قیام میں موجود و منفقود اور منفی و مثبت میں محو ہو کر رہ گئے ہیں حالانکہ ان مدعیوں کی طریقت لغویات سے پاک و صاف ہے۔

الغرض! اولیاء کرام اس مقام تک فائز ہوتے ہیں جہاں کوئی مقام نہیں رہتا اور درجات و مقامات سب کے سب فنا ہو جاتے ہیں اور ان معانی کو الفاظ کا جامہ ہرگز نہیں پہنایا جاسکتا چنانچہ اس وقت نہ پینا رہتا ہے نہ لذت نہ قبح نہ قہر نہ ہوش نہ بے ہوشی ہر شخص اس کیفیت معانی کو ایسے ناموں سے تعبیر کرنے کی کوشش کرتا ہے جو اس کے نزدیک بزرگ

تر ہوں۔ اس بنیاد پر تقدیم و تاخیر کرنا اور اعلیٰ ادنیٰ کہنا جائز نہیں ہے کیونکہ تقدیم و تاخیر اور اعلیٰ و ادنیٰ تو مسمیات و موجودات کے لئے ہے۔ لہذا کسی جماعت کو اسم فقر، مقدم و افضل معلوم ہوا اور ان کے نزدیک یہی نام بزرگ تر اور مشرف معلوم ہوا کیونکہ اس سے منسوب کرنا شگستگی و تواضع کا مقتضی ہے اور کسی جماعت کو صفوت مقدم و افضل معلوم ہوا اور انہیں یہی نام اچھا لگا کیونکہ اس سے علاقہ رکھ کر کدورتیں دور ہوتی ہیں اور فنا و آفات قریب ہو جاتے ہیں اور چونکہ ان کی مراد و مقصود کا اظہار ان ہی دونوں ناموں سے ہو سکتا تھا۔ (اس لئے ہر ایک نے ایک ایک نام منتخب کر لیا، ورنہ) ان معانی کے نشان و علامات ان تعبیرات سے جدا تھیں۔

یہ نام اختیار کرنے کی اس لئے ضرورت پیش آئی کہ باہم ان اشارات میں بات کر سکیں اور اپنے کشف ذاتی کو ان ناموں کے ذریعہ بیان کر سکیں اس طبقہ کو اس سے کوئی اختلاف نہیں ہے کہ خواہ وہ اس معنی کو فقر سے تعبیر کریں یا صفوت سے دوسرے یہ کہ تعبیر کرنے والے صاحب زبان لوگ چونکہ ان کے معانی سے نا آشنا اور بے خبر ہوتے ہیں۔ اس لئے وہ لفظی بحثوں میں الجھ کر رہ گئے ہیں کسی نے کسی کو مقدم و افضل جانا اور کسی نے کسی کو؟ حالانکہ یہ دونوں تعبیرات ہیں نہ کہ اصل و حقیقت لہذا اہل حق تو معانی کی تحقیق اور حقیقت و معرفت کی تلاش میں منہمک رہے اور یہ لوگ تعبیرات کی تاریکیوں میں پھنس کے رہ گئے۔

خلاصہ یہ ہے کہ جب کسی کو معنی حاصل ہو جائیں اور وہ اسے دل کا قبلہ بنا لے تو ایسے درویش کو خواہ فقیر کہو خواہ صوفی، دونوں نام اضطراری ہیں اہل معرفت ناموں کے چکر میں نہیں پڑتے۔

یہ اختلاف حضرت ابوالحسن سمنون باز رحمۃ اللہ تعالیٰ علیہ وقت سے چلا آ رہا ہے کیونکہ وہ جب ایسے کشف میں ہوتے ہیں جو بقا سے تعلق رکھتا ہے تو فقر کو صفوت پر مقدم و افضل کرتے تھے جسے اس وقت کے ارباب معانی و اہل معرفت جو سمجھتے تھے انہوں نے ان سے دریافت کیا کہ ایسا کیوں ہے؟ تو انہوں نے جواب دیا کہ جب طبیعت کو فنا و مگونساری میں لطف تام حاصل ہوتا ہے اور بقا و علوی میں بھی تو اس وقت جب ایسے مقام میں ہوتا

ہوں جو فنا سے تعلق رکھتا ہے تو صفوت کو فقر پر افضل کہتا ہوں کیونکہ فقر بقا ہی کا نام ہے اور صفوت فنا کے کل کا۔ اس طرح خود سے بقا کی رویت کو فنا کرتا ہوں اور فنا میں خود سے فنا کی رویت کو فنا کر دیتا ہوں تاکہ اپنی طبیعت فنا سے بھی فانی ہو جائے اور بقا سے بھی فانی۔!

یہ رموز لفظی اعتبار سے عمدہ ہیں لیکن فنا کو فنا نہیں ہے اور بقا کو بھی فنا نہیں ہے۔ کیونکہ وہ باقی جو فانی ہو وہ تو از خود فانی ہوتا ہے اور جو فانی کے بعد باقی ہو وہ از خود باقی ہوتا ہے اور فنا نام ہی اس حالت کا ہے جس میں مبالغہ محال و ممتنع ہو یہ اس لئے ہے کہ کوئی یہ نہ کہہ سکے کہ فنا ہو گیا کیونکہ یہ کہنا اس معنی کے اثر و وجود کی نفی سے مبالغہ کرنا ہوگا کہ فنا میں کوئی اثر و وجود رہ گیا ہے جو ابھی فنا نہیں ہوا؟ حالانکہ جب فنا حاصل ہو گئی تو فنا کی فنا کچھ نہ ہوگی۔ ایسا کہنا بجز عبارت میں بے معنی تعجب خیزی کے اور کچھ نہیں ہے۔

اہل زبان کی یہ لغویتیں ہیں جو مفہوم و مراد کی تعبیر کے وقت پیدا ہوتی جاتی ہیں اور ہمارا بقا و فنا لکھنا کلام کی اس جنس سے تعلق رکھتا ہے جو بچپنے کی خواہش اور احوال کی تیزی کے وقت ہوتا ہے جس کا احتیاطاً ہم نے کچھ تذکرہ کر دیا ہے۔

فقر و صفوت کے درمیان معنوی فرق ہے لیکن معاملات کے اعتبار سے فقر و صفوت دنیا سے کنارہ کشی کا نام ہے اور یہ کنارہ کشی بجائے خود ایک چیز ہے اور اس کی حقیقت فقر و مسکینی میں مضمر ہے۔

### فقر و مسکینی کا فرق

مشائخ کی ایک جماعت کہتی ہے کہ مسکینی سے فقیری افضل ہے کیونکہ اللہ تعالیٰ فرماتا ہے:

لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ - الآية

یہ ان فقراء کے لئے ہے جو راہ خدا میں روکے گئے اور وہ زمین میں پھرنے کی طاقت نہیں رکھتے۔

یہ افضلیت اس لئے ہے کہ مسکین صاحب مال ہوتا ہے اور فقیر تارک مال اور یہ کہ فقیر عزیز ہوتا ہے اور مسکین حقیر اور یہ کہ طریقت میں صاحب مال ذلیل ہوتا ہے کیونکہ حضور اکرم صلی اللہ تعالیٰ علیہ وسلم نے فرمایا ہے ”درہم و درہم اور سے پرانے کپڑے والوں کو کہینہ بگھ“ اسی لئے مال و دولت سے کنارہ کشی کرنے والے عزیز ہیں کیونکہ تو مگر کو مال پر اطمینان ہے



اور تہی دست کو خدا پر توکل ہوتا ہے۔

مشائخ طریقت کی ایک جماعت کا نظریہ مسکینی ہے اس لئے کہ حضور اکرم صلی اللہ تعالیٰ علیہ وسلم نے اپنی دعا میں اس کی مناجات کی ہے۔

اللَّهُمَّ أَحْيِنِي مَسْكِينًا وَ أَمِتْنِي  
مَسْكِينًا وَ أَحْشِرْنِي فِي زُمْرَةِ  
الْمَسَاكِينِ

رسول اللہ صلی اللہ تعالیٰ علیہ وسلم نے جب فقر کو یاد فرمایا تو اس طرح ارشاد فرمایا۔

كَأَدَّ الْفَقْرُ أَنْ يَكُونَ كُفْرًا      بسا اوقات فقیری کفر میں مبتلا کر دیتی ہے

یہ فرق اس لئے ہے کہ فقیر وہ ہے جو سبب سے تعلق رکھتا ہے اور مسکین وہ ہوتا ہے جو

اسباب سے ترک تعلق کر لے۔ شریعت میں فقہاء کی ایک جماعت کے نزدیک فقیر وہ ہے جو

ایک وقت کا کھانا رکھتا ہو اور مسکین وہ ہے جو یہ بھی نہ رکھے اور ایک جماعت کے نزدیک مسکین

وہ ہے جو صاحبِ توشہ ہو اور فقیر وہ ہے جو یہ بھی نہ رکھے۔ اسی لحاظ سے اہل طریقت مسکین کو

صوفی کہتے ہیں یہ اختلاف فقہاء کے اختلاف کے مطابق ہے جن کے نزدیک فقیر وہ ہے جو

کچھ نہ رکھے اور مسکین وہ ہے جو ایک وقت کا توشہ رکھے ان کے نزدیک صفوت سے فقر افضل

ہے، صفوت اور فقر کے اختلاف کا بیان بر سبیل اختصار ہے واللہ تعالیٰ اعلم بالصواب۔

## ملاستی طبقہ

مشائخ طریقت کی ایک جماعت نے ملامت کا طریقہ پسند فرمایا کیونکہ ملامت میں خلوص و محبت کی بہت بڑی تاثیر اور لذت کامل پوشیدہ ہے اور اہل حق مخلوق کی ملامت کے لئے مخصوص ہیں۔ خاص کر بزرگان ملت اور رسول خدا صلی اللہ تعالیٰ علیہ وسلم کہ آپ اہل حق کے مقتداء امام ہیں۔ آپ سے قبل بھی تمام محبوبان خدا پر جب تک برہان حق نازل نہیں ہوئی اور ان کو وحی سے سرفراز نہیں کیا گیا تھا اس وقت مخلوق خدا میں وہ نیک نام اور بزرگ سمجھے جاتے تھے مگر جب ان کے فرق مبارک پر دوستی کی خلعت رکھی گئی تو خلق نے ان کے حق میں زبان ملامت دراز کر دی۔ چنانچہ کسی نے کاہن کسی نے شاعر کسی نے مجنون اور کسی نے کاذب تک کہا۔ (نعوذ باللہ من هذه الخرافات)

اللہ تعالیٰ نے اہل حق اور مومنین کی تعریف میں فرمایا ہے۔

وَلَا يَخَافُونَ لَوْمَةَ لَائِمٍ ذَلِكَ  
فَضْلُ اللَّهِ يُؤْتِيهِ مَنْ يَشَاءُ وَاللَّهُ  
وَاسِعٌ عَلِيمٌ

بفضل خدا یہ زبان درازوں کی ملامت سے  
نہیں ڈرتے وہ جسے چاہے عطا فرمائے اور  
اللہ کا علم وسیع ہے

حق تعالیٰ کا دستور ایسا ہی ہے کہ جس نے حق کی بات منہ سے نکالی سارے جہان نے ملامت کی کیونکہ ایسے بندے کے اسرار ملامت میں مشغول ہونے کے باعث مخفی رہتے ہیں یہ حق تعالیٰ کی غیرت ہے کہ وہ اپنے دوستوں کو دوسروں کے دیکھنے سے محفوظ رکھتا ہے تاکہ ہر شخص کی آنکھ اس کے دوست کے حال کے جمال پر نہ پڑے اور بندے کو اس سے بھی محفوظ رکھتا ہے کہ وہ اسے دیکھنے کی کوشش کرے اور وہ خود بھی اپنا جمال نہ دیکھ سکے کیونکہ وہ غرور اور تکبر کی مصیبت میں مبتلا ہو جائے گا اسی وجہ سے خلق کو ان پر ملامت کے لئے مقرر فرمایا اور نفس لوامہ (ملامت کرنے والی خصلت) کو ان کے اندر پہنچان کر دیا تاکہ وہ جو بھی کرے

وہ اس پر ملامت کرتا رہے۔ اگر وہ بدی کرے تو اس بدی پر ملامت کرے اور اگر نیکی کرے تو کوتاہی پر۔ راہ خدا میں یہی وہ اصل قول ہے جس میں کوئی آفت اور حجاب نہیں ہے اور طریقت میں جو دشوار تر ہے اس لئے کہ بندہ اپنے آپ کسی غرور میں نہ پھنس جائے۔

### عجب و غرور کی بنیاد

عجب و غرور دراصل دو چیزوں سے پیدا ہوتا ہے (۱) خلق کی عزت افزائی اور ان کی مدح و ستائش سے اور دوسرا یہ کہ اپنے ہی افعال پر خوش ہونے سے۔ اول صورت میں لوگ چونکہ بندے کے افعال کو پسند کرنے لگتے ہیں اور اس پر اس کی مدح و ستائش کرتے ہیں اس لئے انسان میں غرور پیدا ہو جاتا ہے دوسرے انسان کو اپنی برائیوں میں بھی حسن نظر آتا ہے اس لئے وہ غرور و خود پرستی میں مبتلا ہو جاتا ہے۔

اللہ تعالیٰ اپنے فضل سے اپنے دوستوں پر ان دروازوں کو بند کر دیتا ہے تاکہ ان کے معاملات اگرچہ نیک ہوں پھر بھی اس کو اپنی طاقت و قوت کے مقابلہ میں ہیج ہی نظر آتا ہے اور وہ اسے پسند نہیں کرتا جس کی بنا پر غرور سے محفوظ رہتا ہے۔ لہذا ہر شخص جو پسندیدہ حق ہوگا خلق اسے پسند نہیں کرے گی اور جو اپنے جسم کو ریاضت و مجاہدے کے ذریعہ میں مشقت میں مشغول رکھے گا حق تعالیٰ اسے تکلیف نہیں دے گا چنانچہ شیطان کو باوجودیکہ کے لوگوں نے پسند کیا اور فرشتوں نے بھی مانا اور اس نے خود بھی اپنے آپ کو پسند کیا مگر چونکہ حق تعالیٰ نے اسے پسند نہیں فرمایا اسی لئے یہ سب کچھ اس کے لئے لعنت کا سبب بن گیا۔ حضرت آدم علیہ السلام کو نہ فرشتوں نے پسند کیا نہ ابلیس ملعون نے اور نہ انہوں نے خود ہی اپنے آپ کو پسند کیا مگر اللہ تعالیٰ نے ان کو پسند فرمایا۔ فرشتوں نے ناپسندیدگی کا اظہار کرتے ہوئے کہا ”*أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ*“ اے خدا! کیا تو زمین میں ایسے کو خلیفہ بناتا ہے جو اس میں فساد کرے گا اور خون ریزی کرے گا! ابلیس ملعون نے کہا ”*أَنَا خَيْرٌ مِنْهُ خَلَقْتَنِي مِنْ نَّارٍ وَخَلَقْتَهُ مِنْ طِينٍ*“ میں آدم سے بہتر ہوں۔ تو نے مجھے آگ سے پیدا کیا اور اسے مٹی سے حضرت آدم علیہ السلام نے اپنے بارے میں کہا۔ ”*رَبَّنَا ظَلَمْنَا أَنْفُسَنَا*“ اے ہمارے رب! ہم نے اپنے اوپر ظلم کیا لیکن جب حق تعالیٰ نے حضرت آدم کو پسند فرمایا تو ان کے حق میں فرمایا ”*فَسَيِّئٌ وَكَمْ نَجِدُكَ عَزِيمًا*“ تو ان سے بھول ہو گئی ہم

نے ان کی طرف سے ارادۃ نافرمانی نہ پائی۔ اس طرح حضرت آدم علیہ السلام کو خلق کی ناپسندیدگی کا ثمرہ خدا کی رحمت کی شکل میں مل گیا تا کہ کائنات ہی کی مخلوق جان لے کہ ہمارا مقبول خلق کا مہجور ہونا ہے اور جو خلق کا مقبول ہو وہ ہمارا مہجور ہوتا ہے اور یقینی طور پر سب کو پتہ چل جائے کہ خدا کے دوستوں کی غذا خلق کی ملامت ہوتی ہے کیونکہ اس میں قبولیت کے آثار ہیں اولیاء اللہ کا مذہب ہے کہ ملامت ہی قرب و اختصاص کی نشانی ہے۔ جس طرح لوگ قبول خلألق سے خوش ہوتے ہیں اسی طرح وہ ملامت سے بھی خوش رہتے ہیں۔

حدیث قدسی میں ہے کہ رسول اللہ صلی اللہ تعالیٰ علیہ وسلم نے بواسطہ حضرت جبرائیل علیہ السلام اللہ تعالیٰ کا ارشاد نقل فرمایا کہ ”اَوْلِيَايَ تَحْتَ قُبَاتِي لَا يَعْرِفُهُمْ غَيْرِي اِلَّا اَوْلِيَايَ“ میرے اولیاء میری رحمت کی چادر میں ہوتے ہیں جنہیں میرے ساتھ میرے اولیاء ہی پہچانتے ہیں۔

### ملامت کی قسمیں

ملامت کی تین قسمیں ہیں۔ ایک یہ کہ وہ سیدھا چلے دوسرے یہ کہ وہ قصد کرے تیسرے یہ کہ وہ ترک کرے۔ پہلی قسم کی صورت یہ ہے کہ ایک شخص کام کرتا ہے اور امور دینیہ میں کامل احتیاط برتتا ہے اور معاملات میں مراعات سے کام لیتا ہے مگر خلق پھر بھی اس پر ملامت کرتی ہے کیونکہ لوگوں کی یہ عام عادت ہے۔ مگر وہ شخص کسی کی پرواہ نہیں کرتا دوسرے یہ کہ کوئی شخص لوگوں میں صاحب عزت و شرف ہونے کے ساتھ ساتھ ان میں مشہور بھی ہو اور اس کا ذل عزت کی طرف مائل بھی ہو اس کے باوجود وہ یہ چاہے کہ ان سے جدا ہو کر یاد الہی میں محو ہو جائے اور قصد الہی راہ اختیار کرے جس سے مخلوق اس پر ملامت کرے اور ایسے عمل سے شریعت میں بھی خلل نہ واقع ہو مگر لوگ اس سے نفرت کرنے لگیں اور اس سے متنفر ہو کر جدا ہو جائیں اور تیسری قسم یہ ہے کہ دل میں تو کفر و ضلالت سے طبعی نفرت بھری ہو۔ بظاہر شریعت کی متابعت نہ کرے اور خیال کرے کہ ملاستی طریقہ پر ایسا کر رہا ہوں اور یہ ملامت کا طریقہ اس کی عادت بن جائے۔ اس کے باوجود وہ دین میں مضبوط اور راست رہو۔ لیکن ظاہر طور پر بغرض ملامت نفاق و ریا کے طور و طریق پر دین کی خلاف ورزی کرے اور مخلوق کی ملامت سے بے خوف ہو وہ ہر حال میں اپنے کام سے کام رکھے

خواہ لوگ اسے جس نام سے چاہیں پکاریں۔

### حکایت

حضرت شیخ ابو طاہر حراقی رحمۃ اللہ تعالیٰ علیہ ایک دن گدھے پر سوار بازار سے گزر رہے تھے ایک مرید لگام تھامے ہوئے ساتھ تھا۔ کسی نے پکارا دیکھو یہ پیر زندیق آ رہا ہے جب مرید نے یہ بات سنی تو اس کی ارادت وغیرت نے جوش مارا اور اسے مارنے کے لئے دوڑا بازار والے جوش میں آگئے حضرت شیخ نے مرید کو آواز دی اور فرمایا: اگر تم نے خاموشی اختیار کی تو ایک نصیحت آموز چیز دکھاؤں گا۔ تاکہ تم اس سختی سے باز رہو۔ مرید خاموش ہو گیا جب قیام گاہ پر واپس آئے تو مرید سے فرمایا فلاں صندوق اٹھالاؤ۔ وہ لایا اس میں بکثرت خطوط تھے جن کو لوگوں نے حضرت شیخ کے نام لکھے تھے۔ انہوں نے ان کو نکالا اور مرید کے آگے رکھ کر فرمایا: پڑھو کیا لکھا ہے جن لوگوں نے خطوط بھیجے تھے انہوں نے ان میں ہر نامہ پر القاب میں کسی نے شیخ الاسلام کسی نے زکی کسی نے شیخ زاہد کسی نے شیخ الحرمین وغیرہ لکھا تھا۔ شیخ نے فرمایا: یہ سب القاب و خطاب ہیں میرا نام نہیں ہے۔ حالانکہ میں کچھ بھی نہیں ہوں ہر شخص نے اپنے اعتقاد کے بموجب مجھ سے مخاطب کیا ہے۔ اگر اس بیچارے نے اپنے اعتقاد کے بموجب کوئی بات کہہ دی اور کوئی القاب دے تو بگڑنے یا ناراض ہونگی کوئی ضرورت نہیں ہے اس طرح اگر ملامت میں قصداً کوئی ایسا طریقہ اختیار کرنا چاہے اور عزت و منزلت اور اس جاہ و حشم کے چھوڑنے کا ارادہ کرے جس کے وہ لائق ہے تو اس کی صورت یہ ہے کہ

### حکایت

ایک دن امیر المومنین سیدنا عثمان بن عفان رضی اللہ تعالیٰ عنہ کھجوروں کے باغ سے اس حال میں تشریف لارہے تھے کہ لکڑیوں کا گٹھا آپ کے سر مبارک پر رکھا ہوا تھا حالانکہ آپ کے چار سون غلام رکھتے تھے کسی نے عرض کیا اے امیر المومنین! یہ کیا حال ہے؟ آپ نے فرمایا ”اُرِيدُ اَنْ اُجْرِبَ نَفْسِي“ میں نے چاہا کہ اپنے نفس کا تجربہ کروں۔ اگرچہ یہ کام میرے غلام بھی کر سکتے تھے مگر میں نے چاہا کہ اپنے نفس کی آزمائش کروں تاکہ لوگوں

میں جوڑتہ ہے اس کی وجہ سے یہ نفس کسی کام سے مجھے باز نہ رکھے۔

یہ اثر صحابہ اثبات ملامت میں واضح اور صریح ہے۔ اس معنی میں ایک اور واقعہ ہے جو حضرت امام اعظم سیدنا ابو حنیفہ رضی اللہ تعالیٰ عنہ سے منسوب ہے اس کا تذکرہ امام اعظم رحمۃ اللہ تعالیٰ کے بیان میں آئے گا انشاء اللہ تعالیٰ۔

حضرت ابو یزید بسطامی رحمہ اللہ تعالیٰ کا واقعہ ہے کہ وہ حج کر کے واپس آ رہے تھے کسی شہر میں غلغلہ بلند ہوا کہ حضرت با یزید آ رہے ہیں اس شہر کے تمام لوگ استقبال کے لئے نکل آئے کہ اعزاز و اکرام کے ساتھ اپنے شہر میں لائیں حضرت با یزید نے جب لوگوں کی خاطر و مدارات کو ملاحظہ فرمایا تو ان کا دل بھی مشغول ہو گیا اور وہ یا حق سے باز رہنے میں پریشان خاطر ہو گئے۔ جب بازار میں آئے تو قبا کی آستین سے ایک روٹی نکال کر وہیں کھانے لگے یہ دیکھ کر تمام لوگ ان سے برگشتہ ہو گئے اور انہیں تنہا چھوڑ کر چلے گئے چونکہ یہ واقعہ رمضان المبارک میں ہوا تھا اور خود چونکہ مسافر تھے (اور مسافر کو روزہ نہ رکھنے کی اجازت ہے) اس وقت اپنے ہمراہی مرید سے فرمایا دیکھا شریعت کے ایک مسئلہ میں لوگوں نے مجھے کار بند نہ دیکھا تو سب چھوڑ کر چلے گئے۔

سیدنا داتا گنج بخش رحمۃ اللہ تعالیٰ علیہ فرماتے ہیں کہ اس زمانہ میں ملامت کی روش اختیار کرنے کے لئے کسی زبوں عمل کرنے کی ضرورت ہوتی تھی اور ایسی بات ظاہر کرنی پڑتی تھی جو عوام کے منشاء و مزاج کے خلاف ہو۔ لیکن اگر کوئی چاہے کہ اسے ملامت کی جائے تو دو رکعت نفل شروع کر کے اسے خوب طول دیدے یا پورے دین کی مکمل پیروی شروع کر دے تاکہ تمام لوگ اسے ریاکار اور منافق کہنے لگیں۔

لیکن جو ترک کے طریقہ پر ملامت اختیار کرے اور کوئی کام خلاف شریعت کر کے یہ کہے کہ یہ عمل میں نے حصول ملامت کے لئے کیا ہے تو یہ کھلی ہوئی ضلالت و گمراہی ہے ظاہری آفت اور سچی ہوس پرستی ہے۔ کیونکہ آج کل ایسے لوگ بکثرت ہیں جو بد خلق کی صورت میں قبول خلق کے خواستگار ہیں۔ اس لئے اس کی ضرورت ہے کہ وہ پہلے خلق میں مقبول ہوں پھر اپنے کسی فعل سے اس کی نفی کر دیں تاکہ لوگ انہیں مردود قرار دیں۔ تاکہ مقبول شخص کے لئے رد کرنے کا قصد کرنا قبولیت کے لئے ایک بہانہ ہوتا ہے۔

حضرت مصنف رحمۃ اللہ تعالیٰ علیہ فرماتے ہیں کہ ایک مرتبہ مجھے مدعیان باطن کی مجلس میں بیٹھنے کا اتفاق ہوا ان میں سے ایک آدمی سے کوئی نازیبا حرکت سرزد ہو گئی مگر اس نے یہ عذر کیا کہ میرا یہ عمل ملامت کے لئے تھا۔ اس پر کسی نے کہا کہ عذر و بہانہ بے ہودہ ہے۔ میں نے اسے دیکھا کہ غیظ و غضب سے اس کا سانس پھول گیا ہے۔ تب میں نے اس سے کہا اے شخص! اگر ملامت میں تیرا دعویٰ درست تھا تو اس آدمی کے اعتراض پر چیں بجیں ہونا کیا معنی؟ یہ تو تیرے مذہب کو مضبوط کرتا ہے۔ جب وہ تیرے ساتھ تیری راہ میں موافقت کرتا ہے تو تیرا اس سے جھگڑا ہی کیا؟ تجھے کیوں غصہ آتا ہے اور جو شخص امر حق کی دعوت دے اس کے لئے دلیل و حجت درکار ہے اور وہ دلیل رسول اللہ صلی اللہ تعالیٰ علیہ وسلم کی سنت کی حفاظت ہے۔ جب میں ظاہر میں تجھے فرائض کا تارک دیکھتا ہوں حالانکہ تو لوگوں کو اس کی طرف بلانا چاہتا ہے تو تیرا یہ عمل تجھے اسلام کے دائرے سے باہر کر دیتا ہے۔

## لطائف در ملامت

واضح رہنا چاہیے کہ طریقت میں ملامتی مذہب کو شیخ زمانہ حضرت ابو حمدون قصار رحمہ اللہ تعالیٰ نے پھیلا یا ہے۔ ملامت کے سلسلے میں ان سے بکثرت لطیفے منسوب ہیں چنانچہ ان کا ایک قول یہ ہے کہ ”الْمَلَامَةُ تَرْكُ السَّلَامَةِ“ سلامتی سے کنارہ کشی اختیار کرنے کا نام ملامت ہے۔ جب کوئی شخص قصداً سلامتی کے ترک کا دعویٰ کرتا اور بلاؤں میں خود کو مبتلا کر کے عیش و راحت اور خوش ذائقہ چیزوں کو چھوٹاتا ہے تو اس کی غرض یہ ہوتی ہے کہ جلالت کا ظہور ہو اور اس کی امید برآئے اور لوگ اس کی عادت سے بیزار ہو کر اس سے دور ہو جائیں اور اس کی طبیعت لوگوں کی محبت سے خالی ہو جائے۔ اس حال میں جس قدر وہ خود کو کھلائے گا اتنا ہی وہ حق سے واصل ہوگا اور جس سلامتی کی طرف لوگ رغبت کرتے اور اس کی طرف مائل ہوتے ہیں یہ اس سلامتی سے اتنا ہی نفرت و بیزاری کرتا ہے اس طرح ایک دوسرے کے عزائم میں تضاد و تقابل پیدا ہو جاتا ہے اور وہ اپنی صفتوں میں کامیاب ہو جاتا ہے۔

احمد بن فاتک حسین بن منصور سے روایت کرتے ہیں کہ کسی نے ان سے پوچھا صوفی کون ہیں؟ انہوں نے فرمایا: ”وَإِحْدُوْنَ الدَّاتِ“ یعنی وہ لوگ ہیں جنہوں نے

ذات باری تعالیٰ کو پالیا۔

نیز حضرت ابو حمدون سے کسی نے دریافت کیا تو آپ نے فرمایا: یہ راستہ عام لوگوں کے لئے بہت دشوار اور تنگ ہے لیکن اتنا بتائے دیتا ہوں کہ ”رَجَاءُ الْمَرْجِيَةِ وَخَوْفُ الْقَدْرِیَّةِ“ مرجیوں کی امید اور قدریوں کا خوف ملامتیوں کی صفت ہے۔

یاد رکھنا چاہیے کہ ملامتیوں کی طبیعت اللہ تعالیٰ کی چیز سے اتنی نفرت نہیں کرتی جتنی لوگوں میں عزت و منزلت پانے سے انہیں نفرت ہوتی ہے یہ ان لوگوں کی خصلت ہے کہ وہ لوگوں کی تعریف و توصیف سے بہت زیادہ خوش ہوتا ہے اور پھولا نہیں سماتا۔ اسی بنا پر وہ قرب الہی سے دور تر ہی ہو جاتا ہے خوف خدا رکھنے والا شخص ہمیشہ یہی کوشش کرے گا کہ خطرے کی جگہ سے دور رہے، کیونکہ اس میں اس کے لئے دو خطرے لاحق ہوتے ہیں ایک یہ کہ وہ حق تعالیٰ سے حجاب میں نہ آجائے دوسرا یہ کہ وہ ایسا فعل کرنے سے بچے جس سے لوگ گنہگار ہوں اور اس پر طعن و تشنیع کرنے لگیں۔ ان کا یہ مقصود نہیں ہوتا کہ ان میں عزت پانے سے راحت محسوس کریں اور نہ یہ کہ ملامت کرانے سے انہیں گنہگار بنائیں۔ اس لئے ملامتی کو سزاوار ہے کہ پہلے دنیاوی جھگڑوں اور لوگوں کے اخروی علاقوں سے خود کو جدا کرے اس کے بعد لوگ اسے کچھ بھی کہیں؟ دل کی نجات کے لئے ایسا فعل کرے جو شریعت میں نہ گناہ کبیرہ ہونہ صغیرہ۔ تاکہ لوگ اس سے برگشتہ ہو کر اسے چھوڑ دیں یہاں تک احتیاط برتے کہ معاملات میں اس کا خوف قدریوں کے خوف کی مانند ہو اور معاملہ کنندگان سے ایسی امید رکھے جیسے مرجیہ امید رکھتے ہیں حقیقت میں ملامت سے بہتر کسی چیز سے محبت و دوستی نہ ہو۔ اس لئے کہ دوست کی ملامت کا دوست کے دل پر اثر نہ ہوگا اور دوست کا گزر دوست کی گلی ہی میں ہوگا اور دوست کے دل میں اغیار کا خطرہ نہ ہوگا۔ جب ایسی حالت ہو جائے گی تو اپنی خواہش میں ملامت کی سب سے بڑھ کر لذت پائیں گے۔ اس لئے کہ ملامت عاشقوں کا باغ، محبوبوں کی تازگی، مشتاقوں کی راحت اور مریدوں کی خوشی کا نام ہے۔ یہ لوگ دل کی بلامتی کی خاطر جن دانس کا ہدف ملامت بنا پسند کرتے ہیں اور کوئی مخلوق خواہ وہ مقربوں میں سے ہو یا کروبیوں میں سے یا روحانیوں میں سے ان کے درجہ کو نہیں پہنچ سکتی۔ گزشتہ امتوں کے زہاد اور عباد اور سالکان و طالبان حق میں سے بھی کوئی ان



کے رتبہ تک نہیں پہنچا۔ جو اس امت کے وہ حضرات کے جو طریقت کے سالک ہیں اور دل کو منقطع کر چکے ہیں۔

سیدنا داتا گنج بخش رحمۃ اللہ تعالیٰ علیہ فرماتے ہیں کہ میرے نزدیک ملامت کی خواہش عین ریا ہے اور ریا کاری عین نفاق ہے۔ اس لئے کہ ریا کار قصد ایسی راہ پر چلتا ہے جس سے وہ مخلوق میں مقبول ہو اور ملامتی بھی قصد ایسی روش اختیار کرتا ہے جس سے لوگ اس سے نفرت کریں۔ یہ دونوں طبقے خلق ہی میں سرگرداں رہتے ہیں ان سے گزرنے کی نہیں راہ ہی نہیں ملتی ایک اس راہ پر ہو لیا دوسرا دوسرے راستے پر۔ حالانکہ درویش کے دل میں مخلوقات کے گزرنے کی گنجائش کہاں؟ جب دل کے آئینہ سے خلق کی تصویر محو ہو چکی ہو تو وہ دونوں راستوں سے جدا ہو جاتا ہے (یعنی نہ ریا کاری رہتی ہے اور نہ نفاق کا خطرہ) اور وہ کسی چیز میں گرفتار نہیں رہتا۔

ایک دن ماورا النہر میں ایک ملامتی سے ملاقات ہوئی جب وہ خوش ہوا تو اسی لمحہ میں نے پوچھا اے بھائی! ان افعال بد سے تیری کیا مراد ہے؟ اس نے جواب دیا لوگوں سے گلو خلاصی چونکہ میں نے دل میں خیال کیا کہ یہ مخلوق تو بہت ہے اور تیری عمر تھوڑی ہے ان سب سے اپنا پیچھا چھڑانا دشوار ہے۔ اگر تو خلقت سے اپنا پیچھا چھڑانا چاہتا ہے تو ان سب کو چھوڑ دے تاکہ ان سب کی مصروفیتوں سے خود کو محفوظ رکھ سکے۔

ایک طبقہ ایسا بھی ہے جو خلقت میں مشغول ہوتے ہوئے بھی سمجھتا ہے کہ لوگ خود ہی ان کی طرف متوجہ ہیں اور کوئی تجھ کو نہیں دیکھتا اب تو خود اپنے آپ کو مت دیکھ۔ جب تیرے حال پر مصیبت تیرے اپنی ہی نظر سے ہے تو تجھے غیر سے کیا سروکار۔ اگر کسی کو پرہیز سے شفا حاصل ہو جائے تو مداوائے غذائی حاصل کرنا مردانگی نہیں ہے۔

ایک طبقہ ایسا بھی ہے جو ریاضت کے لئے نفس کو ملامت کرتا ہے تاکہ خلقت میں رسوائی سے یا پھٹے کپڑوں میں ہونے کی ذلت سے ان کا نفس ادب سکھے۔ اس سے وہ داد کے خواہش مند ہوتے ہیں کیونکہ اس سے وہ بہت خوش ہوتے ہیں جن میں نفس کی خواری اور رسوائی پائیں۔

حضرت ابراہیم ادہم رحمۃ اللہ تعالیٰ علیہ سے کسی نے دریافت کیا کہ کبھی آپ نے

اپنے مقصد میں کامیابی دیکھی ہے؟ انہوں نے فرمایا: ہاں! دو مرتبہ ایک اس وقت جب میں کشتی میں سوار تھا اور کسی نے مجھے نہیں پہچانا، کیونکہ میں پھٹے پرانے کپڑے پہنے ہوئے تھا اور بال بھی بڑھ گئے تھے۔ ایسی حالت تھی کہ کشتی کے تمام سوار میرا مذاق اڑا رہے تھے۔ ان میں ایک مسخرہ اتنا جری تھا کہ وہ میرے پاس آ کر سر کے بال نوچنے لگا اور میرا مذاق اڑانے لگا۔ اس وقت میں نے اپنی مراد پائی اور اس خراب لباس اور شکستہ حالی میں مسرت محسوس ہوئی یہاں تک کہ میری یہ مسرت بائیں سبب انتہا کو پہنچی کہ وہ مسخرہ اٹھا اور اس نے مجھ پر پیشاب کر دیا اور دوسری مرتبہ اس وقت جب کہ میں ایک گاؤں میں تھا اور وہاں شدید بارش ہوئی۔ سردی کا موسم تھا، گدڑی بھیگ گئی اور ٹھنڈک نے بے حال کر دیا۔ میں نے مسجد کی طرف رخ کیا لوگوں نے وہاں ٹھہرنے نہیں دیا۔ دوسری مسجد کی طرف گیا وہاں بھی امان نہ ملی، پھر تیسری مسجد کی طرف گیا وہاں بھی یہی سلوک ہوا۔ سردی میری قوت برداشت سے باہر ہو گئی، آخر کار میں حمام کی بھٹی کے آگے آیا اور اپنے دامن کو آگ پر پھیلا دیا اس کے دھوئیں سے میرے کپڑے اور چہرہ سیاہ ہو گیا، اس رات بھی میں اپنی مراد کو پہنچا۔

سیدنا داتا گنج بخش رحمۃ اللہ تعالیٰ علیہ فرماتے ہیں کہ ایک مرتبہ مجھے بھی ایک مشکل درپیش آئی، میں نے اس مشکل سے خلاصی پانے کی کوشش کی مگر کامیاب نہ ہو گا۔ اس سے قبل بھی مجھ پر ایسی ہی مشکل پڑی تھی تو میں نے حضرت شیخ بایزید رحمۃ اللہ تعالیٰ علیہ کے مزار شریف پر حاضری دی تھی اور میری وہ مشکل آسان ہو گئی تھی۔ اس مرتبہ بھی میں نے ارادہ کیا کہ وہاں حاضری دوں۔ بالآخر تین ماہ تک مزار مبارک پر چلے کشی کی تا کہ میری یہ مشکل حل ہو جائے۔ ہر روز تین مرتبہ غسل اور تین مرتبہ وضو کرتا، اس امید پر کہ مشکل آسان ہو مگر پریشانی دور نہ ہوئی تو خراسان کے سفر کا ارادہ کیا۔

اس ولایت میں ایک رات ایک گاؤں میں پہنچا، وہاں ایک خانقاہ تھی جس میں صوفیوں کی ایک جماعت فروکش تھی۔ میرے جسم پر کھردری اور سخت قسم کی گدڑی تھی۔ مسافروں کی مانند میرے ساتھ کچھ سامان نہ تھا، صرف ایک لائٹی اور لوٹا تھا اس جماعت نے مجھے حقارت کی نظر سے دیکھا اور کسی نے مجھے نہ پہچانا۔ وہ اپنے رسم و رواج کے مطابق باہم گفتگو کرتے اور کہتے کہ یہ ہم میں سے نہیں ہے اور یہ درست بھی تھا کہ میں ان میں سے نہیں

تھا۔ لیکن مجھے چونکہ وہاں رات گزارنی ضروری تھی، گنجائش نہ ہونے کے باوجود میں ٹھہر گیا اور انہوں نے مجھے دریچہ میں بٹھا دیا اور وہ لوگ اس سے اونچی چھت پر چلے گئے، میں زمین پر رہا۔ انہوں نے میرے آگے ایک سوکھی اور پھپھوندی لگی ہوئی روٹی ڈال دی، میں ان چیزوں کی خوشبوؤں کو سونگھ رہا تھا جو وہ لوگ خود کھا رہے تھے۔ وہ لوگ مجھ پر برابر آوازے کس رہے تھے۔ جب وہ کھانے سے فارغ ہو گئے تو خربوزے کھانے لگے اور دل لگی سے اس کے چھلکے میرے سر پر پھینک کر میری تحقیر و توہین کرتے رہے اور میں اپنے دل میں کہہ رہا تھا کہ خداوند! اگر میں تیرے محبوبوں کا لباس پہننے والوں میں سے نہ ہوتا تو میں ان لوگوں سے کنارہ کش ہو جاتا۔ پھر جتنی بھی مجھ پر ان کی طعن و تشنیع زیادہ ہوتی رہی میرا دل مسرور ہوتا گیا۔ یہاں تک کہ اس واقعہ کا بوجھ اٹھانے سے میری مشکل حل ہو گئی۔ اس وقت مجھ پر یہ حقیقت منکشف ہوئی کہ مشائخ کرام، جاہل لوگوں کو اپنے ساتھ کیوں گوارا کرتے ہیں اور کیوں ان کی سختیاں جھیلتے ہیں؟ یہ ہیں کامل تحقیق کے ساتھ ملامت کے احکام۔ وباللہ التوفیق

## صحابہ کرام میں اہل طریقت کے مشائخ عظام

اب میں ان ائمہ کرام کے احوال کا کچھ تذکرہ کرتا ہوں جو صحابہ کرام رضوان اللہ علیہم اجمعین میں سے مشائخ عظام کے پیش رو طریقت اور ذات و صفات اور احوال میں ان کے امام و قائد ہیں۔ جن کا مرتبہ انبیاء کرام علیہم السلام کے بعد ہے جو اولین سابقین اور مہاجرین و انصار میں سے ہیں ہمارے اور تمہارے۔

## تذکرہ خلفائے راشدین

(۱) حضرت ابو بکر صدیق رضی اللہ تعالیٰ عنہ

صحابہ کرام میں سے شیخ الاسلام بعد از انبیاء خیر الامام علیہ السلام خلیفہ و امام تارکین دنیا کے سردار صاحبان خلوت کے شہنشاہ آفات دنیاوی سے پاک و صاف امیر المؤمنین سیدنا ابو بکر عبد اللہ بن عثمان ابی قحافہ صدیق اکبر رضی اللہ تعالیٰ عنہ ہیں آپ کی کرامتیں اور بزرگیاں مشہور ہیں اور معاملات و حقائق میں آپ کے نشانات و دلائل واضح ہیں۔ تصوف کے سلسلہ میں آپ کے کچھ حالات کتابوں میں مذکور ہیں۔ مشائخ طریقت نے ارباب مشاہدہ اور صاحبان علم و عرفان میں آپ کو مقدم رکھا ہے چونکہ آپ کی مرویات بہت کم ہیں۔ اسی طرح حضرت فاروق اعظم سیدنا عمر بن الخطاب رضی اللہ تعالیٰ عنہ کو ارباب مجاہدہ میں مقدم رکھا ہے کیونکہ آپ کے معاملات اور حق پر صلابت صحیح روایتوں میں مرقوم اور اہل علم کے درمیان معروف ہیں چنانچہ حضرت صدیق اکبر رضی اللہ تعالیٰ عنہ رات میں تلاوت قرآن کریم نماز میں کرتے تو نرم و آہستہ آواز میں کرتے اور حضرت فاروق اعظم رضی اللہ تعالیٰ عنہ نماز پڑھتے تو بلند آواز سے کرتے تھے۔ ایک مرتبہ رسول اللہ صلی اللہ تعالیٰ علیہ وسلم نے سیدنا ابو بکر صدیق رضی اللہ تعالیٰ عنہ سے دریافت فرمایا کہ تم کس وجہ سے نرم اور آہستہ آواز میں تلاوت کرتے ہو؟ انہوں نے عرض کیا ”أَسْمَعُ مَنْ أَنَا جِئِهِ“ جس سے مناجات کرتا ہوں وہ خوب سنتا ہے۔ چونکہ میں جانتا ہوں وہ مجھ سے دور نہیں ہے اور اس کی سماعت کے لئے نرم یا بلند آواز سے پڑھنا دونوں برابر ہیں اور جب حضرت فاروق اعظم رضی اللہ تعالیٰ عنہ سے دریافت فرمایا تو آپ نے عرض کیا۔ ”أَوْ قَطُّ الْوَسَّانَ أَيْ الْكَاثِمِ وَأَطْرَدُ الشَّيْطَانَ“ سوتے ہوئے کوچگانا ہوں اور شیطان کو بھگانا ہوں یہ مجاہدے کی علامت ہے اور وہ مشاہدے کا نشان۔ مجاہدے کا مقام مشاہدے کے پہلو میں ایسا ہے جیسے قطرہ دریا میں یہ اس لئے ہے کہ حضور اکرم صلی اللہ تعالیٰ علیہ وسلم نے فرمایا ”هَلْ أَنْتَ إِلَّا حَسَنَةٌ مِّنْ

حَسَنَاتِ أَبِي بَكْرٍ " اے عمر! تم ابو بکر کی نیکیوں میں سے ایک نیکی ہو۔ جبکہ سیدنا فاروق اعظم حضرت عمر رضی اللہ تعالیٰ عنہ جیسے بطل جلیل جن سے اسلام کو عزت و رفعت ملی، حضرت ابو بکر صدیق رضی اللہ تعالیٰ عنہ کی نیکیوں میں سے ایک نیکی ہیں تو غور کرو کہ سارے جہان کے لوگ کس درجہ میں ہوں گے۔

سیدنا ابو بکر رضی اللہ تعالیٰ عنہ فرماتے ہیں کہ "دَارُنَا فَايِنِيَّةٌ وَاٰحْوَالُنَا عَارِيَةٌ وَاَنْفُسُنَا مَعْدُوْدَةٌ وَاَكْسَلُنَا مَوْجُوْدَةٌ" ہمارا گھر فانی ہے، ہمارے احوال عاریہ ہیں، ہمارے سانس گنتی کے ہیں اور سستی و کاہلی موجود و ظاہر ہے۔ لہذا فانی گھر کی تعمیر کرنا جہالت عاریتی حال پر اعتماد کرنا نادانی، گنتی کے سانسوں پر دل لگانا غفلت اور کاہلی کو دین سمجھ لینا سراسر نقصان و خسارہ ہے، اس لئے کہ جو چیز عاریتہ لی جاتی ہے اسے واپس کرنا ہوتا ہے اور جو چیز واپس جانے والی ہوتی ہے وہ باقی نہیں رہتی اور جو چیز گنتی میں آئے وہ محدود ہوتی ہے اور سستی و کاہلی کا تو کوئی علاج ہی نہیں۔ اس ارشاد میں آپ نے ہمیں تلقین فرمائی کہ یہ دنیا اور اس کی ہر چیز فنا ہونے والی ہے اس کے جانے کا اندیشہ نہ کرنا چاہیے اور نہ اس کی خاطر اس سے دل لگانا چاہیے کیونکہ جب تم فانی سے دل لگاؤ گے تو باقی سے پوشیدہ اور حجاب میں رہ جاؤ گے حالانکہ یہ دنیا اور یہ نفس طالب حق اور اس کے محبوبوں کے لئے حجاب پر وہ ہے۔ وہ دونوں سے اجتناب کرتے ہیں جب یہ بات معلوم ہوگئی کہ یہ دنیا اور اس کا تمام ساز و سامان سب عارضی اور عاریت کی چیزیں ہیں ان کو اپنی ملک سمجھ کر ان میں مالک حقیقی کی اجازت اور اس کی منشاء کے خلاف تصرف کرنا کتنی نادانی ہے۔

حضرت صدیق اکبر رضی اللہ تعالیٰ عنہ اپنی مناجات میں عرض کرتے تھے کہ "اللّٰهُمَّ اَبْسُطِ اِلَيَّ الدُّنْيَا وَزَهِّدْنِي عَنْهَا" اے خدا! دنیا کو میرے لئے کشادہ فرما، لیکن مجھے اس میں مبتلا ہونے سے محفوظ رکھ۔ دنیا کی فراخی کی دعا کے بعد اس سے محفوظ رکھنے کی التجا میں ایک لطیف اشارہ ہے وہ یہ کہ دنیا دے تاکہ شکر بجالاؤں، پھر یہ توفیق دے کہ اسے تیری راہ میں اپنے ہاتھ سے خرچ کروں اور اپنا رخ تیری طرف پھيروں۔ تاکہ شکر اور انفاق فی سبیل اللہ کا درجہ پاؤں اور مقام صبر بھی حاصل کروں تاکہ فقر میں پریشان نہ ہوں اور فقر پر میرا اختیار ہو اس مفہوم سے اس قول کی تردید بھی ہو جاتی ہے کہ جس نے یہ کہا ہے کہ جس کا

فقر اضطراری ہو وہ فقر اختیاری سے زیادہ کامل ہوتا ہے اگر اضطراری ہو تو یہ فقر کی صفت ہے اگر اختیاری ہو تو یہ فقر بندے کی صفت ہے جب اس کا عمل کشش فقر سے منقطع ہو جائے تو اس سے بہتر ہے کہ تکلف سے اپنا درجہ بنائے۔

سیدنا داتا گنج بخش رحمۃ اللہ تعالیٰ علیہ فرماتے ہیں کہ صفت فقر کا اس وقت زیادہ ظہور ہوتا ہے جب کہ تو نگری کی حالت میں اس کے دل پر فقر کا ارادہ ہو پھر وہ ایسا عمل کرے جو اسے ابن آدم کی محبوب چیزوں سے یعنی دنیاوی مال و متاع سے دست کش کر دے نہ کہ فقر کی حالت میں اس کا دل تو نگری کی خواہش سے بھرپور ہو اور ایسے عمل کا ارتکاب کرے جس کی بناء پر تو نگروں، بادشاہوں اور درباریوں کے دروازوں پر جانا پڑے۔

صفت فقر تو یہ ہے کہ انسان تو نگری چھوڑ کر فقر اختیار کرے نہ یہ کہ فقر میں مال و منال اور جاہ و چشم کا طالب ہو۔

سیدنا صدیق اکبر رضی اللہ تعالیٰ عنہ کا رتبہ انبیاء علیہم السلام کے بعد ساری مخلوق سے افضل و مقدم ہے اور یہ جائز نہیں ہے کہ کوئی ان سے آگے قدم رکھے اور معنوی اعتبار سے ہدم ہو جائے کیونکہ آپ نے فقر اختیاری کو فقر اضطراری پر مقدم و افضل رکھا ہے۔ یہی تمام مشائخ طریقت کا مذہب ہے۔

حضرت زہری رضی اللہ تعالیٰ عنہ آپ کے بارے میں فرماتے ہیں کہ جب حضرت صدیق رضی اللہ تعالیٰ عنہ نے بیعت خلافت لی تو آپ نے منبر پر کھڑے ہو کر خطبہ میں ارشاد فرمایا:

خدا کی قسم! ایک دن یا ایک رات کے لئے	وَاللّٰهِ مَا كُنْتُ حَرِيصًا عَلَى الْاِمَارَةِ
بھی میں امارت کا خواہاں نہیں ہوا اور نہ مجھے	يَوْمًا وَلَا لَيْلَةً وَلَا كُنْتُ فِيهَا رَاغِبًا
اس کی رغبت ہے اور نہ ظاہر و باطن میں خدا	وَلَا سَأَلْتُهَا اِلَّا لِقَطْفِ فِي سِرِّي
سے اس کا سوال کیا ہے اور نہ میرے لئے	وَعَلَانِيَةٍ وَمَا لِيْ لِي الْاِمَارَةَ مِنْ
امارت میں راحت ہے۔	رَاحَةٍ

اللہ تعالیٰ جب بندہ کو کمال صدق پر فائز کرنا اور عزت و منزلت کے مقام پر متمکن فرماتا ہے تو بندہ صادق مستحضر رہتا ہے کہ حق تعالیٰ کی طرف سے کیا حکم ہوتا ہے جیسا بھی اس

پر حکم وارد ہوتا ہے وہ اس پر قائم و برقرار رہتا ہے۔ اگر فرمان آئے کہ فقیر ہو جا، تو فقیر ہو جاتا ہے اگر فرمان آئے کہ امیر ہو جا تو امیر بن جاتا ہے۔ اس میں وہ اپنے تصرف و اختیار کو کام میں نہیں لاتا۔ یہی صورت حال حضرت صدیق اکبر رضی اللہ تعالیٰ عنہ کی تھی۔ آپ نے ابتداء میں بھی ویسی ہی تسلیم و رضا کو اختیار فرمایا جس طرح انتہا میں اختیار فرمایا۔ صوفیاء کرام نے ترک دنیا اور حرص و منزلت کے چھوڑنے کو فقر پر اور ترک ریاست کی تمنا کو اس لئے پسند کیا کہ دین میں حضرت صدیق اکبر رضی اللہ تعالیٰ عنہ تمام مسلمانوں کے امام عام ہیں اور طریقت میں آپ تمام صوفیاء کے امام خاص۔

(۲) سیدنا عمر فاروق رضی اللہ تعالیٰ عنہ

دوسرے خلیفہ راشد سرہنگ اہل ایمان مقتدائے اہل احسان امام اہل تحقیق دریائے محبت کے غریق سیدنا ابو حفص عمر بن الخطاب رضی اللہ تعالیٰ عنہ ہیں۔ آپ کے فضائل و کرامات اور فراست و دانائی مشہور و معروف ہیں۔ آپ فراست و صلابت کے ساتھ مخصوص ہیں طریقت میں آپ کے متعدد لطائف و دقائق ہیں۔ اسی معنی و مراد میں حضور اکرم صلی اللہ تعالیٰ علیہ وسلم کا یہ ارشاد ہے کہ ”الْحَقُّ يَنْطِقُ عَلَى لِسَانِ عُمَرَ“ حق عمر کی زبان پر بولتا ہے یہ بھی فرمایا کہ ”قَدْ كَانَ فِي الْأُمَمِ مُحَدِّثُونَ فَإِنَّ يَكُ مِنْهُمْ فِي أُمَّتِي فَعُمَرُ“ گزشتہ امتوں میں محدثین گزرے ہیں۔ اگر میری امت میں کوئی محدث ہے تو وہ عمر رضی اللہ تعالیٰ عنہ ہیں۔ طریقت کے بکثرت رموز و لطائف آپ سے مروی ہیں اس کتاب میں ان سب کا جمع کرنا دشوار ہے۔ البتہ! ان میں سے ایک یہ ہے آپ نے فرمایا: ”الْعَزَلَةُ رَاحَةٌ مِّنْ خُلْفَاءِ الشُّوْءِ“ بدوں کی ہم نشینی سے گوشہ نشینی میں چین و راحت ہے۔

گوشہ نشینی کے دو طریق

گوشہ نشینی دو طریقہ سے ہوتی ہے۔ ایک خلقت سے کنارہ کشی کرنے پر دوسرے ان سے تعلق منقطع کرنے سے خلقت سے کنارہ کشی کی صورت یہ ہے کہ ان سے منہ موڑ کر خلوت میں بیٹھ جائے اور ہم جنسوں کی صحبت سے ظاہری طور پر بیزار ہو جائے اور اپنے اعمال کے عیوب پر نگاہ رکھنے سے راحت پائے خود کو لوگوں کے طے جانے سے بچائے اور اپنی برائیوں سے ان کو محفوظ رکھے اور دوسرا طریقہ یہ کہ خلقت سے تعلق منقطع کرے۔ اس

کی صورت یہ ہے کہ اس کے دل کی کیفیت یہ ہو جائے کہ وہ ظاہر سے کوئی علاقہ نہ رکھے۔ جب کسی کا دل خلق سے منقطع ہو جاتا ہے تو اسے کسی مخلوق کا اندیشہ نہیں رہتا اور اسے کوئی خطرہ نہیں رہتا کہ کوئی اس کے دل پر غلبہ پاسکے گا، اس وقت ایسا شخص اگرچہ خلقت کے درمیان ہوتا ہے لیکن وہ خلقت سے جدا ہوتا ہے اور اس کے ارادے ان سے منفرد ہوتے ہیں، یہ درجہ اگرچہ بہت بلند ہے لیکن بعید از قیاس نہیں، مگر یہی طریقہ سیدھا اور مستقیم ہے۔ سیدنا فاروق اعظم رضی اللہ تعالیٰ عنہ اسی مقام پر فائز تھے۔ ظاہر میں تو سریر آرائے خلافت اور خلقت میں ملے جلے نظر آتے تھے لیکن حقیقت میں آپ کا دل عزت و تنہائی سے راحت پاتا تھا۔ یہ دلیل واضح ہے کہ اہل باطن اگرچہ بظاہر خلق کے ساتھ ملے جلے ہوتے ہیں، لیکن ان کا دل حق کے ساتھ وابستہ ہوتا ہے اور ہر حال میں خدا ہی کی طرف رجوع ہوتا ہے اور جس قدر وقت خلق سے ملنے جلنے میں صرف ہوتا وہ اسے حق کی جانب سے بلاء و امتحان شمار کرتے ہیں وہ خلق کی ہم نشینی سے حق تعالیٰ کی طرف بھاگتے ہیں۔ وہ خیال کرتے ہیں کہ دنیا خدا کے محبوبوں کے لئے ہرگز پاک و صاف نہیں ہوتی۔ کیونکہ احوال دنیا مکرر ہوتے ہیں۔ جیسا کہ حضرت فاروق اعظم رضی اللہ تعالیٰ عنہ نے فرمایا: ”دَارُ اٰتِسَتْ عَلٰی الْبَلْوٰی بِالْبَلْوٰی مَحَالٌ“ دنیا ایسا گھر ہے جس کی بنیاد بلاؤں پر رکھی گئی ہے محال ہے کہ بغیر بلا کے وہ رہ سکے۔

حضرت فاروق اعظم رضی اللہ تعالیٰ عنہ رسول خدا صلی اللہ تعالیٰ علیہ وسلم کے مخصوص صحابہ میں سے ہیں۔ اور بارگاہ الہی میں آپ کے تمام افعال مقبول ہیں حتیٰ کہ ابتداء جب مشرف باسلام ہوئے تو جبریل علیہ السلام نے بارگاہ رسالت میں حاضر ہو کر عرض کیا ”قَدْ اَسْتَبَشِرُ يَا مُحَمَّدُ اَهْلَ السَّمَاءِ بِاسْلَامِ عُمَرَ“ یا رسول اللہ آسمان والے آج عمر کے مشرف باسلام ہونے پر بشارت و تہنیت دیتے ہیں اور وہ خوشیاں منا رہے ہیں۔  
صوفیاء کرام گدڑی پہنتے اور دین میں صلابت سختی کرنے میں آپ کی پیروی کرتے ہیں اس لئے کہ آپ تمام امور میں سارے جہان کے امام ہیں۔

(۳) حضرت عثمان ذوالنورین رضی اللہ تعالیٰ عنہ

تیسرے خلیفہ راشد، مخزن حیا، عبدالملک صفا، متعلق بدرگاہ رضا، متعلق بطریق مصطفیٰ،



سیدنا ابو عمر عثمان بن عفان ذوالنورین رضی اللہ تعالیٰ عنہ ہیں۔ ہر لحاظ سے آپ کے فضائل واضح اور آپ کے مناقب ظاہر ہیں۔

حضرت عبداللہ بن رباع اور حضرت ابوقنادہ رضی اللہ تعالیٰ عنہما بیان کرتے ہیں کہ جس دن بلوایوں نے آپ کے گھر کا محاصرہ کیا، ہم امیر المومنین سیدنا عثمان ذوالنورین رضی اللہ تعالیٰ عنہ کے پاس موجود تھے بلوائی جب دروازے کے سامنے جمع ہو گئے تو آپ کے غلاموں نے ہتھیار اٹھائے۔ آپ نے فرمایا: جو ہتھیار نہ اٹھائے وہ میری غلامی سے آزاد ہے۔ راوی بیان کرتے ہیں کہ ہم اپنے خوف کے سبب باہر نکل آئے اثنائے راہ میں حضرت امام حسن ابن علی مرتضیٰ رضی اللہ تعالیٰ عنہم آتے ہوئے ملے۔ ہم ان کے ہمراہ پھر حضرت عثمان رضی اللہ تعالیٰ عنہ کے پاس آ گئے تاکہ دیکھیں امام حسن مجتبیٰ کیا کرتے ہیں۔ جب امام حسن مجتبیٰ رضی اللہ تعالیٰ عنہ اندر داخل ہوئے تو سلام عرض کیا پھر بلوایوں کی حرکت پر اظہار افسوس کرتے ہوئے کہا: اے امیر المومنین! میں آپ کے حکم کے بغیر مسلمانوں پر تلوار بے نیام نہیں کر سکتا۔ آپ امام برحق ہیں آپ حکم دیجئے تاکہ آپ سے اس قوم کو دور کروں۔ حضرت عثمان رضی اللہ تعالیٰ عنہ نے جواب میں فرمایا۔

يَا ابْنَ اَخِي اِرْجِعْ وَاَجْلِسْ فِي  
بَيْتِكَ حَتَّى يَأْتِيَ اللهُ بِأَمْرِهِ  
فَلَا حَاجَةَ لَنَا فِي اَهْرَاقِ الدِّمَاءِ  
اے میرے بھائی! علی رضی اللہ تعالیٰ عنہ کے  
فرزند جاؤ اپنے گھر آرام کرو یہاں تک کہ  
اللہ کا کوئی حکم وارد ہو ہمارے لئے لوگوں کے  
خون بہانے کی ضرورت نہیں

مقام خلت و دوستی میں بلا و مصیبت کے درمیان تسلیم و رضا کی یہ روشن علامت ہے آپ کا یہ طرز عمل حضرت ابراہیم خلیل اللہ علیہ السلام کے اس طرز عمل کے بالکل مماثل ہے جو ان سے آتش نمرود کی آزمائش کے وقت ظہور میں آیا تھا چنانچہ نمرود ملعون نے حضرت ابراہیم علیہ السلام کا خاتمہ کرنے کے لئے آگ جلائی اور ان کو گوپھن (منجنيق) میں رکھا گیا تو جبریل علیہ السلام آئے اور عرض کیا ”هَلْ لَكَ مِنْ حَاجَةٍ“ کیا آپ کو کوئی حاجت ہے؟ حضرت خلیل علیہ السلام نے فرمایا: ”أَمَّا إِلَيْكَ فَلَا“ بندہ سراپا محتاج ہے لیکن تم سے کوئی حاجت نہیں جبریل نے عرض کیا پھر اللہ تعالیٰ سے عرض کیجئے۔ فرمایا ”حَسْبِيَ مِنْ

سُوَالِي عَلِمَهُ بِحَالِي“ حق تعالیٰ میرے سوال سے بے نیاز ہے وہ میری حالت کو جانتا ہے۔ مطلب یہ کہ مجھے اپنا حال عرض کرنے کی کیا ضرورت ہے؟ وہ جانتا ہے کہ مجھ پر کیا بیت رہی ہے وہ میرے معاملہ کو مجھ سے بہتر سمجھتا ہے وہ خوب جانتا ہے کہ میری درستگی و صلاح کس چیز میں ہے۔ حضرت عثمان ذوالنورین رضی اللہ تعالیٰ عنہ کا معاملہ بھی بالکل اسی کے مشابہ اور وہ حضرت خلیل علیہ السلام کو منجیق میں رکھے جانے کے مقام پر تھے اور بلوائیوں کا اجتماع، آتش نمرود کے قائم مقام اور امام حسن مجتبیٰ حضرت جبریل علیہ السلام کی جگہ تھے۔ لیکن ان دونوں واقعات میں فرق یہ ہے کہ حضرت ابراہیم علیہ السلام کو اس بلا میں نجات ملی تھی اور حضرت عثمان ذوالنورین رضی اللہ تعالیٰ عنہ اس بلا میں شہید ہوئے تھے کیونکہ نجات کا تعلق بقاء سے ہے اور ہلاکت کا تعلق فنا سے فنا و بقا کا ذکر پہلے بیان کر چکے ہیں۔

الغرض! صوفیاء کرام جو مال و جان خرچ کرتے ہیں اور بلاؤں میں تسلیم و رضا اور عبادت میں اخلاص برتتے ہیں وہ سب انہیں کی اقتدار میں ہے۔ درحقیقت آپ حقیقت و شریعت کے امام برحق ہیں اور آپ کی طریقت میں ترتیب یا تربیت درستی میں ظاہر ہے۔

(۴) حضرت علی مرتضیٰ کرم اللہ وجہہ

چوتھے خلیفہ راشد انجی مصطفیٰ غریق بحر بلا حریق نار و لا مقتدائے جملہ اولیاء و اصفیاء سیدنا ابوالحسن علی بن ابی طالب کرم اللہ تعالیٰ وجہہ ہیں۔ طریقت میں آپ کی شان عظیم اور مقام رفیع ہے۔ اصول حقائق کی تشریح و تعمیر میں آپ کو کمال دسترس حاصل تھی یہاں تک کہ حضرت جنید بغدادی رحمۃ اللہ تعالیٰ علیہ فرماتے ہیں کہ ”شَيْخُنَا فِي الْأَصُولِ وَالْبَلَاءِ عَلِيُّ الْمُرْتَضَى“ اصول و بلا میں ہمارے رہنما و پیشوا حضرت علی مرتضیٰ رضی اللہ تعالیٰ عنہ ہیں اور آپ علم طریقت اور اس کے معاملات میں ہمارے امام ہیں۔ علم طریقت کو اہل طریقت اصول کہتے ہیں معاملات طریقت دراصل بلاؤں کا ٹکل ہے۔

منقول ہے کہ کسی نے حضرت علی مرتضیٰ رضی اللہ تعالیٰ عنہ سے عرض کیا اے

امیر المؤمنین مجھے کوئی وصیت فرمائیے آپ نے فرمایا:

لَا تَجْعَلْ أَكْبَرَ شُغْلِكَ بِأَهْلِكَ وَوَلَدِكَ  
فَإِنْ يَكُنْ أَهْلَكَ وَوَلَدَكَ مِنْ أَوْلِيَاءِ اللَّهِ  
اپنے اہل و عیال سے انہماک تیرا سب سے  
بڑا مشغلہ نہ بن جائے اگر تیرے اہل و عیال

تَعَالَىٰ لَئِن لَّمْ يَهِتْغِ لَوْلَاكَ وَان كَانُوا  
 اَعْتَدُوا لِلّٰهِ فَمَنْعُوكَ مِنْ غُلُقِ لَآ اَعْتَدُوا  
 اللّٰهُ سُبْحٰنَهُ

اولیاء میں سے ہیں تو اللہ تعالیٰ اپنے ولیوں کو  
 ضائع نہیں کرتا اور اگر وہ دشمن خدا ہیں تو اس  
 کے دشمن سے تجھے کیا سروکار؟

یہ مسئلہ ”من دون اللہ“ سے دلی انقطاع و علیحدگی سے متعلق ہے۔ وہ اپنے بندوں کو  
 جیسا چاہتا ہے رکھتا ہے۔ چنانچہ حضرت موسیٰ علیہ السلام نے اپنی اہلیہ کو جو کہ حضرت شعیب  
 علیہ السلام کی دختر تھیں انتہائی نازک (دردزہ) میں چھوڑ کر تسلیم و رضائے الہی اختیار فرمائی  
 اور حضرت ابراہیم علیہ السلام اپنی بی بی حضرت ہاجرہ اور اپنے فرزند حضرت اسماعیل علیہ  
 السلام کو بے آب و گیاہ میدان میں چھوڑ کر رضائے الہی پر شا کر ہو گئے۔ انہوں نے ان کو  
 اپنا سب سے بڑا مشغلہ نہ جانا اور ہمت تن ہو کر دل کو حق سے واصل کر لیا۔ بلا آخر انہیں دونوں  
 جہان میں سرفرازی حاصل ہوئی۔

حضرت علی مرتضیٰ رضی اللہ تعالیٰ عنہ سے ایک اور موقعہ پر کسی نے دریافت کیا کہ سب  
 سے اچھا عمل کونسا ہے؟ آپ نے فرمایا: ”غِنَاءُ الْقَلْبِ بِاللّٰهِ تَعَالٰی“ اللہ تعالیٰ کے ساتھ  
 دل تو مگر بنانا۔ جو دل خدا کے ساتھ غنی ہوتا ہے اسے نہ تو دنیا کی نیستی پریشان کر سکتی ہے اور نہ  
 دنیا کی ہستی خوش کر سکتی ہے درحقیقت یہ فقر و صفوت کی طرف لطیف اشارہ ہے جس کا ذکر کیا  
 جا چکا ہے۔

لہذا اہل طریقت کو چاہیے کہ عبادات کے حقائق، اشارات کے دقائق، دنیا و آخرت  
 کے مال سے انقطاع اور تقدیر الہی کے نظارہ میں آپ کی اقتداء کرے۔

## ائمہ طریقت اہل بیت اطہار

رسول اللہ صلی اللہ تعالیٰ علیہ وسلم کے اہل بیت وہ حضرات ہیں کہ جن کی طہارت ازل سے مخصوص ہے۔ ان میں کا ہر فرد طریقت میں جامع و مکمل تھا۔ مشائخ طریقت اور صوفیاء کے ہر عام و خاص فرد کے یہ امام رہے ہیں ان میں چند حضرات کا مختصر تذکرہ کرتا ہوں۔

(۱) سیدنا امام حسن مجتبیٰ رضی اللہ تعالیٰ عنہ

ائمہ اہل بیت اطہار میں سے جگر بند مصطفیٰ ریحان دل مرتضیٰ قرۃ العین سیدہ زہرا ابو محمد سیدنا امام حسن بن علی مرتضیٰ رضی اللہ تعالیٰ عنہما ہیں۔ طریقت میں آپ کی نظر کامل اور تعبیرات حقائق میں اعلیٰ درجہ کی دسترس حاصل تھی یہاں تک کہ آپ نے اپنی وصیت میں فرمایا:

عَلَيْكُمْ بِحِفْظِ السَّرَائِرِ فَإِنَّ اللَّهَ تَعَالَى مُطَّلِعٌ عَلَى الضَّمَائِرِ  
تم اسرار ربانی کی حفاظت میں محکم رہنا کیونکہ اللہ تعالیٰ دلوں کے بھیدوں سے

واقف ہے

اس کی حقیقت یہ ہے کہ بندہ اسرار ربانی کی حفاظت ایسی ہی کرتا ہے جس طرح دلوں کے بھیدوں کو وہ دوسروں سے پوشیدہ رکھتا ہے لہذا حفظ اسرار یہ ہے کہ غیروں کی طرف متوجہ نہ ہو اور حفظ ضمائر یہ ہے کہ اس کے اطہار میں حیاء مانع ہو۔

علم طریقت کے حقائق و لطائف میں بلند مرتبہ کا اندازہ اس واقعہ سے لگایا جاسکتا ہے کہ جب فرقہ قدریہ کو عروج ہوا اور معتزلہ کا مذہب پھیلا تو حضرت حسن بصری رحمۃ اللہ تعالیٰ علیہ نے حضرت امام حسن مجتبیٰ رضی اللہ تعالیٰ عنہ کی خدمت میں بدیں مضمون مخط لکھا۔

بِسْمِ اللَّهِ الرَّحْمَنِ الرَّحِيمِ السَّلَامُ اللَّهُ کے نام سے جو رحمن و مہربان ہے آپ پر  
عَلَيْكُمْ يَا ابْنَ رَسُولِ اللَّهِ وَفَرَاةَ عَيْنِيهِ خُدا کا سلام اور اس کی رحمت و برکت ہوائے  
وَرَحْمَةَ اللَّهِ وَبَرَكَاتُهُ، أَمَا بَعْدُ! رسول خدا کے فرزند اور ان کی چشمان

مبارک کی راحت۔ آپ گروہ بنی ہاشم میں اس کشتی کی مانند ہیں جو گہرے اندھیرے سمندر میں چل رہی ہو آپ ہدایت کے روشن چراغ اور اس کی نشانیوں میں سے ہیں اور آپ ان ائمہ دین کے سرخیل و قائد ہیں کہ جس نے ان کی پیروی کی وہ اس طرح نجات پائے گا جس طرح کشتی نوح میں سوار ہونے والے مسلمانوں نے نجات پائی اے فرزند رسول! آپ کا کیا ارشاد ہے جو قدر و استطاعت (جبر و قدر) کے مسئلہ میں ہمیں پریشانی لاحق ہے آپ ہماری رہنمائی فرماتے ہوئے بتائیے تاکہ اس مسئلہ میں ہمیں معلوم ہو جائے کہ آپ کی روش کیا ہے؟ کیونکہ آپ فرزند رسول ہیں اللہ تعالیٰ نے آپ حضرات کو علم خصوصی سے نوازا ہے وہ آپ سب کا محافظ ہے اور آپ تمام لوگوں پر خدا کی طرف سے محافظ و نگہبان ہیں۔ والسلام

حضرت امام حسن مجتبیٰ رضی اللہ تعالیٰ عنہ نے اس مضمون کا جواب مرحمت فرمایا۔

بِسْمِ اللّٰهِ الرَّحْمٰنِ الرَّحِیْمِ

اللہ کے نام سے جو مہربان و رحیم ہے مکتوب تمہارا مجھے موصول ہوا۔ جس میں تم نے اپنی اور امت کے دوسرے لوگوں کی پریشانی کا تذکرہ کیا ہے اس مسئلہ میں میری جو رائے ہے وہ یہ ہے کہ جو شخص نیک و بد لور تقدیر پر

فَإِنَّكُمْ مَعَاشِرُ نَبِيِّ هَاشِمٍ كَأَنَّكَ الْجَارِيَةَ فِي بَحْرِ لُجِّي وَمَصَابِيحُ الدُّجَى وَأَعْلَامُ الْهُدَى وَالْأَيْمَةُ الْقَادَةَ الَّذِينَ مَنْ تَبِعَهُمْ نَجَى كَسَفِينَةِ نُوحٍ الْمَشْحُونَةِ الَّتِي يُؤَلُّ إِلَيْهَا الْمُؤْمِنُونَ وَيَنْجُو فِيهَا الْمُتَمَسِّكُونَ فَمَا قَوْلُكَ يَا ابْنَ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ عِنْدَ حَيْرِ تَنَافِي الْقَدَرِ وَاخْتِلَافِنَا فِي الْإِسْطَاعَةِ لِتَعْلَمَنَا بِمَا تَأْكُدُ عَلَيْهِ رَأْيِكَ فَإِنَّكُمْ ذُرِّيَّتُهُ بَعْضُهَا مِنْ مِ بَعْضٍ يَعْلَمُ اللَّهُ عِلْمَتَهُ وَهُوَ الشَّاهِدُ عَلَيْكُمْ وَأَنْتُمْ شُهَدَاءُ اللَّهِ عَلَى النَّاسِ

أَمَّا بَعْدُ فَقَدَانْتَهَى إِلَيَّ كِتَابُكَ عِنْدَ حَيْرَتِكَ وَحَيْرَةٍ مَنْ زَعَمَتْ مِنْ أُمَّتِنَا وَالَّذِي عَلَيْهِ رَأْيٌ إِنْ مَنْ لَمْ يُؤْمِنْ بِمِ الْقَدَرِ خَيْرُهُ وَشَرُّهُ مِنَ اللَّهِ تَعَالَى فَقَدْ كَفَرَ وَمَنْ حَمَلَ الْمُعَاصِيَ عَلَى

اللّٰهُ فَقَدْ فَجَرَ، اِنَّ اللّٰهَ لَا يُطَاعُ بِاِكْرَاهٍ  
 وَلَا يَعْصِيْ بِغَلْبَةٍ وَلَا يَمْهَلُ الْعِبَادَ  
 فِيْ مَلِكِهِ لِكِنَّهُ الْمَمَالِكُ لَمَّا  
 يَمْلِكُوْهُمْ وَالْقَادِرُ عَلٰى مَا عَلَيْهِ  
 قَدْرُهُمْ فَاِنْ اِيْتَمَرُوْا بِالطَّاعَةِ لَمْ  
 يَكُنْ لَهُمْ اِخْتِيَارٌ وَلَا لَهُمْ عَنْهَا  
 مُشَبَّعًا، وَاِنْ اَتَوْا بِالْمَعْصِيَةِ وَشَاءَ اَنْ  
 يَّمُنَّ عَلَيْهِمْ فَيُحَوِّلْ بَيْنَهُمْ وَبَيْنَهَا  
 فِعْلٌ وَاِنْ لَمْ يَفْعَلْ فَلَيْسَ هُوَ عَمَلُهُمْ  
 عَلَيْهَا اَجْبَارًا وَلَا اَلْزَمَهُمْ اِكْرَاهًا  
 اِيَّاهَا يَاجْتَبِجَاهُ عَلَيْهِمْ اِنْ عَرَفَهُمْ  
 وَمَكَّنَّهُمْ وَجَعَلَ لَهُمُ السَّبِيْلَ خُذُوْ  
 مَا دَعَا هُمْ اِلَيْهِ وَاَتْرُكُوْا مَا نَهَا هُمْ عَنْهُ  
 وَاللّٰهُ الْحُجَّةُ الْبَالِغَةُ

ایمان نہیں رکھتا وہ کافر ہے اور جو اپنے  
 گناہوں کا ذمہ دار خدا کو ٹھہراتا ہے وہ بے  
 ایمان ہے اللہ تعالیٰ نے اپنے بندوں کو شتر  
 بے مہار نہیں چھوڑا ہے نہ وہ جبراً اطاعت  
 کراتا ہے اور نہ جبراً گناہ لیکن بندوں کی تمام  
 ملکیتوں اور ان کی تمام قوت و طاقت کا حقیقی  
 مالک اللہ تعالیٰ ہے اگر بندوں کو طاعت پر  
 مجبور کر دیا جاتا تو ان کے لئے کوئی اختیار نہ  
 ہوتا اور انہیں طاعت کے سوا کوئی چارہ کار نہ  
 رہتا اور اگر بندے اس کی معصیت کریں اور  
 خدا کی مشیت ان پر احسان کرنا چاہے تو ان  
 کے اور ان کے گناہ کے درمیان کوئی فعل  
 حائل کر دیتا ہے اب اگر وہ ارتکاب معاصی  
 نہ کر سکیں تو یہ بات نہیں ہے کہ خدا نے انہیں

مجبور کر دیا تھا اور نہ جبر سے وہ فعل ان پر لازم کر دیا تھا یہ ان پر دلیل و حجت کے طور پر ہے اگر  
 انہیں اس کی معرفت ہو اللہ تعالیٰ نے ان کے لئے راہ ہدایت بنا دی ہے لہذا جس کے کرنے  
 کا حکم دیا ہے اسے کرو اور جس سے بچنے کا حکم دیا ہے اس سے بچو اور اللہ ہی کے لئے حجت  
 بالغہ ہے والسلام!

اس سے معلوم ہوا کہ اللہ تعالیٰ نے بندے کو جس قدر توفیق مرحمت فرمائی ہے بندہ عمل  
 میں اسی قدر مختار ہے ہمارا دین جبر و قدر کے درمیان ہے۔ اگرچہ اس خط کے تمام مضمون  
 سے ایک یہی جملہ ہمارا مقصود تھا لیکن فصاحت و بلاغت کلام کے اعتبار سے ہم نے پورا خط  
 نقل کر دیا ہے اور یہ کہ تمہیں اندازہ ہو جائے کہ حضرت امام حسن مجتبیٰ رضی اللہ تعالیٰ عنہ علم  
 حقائق و اصول میں کیسی مہارت تامہ رکھتے تھے۔ حضرت حسن بصری رحمۃ اللہ تعالیٰ علیہ کمال  
 علم و فضل کے باوجود حضرت امام حسن مجتبیٰ کے علم و فضل کے مقابلے میں دسویں درجے پر

تھے۔

حضرت امام حسن مجتبیٰ رضی اللہ تعالیٰ عنہ کے تحمل و بردباری کا اندازہ اسی واقعہ سے لگایا جاسکتا ہے کہ ایک روز حضرت امام حسن مجتبیٰ کوفہ کے دارالخلافہ کے دروازے پر تشریف فرما تھے صحرا سے ایک دیہاتی آیا اور اس نے آتے ہی آپ کو اور آپ کے والدین کو گالیاں دینا شروع کر دیں۔ آپ نے اس سے پوچھا کیا تو بھوکا پیاسا ہے یا تجھ پر کوئی مصیبت پڑی ہے؟ اس نے پھر کہا آپ ایسے ہیں اور آپ کے والدین ایسے ہیں۔ حضرت امام حسن رضی اللہ تعالیٰ عنہ نے اپنے غلام سے فرمایا: طشت میں چاندی بھر کر لاؤ اور اسے دیدو۔ پھر فرمایا: اے دیہاتی! ہمیں معذور سمجھنا گھر میں اس کے سوا کچھ اور نہ تھا، ورنہ اس کے دینے سے انکار نہ ہوتا۔ جب دیہاتی نے آپ کا یہ صبر و تحمل دیکھا تو کہنے لگا میں گواہی دیتا ہوں کہ یقیناً آپ فرزند رسول ہیں۔

حقیقت یہ ہے کہ تمام مشائخ و اولیاء کی یہ صفت آپ کے اتباع میں ہے۔ کیونکہ ان کے نزدیک بھی لوگوں کا برا بھلا کہنا برابر ہے اور ان کے ظلم و ستم اور سب و شتم سے وہ کوئی اثر نہیں لیتے۔

## (۲) حضرت امام حسین گلگلوں قبا رضی اللہ تعالیٰ عنہ

ائمہ اہل بیت اطہار میں سے شمع آل محمد صلی اللہ تعالیٰ علیہ وسلم تمام دنیاوی علاقوں سے پاک و صاف اپنے زمانہ کے امام و سردار ابو عبد اللہ سیدنا امام حسین بن علی مرتضیٰ رضی اللہ تعالیٰ عنہما ہیں آپ اہل ابتلا کے قبلہ و رہنما اور شہید و شہت کرب و بلا ہیں۔ اور تمام اہل طریقت آپ کے حال کی درنگی پر متفق ہیں اس لئے کہ جب تک حق ظاہر و غالب رہا آپ حق کے فرمانبردار رہے اور جب حق مغلوب و مفقود ہوا تو تلوار کھینچ کر میدان میں نکل آئے اور جب تک راہ خدا میں اپنی جان عزیز قربان نہ کر دی چین و آرام نہ لیا۔ آپ میں حضور اکرم صلی اللہ تعالیٰ علیہ وسلم کی بیشتر نشانیاں تھیں۔ جن سے آپ مخصوص و مزین تھے۔ چنانچہ سیدنا عمر فاروق رضی اللہ تعالیٰ بیان فرماتے ہیں کہ میں ایک روز حضور اکرم صلی اللہ تعالیٰ علیہ وسلم کی بارگاہ میں حاضر ہوا تو دیکھا کہ امام حسین رضی اللہ تعالیٰ عنہ کو آپ نے اپنی پشت مبارک پر سوار کر رکھا ہے۔ ڈوری کا ایک حصہ حضور نے اپنے ہاتھ میں لے رکھا ہے اور دوسرا

حصہ امام حسین رضی اللہ تعالیٰ عنہ کے ہاتھ میں ہے۔ امام حسین رضی اللہ تعالیٰ عنہ آپ کو چلاتے ہیں اور حضور اکرم صلی اللہ تعالیٰ علیہ وسلم زانو کے ذریعہ چلتے رہے۔ میں نے جب یہ حال دیکھا تو کہا ”نِعْمَ الْجَمَلُ جَمَلُكَ يَا اَبَا عَبْدِ اللَّهِ“ اے ابو عبد اللہ! کتنی اچھی سواری ہے آپ کی حضور نے آپ سے فرمایا: ”نعم الراكب“ یا عمر یہ سوار بھی تو کتنا عمدہ ہے۔

سیدنا امام حسین رضی اللہ تعالیٰ عنہ سے طریقت میں بکثرت کلام لطیف اور اس کے رموز و معاملات منقول ہیں چنانچہ آپ نے فرمایا: ”أَشْفَقُ الْأَخْوَانَ عَلَيْكَ دِينُكَ“ تمہارے لئے سب سے زیادہ رشتہ و مہربان تمہارا دین ہے۔ اس لئے کہ بندے کی نجات دین کی پیروی میں ہے اور اس کی ہلاکت اس کی مخالفت میں ہے صاحب عقل و خرد وہی شخص ہے جو مہربان کے حکم کی پیروی کرے اور اس کی شفقت کو ملحوظ رکھے اور کسی حالت میں اس کی متابعت سے روگردانی نہ کرے۔ برادر مشفق وہی ہوتا ہے جو اس کی خیر خواہی کرے اور شفقت و مہربانی کا دروازہ اس پر بند نہ کرے۔

ایک روز ایک شخص نے حاضر ہو کر آپ سے عرض کیا کہ اے فرزند رسول! میں ایک مفلس و نادار شخص ہوں میں صاحب الہ و عیال ہوں مجھے اپنے پاس سے رات کے کھانے میں سے کچھ عنایت فرمائیے؟ حضرت امام حسین رضی اللہ تعالیٰ عنہ نے فرمایا: بیٹھ جاؤ میرا رزق ابھی راہ میں ہے کچھ دیر بعد حضرت امیر معاویہ رضی اللہ تعالیٰ عنہ کے پاس سے دیناروں کی پانچ تھیلیاں آئیں۔ ہر تھیلی میں ایک ہزار دینار تھے۔ لانے والوں نے عرض کیا کہ حضرت امیر معاویہ معذرت خواہ ہیں اور عرض کرتے ہیں کہ فی الحال ان کو اپنے خدام پر خرچ فرمائیں مزید پھر حاضر کئے جائیں گے۔ حضرت امام حسین نے اس نادار و مفلس شخص کی طرف اشارہ فرمایا اور پانچ تھیلیاں اسے عنایت کرتے ہوئے معذرت کی کہ تمہیں بہت دیر انتظار کرنا پڑا صرف اتنا ہی عطیہ تھا اگر میں جانتا کہ اتنی قلیل مقدار ہے تو تمہیں انتظار کی زحمت نہ دیتا، مجھے معذور سمجھنا۔ ہم تو ان ابتلاء سے تعلق رکھتے ہیں۔ ہم نے تو تمام دنیاوی ضرورتوں کو چھوڑ کر اپنی راحتوں کو دفن کر دیا ہے دوسروں کی بھلائی کے لئے آپ کے فضائل و مناقب اس قدر مشہور ہیں کہ کوئی امتی اس سے بے خبر نہیں ہے۔



### (۳) حضرت سجاد زین العابدین رضی اللہ تعالیٰ عنہ

ائمہ اہل بیت اطہار میں سے وارث نبوت چراغ امت سید مظلوم زین العباد شمع  
 اوتاؤ سیدنا ابوالحسن علی المعروف بہ زین العابدین بن امام حسین رضی اللہ تعالیٰ عنہما ہیں۔ آپ  
 اپنے زمانہ کے سب سے بڑے زاہد و عبادت گزار اور کشف و حقائق و نطق و دقائق میں مشہور  
 ہیں کسی نے آپ سے دریافت کیا دنیا و آخرت میں سب سے زیادہ نیک بخت و سعید کون  
 شخص ہے؟ آپ نے فرمایا: ”مَنْ إِذَا رَضِيَ لَمْ يَحْمَلْهُ رِضَاهُ عَلَى الْبَاطِلِ وَإِذَا  
 سَخِطَ لَمْ يَخْرُجْهُ سَخَطٌ مِنَ الْحَقِّ“ وہ شخص جب راضی ہو تو اس کی رضا سے باطل  
 پر آمادہ نہ کرے اور جب ناراض ہو تو اس کی ناراضگی اسے حق سے نہ بھٹکنے دے۔ یہ وصف  
 راست گولوگوں کے اوصاف کمال میں سے ہے اس لئے کہ باطل ہے۔ مومن کی یہ شان  
 نہیں ہے کہ وہ اپنے آپ کو باطل میں مبتلا کرے۔

آپ کے بارے میں منقول ہے کہ میدان کربلا میں جب حضرت امام حسین رضی اللہ  
 تعالیٰ عنہ کو اپنے اہل و عیال اور رفقاء سمیت شہید کر دیا گیا اور حضرت زین العابدین کے سوا  
 مستورات حرم کا محافظ و نگہبان کوئی نہ بچا آپ اس وقت بیمار و علیل تھے چنانچہ اہل بیت  
 اطہار کو اونٹوں کی تنگی پشت پر سوار کر کے دمشق لے جایا گیا یزید بن امیر معاویہ (عَلَيْهِ  
 مَا يَسْتَحِقُّهُ أَخْزَاهُ اللَّهُ دُونَ أَبِيهِ) کے دربار میں کسی نے آپ سے پوچھا ”كَيْفَ  
 أَصْبَحْتَ يَا عَلِيُّ وَيَا أَهْلَ بَيْتِ الرَّحْمَةِ“ اے علی رضی اللہ تعالیٰ عنہ اے رحمت کے  
 گھر والو! کس حال میں ہو؟ ”قَالَ أَصْبَحْنَا مِنْ قَوْمِنَا بِمَنْزِلَةِ قَوْمِ مُوسَى مِنْ آلِ  
 فِرْعَوْنَ“ يَذْبَحُونَ أَبْنَانَهُمْ وَيَسْتَحْيُونَ نِسَائِهِمْ فَلَا نَدْرِي صَبَاحَنَا مِنْ مَسَاءٍ  
 نَامِنُ حَقِيقَةَ بَلَانَا“ آپ نے فرمایا: ہماری حالت اپنی قوم کے ہاتھوں ایسی ہے جیسے  
 حضرت موسیٰ کی قوم کی حالت فرعونوں کے ہاتھوں میں ہوئی تھی کہ وہ ان کے فرزندوں کو قتل  
 کرتے اور ان کی عورتوں کو چھوڑ دیتے تھے۔ لہذا ہم نہیں جانتے کہ اس امتحان گاہ میں  
 ہماری صبح ہماری شام کے مقابلہ میں کیا حقیقت رکھے گی۔ ہم خدا کی نعمتوں پر شکر بجالاتے  
 ہیں اور اس کی ڈالی ہوئی مصیبتوں پر صبر کرتے ہیں۔

## حکایت

ایک سال ہشام بن عبد الملک بن مروان حج کے لئے آیا طواف کعبہ کر رہا تھا اور چاہتا تھا کہ حجر اسود کو بوسہ دے لیکن اثر دحام میں وہاں تک پہنچنے کی راہ نہ ملتی تھی۔ جب وہ منبر پر خطبہ دینے کھڑا ہوا تو حضرت زین العابدین رضی اللہ تعالیٰ عنہ مسجد حرام میں اس جاہ و جلال سے داخل ہوئے کہ آپ کا چہرہ درخشاں رخسار مبارک تاباں اور لباس مبارک معطر تھا۔ جب آپ طواف کرتے ہوئے حجر اسود کے قریب پہنچے تو آپ کے احترام و تعظیم میں حجر اسود کے گرد سے تمام لوگ ہٹ کر کھڑے ہو گئے تاکہ آپ حجر اسود کو بوسہ دے سکیں۔ شامیوں نے جب آپ کی یہ شان و شوکت دیکھی تو وہ ہشام سے کہنے لگے اے امیر المؤمنین! لوگوں نے تمہیں حجر اسود کو بوسہ دینے کی راہ نہیں دی باوجودیکہ تم امیر المؤمنین تھے لیکن یہ خوب رو نوجوان کے آتے ہی سب لوگ حجر اسود کے پاس سے ہٹ گئے اور انہیں راستہ دے دیا۔ ہشام نے ازراہ تجاہل عارفانہ کہا میں نہیں جانتا کہ یہ شخص کون ہے؟ اس انکار کا مقصد یہ تھا کہ شامی لوگ انہیں پہچان نہ سکیں اور کہیں ان کی پیروی اختیار نہ کر لیں جس سے اس کی امارت خطرے میں پڑ جائے۔ فرزوق شاعر اس وقت وہیں کھڑا تھا اس اہانت سے اس کی غیرت ایمانی جوش میں آئی اور بیاگ دہل کہنے لگا میں انہیں خوب جانتا ہوں شامیوں نے پوچھا اے ابو فراس! بتاؤ یہ کون ہے؟ اس سے بڑھ کر پروقا اور دبدبہ والا نوجوان ہم نے نہیں دیکھا۔ فرزوق شاعر نے کہا: کہ کان کھول کر سن لو میں ان کے اوصاف بتاتا ہوں اور ان کے نسب کو بیان کرتا ہوں اس کے بعد فی البدیہہ قصیدہ موزوں کر کے پڑھا

قصیدہ مدحیہ در شان امام زین العابدین رضی اللہ عنہ  
 هَذَا الَّذِي تَعْرِفُ الْبَطْحَاءَ وَطَائِفَهُ  
 وَالْبَيْتُ يَعْرِفُهُ وَالْحِجْلُ وَالْحَرَمُ

یہ وہ شخص ہے جس کے نشان قدم کو اہل حرم پہچانتے ہیں

خانہ کعبہ اور حل و حرم سب اسے جانتے ہیں

هَذَا ابْنُ خَيْرِ الْعِبَادِ كُنِيهِمْ هَذَا النَّقِيُّ النَّقِيُّ الطَّاهِرُ الْعَلَمُ

یہ خدا کے بندوں میں سے بہترین بندے کا فرزند ہے

سب سے زیادہ متقی پاک و صاف اور بے داغ نشان والا ہے

هَذَا ابْنُ فَاطِمَةَ الزُّهْرَاءِ إِنْ كُنْتَ جَاهِلَهُ بِسَجْدِهِ أَنْبَاءُ اللَّهِ قَدْ خَتَمَ

اگر تو نہیں جانتا تو سن! یہ فاطمہ زہرا کے جگر گوشہ ہیں

ان کے نانا پر اللہ نے نبیوں کا سلسلہ ختم فرمایا ہے

يَبِينُ نُورَ الدُّجَى عَنْ نُورِ طَلْعَتِهِ كَالشَّمْسِ يَنْجَابُ عَنْ أَشْرَاقِهَا الظُّلْمَ

ان کی منور پیشانی سے نور ہدایت اس طرح جلوہ فگن ہے

جیسے آفتاب کی روشنی سے تاریکیاں چھٹ جاتی ہیں۔

يُغْضِي حَيَاءً وَيُغْضِي مَهَابَةً فَمَا يُكَلِّمُ إِلَّا حِينَ يَتَبَسَّمُ

یہ اپنی آنکھیں حیا سے نیچی رکھیں اور لوگ ہیبت سے ان کی طرف آنکھیں اونچی نہیں کر

سکتے اور جب بات کریں تو منہ سے پھول جھریں۔۔۔۔۔

إِذَا رَأَتْهُ قُرَيْشٌ قَالَ قَائِلُهَا أَلِي مَكَارِمٍ هَذَا يَنْتَهِي الْكُرْمُ

جب کوئی قریش نہیں دیکھتا ہے تو وہ بول اٹھتا ہے

کہ ان پر تمام خوبیاں تمام ہو چکی ہیں۔۔۔۔۔

يُنْمِي إِلَى ذُرْوَةِ الْعِزِّ الَّتِي قَصُرَتْ عَنْ نَيْلِهَا عَرَبُ الْإِسْلَامِ وَالْعَجَمُ

یہ عزت و منزلت کی ایسی بلندی پر فائز ہیں

کہ عرب و عجم کا کوئی مسلمان ان سے ہمسری نہیں کر سکتا

مَنْ جَدَّهُ دَانَ فَضْلُ الْأَنْبِيَاءِ لَهُ وَفَضْلُ أُمَّتِهِ وَأَنْتَ لَهُ الْأُمَمُ

ان کے نانا تمام نبیوں سے افضل اور ان کی امت تمام

امتوں سے افضل ہے اور تو بھی ان کی امت کا ایک فرد ہے

يَكَادُ بِمِسْكِهِ عِرْفَانَ رَاحَتِهِ رُكْنُ الْحَطِيمِ إِذَا مَا جَاءَ يَسْتَلِمُ

جب حجر اسود کو بوسہ دینے قریب ہوں تو ممکن ہے وہ ان کی

انگلیوں کی راحت پہچان کر انہیں تھام لے۔۔۔۔۔

فِي كَفِّهِ خَيْرٌ رَانَ رِيحُهُ عَبْقُ مِنْ كَفِّهِ أَرْوَعُ فِي عُرْنِيهِ سَمَمٌ

ان کے دست مبارک میں چھری ہے جس کی خوشبو دلوں نواز ہے

ان کی ہتھیلی کی خوشبو ہر طرف پھیل رہی ہے

سَهْلُ الْخَلِيقَةِ لَا يَخْفَى بِوَادِرَةٍ      يَزِينُهُ اِثْنَانِ حُسْنُ الْخُلُقِ وَالشِّيمِ  
یہ نرم خو ہیں خفگی و غصہ کا ان سے کوئی اندیشہ نہیں یہ اپنی دونوں جیوں سے یعنی حسن  
اخلاق اور پاکیزہ خصلت سے آراستہ ہیں

مُشْتَقَّةٌ عَنِ رَسُولِ اللَّهِ بِنَعْتِهِ      طَابَتْ عَنَّا صُرَّةُ وَالْخَيْمِ وَالشِّيمِ  
ان کے اوصاف حمید اللہ کے رسول سے ماخوذ ہیں  
ان کے عناصر اور ان کی خوب پاکیزہ ہے ---

فَلَيْسَ قَوْلُكَ مِنْ هَذَا بِضَائِرِهِ      الْعَرَبُ تَعْرِفُ مَنْ اَنْكَرَتْ وَالْعَجَمُ  
اے ہشام! تیرا انکار کرنا انہیں کوئی نقصان نہیں پہنچا سکتا  
انہیں تو عرب و عجم سب پہچانتے ہیں ---

كَلَّمَا يَدِيهِ غِيَاثٌ عَمَّ نَفْعُهُمَا      تَسْتَوِي كِفَانٍ وَلَا يَعْرُوهُمَا الْعَدَمُ  
ان کے دونوں ہاتھ ایسے ہیں جن کا فیض بارش کی مانند عام ہے ان کی  
بخشش ہر وقت جاری ہے حتیٰ کہ تنگدستی میں بھی ختم نہیں ہوتی

عَمَّ الْبَرِيَّةَ بِالْاِحْسَانِ فَانْقَشَعَتْ      عَنْهَا الْغِيَابَةُ وَالْاِمْلَاقُ وَالظُّلْمُ  
خدا کی تمام مخلوق پر ان کا احسان عام ہے جس سے  
گمراہی، تنگدستی اور ظلم و زیادتی پر آگندہ ہو کر رہ گئے ہیں

لَا يَسْتَطِيعُ جَوَادٌ بَعْدَ غَايَتِهِمْ      وَلَا يَدَانِيهِمْ قَوْمٌ وَاِنْ كَرِمٌ  
کسی سخی کی سخاوت ان کی بخشش کی حد تک نہیں پہنچ سکتی  
اور کوئی قوم ان کے برابر نہیں پہنچ سکتی اگرچہ شمار میں کتنی ہی زیادہ کیوں نہ ہو  
هُمُ الْغُبُورُ اِذَا مَا اَزِمَةٌ اَزِمَتْ      وَالْاَسْدُ اَسْدُ الْبَشَرِي وَالنَّاسُ مُخْتَلِمٌ  
یہ حضرات قحط سالی کے زمانہ میں بارش کی مانند سیراب کرتے ہیں  
یہ شیر ہر ہیں جب کہ لوگ جنگ کی بھی میں جل رہے ہیں

مِنْ مَعْشَرِ حُبَّتِهِمْ دِينٌ وَبِفَضْلِهِمْ      كَفَرُوا وَقُرْبُهُمْ مَنَجًا وَمُعْتَصِمٌ  
یہ اس گروہ سے ہیں جن سے محبت کرنا دین اور ان سے بغض رکھنا  
کفر اور ان سے وابستہ رہنا نجات اور پناہ دینے والا ہے

إِنْ عُدَّ أَهْلُ التَّقَى كَانُوا أُمَّتَهُمْ وَقَبِيلٌ مِنْ خَيْرِ أَهْلِ الْأَرْضِ قِيلَ لَهُمْ  
اگر تم اہل تقویٰ کو جمع کیا جائے تو یہ ان سب کے امام ہوں گے  
اگر اہل زمین سے اچھے لوگوں کے بارے میں پوچھا جائے تو سب کہیں گے کہ یہی ہیں  
سَيِّانِ ذَلِكَ إِنْ آثَرُوا وَإِنْ عَدَمُوا لَا يَنْقُضُ الْعُسْرُ بَسْطًا مِنْ أَكْفِهِمْ

ان کے لئے تو نگری و مفلسی دونوں برابر ہیں“

تنگدستی ان کے ہاتھوں کی فراخی کو کم نہیں کرتی

اللَّهُ فَضَّلَهُ كَرَمًا وَشَرَفَهُ جَرَى بِذَلِكَ لَهُ فِي السُّورِ وَالْقَلَمِ

اللہ نے انہیں فضیلت دی اور ان کو شرافت و بزرگی سے نوازا

اور لوح و قلم میں ان کے لئے یہی حکم نافذ ہو چکا ہے

مُقَدَّمٌ مَبَعْدَ ذِكْرِ اللَّهِ ذِكْرُهُمْ فِي كُلِّ بَدْوٍ مَخْتُومٌ بِهِ الْكَلِمَ

ان کا ذکر خدا کے بعد مقدم ہے

ہر میدان میں ان کے کلمات مثبت ہیں

أَيُّ الْقَبَائِلِ لَيْسَتْ فِي رِقَابِهِمْ إِمَّا لِأَبَائِهِ هَذَا أَوْلَاهُ نَعَمْ

وہ کون سا قبیلہ ہے جن کی گردنوں پر ان کا اور ان کے

آباء و اجداد کے احسان کا بوجھ نہیں ہے

مَنْ يَعْرِفِ اللَّهَ يَعْرِفِ أَوْلِيَّتَهُ وَالَّذِينَ مِنْ بَيْتِ هَذَا نَالَهُ الْأُمَّمُ

جسے خدا کی معرفت ہے وہ ان کی برتری کو پہچانتا ہے

چونکہ ان کے گھر سے دین ساری امت کو پہنچا ہے

فرزوق شاعر نے حضرت زین العابدین رضی اللہ تعالیٰ عنہ کی منقبت میں اشعار کہنے

کے علاوہ رسول اللہ صلی اللہ تعالیٰ علیہ وسلم اور اہل بیت اطہار کی تعریف و توصیف میں اور بھی

اشعار کہے ہیں جس پر ہشام بہت برا فروختہ ہوا اور فرزوق کو گرفتار کر کے عسفان کے جیل

خانہ میں قید کر دیا جو کہ مکہ مکرمہ اور مدینہ منورہ کے درمیان واقع ہے۔

حضرت امام کو جب اس واقعہ کی اطلاع ملی تو فرزوق کی جرأت و ایمان کی تحسین فرمائی

اور دلجمعی کے لئے بارہ ہزار درہم و دینار اس پیغام کے ساتھ بھجوائے کہ ہمیں معذور سمجھنا

اگر اس سے زیادہ ہمارے پاس ہوتے تو اس میں بھی دریغ نہ کرتے۔ فرزوق نے وہ مال واپس کرتے ہوئے عرض کیا کہ اے فرزند رسول! میں نے بادشاہوں اور امیروں کی شان میں بکثرت قسیدے کہے ہیں، اگر ان کے کفارہ میں کچھ اشعار فرزند ان رسول صلی اللہ تعالیٰ علیہ وسلم کی محبت میں عرض کر دیئے تو کیا کمال کیا ہے؟ میں نے اپنی ایمانی غیرت کا ثبوت دیا ہے، کسی مال و منال کی طمع میں نہیں کیا ہے اس کا اجر خدا سے ہی چاہتا ہوں اور خدا کے رسول کی اہل بیت سے محبت و دوستی کا طلبگار ہوں۔ حضرت امام رضی اللہ تعالیٰ عنہ کو جب یہ پیغام پہنچا تو آپ نے وہ تم واپس کر کے کہلوایا کہ اے ابوالفراش! اگر تم ہم سے محبت رکھتے ہو تو جو ہم نے بھیجا ہے اس کو قبول کر لو کیونکہ ہم نے رضائے الہی کے لئے اپنی ملک سے نکال کر تمہاری ملک میں دے دیا ہے۔ اس وقت فرزوق شاعر نے وہ عطیہ لے لیا اور احسان مندی کا اظہار کیا۔ حضرت امام زین العابدین رضی اللہ تعالیٰ عنہ کی تعریف و توصیف اس سے کہیں زیادہ ہے، جتنی کی جائے کم ہے۔

(۴) حضرت امام ابو جعفر محمد باقر رضی اللہ تعالیٰ عنہ

ائمہ اہل بیت اطہار میں سے، طریقت میں دلیل و حجت، ارباب مشاہدہ کے برہان، امام اولاد دینی برگزیدہ نسل علی، سیدنا امام ابو جعفر محمد صادق بن علی بن حسین بن علی مرتضیٰ بن ابی طالب الملقب بہ الامام باقر رضی اللہ تعالیٰ عنہ ہیں۔ بعض کہتے ہیں کہ آپ کی کنیت ابو عبد اللہ تھی۔ علوم کی باریکیوں اور کتاب الہی کے رموز و اشارات اور اس کے لطائف واضح طور پر بیان کرنے میں آپ کو کمال دسترس تھی۔ آپ کی کرامتیں اور روشن دلائل اور دلائل قاطعہ زبان زد خاص و عام ہیں۔ بادشاہ وقت نے آپ کو شہید کرنے کے ارادے سے کسی کے ذریعہ بلوایا۔ جب اس کے قریب پہنچے تو وہ معذرت کرنے لگا اور تحائف پیش کر کے عزت و احترام کے ساتھ واپس کیا۔ درباریوں نے حیرت و تعجب سے پوچھا آپ نے تو انہیں شہید کرنے کے لئے بلایا تھا لیکن سلوک اس کے برعکس کیا؟ بادشاہ نے جواب دیا جب وہ میرے قریب آئے تو میں نے دو شیروں کو ان کے واسطے اور بائیں کھڑے دیکھا اور وہ زبان حال سے گویا تھے کہ اگر تو نے امام کے ساتھ بدسلوکی کی تو ہم تجھے مار ڈالیں گے، منقول ہے کہ آپ نے آیہ کریمہ "فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ" (جس نے

طاغوت کا انکار کیا اور اللہ پر ایمان رکھا) کی تفسیر میں فرمایا ”مَنْ شَفَلَكَ عَنْ مُطَالَعَةِ الْحَقِّ فَهُوَ طَاغُوتُكَ“ جو تجھے حق تعالیٰ کے مطالعہ سے غافل کرے وہی تیرا طاغوت ہے۔

تو اے طالب حق! اب تمہیں یہ دیکھنا چاہئے کہ کوئی چیز حجاب بنی رہی ہے جو معرفت الہی میں مانع ہے اور یاد خدا سے تمہیں غافل بنا رہی ہے اسے ترک کر دو تا کہ مکاشفہ ربانی حاصل ہو اور کوئی حجاب و مانع درمیان میں حائل نہ رہے کیونکہ کسی ممنوع و محبوب شخص کو زیب نہیں دیتا کہ وہ قرب کا دعویٰ کرے۔ آپ کے ایک خادم خاص بیان کرتے ہیں کہ جب رات کا ایک پہر گزر جاتا ہے اور آپ درود و وظائف سے فارغ ہو جاتے ہیں تو بلند آواز سے مناجات کرتے ہیں اور کہتے ہیں ”اے میرے خدا! اے میرے مالک! رات آگئی ہے اب بادشاہوں کا تصرف و اختیار ختم ہو چکا ہے آسمان پر ستارے جھلملانے لگے ہیں۔ خلقت گھروں میں جا چکی ہے اور لوگ سو چکے ہیں آوازیں سکوت میں ڈوب چکی ہیں۔ خلقت لوگوں کے دروازوں سے ہٹ چکی ہے۔ بنو امیہ بھی محو خواب و خور ہیں انہوں نے اپنے خزانوں کو مقفل کر کے پہریدار کھڑے کر دیئے ہیں جو ان سے طمع و لالچ رکھتے تھے وہ بھی ان سے دور ہو چکے ہیں۔ اے خدا! تو زندہ و پائندہ اور دیکھنے اور جاننے والا ہے تیرے لئے خواب و بیداری برابر ہے جو تجھے ایسا نہ جانے وہ کسی نعمت کا مستحق نہیں ہے۔ اے خداوند کریم! تجھ کو کوئی چیز کسی چیز سے روک نہیں سکتی اور رات و دن تیری بقا میں اثر انداز نہیں ہوتے۔ تیری رحمت کے دروازے ہر دعا کرنے والے کے لیے کھلے ہوئے ہیں اور تیرے خزانے تیری حمد و ثنا کرنے والوں کے لئے وقف ہیں تو ایسا مالک حقیقی ہے کہ کسی سائل کو محروم رکھنا تیری شایان شان نہیں ہے۔ تو ہر مومن کی دعا قبول فرماتا ہے کسی کی دعا رد نہیں کرتا اور زمین و آسمان میں کسی سائل کو محروم نہیں رکھتا۔ اے میرے خدا! جب موت، قبر، حساب اور حشر کو یاد کرتا ہوں تو دنیا میں یہ دل کسی طرح چین و قرار نہیں پاتا۔ لہذا جو بھی حاجت مجھے لاحق ہوتی ہے میں تجھی سے عرض کرتا ہوں اور تجھی کو فریاد رس جان کر تجھی سے مانگتا ہوں اب میری عرض یہ ہے کہ بوقت موت عذاب سے محفوظ رکھنا اور بوقت حساب بے عتاب راحت عطا فرمانا۔“ آپ کا معمول تھا کہ اس دعا میں تمام رات گزار

دیتے اور برابر آہ و فغاں میں مشغول رہا کرتے تھے۔ ایک رات میں نے عرض کیا۔ اے میرے اور میرے ماں باپ کے آقا! یہ گریہ زاری کا اور سینہ فگاری کا سلسلہ کب تک جاری رہے گا؟ آپ نے فرمایا: اے دوست! حضرت یعقوب علیہ السلام کے ایک فرزند حضرت یوسف علیہ السلام نظروں سے روپوش ہوئے تھے اس پر وہ اتاروئے تھے کہ ان کی آنکھوں کی بصارت جاتی رہی تھی اور آنکھیں سفید ہو گئی تھیں لیکن میرے اب و جد کے خاندان کے ۱۸ نفوس حضرت امام حسین رضی اللہ تعالیٰ عنہ کی رفاقت میں میدان کربلا کے اندر گم ہوئے ہیں۔ یہ غم کیا اس سے کچھ کم ہے۔ میں ان کے غم و فراق میں اپنے رب کے حضور فریاد کر کے کیوں آنکھیں سفید نہ کروں۔

یہ مناجات عربی میں بہت فصیح ہے طوالت کے لحاظ سے صرف ترجمہ پر اکتفا کیا گیا ہے۔

### (۵) حضرت امام جعفر صادق بن محمد باقر رضی اللہ تعالیٰ عنہما

ائمہ اہل بیت اطہار میں سے یوسف سنت جمال طریقت، معبر معرفت، مزین صفوت سیدنا ابو محمد امام جعفر صادق بن محمد الملقب بہ امام باقر بن علی بن حسین بن علی مرتضیٰ رضی اللہ تعالیٰ عنہم اجمعین ہیں۔

آپ کا حال بلند سیرت پاکیزہ ظاہر و باطن آراستہ و پیراستہ اور شمائل و خصائل شستہ منور تھے۔ آپ کے اشارات تمام علوم میں خوبی اور زقت کلام کی بناء پر مشہور ہیں اور مشائخ طریقت میں باعتبار لطائف و معانی معروف ہیں جن سے کتابیں بھری پڑی ہیں۔ آپ کا ارشاد ہے کہ ”مَنْ عَرَفَ اللَّهَ اَعْرَضَ عَمَّا سِوَاهُ“ جسے اللہ کی معرفت حاصل ہو گئی وہ ماسوا اللہ سے کنارہ کش ہو گیا۔ اس لئے کہ جو شخص خدا سے واصل ہو جاتا ہے اس کے دل میں کسی غیر کی کوئی قدر و منزلت باقی نہیں رہتی۔

دراصل خدا کی معرفت اس کے غیر سے دھکس ہونے ہی کا نام ہے اور اسی علیحدگی سے ہی معرفت الہی حاصل ہوتی ہے جب تک غیر اللہ سے لگاؤ اور تعلق رہے گا معرفت الہی سے وہ محروم ہی رہے گا۔ چنانچہ عارف باللہ مخلوق اور اس کی فکر سے بے نیاز ہوتا ہے اور اس کا دل ماسوی اللہ سے جدا ہو کر خدا کے ساتھ واصل ہو جاتا ہے۔ اس کے دل میں مخلوق کی



کوئی قدر و منزلت نہیں رہتی نہ وہ کسی حال میں ان کی طرف التفات کرتا ہے اور نہ ان سے کوئی علاقہ رکھتا ہے۔

آپ کا یہ بھی ارشاد ہے کہ ”لَا تَصِحُّ الْعِبَادَةُ إِلَّا بِالتَّوْبَةِ لِأَنَّ اللَّهَ تَعَالَى قَدَّمَ التَّوْبَةَ عَلَى الْعِبَادَةِ قَالَ اللَّهُ تَعَالَى التَّائِبُونَ الْعَابِدُونَ لِآيَةِ“ توبہ کے بغیر عبادت صحیح نہیں ہوتی اس لئے کہ اللہ تعالیٰ نے توبہ کو عبادت پر مقدم فرمایا چنانچہ فرماتا ہے توبہ کرنے والے ہی عبادت کرنے والے ہوتے ہیں کیونکہ توبہ مقامات کی ابتدا اور عبودیت اس کی انتہا ہے۔ اللہ تعالیٰ نے جب گنہگار بندوں کا ذکر فرمایا تو توبہ کے حکم سے یاد کیا چنانچہ فرمایا۔  
تُوبُوا إِلَى اللَّهِ جَمِيعًا أَيُّهَا  
خدا کی بارگاہ میں تمام گناہوں سے توبہ کرو  
الْمُؤْمِنُونَ  
اے مسلمانو!

لیکن اللہ تعالیٰ نے جب اپنے حبیب صلی اللہ تعالیٰ علیہ وسلم کو یاد فرمایا تو عبودیت و بندگی سے یاد کیا چنانچہ فرمایا:

فَاَوْحَىٰ إِلَىٰ عَبْدِهِ مَا أَوْحَىٰ - ہم نے اپنے بندہ خاص پر جو وحی چاہی نازل فرمائی۔

### حکایت

ایک مرتبہ حضرت داؤد طائی رحمۃ اللہ تعالیٰ علیہ آپ کی خدمت میں آئے اور عرض کیا کہ اے فرزند رسول! مجھے کوئی نصیحت فرمائیے؟ میرا دل سیاہ ہو گیا ہے۔ آپ نے فرمایا: اے ابا سلیمان! تم تو اپنے زمانہ کے مشہور عابد و زاہد ہو تمہیں میری نصیحت کی حاجت ہی کیا؟ انہوں نے عرض کیا اے فرزند رسول! آپ کو ساری مخلوق پر فضیلت حاصل ہے اور آپ پر سب کو نصیحت فرمانا واجب ہے۔ آپ نے فرمایا: اے ابا سلیمان! میں ہمیشہ اس بات سے خائف رہتا ہوں کہ کل روز قیامت میرے جد کریم علیہ التحیۃ والتسلیم اس پر میری گرفت نہ فرمائیں کہ تم نے کیوں میری اتباع کا حق ادا نہ کیا کیونکہ اتباع نبوی کا تعلق نہ نسب صحیح سے ہے اور نہ نسبت قوی سے بلکہ پیروی کرنے سے ہی متعلق ہے یہ سن کر حضرت داؤد طائی رحمۃ اللہ تعالیٰ رو کر عرض کرنے لگے خداوند! جس شخص کا خیر ہی نبوت کی خاک سے ہے اور جس کی طبع نشوونما اپنے جد کریم علیہ السلام کے برہان و حجت کے اصول سے ہے اور

جس کی مادر معظمہ بتول الزہراء ہیں جن کا نام نامی سیدہ فاطمہ رضی اللہ تعالیٰ عنہا ہے۔ وہی جب بذات خود اس حیرانی و پریشانی میں ہیں تو داؤد کس گنتی و شمار میں ہے وہ زہد و ورع پر کیسے بھروسہ کر سکتا ہے؟

### حکایت

ایک دن آپ اپنے غلاموں کے ساتھ تشریف فرماتے تھے آپ نے ان سے فرمایا: آؤ ہم سب مل کر عہد و پیمان کریں کہ ہم میں سے جو بھی بخشنا جائے وہ روز قیامت دوسرے کی شفاعت کرے۔ تمام غلام عرض کرنے لگے اے فرزند رسول! آپ کو ہماری شفاعت کی کیا حاجت ہے؟ آپ کے جد کریم علیہ السلام تو خود ساری مخلوق کے شفیع ہوں گے آپ نے فرمایا: میں اپنے رب تعالیٰ پر شرمسار ہوں اور روز قیامت اپنے جد کریم علیہ السلام کے روبرو کھڑے ہونے کی طاقت نہیں رکھتا۔

آپ کی یہ کیفیت اپنے نفس کی عیب گیری پر مبنی تھی۔ کیونکہ یہ صفت اوصاف کمال سے متعلق ہے اور اسی صفت پر خدا کے تمام مقبول بندے ہیں خواہ وہ انبیاء و مرسلین ہوں یا اولیاء و اصفیاء کیونکہ حضور صلی اللہ تعالیٰ علیہ وسلم کا ارشاد ہے:

إِذَا أَرَادَ اللَّهُ بِعَبْدِهِ خَيْرًا أَبْصَرَهُ  
بِعُيُوبِ نَفْسِهِ  
اللہ تعالیٰ جب اپنے کسی بندے پر بھلائی کا ارادہ فرماتا ہے تو اس کو اس کے نفس کے عیوب دکھا دیتا ہے۔

جو بندہ بارگاہِ صمدیت میں تواضع و بندگی سے سر جھکاتا ہے اللہ تعالیٰ اسے دونوں جہان میں سر بلند رکھتا ہے اگر ہم تمام اہل بیت اطہار کا اسی طرح تذکرہ کریں اور ان کے فضائل و مناقب شمار کرائیں تو یہ کتاب اس کی متحمل نہیں ہو سکتی۔ لہذا اسی پر اکتفا کیا جاتا ہے۔

## اصحابِ صفہ (رضی اللہ عنہم)

خلفائے راشدین اور چند ائمہ اہل بیت اطہار کے بعد دربار نبوی صلی اللہ تعالیٰ علیہ وسلم کے اصحابِ صفہ کا تذکرہ اختصاراً کرتا ہوں اگرچہ اس سے قبل کی تصنیف ”منہاج الدین“ میں نام بنام تفصیل کے ساتھ بیان کر چکا ہوں اس جگہ ان کے اسماء و کنیت اور مختصر حال بیان کرتا ہوں تاکہ مقصد برآری میں معاون ثابت ہو۔ وباللہ التوفیق۔

واضح رہنا چاہیے کہ امت مسلمہ کا اس پر اجماع ہے کہ حضور اکرم صلی اللہ تعالیٰ علیہ وسلم کے صحابہ کرام کی ایک جماعت مسجد نبوی میں ہمہ وقت مصروف عبادت رہتی تھی اور انہوں نے کسب معاش سے کنارہ کشی اختیار کر رکھی تھی اللہ تعالیٰ نے اپنے نبی صلی اللہ تعالیٰ علیہ وسلم کو ان کی طرف خصوصی توجہ فرمانے کا حکم دیا چنانچہ ارشاد ہے۔

وَلَا تَطْرُدِ الَّذِينَ يَدْعُونَ رَبَّهُمْ  
بِالْغَدَاةِ وَالْعَشِيِّ يُرِيدُونَ وَجْهَهُ  
جو لوگ دن رات اپنے رب کی عبادت  
کرتے اور اس کی رضا چاہتے ہیں آپ ان  
پر توجہ خاص مبذول فرمائیں۔

اصحابِ صفہ کے فضائل و مناقب میں بکثرت آیات قرآنی اور احادیث نبوی باطلاق و شاہد ہیں ان میں سے چند باتوں کا اس جگہ ذکر کرتا ہے۔

حضرت ابن عباس رضی اللہ تعالیٰ عنہما بیان کرتے ہیں کہ ایک دن رسول خدا صلی اللہ تعالیٰ علیہ وسلم کا گزر اصحابِ صفہ کی طرف ہوا اور آپ نے ملاحظہ فرمایا کہ وہ فقر و مجاہدے کے باوجود خوش و خرم ہیں۔ آپ نے ان سے فرمایا: اے اصحابِ صفہ! تم کو اور میری امت کے ہر اس شخص کو جو تمہاری صفت پر خوش دلی سے قائم ہو بشارت دی گئی ہے کہ تم جنت میں میرے رفقاء ہو گے۔

(۱) ان اصحاب صفہ میں سے ایک صحابی حضرت بلال بن رباح رضی اللہ تعالیٰ عنہ ہیں جو بارگاہ جبروت کے منادی یعنی موذن اور حضور کے پسندیدہ تھے۔

(۲) دوسرے صحابی حضرت ابو عبد اللہ سلمان فارسی رضی اللہ تعالیٰ عنہ ہیں جو حضور کے محبوب اور محرم اسرار تھے۔

(۳) تیسرے صحابی حضرت ابو عبیدہ عامر بن عبد اللہ بن جراح رضی اللہ تعالیٰ عنہ ہیں جو مہاجر و انصار کے جرنیل تھے اور رضائے الہی کے ہر وقت طالب تھے۔

(۴) چوتھے صحابی حضرت ابو الفیضان عمارہ بن یاسر رضی اللہ تعالیٰ عنہ ہیں جو برگزیدہ اور محبوبان خدا کی زینت تھے۔

(۵) پانچویں صحابی حضرت ابو مسعود عبد اللہ بن مسعود ہزلی رضی اللہ تعالیٰ عنہما ہیں جو علم و حلم کے مخزن ہیں۔

(۶) چھٹے صحابی حضرت عتبہ بن مسعود برادر حضرت عبد اللہ بن مسعود رضی اللہ تعالیٰ عنہما ہیں جو پاک طینت اور درگاہ حرمت کے متمسک تھے۔

(۷) ساتویں صحابی حضرت مقداد بن الاسود رضی اللہ تعالیٰ عنہ ہیں جو گوشہ و تنہائی کی راہ کے سالک اور ہر عیب و ذلت سے کنارہ کشی کرنے والے تھے۔

(۸) آٹھویں صحابی حضرت خباب ابن الارت رضی اللہ تعالیٰ عنہ ہیں جو مقام تقویٰ کی دعوت دینے والے اور بلاؤ مصیبت پر راضی رہنے والے تھے۔

(۹) نویں صحابی حضرت صہیب بن سنان رضی اللہ تعالیٰ عنہ جو درگاہ رضا کے قاصد اور بارگاہ بقا اندر فنا کے طالب تھے۔

(۱۰) دسویں صحابی حضرت عتبہ بن غزو ان رضی اللہ تعالیٰ عنہ ہیں جو سعادت کے موتی اور بحر قناعت کے شناور تھے۔

(۱۱) گیارہویں صحابی حضرت زید بن الخطاب رضی اللہ تعالیٰ عنہ ہیں جو حضرت فاروق اعظم رضی اللہ تعالیٰ عنہ کے بھائی تھے دونوں جہان اور تمام مخلوق سے منہ موڑ ایک خدا کے ہو کر رہ گئے۔

(۱۲) بارہویں صحابی حضرت ابو کبیر رضی اللہ تعالیٰ عنہ ہیں جو حضور اکرم صلی اللہ تعالیٰ علیہ

وسلم کے محبوب اور مشاہدات کی طلب میں مشتتیں جھیلنے والے تھے۔

(۱۳) تیرھویں صحابی حضرت ابو مرید کنماہ الحصین عدوی رضی اللہ تعالیٰ عنہ ہیں جو معزز و ثواب اور تمام مخلوق سے منہ موڑ کر خدا کی طرف رجوع کرنے والے تھے۔

(۱۴) چودھویں صحابی حضرت سالم جو حضرت حذیفہ یمانی رضی اللہ تعالیٰ عنہما کے مولیٰ ہیں وہ راہ تو اضع کی تعمیر کرنے والے اور حجت قطعیہ کی راہ طے کرنے والے تھے۔

(۱۵) پندرھویں صحابی حضرت عکاشہ بن الحصین رضی اللہ تعالیٰ عنہ ہیں جو عذاب الہی سے ڈرنے والے اور گمراہی سے دور رہنے والے تھے۔

(۱۶) سولھویں صحابی حضرت مسعود بن ربیع القاری رضی اللہ تعالیٰ عنہ ہیں جو قبیلہ بنی قار کے سردار اور مہاجر و انصار کی زینت تھے۔

(۱۷) سترھویں صحابی حضرت ابو ذر بن جنادہ غفاری رضی اللہ تعالیٰ عنہ ہیں جن کا زہد حضرت عیسیٰ علیہ السلام کے مشابہ اور حضرت موسیٰ علیہ السلام کی مانند تھا اور جو دیدار الہی کے مشتاق تھے۔

(۱۸) اٹھارھویں صحابی حضرت عبداللہ بن عمر رضی اللہ تعالیٰ عنہما ہیں جو حضور کے تمام قول و فعل کے محافظ اور ہر خوبی سے متصف تھے۔

(۱۹) انیسویں صحابی حضرت صفوان بن بیضاء رضی اللہ تعالیٰ عنہ ہیں جو مقام استقامت پر قائم اور متابعت شریعت پر گامزن تھے۔

(۲۰) بیسویں صحابی حضرت ابوالدرداء عویم بن عامر رضی اللہ تعالیٰ عنہ ہیں جو صاحب ہمت اور ہر تہمت سے مبرا اور پاک تھے۔

(۲۱) اکیسویں صحابی حضرت ابولبابہ بن عبدالمذر رضی اللہ تعالیٰ عنہ ہیں جو حضور اکرم صلی اللہ تعالیٰ علیہ وسلم کے برگزیدہ صحابی اور بارگاہِ رجا سے تعلق رکھنے والے تھے۔

(۲۲) بائیسویں صحابی حضرت عبداللہ بن بدر جہنی رضی اللہ تعالیٰ عنہ ہیں جو کیمیائے بحر شرف اور توکل کے صدف کے موتی تھے۔

اگر تمام اصحاب صفہ کے اسماء بیان کئے جائیں تو کتاب بہت طویل ہو جائے گی، شیخ ابو عبد الرحمن محمد بن الحسین سلمیٰ رحمہ اللہ تعالیٰ علیہ نے جو مشائخ عظام کے کلام و اقوال کے

جامع و ناقل ہیں ایک کتاب خاص اہل صفہ کے لئے تصنیف فرمائی ہے جس میں ہر ایک کے مناقب و فضائل اور اسماء گرامی ان کی کنتیوں کے ساتھ علیحدہ علیحدہ بیان کئے ہیں یہ کتاب قابل دید ہے۔

(۲۳) حضرت مسطح بن ثابت بن عباد بدری رضی اللہ تعالیٰ عنہ کو بھی اصحاب صفہ میں شمار کیا جاتا ہے مگر میں دل سے ان کو دوست نہیں رکھتا چونکہ ام المومنین حضرت عائشہ صدیقہ رضی اللہ تعالیٰ عنہا پر لگائی جانے والی جھوٹی تہمت کی ابتدا ان سے ہی ہوئی تھی۔

(۲۴) حضرت ابو ہریرہ رضی اللہ تعالیٰ عنہ۔

(۲۵) حضرت ثوبان رضی اللہ تعالیٰ عنہ۔

(۲۶) حضرت معاذ بن الحارث رضی اللہ تعالیٰ عنہ۔

(۲۷) حضرت دستان رضی اللہ تعالیٰ عنہ۔

(۲۸) حضرت خلاب رضی اللہ تعالیٰ عنہ۔

(۲۹) حضرت ثابت بن ودیعہ رضی اللہ تعالیٰ عنہ۔

(۳۰) حضرت ابو عیسیٰ رضی اللہ تعالیٰ عنہ۔

(۳۱) حضرت عویم بن ساعد رضی اللہ تعالیٰ عنہ۔

(۳۲) حضرت سالم بن عمر بن ثابت رضی اللہ تعالیٰ عنہ۔

(۳۳) حضرت ابو الیث رضی اللہ تعالیٰ عنہ۔

(۳۴) حضرت کعب بن عمر رضی اللہ تعالیٰ عنہ۔

(۳۵) حضرت ذہب بن معقل رضی اللہ تعالیٰ عنہ۔

(۳۶) حضرت عبد اللہ بن انیس رضی اللہ تعالیٰ عنہ۔

(۳۷) حضرت حجاج بن عمر سلمی رضی اللہ تعالیٰ عنہم جمعین کو بھی انہیں اصحاب صفہ میں شمار کیا جاتا ہے لیکن کبھی کبھی انہوں نے اپنے متعلقین کی طرف بھی توجہ کر لی تھی۔

### طبقہ صحابہ رضی اللہ تعالیٰ عنہم کی افضلیت

تمام صحابہ کرام مرتبہ صحابیت میں یکساں ہیں ان کا زمانہ سب زمانوں سے ہر لحاظ سے افضل تھا۔ درحقیقت صحابہ کرام کا زمانہ ہی خیر القرون تھا اللہ تعالیٰ نے ان کو اپنے نبی صلی اللہ

تعالیٰ علیہ وسلم کی صحبت سے سرفراز فرمایا اور ان کے دلوں کو تمام عیبوں سے محفوظ رکھا تھا۔  
 حضور اکرم صلی اللہ تعالیٰ علیہ وسلم کا ارشاد ہے ”خَيْرُ الْقُرُونِ قَرْنِي ثُمَّ الَّذِينَ  
 يَلُونَهُمُ الْحَدِيثُ“ سب سے بہتر زمانہ میرا زمانہ ہے اس کے بعد وہ زمانہ جو اس سے  
 متصل ہے پھر وہ جو اس کے بعد آئے گا اللہ تعالیٰ فرماتا ہے

السَّابِقُونَ الْأَوْلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ  
 بِإِحْسَانٍ الْآيَةُ

سب سے پہلے ایمان میں سبقت کرنے والے مہاجرین و انصار ہیں اور وہ  
 لوگ جو بھلائی کے ساتھ ان کے بعد ایمان لائے۔

## طبقہ تابعین کے ائمہ طریقت کا تذکرہ

اب میں بعض تابعین کے تذکرے کو شامل کتاب کرتا ہوں کہ مکمل فائدہ حاصل ہو کیونکہ ان کا زمانہ صحابہ کرام کے زمانہ سے متصل و قریب تھا۔

(۱) حضرت اویس قرنی رضی اللہ تعالیٰ عنہ

طبقہ تابعین کے ائمہ طریقت میں سے آفتاب امت، شمع دین و ملت حضرت اویس قرنی رضی اللہ تعالیٰ عنہ ہیں۔ آپ اہل تصوف کے مشائخ کبار میں سے ہیں۔ آپ نے رسول اکرم صلی اللہ تعالیٰ علیہ وسلم کا زمانہ حیات ظاہری اور عہد مبارک پایا ہے لیکن دو چیزوں نے دیدار جمال جہاں آراء سے آپ کو روک رکھا، ایک آپ کا غلبہ حال دوسرا آپ کی والدہ کا حق۔

حضور اکرم صلی اللہ تعالیٰ علیہ وسلم نے صحابہ کرام سے فرمایا: ”قرن میں ایک اویس نامی مرد خدا ہے جس کی شفاعت سے قیامت کے دن قبیلہ ربیعہ اور قبیلہ مضر کے بھیڑوں کے بالوں کی تعداد کے برابر میری امت جنت میں داخل ہوگی۔ اس کے بعد حضور صلی اللہ تعالیٰ علیہ وسلم نے حضرت عمر فاروق رضی اللہ تعالیٰ عنہ اور حضرت علی مرتضیٰ رضی اللہ تعالیٰ عنہما کی طرف متوجہ ہو کر فرمایا جب تم اس سے ملاقات کرو گے تو پستہ قد لائے بال اور داہنی جانب روپے کے برابر سفید نشان پاؤ گے یہ سفیدی برص کی نہ ہوگی۔ ایسا ہی نشان اس کے ہاتھ کی ہتھیلی پر ہوگا۔ وہ ربیعہ و مضر کی بکریوں کی تعداد کے برابر میری امت کی شفاعت کرے گا جب تم اس سے ملو تو میرا سلام پہنچا کر کہنا کہ میری امت کے لئے دعا کریں۔ چنانچہ حضور اکرم صلی اللہ تعالیٰ علیہ وسلم کی رحلت کے بعد حضرت عمر فاروق جب حضرت علی مرتضیٰ رضی اللہ تعالیٰ عنہما کے ساتھ مکہ مکرمہ آئے تو حضرت عمر فاروق رضی اللہ تعالیٰ عنہ نے دوران خطبہ ارشاد فرمایا ”اے نجد کے رہنے والو! کھڑے ہو جاؤ“ جب وہ لوگ کھڑے ہو گئے تو فرمایا تم میں سے کوئی قرن کا رہنے والا شخص ہے؟ جب قرن کے لوگ آئے تو ان سے حضرت اویس کے



بارے میں استفسار فرمایا: انہوں نے بتایا وہ تو دیوانہ آدمی ہے۔ وہ نہ تو آبادی میں آتا ہے اور نہ کسی سے ملتا جلتا ہے عام طور پر جو لوگ کھاتے ہیں وہ نہیں کھاتا حتیٰ کہ وہ غم و خوشی تک کو نہیں جانتا جب لوگ ہنستے ہیں تو وہ روتا ہے اور جب لوگ روتے ہیں تو وہ ہنستا ہے حضرت فاروق اعظم رضی اللہ تعالیٰ عنہ نے فرمایا: میں اس سے ملاقات کرنا چاہتا ہوں لوگوں نے کہا: وہ جنگل میں ہمارے اونٹوں کے پاس رہتا ہے۔ چنانچہ حضرت فاروق اعظم اور حضرت علی مرتضیٰ رضی اللہ تعالیٰ عنہما دونوں اٹھ کر چل دیئے۔ یہاں تک کہ دونوں حضرت اولیس قرنی کے پاس پہنچے وہ نماز میں مصروف تھے انتظار میں بیٹھ گئے جب وہ نماز سے فارغ ہوئے تو سلام عرض کیا اور انہوں نے ان کی ہتھیلی اور پہلو پر نشان دیکھے اور جب حضور کی بیان کردہ نشانیوں کو پہچان لیا تو دعا کے خواستگار ہو کر حضور اکرم صلی اللہ تعالیٰ علیہ وسلم کا سلام اور امت کے لئے دعا کی وصیت پہنچائی۔ کچھ دیر یہ دونوں ان کے پاس بیٹھے رہے پھر حضرت اولیس رضی اللہ تعالیٰ عنہ نے کہا: آپ نے بڑی تکلیف و زحمت فرمائی اب جائیے قیامت نزدیک ہے وہاں ہمیں ایسا دیدار نصیب ہوگا جو کبھی منقطع نہ ہوگا۔ اب میں قیامت کا راستہ بنانے اور اسے صاف کرنے میں مشغول ہوں۔ ان دونوں امیروں کی ملاقات سے اہل قرن کو معلوم ہو گیا کہ بظاہر یہ دیوانہ آدمی کون ہے؟ چنانچہ وہ لوگ ان کی بہت عزت اور قدر و منزلت کرنے لگے۔ اس واقعہ کے بعد حضرت اولیس قرنی وہاں سے کوچ کر کے کوفہ چلے گئے۔ کوفہ میں انہیں صرف ہرم بن حبان نے ایک مرتبہ دیکھا۔ یہاں تک کہ جنگ صفین حضرت علی مرتضیٰ رضی اللہ عنہ کی حمایت میں جہاد کے لئے نکلے اور لڑتے ہوئے جام شہادت نوش فرمایا ”عَاشَ حَمِيدًا وَمَاتَ شَهِيدًا“ پسندیدہ زندگی گزاری اور شہادت کی موت پائی۔

حضرت اولیس قرنی رضی اللہ تعالیٰ عنہ کا ارشاد ہے کہ ”السَّلَامَةُ فِي الْوَحْدَةِ“ وحدت میں سلامتی ہے اس لئے کہ جس کا دل تنہا ہو وہ غیر کے فکر و اندیشہ سے بے پروا ہر حال میں مخلوق سے کنارہ کش اور ان آفتوں سے محفوظ رہتا ہے۔ لیکن اگر یہ سمجھے کہ تنہائی کی زندگی گزارنا محال ہے تو وہ جان لے کہ اس کے دل پر شیطان کا تسلط ہے اور اس کے سینہ میں نفس کا غلبہ ہے۔ حالانکہ جس وقت دنیا و آخرت کی فکر اور خلق کا اندیشہ اس کے دماغ میں موجود ہے اس وقت تک وحدت و تنہائی سے ہمکنار نہیں ہو سکتا اس لئے کہ کسی خاص چیز سے

راحت پانا اور اس کی فکر رکھنا ایک ہی چیز ہے جسے خلوت گزینی اور تنہائی کی عادت ہوگی اور اگرچہ مجلس میں بیٹھا ہو مگر اس کی وحدت میں کوئی خلل واقع نہیں ہوتا اور جو شخص کسی اور خیال میں غرق ہوا اگرچہ وہ خلوت میں تو یہ خلوت اسے فارغ نہیں کرتی۔ معلوم ہوا کہ انسانوں سے جدا ہونا محبت الہی نہیں ہے لیکن جسے محبت الہی حاصل ہو جائے اس کے لئے انسانوں سے ملنا جلنا ضروری نہیں ہے اور جسے انسانوں سے محبت ہے اس کے دل میں خدا کی دوستی کا گزر نہیں ہوتا بلکہ اسے محبت الہی کی ہوا تک نہیں لگتی ”لَا نَّ الْوَحْدَةَ صِفَةُ عَبْدٍ صَافٍ“ اس لئے کہ وحدت صاف دل بندہ کی صفت ہے۔ سنو! اللہ تعالیٰ فرماتا ہے۔

اَلَيْسَ اللّٰهُ بِكَافٍ عَبْدَهٗ      کیا اللہ بندے کے لئے کافی نہیں

(۲) حضرت ہرم بن حبان رضی اللہ تعالیٰ عنہ

طبقہ تابعین کے ائمہ طریقت میں سے منبع صفاء معدن وفا حضرت ہرم بن حبان رضی اللہ تعالیٰ عنہ جو اکابر طریقت میں سے ہیں۔ آپ کو طریقت و معرفت میں کمال دسترس حاصل تھی۔ صحابہ کرام کی مجلسوں میں رہے ہیں۔ آپ نے جب حضرت اویس قرنی رضی اللہ تعالیٰ عنہ سے ملاقات کرنے کا ارادہ کیا تو قرن پہنچے لیکن وہ وہاں سے کوچ کر کے جا چکے تھے۔ ناامید ہو کر واپس آ گئے پھر پتہ چلا کہ کوفہ میں ہیں تو کوفہ پہنچے مگر طویل عرصہ تک ملاقات نہ ہو سکی مایوس ہو کر بصرہ جانے کا ارادہ کیا تو اچانک فرات کے کنارے جب پہنچے وضو کرتے مل گئے۔ دیکھتے ہی پہچان لیا جب کنارہ فرات سے باہر آ کر ریش مبارک میں کسی کی تو حضرت ہرم بن حبان نے آگے بڑھ کر سلام عرض کیا۔ انہوں نے جواب دیا ”وَعَلَيْكَ السَّلَامُ يَا هَرَمَ بْنَ حَبَانَ“ حضرت ہرم بن حبان رضی اللہ تعالیٰ عنہ نے دریافت کیا آپ نے مجھے کیسا پہچانا؟ انہوں نے کہا: ”عرفت روحی روحك“ میری روح نے تمہاری روح کو پہچان لیا، کچھ عرصہ قیام کے بعد انہیں واپس کر دیا۔

حضرت ہرم فرماتے ہیں کہ حضرت عمر اور حضرت علی مرتضیٰ رضی اللہ تعالیٰ عنہما سے میری اکثر باتیں ہوئی ہیں۔ حضرت اویس قرنی رضی اللہ تعالیٰ عنہ نے مجھے بروایت حضرت عمر فاروق رضی اللہ تعالیٰ عنہ حضور اکرم صلی اللہ تعالیٰ علیہ وسلم کی یہ حدیث سنائی کہ۔

اِنَّمَا الْاَعْمَالُ بِالنِّيَّاتِ وَلِكُلِّ اَمْرٍ مَّا نَوَىٰ اَخْرَجَ لِعَنِي حَقِيقَتٌ يَهْدِي بِهٖ اِلَىٰ عَمَلٍ

کا مدار نیتوں پر ہے اور ہر شخص کو وہی ثمرہ ملتا ہے جو نیت کرے، جس نے خدا اور رسول کی طرف ہجرت کی تو اس کی ہجرت خدا اور رسول ہی کی طرف ہوگی اور جس نے دنیا کی طرف ہجرت کی اسے وہی ملے گا اگر بیوی کی خواہش کی تو اس سے نکاح کر لے گا۔ اس کی ہجرت اس کے لئے ہے جس کی وہ نیت کرے اس کے بعد حضرت اویس قرنی نے مجھے نصیحت کی کہ ”عَلَيْكَ بِقَلْبِكَ“ تم پر فرض ہے کہ اپنے دل کی نگہداشت کرو تا کہ کسی غیر کی فکر میں مبتلا نہ ہو جاؤ۔

### دلوں کی حفاظت کا طریقہ

اس نصیحت کے دو معنی ہیں ایک یہ کہ دل کو ریاضت و مجاہدے کے ذریعہ حق تعالیٰ کی اطاعت پر لگائے رکھے دوسرے یہ کہ خود کو دل کے تابع کرو۔ یہ دونوں اصول قوی ہیں۔ دل کو حق کے تابع کرنا ارادت مندوں کا کام ہے تا کہ خواہشات کی کثرت اور ہوائے نفس کی محبت سے دل محفوظ رہے اور تمام ناموافق خطرات اور اندیشے دل سے نکال پھینکے اور اس کی درستگی و حفاظت کی تدبیر میں مشغول ہو کر حق تعالیٰ کے نشان قدرت پر نظر رکھے۔ تا کہ دل خدا تعالیٰ کی محبت کی آماجگاہ بن جائے اور خود کو دل کے تابع کرنا کاملوں کا کام ہے کیونکہ حق تعالیٰ ان کے دلوں کو نور جمال سے منور کر کے تمام اسباب علل سے پاک و صاف بنا کر مقام بلند اور درجہ رفیعہ پر فائز کر دیتا ہے اور ان کے جسموں کو خلعت قرب سے نواز دیتا ہے اور اپنے لطائف و تجلیات کی روشنی سے انہیں منور کر دیتا ہے اور مشاہدہ قرب سے سرفراز کرتا ہے جس وقت کامل کی ایسی حالت ہو جائے اس وقت اسے خود کو دل کے تابع اور اس کے موافق کر دینا چاہیے گویا پہلی صفت کے حضرات صاحب القلوب مالک القلوب اور باقی الصفت مغلوب القلوب اور فانی الصفت ہوتے ہیں اس مسئلہ کی اصل و حقیقت یعنی دلیل و حجت میں اللہ تعالیٰ کا ارشاد ہے کہ **الْأَعْبَادُ كَمِنْهُمْ الْمُخْلِصِينَ** (مگر یہ کہ ان میں سے تیرے مخلص بندے) اس میں دو قراءتیں ہیں۔ ایک یہ کہ مخلصین لام کے زیر سے اور دوسری مخلصین لام کے زیر سے۔ مخلص اسم فاعل ہے جو کہ باقی الصفت ہیں اور مخلص اسم مفعول ہے جو کہ فانی الصفت ہیں۔ انشاء اللہ تعالیٰ کسی اور مقام پر اس مسئلہ کو بیان کروں گا۔

وہ حضرات جو فانی الصفت ہیں وہ زیادہ جلیل القدر ہیں۔ اس لئے کہ انہوں نے خود کو دل کے تابع اور اس کے موافق بنا رکھا ہے اور ان کے دل حق تعالیٰ کے سپرد ہیں اور ان میں

حق تعالیٰ ہی جلوہ گر ہے۔ وہ اس کے مشاہدہ میں قائم ہیں لیکن وہ حضرات جو باقی الصفت ہیں وہ دل کو بکوشش امر حق کے موافق بناتے ہیں۔ اس مسئلہ کی بنیاد ہوش و مستی اور مشاہدہ و مجاہدہ پر ہے۔ واللہ اعلم۔

### حضرت حسن بصری رضی اللہ تعالیٰ عنہ

طبقہ تابعین کے ائمہ طریقت میں سے امام عصریگانہ زمانہ حضرت ابو علی الحسن بصری رضی اللہ تعالیٰ عنہ ہیں، بعض علماء ان کی کنیت ابو محمد بتاتے ہیں اور بعض ابو سعید اہل طریقت کے درمیان آپ کی بڑی قدر و منزلت ہے۔ علم سلوک میں آپ کے لطیف اشارات ہیں۔

### حکایت

ایک مرتبہ حضرت حسن بصری رحمہ اللہ تعالیٰ علیہ نے ایک دیہاتی کے سوال پر فرمایا: صبر دو طرح پر ہوتا ہے۔ ایک مصیبت و بلا پر صبر کرنا اور دوسرا ان پر صبر کرنا جن کے نہ کرنے کا حکم حق تعالیٰ نے دیا ہے۔ جن چیزوں کے پیچھے چلنے سے حق تعالیٰ نے ہمیں منع کیا ہے۔ انہیں نہ کریں اس پر دیہاتی نے کہا: ”أَنْتَ زَاهِدٌ مَا رَأَيْتُ أَزْهَدَ مِنْكَ“ آپ سرپا زہد ہیں میں نے آپ سے بڑھ کر کسی زہد کو نہیں دیکھا۔ حضرت حسن بصری نے فرمایا: اے بندہ خدا! میرا زہد مرغوب چیزوں میں ہے اور میرا صبر اضطراب و بے قراری میں ہے دیہاتی نے کہا: اس ارشاد کی وضاحت فرمائیں کیونکہ میرا اعتقاد متزلزل ہو گیا ہے۔ آپ نے فرمایا: بلاؤں پر میرا صبر کرنا اور اس کی منع کردہ چیزوں سے کنارہ بر بنائے اطاعت ہے اس لئے کہ یہ آتش دوزخ کے خوف سے ہے اور اضطراب و بے قراری ہے اور دنیا میں جو میرا زہد ہے وہ آخرت کی رغبت کی وجہ سے ہے اور یہ عین رغبت ہے۔ خوشی و مسرت کا موجب تو یہ ہے کہ دنیا میں اپنے نصیب پر قناعت کرے اور اسی کو حاصل کرے تاکہ اس کا صبر حق تعالیٰ کے لئے ہو نہ یہ کہ اپنے جسم کو آتش دوزخ سے بچانے کے لئے ہو اور اپنا زہد خالص اللہ تعالیٰ کے لئے ہو نہ یہ کہ جنت میں جانے کی خواہش کے لئے ہو۔ یہ صحت اخلاص کی نشانی و علامت ہے۔

### بدوں کی صحبت سے پرہیز

حضرت حسن بصری رحمہ اللہ فرماتے ہیں کہ ”إِنَّ الصُّحْبَةَ الْفَاسِرَةَ تُوْرِدُ سُوءَ الظَّنِّ بِالْأَخْيَارِ“ ”بدوں کی صحبت نیکوں سے بدگمانی پیدا کرتی ہے یہ نصیحت بالکل صحیح

دورست ہے اور موجودہ لوگوں کے حال کے عین مطابق ہے مقبولان بارگاہ کے تمام منکروں پر صادق ہے عام بدظنی و انکار کی وجہ یہی ہے کہ لوگ نقلی صوفیوں کی صحبت اختیار کرتے ہیں اور جب ان سے خیانت، جھوٹ اور غیبت وغیرہ کا صدور ہوتا ہے وہ کھیل کود اور بے ہودہ پن کے شائق ہوتے ہیں لغویات و خواہشات اور شہوتوں کے دلدادہ ہوتے ہیں اور حرام و مشتبہ مال کے جمع کرنے میں حریص ہوتے ہیں تو لوگ یہی سمجھنے لگتے ہیں کہ تمام صوفی ایسے ہی ہوتے ہوں گے اور تمام صوفیوں کا یہی مذہب ہوگا۔ حالانکہ یہ بات بالکل غلط ہے بلکہ صوفیاء کے تمام افعال طاعت الہی میں ہوتے ہیں اور محبت الہی سے بھرپور ان کی زبانوں پر کلمہ حق ہوتا ہے ان کے قلوب محبت الہی کی جگہ ان کے کان کلام حق سننے کا مقام اور ان کی آنکھیں مشاہدہ جمال الہی کی جگہ ہوتی ہیں جو کوئی خیانت کا مجرم ہوتا ہے وہ اس کا مواخذہ دار ہوگا یہ نہیں کہ جہاں بھر کے بزرگوں اور اکابر کو ایک سا سمجھا جائے۔ جو بدوں کی صحبت اختیار کرتا ہے دراصل خود اس میں ہی بدی کے جراثیم ہوتے ہیں۔ اگر اس کے دل میں نیکی و بھلائی کا مادہ ہوتا تو وہ نیکیوں کی صحبت اختیار کرتا اس لئے وہی شخص مستحق ملامت ہے جو تالائق اور نا اہلوں کی صحبت اختیار کرتا ہے۔ ایک وجہ انکار یہ بھی ہوتی ہے کہ جب صوفیاء کو اپنی خواہش نفس کے خلاف پاتے ہیں تو ان کے مقامات بلند سے انکار کرنے لگتے ہیں یا منکروں کے ہم زباں ہو جاتے ہیں۔ اہل معرفت صوفیاء کرام کے انکار کرنے والے لوگ مخلوق خدا میں شریر تر اور غایت درجہ ذلیل و کمینہ ہوتے ہیں کیونکہ صوفیاء کا طریقہ جہان بھر میں برگزیدہ ہے اور ان کی برکتوں سے دونوں جہان کی مرادیں حاصل ہوتی ہیں۔ یہ حضرات تمام جہان میں ممتاز ہیں۔ اسی معنی میں یہ شعر ہے

فَلَا تَحْقِرَنَّ نَفْسِي وَأَنْتَ حَبِيبُهَا

فَكُلُّ أَمْرِي يُصِيبُ إِلَيَّ مَنْ يَجَانِسُ

تم میرے نفس کو حقیر نہ جانو وہ تمہارا محبوب ہے  
ہر شخص کو اپنے ہی ہم جنسوں سے مراد حاصل ہوتی ہے

(۴) حضرت سعید ابن المسیب رضی اللہ تعالیٰ عنہ

طبقہ تابعین کے ائمہ طریقت میں سے رئیس العلماء، نقیہ الفقہاء حضرت سعید ابن

المسیب رضی اللہ تعالیٰ عنہ عظیم المرتبت رفیع المنزلت ہر دلعزیز اور سیرت و خصائل میں عمدہ ترین تھے، تفسیر حدیث 'فقد لغت' شعر 'توحید' نعت اور علم حقائق میں آپ کا بڑا مرتبہ ہے۔ وہ ظاہر میں ہوشیار اور طبیعت میں نیک سیرت تھے۔ یہ خوبی تمام مشائخ کے نزدیک محمود و مسعود ہے۔ آپ فرماتے ہیں "أَرْضٍ بِالْيُسْرِ مِنَ الدُّنْيَا مَعَ سَلَامَةِ دِينِكَ كَمَا رَضِيَ قَوْمٌ بِكَثِيرِهَا مَعَ ذَهَابِ دِينِهِمْ" اے مرد مسلمان! اپنی اس تھوڑی سی دنیا پر جو تجھے دین کی سلامتی کے ساتھ حاصل ہوئی ہے اس پر قناعت کر، جس طرح عام لوگ اپنا دین کھو کر مال کی زیادتی پر خوش ہوتے ہیں۔

اگر فقر میں دین کی سلامتی ہے تو یہ اس تو نگری سے بہتر ہے جس میں غفلت بھی ہو اور دین بھی جاتا رہے۔ اس لئے کہ سلامتی ایمان کے ساتھ جب فقیر اپنے دل کی طرف خیال کرتا ہے تو مال دنیا سے اسے خالی پاتا ہے اور جو میسر آتا ہے اسی پر قناعت کرتا ہے اور تو نگر جب اپنے دل کی طرف خیال کرتا ہے تو اسے ہر دم مال کی طمع و زیادتی میں فکر مند پاتا ہے اور وہ حصول دنیا کی خاطر ہر طرف ہاتھ پاؤں مارتا ہے۔ لہذا محبوبان خدا کی ہر آن نظر حق تعالیٰ کی رضا پر رہتی ہے اور غافلوں کی نظر ہمیشہ اس دنیا پر رہتی ہے جو غرور و آفت سے بھرپور حسرت و ندامت، ذلت و معصیت سے بہتر ہے۔ غافلوں پر جب بلا و مصیبت نازل ہوتی ہے تو وہ کہتے ہیں کہ ہمارے جسم محفوظ رہا ہے اور جب مجنوبان خدا پر کوئی آزمائش آتی ہے تو وہ کہتے ہیں کہ الحمد للہ ہمارے دین پر نہیں آئی۔ اس کی وجہ یہ ہے کہ جب جسم پر بلا کا نزول ہوا اور دل میں بقا ہو تو وہ جسم پر نزول بلا سے خوش ہوتے ہیں اور اگر دل میں غفلت ہے اگرچہ جسم عیش و عشرت میں ہو تو یہ موجب ذلت ہے درحقیقت مقام رضا یہ ہے کہ کم دنیا کو زیادہ اور زیادہ دنیا کو کم سمجھے۔ اس لئے کہ اس کی کمی اس کی زیادتی کی مانند ہے۔

حضرت سعید ابن المسیب ایک مرتبہ مکہ مکرمہ میں تھے کسی نے آ کر پوچھا مجھے ایسا حلال بتائیے جس میں حرام کا شائبہ نہ ہو اور ایسا حرام بتائیے جس میں حلال کا شائبہ نہ ہو تو آپ نے جواب دیا "ذَكَرُ اللَّهِ حَلَالٌ لَيْسَ فِيهِ حَرَامٌ وَذَكَرُ غَيْرِهِ حَرَامٌ لَيْسَ فِيهِ حَلَالٌ" ذکر الہی ایسا حلال ہے جس میں کسی حرام کا شائبہ نہیں اور غیر اللہ کا ذکر ایسا حرام ہے جس میں ذرہ بھر حلال نہیں۔ اسی لئے ذکر اللہ میں نجات ہے اور ذکر غیر میں ہلاکت ہے۔ وباللہ التوفیق۔

## طبقہ تبع تابعین اور دیگر متقدمین ائمہ طریقت

### (۱) حضرت حبیب عجمی رحمہ اللہ تعالیٰ

ائمہ طریقت میں سے 'شجاع طریقت' متمکن در شریعت حضرت حبیب عجمی رحمہ اللہ تعالیٰ علیہ ہیں آپ بلند ہمت مرد خدا اور صاحب کمال بزرگ ہیں۔ آپ نے حضرت حسن بصری رضی اللہ تعالیٰ عنہ کے ہاتھ پر توبہ فرمائی۔ اس سے قبل آپ میں زیاد و فساد بہت تھا۔ مگر اللہ تعالیٰ نے سچی توبہ کی توفیق عطا فرمائی۔ آپ نے عرصہ تک حضرت حسن بصری رضی اللہ تعالیٰ عنہ سے علم و طریقت کی تحصیل فرمائی۔ چونکہ آپ عجمی تھے عربی زبان پر عبور حاصل نہ ہوا مگر اللہ تعالیٰ نے آپ کو مقرب بنا کر متعدد کرامتوں سے سرفراز فرمایا۔ ایک رات حضرت حسن بصری رحمہ اللہ تعالیٰ کا ان کی خانقاہ کی طرف گزر ہوا۔ آپ اقامت کہہ کر نماز مغرب شروع کر چکے تھے۔ حضرت حسن بصری نے ان کی اقتداء میں نماز نہ پڑھی، کیونکہ صحیح تلفظ اور درست مخارج کے ساتھ وہ عربی زبان کو صحیح ادا نہیں کر سکتے تھے رات کو جب سوئے تو خواب میں دیدار الہی حاصل ہوا۔ آپ نے بارگاہ الہی میں عرض کیا یا رب العالمین اتیری رضا کس چیز میں ہے؟ حق تعالیٰ نے فرمایا: اے حسن! تو نے میری رضا تو پائی لیکن اس کی قدر نہ کی۔ آپ نے عرض کیا پروردگار وہ کونسی رضا ہے؟ حق تعالیٰ نے فرمایا: اگر تو حبیب عجمی کی اقتداء میں نماز پڑھ لیتا تو صحت نیت اور معتبر عبادت کے انکار کے خطرے سے محفوظ رہتا اور تجھے رضائے الہی حاصل ہو جاتی۔

مشائخ طریقت میں یہ بات مشہور ہے کہ جب حضرت حسن بصری رضی اللہ تعالیٰ عنہ حجاج کے ظلم سے بھاگ کر حضرت حبیب عجمی کی خانقاہ میں تشریف لائے اور حجاج کے سپاہی تعاقب کرتے ہوئے اندر گھس آئے تو سپاہیوں نے پوچھا اے حبیب! تم نے حسن بصری کو کہاں دیکھا ہے؟ فرمایا: ہاں! سپاہیوں نے پوچھا کس جگہ ہے؟ فرمایا: میرے حجرے میں ہیں۔ وہ آئے۔ برے میں گھس گئے لیکن وہاں کسی کو نہ پایا۔ سپاہیوں نے سمجھا کہ حبیب

عجمی نے مذاق کیا ہے۔ اس پر انہوں نے درشت کلامی کے ساتھ پوچھا، سچ بتاؤ وہ کہاں ہیں؟ انہوں نے قسم کھا کر فرمایا: میں سچ کہتا ہوں وہ میرے حجرے میں ہیں، سپاہی دو تین بار اندر گئے آئے مگر وہ حسن بھری کو نہ دیکھ سکے۔ بلا آخر وہ چلے گئے جب حسن بھری حجرے سے باہر تشریف لائے تو فرمایا: اے حبیب! میں سمجھ گیا کہ حق تعالیٰ نے آپ کی برکت سے ان ظالموں کے پنچہ سے محفوظ رکھا۔ لیکن اس کی وجہ بتائیے کہ آپ نے یہ کیوں فرمایا کہ وہ اس حجرے میں ہیں، حضرت حبیب عجمی نے جواب دیا۔ اے میرے مرشد برحق! اللہ تعالیٰ نے آپ کو میری برکت کی وجہ سے ظاہر نہیں کیا، بلکہ سچ بولنے کی وجہ سے خدا نے ان سے مخفی رکھا۔ اگر جھوٹ کہتا تو اللہ تعالیٰ مجھے اور آپ دونوں کو رسوا کرتا۔ اس قسم کی بکثرت کراہتیں آپ سے منسوب ہیں۔

حضرت حبیب عجمی رحمۃ اللہ تعالیٰ علیہ سے لوگوں نے پوچھا کس چیز میں رضائے الہی ہے؟ آپ نے فرمایا: ”فِي قَلْبٍ لَيْسَ فِيهِ غَبَارُ النِّفَاقِ“ ایسے دل میں جہاں نفاق کا غبار تک نہ ہو۔ کیونکہ نفاق وفاق کے خلاف ہے اور رضا عین وفاق ہے اور یہ کہ محبت کو نفاق سے دور کا بھی علاقہ نہیں ہے اور نہ وہ محل رضا ہے۔ محبوبان الہی کی صفت رضا ہے اور دشمنان خدا کی صفت نفاق اس کی تفصیل انشاء اللہ دوسری جگہ آئے گی۔ وَبِاللَّهِ التَّوْفِيقُ وَمِنْهُ الْعَوْنُ .

## (۲) حضرت مالک بن دینار رحمۃ اللہ تعالیٰ علیہ

ائمہ طریقت میں سے ایک بزرگ، امام طریقت، نقیب اہل محبت، جن وانس کی زینت حضرت مالک بن دینار رحمۃ اللہ تعالیٰ علیہ ہیں۔ آپ حضرت حسن بھری رحمۃ اللہ تعالیٰ علیہ کے مصاحب و مرید ہیں۔ طریقت میں آپ کا بلند مقام ہے۔ آپ کی کراہتیں اور ریاضتیں مشہور و معروف ہیں آپ کے والد کا نام دینار تھا جو کہ غلام تھے آپ غلامی کی حالت میں پیدا ہوئے تھے آپ کی توبہ کا واقعہ یہ ہے کہ ایک رات آپ ایک جماعت کے ساتھ محفل رقص و سرود میں تھے جب تمام لوگ سو گئے تو اس طنبورہ سے جسے بجایا جا رہا تھا آواز آئی ”بِمَالِكَ مَسَابِكُ أَنْ تَسُوبَ“ اے مالک کیا بات ہے توبہ میں دیر کیوں ہے؟ آپ نے اپنے تمام دوست و احباب کو چھوڑ کر اور حضرت حسن بھری رحمۃ اللہ تعالیٰ کی خدمت میں حاضر ہو کر سچی



توبہ کی اور اپنا حال درست کر کے ثابت قدم رہے۔ اس کے بعد آپ کی شان اس قدر بلند ہوئی کہ ایک مرتبہ جب آپ کشتی میں سفر کر رہے تھے ایک تاجر کا موتی کشتی میں گم ہو گیا باوجود یہ کہ آپ کو علم تک نہ تھا لیکن تاجر نے آپ پر سرقہ کی تہمت لگائی آپ نے آسمان کی طرف منہ اٹھایا اسی لمحہ دریا کی تمام مچھلیاں منہ میں موتی دبائے سطح آب پر ابھر آئیں آپ نے ان میں سے ایک موتی لے کر اس تاجر کو دے دیا اور خود دریا میں اتر گئے اور پانی پر گزر کر کنارے پر پہنچ گئے۔

ایک مرتبہ آپ نے فرمایا: ”أَحَبُّ الْأَعْمَالِ عَلَى الْإِخْلَاصِ فِي الْأَعْمَالِ“ میرے نزدیک سب سے زیادہ محبوب عمل میں اخلاص ہے کیونکہ اخلاص کے ساتھ عمل کرنا ہی تو واقعی عمل ہے اس لئے کہ عمل کے لئے اخلاص کا درجہ ایسا ہے جیسے جسم کے لئے روح جس طرح بغیر روح کے جسم پتھر و جماد ہے اسی طرح بغیر اخلاص کے عمل ریت کا تودہ ہے۔ اخلاص باطنی اعمال کے قبیل سے ہے اور طاعات و نیکیاں ظاہری اعمال کے قبیل سے۔ ظاہری اعمال کی تکمیل باطنی اعمال کی موافقت پر موقوف ہیں اور اعمال باطنہ ظاہری اعمال کے ساتھ ہی قدر و قیمت رکھتے ہیں اگر کوئی شخص ہزار برس تک مخلص رہے جب تک اخلاص کے ساتھ عمل کو نہ ملائے وہ مخلص نہیں ہو سکتا اسی طرح اگر کوئی شخص ہزار برس تک ظاہری عمل کرتا رہے لیکن جب تک وہ ظاہری عمل کے ساتھ اخلاص کو نہ ملائے گا وہ عمل نیکی نہیں بن سکتی۔

(۳) حضرت حبیب بن اسلم راعی رحمہ اللہ تعالیٰ

ائمہ طریقت میں سے ایک بزرگ، فقیر کبیر، تمام ولیوں کے امیر، ابو حلیم حضرت حبیب بن اسلم راعی رحمہ اللہ تعالیٰ ہیں۔ مشائخ کبار میں آپ کی بڑی قدر و منزلت ہے۔ تصوف کے تمام احوال میں بکثرت دلائل و شواہد مذکور ہیں۔ آپ حضرت سلمان فارسی رضی اللہ تعالیٰ عنہ کے مصاحب ہیں آپ سے ایک حدیث مروی ہے کہ رسول اللہ صلی اللہ تعالیٰ علیہ وسلم نے فرمایا: ”نِيَّةُ الْمُؤْمِنِ خَيْرٌ مِنْ عَمَلِهِ“ مومن کی نیت اس کے عمل سے افضل ہے۔

آپ بکریاں پالتے تھے اور فرات کے کنارے چرایا کرتے تھے آپ کا مسلک خلوت گزینی تھا۔ ایک بزرگ بیان کرتے ہیں کہ ایک مرتبہ میرا گزر اس طرف ہوا تو کیا دیکھتا

ہوں کہ آپ تو نماز میں مشغول ہیں اور بھیڑیا ان کی بکریوں کی رکھوالی کر رہا ہے۔ میں ٹھہر گیا کہ اس بزرگ کی زیارت سے مشرف ہونا چاہیے جن کی بزرگی کا کرشمہ آنکھوں سے دیکھ رہا ہوں بڑی دیر تک انتظار میں کھڑا رہا یہاں تک کہ جب وہ نماز سے فارغ ہوئے تو میں نے سلام عرض کیا آپ نے جواب سلام کے بعد فرمایا کس کام سے آئے ہو؟ میں نے عرض کیا بغرض زیارت فرمایا ”جزاک اللہ“ اس کے بعد میں نے عرض کیا یا حضرت! آپ کی بکریوں سے بھیڑیے کو ایسا لگاؤ ہے کہ وہ ان کی حفاظت کر رہا ہے۔ فرمایا: اس کی وجہ یہ ہے کہ بکریوں کے چرواہے کو حق تعالیٰ سے دلی ربط ہے یہ فرما کر آپ نے لکڑی کے پیالے کو پتھر کے نیچے رکھ دیا۔ پتھر سے دو چشمے جاری ہوئے۔ ایک دودھ کا دوسرا شہد کا پھر فرمایا نوش کرو میں نے عرض کیا آپ نے یہ مقام کس طرح پایا؟ آپ نے جواب دیا سید عالم صلی اللہ تعالیٰ علیہ وسلم کی متابعت کے ذریعہ اے فرزند! موسیٰ علیہ السلام کی قوم اگرچہ ان کی مخالف تھی لیکن پتھر نے انہیں پانی دیا۔ حالانکہ حضرت موسیٰ علیہ السلام حضور سید عالم صلی اللہ تعالیٰ علیہ وسلم کے درجہ میں نہ تھے جب کہ میں حضور اکرم صلی اللہ تعالیٰ علیہ وسلم کا ایک فرمانبردار ہوں تو یہ پتھر مجھے دودھ اور شہد کیوں نہ دے گا۔ کیونکہ حضور اکرم صلی اللہ تعالیٰ علیہ وسلم موسیٰ علیہ السلام سے افضل ہیں۔ پھر میں نے عرض کیا مجھے کچھ نصیحت فرمائیے آپ نے فرمایا: ”

لَا تَجْعَلْ قَلْبَكَ صَنْدُوقَ الْحَرَصِ وَبَطْنَكَ وَعَاءَ الْحَرَامِ“ یعنی اپنے دل کو حرص کی کوٹھری اور اپنے پیٹ کو حرام کی گٹھری نہ بنانا۔ کیونکہ لوگوں کی ہلاکت انہیں دو چیزوں میں مضمر ہے اور ان کی نجات ان سے دور رہنے میں ہے۔

حضرت شیخ مذکور کے اور بھی بکثرت احوال و روایات ہیں اس وقت اسی پر اکتفا کرتا ہوں کیونکہ جب میں ملتان کے علاقہ بہنور میں دشمنوں کے چنگل میں محصور تھا تو میری کتابیں غزنی میں رہ گئی تھیں۔

(۴) حضرت ابو حازم مدنی رحمۃ اللہ تعالیٰ علیہ

تبع تابعین میں سے ایک بزرگ امام طریقت پیر صالح حضرت ابو حازم مدنی رحمۃ اللہ تعالیٰ علیہ ہیں۔ آپ مشائخ کرام کے پیشوا اور سلوک و معرفت میں کامل دسترس رکھتے

ہیں۔ فخر میں بزرگ اور صادق قدم بتے مجاہدات میں بڑی محنت و مشقت برداشت کیا کرتے تھے۔ حضرت عمرو بن عثمان کی رحمتہ اللہ تعالیٰ علیہ کو آپ کی صحبت کا شرف حاصل ہے۔ آپ کا کلام مقبول اور تمام کتابوں میں مذکور ہے۔ یہی حضرت عمرو بن عثمان روایت کرتے ہیں کہ کسی نے آپ سے پوچھا ”مَا لَكَ“ یعنی آپ کی پونجی کیا ہے؟ ”قَالَ الرَّضَا عَنِ اللَّهِ وَالْغَنِيِّ عَنِ النَّاسِ“ فرمایا: ”میری پونجی خدا کی رضا اور لوگوں سے بے نیازی ہے۔“ بلاشبہ جو شخص حق تعالیٰ سے راضی ہو گا وہ لوگوں سے مستغنی ہو جائے گا کیونکہ اس کے لئے سب سے بڑا خزانہ تو خدا کی رضا ہی ہے۔ غنا سے ان کی مراد حق تعالیٰ سے غنا ہے جو شخص حق تعالیٰ سے مستغنی ہو جاتا ہے وہ غیروں سے بے پرواہ ہو جاتا ہے وہ اس کے در کے سوا کسی اور در کو جانتا ہی نہیں اور ظاہر و باطن کسی حالت میں خدا کے سوا کسی کو پکارتا ہی نہیں۔ ایک بزرگ بیان کرتے ہیں کہ میں ان کی خدمت میں حاضر ہوا تو میں نے ان کو سوتا پایا۔ چنانچہ میں انتظار میں بیٹھ گیا۔ جب وہ بیدار ہوئے تو فرمایا: میں نے خواب میں اس وقت رسول اللہ صلی اللہ تعالیٰ علیہ وسلم کی زیارت کی ہے۔ حضور صلی اللہ تعالیٰ علیہ وسلم نے تمہارے لئے مجھے پیغام دیا ہے کہ ماں کے حق کی حفاظت کرنا حج کرنے سے بہتر ہے لوٹ جاؤ ماں کو خوش رکھو۔ میں واپس آ گیا اور مکہ مکرمہ حاضر نہ ہوا۔ میں نے اس سے زیادہ ان کے اقوال نہیں سنے۔

### (۵) حضرت محمد بن واسع رحمۃ اللہ تعالیٰ علیہ

تبع تابعین میں سے ایک بزرگ امام طریقت داعی اہل مجاہدہ قائم اندر مشاہدہ حضرت محمد بن واسع رحمہ اللہ تعالیٰ ہیں۔ آپ یگانہ روزگار بکثرت تابعین کے صحبت یافتہ تھے۔ اور اکثر مشائخ متقدمین نے بھی آپ سے ملاقات کی اور آپ سے طریقت کے حقائق انفاں عالیہ اور اشارات کاملہ بکثرت منقول ہیں چنانچہ آپ نے فرمایا: ”مَا رَأَيْتُ شَيْئًا إِلَّا وَرَأَيْتُ اللَّهَ فِيهِ“ یعنی میں نے کوئی چیز ایسی نہیں دیکھی جس میں مجھے خدا کا جلوہ نظر نہ آیا ہو۔ یہ مقام مشاہدہ کا ہے کیونکہ بندہ فاعل حقیقی کی محبت میں اس حد تک فائز ہو جاتا ہے کہ وہ جب بھی کسی فعل کو دیکھتا ہے تو اسے فعل نظر نہیں آتا بلکہ فاعل ہی نظر آتا ہے جس طرح کوئی شخص تصویر کو دیکھ کر تصویر بنانے والے کے کمال کو دیکھتا ہے اس کلام کی اصل و

حقیقت حضرت ابراہیم خلیل اللہ علیہ السلام کے اس قول مبارک پر ہے۔ جب کہ انہوں نے چاند ستارے اور آفتاب کو دیکھ کر کہا تھا ”هَذَا رَبِّي“ یہ میرا رب ہے یہ آپ کے غلبہ شوق الہی کا حال ہے کہ انہوں نے جو کچھ بھی دیکھا اس میں محبوب ہی کی صفت کا جلوہ دیکھا۔ اس لئے محبوبان خدا جب کسی چیز پر نظر ڈالتے ہیں تو انہیں جہان کی ہر چیز اس کے قہر کا مقہور اور اس کے غلبہ کا اسیر نظر آتی ہے اور ہستی کے وجود کو اس کے فاعل کی قدرت کے پہلو میں پراگندہ دیکھتے ہیں وہ مفعول کو نہیں دیکھتے بلکہ فاعل کو دیکھتے ہیں اور تکوین کی حالت میں ناچیز نظر آتے ہیں جب حالت اشتیاق میں اس پر نظر پڑتی ہے تو ان کی نظر مقہور یعنی کائنات پر نہیں پڑتی بلکہ قاہر یعنی کائنات کے بنانے والے ہی کا جلوہ نظر آتا ہے۔ اس لئے ان کی نظر مفعول پر نہیں ہوتی بلکہ فاعل ہی کے مشاہدے میں ہوتی ہے۔ مخلوق نظر ہی نہیں آتی بلکہ خالق کا جلوہ سامنے ہوتا ہے۔ مزید تفصیل انشاء اللہ تعالیٰ مشاہدے کے باب میں آئے گی۔

ایک گروہ سے اس مقام میں غلطی واقع ہوئی ہے وہ ”رَأَيْتُ اللَّهَ فِيهِ“ کا مفہوم یہ لیتے ہیں کہ میں نے اس میں اللہ کو دیکھا۔ ان کا یہ مفہوم لینا مکان اور تجزی یعنی جز و حلول کا اقتضاء کرتا ہے حالانکہ یہ صریحی کفر ہے۔ اس لئے کہ مکان اور جو مکان میں ہو دونوں ایک جنس کے ہوتے ہیں اگر کوئی یہ فرض کرے کہ مکان مخلوق ہے تو لازم ہے کہ جو مکان میں ہوگا وہ بھی مخلوق ہوگا۔ اور اگر یہ فرض کیا جائے کہ جو مکان میں متمکن ہے وہ قدیم ہے تو لازم ہے کہ وہ مکان بھی قدیم ہی ہوگا۔ بہر طور دونوں نظریات فاسد ہیں خواہ مخلوق کو قدیم کہا جائے یا خالق کو حادث۔ یہ دونوں باتیں کفر ہوں گی لہذا کسی چیز میں اس کی رویت اس معنی میں ہے جسے ابتداء میں بیان کر دیا گیا ہے اس میں اور لطائف ہیں جو کسی اور جگہ لکھے جائیں گئے

انشاء اللہ۔

(۶) امام اعظم ابو حنیفہ نعمان بن ثابت رضی اللہ تعالیٰ عنہ

تبع تابعین میں سے امام طریقت امام الائمہ مقتدائے اہل سنت شرف فقہاء عز علماء سیدنا امام اعظم ابو حنیفہ نعمان بن ثابت خزازی رضی اللہ تعالیٰ عنہ ہیں۔ آپ عبادات و مجاہدات اور طریقت کے اصول میں عظیم الشان مرجعہ پر فائز ہیں۔ ابتدائی زندگی میں آپ

نے لوگوں کے اژدہام سے کنارہ کش ہو کر گوشہ نشینی کا قصد فرمایا تا کہ لوگوں میں عزت و  
حشمت پانے سے دل کو پاک و صاف رکھیں اور دن و رات اللہ تعالیٰ کی عبادت میں  
مصروف و منہمک رہیں مگر ایک رات آپ نے خواب میں دیکھا کہ رسول اللہ صلی اللہ تعالیٰ  
علیہ وسلم کے استخوان مبارک کو جمع کر رہے ہیں اور بعض کو بعض کے مقابلہ میں انتخاب کر  
رہے ہیں اس خواب سے آپ بہت پریشان ہوئے اور حضرت محمد بن سیرین رضی اللہ تعالیٰ  
عنه کے ایک مصاحب سے اس خواب کی تعبیر دریافت کی انہوں نے جواب دیا کہ آپ  
رسول اللہ صلی اللہ تعالیٰ علیہ وسلم کے علم مبارک اور آپ کی سنت کی حفاظت میں ایسے بلند  
درجہ پر فائز ہوں گے گویا آپ ان میں تصرف کر کے صحیح و سقیم کو جدا جدا کریں گے۔ دوسری  
مرتبہ رسول کریم صلی اللہ تعالیٰ علیہ وسلم کو خواب میں دیکھا حضور نے فرمایا: اے ابوحنیفہ!  
تمہیں میری سنت کے زندہ کرنے کے لئے پیدا کیا گیا ہے تم گوشہ نشینی کا خیال دل سے  
نکال دو۔

آپ بکثرت مشائخ متقدمین کے استاذ ہیں چنانچہ حضرت ابراہیم بن ادہم فضیل بن  
عیاض داؤد طائی اور حضرت بشر حافی وغیرہم رحمہم اللہ نے آپ سے اکتساب فیض کیا ہے  
علماء کے درمیان یہ واقعہ مشہور ہے کہ آپ کے زمانہ میں ابو جعفر المنصور خلیفہ تھا اس نے یہ  
انتظام کیا کہ چار علماء میں سے کسی ایک کو قاضی بنا دیا جائے۔ ان چاروں میں امام اعظم رحمۃ  
اللہ تعالیٰ کا نام بھی شامل تھا بقیہ تین فرد حضرت سفیان ثوری صلہ بن الشیم اور شریک رحمہم اللہ  
تعالیٰ تھے۔ یہ چاروں بڑے تبحر عالم تھے۔ فرستادہ کو بھیجا کہ ان چاروں کو دربار میں لے کر  
آئے چنانچہ جب یہ یکجا ہو کر روانہ ہوئے تو راہ میں حضرت امام ابوحنیفہ رحمہ اللہ نے فرمایا  
: میں اپنی فراست کے مطابق ہر ایک کے لئے ایک ایک بات تجویز کرتا ہوں سب نے کہا:  
آپ جو تجویز فرمائیں گے درست ہی ہوگا۔ صلہ بن الشیم خود کو دیوانہ بنا لیں سفیان ثوری  
بھاگ جائیں اور شریک قاضی بن جائیں چنانچہ حضرت سفیان ثوری نے اس تجویز کو پسند کیا  
اور راستے ہی سے بھاگ کھڑے ہوئے ایک کشتی میں گھس کر کہنے لگے مجھے پناہ دو لوگ میرا  
سر کاٹنا چاہتے ہیں اس کہنے میں ان کا اشارہ حضور اکرم صلی اللہ تعالیٰ علیہ وسلم کے اس ارشاد  
کی طرف تھا کہ "مَنْ جَعَلَ قَاضِيًا فَقَدْ ذَبَحَ بِغَيْرِ سِكِّينٍ" جسے قاضی بنایا گیا اسے بغیر

چھری کے ذبح کر دیا گیا۔ ملاح نے انہیں کشتی کے اندر چھپا دیا۔ بقیہ تینوں علماء کو منصور کے روبرو پہنچا دیا گیا۔ منصور نے امام اعظم کی طرف متوجہ ہو کر کہ آپ منصب قضا کے لئے بہت مناسب ہیں؟ امام اعظم نے فرمایا: اے امیر! میں عربی نہیں ہوں اس لئے سردار عرب میرے حاکم بننے پر راضی نہ ہوں گے۔ منصور نے کہا: اول تو یہ منصب نسبت و نسل سے تعلق نہیں رکھتا یہ علم و فراست سے تعلق رکھتا ہے چونکہ آپ تمام علمائے زمانہ سے افضل ہیں اس لئے آپ ہی اس کے لئے زیادہ موزوں و لائق ہیں۔ امام اعظم نے فرمایا: میں اس منصب کے لائق نہیں پھر فرمایا میرا یہ کہنا کہ میں اس منصب کے لائق نہیں اگر سچ ہے تو میں اس کے لائق نہیں اور اگر جھوٹ ہے تو جھوٹے کو مسلمانوں کا قاضی نہیں بنانا چاہیے۔ چونکہ تم خدا کی مخلوق کے حاکم ہو تو تمہارے لئے ایک جھوٹے کو اپنا نائب بنانا اور لوگوں کے اموال کا معتمد اور مسلمانوں کے ناموس کا محافظ مقرر کرنا مناسب نہیں ہے۔ اس حیلہ سے آپ نے منصب قضا سے نجات پائی۔

اس کے بعد منصور نے حضرت صلہ بن الشیم کو بلایا۔ انہوں نے خلیفہ کا ہاتھ پکڑ کر فرمایا اے منصور! تیرا کیا حال ہے اور تیرے بال بچے کیسے ہیں؟ منصور نے کہا: یہ تو دیوانہ ہے اسے نکال دو۔ اس کے بعد حضرت شریک کی باری آئی ان سے کہا: آپ کو منصب قضا ملنا چاہیے۔ انہوں نے فرمایا: میں سودائی مزاج کا آدمی ہوں اور میرا دماغ بھی کمزور ہے۔ منصور نے جواب دیا اعتدال مزاج کے لئے شربت و شیرے وغیرہ استعمال کرنا تا کہ دماغی کمزوری دور ہو کر عقل کامل حاصل ہو جائے، غرض! کہ منصب قضا حضرت شریک کے حوالہ کر دیا گیا اور امام اعظم نے انہیں چھوڑ دیا اور پھر کبھی بات نہ کی۔ اس واقعہ سے آپ کا کمال و وحیثیت سے ظاہر ہے ایک یہ کہ آپ کی فراست اتنی ارفع و اعلیٰ تھی کہ آپ پہلے ہی سب کی خصلت و عادت کا جائزہ لے کر صحیح اندازہ لگایا کرتے تھے اور دوسرے یہ کہ سلامتی کی راہ پر گامزن رہ کر خود کو مخلوق سے بچائے رکھنا تا کہ مخلوق میں ریاست و جاہ کے ذریعہ نخوت نہ پیدا ہو جائے یہ حکایت اس امر کی قوی دلیل ہے کہ اپنی صحت و سلامتی کے لئے کنارہ کشی بہتر ہے حالانکہ آج حصول جاہ و مرتبہ اور منصب قضا کی خاطر لوگ سرگرداں رہتے ہیں۔ کیونکہ لوگ خواہش نفسانی میں مبتلا ہو کر راہ حق میں صواب سے دور ہو چکے ہیں اور لوگوں نے امراء کے

دروازوں کو قبلہ حاجات بنا رکھا ہے اور ظالموں کے گھروں کو اپنا بیت المعمور سمجھ لیا ہے اور جابروں کی مسند کو "قَابَ قَوْسَيْنِ اَوْ اَدْنٰی" کے برابر جان رکھا ہے جو بات بھی ان کی مرضی کے خلاف ہو وہ اس سے انکار کر دیتے ہیں۔

### حکایت

غزنی میں ایک مدعی علم امامت سے ملاقات ہوئی۔ اس نے کہا: کہ گدڑی پہننا بدعت ہے میں نے جواب دیا شیشی اور دہتی لباس جو کہ خالص ریشم کا ہوتا ہے جسے شریعت نے حرام قرار دیا ہے اس کو پہننا اور ظالموں کی منت و سماجت اور تملق و چاپلوسی کرنا تا کہ اموال حرام مطلق مل سکے کیا یہ جائز ہے؟ کیا شریعت نے اسے حرام نہیں کیا ہے؟ اسے بدعت کیوں نہیں کہتے؟ بھلا وہ لباس جو حلال ہو اور حلال مال سے بنا ہو وہ کیسے حرام ہو سکتا ہے اگر تم پر نفس کی رعونت اور طبیعت کی ضلالت مسلط نہ ہوئی تو تم اس سے زیادہ پختہ بات کہتے۔ کیونکہ ریشمی لباس عورتوں کے لئے حلال ہے اور مردوں پر حرام اور جو دیوانے اور پاگل ہیں جن میں عقل و شعور نہیں ان کے لئے وہ مباح ہے اگر ان دونوں باتوں کے قائل ہو کر خود کو معذور گردانتے ہو تو افسوس کا مقام ہے۔

### حکایت

سیدنا امام اعظم ابوحنیفہ رحمۃ اللہ تعالیٰ علیہ فرماتے ہیں کہ جب حضرت نوفل بن حبان رضی اللہ تعالیٰ عنہ کا انتقال ہوا تو میں نے خواب میں دیکھا کہ قیامت برپا ہے اور تمام لوگ حساب گاہ میں کھڑے ہیں۔ میں نے حضور اکرم صلی اللہ تعالیٰ علیہ وسلم کو دیکھا کہ آپ حوض کوثر کے کنارے کھڑے ہیں اور آپ کے دائیں بائیں بہت سے بزرگ موجود ہیں میں نے دیکھا کہ ایک بزرگ جن کا چہرہ نورانی اور بال سفید ہیں حضور صلی اللہ تعالیٰ علیہ وسلم کے رخسار مبارک پر اپنا رخسار رکھے ہوئے ہیں اور ان کے برابر حضرت نوفل موجود ہیں جب حضرت نوفل نے مجھے دیکھا تو وہ میری طرف تشریف لائے اور سلام کیا۔ میں نے ان سے کہا: مجھے پانی عنایت فرمائیں۔ انہوں نے فرمایا: میں حضور صلی اللہ تعالیٰ علیہ وسلم سے اجازت لے لوں۔ پھر حضور علیہ الصلوٰۃ والسلام نے انگشت مبارک سے اجازت مرحمت

فرمائی اور انہوں نے مجھے پانی دیا۔ اس میں سے کچھ پانی تو میں نے پیا اور کچھ اپنے رفقاء کو پلایا لیکن اس پیالہ کا پانی ویسا کا ویسا ہی رہا کم نہیں ہوا پھر میں نے حضرت نوح سے پوچھا حضور کی دہنی جانب کون بزرگ ہیں؟ فرمایا یہ حضرت ابراہیم خلیل اللہ علیہ السلام ہیں اور حضور کی بائیں جانب حضرت صدیق اکبر رضی اللہ تعالیٰ عنہ ہیں۔ اسی طرح میں معلوم کرنا رہا یہاں تک کہ سترہ بزرگوں کی بابت دریافت کیا۔ جب میری آنکھ کھلی تو ہاتھ کی انگلیاں سترہ عدد پر پہنچ چکی تھیں۔

### حکایت

حضرت یحییٰ بن معاذ رازی رحمۃ اللہ تعالیٰ علیہ فرماتے ہیں کہ میں نے نبی کریم صلی اللہ تعالیٰ علیہ وسلم کو خواب میں دیکھا تو میں نے عرض کیا ”يَا رَسُولَ اللَّهِ ابْنِ أَطْلُوكَ“ اے اللہ کے رسول! آپ کو (روز قیامت) کہاں تلاش کروں؟ ”قَالَ عِنْدَ عَلِيمِ أَبِي حَنِيفَةَ“ فرمایا: ابو حنیفہ کے علم میں (یا) ان کے جھنڈے کے پاس۔ حضرت امام اعظم رضی اللہ تعالیٰ عنہ کا ورع اور آپ کے فضائل و مناقب اس کثرت سے منقول و مشہور ہیں کہ ان سب کے بیان کی یہ کتاب متحمل نہیں ہو سکتی۔

حضرت داتا گنج بخش رحمۃ اللہ تعالیٰ علیہ فرماتے ہیں کہ میں ملک شام میں مسجد نبوی شریف کے مؤذن حضرت بلال حبشی رضی اللہ تعالیٰ عنہ کے روضہ مبارک کے سرہانے سویا ہوا تھا خواب میں دیکھا کہ میں مکہ مکرمہ میں ہوں اور حضور اکرم صلی اللہ تعالیٰ علیہ وسلم ایک بزرگ کو آغوش میں نیچے کی طرح لئے ہوئے باب شیبہ سے داخل ہو رہے ہیں میں نے فرط محبت میں دوڑ کر حضور صلی اللہ تعالیٰ علیہ وسلم کے قدم مبارک کو بوسہ دیا میں اس حیرت و تعجب میں تھا کہ یہ بزرگ کون ہیں؟ حضور صلی اللہ تعالیٰ علیہ وسلم کو اپنی معجزانہ شان سے میری باطنی حالت کا اندازہ ہوا تو حضور نے فرمایا: یہ تمہارے امام ہیں جو تمہارے ہی ولایت کے ہیں۔ یعنی ابو حنیفہ۔ اس خواب سے یہ بات منکشف ہوئی کہ آپ کا اجتہاد حضور اکرم صلی اللہ تعالیٰ علیہ وسلم کی متابعت میں بے خطا ہے اس لئے کہ وہ حضور کے پیچھے خود نہیں جا رہے تھے بلکہ حضور صلی اللہ تعالیٰ علیہ وسلم خود انہیں اٹھائے لئے جا رہے تھے کیونکہ وہ باقی اہلسنت یعنی کلف و کوشش سے چلنے والے نہیں تھے بلکہ قانی اہلسنت اور شرعی احکام میں باقی و قائم تھے۔



جس کی حالت باقی الصفت ہوتی ہے وہ خطا کار ہوتا ہے یا راہ یاب! لیکن جب انہیں لے جانے والے حضور صلی اللہ تعالیٰ علیہ وسلم خود ہیں تو وہ فانی الصفت ہو کر نبی کریم صلی اللہ تعالیٰ علیہ وسلم کی صفت بقا کے ساتھ قائم ہوئے چونکہ حضور سے خطا کے صدور کا امکان ہی نہیں اس لئے جو حضور کے ساتھ قائم ہو اس سے خطا کا امکان نہیں۔ یہ ایک لطیف اشارہ ہے۔

### حکایت

حضرت داؤد طائی رحمۃ اللہ تعالیٰ علیہ جب حصول علم سے فارغ ہو گئے اور ان کا شہرہ آفاق میں پھیل گیا اور یگانہ روزگار عالم تسلیم کر لئے گئے تب وہ حضرت امام اعظم رحمۃ اللہ تعالیٰ علیہ کی خدمت میں اکتساب فیض کے لئے حاضر ہوئے اور عرض کیا کہ اب کیا کروں؟ امام اعظم نے فرمایا: ”عَلَيْكَ بِالْعَمَلِ فَإِنَّ الْعِلْمَ بِلا عَمَلٍ كَالْجَسَدِ بِلا رُوحٍ“ یعنی اب تمہیں اپنے علم پر عمل کرنا چاہیے کیونکہ بلا عمل کے علم ایسا ہے جیسے بلا روح کے جسم ہوتا ہے۔ عالم جب تک باعمل نہیں ہوتا اسے صفائے قلب اور اخلاص حاصل نہیں ہوتا جو شخص محض علم پر ہی اکتفا کر لے وہ عالم نہیں ہے۔ عالم کے لئے لازم ہے کہ وہ محض علم پر قناعت نہ کرے کیونکہ عین علم کا اقتضا یہی ہے کہ باعمل بن جائے جس طرح کہ عین ہدایت مجاہدے کی مقتضی ہے اور جس طرح مشاہدہ بغیر مجاہدے کے حاصل نہیں ہوتا اسی طرح علم بغیر عمل کے سود مند نہیں ہوتا۔ کیونکہ علم عمل کی میراث ہے علم میں نور و وسعت اور ان کی منفعت عمل ہی کی برکت کا ثمرہ ہوتا ہے کسی صورت سے بھی علم عمل سے جدا نہیں کیا جاسکتا جیسے کہ آفتاب کا نور کہ وہ عین آفتاب سے ہے اس سے جدا نہیں ہو سکتا یہی حال علم و عمل کے مابین ہے۔ ابتدائے کتاب میں علم و عمل پر کچھ بحث کی جا چکی ہے۔ وباللہ التوفیق۔

(۷) حضرت عبداللہ بن مبارک مروزی رحمۃ اللہ تعالیٰ

تبع تابعین میں سے امام طریقت سید زہاد قائد اوتاؤ حضرت عبداللہ بن المبارک مروزی رحمۃ اللہ تعالیٰ علیہ ہیں۔ آپ مشائخ طریقت میں بڑی قدر و منزلت والے اور اپنے وقت میں طریقت و شریعت کے اسباب و احوال اور اقوال کے عالم و امام زمانہ تھے۔ اکابر مشائخ طریقت کے صحبت یافتہ صاحب تصانیف کثیرہ اور تمام علوم و فنون کے ماہر تھے۔ آپ

کی کرامتیں بکثرت مشہور ہیں آپ کی توبہ کا واقعہ عجیب و غریب تھا کہ ہے۔ آپ ایک حسین و جمیل باندی کے عشق میں مبتلا ہو گئے ایک رات اپنے ایک دوست کو لے کر اپنی معشوقہ کی دیوار کے نیچے جا کر کھڑے ہو گئے وہ معشوقہ بھی چھت پر آگئی صبح تک یہ دونوں ایک دوسرے کے نظارے میں مست رہے۔ جب فجر کی اذان ہوئی تو آپ نے گمان کیا کہ عشا کی اذان ہوئی ہے لیکن جب دن چڑھا تو سمجھے کہ تمام رات اس کے حسن کے نظارے میں بیت گئی ہے یہی بات آپ کی تنبیہ کا موجب بنی دل پر چوٹ پڑی تو کہنے لگے کہ اے مبارک کے بیٹے! تجھے شرم کرنی چاہیے کہ نفس کی خواہش کے پیچھے ساری رات ایک پاؤں پر کھڑے کھڑے گزار دی اسی پر تو اعزاز و بزرگی کا خواستگار ہے اگر امام نماز میں کسی سورۃ کو طول دیدے تو گھبرا جاتا ہے اہل پر بھی تو مومن ہونے کا دعویٰ کرتا ہے۔ اسی وقت آپ نے صدق دل سے توبہ کی اور تحصیل علم اور اس کی طلب میں مشغول ہو گئے اور ایسی زہد و بنداری کی زندگی اختیار کی کہ ایک روز اپنی والدہ کے باغ میں سو رہے تھے آپ کی والدہ نے دیکھا کہ ایک سانپ منہ میں ریحان کی ٹہنی لئے آپ کے چہرے سے نکلی اور چمراڑا رہا ہے۔

آپ نے مروز چھوڑ کر عرصہ دراز تک بغداد میں اقامت فرمائی اور بکثرت مشائخ طریقت کی صحبت میں رہے۔ اس کے بعد کچھ عرصہ تک مکہ مکرمہ میں بھی رہے پھر اپنے وطن مروز واپس تشریف لے آئے اور تعلیم و تدریس میں مشغول ہو گئے شہر کی نصف آبادی ظاہر حدیث پر عمل کرتی اور شہر کی نصف آبادی راہ طریقت پر چلتی تھی چونکہ شہر کے دونوں فریق آپ کو اپنا بزرگ مانتے تھے اور آپ سے راضی و متعلق رہتے تھے اس بنا پر آپ کو "رَضِیَ الْفَرِیْقَیْنِ" کے لقب سے سب پکارتے تھے آپ نے اس جگہ دو کمرے بنائے ایک "تبعین" احادیث کے لئے اور ایک اہل طریقت کے لئے یہ دونوں کمرے آج تک انہیں قدیم بنیادوں پر قائم ہیں اس کے بعد آپ وہاں سے حجاز آ گئے اور یہیں پر سکونت اختیار کر لی۔

آپ سے لوگوں نے پوچھا: آپ نے کوئی عجیب و غریب چیز دیکھی ہے؟ فرمایا: میں نے ایک راہب کو دیکھا جس کا بدن ریاضت و مجاہدے سے لاغر و نحیف ہو گیا تھا اور اس کی کمر دوہری ہو چکی تھی میں نے اس سے پوچھا: راہب! خدا تک رسائی کی کوئی راہ ہے؟ اس نے کہا: "لَوْ عَرَفْتُ اللَّهَ لَعَرَفْتُ الطَّرِيقَ إِلَيْهِ" اگر تم اللہ کو جانتے ہو تو اس تک

رسائی کی راہ بھی جانتے ہو گے؟ پھر کچھ دیر بعد اس نے کہا: مجھے دیکھو میں اسے نہیں مانتا لیکن اس کی عبادت میں میں نے اپنا یہ حال بنا لیا ہے تم اسے جانتے ہو لیکن تم اس سے دور ہو۔ مطلب یہ کہ معرفت کا اقتضاء یہ ہے کہ اس کی خشیت دل میں ہمہ وقت رہے لیکن میں دیکھ رہا ہوں کہ تم اس سے بے خوف ہو اور میں کفر و جہالت میں مبتلا ہونے کے باوجود اس سے خوفزدہ ہوں حضرت عبداللہ بن المبارک رحمہ اللہ تعالیٰ فرماتے ہیں کہ میں نے زاہب کی یہ نصیحت گرہ میں باندھ لی ہے اس نے مجھے بہت سے ناجائز افعال سے باز رکھا ہے۔ آپ کا ایک قول یہ ہے کہ ”السُّكُونُ حَرَامٌ عَلَى قُلُوبِ أَوْلِيَانِهِ“ خدا کے دوستوں پر سکون ہر گز ساکن نہیں ہوتا۔ وہ ہمیشہ بے قرار رہتے ہیں کیونکہ اس طبقہ پر سکون و آرام حرام ہے۔ اس کی وجہ یہ کہ چونکہ وہ دنیا میں حصول مقصد کی خاطر بے قرار ہوتے ہیں اور آخرت میں منزل مقصود حاصل ہونے کی خوشی میں کیونکہ دنیا میں اللہ تعالیٰ سے غائب ہونے کی وجہ سے ان پر سکون و آرام جائز نہیں ہوتا اور عقبنی میں بارگاہ حق میں اس کی تجلی و رویت کی وجہ سے انہیں قرار نہیں آتا ان کے لئے دنیا عقبنی کی مانند اور عقبنی دنیا کی مانند ہے۔ کیونکہ دل کو سکون یا تو مقصود و مراد کو پالنے سے حاصل ہوتا ہے یا اپنے مقصود و مراد سے بے خبر و غافل ہونے سے۔ اللہ تعالیٰ کے دوستوں کے لئے اپنے مقصود و مراد سے بے خبری و غفلت دنیا و آخرت دونوں جگہ جائز نہیں۔ اس لئے محبت کی وارثی سے دل کو قرار کیسے حاصل ہو؟ واللہ اعلم۔

### (۸) حضرت فضیل بن عیاض رحمہ اللہ تعالیٰ

طریقہ کے اماموں میں ایک واصلین حق کے سردار مقررین بارگاہ کے بادشاہ حضرت ابوعلی فضیل بن عیاض رحمہ اللہ علیہ ہیں فقراء میں آپ کا بڑا مرتبہ ہے۔ طریقہ میں آپ کو کامل مہارت اور پورا شغف حاصل تھا مشائخ طریقہ کے درمیان آپ بہت مشہور و معروف ہیں۔ آپ کے احوال صدق و صفا سے معمور تھے۔ آپ ابتدائے عمر میں جرائم پیشہ آدمی تھے۔ مرو اور ماورا کے درمیان رہنے کا مشغلہ تھا۔ اس کے باوجود آپ کی طبیعت ہر وقت مائل بہ اصلاح رہتی تھی چنانچہ جس قافلہ میں کوئی عورت ہوتی تو اس کے قریب تک نہ جاتے جس کے پاس مال تھوڑا ہوتا اس سے تعرض نہ کرتے اور ہر شخص کے پاس کچھ نہ کچھ مال ضرور چھوڑ دیتے تھے آپ کی توبہ کا واقعہ بڑا عجیب ہے۔

ایک سوداگر مرو سے ماورا جا رہا تھا۔ مرو کے لوگوں نے اس سوداگر سے کہا: مناسب ہے کہ ایک سرکاری حفاظتی دستہ ساتھ لے کر چلو کیونکہ راہ میں فضیل راہزنی کرتا ہے۔ سوداگر نے جواب دیا میں نے سنا ہے کہ وہ رحم دل اور خدا ترس آدمی ہے۔ سوداگر نے حفاظتی دستہ کی بجائے ایک خوش آواز قاری کو اجرت پر لے کر اونٹ پر بٹھا دیا اور روانہ ہو گیا۔ قاری دن و رات راستہ میں تلاوت قرآن کرتا رہا یہاں تک کہ یہ قافلہ اس مقام تک پہنچ گیا جہاں یہ گھات لگائے تھے۔ اتفاق سے قاری نے یہ آیت تلاوت کی ”الْمَ یٰۤاَنِ لِلَّذِیْنَ اٰمَنُوْۤا اَنْ تَخْشَعَ قُلُوْبُهُمْ لِذِکْرِ اللّٰهِ وَمَا نَزَلَ مِنَ الْحَقِّ“ یعنی کیا ابھی تک سو منوں کے لئے وہ وقت نہیں آیا کہ وہ ذکر الہی اور حق کی طرف سے نازل کئے ہوئے احکام کے آگے اپنے دلوں کو جھکائیں۔

حضرت فضیل نے جب یہ سنا تو ان کے دل پر رقت طاری ہو گئی۔ فضیل کے دل پر فضل خدا نے غلبہ دکھایا اور اسی لمحہ انہوں نے راہزنی سے توبہ کر لی۔ جن جن کے مال لوٹے تھے ان کے نام لکھ رکھے تھے ان سب کو راضی کیا۔ اس کے بعد مکہ مکرمہ چلے گئے اور عرصہ تک وہاں مقیم رہے اور بکثرت اولیاء اللہ سے ملاقاتیں کیں پھر وہ کوفہ آ گئے اور حضرت امام اعظم ابوحنیفہ رضی اللہ تعالیٰ عنہ کی مجلس مبارک میں مدت تک رہے ان سے بکثرت روایات مروی ہیں جو محدثین کے نزدیک بہت مقبول ہیں۔

حضرت فضیل بن عیاض رحمۃ اللہ تعالیٰ علیہ تصوف کے حقائق و معرفت میں اعلیٰ درجہ کی گفتگو کیا کرتے تھے چنانچہ آپ کا قول ہے کہ ”مَنْ عَرَفَ اللّٰهَ حَقَّ مَعْرِفَتِهِ عَبْدَهُ بِکُلِّ هَلَاقَتِهِ“ جسے اللہ تعالیٰ کی کما حقہ معرفت حاصل ہو گئی وہ مقدور بھر اس کی عبادت میں مشغول ہو گیا۔ اس لئے کہ اس کی معرفت اس کے احسان و کرم کی پہچان کی وجہ سے حاصل ہوتی ہے اور جب اس کے احسان و کرم کی پہچان ہو جائے تو اس نے اس کو دوست بنا لیا اور جب اسے دوست بنا لیا تو گویا اس نے مقدور بھر طاعت و عبادت کر لی۔ کیونکہ دوست کا کوئی حکم مشکل و دشوار نہیں ہوتا۔ اسی بنا پر جتنی دوستی زیادہ ہوگی اتنا ہی طاعت و عبادت کا ذوق بڑھتا جائے گا اور دوستی کی زیادتی ہی معرفت کی حقیقت ہے چنانچہ امام المومنین حضرت عائشہ صدیقہ رضی اللہ تعالیٰ عنہا فرماتی ہیں کہ ایک رات حضور اکرم صلی اللہ تعالیٰ علیہ وسلم

میرے پاس سے اٹھے پھر آپ میری نظروں سے اوجھل ہو گئے مجھے خیال گزرا کہ شاید کسی دوسرے حجرے میں تشریف لے گئے ہیں میں اٹھی اور حضور صلی اللہ تعالیٰ علیہ وسلم کے پیچھے چل دی یہاں تک کہ میں نے دیکھا کہ آپ مسجد میں نماز پڑھ رہے ہیں اور حضور صلی اللہ تعالیٰ علیہ وسلم کی آنکھوں سے آنسو جاری ہیں پھر حضرت بلال رضی اللہ تعالیٰ عنہ آئے اور انہوں نے صبح کی اذان دی اور حضور صلی اللہ تعالیٰ علیہ وسلم بدستور نماز میں مشغول رہے۔ نماز صبح ادا فرمانے کے بعد جب حضور صلی اللہ تعالیٰ علیہ وسلم حجرے میں تشریف لائے تو میں نے دیکھا کہ آپ کے قدم مبارک پر درم تھا اور آپ صلی اللہ تعالیٰ علیہ وسلم کی انگلیوں سے خون جاری تھا میں نے رو کر عرض کیا یا رسول اللہ! اللہ تعالیٰ نے آپ کو مغفور فرمایا، اس بشارت کی موجودگی میں اتنی مشقت کیوں برداشت فرماتے ہیں؟ ایسا تو وہ کرے جس کی آخرت محفوظ نہ ہو۔ آپ نے فرمایا: یہ اللہ تعالیٰ کا فضل و احسان ہے۔ ”أَفَلَا أَكُونُ عَبْدًا شَكُورًا“ کیا میں خدا کا شکر گزار بندہ نہ بنوں اللہ تعالیٰ تو مجھے ایسی بشارت دے اور تم یہ چاہتی ہو کہ میں اس کی بندگی نہ کروں۔ اور مقدور بھر شکر گزاری بھی نہ کروں۔

نیز! حضور اکرم صلی اللہ تعالیٰ علیہ وسلم نے شب معراج پچاس نمازیں قبول فرمائی تھیں اور آپ نے انہیں گراں نہ جانا تھا لیکن حضرت موسیٰ علیہ السلام کے بار بار عرض کرنے پر دوبارہ جا جا کر پانچ نمازیں کرائیں۔ اس کی وجہ یہ بھی ہے کہ آپ کی سرشت میں فرمان الہی کی مخالفت کا شائبہ بھی نہ تھا۔ ”لِأَنَّ الْمَحَبَّةَ هِيَ الْمُوَافَقَةُ“ اس لئے کہ محبت نام ہی موافقت کا ہے۔

نیز آپ کا ارشاد ہے:

الدُّنْيَا دَارُ الْمَرَضِيِّ وَالنَّاسُ فِيهَا  
مَجَانِينٌ وَلِلْمَجَانِينِ فِي  
دَارِ الْمَرَضِيِّ الْغَلُّ وَالْقَيْدُ“

یہ دنیا بیماری کا گھر ہے اور لوگ اس پر دیوانے  
ہیں اور دیوانوں کو بیمارستان میں طوفان و  
سلاسل سے مقید رکھا جاتا ہے۔

مطلب یہ ہے کہ ہماری خواہشیں ہماری زنجیریں اور ہمارے گناہ ہماری قید ہیں۔

حکایت

حضرت فضل بن ربیع بیان فرماتے ہیں کہ میں خلیفہ ہارون رشید کے ساتھ حج کے لئے

مکہ مکرمہ گیا۔ حج سے فارغ ہونے کے بعد ہارون رشید نے مجھ سے کہا: اگر مردان خدا میں سے کوئی یہاں موجود ہو تو ہم اس کی زیارت کے لئے جائیں گے۔ میں نے کہا: ہاں! اس جگہ حضرت عبدالرزاق صنعانی ہیں۔ اس نے کہا: مجھے ان کے پاس لے چلو۔ جب ہم ان کے پاس پہنچے تو بہت دیر تک گفتگو ہوتی رہی۔ رخصت کے وقت ہارون رشید نے مجھ سے کہا: ان سے دریافت کرو کہ کیا ان کے ذمہ کچھ قرضہ ہے؟ انہوں نے کہا: ہاں! قرضہ ہے۔ ہارون رشید نے مجھ سے کہا: ان کا قرضہ ادا کرو۔ جب ہم وہاں سے واپس آئے تو اس نے کہا: اے فضل! میرا دل کسی اور بزرگ سے بھی ملنے کا متمنی ہے۔ میں نے کہا: یہاں حضرت یحییٰ بن عیینہ بھی جلوہ گر ہیں۔ اس نے کہا: ان کے پاس بھی لے چلو چنانچہ جب حاضر ہوئے تو دیر تک گفتگو ہوتی رہی۔ واپسی کے وقت خلیفہ نے مجھے اشارہ کیا کہ میں ان سے بھی قرض کے بارے میں دریافت کروں میں نے پوچھا تو فرمایا ہاں قرض ہے۔ خلیفہ نے مجھے حکم دیا کہ ان کا قرض بھی ادا کروں باہر آ کر خلیفہ نے مجھ سے کہا: اے فضل! ابھی میرا دل سیر نہیں ہوا کسی اور بزرگ سے بھی ملاقات کراؤ۔ میں نے کہا: مجھے یاد آیا یہاں حضرت فضیل بن عیاض بھی تشریف فرما ہیں پھر ہم ان کی خدمت میں حاضر ہوئے وہ اوپر ایک گوشہ میں بیٹھے قرآن کریم کی تلاوت کر رہے تھے۔ میں نے دستک دی اندر سے استفسار ہوا کون ہے؟ میں نے جواب دیا امیر المومنین آئے ہیں انہوں نے فرمایا: ”مَالِي وَلَا مِيرَاثًا مُمِينِينَ“ مجھے امیر المومنین سے اور انہیں مجھ سے کیا سروکار؟ میں نے کہا: سبحان اللہ! کیا حضور اکرم صلی اللہ تعالیٰ علیہ وسلم کا یہ ارشاد نہیں ہے کہ۔

لَيْسَ لِلْعَبْدِ أَنْ يَدُلَّ نَفْسَهُ فِي طَاعَةِ اللَّهِ  
 کسی بندے کو لائق نہیں کہ طاعت الہی میں  
 خود کو ذلیل کرے۔

آپ نے فرمایا: حضور کا ارشاد حق ہے ”أَمَّا الرِّضَا فَعِزٌّ عِنْدَ أَهْلِهِ“ لیکن رضائے الہی اس کے حضور میں ذاتی عزت ہے ”تم میری اس حالت کو ذلیل گمان کرتے ہو۔ حالانکہ میں طاعت الہی میں عزت جانتا ہوں۔ اس کے بعد نیچے آ کر دروازہ کھول دیا اور چراغ بجھا دیا اور مکان کے ایک کونے میں جا کر کھڑے ہو گئے۔ مصافحہ کے وقت ہارون رشید کا ہاتھ ان کے ہاتھ سے مس ہوا تو حضرت فضیل نے فرمایا: افسوس ہے کہ اتنا نرم و نازک ہاتھ

دوزخ میں جلے گا۔ کاش! کہ یہ ہاتھ خدا کے عذاب سے محفوظ رہتا۔ ہارون رشید یہ سن کر رونے لگے اور اتنا رویا کہ بے ہوش ہو کر گر پڑا۔ جب ہوش آیا تو کہنے لگا اے فضیل! مجھے کوئی نصیحت فرمائیے؟ آپ نے فرمایا: اے امیر المومنین! تیرا باپ حضور اکرم صلی اللہ تعالیٰ علیہ وسلم کا چچا تھا۔ انہوں نے حضور صلی اللہ تعالیٰ علیہ وسلم سے درخواست کی کہ مجھے اپنی قوم پر امیر بنا دیجئے؟ حضور نے فرمایا: اے چچا! میں نے تم کو تمہاری جان پر امیر بنا دیا کیونکہ ایک سانس اگر طاعت الہی میں گزرے تو وہ اس سے بہتر ہے لوگ ہزار سال تک تمہاری فرمانبرداری کریں۔ ”لَا اَمَارَةَ يَوْمَ الْقِيَامَةِ النَّدَامَةُ“ اس لئے کہ امیری سے قیامت کے دن بجز ندامت و شرمندگی کے کچھ حاصل نہ ہوگا۔

ہارون رشید نے کہا: اور بھی نصیحت فرمائیے۔ حضرت فضیل نے فرمایا: جب حضرت عمر بن عبدالعزیز رضی اللہ تعالیٰ عنہ کو لوگوں نے خلافت پر فائز کرنا چاہا تو انہوں نے سالم بن عبداللہ رجا بن حیوۃ اور محمد بن کعب قرظی کو بلایا اور ان سے کہا: لوگوں نے مجھے اس بلا و مصیبت میں پھنسا دیا ہے مجھے کیا تدبیر کرنی چاہیے کیونکہ امارت کو میں بلا سمجھتا ہوں اگرچہ لوگ اسے نعمت خیال کرتے ہیں ان میں سے ایک نے کہا: اے عمرو بن عبدالعزیز! اگر آپ چاہتے ہیں کہ روز قیامت عذاب الہی سے رستگاری ہو تو مسلمان بزرگوں اور بوڑھوں کو اپنے باپ کی مانند اور جوانوں کو بھائی اور بچوں کو اپنی اولاد کی مانند سمجھیں اور ان سب کے ساتھ وہی سلوک کیجئے جو خاندان کا سربراہ باپ اپنے بھائیوں، فرزندوں اور دیگر عیال کے ساتھ کرتا ہے۔ کیونکہ یہ ممالک اسلامیہ ایک گھر کی مانند ہیں اور ان میں رہنے والے اہل و عیال ”زُرُّ اَبَاكَ وَاكْرِمُ اَخَاكَ وَاَحْسِنُ عَلٰی وَاَلِدِكَ“ اپنے بڑوں کی زیارت کرو اور بھائیوں کی عزت کرو اور چھوٹوں سے پیار و محبت کرو۔ اس کے بعد حضرت فضیل نے فرمایا: اے امیر المومنین! مجھے اندیشہ ہے کہ کہیں تمہارا یہ خوبصورت چہرہ دوزخ کی آگ میں نہ جھلسایا جائے خدا کا خوف رکھو اور اس کا حق بہترین طریق پر ادا کرو۔ اس کے بعد ہارون رشید نے عرض کیا آپ پر کچھ قرض ہے؟ حضرت فضیل نے جواب دیا ہاں! خدا کا قرض میری گردن پر ہے وہ اس کی اطاعت ہے میں فکر مند ہوں کہ اس وجہ میں میری گرفت نہ ہو جائے۔ ہارون رشید نے عرض کیا کہ بار قرض سے میری مراد لوگوں کا قرض ہے؟ آپ نے

فرمایا: اللہ عزوجل کا شکر و احسان ہے۔ اس نے مجھے بہت کچھ نعمت دے رکھی ہے مجھے کوئی شکوہ نہیں ہے کہ لوگوں سے بیان کرتا پھروں۔ ہارون رشید نے ایک ہزار اشرافیوں کی تھیلی آپ کے آگے رکھ دی اور عرض کیا اسے اپنی ضرورتوں پر خرچ فرمائیے۔ حضرت فضیل نے فرمایا: اے امیر المؤمنین! میری اتنی نصیحتوں نے تم پر کچھ اثر نہیں کیا اور ابھی تک ظلم و استبداد کی روش پر قائم ہو؟ ہارون رشید نے کہا: میں نے آپ پر کیا ظلم و استبداد کیا ہے؟ فرمایا: میں تمہیں نجات کی طرف بلاتا ہوں اور تم مجھے ابتلاء میں ڈالنا چاہتے ہو۔ کیا یہ ظلم و جفا نہیں ہے؟ یہ سن کر ہارون رشید اور فضل بن ربیع دونوں رونے لگے اور روتے ہوئے باہر آ گئے۔ اس کے بعد ہارون رشید نے مجھے کہا اے فضل بن ربیع! بادشاہ درحقیقت حضرت فضیل ہیں اور یہ سب ان کے دبدبہ کی دلیل ہے جو دنیا اور دارالآخرت میں انہیں حاصل ہے دنیا کی تمام زیب و زینت ان کی نظر میں بے وقعت اور حقیر ہیں اہل دنیا کی خاطر تواضع کرنی بھی انہوں نے اسی لئے ترک کر رکھی ہے۔

آپ کے فضائل و مناقب اس سے کہیں زیادہ ہیں جتنے کہ لکھے جاسکتے ہیں۔ واللہ اعلم بالصواب

### (۹) حضرت ذوالنون مصری رحمۃ اللہ تعالیٰ علیہ

طریقت کے اماموں میں سے ایک بزرگ 'سفینہ تحقیق و کرامت' مصمصام شرف اندر ولایت حضرت ابوالفیض ذوالنون ابن ابراہیم مصری رحمۃ اللہ تعالیٰ علیہ ہیں۔ آپ کا نام ثوبان تھا، ثوبی نژاد تھے۔ اہل معرفت اور مشائخ طریقت میں آپ بڑے برگزیدہ تھے۔ ریاضت و مشقت اور طریق ملامت کو پسند کر رکھا تھا۔ مصر کے تمام رہنے والے آپ کے مرتبہ کی عظمت کے پہچاننے میں عاجز رہے اور اہل زمانہ آپ کے حال سے ناواقف رہے۔ یہاں تک کہ مصر میں کسی نے بھی آپ کے حال و جمال کو انتقال کے وقت تک نہ پہچانا جس رات آپ نے رحلت فرمائی اس رات ستر لوگوں نے حضور سید عالم صلی اللہ تعالیٰ علیہ وسلم کی خواب میں زیارت کی۔ آپ نے ان سے فرمایا: خدا کا ایک محبوب بندہ دنیا سے رخصت ہو کر آ رہا ہے میں اس کے استقبال کے لئے آیا ہوں۔ جب حضرت ذوالنون مصری رحمۃ اللہ تعالیٰ علیہ نے وفات پائی تو ان کی پیشانی پر یہ لکھا گیا "هَذَا حَبِيبُ اللَّهِ مَا فِي حُبِّ اللَّهِ قَبِيلُ"



اللہ" یہ اللہ کا محبوب ہے اللہ کی محبت میں فوت ہوایہ خدا کا شہید ہے۔ لوگوں نے جب آپ کا جنازہ کاندھوں پر اٹھایا تو فضا کے پرندوں نے پرے باندھ کر جنازہ پر سایہ کیا ان واقعات کو دیکھ کر اپنے کئے ہوئے ظلم و جفا پر لوگ پشیمان ہوئے اور صدق دل سے توبہ کرنے لگے۔

طریقت و حقیقت اور علوم معرفت میں آپ کے کلمات نہایت عمدہ ہیں۔ آپ نے فرمایا: "الْعَارِفُ كُلُّ يَوْمٍ اخشعَ لآخِئْتِهِ فِي كُلِّ سَاعَةٍ مِّنَ الرَّبِّ اَقْرَبُ" خشیت الہی میں عارف کا ہر لحظہ بڑھ کر ہے اس لئے کہ اس کی ہر گھڑی رب سے زیادہ قریب ہے۔ کیونکہ بندہ جتنا زیادہ قریب ہوگا اس کی حیرت و خشوع اور زیادہ ہوگی۔ چونکہ وہ بارگاہ حق کے دبدبہ کا زیادہ شناسا ہوتا ہے اور اس کے دل پر جلال حق غالب ہوتا ہے جب وہ خود کو اس سے دور دیکھے گا تو اس کے وصال میں اور کوشش کرے گا اس طرح خشوع بر خشوع کی حالت میں اضافہ ہوتا رہے گا جیسا کہ حضرت موسیٰ علیہ السلام نے مکالمت کے وقت عرض کیا "يَا رَبِّ اَيْنَ اَطْلُبُكَ قَالَ عِنْدَ الْمُنْكَسِرَةِ قُلُوبُهُمْ" خدایا! تجھے کہاں تلاش کروں! حق نے فرمایا: شکستہ دل اور اپنے صفائے قلب سے مایوس شدہ لوگوں کے پاس حضرت موسیٰ علیہ السلام نے عرض کیا اے میرے رب! مجھ سے زیادہ شکستہ دل اور ناامید شخص اور کون ہوگا؟ فرمایا: میں وہیں ہوں جہاں تم ہو۔ معلوم ہوا کہ ایسا مدعی معرفت جو بے خوف و خشوع ہو وہ جاہل ہے عارف نہیں ہے۔ کیونکہ معرفت کے حقیقت کی علامت صدق ارادت ہے اور صدق ارادت خدا کے سوا ہر سبب کے فنا کرنے والی اور تمام نسبتوں کو قطع کرنے والی ہوتی ہے۔

حضرت ذوالنون مصری رحمۃ اللہ تعالیٰ علیہ نے فرمایا: "اَلصِّدْقُ سَيْفُ اللّٰهِ فِي اَرْضِهِ مَا وَضَعَ عَلٰى شَيْءٍ اِلَّا قَطَعَهُ" خدا کی سرزمین میں سچائی اس کی تلوار ہے جس چیز پر یہ پڑتی ہے اسے کاٹ دیتی ہے اور صدق یہ ہے کہ مسبب الاسباب کی طرف نظر ہو۔ نہ کہ عالم اسباب کی طرف، کیونکہ جب تک سبب قائم و برقرار ہے اس وقت تک صدق ساقط و بعید ہے۔

### حکایت

ایک مرتبہ آپ اپنے ساتھیوں کے ساتھ کشتی میں سوار دریائے نیل میں سفر کر رہے

تھے سامنے سے ایک کشتی آرہی تھی۔ جس میں لوگ گا بجا کر خوب لہوشیاں منارہے تھے اور ایک ہنگامہ برپا کر رکھا تھا آپ کے رفقاء نے آپ سے عرض کیا اے شیخ ادعا کیجئے اللہ تعالیٰ ان سب کو غرق کر دے تاکہ ان کی نحوست سے مخلوق خدا پاک ہو۔ حضرت ذوالنون مصری کھڑے ہو گئے اور ہاتھ اٹھا کر دعا مانگی کہ خدایا! جس طرح تو نے دنیا میں آج ان کو خوشی و شادمانی بخشی اسی طرح اس جہان میں ان کو خوشی و مسرت عطا فرما۔ آپ کے رفقاء اس دعا کو سن کر حیران مرہ گئے۔ جب وہ کشتی سامنے ہوئی اور لوگوں کی نظریں حضرت ذوالنون مصری پر پڑیں تو رو کر معذرت کرنے لگے اور اپنے آلات موسیقی کو توڑ کر دریا میں پھینک دیا اور تائب ہو کر حق کی طرف متوجہ ہو گئے۔ حضرت ذوالنون مصری نے اپنے رفقاء سے فرمایا: اس جہان کی خوشی و مسرت اس جہان میں توبہ کرنے سے حاصل ہوتی ہے دیکھ لو سب کی مرادیں حاصل ہو گئیں۔ تمہاری بھی اور ان کی بھی اور کسی کو کوئی رنج و تکلیف بھی نہ پہنچی۔ یہ واقعہ آپ کی اس شفقت و مہربانی پر دلالت کرتا ہے جو کہ آپ کو مسلمانوں کے ساتھ تھی۔ آپ کی یہ خوبی رسول اللہ صلی اللہ تعالیٰ علیہ وسلم کی اتباع میں تھی۔ کیونکہ کافروں نے حضور اکرم صلی اللہ تعالیٰ علیہ وسلم پر ظلم و ستم روار کئے میں کوئی کسر اٹھانہ دکھی تھی۔ اس کے باوجود آپ کی صفت رحمت میں کسی فرق نہ آیا اور کبھی بددعا نہیں فرمائی۔ بلکہ ہر بار یہی دعا کی ”اللَّهُمَّ اهْدِ قَوْمِي فَإِنَّهُمْ لَا يَعْلَمُونَ“ خدایا! میری قوم کو ہدایت دے کیونکہ وہ نادان ہیں۔

حضرت ذوالنون مصری رحمۃ اللہ تعالیٰ علیہ نے ایک واقعہ اپنے رشد و ہدایت کے بارے میں خود بیان فرمایا ہے کہ میں بیت المقدس سے مصر کی طرف آ رہا تھا۔ مجھے ایک شخص آتا ہوا دکھائی دیا میں نے دل میں یہ خیال کیا کہ اس سے کچھ پوچھنا چاہیے جب قریب آیا تو میں نے دیکھا کہ وہ کبڑی کی بوڑھی عورت ہے۔ شہم کا جبہ پہنے اور ہاتھ میں عصا لولہ لائے ہوئے تھی۔ میں نے اس سے پوچھا کہ ”من این“ کہاں سے آرہی ہو؟ ”قَالَتْ مِنْ اللَّهِ“ اس نے کہا خدا کی طرف سے ”قُلْتُ اِلَى اَيْنَ“ میں نے کہا: اب کدھر کا راہ ہے۔ ”قَالَتْ اِلَى اللَّهِ“ اس نے کہا: خدا کی طرف میرے پاس ایک دینار تھا اسے دینا چاہا اس نے ایک طمانچہ میرے رخسار پر مار کر کہا: اے ذوالنون! تو نے جو مجھے سمجھا ہے وہ تیری نانہی

ہے میں خدا کے لئے ہی کام کرتی ہوں اسی کی عبادت کرتی ہوں اور اسی سے مانگتی ہوں کسی دوسرے سے کچھ نہیں لیتی یہ کہا اور آگے بڑھ گئی۔

اس واقعہ میں لطیف رمز و اشارہ ہے وہ یہ کہ اس بوڑھی نے کہا: ”میں خدا کے لئے ہی کام کرتی ہوں“ جو صدق و محبت کی دلیل ہے کیونکہ لوگوں کا سلوک دو طرح کا ہوتا ہے ایک یہ کہ وہ جو کام کرتے ہیں اس کے بارے میں یہ گمان رکھتے ہیں کہ اسی کے لئے کیا ہے؟ حالانکہ وہ اپنے ہی لئے کرتے ہیں اگرچہ اس عمل میں خواہش نفس کا دخل نہ ہو۔ لیکن یہ خواہش تو بہر حال ہوتی ہے کہ اس جہان میں اس کا اجر و ثواب ملے گا۔ دوسرے یہ کہ وہ اس جہان کے اجر و ثواب کی خواہش اور اس جہان میں ریا و سمع کے دخل سے اپنے عمل کو مبرا رکھتے ہیں۔ جو شخص ایسا عمل کرے گا وہ خالص اللہ تعالیٰ کے فرمان کی عظمت اور اس کی محبت کے اقتضاء پر مبنی ہوگا اور اس کے فرمان کی بجا آوری میں اجر و ثواب کی طمع نہ ہوگی۔

اول گروہ کی یہ حالت ہے کہ وہ ہر عمل خیر پر گمان رکھتے ہیں کہ اس کے لئے کیا ہے حالانکہ وہ زاد آخرت کے لئے ہوتا ہے اگرچہ یہ جائز ہے لیکن اسے پہلے تو یہ معلوم ہونا چاہیے کہ فرمانبردار کی اطاعت کا اجر اس شخص سے زیادہ ہے جو معصیت میں مبتلا ہو کیونکہ معصیت میں خوشی کچھ دیر کی ہوتی ہے اور طاعت کی خوش دائمی ہے۔ رب بے نیاز کو مخلوق کے مجاہدے سے کوئی فائدہ نہیں پہنچتا اور نہ ہی ان کے نہ کرنے سے اس کا کچھ نقصان ہے۔ اگر سارا جہان حضرت ابو بکر صدیق رضی اللہ تعالیٰ عنہ کے صدق کے ہم پلہ ہو جائے تو اس کا فائدہ انہیں کو ہوگا نہ کہ خدا کو اور اگر سارا جہان فرعون کے مانند خدا کو جھٹلانے لگے تو اس کا نقصان انہیں کو پہنچے گا نہ کہ خدا کو جیسا کہ حق تعالیٰ کا ارشاد ہے ”إِنْ أَحْسَنْتُمْ أَحْسَنْتُمْ لِأَنْفُسِكُمْ وَإِنْ أَسَاءْتُمْ لَكُمْ فَلَهَا“ اگر تم نیک عمل کرتے ہو تو اپنے لئے ہی اچھا کرتے ہو اور اگر برے عمل کرو تو وہ بھی تمہارے ہی لئے ہے۔ فرمان الہی ہے ”وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ“ جو مجاہدہ کرتا ہے وہ اپنے ہی لئے مجاہدہ کرتا ہے کیونکہ اللہ سارے جہان سے بے نیاز ہے۔ لوگ عافیت کے لئے اطاعت کرتے ہیں اور وہ گمان کرتے ہیں کہ خدا کے لئے کر رہے ہیں۔ لیکن اپنے محبوب کی راہ پر چلنا اور ہی چیز ہے۔ ایسے لوگوں کی نگاہیں کسی اور طرف نہیں اٹھتیں۔ واللہ اعلم۔

## (۱۰) حضرت ابراہیم بن ادہم رحمۃ اللہ تعالیٰ علیہ

طریقت کے اماموں میں سے ایک بزرگ امیر الامراء سالک طریقت لقا حضرت ابو اسحاق ابراہیم بن ادہم منصور رحمۃ اللہ تعالیٰ علیہ ہیں۔ آپ اپنے زمانہ اور اپنے سلوک میں منفرد اور سید اقران تھے۔ آپ حضرت خضر علیہ السلام کے مرید تھے۔ آپ نے بکثرت قدمائے مشائخ کی صحبت پائی اور حضرت خضر علیہ السلام نے امام اعظم ابو حنیفہ رضی اللہ تعالیٰ عنہ کی مجلس میں حاضر ہو کر تحصیل علم کیا۔ ابتدائے حاصل یہ ہے کہ آپ بلخ کے امیر تھے ایک دن شکار کے لئے نکلے ایک ہرن کے تعاقب میں گھوڑا ڈال دیا۔ اور لشکر سے بچھڑ گئے۔ اللہ تعالیٰ نے ہرن کو قوت گویائی عطا فرمائی اور اس نے بزبان فصیح کہا۔ ”اَلِهٰذَا خُلِقْتَ اَمْ بِهٰذَا اُمِرْتَ“ اے ابراہیم! کیا تم اسی کام کے لئے پیدا کئے گئے ہو؟ یہ بات آپ کی توبہ کا سبب بنی اور آپ نے اسی وقت دنیا سے کنارہ کشی اختیار کر کے زہد و ورع کی زندگی اپنائی اور حضرت فضیل بن عیاض اور حضرت سفیان ثوری کی خدمت میں حاضر ہو کر ان کی صحبت اختیار کی توبہ کے بعد اپنے ہاتھ کی کمائی کے سوا کچھ نہ کھایا۔ طریقت و معرفت میں آپ کے اشارات ظاہر اور کرامتیں مشہور ہیں۔ تصوف کے حقائق میں آپ کے کمالات نہایت لطیف و نفیس ہیں۔ حضرت جنید بغدادی رحمۃ اللہ تعالیٰ علیہ نے آپ کے بارے میں فرمایا ”مَفَاتِيْحُ الْعُلُوْمِ اِبْرَاهِيْمُ“ حضرت ابراہیم ادہم طریقت و معرفت کے علوم کی کنجیاں ہیں۔

حضرت ابراہیم بن ادہم رحمۃ اللہ تعالیٰ نے فرمایا: ”اَتَّخَذَ اللهُ صَاحِبًا وَذَرَّ النَّاسَ جَانِبًا“ اللہ تعالیٰ کی صحبت اختیار کر کے لوگوں کو ایک طرف چھوڑ دو۔ مطلب یہ ہے کہ حق تعالیٰ کے ساتھ جب بندہ کا تعلق خاطر درست ہو اور اس کی صحبت میں اخلاص ہو تو حق تعالیٰ سے یہ صحیح تعلق، خلق سے کنارہ کشی کا مقتضی ہوتا ہے۔ اس لئے کہ خلق سے صحبت رکھنا خالق کی باتوں سے جدا ہونا ہے اور اللہ تعالیٰ سے صحبت اسی صورت میں ممکن ہے جب کہ اخلاص کے ساتھ اس کے احکام کی اطاعت کی جائے اور طاعت میں اخلاص جب ہی پیدا ہوتا ہے جب کہ محبت الہی میں خلوص ہو اور حق تعالیٰ سے محبت میں خلوص جب پیدا ہوتا ہے جب کہ وہ نفسانی خواہشات کا دشمن بن جائے۔ جو شخص کہ نفسانی خواہشات کا تابع بناوہ خدا سے جدا

ہو گیا اور جس نے نفسانی خواہشات کو نکال پھینکا وہ رحمت الہی سے بہرہ ور ہوگا۔ گویا کہ تم اپنے وجود سے خود ہی تمام خلق ہو جب تم نے اپنی ذات سے اعراض کر لیا تو گویا ساری خلقت سے کنارہ کشی اختیار کر لی۔ لیکن وہ شخص جو خلقت سے تو کنارہ کشی اختیار کر لے مگر اپنی نفسانی خواہش کا غلام بنا رہے تو یہ ظلم ہے کیونکہ ساری خلقت جس حالت میں ہے وہ تو حکم و تقدیر سے ہے مگر تمہارا معاملہ تمہارے ساتھ ہے۔

### استقامت ظاہر و باطن

طالب حق کی ظاہری و باطنی استقامت دو چیزوں پر ہے ایک علم سے متعلق ہے دوسری عمل سے جو علم سے متعلق ہے وہ نیک و بد تقدیر کا جاننا ہے اس لئے عالم میں کوئی شخص متحرک کو ساکن اور ساکن کو متحرک نہیں کر سکتا۔ اس لئے کہ ہر چیز کو اور اس میں حرکت و سکون کو اللہ ہی نے پیدا کیا ہے اور وہ جو عمل سے متعلق ہے وہ فرمان الہی کا بجالانا ہے۔ معاملہ کی صحت مکلفات احکام الہیہ کا تحفیظ اور ہر ذرہ حال جو تقدیر الہی سے متعلق ہو فرمان الہی کے ترک کے لئے حجت نہیں بن سکتا لہذا خلق سے کنارہ کشی اس وقت تک صحیح نہیں ہو سکتی جب تک کہ وہ خود سے کنارہ کش نہ ہو جائے۔ جب خود سے کنارہ کش ہو جاؤ گے تو تمام خلق سے کنارہ کشی حاصل ہو جائے گی اور یہی مراد حاصل ہے۔ جب حق تعالیٰ سے لگاؤ پیدا ہو گیا تو امر حق کی اقامت کے لئے ثابت قدمی میسر آ جائے گی سوا کسی غیر سے چین و راحت چاہو گے تو یہ غیر کے ساتھ راحت پانا ہوگا اور یہ بات توحید کے منافی ہے اور اپنی ذات سے آرام پانا تو سراسر نغمہ پن ہے۔ اسی وجہ سے حضرت شیخ ابوالحسن سالہ رحمۃ اللہ تعالیٰ علیہ اپنے مریدوں سے فرمایا کرتے تھے کہ بلی کا حکم ماننا اپنے نفس کی پیروی سے بہتر ہے اس لئے کہ اس سے محبت برائے خدا ہے اور اپنے نفس کی محبت اور اس کی پیروی خواہشات نفسانی کی پرورش ہے۔ مزید تفصیل دوسری جگہ آئے گی انشاء اللہ تعالیٰ۔

### حکایت

حضرت ابراہیم بن ادہم رحمۃ اللہ تعالیٰ علیہ فرماتے ہیں کہ جب میں بیابان میں پہنچا تو ایک بوڑھے نے مجھ سے کہا: اے ابراہیم! تم جانتے ہو یہ کونسا مقام ہے جہاں بغیر توشہ کے

سفر کر رہے ہو؟ میں نے سمجھ لیا کہ یہ شیطان ہے (جو غیر کی طرف مجھے پھیرنا چاہتا ہے) میرے پاس اس وقت چار سکه تھے۔ جو اس زنبیل کی قیمت کے تھے جسے میں نے کوفہ میں خود فروخت کر کے حاصل کیا تھا۔ انہیں جیب سے نکال کر پھینک دیا اور عہد کیا کہ ہر میل پر چار سو رکعت نماز پڑھوں گا۔ میں چار سال بیابان میں رہا لیکن اللہ تعالیٰ نے ہر وقت بے مشقت مجھے روزی عطا فرمائی۔ اسی اثناء میں حضرت خضر علیہ السلام کی صحبت حاصل ہوئی اور مجھے اسم اعظم کی تعلیم دی۔ اس وقت میرا دل یکدم غیر سے خالی ہو گیا۔ وباللہ التوفیق۔

### (۱۱) حضرت بشر بن حافی رحمۃ اللہ تعالیٰ علیہ

طریقت کے اماموں میں سے ایک بزرگ سریر آرائے معرفت تاج اہل معاملات حضرت بشر بن حافی رحمۃ اللہ تعالیٰ علیہ ہیں۔ آپ مجاہدے میں عظیم الشان اور برہان کبیر تھے۔ معاملات طریقت میں کامل مہارت رکھتے تھے۔ آپ نے حضرت فضیل بن عیاض رحمہ اللہ تعالیٰ کی صحبت پائی اور اپنے ماموں حضرت علی بن حشرم رحمۃ اللہ تعالیٰ علیہ سے بیعت ارادت کی۔ آپ علم اصول و فروع کے عالم تھے۔ ابتدا کا واقعہ یہ ہے کہ آپ ایک دن نشہ کی حالت میں گھر سے نکلے راستہ میں ایک کاغذ کا پرزہ پڑا ملا جس پر ”بِسْمِ اللّٰهِ الرَّحْمٰنِ الرَّحِیْمِ“ تحریر تھا تعظیم سے اٹھا کر خوشبو سے معطر کر کے پاک جگہ میں رکھ دیا اسی رات آپ نے خواب میں دیکھا کہ اللہ تعالیٰ فرماتا ہے کہ ”يَا بَشْرُ طَيِّبٌ اِسْمِي فَبِعِزَّتِي لَا طَيِّبًا اِسْمُكَ فِي الدُّنْيَا وَالْآخِرَةِ“ اے بشر! تم نے میرے نام کو خوشبو میں بسایا، قسم ہے مجھے اپنی عزت کی! میں تمہارے نام کی خوشبو کو دنیا و آخرت میں پھیلاؤں گا۔ یہاں تک کہ جو بھی تمہارا نام لے گا یا سنے گا اس کے دل کو راحت نصیب ہوگی خواب سے بیدار ہوتے ہی توبہ کی اور مضبوطی کے ساتھ طریقہ زہد پر گامزن ہو گئے۔

حق تعالیٰ کے مشاہدہ کا غلبہ اس حد تک شدید تھا کہ ہمیشہ ننگے پاؤں رہے لوگوں نے برہنہ پارہنے کی وجہ دریافت کی تو فرمایا زمین خدا کا فرش ہے میں جائز نہیں سمجھتا کہ فرش پر چلوں کہ میرے پاؤں اور اس کے فرش کے درمیان کوئی چیز حائل ہو۔ آپ کی معرفت کا یہ عجیب معاملہ ہے کہ جو توں کو بھی حجاب سمجھ لیا۔

آپ فرماتے ہیں کہ ”مَنْ ارَادَ اَنْ يَكُوْنَ عَزِيْزًا فِي الدُّنْيَا وَشَرِيْفًا فِي

الْآخِرَةِ فَلْيَجْتَنِبْ ثَلَاثًا لَا يُسْأَلُ أَحَدٌ أَحَاجَةً وَلَا يَذْكَرُ أَحَدًا مِيسْرًا وَلَا يُجِيبُ أَحَدًا إِلَى الطَّعَامِ“ جو یہ چاہتا ہے کہ وہ دنیا میں عزت والا اور آخرت میں شرافت والا ہو اسے لازم ہے کہ تین باتوں سے اجتناب کرے۔ ایک یہ کہ کسی سے اپنی ضرورت بیان نہ کرے دوسرے یہ کہ کسی کو برانہ کہے تیسرے یہ کہ کسی کے کھانے کی دعوت قبول نہ کرے۔ کیونکہ جسے اللہ تعالیٰ کی معرفت حاصل ہوگی اسے مخلوق کی احتیاج نہ ہوگی۔ چونکہ خلق کی احتیاج عدم معرفت کی دلیل ہے اگر وہ خدا کو قاضی الحاجات جانتا تو کسی غیر سے احتیاج برآری نہ چاہے گا ”لَا تَسْتَعَانَةَ الْمَخْلُوقِ إِلَى الْمَخْلُوقِ مَخَاسِيئِهِ الْمَسْجُونِ إِلَى الْمَسْجُونِ“ اس لئے کہ مخلوق کا مخلوق سے طالب امداد ہونا ایسا ہی ہے جیسے قیدی کا قیدی سے مدد مانگنا۔ کسی کو برانہ کہنے کی وجہ یہ ہے کہ وہ خدا کے حکم میں تصرف کرتا ہے اس لئے کہ وہ شخص اور اس کا فعل بد دونوں خدا کی مخلوق ہیں اس کی پیدا کردہ چیز کو برا کہنا خدا کی طرف مراجعت کرنا ہے۔ کسی فعل میں عیب ڈالنا یا فاعل میں عیب نکالنا برابر ہے سوائے اس کے کہ خدا نے جسے برا کہا اس کی موافقت میں برا کہا جائے جیسے فساق و فجار اور کفار وغیرہ۔ اسی طرح کسی کے کھانے کی دعوت قبول نہ کرنے کی وجہ یہ ہے کہ روزی رساں حق تعالیٰ سے اگر وہ مخلوق کو تیری روزی کا ذریعہ بنائے تو مخلوق کو نہ دیکھو بلکہ یہ دیکھو کہ یہ وہ روزی ہے جسے خدا نے تیرے پاس پہنچایا ہے نہ یہ کہ کسی مخلوق نے روزی دی ہے۔ اگر روزی دینے والا بندہ یہ سمجھے کہ یہ روزی اس کی طرف سے ہے اور اس بنا پر تجھ سے احسان جتنا ہے تو اسے قبول نہ کرو۔ اس لئے کہ روزی میں کسی کا کسی پر احسان نہیں ہے۔ البتہ! اہل سنت و جماعت کے نزدیک روزی غذا ہے۔ (جسے خدا نے ان کو ذریعہ بنا کر بھیجا، لہذا اس کی سپاس و شکر گزاری ضروری ہے) اور معتزلہ کے نزدیک روزی غذا نہیں بلکہ اشیاء میں سے ہے اور یہ کہ اللہ تعالیٰ ہی مخلوق کو غذا کے ذریعہ پالتا ہے نہ کہ کسی مخلوق کا ذریعہ مجازی سبب ہو اس کی اور بھی وجوہات ہیں۔ واللہ تعالیٰ اعلم

(۱۲) حضرت بایزید بسطامی رحمۃ اللہ تعالیٰ علیہ

طریقت کے اماموں میں سے ایک بزرگ معرفت و محبت کے آسمان حضرت ابو یزید طیفور بن عیسیٰ بسطامی رحمۃ اللہ تعالیٰ علیہ ہیں آپ تمام مشائخ طریقت میں جلیل القدر

ہیں۔ آپ کا حال سب سے رفیع تر ہے۔ آپ کی جلالت شان کے بارے میں حضرت جنید بغدادی رحمۃ اللہ تعالیٰ علیہ فرماتے ہیں کہ ”أَبُو يَزِيدَ مِنْهَا بِمَنْزِلَةِ جِبْرِيلَ مِنَ الْمَلَائِكَةِ“ صوفیاء کرام میں ابو یزید کی شان ایسی ہے جیسے فرشتوں میں جبرئیل علیہ السلام کی ہے۔

آپ کے آباء و اجداد بسطام کے رہنے والے مجوسی تھے لیکن آپ کے دادا نے رسول اللہ صلی اللہ تعالیٰ علیہ وسلم سے ایسی حدیثیں روایت کی ہیں جن کا مقام بہت بلند ہے۔ تصوف میں جو دس امام گزرے ہیں ان میں سے ایک آپ ہیں۔ حقائق و معرفت میں آپ سے بڑھ کر کسی کو دسترس اور قوت انبساط نہیں ہے۔ طریقت و شریعت کے تمام علوم اور ان کے احوال کے آپ بہت بڑے عالم اور ان سے محبت کرنے والے تھے محمد بن کاوہ مردود گروہ جو خود کو آپ کی وضع و طریق کا پابند بتاتا ہے آپ کا حال ان کے بالکل خلاف تھا۔ آپ کا ابتدائی زمانہ مجاہدے اور تحصیل علم طریقت میں گزرا تھا۔ آپ خود ہی فرماتے ہیں کہ ”عَمِلْتُ فِي الْمُجَاهِدَةِ ثَلَاثِينَ سَنَةً فَمَا وَجَدْتُ شَيْئًا أَشَدُّ عَلَيَّ مِنَ الْعِلْمِ وَمُتَابِعِهِ وَكَوْنِ الْأَخْتِلَافِ الْعُلَمَاءِ لِحَقِيقَتِ وَاخْتِلَافِ الْعُلَمَاءِ رَحْمَةً إِلَّا فِي تَجْرِيدِ التَّوْحِيدِ“ میں نے تیس سال مجاہدے میں گزارے لیکن علم اور اس کی متابعت سے زیادہ سخت و دشوار کوئی چیز مجھ پر نہیں گزری۔ اگر ہر مسئلہ میں علماء کا اختلاف نہ ہوتا تو میں رہ جاتا اور دین حق کی معرفت نہ ہو سکتی۔ حقیقت یہ ہے کہ علماء کا اختلاف رحمت ہے مگر توحید خالص میں اختلاف مضر ہے۔ چونکہ انسانی طبیعت جہل کی طرف زیادہ مائل ہے کیونکہ بے علم آدمی بوجہ اہمالت بہت سے کام بے رنج و تعب کر گزرتا ہے لیکن علم کے ساتھ ایک قدم بھی بغیر دشواری کے نہیں چل سکتا شریعت کی راہ جہان کی تمام راہوں سے زیادہ باریک و پرخطر ہے۔ ہر حال میں بندے کے لئے یہی سزاوار ہے کہ اگر بلند مقامات اور احوال رفیعہ سے گزرنا مشکل ہو تو میدان شریعت میں اتر جائے اس لئے کہ اگر اس سے ہر چیز گم ہو جائے تو وہ شریعت کے دائرے میں تو قائم رہے گا۔ مرید کے لئے سب سے بڑی آفت سلوک کے معاملات کا ترک ہے اور مدعیان کاذب کے تمام دعوے میدان شریعت میں پراگندہ ہو جاتے ہیں اور شریعت کے مقابلہ میں تمام زبانیں گنگ اور خاموش ہو جاتی ہیں۔



حضرت بایزید بسطامی رحمۃ اللہ تعالیٰ علیہ فرماتے ہیں کہ ”الْجَنَّةُ لَا خَطَرَ لَهَا لِأَهْلِ  
الْمَحَبَّةِ وَأَهْلِ الْمَحَبَّةِ يَجُوبُونَ بِمَحَبَّتِهِمْ“ اہل محبت کے نزدیک جنت کی کوئی قدر و  
قیمت نہیں۔ وہ تو اپنی محبت میں ہی مستغرق و شیدار رہتے ہیں۔ کیونکہ جنت ایک مخلوق شے  
ہے اگرچہ وہ بلند عزت ہے لیکن حق تعالیٰ کی محبت ایسی صفت ہے جو غیر مخلوق ہے جو شخص غیر  
مخلوق سے ہٹ کر مخلوق کی طرف دھیان رکھے گا وہ علائق دنیا میں پھنس کر سبک ہوگا۔ خدا  
کے محبوبوں کے نزدیک مخلوق کی کوئی عزت و منزلت نہیں ہوتی۔ وہ خدا کی محبت ہی میں مگن  
رہتے ہیں اس لئے کہ وجود اور ہستی کو چاہتی ہے اور اصل توحید میں دوئی ناممکن ہے  
محبوبان خدا کا راستہ واحدیت سے واحدیت کی طرف ہے اور محبت کی راہ محبت کی علت  
ہے۔

اگر کوئی مرید اللہ تعالیٰ سے محبت و دوستی اس خیال سے کرے کہ وہ مرید ہو جائے یا  
مراد بن جائے اگرچہ وہ مرید حق ہو یا مراد بندہ یا مراد حق یا مرید بندہ بہر صورت یہ خیال اس  
کے لئے آفت ہے۔ اس لئے کہ اگر مرید حق ہو کر مراد بندہ ہو جائے تو مراد حق میں ہستی بندہ  
ثابت ہوگی اور اگر مرید بندہ ہو کر مراد حق کا طالب ہو تو مخلوق کی ارادت کی وہاں گنجائش نہیں  
دونوں حالتوں میں یہ آفت ہے۔ کیونکہ محبت میں ہستی کا ثبوت ہے لہذا وہی شخص محبت  
صادق ہے جو بقائے محبت میں کامل طور سے فنا ہو جائے کیونکہ اس کی فنا ہی میں محبت کی بقا  
ہے۔

حضرت بایزید بسطامی خود فرماتے ہیں کہ پہلی مرتبہ جب مکہ مکرمہ میں حاضر ہوا تو خالی  
مکان دیکھ کر میں نے گمان کیا کہ حج مقبول نہیں ہوا۔ کیونکہ میں نے ایسے پتھر تو دنیا میں بہت  
دیکھے ہیں اور جب دوسری مرتبہ حاضر ہوا تو خانہ کعبہ کو بھی دیکھا اور صاحب خانہ کو بھی اس  
وقت میری سمجھ میں آیا کہ ابھی میں حقیقت توحید سے دور ہوں اور جب تیسری بار حاضر ہوا تو  
صاحب خانہ ہی نظر آیا۔ مگر نظر نہیں آیا۔ اس وقت غیب سے ندا آئی اے بایزید! جب تم  
نے اپنے آپ کو نہ دیکھا اور سارے عالم کو دیکھا تو تم مشرک نہ ہوئے۔ لیکن جب تم نے  
سارے عالم کو نہ دیکھا اور اپنے آپ پر نظر رکھی تو اب تم مشرک ہو گئے۔ اسی وقت اس خیال  
سے توبہ کی بلکہ میں نے توبہ کی اور اپنی ہستی کی رویت سے بھی توبہ کی۔ یہ واقعہ آپ کی درسگی

حال میں بہت اہم و لطیف ہے اور صاحبان حال کیلئے یہ عمدہ نشانی ہے۔

### (۱۳) حضرت حارث محاسبی رحمۃ اللہ تعالیٰ علیہ

طریقت کے اماموں میں سے ایک بزرگ امام فنون جاسوس فنون حضرت ابو عبد اللہ الحارث اسد محاسبی رحمۃ اللہ تعالیٰ علیہ ہیں۔ آپ علم اصول و فروع کے عالم اور اپنے وقت کے تمام اہل علم کے مرجع تھے۔ علم تصوف میں رعنا ب نامی کتاب آپ ہی کی تصنیف ہے۔ اس کے سوا بکثرت تصانیف ہیں۔ آپ ہر فن میں بلند مرتبہ اور بلند ہمت تھے۔ اپنے زمانہ میں آپ بغداد میں شیخ المشائخ کہلاتے تھے۔ آپ کا ارشاد ہے: "الْعِلْمُ بِحَرَكَاتِ الْقُلُوبِ فِي مُطَالَعَةِ الْغُيُوبِ أَشْرَفُ مِنَ الْعَمَلِ بِحَرَكَاتِ الْجَوَارِحِ" دل کی حرکتوں کا علم محل غیب میں اس عمل سے زیادہ مشرف ہے جو اعضاء کی حرکتوں سے حاصل کیا جائے۔ اس سے آپ کا مطلب یہ ہے کہ علم محل کمال ہے اور جہل مقام طالب اور علم حضوری اس سے بہتر ہے کہ جہل کی چوکھٹ پر کھڑا رہے۔ کیونکہ آدمی کو علم درجہ کمال تک پہنچاتا ہے اور جہالت تو چوکھٹ سے بھی گزرنے نہیں دیتی۔ درحقیقت علم عمل سے افضل ہے۔ علم ہی کے ذریعہ حق تعالیٰ کی معرفت حاصل ہو سکتی ہے۔ لیکن صرف عمل سے اسے نہیں پاسکتے۔ اگر بغیر علم کے عمل اسے اس تک پہنچا سکتا تو نصاریٰ اور راہب اپنے ریاضت و مجاہدے کی شدت کی وجہ سے مشاہدے تک پہنچ چکے ہوتے اور مسلمان قلت عمل کی بنا پر غیوبت میں نافرمان و نامراد ہوتے۔ معلوم ہوا کہ عمل بندہ کی صفت ہے اور علم خدا کی صفت بعض ناقلوں نے آپ کے مقولہ میں دونوں جگہ عمل کو بیان کیا ہے جو کہ غلط اور محال ہے کیونکہ بندہ کا عمل حرکات قلب سے تعلق نہیں رکھتا اور اگر اس سے فکر اور احوال باطن کا مراقبہ مراد ہو تو یہ بذات خود نادر ہے کیونکہ حضور صلی اللہ تعالیٰ علیہ وسلم کا ارشاد ہے:

تَفَكَّرُ سَاعَةً خَيْرٌ مِّنْ عِبَادَةٍ سِتِينَ  
سَنَةً

ایک گھڑی دین میں غور و فکر کرنا ساٹھ سال کی عبادت سے بہتر ہے

درحقیقت اعمال باطن اعمال جوارح یعنی ظاہری عمل سے افضل ہے اور احوال

و اعمال باطن کی تاثیر درحقیقت اعمال ظاہری سے مکمل و جامع ہے۔ بزرگوں کا ارشاد ہے:

"كَوْمُ الْعَالِمِ عِبَادَةٌ مِثْلُ كَوْمِ الْجَاهِلِ مَقْصِدَةٌ" عالم کا سونا عبادت ہے اور جاہل کا

جاگنا معصیت ہے۔ اس کی وجہ یہ ہے کہ سونے اور جاگنے میں جب اس کا باطن مغلوب ہوتا ہے تو ظاہر یعنی جسم بھی مغلوب ہو جاتا ہے اس لئے غلبہ حق سے باطن کا مغلوب ہونا اس نفس سے بہتر ہے جو مجاہدے کے ظاہری حرکتوں پر نفس کا غلبہ حاصل کر لیتا ہے۔

### حکایت

حضرت محاسبی رحمۃ اللہ تعالیٰ علیہ نے ایک دن ایک درویش سے فرمایا: ”کُنْ لِلَّهِ إِلَّا فَلَا تَكُنْ“ خدا کے ہو کے رہو ورنہ خود نہ رہو۔ مطلب یہ کہ حق کے ساتھ باقی رہو اور اپنے وجود سے فانی ہو جاؤ۔ یعنی صفائے باطن کے ساتھ خاطر جمع رہو یا فقر سے پراگندہ گویا اپنی ہستی کو فنا کر کے حق کے ساتھ باقی رہو یا اس صفت پر قائم رہو جیسا کہ خدا نے فرمایا:

أَسْجُدُوا لِآدَمَ  
آدم کے لئے سجدہ کرو

یا اس فرمان الہی کی صفت بن جاؤ۔

هَلْ آتَى عَلَى الْإِنْسَانِ حِينٌ مِّنَ  
کیا انسان پر ایسا وقت نہیں آیا جب کہ وہ  
الْكَفْرِ لَمْ يَكُنْ شَيْئًا مَّا ذُكِّرًا  
قابل ذکر شے نہ تھا۔

لہذا اگر تم اپنے اختیار سے حق کے ساتھ ہو گئے تو روز قیامت اپنی خودی کے ساتھ ہو گے اور اگر اپنے اختیار سے حق کے ساتھ نہ ہو گے بلکہ اختیار کو فنا کر دو گے تو قیامت میں حق کے ساتھ ہو گے۔ یہ معنی بہت دقیق و لطیف ہیں واللہ اعلم۔

(۱۳) حضرت داؤد طائی رحمۃ اللہ تعالیٰ علیہ

طریقت کے اماموں میں سے ایک بزرگ وہ ہیں جو لوگوں سے کنارہ کش اور حصول جاہ و مرتبہ سے بے نیاز ہیں۔ یعنی حضرت ابوسلیمان داؤد ابن طائی رحمۃ اللہ تعالیٰ۔ آپ اکابر مشائخ طریقت اور سادات اہل تصوف میں اپنے عہد کے بے نظیر تھے۔ امام اعظم ابو حنیفہ رضی اللہ تعالیٰ عنہ کے شاگرد اور حضرت فضیل اور ابراہیم ادہم کے ہم عصر اور حبیب راعی کے مرید تھے۔ تمام علوم میں کمال مہارت اور علم فقہ میں فقیہ الفقہاء کہلاتے تھے۔ گوشہ نشینی اختیار کر کے ہر جاہ و مرتبہ سے بے نیاز ہو گئے تھے۔ کمال زہد و تقویٰ کے مالک تھے۔ آپ کے فضائل و مناقب اور معاملات عالم میں بہت مشہور ہیں۔ حقائق و معرفت میں کامل

دسترس حاصل تھی۔ آپ نے ایک مرید سے فرمایا:

أَنْ أَرَدْتُ السَّلَامَةَ سَلِمَ عَلَيَّ (اے فرزند!) اگر تو سلامتی چاہتا ہے تو دنیا  
الدُّنْيَا وَإِنْ أَرَدْتُ الْكِرَامَةَ كَبِّرْ. کو چھوڑ دے اور اگر بزرگی چاہتا ہے تو  
عَلَى الْآخِرَةِ آخرت کے انعام و اکرام کی خواہشوں کے  
گلے پر چھری پھیر دے۔

کیونکہ یہ دونوں مقام حجاب کے ہیں اور تمام خواہشیں انہی دونوں چیزوں میں مستور ہیں۔  
جو شخص جسم سے فارغ ہونا چاہے اس سے کہو دنیا سے کنارہ کش ہو جائے اور جو شخص روح  
سے فراغت چاہے اس سے کہو کہ آخرت کی خواہش کو دل سے نکال دے۔

آپ حضرت محمد بن حسن رحمہ اللہ تعالیٰ کی صحبت میں بکثرت رہا کرتے تھے اور  
حضرت امام ابو یوسف رحمہ اللہ تعالیٰ کے قریب تک نہ پھٹکتے تھے۔ لوگوں نے ان سے پوچھا  
یہ دونوں شخص بہت بڑے عالم ہیں، کیا وجہ ہے کہ ایک کو تو آپ عزیز رکھتے ہیں اور دوسرے  
کو قریب تک نہیں آنے دیتے؟ آپ نے فرمایا: وجہ یہ ہے کہ حضرت امام محمد بن حسن نے  
دنیاوی مال دے کر علم حاصل کیا ہے اور ان کا علم دین کی عزت اور دنیا کی ذلت کا موجب  
ہے اور امام ابو یوسف نے درویشی و مسکینی دے کر علم حاصل کیا اور اپنے علم کو عزت و منزلت کا  
ذریعہ بنایا ہے اس لئے امام محمد بن حسن ان کے ہم پلہ نہیں ہیں۔

حضرت معروف کرخی رحمۃ اللہ تعالیٰ علیہ فرماتے ہیں کہ میں نے حضرت داؤد طائی کی  
مانند دنیا کو حقیر و کتر جاننے والا کسی کو بھی نہیں دیکھا۔ اس لئے کہ وہ دنیا اور اہل دنیا کو ذلیل و  
حقیر جانتے اور فقراء کو چشم کمال سے دیکھتے تھے۔ اگرچہ وہ پر آفت ہو آپ کے مناقب  
بکثرت ہیں۔ واللہ اعلم۔

(۱۵) حضرت سری سقطی رحمۃ اللہ تعالیٰ علیہ

طریقت کے اماموں میں سے ایک بزرگ، شیخ اہل طریقت، منقطع از جملہ علائق،  
حضرت ابوالحسن بن مغلس اسقطی رحمۃ اللہ تعالیٰ علیہ ہیں آپ حضرت جنید بغدادی رحمۃ اللہ  
تعالیٰ علیہ کے ماموں تھے۔ تصوف کے تمام علوم میں آپ کی بڑی عظمت و شان تھی۔ سب  
سے پہلے جس نے باطنی مقامات کی ترتیب اور ربط احوال میں غور و خوض کیا ہے وہ آپ ہی

تھے۔ عراق کے بکثرت مشائخ آپ کے مرید تھے۔ آپ نے حضرت حبیب راعی کو دیکھا اور ان کی صحبت پائی اور حضرت معروف کرخی رحمۃ اللہ تعالیٰ علیہ کے مرید ہوئے۔

آپ بغداد کے بازار میں سقط (کباڑ) فروشی کرتے تھے کسی وجہ سے جب بغداد کا یہ بازار جل گیا تو لوگوں نے خبر دی کہ آپ کی دوکان بھی جل گئی ہے آپ نے فرمایا: میں اس کی فکر سے آزاد ہو گیا۔ جب لوگوں نے دیکھا کہ ان کی دوکان محفوظ ہے اور اس کے ارد گرد کی تمام دوکانیں جل گئی ہیں تو آپ کو اس کی خبر دی آپ دوکان پر تشریف لائے اسے سلامت دیکھ کر اس کا تمام مال و اسباب فقراء میں تقسیم کر دیا اور تصوف کی راہ اختیار کر لی۔

لوگوں نے جب ابتدائے حال کی بابت دریافت کیا تو آپ نے فرمایا: ایک دن حضرت حبیب راعی رحمۃ اللہ تعالیٰ علیہ میری دوکان کے آگے سے گزرے تو میں نے روٹی کا ٹکڑا انہیں دیا جس طرح تمام فقیروں کو دیا جاتا ہے۔ انہوں نے مجھے یہ دعا دی کہ ”خَيْرَكَ اللهُ“ (اللہ تجھے خیر کی توفیق دے) جب سے میرے کان نے یہ دعا سنی ہے میں دنیاوی مال سے بیزار ہو گیا اور اس سے نجات پانے کی تدبیر کرنے لگا۔

آپ یہ دعا بکثرت مانگا کرتے تھے ”اللَّهُمَّ مَهْمَا عَذَّبْتَنِي بِهِ مِنْ شَيْءٍ فَلَا تُعَذِّبْنِي بِذَلِكَ الْحِجَابِ“ خدایا! جب کبھی تو مجھے کسی چیز کا عذاب دینا چاہے تو مجھے حجاب کی ذلت کا عذاب نہ دینا۔ اس لئے کہ جب میں حجاب میں نہ ہوں گا تو تیرا عذاب و بلا میرے لئے تیرے ذکر و مشاہدے کے ذریعہ آسان ہو جائے گا اور جب میں حجاب میں ہوں گا تو اس حجاب کی ذلت میں تیری یہ نعمتیں ہی مجھے ہلاک کر دیں گی۔ معلوم ہوا کہ جو بلا، مشاہدے کی حالت میں واقع ہوتی ہے وہ بلا نہیں ہوتی لیکن وہ نعمت جو حجاب کی حالت میں ہو وہ ابتلا ہے۔ دوزخ میں حجاب سے بڑھ کر کوئی عذاب شدید و سخت تر نہ ہوگا۔ کیونکہ اگر دوزخ میں دوزخی اللہ تعالیٰ کے مشاہدے اور مکاشفہ میں ہوں تو گنہگار مسلمان جنت کو ہرگز یاد نہ کرتے اس لئے کہ دیدار الہی جسموں میں خوشی و مسرت کی ایسی لہر دوڑا دیتا ہے کہ جسم پر بلا و عذاب کا ہوش ہی نہیں رہتا اور جنت میں کشف و مشاہدہ الہی سے بڑھ کر کوئی نعمت نہیں ہے کیونکہ جنت ہی تمام نعمتیں بلکہ اس سے مزید سو گنا نعمتیں میسر ہوں۔ لیکن حق تعالیٰ کے مشاہدے سے حجاب میں ہوں تو یہ ان کے دلوں کے لئے موجب ہلاکت ہے لہذا اللہ تعالیٰ

کی عادت کریمہ ہے کہ وہ اپنے دوستوں اور محبوبوں کے دلوں کو ہر حال میں بینا رکھتا ہے تا کہ وہ تمام بشری مشقت و ریاضت کو برداشت کر سکیں ایسی حالت میں یقیناً ان کی دعا بھی ہونی چاہیے کہ تیرے حجاب کے مقابلہ میں ہر قسم کا عذاب پیارا ہے جب تک ہمارے دلوں پر تیرا جمال ظاہر و منکشف ہے بلا و ابتلاء کا کوئی اندیشہ نہیں ہے۔ واللہ اعلم۔

(۱۶) حضرت شفیق بن ابراہیم ازدی رحمۃ اللہ تعالیٰ علیہ

طریقت کے اماموں میں سے ایک بزرگ سرفہرست اہل بلا و بلوئی مایہ زہد و تقویٰ حضرت ابوعلی شفیق بن ابراہیم ازدی رحمۃ اللہ تعالیٰ علیہ ہیں۔ آپ صوفیاء کرام کے اقتداء اور رہنما اور جملہ علوم شرعیہ کے عالم اور حقیقت و معرفت کے دانائے تھے۔ علم تصوف میں آپ کی تصانیف بکثرت ہیں حضرت ابراہیم بن ادہم رحمۃ اللہ تعالیٰ علیہ کی صحبت میں رہے۔ بکثرت مشائخ عظام سے ملاقات کی اور ان کی مجالس میں حاضر رہے۔

آپ کا ارشاد ہے کہ

جَعَلَ اللهُ أَهْلَ طَاعَةِ أَحْيَاءٍ فِي  
اللہ تعالیٰ نے اپنے فرمانبرداروں کی موت کو  
مَمَاتِهِمْ وَأَهْلَ الْمَعَاصِي أَمْوَاتًا فِي  
بھی زندگی قرار دی ہے اور نافرمانوں کی  
حَيَاتِهِمْ  
زندگی کو مردہ قرار دیا ہے۔

یعنی مطیع اگر چہ مردہ ہو مگر زندہ ہے کیونکہ فرشتے ان کی طاعت پر قیامت تک آفریں کہتے رہتے ہیں اور ان کا اجر و ثواب بڑھتا رہتا ہے معلوم ہوا کہ وہ موت کی فنا کے بعد بھی بقا کے ساتھ باقی ہیں اور اجر و ثواب لیتے رہیں گے۔

ایک بوڑھا شخص آپ کے پاس آیا اور اس نے کہا: اے شیخ! میں بہت گنہگار ہوں توبہ کے قصد سے حاضر ہوا ہوں۔ آپ نے فرمایا: تم دیر سے آئے ہو۔ بوڑھے نے کہا: نہیں جلدی ہی آیا ہوں فرمایا: وہ کیسے؟ اس نے کہا: جو شخص مرنے سے پہلے چاہے کچھ دیر سے ہی پہنچے جلد ہی آتا ہے۔

آپ کی توبہ کا ابتدائی واقعہ یہ ہے کہ ایک سال بلخ میں شدید قحط پڑا۔ لوگ ایک دوسرے کو کھانے لگے۔ سب لوگ غمزدہ اور پریشان حال تھے۔ ایک غلام کو دیکھا کہ بازار

میں ہنستا اور خوشی مناتا پھر رہا تھا۔ لوگوں نے اس سے کہا: تجھے شرم نہیں آتی کہ تو ہنسی خوشی پھر رہا ہے جب کہ تمام مسلمان غمزدہ اور پریشان حال ہیں اس نے جواب دیا کہ مجھے کوئی غم و اندیشہ نہیں ہے میں اس کا غلام ہوں جو اس شہر کا مالک ہے اس نے میرے دل سے ہر پریشانی کو دور کر دیا ہے۔ حضرت شفیق نے غلام کی یہ بات گوش دل سے سن کر بارگاہ الہی میں عرض کیا کہ اے خدا! یہ غلام جس کا آقا صرف ایک شہر کا مالک ہے وہ اس قدر خوش ہے تو تو مالک الملک ہے اور ہمارے رزق کا ضامن پھر بھلا ہم اس قدر فکر مند اور پریشان کیوں ہیں؟ اس خیال کے آتے ہی آپ نے دنیاوی مشاغل سے منہ موڑ لیا اور راہ حق میں لگ گئے پھر کبھی روزی کا فکر و غم نہ کیا۔ آپ ہمیشہ یہی کہتے رہے کہ میں اس غلام کا شاگرد ہوں اور جو کچھ میں نے پایا ہے اسی سے پایا ہے۔ آپ کا یہ کہنا ازراہ تواضع تھا۔ آپ کے مناقب بہت مشہور ہیں۔

### (۱۷) حضرت عبدالرحمن عطیہ درانی رحمۃ اللہ تعالیٰ علیہ

طریقت کے اماموں میں سے ایک بزرگ اپنے وقت کے شیخ راہ حق میں یگانہ حضرت ابوسلیمان عبدالرحمان عطیہ درانی رحمۃ اللہ تعالیٰ علیہ ہیں۔ آپ صوفیاء کے محبوب ان کے دلوں کے پھول تھے۔ آپ نے شدید ریاضت و مجاہدے کئے علم دقت کے عالم آفات نفس اور اس کی گھاتوں کی معرفت سے باخبر تھے۔ سلوک میں آپ کے اقوال لطیف ہیں۔ آپ نے دلوں کی حفاظت اور اعضاء کی نگہداشت کے بارے میں بہت کچھ بیان فرمایا ہے۔

آپ کا ارشاد ہے:

إِذَا غَلَبَ الرَّجَاءُ عَلَى الْخَوْفِ      جب خوف پر امید غالب آ جاتی ہے تو وقت  
فَسَدَّ الْوَقْتُ      میں خلل واقع ہو جاتا ہے

اس لئے کہ وقت حال کا نگہبان ہوتا ہے۔ جب تک بندہ حال کی رعایت کرتا ہے تو اس کا خوف دل پر غالب رہتا ہے اور جب وہ خوف جاتا رہتا ہے تو وہ رعایت کو ترک کر کے اپنے وقت میں خلل انداز ہو جاتا ہے۔ اگر امید پر خوف کو غالب کرے تو اس کی توحید باطل ہوتی ہے کیونکہ خوف کا غلبہ ناامیدی اور مایوسی سے ہوتا ہے اور حق تعالیٰ سے مایوس و ناامید ہونا شرک ہے لہذا توحید کا تحفظ امید کی صحت پر موقوف ہے اور وقت کا تحفظ اس کے خوف کے

تحفظ میں جب دونوں برابر ہوں گے تو توحید اور وقت دونوں محفوظ رہیں گے۔ توحید کی حفاظت سے بندہ مومن بنتا ہے اور وقت کی حفاظت سے بندہ مطیع ہو جاتا ہے اس کا تعلق خاص مشاہدے سے ہے۔ اسی میں مکمل اعتماد بھروسہ ہے اور خوف کا تعلق خاص مجاہدے سے ہے کہ اس میں مکمل اضطراب و پریشانی ہے مشاہدہ مجاہدے کی میراث ہے اور یہ وہ مراد ہے کہ سب امیدیں ناامیدی سے ظاہر ہوتی ہیں۔ جو شخص اپنے عمل کے سبب اپنی نجات سے ناامید ہو تو ایسی ناامیدی حق تعالیٰ کی جانب سے اسے نجات کا ثمرہ دے گی اور اسے ایسی راہ دکھائے گی جس سے خوشی کے دروازے کھل جائیں گے اور اس کا دل طبعی آفتوں سے محفوظ رہے گا اور تمام اسرار منکشف ہو جائیں گے۔

حضرت احمد بن الحواری رحمۃ اللہ تعالیٰ علیہ فرماتے ہیں کہ میں نے ایک رات تنہائی میں نماز پڑھی۔ مجھے اس میں بڑا سرور و لطف آیا۔ دوسرے دن اس کا تذکرہ حضرت ابوسلیمان سے کیا۔ آپ نے فرمایا: تم ابھی کمزور ہو۔ کیونکہ تمہارے دل میں ابھی تک لوگوں کا خیال موجود ہے۔ اسی وجہ سے خلوت میں تمہاری اور حالت ہوتی ہے اور ظاہر میں کچھ اور۔ حالانکہ دونوں حالتوں میں کچھ فرق نہ ہونا چاہیے۔ بندے کے لئے چیز حق تعالیٰ سے حجاب کا موجب نہ بنے۔ کیونکہ دولہا کی مجمع عام میں جلوہ نمائی کرائی جاتی ہے تاکہ خاص و عام کی نظر دولہا پر پڑے۔ اس نمائش میں دولہا کی عزت افزائی ہوتی ہے۔ (یہی حال عارف باللہ) کا ہوتا ہے لیکن عارف باللہ کے لئے یہ مناسب نہیں کہ اپنے مقصود حقیقی کے سوا کسی اور طرف نظر ڈالے کیونکہ غیر کی طرف نظر اٹھانا اس کی ذلت کا موجب ہے اگر ساری مخلوق اس مطیع عارف باللہ کی کیفیت کو دیکھے تو اس کی عزت میں فرق نہیں آتا۔ لیکن اگر وہ عارف اپنی عزت کی طرف نظر ڈالے اور اپنے وجود کو دیکھنے لگے تو وہ ہلاک ہو جائے گا۔ عیاذ باللہ تعالیٰ۔

(۱۸) حضرت معروف کرخی رحمۃ اللہ تعالیٰ علیہ

طریقت کے اماموں میں سے ایک بزرگ متعلق درگاہ رضا پروردہ حضرت علی رضی اللہ تعالیٰ عنہ بن موسیٰ رضا ابوالمختوم حضرت معروف بن کرخی رحمۃ اللہ تعالیٰ علیہ ہیں۔ آپ



متقدمین سادات مشائخ میں سے تھے۔ جو امر دی انکساری اور ورع و تقویٰ میں معروف و زبان زد تھے۔ آپ کا تذکرہ پہلے آنا چاہیے تھا لیکن دو بزرگوں کی موافقت کی وجہ سے موخر ہو گیا۔ ان میں سے ایک تو صاحب نقل ہیں اور دوسرے صاحب تصرف یعنی ایک بزرگ تو شیخ مبارک ابو عبدالرحمن سلمیٰ ہیں انہوں نے اپنی کتاب میں اسی ترتیب سے ذکر فرمایا اور دوسرے استاذ ابو القاسم قشیری رحمۃ اللہ تعالیٰ علیہما ہیں انہوں نے بھی اپنی کتاب کے شروع میں آپ کا ذکر اسی طرح پر کیا ہے میں نے بھی انہی کی پیروی میں یہ ترتیب برقرار رکھی۔ اس لئے کہ آپ حضرت سری سقطی رحمۃ اللہ تعالیٰ علیہ کے استاذ اور حضرت داؤد طائی رضی اللہ تعالیٰ عنہ کے مرید تھے۔

حضرت معروف کرخی رحمۃ اللہ تعالیٰ علیہ پہلے غیر مسلم تھے حضرت امام علی بن موسیٰ رضی اللہ تعالیٰ عنہ کے دست حق پرست پر مشرف بہ اسلام ہوئے حضرت امام علی بن موسیٰ رضی اللہ تعالیٰ عنہ آپ کو بہت محبوب رکھتے تھے۔ آپ نے ان کی بڑی تعریف فرمائی ہے۔ حضرت معروف کرخی کے فضائل و مناقب فنون علم میں بکثرت ہیں آپ کا ارشاد ہے:

لِلْفَتْيَانِ ثَلَاثُ عِلْمَاتٍ وَفَاءٌ بِمَا  
مردان با خدا کی تین نشانیاں ہیں ہر لحظہ و فاء پر  
خَوْفٌ وَمَدْحٌ بِمَا جَوَّدَ وَعَطَاءٌ بِمَا  
عمل کرے بغیر طمع کے تعریف کرے اور بغیر  
سَوَالٍ مانگے دے۔

ہر لحظہ و فاء پر عمل کرنے کا مطلب یہ ہے کہ بندہ اپنی بندگی میں احکام کی مخالفت اور فرمان خدا کی معصیت کو اپنے اوپر حرام کر لے۔ بغیر طمع کے تعریف کرنا یہ ہے کہ جس کسی کی بھلائی نہ دیکھی ہو پھر بھی اس کی تعریف کرے اور بغیر مانگے دینا یہ ہے کہ جب مال ہو تو اس کی تقسیم میں کوتاہی نہ کرے۔ اسے جب کسی کی احتیاج معلوم ہو جائے تو اسے سوال کرنے کی ذلت کا موقع نہ دے۔ یہ اخلاق اگرچہ ہر مسلمان میں ہونے چاہئیں لیکن لوگ ان خوبیوں سے نا آشنا اور بیگانے ہیں۔ یہ تینوں صفتیں اللہ تعالیٰ کی ہیں وہ اپنے بندوں کے ساتھ ایسا ہی کرتا ہے۔ اس لئے کہ اس کی یہ صفات حقیقی ہیں۔ اللہ تعالیٰ دوستوں کے ساتھ فیاضی میں کمی نہیں کرتا۔ خواہ بندہ و فاء کرنے میں کتنا ہی ناحق شمس ہو۔ اللہ تعالیٰ کی وفا کی

نشانی یہ ہے کہ اللہ تعالیٰ ازل میں اپنے بندوں کو قبل اس کے کہ ان سے کوئی عمل خیر ہو مخاطب فرماتا ہے اور انہیں یاد فرماتا ہے اور آج دنیا میں ان کے افعال کے باوجود انہیں نظر انداز نہیں کرتا اور مدح بلا جو تو اس کے سوا کوئی کر ہی نہیں کر سکتا۔ کیونکہ وہ کسی بندے کے فعل کا محتاج نہیں۔ اس کے باوجود بندے کے قلیل حمد و ثناء پر اس کی تعریف کرتا ہے۔ یہی حال عطاءئے بے سوال کا ہے۔ اس کے سوا کوئی ایسا کر ہی نہیں سکتا اس لئے کہ وہ کریم ہے اور ہر ایک کے حال کا واقف و علیم ہے اور ہر ایک کے مقصد کو بغیر سوال کے پورا کرتا ہے لہذا اللہ تعالیٰ اپنے کسی بندے کو معزز و مکرم کرنا چاہتا ہے تو اسے بزرگی عنایت فرماتا ہے اور اپنے قرب خاص سے نوازتا ہے اور اپنی تینوں مذکورہ صفات کو استعمال فرماتا ہے جو بندہ اپنی مقدور بھران صفات و اخلاق کے ساتھ سلوک کرتا ہے اصطلاح تصوف میں اسے ”فحسوة“ یعنی جو انمرد کہا جاتا ہے اور جو انمردوں کی فہرست میں اس کا نام درج کیا جاتا ہے یہ تینوں صفتیں حضرت ابراہیم خلیل اللہ علیہ السلام میں بدرجہ اتم موجود تھیں۔ مزید تفصیل انشاء اللہ آگے آئے گی۔

### (۱۹) حضرت حاتم بن اصم رحمۃ اللہ تعالیٰ علیہ

طریقت کے اماموں میں سے ایک بزرگ زین عباد جمال اوتاد حضرت ابو عبد الرحمن حاتم بن عنوان الامم رحمۃ اللہ تعالیٰ علیہ ہیں۔ آپ بلخ کے برگزیدہ مشائخ اور خراسان کے اکابر میں سے ہیں۔ آپ حضرت شفیق کے مرید تھے اور حضرت احمد خضرویہ رحمۃ اللہ تعالیٰ علیہ کے استاد تھے۔ ابتداء سے انتہا تک ایک قدم صدق و طریقت کے خلاف نہ رکھا۔ حضرت جنید بغدادی رحمۃ اللہ تعالیٰ علیہ فرماتے ہیں ”صدیق زماننا حاتم الامم“ ہمارے زمانے کے صدیق حضرت حاتم الامم ہیں۔ رویت الہی آفات نفس اور رعونت طبع کے دقائق میں آپ کا کلام بہت ارفع ہے۔ علم تصوف میں آپ کی بکثرت تصانیف ہیں۔ آپ کا ارشاد ہے:

الشَّهْوَةُ ثَلَاثَةٌ شَهْوَةٌ فِي الْأَكْلِ، وَشَهْوَةٌ فِي الْكَلَامِ، وَشَهْوَةٌ فِي

النَّظَرِ، فَاحْفَظِ الْأَكْلَ بِالْيَقِينِ وَاللِّسَانَ بِالصِّدْقِ وَالنَّظَرَ بِالْعِبْرَةِ۔

تین قسم کی شہوتیں ہیں یعنی نفسانی خواہشات میں ایک شہوت کھانے کی ہے

دوسری شہوت گفتگو کی ہے اور تیسری شہوت نظر یعنی آنکھ کی ہے لہذا ان کی حفاظت اس طرح کر دو کہ اپنے رزق کے لئے خدا پر بھروسہ کرو زبان سے سچ بولو۔ اور آنکھ سے عبرت حاصل کرو۔

جس نے خوراک میں توکل کیا وہ لذت طعام کے فتنے سے محفوظ رہا اور جس نے زبان کو سچائی کا عادی بنا لیا وہ زبان کے فتنے سے محفوظ رہا اور جس نے آنکھ سے درست کام لیا وہ نظر کے فتنے سے دور رہا۔ توکل کی اصل و حقیقت 'صدق و اخلاص' میں ہے اس لئے کہ جب ہر معاملہ میں صدق و اخلاص سے کام لے گا اور خدا کی روزی رسانی پر اعتماد رکھے گا اور زبان کو عبادت میں اور نظر کو اس کی معرفت میں مشغول رکھے گا تو بندہ جو کھائے گا اور پئے گا وہ درستی کے ساتھ ہوگا اور جو بات کرے گا وہ بھلائی کے ساتھ ہوگی جب خدا کو سچا مانے گا تو اس کا ذکر زبان پر ہوگا اور جب سچ دیکھے گا تو اسی کو دیکھے گا یہ اس لئے کہ اس کے عطیہ نعمت کو اس کی اجازت کے بغیر کھانا حلال نہیں اور اس کے ذکر کے سوا زبان پر کسی اور کا ذکر لانا سچائی نہیں اور اس کے جمال کے سوا موجودات میں کسی اور پر نظر ڈالنا جائز نہیں ہے۔ جب اس سے لے کر اس کی اجازت سے کھائے گا تو اس میں اس کی خواہش کا دخل نہ ہوگا۔ لیکن جب اپنی خواہش سے کھائے گا اگرچہ وہ شئی حلال ہی کیوں نہ ہو تو یہ شہوت کہلائے گی۔ اسی طرح جب اپنی خواہش سے بولے گا اگرچہ اسی کا ذکر ہو تو یہ جھوٹ اور شہوت ہوئی اور جب اپنی خواہش سے دیکھے گا چاہے وہ صفات الہی کے استدلال ہی میں ہو تو وبال و شہوت ہو گی۔ واللہ تعالیٰ اعلم۔

(۲۰) حضرت امام محمد بن ادریس شافعی رحمۃ اللہ تعالیٰ علیہ

طریقت و شریعت کے اماموں میں سے ایک بزرگ امام مطہلی حضرت ابو عبد اللہ محمد بن ادریس شافعی رحمۃ اللہ تعالیٰ علیہ ہیں۔ آپ اپنے زمانہ کے اکابرین میں سے تھے اور تمام علوم کے مشہور و معروف امام گزرے ہیں۔ فتوہ و روع اور تقویٰ میں آپ کے فضائل مشہور اور کلام ارفع ہے جب تک مدینہ منورہ میں رہے امام مالک رحمۃ اللہ تعالیٰ علیہ سے تلمذ رہا اور جب عراق تشریف لائے تو امام محمد بن حسن رضی اللہ تعالیٰ عنہ کی صحبت میں رہے۔ آپ کی طبیعت ہمیشہ گوشہ نشینی کی طرف مائل رہی اور طریقت کے حقائق کی جستجو میں

مشغول رہے یہاں تک کہ لوگ آپ کے گرد جمع ہو کر آپ کی اقتداء کرنے لگے۔ حضرت امام احمد بن حنبل رحمۃ اللہ تعالیٰ علیہ بھی ان ہی میں سے ہیں۔

آپ ہر حال میں خصائل حمیدہ کے حامل رہے ابتداء میں صوفیاء کے زمرے میں رہے مگر دل میں کرخنگی رہی۔ لیکن جب حضرت شبان راعی سے ملاقات ہوئی اور ان کی صحبت اختیار کی تو جہاں کہیں رہے طالب صادق رہے۔

آپ کا ارشاد ہے:

اِذَا رَأَيْتَ الْعَالِمَ يَسْتَعْلِلُ بِالرَّخِصِ وَالتَّوْبِيلِ فَلَنْ يُحْيِيَ مِنْهُ بِشَيْءٍ جَبْتَم  
ایسے عالم کو دیکھو جو رخصت و تاویل کا متلاشی رہتا ہے تو تم اس سے کچھ بھی حاصل نہ کر سکو  
گے۔ مطلب یہ کہ علماء چونکہ مخلوقات کے پیش رو ہیں اس لئے انہیں عزیمت کی راہ پر گامزن  
رہنا چاہیے۔ (اگر غیر عالم میں عزیمت پائی گئی تو عمل میں غیر عالم آگے بڑھ جائے گا)  
حالانکہ کسی کو یہ جائز نہیں ہے کہ (کوئی غیر عالم) ان سے آگے بڑھ کر قدم رکھے خواہ کسی معنی  
میں ہو؟ راہ حق کا اصول احتیاط اور مجاہدے میں مبالغہ کے بغیر ممکن نہیں اور عالم میں رخصت  
یہ ہے کہ ایسا کام کرے جس میں آسانی ہو اور مجاہدے سے فرار کی راہ مل سکے لہذا رخصت  
کی جستجو تو عوام کا درجہ ہے تا کہ دائرہ شریعت سے باہر نہ نکل جائے اور جب خواص یعنی علماء  
ہی عوام کے درجہ میں اتر آئیں اور رخصت پر عمل کرنے لگیں تو پھر ان سے کیا حاصل ہوگا  
اس کے ماسوا ایک بات یہ بھی ہے کہ رخصت کے درپے ہونے میں فرمان الہی کا استخفاف  
بھی ہے۔ علماء چونکہ اللہ تعالیٰ کے دوست ہیں اور کوئی دوست اپنے دوست کے حکم کا  
استخفاف کر سکتا ہے نہ اس کو سبک کر سکتا ہے اور نہ علماء حق ہی عوام کے درجہ میں آنا گوارا کر  
سکتے ہیں بلکہ وہ ہر حال میں احتیاط اور عزیمت کو ہی اختیار کرنا پسند کریں گے۔

ایک بزرگ بیان کرتے ہیں کہ میں نے ایک رات رسول اللہ صلی اللہ تعالیٰ علیہ وسلم کو  
خواب میں دیکھا میں نے عرض کیا یا رسول اللہ صلی اللہ تعالیٰ علیہ وسلم مجھے ایک روایت  
پہنچی ہے کہ زمین میں اللہ تعالیٰ کے اوتاد اولیاء اور ابرار ہیں حضور صلی اللہ تعالیٰ علیہ وسلم نے  
فرمایا: راوی نے میری یہ حدیث تم تک صحیح پہنچائی ہے۔ میں نے عرض کیا یا رسول اللہ صلی  
اللہ تعالیٰ علیہ وسلم پھر تو مجھے ان میں سے کسی کو کیا جانے؟ حضور صلی اللہ تعالیٰ علیہ وسلم نے

فرمایا: محمد بن اور لیس ان میں سے ایک ہیں۔

### (۲۱) حضرت امام احمد بن حنبل رحمۃ اللہ تعالیٰ علیہ

طریقت و شریعت کے اماموں میں سے ایک بزرگ، شیخ سنت، قاطع بدعت حضرت ابو محمد احمد بن حنبل رحمۃ اللہ تعالیٰ علیہ ہیں۔ آپ ورع، تقویٰ اور حافظ حدیث نبوی ہونے میں مخصوص ہیں۔ تمام مشائخ طریقت اور علماء شریعت آپ کو مقتداء مانتے ہیں۔ آپ نے مشائخ کبار میں حضرت ذوالنون مصری، بشرحانی، سری سقطی اور معروف کرخی رحمہم اللہ کی صحبتیں پائی ہیں۔ آپ ظاہر الکرامت اور صحیح الفرائض تھے۔ آج کچھ مشتبه لوگ ان سے اپنا تعلق ظاہر کرتے ہیں لیکن وہ مفتری اور کذاب ہیں آپ تمام اتہامات سے پاک و مبرا ہیں۔ اصول دین و مذہب میں آپ کے وہی معتقدات میں جو تمام علمائے اہل سنت کے نزدیک مختار ہیں۔ جب بغداد میں معتزلہ کا غلبہ و تسلط ہوا تو انہوں نے ارادہ کیا کہ آپ کو اتنی اذیت و تکلیف پہنچائی جائے کہ آپ قرآن کو مخلوق کہنے پر مجبور ہو جائیں۔ باوجودیکہ آپ ضعیف العمر اور کمزور و لاغر ہو چکے تھے پھر بھی آپ کے ہاتھوں کو کندھے سے کھینچ کر باندھ دیا گیا اور آپ کے جسم پر ایک ہزار کوڑے مارے گئے۔ لیکن آپ نے ان کی موافقت میں اپنے علم و ضمیر کے خلاف کہنا گوارا نہ فرمایا اس دوران آپ کا ازار بند کھل گیا چونکہ آپ کے دونوں ہاتھ بندھے ہوئے تھے ایک غیبی ہاتھ نمودار ہوا اور اس نے آپ کے ازار بند کو باندھ دیا۔ جب ان لوگوں نے آپ کی حقانیت کی یہ دلیل دیکھی تو آپ کو چھوڑ دیا۔ انہیں کوڑوں کے زخموں کے نتیجے میں آپ کا انتقال ہوا۔ آخر وقت میں آپ سے کچھ لوگوں نے دریافت کیا کہ ان لوگوں کے بارے میں کیا خیال ہے جنہوں نے آپ پر کوڑے برسائے آپ نے فرمایا: میں کیا کہہ سکتا ہوں بجز اس کے کہ انہوں نے خدا کی راہ میں اس گمان پر کوڑے مارے ہیں کہ (معاذ اللہ) میں باطل پر ہوں اور وہ حق پر ہیں میں محض زخمی ہونے پر قیامت کے دن ان سے جھگڑا نہیں کروں گا۔ یہ آپ کے حلم و بردباری اور تفویض الی اللہ کا عالم تھا۔ (رضی اللہ تعالیٰ عنہ) طریقت و سلوک میں آپ کا کلام بہت ارفع و بلند ہے آپ سے جو بھی کوئی مسئلہ دریافت کرتا اگر وہ سلوک اور طریقت سے متعلق ہوتا تو جواب عنایت فرمادیتے اور اگر حقائق و معارف سے تعلق رکھتا تو حضرت بشرحانی رحمۃ اللہ تعالیٰ علیہ کے پاس بھیج

دیتے، چنانچہ ایک دن کسی نے آپ سے دریافت کیا کہ ”مَا الْإِخْلَاصُ“ اخلاص کیا ہے؟ آپ نے فرمایا: ”الْإِخْلَاصُ هُوَ الْغَلَاظُ مِنْ آفَاتِ الْأَعْمَالِ“ اخلاص یہ ہے کہ تم اعمال کی آفتوں سے محفوظ رہو۔ مطلب یہ ہے کہ عمل ایسا ہونا چاہیے جو صبح و ریا سے خالی ہو اور وہ آفت رسیدہ نہ ہو۔ پھر اس نے سوال کیا کہ ”مَا التَّوَكُّلُ“ توکل کیا ہے؟ آپ نے فرمایا: ”الْيَقِينَةُ بِاللَّهِ“ روزی رسائی میں اللہ تعالیٰ پر کھل اعتماد و بھروسہ رکھنا پھر اس نے سوال کیا کہ ”مَا الرِّضَا“ رضا کیا ہے؟ آپ نے فرمایا: ”تَسْلِيمُ الْأُمُورِ إِلَى اللَّهِ“ تمام کاموں کو خدا کے حوالہ کرنا اور راضی برضا رہنا پھر اس نے سوال کیا ”مَا الْمُحَبَّةُ“ محبت کیا ہے؟ آپ نے فرمایا: یہ بات حضرت بشر حافی سے دریافت کرو جب تک وہ حیات ہیں میں اس کا جواب نہیں دوں گا۔

امام احمد بن حنبل رحمہ اللہ تعالیٰ کی تمام زندگی معتزلہ کی طعن و تشنیع اور ان کے ظلم و ستم میں گزری اور بعد وفات مشبہ کے افتراء و اتہام کا نشانہ بنے رہے۔ یہاں تک کہ اہل سنت و جماعت آپ کے احوال پر کما حقہ واقف نہ ہو سکے اور عدم واقفیت کی وجہ سے ان پر اتہام رکھے گئے حالانکہ وہ اس سے بری ہیں۔ واللہ اعلم۔

### (۲۲) حضرت احمد بن ابی الجواری رحمۃ اللہ تعالیٰ علیہ

طریقت کے ناموں میں سے ایک بزرگ سراج وقت، متحمل آفات حضرت ابوالحسن احمد بن ابی الجواری رحمۃ اللہ تعالیٰ علیہ ہیں، طریقت اور صحیح احادیث نبویہ کی روایات کے تمام علوم و فنون اور اس کے اشارات میں آپ کا کلام بلند و لطیف ہے۔ تمام علوم میں علمائے وقت آپ سے رجوع کرتے رہے ہیں۔ آپ حضرت ابوسلیمان کے مرید تھے اور حضرت سفیان بن عیینہ اور مروان بن معاویہ قاری رحمہم اللہ کے صحبت یافتہ تھے۔ آپ نے ادب کے ہر مسئلہ میں ہر ایک سے استفادہ کیا ہے۔

آپ کا ارشاد ہے:

یہ دنیا گندگی کا ڈھیر اور کتوں کے جمع ہونے کی جگہ ہے۔ وہ شخص کتے سے بھی کمتر ہے جو اس پر جم کر بیٹھے جائے، کیونکہ کتا اس ڈھیر سے اپنی

الدُّنْيَا مَزْبَلَةٌ وَمَجْمَعُ الْكِلَابِ  
وَأَقْلَبُ مِنَ الْكِلَابِ مَنْ عَسَفَتْ  
عَلَيْهَا فَإِنَّ الْكِلَابَ يَأْخُذُ مِنْهَا

حَاجَةٌ وَيُنْصَرِفُ وَالْمُحِبُّ لَهَا لَا  
يَزُولُ عَنْهَا وَلَا يَتْرُكُهَا مَجَالٌ  
حاجت پوری کر کے چلا جاتا ہے لیکن دنیا سے  
محبت کر نیوالا اس سے کبھی جدا نہیں ہوتا اور نہ  
کسی حالت میں اسے چھوڑتا ہے۔

آپ کا یہ ارشاد اس بات کی دلیل ہے کہ آپ دنیا پرستوں سے کنارہ کش رہتے تھے  
اہل طریقت کے لئے دنیا میں آزر رہنا موجب مسرت و انبساط ہے آپ نے ابتداء میں  
تحصیل علم کیا اور درجہ امامت تک پہنچے پھر اپنی کتابوں کو اٹھا کر دریا برد کرایا اور فرمایا:  
نِعَمَ الدَّلِيلُ أَنْتَ وَأَمَّا الإِشْتِغَالُ  
بِالدَّلِيلِ بَعْدَ الوُصُولِ إِلَى  
الْمَدْلُولِ مَحَالٌ  
اے خدا! تو بذات خود دلیل ہے مدلول کے  
پالینے کے بعد دلیل ہی میں مشغول رہنا محال  
ہے۔

کیونکہ دلیل تو اس وقت تک کام دیتی ہے جب تک سالک حصول مقصد کی راہ میں  
ہوتا ہے حصول مقصد کے بعد دلیل کی کیا حاجت ہے؟ اس کے بعد فرماتے ہیں ”وَصَلْتُ  
فَقَدْ فَصَّلَ“ مجھے وصول الی اللہ ہو گیا اب میں دلیل کے جھنجھٹ سے آزاد ہو گیا۔ اس کے  
بعد راہ سے چٹے رہنا محض مشغولیت ہے اب فراغت ہی فراغت ہے۔ فراغت و شغل کے  
اصول میں ایک قاعدہ اور ایک نسبت ہے اور یہ دونوں بندے کی صفتیں ہیں اور فصل و وصل  
اور عنایت حق اور اس کا ازلی ارادہ بندے کے لئے یہ خیر خواہی ہے جو شغل و فراغت کے  
دوران بندے کو حاصل نہیں ہوتا لہذا اس کے وصول کو اصول نہیں اور دائگی و مجاورت کا اتحاد  
روا نہیں۔ کیونکہ خدا کا وصل بندے کی کرامت اور اس کی عزت افزائی ہے اور اس سے  
جدائیگی اس کی اہانت و تذلیل ہے اس کے صفات کا تغیر جائز نہیں ہے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ اس ارشاد میں لفظ وصول  
سے ان بزرگ کی مراد وصول راہ حق ہے اس لئے کہ طریقت کی کتابوں میں اس کی تعبیر راہ  
حق سے بھی کی گئی ہے۔ جب راہ واضح ہو گئی تو عبارت یعنی دلیل منقطع ہو جاتی ہے کیونکہ  
دلیل و عبارت کی اب چنداں حاجت باقی نہیں رہتی عبارت کی تو اس وقت تک ضرورت  
رہتی ہے جب تک کہ مقصود مخفی ہو۔ جب مشاہدہ حاصل ہو گیا تو عبارت کی احتیاج مفقود ہو  
گئی۔ جب معرفت کی صحت میں زبانیں گنگ ہیں تو کتابوں کی عبارتیں بدرجہ اولیٰ بیکار

ہیں۔ ان کے سوا دیگر بعض مشائخ نے بھی اسی طرح کتابوں کو ضائع کیا ہے جیسے شیخ المشائخ ابو سعید فضل اللہ بن محمد مہمینی وغیرہ اور کچھ ایسے بھی رہی نقال ہیں جنہوں نے اپنی جہالت کے باوجود ان آزاد شیوخ کی تقلید کی ہے۔ بلاشبہ ان مقدس آزاد بزرگوں نے انقطاع علائق ترک التفات اور ماسوی اللہ سے دل کو فارغ کر کے کمال حاصل کیا۔ ان کی یہ کیفیت سکر کی حالت کی ہے مبتدی اور نو آموز آدمی کو ایسا نہیں چاہیے کیونکہ متمکن یعنی مقام رفیع پر فائز ہونے والے کے لئے جب دونوں جہان حجاب نہیں بنتے تو کاغذ کے پرزے اس کے لئے کیا حجاب بنیں گے؟ جب دل ہی علائق سے جدا ہو گیا تو کاغذ کے پرزے کی کیا قدر و قیمت ہے۔ لیکن کتابوں کو دریا برد سے ان کی مراد تحقیق معنی سے عبارت کی نفی ہے۔ جیسا کہ ہم نے بیان کیا لہذا سب سے بہتر ہے کہ عبارت کو زبان سے ادا نہ کیا جائے اس لئے کہ جو کتاب میں مکتوب ہے اور جو عبارت زبان پر جاری ہے یہ عبارت اس عبارت سے زیادہ بہتر نہیں ہے۔ مجھے تو ایسا معلوم ہوتا ہے کہ حضرت احمد بن ابی الجواری نے اپنے غلبہ حال میں کسی کو اس کے سننے کے قابل نہیں پایا اور اپنے حال کی وضاحت و تشریح کاغذوں پر تحریر فرمائی جب بہت جمع ہو گئے اور کسی کو اس کا اہل نہ پایا تو اس کو منتشر کرنے کے لئے دریا برد کر دیا اور فرمایا: "نَعْمَ الدَّلِيلُ أَنْتَ الْخ" لیکن ان کا یہ فرمانا کہ "مدلول کے پالنے کے بعد دلیل میں ہی مشغول رہنا محال ہے" تو یہ قول بھی محتمل ہے ممکن ہے ان کے پاس بکثرت کتابیں جمع ہو گئی ہوں اور وہ کتابیں ان کو اور اور ادو وظائف سے باز رکھتی ہوں تو انہوں نے اس شغل کو اپنے سامنے سے ہٹا دیا ہو اس طرح دل کی فراغت چاہی ہو۔ تاکہ عبارت کو چھوڑ کر اس کے معنی کی طرف رجوع ہو جائیں۔ واللہ اعلم بالصواب۔

(۲۳) حضرت احمد بن خضرو یہ بلخی رحمۃ اللہ تعالیٰ علیہ:

طریقت کے اماموں میں سے ایک بزرگ سرفہرست جو ان مردان آفتاب خراساں حضرت ابو حامد احمد بن خضرو یہ بلخی رحمۃ اللہ ہیں۔ آپ حال کی بلندی اور وقت کی بزرگی کے اعتبار سے مخصوص ہیں اپنے زمانہ میں اہل طریقت کے مقتداء اور محبوب خاص و عام تھے طریق ملامت کو پسند کرتے اور فوجی لباس زیب تن رکھتے تھے۔ آپ کی زوجہ فاطمہ حاکم بلخ کی دختر تھیں ان کا مقام بھی طریقت میں عظیم تھا۔ جب انہیں توبہ کی توفیق میسر ہوئی تو کسی کو



حضرت احمد بن خضرو یہ کے پاس بھیجا کہ وہ اپنا پیام میرے والد کے پاس بھیجیں۔ لیکن آپ نے منظور نہ کیا۔ دوبارہ پھر کسی کو بھیجا اور کہلوا یا کہ اے احمد! میں آپ کو اس سے زیادہ مرد خدا جانتی تھی کہ آپ ایک عورت کی راہ حق میں رہبری کریں گے۔ نہ کہ رہزنی اس کے بعد آپ نے امیر بلخ کے پاس فاطمہ کے لئے پیغام بھیجا۔ اس نے اسے برکت جان کر قبول کر لیا اور فاطمہ ان کی زوجیت میں آگئیں اور فاطمہ نے دنیاوی مشاغل ترک کر کے حضرت احمد بن خضرو یہ کے ساتھ گوشہ نشینی اختیار کر لی۔ آپ اکثر بایزید بسطامی رحمۃ اللہ تعالیٰ علیہ سے ملاقات کرنے جایا کرتے تھے اور فاطمہ بھی ان کے ساتھ جایا کرتی تھیں۔ پہلی مرتبہ جب فاطمہ اپنے شوہر کے ساتھ حضرت بایزید رحمۃ اللہ تعالیٰ علیہ سے ملنے کے لئے گئیں تو چہرے سے نقاب اٹھا کر گستاخانہ کلام شروع کر دیا۔ احمد رحمۃ اللہ تعالیٰ علیہ نے اس حرکت پر بڑا تعجب کیا اور طیش میں آ کر کہا اے فاطمہ! حضرت بایزید کے ساتھ یہ کیسی گستاخی ہے؟ تمہاری بد اخلاقی کی وجہ مجھے معلوم ہونی چاہیے۔ فاطمہ نے کہا: اس کی وجہ یہ ہے کہ آپ میری طبیعت کے محرم ہیں اور حضرت بایزید میری طریقت کے محرم ہیں میں آپ سے اپنی خواہش کے تحت رسم و راہ رکھتی ہوں اور ان سے خدا کے لئے یہ مجھے خدا سے ملاتے ہیں۔ غرض کہ فاطمہ حضرت بایزید کے ساتھ ہمیشہ شوخ چشم رہیں اتفاق سے ایک دن حضرت بایزید نے کہا: تم نے اپنے ہاتھوں میں مہندی کیوں لگائی ہے؟ فاطمہ نے کہا: اے بایزید! جب تک تم نے میرے ہاتھوں کو اور اس کی مہندی کو نہ دیکھا تھا تو مجھے تم سے خوشی تھی۔ اب جب کہ تم نے مجھ پر نظر اٹھائی تو اب تمہاری صحبت مجھ پر حرام ہو گئی۔ اس کے بعد دونوں وہاں سے کوچ کر کے نیشاپور چلے آئے اور یہیں قیام کر لیا۔ نیشاپور کے مشائخ اور عام لوگ حضرت احمد سے بہت خوش ہوئے حضرت یحییٰ بن معاذ رازی رحمۃ اللہ تعالیٰ علیہ بلخ جاتے ہوئے نیشاپور آئے تو حضرت احمد نے ان کی دعوت کا ارادہ کیا اور اس سلسلہ میں اپنی زوجہ فاطمہ سے مشورہ کیا کہ کیا کیا سامان ہونا چاہیے؟ انہوں نے کہا: اتنی گائیں، اتنی بھٹریں، اتنی شمعیں، اتنا عطر، اتنا سامان اور ان کے علاوہ اتنے گدھے بھی ذبح کرنے کے لئے منگوائیں، حضرت احمد رحمۃ اللہ تعالیٰ علیہ نے پوچھا: اس سامان کے ساتھ گدھوں کی کیا ضرورت؟ فاطمہ نے کہا: جب کوئی کریم کسی کریم کے یہاں مہمان ہوتا ہے تو محلے کے کتے بھی آ جاتے

ہیں انہیں بھی کھلانا چاہیے۔ فاطمہ کی انہیں خوبیوں کی وجہ سے حضرت بایزید رحمۃ اللہ تعالیٰ علیہ نے فرمایا: کہ ”مَنْ ارَادَ أَنْ يَنْظُرَ إِلَى رَجُلٍ مِّنَ الرِّجَالِ مُخْتَوٍ تَحْتَ لِبَاسِ النِّسْوَانِ فَلْيَنْظُرْ إِلَى فَاطِمَةَ“ جو خواہش رکھتا ہے کہ کسی مرد خدا کو نسوانی لباس میں ملبوس دیکھے اسے چاہیے کہ وہ فاطمہ کو دیکھے۔

حضرت ابو حفص حداد رحمۃ اللہ تعالیٰ علیہ فرماتے ہیں کہ۔

”لَوْلَا أَحْمَدُ بْنُ حَضْرَوِيَّةٍ مَا ظَهَرَتِ الْفِتْوَةُ“ اگر احمد بن خضروییہ نہ ہوتے تو جو امر وی ظاہر ہی نہ ہوتی۔

حضرت احمد بن خضروییہ رحمۃ اللہ علیہ کا کلام بلند اور انفاں مہذب ہیں۔ طریقت اور آداب طریقت کے ہر فن میں آپ کی تصانیف مشہور اور حقائق میں آپ کے نکات معروف ہیں چنانچہ آپ فرماتے ہیں کہ۔

الطَّرِيقُ وَاضِحٌ وَالْحَقُّ لَا يَبِغُ  
وَالرَّاعِي قَدْ أَسْمَعَ فَمَا التَّخَيُّرُ  
بَعْدَهَا إِلَّا مِنَ الْعَمَى  
راہ ظاہر حق آشکار اور نگہبان خوب سننے والا  
ہے اس کے بعد متحیر اور پریشان رہنا بجز  
اندھے پن کے کچھ نہیں۔

مطلب یہ ہے کہ راہ کی تلاش کے کیا معنی وہ تو روز روشن کی طرح واضح ہے تو اپنے آپ کو تلاش کر تو خود کہاں بھٹک رہا ہے۔ جب تو نے اپنے آپ کو پالیا تو راہ حق پر لگ جائے گا کیونکہ راہ حق اس سے زیادہ ظاہر ہے جتنا طالب کی طلب کے تحت آئے۔

آپ کا ارشاد ہے کہ۔

اسْتَرَعِزًّا فَقْرِكَ عَنِ الْخَلْقِ  
اپنے فقر کی عزت کو لوگوں سے پوشیدہ رکھو  
یعنی لوگوں سے یہ کہتے نہ پھرو کہ میں درویش ہوں۔ تاکہ تمہارا بھید نہ کھل جائے اس لئے کہ یہ اللہ تعالیٰ کی بہت بڑی نعمت اور اس کا اکرام ہے۔ آپ ایک واقعہ مثال میں بیان فرماتے ہیں کہ ایک درویش نے ماہ رمضان میں کسی تو نگر کی دعوت کی۔ حالانکہ اس کے گھر میں صرف ایک سوکھی ہوئی روٹی تھی چنانچہ وہ روٹی اس نے تو نگر کے سامنے رکھ دی جب تو نگر واپس گیا تو اس نے اشرفی کی ایک تھیلی اس درویش کے پاس بھیجی۔ درویش نے تھیلی واپس کر کے کھلوا یا کہ یہ اس کی سزا ہے جو اپنے بھید کو ناجنسوں پر کھولتا ہے یہی ان کے فقر کی

صداقت کی دلیل ہے۔ واللہ اعلم۔

### (۲۴) حضرت عسکر بن حسین نجبشی رحمۃ اللہ تعالیٰ علیہ

طریقت کے اماموں میں سے ایک بزرگ، امام متوکلاں، برگزیدہ اہل زماں ابو تراب حضرت عسکر بن الحسین نجبشی نفی رحمۃ اللہ تعالیٰ علیہ ہیں۔ آپ خراسان کے بزرگ ترین سادات مشائخ اور مشہور جوانمردوں میں سے تھے۔ آپ کا زہد و تقویٰ مشہور و معروف تھا۔ آبادی و صحراء میں ہر جگہ آپ کی بکثرت کرامتیں اور بے شمار عجائب دیکھے گئے۔ صوفیاء اور سالکوں میں آپ بہت دانشور تھے۔ جنگلوں میں بسیرا رکھتے، حتیٰ کہ بھرے کے جنگل ہی میں آپ کی وفات ہوئی، چند سال کے بعد جب مسلمانوں کا ایک قافلہ اس طرف سے گزرا تو آپ کو رو بقبلہ قیام میں مردہ پایا۔ آپ کا جسم خشک ہو چکا تھا، آگے لوٹا رکھا ہوا تھا اور عصا ہاتھ میں تھا۔ اس اثناء میں نہ کوئی درندہ ان کے قریب گیا اور نہ کسی انسان کے نشان قدم پائے گئے۔ آپ کا ارشاد ہے:

الْفَقِيرُ قُوْتُهُ مَا وَجَدَ، وَ لِبَاسُهُ  
مَا سَتَرَ وَ مَسْكَنُهُ حَيْثُ نَزَلَ  
درویش کی غذا وہی ہے جو اسے مل جائے اور اس  
کا پہناوا وہی ہے جس سے ستر پوشی ہو جائے  
اور اس کا مکان وہی ہے جہاں ٹھہر جائے۔

مطلب یہ ہے کہ درویش کی غذا میں اس کی اپنی کوئی پسند نہیں ہوتی اور لباس میں بھی اس کی پسند کا کوئی دخل نہیں ہوتا اور مکان بھی وہی ہوتا ہے جہاں وہ ٹھہر جائے، کوئی خاص جگہ یا ٹھکانا نہیں۔ ان تینوں باتوں میں تصرف کرنا مشغولیت ہے۔ سارے جہان کی بلائیں ان ہی تین چیزوں میں ہیں جب کہ وہ اس میں تصرف کرے۔ یہ بات معاملہ سے متعلق ہے ورنہ از روئے تحقیق درویش کی غذا وجد ہے اور اس کا لباس تقویٰ اور اس کا مسکن غیب ہے۔ اللہ تعالیٰ فرماتا ہے۔

وَ اَنْ لِّوِ اسْتَقَامُوا عَلٰى الطَّرِيْقَةِ  
لَا سَقِيْنَا هُمْ مَاءً غَدَقًا  
اگر وہ طریقت پر استقامت رکھیں تو ہم یقیناً  
انہیں شیریں اور ستھرا پانی پلائیں گے  
اور فرمایا:

وَلِبَاسُ التَّقْوَىٰ ذَالِكَ خَيْرٌ  
اور تقویٰ کا لباس ہی بہتر ہے

حضور اکرم صلی اللہ تعالیٰ علیہ وسلم کا ارشاد ہے کہ

الْفَقْرُ وَطَنُ الْغَيْبِ      فقر غیب کا وطن ہے

معلوم ہوا کہ درویش کا کھانا پینا، شراب قربت اور اس کا لباس تقویٰ و مجاہدہ اور اس کا وطن غیب اور انتظار وصل ہے، لہذا طریقت کی راہ واضح اور اس کا معاملہ ظاہر و روشن ہے اور یہی کمال کا درجہ ہے۔

(۲۵) حضرت یحییٰ بن معاذ رازی رحمۃ اللہ تعالیٰ علیہ

طریقت کے اماموں سے ایک بزرگ، محبت و وفا کی زبان، ولایت و طریقت کی زینت حضرت ابو زکریا یحییٰ بن معاذ رازی رحمۃ اللہ تعالیٰ علیہ ہیں۔ آپ کا حال بلند نیک خصلت اور حقیقت میں حق تعالیٰ کی امید پر کامل ثابت قدم تھے۔ حضرت حضرمی رحمۃ اللہ تعالیٰ علیہ فرماتے ہیں کہ اللہ تعالیٰ نے دو یحییٰ پیدا فرمائے ہیں ایک انبیاء میں جو حضرت یحییٰ بن زکریا علیہ السلام ہیں اور دوسرے اولیاء میں جو حضرت یحییٰ ابن معاذ رازی رحمۃ اللہ تعالیٰ علیہ ہیں۔ حضرت یحییٰ علیہ السلام خوف الہی کی راہ پر اس طرح گامزن رہے کہ تمام مدعیان خوف، نجات سے ناامید ہو گئے اور حضرت یحییٰ بن معاذ رحمۃ اللہ تعالیٰ علیہ حق تعالیٰ کی امید پر ایسے قائم رہے کہ تمام مدعیان امید ہاتھ باندھے کھڑے رہے۔ لوگوں نے حضرت حضرمی سے دریافت کیا کہ حضرت یحییٰ بن زکریا علیہ السلام کا حال تو معلوم ہے لیکن حضرت یحییٰ بن معاذ رازی رحمۃ اللہ تعالیٰ علیہ کا حال کس طرح معلوم ہوا؟ انہوں نے جواب دیا مجھے معلوم ہے کہ وہ کسی حالت میں بھی اللہ تعالیٰ سے غافل نہیں رہے اور نہ کبھی کسی گناہ کبیرہ کا ارتکاب کیا۔ معاملات طریقت اور اس کے مجاہدے میں اتنے کامل تھے کہ دریافت کیا کہ اے شیخ! آپ کا مقام تو مقام رجا یعنی امید ہے لیکن آپ کا سلوک تو خائفوں جیسا ہے؟ آپ نے فرمایا: اے فرزند سنو! بندگی کو چھوڑنا ضلالت و گمراہی ہے اور خوف و رجا ایمان کے دو ستون ہیں۔ یہ مجال ہے کہ کوئی شخص اپنے مجاہدے میں کسی رکن ایمان کو ضلالت و گمراہی میں ڈال دے۔ خائف اپنے خوف کو دور کرنے کے لئے عبادت و بندگی کرتا ہے اور امیدوار وصال الہی کی امید میں۔ جب تک عبادت نہ ہو تو نہ خوف کا وجود درست اور نہ رجا کا اور جب عبادت موجود ہو تو یہ خوف و رجا سب عبادت بن جاتا ہے۔ جہاں محض عبادت ہو تو ایسی

عبادت سود مند نہیں ہوتی۔

آپ کی بکثرت تصانیف ہیں اور آپ کے نکتے اور اشارات انوکھے ہیں۔ خلفائے راشدین کے بعد صوفیاء کرام میں سے آپ ہی نے منبر پر وعظ و نصیحت فرمائی۔ میں ان کے کلام کو بہت پسند کرتا ہوں چونکہ طبیعت میں رقت اور سماعت میں لذت پیدا کرنے والا اور اصل میں دقیق اور عبارت میں مفید ہوتا ہے۔

آپ کا ارشاد ہے کہ:

یہ دنیا مشغولیتوں کی جگہ ہے اور آخرت ہول و وحشت کا مقام اور بندہ ان دونوں کے درمیان ہمیشہ رہتا ہے یہاں تک کہ کسی ایک جگہ وہ قرار حاصل کر لے خواہ وہ جنت ہو یا دوزخ؟

الدُّنْيَا دَارُ الْأَشْتِغَالِ وَالْآخِرَةُ  
دَارُ الْأَهْوَالِ وَلَا يَزَالُ الْعَبْدُ بَيْنَ  
الْأَشْغَالِ وَالْأَهْوَالِ حَتَّى يَسْتَقْرِبَهُ  
الْقَرَارُ أَمَا إِلَى الْجَنَّةِ وَأَمَا إِلَى النَّارِ

خوشی و مسرت کے مقام میں وہ دل ہے جو دنیا میں مشغولیتوں سے اور آخرت میں ہولناکیوں سے محفوظ رہا ہے اور دونوں جہان سے توجہ ہٹا کر واصل بحق ہو گیا۔

آپ کا مذہب تو نگری کو مفلسی پر ترجیح دینا تھا۔ جب شہر رے میں آپ پر بار قرض زیادہ ہو گیا۔ تو خراسان کا قصد فرمایا اور جب بلخ پہنچے تو وہاں کے لوگوں نے آپ کو روک لیا تاکہ کچھ عرصہ وعظ و نصیحت فرمائیں۔ وہاں کے لوگوں نے ایک لاکھ کی تھیلی پیش کی۔ آپ وہ تھیلی لے کر بار قرض اتارنے کے لئے شہر رے کی طرف واپس ہوئے۔ راستہ میں ڈاکوؤں نے ڈاکہ ڈال کر تمام روپیہ چھین لیا۔ آپ خالی ہاتھ نیشاپور آ گئے وہیں آپ نے وفات پائی۔ آپ ہر حال میں صاحب عزت اور وجیہہ و باوقار تھے واللہ تعالیٰ اعلم۔

(۲۶) حضرت عمر بن سالم حدادی نیشاپوری رحمۃ اللہ تعالیٰ علیہ

طریقت کے اماموں میں سے ایک بزرگ خراسان کے شیخ المشائخ زمین و زمان کے نادر حضرت ابو حفص عمر بن سالم حدادی رحمۃ اللہ تعالیٰ علیہ ہیں۔ آپ صوفیاء کے بزرگ و سردار اور تمام مشائخ کے ممدوح تھے۔ حضرت ابو عبد اللہ دینیوری کے صحبت یافتہ اور حضرت احمد خضرویہ کے رفیق تھے۔ کرمان سے شاہ شجاع آپ کی زیارت کے لئے حاضر ہوا تھا۔

آپ جب بغداد میں وہاں کے مشائخ سے ملاقات کرنے تشریف لائے تو عربی زبان سے ناواقف تھے اس لئے مریدوں کے واسطے سے گفتگو کی مگر خیال کیا کہ یہ بڑے عیب کی بات ہے کہ خراسان کے شیخ المشائخ کے لئے ترجمان کی ضرورت ہو چنانچہ جب آپ مسجد شونیز میں پہنچے تو بغداد کے تمام مشائخ کو ملاقات کی دعوت دی اور ان سے عربی میں فصیح گفتگو فرمائی۔ یہاں تک کہ تمام مشائخ آپ کی فصاحت پر ششدر رہ گئے۔ بغداد کے مشائخ نے آپ سے سوال کیا کہ ”ما الفتوة“ جو انمردی کیا ہے؟ آپ نے فرمایا: بہتر یہ ہے کہ پہلے آپ میں سے کوئی صاحب اپنی رائے ظاہر فرمائیں چنانچہ حضرت جنید بغدادی رحمۃ اللہ تعالیٰ علیہ نے فرمایا:

الْفَتْوَةُ عِنْدِي تَرُكُ الرُّوءِيَةِ  
وَأَسْقَاطُ النَّسْبَةِ  
میرے نزدیک جو انمردی یہ ہے کہ جو عمل کیا جائے اسے نہ خود دیکھے اور نہ اس کو اپنی طرف منسوب کرے۔

اس پر حضرت ابو حفص رحمۃ اللہ تعالیٰ علیہ نے فرمایا:

مَا أَحْسَنَ مَا قَالَ الشَّيْخُ وَلَكِنَّ  
الْفَتْوَةَ عِنْدِي إِذَا الْإِنْصَافِ  
وَتَرُكُ مُطَالِبَةِ الْإِنْصَافِ  
شیخ نے نہایت عمدہ بات فرمائی ہے لیکن میرے نزدیک جو انمردی یہ ہے کہ خود تو دوسروں کے ساتھ انصاف کرنے میں کوتاہی نہ کرے مگر دوسروں سے اپنے لئے انصاف کا خواہاں نہ ہو۔

یہ سن کر حضرت جنید بغدادی رحمۃ اللہ تعالیٰ علیہ نے فرمایا: ”قَوْمُوا يَا أَصْحَابَنَا فَقَدْ زَادَ أَبُو حَفْصٍ عَلَى آدَمَ وَذُرِّيَّتِهِ“ اے میرے ہمراہیو! اٹھو یقیناً ابو حفص آدم اور ان کی اولاد پر بازی لے گئے ہیں۔

آپ کی ابتداءئے توبہ کا واقعہ بڑا ہی عجیب ہے۔ عالم شباب میں ایک لونڈی پر آپ فریفتہ ہو گئے ہر چند منانے کی تدبیریں کیں مگر کوئی تدبیر کارگر نہ ہوئی۔ لوگوں نے بتایا کہ نیشاپور میں ایک یہودی رہتا ہے جو سحر و عمل کے ذریعہ اس کام کو آسان کر سکتا ہے۔ ابو حفص اس کے پاس پہنچے اور اس سے اپنا حال بیان کیا۔ یہودی نے کہا: اے ابو حفص! تمہیں چالیس دن نماز چھوڑنی ہوگی اور اس اثنا میں نہ تو زبان پر خدا کا نام لانا ہوگا اور نہ نیکی کا کوئی

کام۔ اگر اس پر راضی ہو تو میں جنت منتر پڑھتا ہوں تاکہ تمہاری مراد بر آئے۔ حضرت ابو حفص نے یہودی کی یہ شرط مان لی۔ اور چالیس دن اس طرح گزار دیئے۔ یہودی نے اپنا سحر و عمل کیا مگر ان کی مراد بر نہ آئی۔ یہودی کہنے لگا، غالباً تم نے شرط پوری نہیں کی، ضرور تم سے کوئی خلاف ورزی ہوئی ہے اور نیکی کا کوئی کام کیا ہے۔ ذرا سوچ کر بتاؤ؟ ابو حفص نے کہا میں نے کوئی نیکی نہیں کی اور نہ ظاہر و باطن میں کوئی عمل خیر کیا۔ البتہ! ایک دن میں نے راستہ میں پتھر پڑا دیکھا اس خیال سے اسے پاؤں سے ہٹا دیا کہ کسی کو ٹھوکرنہ لگ جائے۔ اس پر یہودی کہنے لگا افسوس ہے تم پر کہ تم نے چالیس دن تک اس کے حکم کی نافرمانی کی اور اسے فراموش کئے رکھا لیکن خدا نے تیرے ایک عمل کو بھی ضائع نہیں جانے دیا۔ یہ سن کر حضرت ابو حفص رحمۃ اللہ تعالیٰ علیہ نے صدق دل سے توبہ کی اور وہ یہودی بھی اسی وقت مسلمان ہو گیا۔

حضرت ابو حفص آہنگری کا پیشہ کرتے تھے۔ جب بیارود پہنچے تو حضرت ابو عبد اللہ باوردی سے ملاقات کی اور ان سے بیعت کی۔ جب نیشاپور واپس آئے تو ایک دن بازار میں ایک نابینا کو قرآن کریم کی تلاوت کرتے دیکھا۔ آپ اپنی دکان میں بیٹھے سنتے رہے۔ ان پر اتنی محویت اور وجد کی کیفیت طاری ہوئی کہ بے خودی میں بغیر دست پناہ کے بھٹی سے گرم و سرخ لوہا ہاتھ ڈال کر نکال لیا۔ شاگردوں نے استاد کی یہ محویت و استغراق دیکھا تو ان کے ہوش اڑ گئے جب آپ کا استغراق ختم ہوا تو اس پیشہ کو چھوڑ دیا۔ پھر کبھی دکان پر نہیں گئے۔

آپ فرماتے ہیں کہ:

تَرَكَتُ الْعَمَلَ ثُمَّ رَجَعْتُ إِلَيْهِ ثُمَّ  
تَرَكَتُ الْعَمَلَ فَلَمْ أَرْجِعْ إِلَيْهِ

میں نے ایک مرتبہ اپنے پیشہ کو چھوڑ کر دوبارہ  
اسے اختیار کیا، لیکن پھر اس پیشہ نے مجھے چھوڑ  
دیا اس کے بعد میں پھر کبھی ادھر متوجہ نہ ہوا۔

بندے کو جو چیز ہنر اور دستکاری سے حاصل ہو۔ اس کے کرنے سے بہتر ہے کہ اسے چھوڑ دیا جائے۔ کیونکہ تمام اکتسابات آفتوں کے محل ہیں قابل قدر اور لائق اعتنا تو وہ چیز ہے جو غیب سے بلا تکلف آئے اور جس جگہ بھی بندے کا دخل و اختیار شامل ہوگا وہاں اس سے حقیقت کے لطائف زائل ہو جائیں گے۔ اس لئے بندہ پر کسی کام کے کرنے یا نہ کرنے

کا از خود اختیار نہیں ہے کیونکہ عطا و زوال اللہ تعالیٰ کی طرف سے ہے اور اسی کی تقدیر سے ہے جب عطا ہوتی ہے تو اسی کی طرف سے لینا بھی ہوتا ہے اور جب زوال ہو تو اسی کی طرف سے ترک بھی ہے۔ جب ایسی حالت ہو جائے تو اسی کی قدر و قیمت ہوتی ہے کیونکہ اخذ و ترک کا قیام اسی کی طرف سے ہے نہ یہ کہ بندہ اپنی کوشش سے نفع یا دفع کرتا ہے۔ معلوم ہوا کہ اگر مرید ہزار برس قبول حق کی کوشش کرے تو یہ ممکن نہیں ایک لمحہ کیلئے بھی حق تعالیٰ قبولیت کا شرف دیدے اس لئے کہ اس کی قبولیت تو ازل سے مقرر ہے اور دائمی مسرت پہلے ہی سے شامل ہے بندے کے لئے تو بجز خلوص کے کوئی راہ رکھی ہی نہیں اس لئے وہی بندہ صاحب عزت ہے جو عالم اسباب کی نسبت کو چھوڑ کر مسبب الاسباب سے لو لگائے۔

### (۲۷) حضرت حمدون بن احمد بن قضا رحمۃ اللہ علیہ

طریقت کے اماموں میں سے ایک بزرگ، طبقہ ملامتیہ کے سردار، گرفتار بلا و ملامت، حضرت ابوصالح حمدون بن احمد عمارة القصار رحمۃ اللہ تعالیٰ علیہ ہیں۔ آپ مشائخ متقدمین میں متورع اور علم فقہ میں بدرجہ اتم عالم تھے۔ حضرت امام ثوری رحمۃ اللہ علیہ کے مذہب کے متبع اور طریقت میں حضرت ابوتراب نجاشی کے مرید تھے۔ آپ علی نصر آبادی کے خاندان سے تھے۔ سلوک کے ہر معاملہ میں آپ کے اشارات اور مجاہدے کی تمام اقسام ہیں آپ کے اشارات موجود ہیں چونکہ آپ کا علمی مرتبہ بہت بلند تھا اس لئے نیشاپور کے تمام اکابرین آپ کے رشد و ہدایات کے منتظر رہتے لیکن آپ سب کو یہی جواب دیتے کہ ابھی میرا دل دنیا اور حصول مرتبت سے خالی نہیں ہوا ہے اس حال میں میرا وعظ کرنا سود مند نہ ہوگا اور نہ دلوں پر اثر انداز ہوگا۔ جو بات دلوں پر اثر نہ کرے اس میں علم کا استخفاف اور شریعت کا استہزاء ہے وعظ کرنا اس پر واجب ہے جس کی خاموشی دین میں خلل انداز نہ ہو اور جب کچھ کہے تو خلل دور ہو جائے علماء نے سوال کیا کہ ہمارے وعظ کے مقابلہ میں اسلاف کا وعظ کس وجہ سے دلوں پر زیادہ اثر انداز ہوتا تھا؟ فرمایا ”لَا تَنْهَمُ تَكَلُّمُوا لِعِزِّ الْإِسْلَامِ وَنَجَاتِ النَّفُوسِ وَرِضَاءِ الرَّحْمَانِ وَنَحْنُ نَتَكَلَّمُ لِعِزِّ النَّفْسِ وَطَلَبِ الدُّنْيَا وَقَبُولِ الْخَلْقِ“ اس کی وجہ یہ ہے کہ اسلاف اسلام کی بہتری لوگوں کی نجات اور اللہ تعالیٰ کی خوشنودی کے لئے وعظ کہتے تھے اور ہم اپنی ذات کی عزت دنیا اور مقبول خلائق ہونے



کے لئے وعظ کرتے ہیں لہذا جو شخص رضائے الہی کے لئے بات کرتا ہے اس کی زبان سے حق بات نکلتی ہے اور اس میں دبدبہ و جلال ہوتا ہے کہ شریکوں کے دل بھی متاثر ہو جاتے ہیں اور جو شخص اپنی ذات کو سامنے رکھ کر بات کرتا ہے اس میں رسوائی اور ذلت کے سوا کچھ بھی نہیں ہے۔ ایسی باتوں سے لوگوں کو کوئی فائدہ نہیں پہنچتا۔ اس کے کہنے سے نہ کہنا ہی بہتر ہے۔ کیونکہ وہ حقانیت سے خالی بات ہوتی ہے۔

(۲۸) حضرت منصور بن عمار رحمۃ اللہ تعالیٰ علیہ

طریقت کے اماموں میں سے ایک بزرگ شیخ باوقار مشرف خواطر و اسرار حضرت ابو السری منصور بن عمار رحمۃ اللہ تعالیٰ علیہ ہیں آپ درجہ و مرتبہ کے اعتبار سے مشائخ کبار میں سے ہیں۔ عراق کے اکابرین میں سے آپ مقبول اہل خراسان تھے۔ پند و نصائح میں حسن کلام اور نکتہ رسی تھی۔ ہر علم و فن میں وعظ فرماتے اور درایت و روایت اور احکام و معاملات کی گتھیاں سلجھاتے تھے۔ بعض صوفیاء تو تعریف میں حد سے تجاوز کر گئے ہیں۔

آپ کا ارشاد ہے:

سُبْحَانَ مَنْ جَعَلَ قُلُوبَ الْعَارِفِينَ  
أَوْعِيَةَ الذِّكْرِ وَقُلُوبَ الزَّاهِدِينَ  
أَوْعِيَةَ التَّوَكُّلِ وَقُلُوبَ الْمُتَوَكِّلِينَ  
أَوْعِيَةَ الرِّضَاءِ وَقُلُوبَ الْفُقَرَاءِ  
أَوْعِيَةَ الْقَنَاعَةِ وَقُلُوبَ أَهْلِ الدُّنْيَا  
أَوْعِيَةَ الطَّمَعِ

وہ ذات پاک ہے جس نے عارفوں کے  
دلوں کو ذکر کی جگہ اور زاہدوں کے دلوں کو  
توکل کی جگہ اور توکل کرنے والوں کے دلوں  
کو رضا کی جگہ اور درویشوں کے دلوں کو  
قناعت کی جگہ اور دنیا داروں کے دلوں کو  
حرص کی جگہ قرار دیا ہے۔

اس ارشاد کا مطلب یہ ہے کہ اللہ نے جب حس و اعضاء پیدا فرمائے تو اس میں اسی قسم کی طاقت و توانائی بخشی، مثلاً ہاتھوں کو پکڑنے کا آلہ اور پاؤں کو چلنے کی طاقت آنکھوں کو بینائی کا ذریعہ کانوں کو سننے کے لئے اور زبان کو بولنے کے واسطے پیدا فرمایا۔ ان کی تخلیق و ظہور میں کوئی زیادہ اختلاف نہ رکھا۔ لیکن جب دلوں کو پیدا فرمایا تو ہر دل کی مراد مختلف ہر دل کا ارادہ اور ہر دل کی خواہش گونا گوں پیدا فرمائی، چنانچہ کسی دل کو معرفت کی جگہ کسی دل کو گمراہی کا مقام کسی دل کو قناعت کی جگہ اور کسی دل کو حرص و لالچ کا مقام بنایا اور اس نے

دل سے بڑھ کر کوئی چیز زالی پیدا نہیں کی۔

آپ کا ایک ارشاد یہ ہے کہ:

النَّاسُ رَجُلَانِ عَارِفٌ مِّنْ بِنَفْسِهِ  
فَشَغَلَتْهُ فِي الْمَجَاهِدَاتِ  
وَالرِّيَاضَةِ وَعِبَادَتِهِ وَمَرْضَاتِهِ

لوگ دو قسم کے ہیں یا وہ اپنے نفس کے عارف ہوں گے یا حق تعالیٰ کے عارف، اگر وہ اپنے نفس کے عارف ہیں تو ان کا مشغلہ ریاضت و مجاہدہ ہے اور اگر حق تعالیٰ کے عارف ہیں تو ان کا مشغلہ خدمت، عبادت اور طلبِ رضا ہے۔

لہذا جو عارف نفس ہوتے ہیں ان کی نظر عبادت اور ریاضت پر ہوتی ہے تاکہ درجہ و مقام حاصل کریں اور جو عارف رب ہوتے ہیں ان کی نظر عبادت و ریاضت کی طرف نہیں ہوتی، بلکہ وہ عبادت اس لئے کرتے ہیں کہ وہ خود سب کچھ ہو جائیں۔

”فَشْتَانٌ مَا بَيْنَ الرَّتْبَتَيْنِ“  
ان دونوں مرتبوں میں بڑا بعد ہے

ایک بندہ مجاہدے میں قائم ہے اور دوسرا مشاہدے میں۔ واللہ تعالیٰ اعلم

آپ کا ایک ارشاد یہ ہے کہ:

النَّاسُ رَجُلَانِ مُفْتَقِرٌ إِلَى اللَّهِ فَهُوَ  
فِي أَعْلَى الدَّرَجَاتِ عَلَى لِسَانِ  
الشَّرِيعَةِ وَالْآخِرُ لَا يَرَى الْإِفْتِقَارَ  
لِمَا عَلِمَ مِنْ فَرَاحِ اللَّهِ مِنَ الْخَلْقِ  
وَالرِّزْقِ وَالْأَجَلِ وَالْحَيَاتِ  
وَالسَّعَادَةِ وَالشَّقَاوَةِ وَهُوَ فِي  
الْفِتْقَارِ إِلَيْهِ وَاسْتِغْنَائِهِ بِهِ عَنْ  
غَيْرِهِ

لوگ دو قسم کے ہیں ایک خدا کی طرف محتاج، تو ان کا درجہ شریعت کی ظاہری زبان میں بہت بلند ہے دوسرا وہ ہے جو اپنی نیاز مندی کو دیکھتا ہی نہیں اس لئے کہ وہ جانتا ہے کہ اللہ تعالیٰ نے ازل ہی میں ہر مخلوق کیلئے رزق، موت و حیات، سعادت و شقاوت کو لکھ دیا ہے، وہ خدا سے اپنی نیاز مندی میں خالص غیروں سے بے پروا ہے۔

لہذا وہ پہلا شخص جو افتقار کی شان میں تقدیر دیکھنے کی وجہ سے رویت احتیاج میں مجبور ہے اور وہ دوسرا شخص جو اپنی نیاز مندی کی رویت کو چھوڑے ہوئے ہے وہ اپنی نیاز مندی کی رویت میں مکاشفہ اور استغناء میں ہے، گویا ایک نعمت کے ساتھ ہے دوسرا نعمت

دینے والے کے ساتھ۔ لیکن وہ جو نعمت کے ساتھ نعمت کی رویت میں ہے اگرچہ وہ غنی ہے مگر وہ اصل فقیر ہے اور جو منعم کے ساتھ ہے اس کی رویت و مشاہدے میں ہے اگرچہ وہ فقیر ہے مگر وہ دراصل غنی ہے۔

### (۲۹) حضرت احمد بن عاصم انطا کی رحمۃ اللہ تعالیٰ علیہ

طریقت کے اماموں میں سے ایک بزرگ، ممدوح اولیاء، قدوۃ اہل رضا، حضرت ابو عبد اللہ احمد بن عاصم انطا کی رحمۃ اللہ تعالیٰ علیہ ہیں۔ آپ خاصان خدا اور سادات صوفیاء میں سے ہیں۔ علوم شریعت و طریقت اور ان کے فروع و اصول کے عالم تھے، طویل عمر پائی اور متقدمین مشائخ کی صحبت میں رہے، تبع تابعین کا زمانہ پایا اور حضرت بشرحانی، سری سقطی کے ہم زمانہ اور حضرت حارث محاسبی رحمہم اللہ تعالیٰ کے مرید تھے۔ آپ نے حضرت فضیل کو دیکھا اور ان کی صحبت میں رہے اور ہر شیخ نے آپ کی تعریف و توصیف کی ہے، طریقت اور اس کے فنون میں آپ کا کلام ارفع اور لطائف دل پسند ہیں، آپ کا ارشاد ہے:

أَنْفَعُ الْفَقْرِ مَا كُنْتُ بِهِ مُتَجَمِّلاً نَافِعُ تَرِينِ دَرُوَيْشِي وَهُوَ جَسُّكَ ذَرِيْعَةُ تَمَّ  
وَبِهِ رَاضِيًا  
صاحب جمال بن کر اس سے راضی رہو

مطلب یہ ہے کہ عام لوگوں کے نزدیک تو جمال یہ ہے کہ بندہ ہر ناز و نعم کا مالک اور مختار ہے، درویشی میں جمال یہ ہے کہ اسباب کی نفی اور اثبات اور مسبب اور اس سے رغبت کچھ نہ ہو اور خدا کے احکام سے راضی رہے۔ اس لئے کہ درویشی سبب کی عدم موجودگی کا نام ہے اور تو نگری سبب کی موجودگی کا نام۔ درویش بغیر سبب کے حق کے ساتھ ہوتا ہے اور تو نگری سبب کے ساتھ اپنے لئے ہوتا ہے، معلوم ہوا کہ سبب محل حجاب ہے اور ترک سبب محل کشف اور دونوں جہان میں جمال، کشف و رضا کے اندر ہے۔ سارے جہان کی سختی حجاب میں یہ بیان تو نگری پر درویشی کی فضیلت میں واضح اور ظاہر ہے۔ واللہ اعلم۔

### (۳۰) حضرت ابو عبد اللہ بن خفیف رحمۃ اللہ تعالیٰ علیہ

ائمہ طریقت میں سے ایک بزرگ سالک طریق و رع و تقویٰ امت میں مشاہدہ زہد حضرت یحییٰ علیہ السلام، حضرت ابو عبد اللہ بن خفیف رحمۃ اللہ تعالیٰ علیہ ہیں۔ طریقت کے

ہر حال میں زاہد و تابع اور احادیث میں آپ کی روایات بلند مرتبہ رکھتی ہے، آپ فقہ اور سلوک میں امام ثوری کے پابند ہیں ان کے اصحاب کو دیکھنے والے اور ان کی صحبت میں رہنے والے تھے۔ آپ کا کلام سلوک و طریقت میں پر مغز ہے۔

آپ کا ارشاد ہے:

مَنْ أَرَادَ أَنْ يَكُونَ حَيًّا فِي حَيَاتِهِ  
فَلَا يَسْكُنِ الطَّمَعِ فِي قَلْبِهِ  
جو شخص اپنی زندگی کو سکون قلب کے ساتھ  
گزارنا چاہے اس کیلئے ضروری ہے کہ دل  
میں طمع کو جگہ نہ دے۔

حتیٰ کہ وہ لذت کام و دین سے بھی بے نیاز ہے۔ اس لئے کہ حریص آدمی طمع دنیا میں مردہ حال ہوتا ہے حرص و آرزو سے دل پر مہر سی لگ جاتی ہے اور اس میں کوئی شک و شبہ کی گنجائش نہیں کہ مہر شدہ دل مردہ ہوتا ہے۔ سب سے عمدہ و بہتر دل وہ ہے جو ماسوی اللہ سب کے لئے مردہ اور حق تعالیٰ کے لئے زندہ رہے کیونکہ حق تعالیٰ نے دل کو عزت حسینے والا اور ذلت دینے والا پیدا کیا ہے اور وہ اپنے ذکر سے دل کو عزت بخشا اور طمع دنیا سے دل کو ذلیل کرتا ہے۔

آپ کا ارشاد ہے کہ:

خَلَقَ اللَّهُ تَعَالَى الْقُلُوبَ مَسَاكِنَ  
الذِّكْرِ فَصَارَتْ مَسَاكِنَ  
الشَّهَوَاتِ مِنَ الْقُلُوبِ إِلَّا خَوْفٌ  
مُزْعِجٌ أَوْ شَرِقٌ مُغْلِقٌ  
اللہ تعالیٰ نے دلوں کو ذکر کا مقام بنایا ہے پھر  
جب وہ نفس کی پیروی کرتے ہیں تو خواہشات  
کی جگہ بن جاتی ہے شہوتوں سے دلوں کی  
پاکیزگی یا تو بے قرار کرنے والے خوف سے  
ہوتی ہے یا بے آرام کرنے والے شوق سے۔

معلوم ہوا کہ خوف اور شوق ایمان کے دو ستون ہیں۔ جب کہ دل ایمان کا مسکن ہے تو اس کے لائق ذکر و قناعت کے چاہیے نہ کہ طمع و غفلت لہذا مومن باخلاص کا دل نہ طماع ہو سکتا ہے نہ خواہشات کا غلام کیونکہ طمع و شہوت موجب وحشت ہیں اس سے دل پریشان رہتا ہے اور ایمان سے غافل و بے خبر کر دیتا ہے ایمان کو حق سے انس و محبت اور ماسوی اللہ سے وحشت و نفرت چنانچہ فرمایا۔

الطَّمَاعُ مُسْتَوْحِشٌ مِنْهُ كُلُّ طَمَعٍ كَرَنَ وَالِيَّ سِوَايَ ذُرِّيَّتِي وَرِثَتِي  
وَاحِدٍ  
پریشان ہوتا ہے۔

(۳۱) حضرت جنید بغدادی رحمۃ اللہ تعالیٰ علیہ

طریقت کے اماموں میں سے ایک بزرگ، طریقت کے شیخ المشائخ، شریعت کے امام الائمہ حضرت ابوالقاسم جنید بن محمد بن جنید بغدادی رحمۃ اللہ تعالیٰ علیہ ہیں۔ آپ علمائے ظاہر اور ارباب قلوب میں مقبول تھے۔ فنون علم میں کامل، سلوک و معاملات کے اصول و فروع میں امام و مفتی اور امام ثوری کے مصاحب تھے۔ آپ کا کلام بلند پایہ اور احوال کامل ہیں۔ یہاں تک کہ تمام اہل طریقت آپ کی امامت پر اتفاق رکھتے ہیں اور کسی مدعی و متصرف نے آپ پر اعتراض نہیں کیا ہے آپ حضرت سری سقطی رحمۃ اللہ تعالیٰ علیہ کے بھانجے اور انہیں کے مرید تھے۔ ایک مرتبہ حضرت سری سقطی رحمۃ اللہ تعالیٰ علیہ سے لوگوں نے پوچھا: کیا کوئی مرید اپنے پیر سے بلند مرتبہ ہوا ہے؟ آپ نے فرمایا: ہاں! اور اس کا ثبوت ظاہر ہے کہ حضرت جنید کا درجہ میرے درجہ سے بلند ہے۔ حالانکہ ان کا یہ فرمانا ازراہ انکسار و تواضع تھا۔ مگر انہوں نے جو فرمایا بصیرت سے فرمایا: امر واقعہ یہ ہے کہ کوئی شخص اپنے سے بلند کا درجہ نہیں دیکھ سکتا۔ کیونکہ دیدار تحت تعلق ہے اور ان کا یہ فرمان دلیل واضح ہے کہ انہوں نے حضرت جنید کو اپنے سے بلند مقام پر پایا جب بھی انہیں دیکھا اگرچہ انہوں نے بلندی میں دیکھا لیکن درحقیقت وہ ان کے تحت ہی ہے چنانچہ مشہور واقعہ ہے کہ حضرت سری سقطی رحمۃ اللہ تعالیٰ علیہ کی حیات میں مریدوں نے حضرت جنید سے عرض کیا اے شیخ! ہمیں ایسی نصیحت فرمایا کیجئے جس سے ہمارے دلوں کو چین و قرار آئے آپ نے فرمایا: کہ جب تک میرے شیخ اپنے مقام پر جلوہ افروز ہیں میں کوئی تلقین نہیں کر سکتا۔ یہاں تک کہ ایک رات آپ کو رسول اللہ صلی اللہ تعالیٰ علیہ وسلم کا دیدار ہوا، حضور صلی اللہ تعالیٰ علیہ وسلم نے ان سے فرمایا: اے جنید! لوگوں کو پند و نصائح کیوں نہیں کیا کرتے تاکہ اللہ تعالیٰ تمہارے ذریعہ ایک جہان کو نجات عطا فرمائے۔ جب آپ بیدار ہوئے تو آپ یہ خیال فرما رہے تھے کہ میرا درجہ میرے شیخ کے درجہ میں پیوست ہو گیا ہے اور مجھے نبی کریم صلی اللہ تعالیٰ علیہ وسلم نے دعوت و تبلیغ کا امر فرمایا ہے جب صبح ہوئی تو حضرت سری سقطی رحمۃ اللہ تعالیٰ

علیہ نے ایک مرید کو بھیجا کہ جب جنید نماز فجر کا سلام پھیریں تو ان سے کہنا تم نے مریدوں کے کہنے سے تعلیم و تبلیغ نہ کی اور نہ مشائخ بغداد کی سفارش قبول کی سب کی درخواستوں کو رد کرتے رہے۔ میرا پیغام بھی پہنچا جب بھی تبلیغ شروع نہیں کی۔ اب تو نبی کریم صلی اللہ تعالیٰ علیہ وسلم کا حکم بھی ہو چکا ہے۔ اب تو حکم بجالاؤ۔ حضرت جنید فرماتے ہیں کہ اس وقت میں نے جانا کہ میرا شیخ میرے دل سے بخوبی واقف ہے اور وہ میری ظاہری و باطنی ہر حالت سے باخبر ہیں۔ ان کا درجہ میرے درجہ سے بلند ہے کیونکہ وہ تو میرے اسرار سے واقف ہیں اور میں تو ان کے احوال سے بے خبر ہوں اس کے بعد میں اپنے شیخ کے دربار میں حاضر ہوا اور توبہ و استغفار کیا میں نے عرض کیا کہ حضرت آپ کو کیسے معلوم ہوا کہ میں نے خواب میں حضور صلی اللہ تعالیٰ علیہ وسلم کا دیدار کیا ہے؟ انہوں نے فرمایا: میں نے خواب میں رب العزت جل و علا کو دیکھا اس نے مجھ سے فرمایا: کہ میں نے حضور نبی کریم صلی اللہ تعالیٰ علیہ وسلم کو جنید کے پاس بھیجا ہے کہ وہ لوگوں کو وعظ و تبلیغ کیا کریں تاکہ بغداد کے لوگوں کی دلی مراد بر آئے۔

اس واقعہ کی روشن دلیل یہ ہے کہ مرشد جس حال میں بھی ہو وہ مریدوں کی ہر حالت سے باخبر ہوتا ہے۔

آپ کا کلام بہت بلند اور پر مغز و لطیف ہے چنانچہ آپ کا ارشاد ہے کہ۔  
 کَلَامُ الْأَنْبِيَاءِ بِنَاءٌ عَنِ الْحُضُورِ  
 وَكَلَامُ الصِّدِّيقِينَ أَشَارَاتٌ عَنِ  
 الْمُشَاهِدَةِ  
 نبیوں کا کلام حضور حق کی اطلاع دیتا ہے اور  
 صدیقوں کا کلام مشاہدے کی طرف اشارہ  
 کرتا ہے۔

خبر کی صحت نظر سے اور مشاہدے کی صحت فکر سے ہوتی ہے خبر عین ذات کو دیکھے بغیر نہیں دی جاسکتی اور اشارہ غیر کے بغیر نہیں ہو سکتا۔ غرض کہ صدیقین کا جو حد کمال اور انتہا ہے وہ انبیاء علیہم السلام کے حالات کی ابتداء ہے نبی و ولی کے درمیان یہ فرق اور ان کی فضیلت جو نبیوں کو اولیاء پر ہے اس سے واضح اور ظاہر ہے بخلاف پلجروں کے ان دو گروہوں کے جو فضیلت میں انبیاء کو موخر اور اولیاء کو مقدم کہتے ہیں۔ نعوذ باللہ منھا۔

حضرت جنید بغدادی رحمۃ اللہ تعالیٰ علیہ فرماتے ہیں کہ ایک مرتبہ میرے دل میں

شیطان کو دیکھنے کی خواہش پیدا ہوئی۔ ایک روز میں مسجد کے باہر کے دروازے پر کھڑا تھا کہ دور سے ایک بوڑھا آتا ہوا نظر پڑا۔ جب میں نے اس کی صورت دیکھی تو مجھ پر شدید نفرت کا غلبہ ہوا۔ جب وہ میرے قریب آیا تو میں نے کہا: اے بوڑھے! تو کون ہے؟ کہ تیری مہیب شکل کو میری آنکھیں دیکھنے کی طاقت نہیں رکھتیں اور تیری موجودگی سے میرے دل کو سخت وحشت ہو رہی ہے؟ اس نے کہا: میں وہی ابلیس ہوں جس کے دیکھنے کی تم نے تمنا کی تھی۔ میں نے کہا: او ملعون! حضرت آدم علیہ السلام کو سجدہ کرنے سے تجھے کس چیز نے باز رکھا؟ شیطان نے کہا: اے جنید! تمہارا کیا خیال ہے؟ کہ میں غیر خدا کو سجدہ کر لیتا۔ حضرت جنید فرماتے ہیں کہ ابلیس کی یہ بات سن کر میں ہکا بکا اور ششدر رہ گیا اور مجھے کوئی جواب نہ بن پڑا۔ اتنے میں غیب سے ندا آئی کہ "قُلْ لَّهُ كَذَبَتْ لَوْ كُنْتَ عَبْدًا مَّامُورًا لِمَا خَرَجْتَ مِنْ أَمْرِهِ وَنَهَيْهِ فَسَمِعَ النِّدَاءَ مِنْ قَلْبِي فَصَاحَ وَقَالَ أَخْرَقْتَنِي بِاللَّهِ وَغَابَ" اے جنید! اس ملعون سے کہو تو جھوٹا ہے اگر تو فرمانبردار ہوتا تو تو اس کے حکم سے اور اس کی ممانعت سے کیوں انکار کرتا۔ شیطان نے میرے دل کے اندر سے یہ آواز سنی تو وہ چیخا اور کہنے لگا خدا کی قسم! تم نے مجھے جلا دیا۔ پھر اچانک وہ غائب ہو گیا۔

یہ حکایت آپ کی حفاظت و عصمت کی دلیل ہے اس لئے کہ اللہ تعالیٰ اپنے اولیاء کی نگہداشت فرماتا ہے اور ہر حال میں انہیں شیطان کے شر و فساد سے محفوظ رکھتا ہے۔ آپ کے ایک مرید کے دل میں یہ گمان پیدا ہو گیا کہ وہ کسی درجہ پر پہنچ گیا ہے اور وہ منہ موڑ کر چلا گیا اس کے بعد ایک دن اس خیال سے آیا کہ وہ آپ کا تجربہ کرے آپ اپنی بزرگی سے اس کے دلی خیالات سے باخبر ہو چکے تھے۔ اس نے آپ سے ایک سوال کیا حضرت جنید نے فرمایا: اس کا جواب لفظوں میں چاہتا ہے یا معنی میں؟ اس نے کہا: دونوں شکلوں میں؟ آپ نے فرمایا: اگر لفظوں میں چاہتا ہے تو اگر تو نے اپنا تجربہ کر لیا ہے تو میرے تجربہ کی تجھے حاجت نہیں۔ حالانکہ تو یہاں میرے تجربہ کے لئے آیا ہے اور اگر معنوی تجربہ چاہتا ہے تو میں تجھے اسی وقت ولایت سے معزول کرتا ہوں فوراً اور اسی لمحہ اس مرید کا چہرہ کالا ہو گیا اور وہ کہنے لگا کہ یقین کی راحت میرے دل سے جاتی رہی ہے پھر وہ توبہ استغفار میں مشغول ہو گیا اور فضول باتوں سے تائب ہو گیا اس وقت حضرت جنید نے اس

سے فرمایا: تو اسے نہیں جانتا کہ اولیاء اللہ اسرار کے والی اور حاکم ہوتے ہیں تو ان کے زخم کی طاقت نہیں رکھتا پھر آپ نے اس پر دم کیا اور وہ دوبارہ اپنی مراد پر بحال ہو گیا۔ اس کے بعد اس نے مشائخ سے بدگمانی رکھنے سے توبہ کر لی۔

(۳۲) حضرت ابوالحسن احمد بن محمد نوری رحمۃ اللہ تعالیٰ علیہ

طریقت کے اماموں میں ایک بزرگ، شیخ المشائخ، شریعت کے امام الائمہ بادشاہ اہل تصوف، بری از آفت تکلف، حضرت ابوالحسن احمد بن محمد خراسانی نوری رحمۃ اللہ تعالیٰ علیہ ہیں جو تصوف کے معاملات میں عمدہ کلمات میں ظاہر تر اور مجاہدوں میں واضح تر تھے، تصوف میں آپ کا اپنا ایک خاص مشرب ہے۔ صوفیاء کی جماعت آپ کو نوری کہتی اور ان کی اقتداء و پیروی کرتی ہے۔ صوفیوں کے بارہ گروہ جن میں سے دو گروہ مردود ہو چکے ہیں اور دس مقبول ہیں اور ان مقبول گروہوں میں ایک گروہ محاسبیوں کا ہے اور دوسرا قصاریوں کا تیسرا سیفوریوں کا، چوتھا جنیدیوں کا، پانچواں نوریوں کا، چھٹا سہیلیوں کا، ساتواں حکیموں کا، آٹھواں حرازیوں کا، نواں خفیفیوں کا اور دسواں ستاریوں کا ہے۔ یہ دسوں گروہ محقق اور اہل سنت و جماعت ہیں لیکن وہ دو گروہ جو مردہ ہیں ان میں سے ایک حلویوں کا جو طول و امتزاج سے منسوب ہے اور سالمی اور مشبہ ان سے تعلق رکھتے ہیں اور دوسرا گروہ حلاجیوں کا ہے جو ترک شریعت کے قائل ہیں انہوں نے الحاد کی راہ اختیار کی جس سے وہ طرد و بے دین ہو گئے اباحی اور فارسی ان ہی سے متعلق ہیں اس کتاب میں اپنی جگہ ہر ایک کا جدا جدا تذکرہ آئے گا اور ان کا اختلاف بھی مذکور ہوگا اور دو گروہ کے خلافیات بھی بیان کئے جائیں گے تا کہ مکمل استفادہ کیا جاسکے۔ انشاء اللہ

لیکن نوری طریق، ترک مدہنت، جو انمردی کی رفعت اور دائمی مجاہدے ان کی قابل تعریف خصوصیات ہیں۔

حضرت ابوالحسن نوری رحمۃ اللہ تعالیٰ علیہ فرماتے ہیں کہ میں حضرت جنید بغدادی رحمۃ اللہ تعالیٰ علیہ کی خدمت میں حاضر ہوا تو انہیں مسند صدارت پر تشریف فرما دیکھ کر میں نے کہا: "يَا أَبَا الْقَاسِمِ غَشِيَتْهُمْ فَصَدَّ رُؤُوكَ وَ نَصَحْتَهُمْ فَرَمُونِي بِالْحِجَارَةِ" اے ابو القاسم! آپ نے ان سے حق کو چھپایا تو انہوں نے آپ کو مسند صدارت پر بٹھایا اور میں



نے ان کو نصیحت کی تو انہوں نے مجھ پر پتھر پھینکے۔ اس کی وجہ یہ ہے کہ مد اہنت خواہشات کے ساتھ موافقت رکھتی ہے اور نصیحت کو اپنے خلاف سمجھتی ہے اور آدمی چونکہ اس چیز کا دشمن ہوتا ہے جو اس کی خواہش کے خلاف ہو اور اس کو پسند کرتا ہے جو اس کی خواہش کے موافق ہو۔ حضرت ابوالحسن نوری رحمۃ اللہ تعالیٰ علیہ حضرت جنید رحمۃ اللہ تعالیٰ علیہ کے رفیق اور ان کے شیخ طریقت حضرت سری سقطی رحمۃ اللہ تعالیٰ علیہ کے مرید تھے۔ حضرت نوری نے بکثرت مشائخ سے ملاقاتیں کیں اور ان کی صحبت میں رہے اور حضرت احمد بن ابی الجواری رحمۃ اللہ تعالیٰ علیہ سے بھی ملے ہیں طریقت و تصوف میں آپ کے اشارات لطیف اور پسندیدہ ہیں اور فنون علم میں آپ کے نکات بہت بلند ہیں۔

آپ کا ارشاد ہے:

”الْجَمْعُ بِالْحَقِّ تَفْرِقَةٌ عَنْ غَيْرِهِ وَالتَّفْرِقَةُ مِنْ غَيْرِهِ جَمْعٌ بِالْحَقِّ“ حق کے ساتھ جمع ہونا اس کے غیر سے جدائی ہے اور اس کے غیر سے جدائی حق کے ساتھ ملنا ہے مطلب یہ ہے کہ ہر وہ شخص جو حق تعالیٰ سے واصل ہے وہ ماسوی اللہ سے جدا ہے۔ اصطلاح طریقت میں اسی کو جمع کہتے ہیں۔ معلوم ہوا کہ حق سے واصل ہونا فکر خلاق سے علیحدگی ہے۔ جس وقت خلق سے کنارہ کشی ہو جائے حق سے وصال درست ہوگا اور جب حق تعالیٰ سے وصال درست ہے تو خلق سے اعراض صحیح ہوگا۔ کیونکہ ”الضِّدَّانِ لَا يَجْتَمِعَانِ“ ایک ساتھ دو ضدیں جمع نہیں ہو سکتیں۔

### حکایت

ایک مرتبہ حضرت ابوالحسن نوری رحمۃ اللہ تعالیٰ علیہ نے تین شبانہ روز اپنے گھر میں کھڑے ہو کر شور مچایا۔ لوگوں نے حضرت جنید بغدادی سے جا کر حال بیان کیا۔ آپ اٹھ کر فوراً تشریف لائے اور فرمایا: اے ابوالحسن! اگر تم جانتے ہو کہ اس میں کوئی فائدہ نہیں تو دل کو رضائے الہی کے حوالہ کر دینا چاہیے تاکہ تمہارا دل خوش و خرم رہے چنانچہ حضرت نوری اس سے باز آگئے اور کہنے لگے اے ابوالقاسم! آپ کیسے اچھے ہمارے استاذ و رہنما ہیں۔

آپ کا ارشاد ہے:

أَهْرُ الْأَشْيَاءِ فِي زَمَانِنَا شَيْئًا عَالِمٌ ہمارے زمانہ میں دو چیزیں بہت پیاری ہیں

يَسْتَفِيدُ بِعِلْمِهِ وَعَارِفٌ يَنْطِقُ عَنِ الْحَقِيقَةِ  
ایک وہ جو اپنے علم سے کام لے دوسرا وہ عارف جو حقیقت کو بیان کرے۔

مطلب یہ ہے کہ ہمارے زمانہ میں علم و معرفت دونوں عزیز ہیں۔ اس لئے کہ بے عمل علم بجائے خود جہالت و نادانی ہے اور بغیر حقیقت کے معرفت ناشناسی ہے آپ نے اپنے زمانہ کے حالات اور نشانیاں بیان فرمائی ہیں۔ ورنہ آپ خود اپنے تمام اوقات میں عزیز ہوئے ہیں اور آج بھی عزیز ہیں۔

جو شخص عالم اور عارف کی جستجو میں سرگرداں رہتا ہے وہ اپنے حال میں پریشان رہتا ہے وہ کبھی عالم و عارف کو نہ پاسکے گا۔ حالانکہ اسے اپنی ذات میں تلاش کرنا چاہیے تاکہ اسے سارا جہان عالم و عارف نظر آئے اور خود کو حوالہ خدا کر دے تاکہ جہان کو عارف نظر آئے کیونکہ عالم و عارف بہت پیارا اور عزیز ہوتا ہے اور عزیز و محبوب دشواری سے حاصل ہوتا ہے جس چیز کا ادراک دشوار ہو اس کے حاصل کرنے میں وقت کی اضاعت ہے خود اپنے میں علم و معرفت کو حاصل کرنا چاہیے اور اپنے ہی اندر علم و حقیقت کے چشمے جاری کرنے چاہئیں۔

آپ کا ارشاد ہے:

مَنْ عِلِمَ الْأَشْيَاءِ بِاللَّهِ فَرُجُوْعُهُ فِي كُلِّ شَيْءٍ إِلَى اللَّهِ  
جو شخص ہر چیز کو خدا تعالیٰ کی طرف سے جانتا اور سمجھتا ہے وہ ہر شے کو دیکھ کر اس کی طرف

متوجہ ہوتا ہے اس لئے کہ ملک اور ملک دونوں کا قیام مالک کے ساتھ ہوتا ہے۔

لہذا تسکین خاطر خالق کائنات کو دیکھنے سے ہی حاصل ہوتی ہے نہ کہ پیدا شدہ اشیاء کو دیکھنے سے۔ کیونکہ اگر اشیاء کو افعال کی علت بنائے تو غم و فکر میں مبتلا ہو جائے گا اور کسی شے کی طرف اس کا متوجہ ہونا شرک ہوگا اور اشیاء کو فعل کا سبب قرار دے گا تو سبب از خود قائم نہیں ہوتا بلکہ اس کا قیام سبب کے ساتھ ہوتا ہے اور جب وہ سبب الاسباب کی طرف متوجہ ہو گیا تو وہ غیر میں مشغول ہونے سے نجات پائے گا۔ واللہ اعلم

(۳۳) حضرت سعید بن اسماعیل حیري رحمۃ اللہ تعالیٰ علیہ

طریقت کے اماموں میں سے ایک بزرگ پیشوائے سلف یادگار صلحاء حضرت

ابو عثمان سعید بن اسماعیل حیری رحمۃ اللہ تعالیٰ علیہ ہیں آپ حقد میں بزرگ تر اور اپنے زمانہ میں منفرد تھے۔ اولیاء اللہ کے دلوں میں آپ کی بڑی قدر و منزلت تھی۔ ابتداء میں حضرت یحییٰ بن معاذ کی صحبت میں رہے پھر شاہ شجاع کرمانی کی صحبت میں عرصہ تک رہے۔ بعد ازاں حضرت ابو حفص کی زیارت کے لئے نیشاپور آگئے اور ان کی صحبت میں رہے اور تمام عمر وہیں گزار دی۔

آپ خود اپنی سرگزشت بیان کرتے ہوئے فرماتے ہیں کہ بچپن ہی سے میرا دل حقیقت کی طلب میں لگا ہوا تھا اور اہل ظاہر سے میرا دل متنفر تھا۔ میرا دل جانتا تھا کہ عام لوگ جس ظاہری حالت میں ہیں یقیناً اس کے سوا کوئی باطنی حالت ضرور ہوگی؟ یہاں تک کہ میں بالغ ہو گیا ایک دن میں حضرت یحییٰ بن معاذ رحمۃ اللہ تعالیٰ علیہ کی مجلس میں پہنچا تو وہاں میں نے باطنی حقیقت اور مقصود کا چشمہ بہتا ہوا دیکھا میں نے ان کی صحبت اختیار کر لی حتیٰ کہ ایک جماعت شاہ شجاع کرمانی کے پاس سے ان کی صحبت میں آئی۔ لوگوں نے ان کی باتیں مجھے سنائیں تو میرا دل ان کی زیارت کے لئے بے تاب ہو گیا۔ پھر میں نے رے سے کرمان جانے کا عزم کیا میں نے بڑی کوشش کی کہ کسی طرح شاہ شجاع کی صحبت میں آ جاؤں مگر انہوں نے مجھے اجازت نہ دی اور فرمایا: چونکہ تم مقام رجا کے پروردہ اور صحبت یافتہ ہو اور تم نے حضرت یحییٰ کی صحبت اٹھائی ہے جو کہ مقام رجا پر فائز ہیں اس لئے جسے مشرب رجا مل جائے وہ طریقت پر گامزن نہیں رہ سکتا، کیونکہ رجا کی تقلید سے کاہلی اور سستی آ جاتی ہے۔ لیکن میں نے بہت منت و سماجت کی اور بیس دن ڈیوڑھی پر پڑا رہا تب کہیں جا کر قدمبوسی کی اجازت ملی۔ ایک عرصہ تک ان کی صحبت میں رہا۔ وہ مرد غیور تھے۔ یہاں تک کہ انہوں نے حضرت ابو حفص کی زیارت کے لئے نیشاپور کا ارادہ کیا تو میں بھی ان کے ہمراہ ہو گیا جب ہم حضرت ابو حفص کے پاس پہنچے تو شاہ شجاع قبایب تن کئے ہوئے تھے حضرت ابو حفص نے جب انہیں دیکھا تو تعظیم کے لئے کھڑے ہو گئے اور استقبال کے لئے دوڑے اور فرمایا۔ ”وَجَدْتُ فِي الْقَبَاءِ مَا طَلَبْتُ فِي الْعَبَاءِ“ جسے میں گدڑی میں دیکھنا چاہتا تھا وہ قبائلی ملبوس ہے وہ عرصہ دراز تک وہاں رہے اور میری تمام کوشش حضرت ابو حفص کی صحبت میں حصول اسرار میں صرف ہوئیں لیکن شاہ کا دبدبہ اور ان کی خدمت کا التزام مجھے

مانع رہا۔ مگر حضرت ابو حفص میری دلی خواہش کو بھی ملاحظہ فرما رہے تھے اور میں دل میں اللہ تعالیٰ سے دعائیں کرتا تھا کہ مجھے حضرت ابو حفص کی صحبت اس طرح میسر آئے کہ شاہ شجاع آزرده خاطر نہ ہوں۔ غرض کہ جب شاہ نے واپسی کا قصد کیا تو میں نے بھی ان کی ہمسفری کے لئے سفری لباس پہن لیا۔ حالانکہ میرا دل حضرت ابو حفص کا گرویدہ ہو چکا تھا۔ اس وقت حضرت ابو حفص نے شاہ سے فرمایا: اس فرزند کو خوش دلی کے ساتھ یہاں چھوڑ دو تو میرے لئے باعث مسرت ہوگا شاہ نے میری طرف رخ پھیر کر فرمایا ”أَجِبِ الشَّيْخُ“ شیخ کی خواہش کو قبول کرو۔ بالآخر شاہ چلے گئے اور میں وہیں رہ گیا میں نے حضرت ابو حفص کی صحبت میں بڑے عجائب و غرائب دیکھے مجھ پر ان کی بڑی شفقت تھی۔

اللہ تعالیٰ نے حضرت ابو عثمان کو تین بزرگوں کی صحبت میں تین منزلوں سے گزارا اور وہ تینوں منازل خود ان کے اشارات میں موجود ہیں۔ یعنی مقام رجا حضرت یحییٰ کی صحبت میں۔ مقام غیرت حضرت شاہ شجاع کی صحبت میں اور مقام شفقت حضرت ابو حفص رحمہم اللہ کی صحبت میں حاصل ہوا۔ طریقت میں یہ جائز ہے کہ مرید پانچ یا چھ یا اس سے زائد شیوخ کی صحبت میں رہ کر کوئی خاص منزل حاصل کرے اور شیخ اور اس کی صحبت اسے کسی خاص مقام کا کشف کرائے لیکن سب سے بہتر یہ خصلت ہے کہ مرید اپنے مقام سے کسی شیخ کو ملوث نہ کرے اور اس مقام میں ان کی نہایت کو ظاہر نہ کرنے بلکہ یوں کہے کہ ان کی صحبت میں میرا اتنا حصہ تھا ان کا مرتبہ تو اس سے بلند تر تھا البتہ! میرے نصیب میں ان کی صحبت سے اس سے زیادہ حصہ مقدر نہ تھا۔ ایسی روش مقام ادب کے زیادہ نزدیک ہے اس لئے کہ سالکان حق کو کسی کے مقام و احوال سے سروکار نہیں ہوتا۔

حضرت ابو عثمان رحمۃ اللہ تعالیٰ علیہ نے نیشاپور اور خراسان میں تصوف کا اظہار کیا اور حضرت جنید حضرت رویم یوسف بن حسین اور محمد بن فضل بلخی رحمہم اللہ تعالیٰ کی خدمت میں بھی حاضر رہے مشائخ کے دلوں سے کسی نے اتنا فائدہ نہ اٹھایا ہوگا جتنا حضرت ابو عثمان نے اٹھایا تھا۔ مشائخ اور اہل نیشاپور نے آپ کو منبر پر بٹھایا تا کہ لوگوں کو تصوف کے رموز و نکات سمجھائیں۔ آپ کی کتابیں بلند اور علم طریقت کے فنون میں آپ کی روایتیں واقع ہیں۔

آپ کا ارشاد ہے:

حَقُّ لِمَنْ عَزَّهُ اللهُ بِالْمَعْرِفَةِ أَنْ  
لَا يَذُلَّ لَهُ بِالْمَعْصِيَةِ

اللہ تعالیٰ جسے معرفت سے معزز فرمائے اسے  
واجب ہے کہ وہ معصیت کے ذریعہ خود کو  
ذلیل نہ کرے۔

اس ارشاد کا تعلق بندے کے کسب مجاہدے اور امور حق کی دائمی رعایت سے ہے۔ اگر تم اس راہ پر گامزن ہو جو کہ اس کے لائق ہے تو یاد رکھو کہ حق تعالیٰ جب کسی بندے کو معرفت سے نوازے تو وہ گناہ میں مبتلا ہو کر خود کو ذلیل نہ بنائے کیونکہ معرفت حق تعالیٰ کی عطا اور اس کی عنایت ہے اور معصیت بندے کا فعل ہے جسے حق تعالیٰ کے عطا کی عزت مل جاتی ہے اس کے لئے ناممکن ہوتا ہے کہ حق تعالیٰ اپنے کسی فعل کے ذریعہ اسے ذلیل کرے۔ جس طرح کہ حضرت آدم علیہ السلام کو جب اس نے اپنی معرفت سے معزز فرمایا تو پھر اپنے فعل سے انہیں ذلیل نہ فرمایا۔

(۳۴) حضرت احمد بن یحییٰ بن جلالی رحمۃ اللہ تعالیٰ علیہ

طریقت کے اماموں میں سے ایک بزرگ، سہیل اوج معرفت، قطب محبت حضرت ابو عبد اللہ احمد بن یحییٰ بن جلالی رحمۃ اللہ تعالیٰ علیہ ہیں، آپ بزرگان قوم اور سادات وقت میں سے تھے۔ نیک خصلت، عمدہ سیرت اور حضرت جنید ابوالحسن نوری اور دیگر اکابر طریقت کے صحبت یافتہ تھے۔ حقائق میں آپ کا کلام ارفع اور اشارات لطیف ہیں۔

آپ کا ارشاد ہے:

هَمَّتْ الْعَارِفِ إِلَى مَوْلَاهُ لَمْ  
يَغْطِفْ عَلَى شَيْءٍ سِوَاهُ

عارف کا عزم و ارادہ اپنے مولیٰ کی طرف  
ہوتا ہے اس کے سوا کسی چیز کی طرف وہ مائل  
ہی نہیں ہوتا۔

عدم میلان کی وجہ یہ ہے کہ عارف کو معرفت کے سوا کچھ معلوم نہیں ہوتا جب اس کے دل کا خزانہ معرفت ہو جاتا ہے تو اس کی ہمت کا مقصود دیدار الہی کے سوا کچھ نہیں ہوتا کیونکہ افکار کی پراگندگی غم و فکر پیدا کرتی ہے اور اس کے لئے بارگاہ حق میں مانع و حجاب بن جاتی ہے۔

آپ اپنا واقعہ بیان کرتے ہوئے فرماتے ہیں کہ ایک دن میں نے ایک خوبصورت اور حسین مجوسی لڑکے کو دیکھا۔ میں اس کا حسن و جمال دیکھ کر دنگ رہ گیا اور اس کے روبرو جا کر کھڑا ہو گیا۔ اتنے میں حضرت جنید بغدادی رحمۃ اللہ علیہ کا گزر ادھر سے ہوا میں نے ان سے عرض کیا کہ اے استاد! اللہ تعالیٰ ایسے حسین و جمیل چہرے کو دوزخ میں جلائے گا؟ آپ نے فرمایا: اے فرزند! یہ نفس کا کھیل ہے جو تجھے لاحق ہوا ہے یہ نظارہ عبرت نہیں ہے کیونکہ اگر تو بنگاہ عبرت دیکھے تو عالم کے ہر ذرے میں ایسے ہی عجوبے موجود پائے گا تجھے بہت جلد مشیت الہی کی بے حرمتی کی بنا پر سزا ملنے والی ہے۔ اس کے بعد آپ بیان کرتے ہیں کہ حضرت جنید منہ پھیر کر تشریف لے گئے۔ تو اسی وقت میرے حافظہ سے قرآن کریم فراموش ہو گیا۔ یہاں تک کہ میں نے برسوں اللہ سے مدد مانگی اور توبہ کی تب کہیں جا کر دوبارہ پھر قرآن کریم کی نعمت مجھے حاصل ہوئی۔ اب مجھ میں یہ جرات نہیں کہ موجودات عالم میں کسی چیز کی طرف ملتفت ہوں اور اپنی محبت کو اس کائنات میں عبرت کی نظر سے دیکھنے میں ضائع کروں۔

### (۳۵) حضرت ردیم بن احمد رحمۃ اللہ تعالیٰ علیہ

طریقت کے اماموں میں سے ایک بزرگ و حیدر العصر امام الدہر حضرت ردیم بن احمد رحمۃ اللہ تعالیٰ علیہ ہیں۔ جو اجلہ سادات مشائخ اور حضرت جنید رحمۃ اللہ علیہ کے مقربین خاص اور رازداروں میں سے تھے۔ آپ فقیہ الفقہاء حضرت داؤد طائی رحمۃ اللہ تعالیٰ علیہ کے ہم مشرب تھے، علم تفسیر و قرأت میں کامل مہارت اور اپنے زمانہ میں تمام علوم و فنون میں ایسے منفرد تھے کہ کوئی آپ کا ہم پلہ نہ تھا۔ علو حال رفعت مقام اور نیک خصلتی میں یگانہ روزگار اور ریاضت شدیدہ میں یکتا و بے مثال تھے۔ اپنی عمر کے آخری ایام میں علائق دنیا میں ملوث ہو کر منصب قضا پر فائز ہو گئے تھے آپ کا درجہ در پردہ ہونے سے زیادہ کامل تھا چنانچہ حضرت جنید بغدادی رحمۃ اللہ تعالیٰ علیہ فرماتے ہیں کہ ہم مشغول عارف ہیں اور ردیم مشغول فارغ ہیں۔

آپ کی تصانیف بکثرت ہیں خاص کر وہ کتاب جس کا ”غسلۃ الواجدین“ میں نام ہے مجھے بہت پسند ہے۔

ایک شخص نے آپ سے پوچھا: "كَيْفَ حَالُكَ" آپ کا حال کیا ہے؟ آپ نے فرمایا: "كَيْفَ حَالُ مَنْ دِينُهُ هَوَاهُ وَهَمَّتْهُ دُنْيَاهُ لَيْسَ هُوَ بِصَالِحٍ لِقِيِّ وَلَا بِعَارِفٍ لِقِيِّ" تم اس کا حال کیا پوچھتے ہو کہ جس کا حال یہ ہے کہ اس کا دین اس کی خواہش اس کی ہمت اس کی دنیا ہے نہ وہ صالح متقی ہے نہ عارف مصفیٰ آپ کا یہ اشارہ نفس کے عیبوں کی طرف ہے۔ اس لئے کہ نفس کے نزدیک ہوا کا نام دین ہے اور ہوا کے پیروکار اسے دین کا نام دیتے اور اس کی پیروی کو شریعت کی متابعت کہتے ہیں۔ جو بھی نفس کی خواہش پر چلے گا اگرچہ وہ مبتدع ہوا اہل ہوا کے اندر دیندار کہلائے گا اور جو اس کے خلاف چلے گا اگرچہ وہ متقی ہی کیوں نہ ہو اسے بے دین کہا جائے گا۔ ہمارے زمانہ میں یہ فتنہ و فساد ایک دوسرے میں عام ہے لہذا جن کی ایسی حالت ہو ہم ان کی صحبت سے پناہ مانگتے ہیں۔ درحقیقت شیخ نے سائل کے جواب میں اہل زمانہ کے حال کی طرف اشارہ کیا ہے اور یہ بھی ممکن ہے کہ سائل کو اس حال کے مطابق پایا ہو تو آپ نے اپنے اوپر ڈھال کر اس کا حال اس طرح بیان کیا ہو اور اپنا حال مخفی رکھا ہو۔ واللہ اعلم

(۳۶) حضرت یوسف بن حسین رازی رحمۃ اللہ تعالیٰ علیہ

طریقت کے اماموں میں سے ایک بزرگ، نادر زمانہ، رفیع المنزلت، حضرت ابو یعقوب یوسف بن حسین رازی رحمۃ اللہ تعالیٰ علیہ ہیں جو وقت کے اکابر ائمہ اور متقدمین مشائخ میں سے تھے۔ اپنی زندگی بہت عمدہ گزارا، حضرت ذوالنون مصری رحمۃ اللہ تعالیٰ علیہ کے مرید، بکثرت مشائخ کے صحبت یافتہ اور ان کے خدمت گزار تھے۔

آپ کا ارشاد ہے:

أَذَلُّ النَّاسِ الْفَقِيرُ الطَّمَاعُ  
وَأَعَزُّهُمْ الْمُحِبُّ لِمُحِبُّوهِ  
الْقِدِّيقِ  
لوگوں میں سب سے زیادہ لالچی ذلیل  
درویش ہے اور ان میں سب سے زیادہ  
صاحب عزت درویش صادق ہے۔

کیونکہ لالچ درویش کو دونوں جہان میں خوار کر دیتی ہے اس لئے کہ بجائے خود درویشی اہل دنیا کی نظر میں حقیر و ذلیل ہے اور جب اس کے ساتھ لالچ بھی شامل ہو جائے تو اور زیادہ ذلیل بنا دیتی ہے لہذا صاحب عزت تو مگر ذلیل درویش سے بہت اچھا ہے اور طمع و

لاج سے درویش محض فریبی اور جھوٹا معلوم ہوتا ہے اور دوسرا محبت بھی اپنے محبوب کی نظر میں تمام مخلوق سے زیادہ ذلیل ہوتا ہے اس لئے کہ محبت خود کو اپنے محبوب کے مقابلہ میں بہت ذلیل جانتا ہے وہ اس کے ساتھ انکساری سے پیش آتا ہے یہ بھی طمع و لالچ کا نتیجہ ہے جب طبیعت سے طمع جاتی رہتی ہے تب ہر ذلت میں وہ عزت پاتا ہے چنانچہ جب تک زلیخا حضرت یوسف علیہ السلام کی طامع رہی وہ ہمیشہ ذلیل تر ہوتی رہی اور جب طمع جاتی رہی تو اللہ تعالیٰ نے ان کا حسن و جمال اور عالم شباب انہیں واپس کر دیا ہے یہ قاعدہ ہے کہ محبت جتنا محبوب کے سامنے آنے کی کوشش کرے گا محبوب اتنا ہی دور ہوتا جائے گا۔ جب دوستی کو ہاتھ میں لے لے اور محض دوستی میں دوست سے کنارہ کش ہو اور صرف دوستی ہی پر اکتفا کرے تو لامحالہ دوست اس کی طرف متوجہ ہوگا۔ درحقیقت محبت کی عزت اس وقت تک ہے جب تک وصل کی طمع نہ کرے اور جب محبت میں وصال کی ہوس پیدا ہو اور وصل میسر نہ آئے تو اس کا لازمی نتیجہ ہے کہ وہ ذلیل ہو جاتا ہے اور جس محبت کو دوستی میں دوست کے وصال و فراق سے بے نیازی نہ ہو اس کی محبت غرض مندانه ہوتی ہے۔ واللہ اعلم۔

(۳۷) حضرت ابوالحسن سمنون بن عبداللہ خواص رحمۃ اللہ تعالیٰ علیہ

ازائمہ طریقت آفتاب اہل محبت قدوۃ اہل معاملات حضرت ابوالحسن سمنون بن عبداللہ خواص رحمۃ اللہ علیہ ہیں۔ جو اپنے زمانہ میں بے نظیر تھے۔ محبت میں آپ کا مرتبہ بلند تھا۔ تمام مشائخ بزرگ جانتے تھے اور سمنون الحجب کہتے تھے۔ حالانکہ وہ خود اپنے کو سمنون الکذب کہا کرتے تھے آپ نے غلام الخلیل سے بڑی تکلیفیں اٹھائیں۔ اس نے خلیفہ وقت کے آگے ناممکن و محال جھوٹی گواہیاں دیں جس سے تمام مشائخ آزرده رہے۔ یہ غلام الخلیل ایک ریاکار آدمی تھا جو صوفی و پارہا ہونے کا مدعی تھا۔ جس نے خود کو بادشاہ کا حضوری اور اس کا نائب و خلیفہ مشہور کر رکھا تھا اور پکا دنیا دار اور چغل خور انسان تھا۔ جیسے چغل خور اور جھوٹے لوگ آج بھی پائے جاتے ہیں اسی طرح یہ مدعی درویشوں اور مشائخ کی بدگوئیاں حکام امراء کے سامنے کرتا رہتا تھا۔ تاکہ ایسے لوگوں کی رسائی آمروں اور حاکموں تک نہ ہونے پائے اور خود اس کا مرتبہ برقرار رہے۔ مقام مسرت ہے کہ حضرت سمنون اور ان مشائخ کے زمانہ میں صرف ایک ہی ایسا بد خصلت شخص تھا اور نہ اس زمانہ میں تو ہر محقق کے



لئے ایک لاکھ غلام اٹھلے جیسے بد طینت موجود ہیں۔

بغداد میں جب حضرت سمنون کے مرتبہ کا غلطہ بلند ہوا اور ہر ایک آپ کی نزدیکی کا خواہاں ہوا تو غلام اٹھلے اس سے رنجیدہ ہوا اور اس نے کئی باتیں گھڑ لیں یہاں تک کہ ایک خوبصورت عورت کو حضرت سمنون کے پاس بھیجا۔ حضرت سمنون کی نظر جب اس کے جمال پر پڑی تو عورت نے اپنے آپ کو پیش کیا آپ نے اسے جھڑک دیا۔ پھر وہ حضرت جنید کے پاس پہنچی اور ان سے کہا: کہ آپ سمنون سے فرمائیں کہ وہ مجھ سے نکاح کر لیں۔ حضرت جنید کو اس کی یہ درخواست ناپسند آئی اور اسے جھڑک کر نکال دیا اس کے بعد وہ غلام اٹھلے کے پاس آئی اور اس سے ان عورتوں کی مانند جو دھتکاری جاتی ہیں اور اتہام طرازی شروع کر دیتی ہیں آپ پر تہمت دھرنے لگی اور اس قسم کی باتیں بنا کر کہنے لگی کہ جو سنتا ان سے برگشتہ ہو جاتا حتیٰ کہ خلیفہ وقت کو ان سے اتنا برگشتہ کر دیا کہ اس نے انہیں قتل کرنے کا پختہ ارادہ کر لیا۔ جب جلاو کو بلایا گیا اور اس نے خلیفہ سے قتل کی اجازت مانگی اور خلیفہ نے قتل کی اجازت دینی چاہی تو اس کی زبان گنگ ہو گئی۔ جب اس رات وہ سویا تو خواب میں اسے خبردار کیا گیا کہ تیرے ملک اور حکومت کا زوال حضرت سمنون رحمۃ اللہ تعالیٰ علیہ کی زندگی سے وابستہ ہے دوسرے دن خلیفہ نے ان سے معافی مانگی اور حسن سلوک سے پیش آیا۔

حقیقت و محبت میں آپ کا کلام بلند اور اشارات دقیق ہیں ایک مرتبہ کا واقعہ ہے کہ جب وہ حجاز سے واپس آ رہے تھے تو شہر ”قید“ کے لوگوں نے درخواست کی کہ منبر پر تشریف فرما ہو کر کچھ پند و نصائح فرمائیں۔ آپ منبر پر وعظ کے لئے تشریف لے گئے کوئی متوجہ نہ ہوا آپ نے اپنا رخ مسجد کی قدیلوں کی طرف کر کے فرمایا: اے قدیلو! میں تم سے مخاطب ہوں دفعتاً قدیلیں گر کر چکنا چور ہو گئیں۔

آپ کا ارشاد ہے:

چیزوں کی تعبیر اس سے زیادہ دقیق چیز سے ہوتی ہے کیونکہ محبت سے زیادہ ادق چیز کوئی نہیں ہے اس کی تعبیر کسی چیز سے نہیں کی جاسکتی۔

لَا يُعْبَرُ عَنِ شَيْئٍ إِلَّا بِمَا هُوَ  
أَدَقُّ مِنْهُ وَلَا شَيْئٌ أَدَقُّ مِنَ  
الْمُحَبَّةِ فِيمَ يَعْبَرُ عَنْهَا

مطلب یہ ہے کہ محبت کے مفہوم کو الفاظ و عبارات میں ادا نہیں کیا جاسکتا چونکہ عبارات

معبر یعنی معنی کی صفت ہے اور محبت محبوب کی صفت ہے لہذا عبارت کے ذریعہ اس کی حقیقت کا ادراک ناممکن ہے۔ واللہ اعلم۔

### (۳۸) حضرت شاہ شجاع کرمانی رحمۃ اللہ تعالیٰ علیہ

از ائمہ طریقت شاہ شیوخ تغیرات زمانہ سے محفوظ حضرت اب الفوارس شاہ شجاع کرمانی رحمۃ اللہ تعالیٰ علیہ ہیں۔ جو خانوادہ سلاطین سے تعلق رکھتے تھے آپ اپنے زمانہ میں بے نظیر اور ابوتراب بخشی رحمۃ اللہ تعالیٰ علیہ کے محبت یافتہ تھے بکثرت مشائخ سے ملاقات کی۔ حضرت ابو عثمان حیری کے تذکرے میں آپ کا مختصر حال مذکور ہے تصوف میں آپ کی کتب و تحریریں مشہور ہیں آپ کو ”مرآة الحكماء“ یعنی دانشمندیوں کا آئینہ کہا جاتا تھا۔ آپ کا کلام بلند ہے۔

آپ کا ارشاد ہے:

لَا هِلَ الْفَضْلِ فَضْلٌ مَا لَمْ يَرَوْهُ  
فَإِذَا رَأَوْهُ فَلَا فَضْلَ لَهُمْ وَلَا هِلَ  
الْوِلَايَةِ وَلَا يَةِ مَا لَمْ يَرَوْهَا فَإِذَا  
رَأَوْهَا فَلَا وَوِلَايَةِ لَهُمْ

صاحب فضیلت کو اس وقت تک فضیلت ہے  
جب تک کہ اپنی فضیلت کو نہ دیکھے جب  
اسے دیکھ لیا تو اب اس کی کوئی فضیلت نہیں  
ایسے ہی صاحب ولایت کیلئے اس وقت تک  
ولایت ہے جب تک کہ وہ اس کی نظر سے پوشیدہ ہے جب اسے نظر آگئی تو اب اس کیلئے  
کوئی ولایت نہیں۔

مطلب یہ ہے کہ فضیلت ایسی صفت ہے جسے فاضل نہیں دیکھتا اسی طرح ولایت بھی ایسی صفت ہے جسے ولی نہیں دیکھتا۔ جس نے اپنے آپ کو دیکھا کہ میں فاضل ہوں یا ولی ہوں تو وہ نہ فاضل ہے اور نہ ولی آپ کی سیرت کے تذکرے میں مذکور ہے کہ آپ چالیس سال تک نہیں ہوئے اور جب سوئے تو انہیں خواب میں دیدار الہی نصیب ہوا انہوں نے عرض کیا اے خدا تجھے تو میں بیداری میں تلاش کر رہا تھا مگر تو خواب میں ملا فرمایا اے شاہ! تو نے بیداری کی وجہ ہی سے خواب میں نعمت دیدار پائی ہے اگر تو وہاں سوتا تو یہاں نہ پاتا۔ واللہ اعلم۔

### (۳۹) حضرت عمرو بن عثمان کی رحمۃ اللہ تعالیٰ علیہ

طریقت کے اماموں میں سے ایک بزرگ دلوں کے سرور بواطن کے نور حضرت عمرو بن عثمان کی رحمۃ اللہ تعالیٰ علیہ ہیں جو اکابر سادات اہل طریقت میں سے تھے علم طریقت کے حقائق میں آپ کی تصانیف مشہور ہیں اپنی نسبت ارادت حضرت جنید بغدادی رحمۃ اللہ تعالیٰ علیہ سے کرتے تھے ان کے بعد انہوں نے حضرت ابوسعید خراز سے ملاقات کی اور ناجی کی صحبت پائی۔ اصول میں آپ امام وقت تھے۔ آپ کا ارشاد ہے:

لَا يَفْقَعُ عَلَيَّ كَيْفِيَّةَ الْوَجْدِ عِبَارَةً      مردان خدا کے وجد کی کیفیت عبارت سے ادا  
لَآنَهُ سِرُّ اللَّهِ عِنْدَ الْمُؤْمِنِينَ      نہیں کی جاسکتی کیونکہ وہ حق کا بھید ہے جو  
مومنوں کیلئے ہے۔

اس لئے کہ جن لفظوں کو مرکب کر کے مفہوم ادا کیا جائے گا وہ حق تعالیٰ کا بھید نہیں ہوگا بندوں کی ہر سعی تکلف و تصرف پر مبنی ہے اور لہذا رربانی اس سے بہت دور ہیں۔

حضرت عمرو جب اصفہان تشریف لائے تو ایک نوجوان آپ کی صحبت میں شامل ہو گیا اس کا باپ ان کی صحبت سے منع کرتا تھا یہاں تک کہ وہ نوجوان اس غم میں بیمار پڑ گیا اور عرصہ تک صحبت میں نہ آیا۔ ایک روز حضرت عمرو اپنے رفقاء کے ساتھ اس کی عیادت کے لئے تشریف لے گئے نوجوان نے اشارہ کیا کہ کسی قوال کو بلا کر چند اشعار سنواد دیجئے چنانچہ قوال ابلا یا گیا اور اس نے یہ شعر پڑھا۔

مَا لِي مَرِضْتُ فَلَمْ يَعُدَّنِي عَائِدٌ  
مِنْكُمْ وَ يَمْرِضُ عِنْدَكُمْ فَأَعُوذُ

میرا عجب حال ہے کہ میں بیمار ہوتا ہوں تو تم میں سے کوئی میری عیادت کو نہیں آتا اور جب تم بیمار ہوتے ہو تو میں بیمار پرسی کرتا ہوں۔

نوجوان نے جب یہ شعر سنا تو اٹھ کر بیٹھ گیا اور مرض کی شدت بہت کم ہو گئی وہ کہنے لگا اے قوال! اور کوئی شعر سناؤ چنانچہ اس نے پڑھا۔

وَأَشَدُّ مِنْ مَرَضِي عَلَيَّ صُدُودُكُمْ  
وَصُدُودُ عِنْدَكُمْ عَلَيَّ شَدِيدٌ

تمہاری صحبت میں حاضری کی بندش اپنے مرض سے زیادہ سخت ہے اور تمہاری صحبت سے روکنا مجھ پر دشوار ہے۔

یہ سن کر وہ نوجوان کھڑا ہو گیا اور سارا مرض دور ہو گیا۔ یہ دیکھ کر اس کے باپ نے اسے حضرت عمرو کے سپرد کر دیا ان کی طرف سے دل میں جو اندیشہ تھا اس کی معذرت چاہی اور توبہ کی وہ نوجوان مشائخ طریقت میں شامل ہے واللہ اعلم۔

(۴۰) حضرت سہل بن عبد اللہ تستری رحمۃ اللہ تعالیٰ علیہ

طریقت کے اماموں میں ایک بزرگ مالک القلوب ماجی العیوب حضرت ابو محمد سہل بن عبد اللہ تستری رحمۃ اللہ تعالیٰ علیہ ہیں جو شیخ وقت اور سب کے نزدیک ستودہ صفات تھے۔ آپ صاحب ریاضت شدیدہ اور نیک خصلت تھے اخلاص اور فعال کے عیوب میں آپ کا کلام لطیف ہے علماء ظاہر فرماتے ہیں کہ ”هُوَ جَمْعٌ بَيْنَ الشَّرِيعَةِ وَالْحَقِيقَةِ“ وہ شریعت و حقیقت کے جامع تھے۔ حالانکہ یہ مقولہ بجائے خود خطا کی علامت ہے۔ اس لئے کہ کسی نے شریعت و طریقت میں فرق نہیں کیا ہے کیونکہ شریعت بغیر حقیقت کے نہیں اور حقیقت بغیر شریعت کے نہیں دونوں لازم ملزوم ہیں ممکن ہے اس مقولہ سے ان کی مراد یہ ہو کہ ان کا کلام فہم حقیقت میں بہت آسان اور دلوں میں اثر کرنے والا تھا۔ اللہ تعالیٰ نے جب خود شریعت اور حقیقت کو یکجا فرمایا ہے تو ناممکن ہے کہ کوئی ولی ان میں فرق کرے لامحالہ جو فرق کو جائز رکھتا ہے اس پر لازم آتا ہے کہ وہ ایک کو قبول کرے اور دوسرے کو رد کرے۔ حالانکہ شریعت کا رد کرنا الحاد و بے دینی ہے اور طریقت کا رد کرنا کفر و شرک ہے اور جو فرق بھی نظر آتا ہے وہ معنی کا فرق نہیں ہے بلکہ اثبات حقیقت کا فرق ہے چنانچہ کہتے ہیں کہ ”لَا إِلَهَ إِلَّا اللَّهُ حَقِيقَةُ مُحَمَّدٍ رَسُولُ اللَّهِ شَرِيعَةٌ“ لا الہ الا اللہ حقیقت ہے۔ اور محمد رسول اللہ شریعت ہے۔ اگر کوئی صحت ایمان کی حالت میں ایک دوسرے سے جدا کرنا چاہے تو نہیں کر سکتا اس کی یہ خواہش صحت ایمان کو باطل کرتی ہے حالانکہ پوری شریعت حقیقت کی فرع ہے جس طرح توحید کا اقرار حقیقت کی معرفت ہے اسی طرح فرمان کو بجالانا شریعت کے ہم معنی ہے یہ ظاہر دار لوگ جو نہیں پسند نہ آئے اس کے منکر ہو جاتے ہیں۔ راہ حق کے اصولوں میں سے کسی اصل کا انکار خطرناک ہے۔

آپ کا ارشاد ہے:

مَا طَلَعَتِ الشَّمْسُ وَلَا غَرَبَتْ  
عَلَىٰ أَهْلِ وَجْهِ الْأَرْضِ إِلَّا وَهُمْ  
جُهَالٌ بِاللَّهِ إِلَّا مَنْ يُؤْتِرُ اللَّهُ عَلَىٰ  
نَفْسِهِ وَرُوحِهِ وَدُنْيَاهُ وَآخِرَتَهُ

روئے زمین کے رہنے والوں پر اس حال  
میں سورج طلوع و غروب ہوتا ہے کہ اللہ  
تعالیٰ سے ان کی بے خبری بڑھتی ہی جاتی ہے  
بجز ان خوش نصیب لوگوں کے جنہوں نے  
اللہ تعالیٰ کو اپنے آپ پر اور اہل و عیال اور  
اپنی دنیا و آخرت پر مقدم کر رکھا ہے۔

مطلب یہ ہے کہ جو شخص اپنے مقدر کے دامن پر دست اندازی کرتا ہے یہ اس کی  
دلیل ہے کہ وہ اللہ تعالیٰ کی قدرت سے لاعلم ہے، کیونکہ اگر اسے معرفت ہوتی تو وہ تدبیر  
سے کنارہ کش ہو جاتا۔ کیونکہ معرفت تدبیر کے ترک کی مقتضی ہے اور اسی کا دوسرا نام تسلیم و  
رضا ہے تدبیر کا اثبات تقدیر سے جہالت و نادانی ہے۔ واللہ اعلم۔

(۴۱) حضرت محمد بن فضل بلخی رحمۃ اللہ تعالیٰ علیہ

طریقت کے اماموں میں ایک بزرگ، مختار اہل حرمین، مشائخ کے قرۃ العین حضرت  
ابو محمد عبد اللہ محمد بن فضل بلخی رحمۃ اللہ تعالیٰ علیہ ہیں جو اجلہ مشائخ میں سے تھے اور اہل عراق و  
خراسان کے محبوب تھے۔ حضرت احمد بن حنبلہ کے مرید تھے اور حضرت ابو عثمان حیري کو  
آپ سے عظیم تعلق خاطر تھا۔ متعصب لوگوں نے اپنے جنون میں آپ کو بلخ سے نکال دیا۔  
آپ وہاں سے سمرقند تشریف لے گئے اور وہیں عمر گزار دی۔

آپ کا ارشاد ہے:

أَعْرِفِ النَّاسَ بِاللَّهِ أَشَدَّهُمْ  
مُجَاهِدَةً فِي أَوْامِرِهِ وَاتَّبِعْهُمْ  
بِسُنَّةِ نَبِيِّهِ

لوگوں میں سب سے زیادہ عارف وہ ہے جو  
ادائے شریعت میں کوشاں اور اپنے نبی صلی  
اللہ تعالیٰ علیہ وسلم کی پیروی کا سب سے زیادہ  
خواہاں ہے۔

کیونکہ جو جتنا زیادہ خدا کے نزدیک ہوگا وہ اتنا ہی زیادہ ادائے حکم میں حریص ہوگا اور  
جو جتنا خدا سے دور ہوگا وہ اتنا ہی زیادہ اس کے رسول صلی اللہ تعالیٰ علیہ وسلم کی پیروی سے

کنارہ کش ہوگا۔

آپ کا ارشاد ہے:

میں اس شخص پر تعجب کرتا ہوں جو جنگل و صحراء اور بیابانوں کو طے کرتا ہو خدا کے گھر اور حرم تک تو پہنچتا ہے کیوں کہ اس میں اس کے نبیوں کے آثار ہیں لیکن وہ اپنے نفس کے جنگل اور اپنی خواہشات کی وادیوں کو طے کر کے اپنے دل تک پہنچنے کی کوشش کیوں نہیں کرتا کیونکہ دل میں تو اس کے مولیٰ کے آثار ہیں۔

”عَجِبْتُ لِمَنْ يَفْطَعُ الْبَوَادِي وَالْفَقَارَ وَالْمَغَاوِرَ حَتَّى يَصِلَ إِلَى بَيْتِهِ وَحَرَمِهِ لَأَنَّ فِيهِ آثَارُ أَنْبِيَائِهِ كَيْفَ لَا يَفْطَعُ بِأَدْيِهِ نَفْسَهُ وَهَوَاهُ حَتَّى يَصِلَ إِلَى قَلْبِهِ لَأَنَّ فِيهِ آثَارُ مَوْلَاهُ“

مطلب یہ ہے کہ دل حق تعالیٰ کی معرفت کی جگہ ہے وہ اس کعبہ سے بہتر ہے جو خدمت و عبادت کا قبلہ ہے کعبہ وہ ہے جس کی طرف بندہ کی نظر ہے اور دل وہ ہے جس کی طرف حق تعالیٰ خود نظر فرماتا ہے جہاں میرے دوست کا دل ہوگا میں وہاں ہوں گا اور جہاں اس کا حکم ہوگا میری مراد وہاں ہوگی اور جس جگہ میرے نبیوں کے آثار ہیں وہ جگہ میرے دوستوں کا قبلہ ہے۔

(۴۲) حضرت محمد بن علی ترمذی رحمۃ اللہ تعالیٰ علیہ

طریقت کے اماموں میں ایک بزرگ شیخ باخطر فانی از صفات بشر حضرت ابو عبد اللہ محمد بن علی ترمذی رحمۃ اللہ تعالیٰ علیہ ہیں۔ جو فنون علم کے کامل امام اور برگزیدہ شیخ المشائخ تھے۔ آپ کی تصانیف بکثرت ہیں۔ اور ہر کتاب سے آپ کی کرامتیں ظاہر ہیں۔ آپ کی تصانیف میں کتاب ختم الولاہیت، کتاب النج اور نو اور الاصول زیادہ مشہور ہیں۔ میں آپ کی ہر کتاب پر فریفتہ ہوں میرے شیخ نے فرمایا ہے کہ حضرت محمد بن علی ترمذی ایسے درجہ عظیم ہیں جن کی مثال سارے جہان میں نہیں ہے علوم ظاہری میں بھی آپ کی کتابیں ہیں اور احادیث میں آپ کی سند بہت وسیع ہے۔ آپ نے ایک تفسیر بھی شروع کی تھی مگر آپ کی عمر نے وفات کی۔ جس قدر تحریر فرمائی ہے وہ تمام اہل علم میں مروج ہے حضرت امام اعظم ابو حنیفہ رضی اللہ تعالیٰ عنہ کے مصاحبین میں سے کسی ایک خاص مصاحب کو فقہ پڑھائی۔ شہر ترمذ میں

آپ کو حکیم ترمذی کے نام سے یاد کیا جاتا تھا۔ اس ولایت میں تمام دانشور صوفیاء آپ کی پیروی کرتے تھے۔ آپ کے مناقب بہت ہیں آپ حضرت خضر علیہ السلام کی صحبت میں بھی رہے۔ آپ کے مرید حضرت ابو بکر و راق بیان کرتے ہیں کہ ہر اتوار کو حضرت خضر علیہ السلام ان کے پاس آتے اور ایک دوسرے سے واقعات و حالات دریافت کرتے تھے۔  
آپ کا ارشاد ہے:

جو شخص علم شریعت اور اوصاف عبودیت سے ناواقف ہے وہ اوصاف ربوبیت سے تو اور بھی زیادہ بے خبر ہوگا اور جو ظاہر میں معرفت نفس کی راہ سے بے خبر ہے وہ معرفت رب کی راہ یعنی طریقت سے بھی بے خبر ہوگا، کیونکہ ظاہر باطن کے ساتھ مربوط ہے اور ظاہری تعلق بغیر باطن کے محال ہے۔ نیز بغیر ظاہر کے باطن کا دعویٰ بھی باطل ہے لہذا اوصاف ربوبیت کی معرفت ارکان عبودیت و بندگی کی صحت پر منحصر ہے اور یہ بات صحت ادب اور احکام شریعت کی پابندی کے بغیر حاصل نہیں ہو سکتی۔

مَنْ جَهْلٌ بِأَوْصَافِ الْعُبُودِيَّةِ  
يَكُونُ أَجْهَلُ بِأَوْصَافِ الرَّبُّوبِيَّةِ  
وَمَنْ لَمْ يَعْرِفْ طَرِيقَ مَعْرِفَةِ  
النَّفْسِ لَمْ يَعْرِفْ طَرِيقَ مَعْرِفَةِ  
الرَّبِّ بَانَ الظَّاهِرَ مُتَعَلِّقًا بِالْبَاطِنِ  
وَالْتَعَلَّقُ بِالظَّاهِرِ بِلا بَاطِنٍ مَحَالٌ  
وَدَعَاؤُ الْبَاطِنِ بِلا ظَاهِرٍ مَحَالٌ  
فَمَعْرِفَةُ أَوْصَافِ الرَّبُّوبِيَّةِ فِي  
الصَّحِيحِ أَرَكَّانُ الْعُبُودِيَّةِ وَلَا  
يَصِحُّ ذَالِكَ إِلَّا بِالْأَدَبِ

(۴۳) حضرت ابو بکر محمد بن عمرو راق رحمۃ اللہ تعالیٰ علیہ

طریقت کے اماموں میں ایک بزرگ شرف زبا دامت مز کی اہل صفوت حضرت ابو بکر محمد بن عمرو راق رحمۃ اللہ تعالیٰ علیہ ہیں۔ جو اکابر و زہاد مشائخ میں سے تھے۔ آپ نے حضرت احمد بن خضرویہ سے ملاقات کی اور حضرت محمد بن علی ترمذی کی صحبت پائی ہے۔ آداب و معاملات میں آپ کی تصانیف بکثرت ہیں۔ مشائخ عظام آپ کو ”مودب الاولیاء“ کہتے ہیں۔

حکایت

آپ فرماتے ہیں کہ میرے شیخ حضرت محمد بن علی ترمذی نے چند اور اہل حق مجھے دیئے

تھے کہ میں انہیں دریائے جیحون میں ڈال دوں۔ لیکن میرا دل ان کے دریا برد کرنے پر راضی نہ ہوا۔ میں نے ان اور اراق کو اپنے گھر رکھ لیا۔ اور حاضر ہو کر کہہ دیا کہ میں نے دریا میں ڈال دیا ہے۔ آپ نے فرمایا: تم نے کیا دیکھا؟ میں نے کہا: میں نے تو کچھ بھی نہیں دیکھا۔ فرمایا: تو پھر تم نے انہیں دریا برد نہیں کیا، جاؤ انہیں دریا برد کر کے آؤ، چنانچہ میں گیا اس وقت دل میں کئی قسم کے دوسو سے لاحق ہو رہے تھے۔ بالآخر ان اور اراق کو دریا میں ڈال دیا۔ دریا کا پانی اسی لمحہ چھٹا اور ایک صندوق نمودار ہوا۔ جس کا ڈھکنا کھلا ہوا تھا وہ اور اراق اس صندوق میں چلے گئے پھر اس کا ڈھکنا بند ہو گیا اور پانی برابر ہو کر صندوق روپوش ہو گیا۔ واپس آ کر انہوں نے سارا واقعہ بیان کر دیا آپ نے فرمایا: ہاں اب تم نے ڈالا ہے۔ میں نے عرض کیا اے شیخ! یہ کیا اسرار ہیں مجھ پر ظاہر فرمائیے؟ آپ نے فرمایا: میں نے اصول تحقیق میں ایک کتاب لکھی تھی جس کا سمجھنا دشوار تھا۔ میرے بھائی حضرت خضر علیہ السلام نے مجھ سے اسے مانگا۔ اللہ تعالیٰ نے پانی کو مامور فرمایا کہ وہ ان تک پہنچا دے۔

حضرت ابو بکر و اراق رحمۃ اللہ تعالیٰ علیہ کا ارشاد ہے کہ:

النَّاسُ ثَلَاثَةٌ الْعُلَمَاءُ وَالْأُمَرَاءُ	لوگ تین طرح کے ہیں علماء، امراء اور فقراء جب
وَالْفُقَرَاءُ فَإِذَا فَسَدَ الْعُلَمَاءُ	علماء خراب ہو جاتے ہیں تو خلق کے طاعت و
فَسَدَ الطَّاعَةُ وَالشَّرِيعَةُ وَإِذَا	احکام تباہ ہو جاتے ہیں اور جب امراء خراب ہو
فَسَدَ الْأُمَرَاءُ فَسَدَ الْمَعَاشُ	جاتے ہیں تو لوگوں کی معیشت تباہ اور برباد ہو
وَإِذَا فَسَدَ الْفُقَرَاءُ فَسَدَ	جاتی ہے اور جب فقراء خراب ہو جاتے ہیں تو
الْأَخْلَاقُ	لوگوں کے اخلاق برباد ہو جاتے ہیں۔

لہذا امراء و سلاطین کی خرابی ظلم و ستم، علماء کی حرص و طمع کی صورت میں ظاہر ہوتی ہے اور فقراء کی خرابی جاہ و منصب کی خواہش میں رونما ہوتی ہے۔ جب تک امراء و سلاطین علماء سے منہ نہ موڑیں تباہ و برباد نہیں ہوتے اور جب تک علماء بادشاہوں کی صحبت سے اجتناب کریں تباہ و خراب نہیں ہوتے اور جب تک فقراء میں جاہ و حشم کی خواہش پیدا نہیں ہوتی تباہ و خراب نہیں ہوتے اس لئے کہ بادشاہوں کا ظلم بے علمی کی وجہ سے علماء میں طمع بددیانتی کی وجہ سے اور فقراء میں جاہ و حشم کی خواہش بے توکل کی وجہ سے پیدا ہوتی ہے لہذا بے علم بادشاہ



بددیانت عالم اور بے توکل فقیر بہت برے ہوتے ہیں لوگوں میں خرابیوں کا ظہور اور برائیوں کا صدور ان ہی تینوں گروہوں سے رونما ہوتا ہے۔

(۲۲) حضرت ابوسعید احمد بن عیسیٰ خرازی رحمۃ اللہ تعالیٰ علیہ

طریقت کے اماموں میں ایک بزرگ 'سفینہ توکل و رضا' سالک طریق فنا حضرت ابو سعید احمد بن عیسیٰ خرازی رحمۃ اللہ تعالیٰ علیہ ہیں جو احوال مریداں کی زبان اور طالبان اوقات کی برہان تھے۔ سب سے پہلے جس نے طریق بقا و فنا کی تعریف لفظوں میں کی وہ آپ ہی تھے۔ آپ کے مناقب 'عمدہ ریاضتیں اور اس کے نکتے مشہور ہیں ان سے کتابیں بھری پڑی ہیں۔ آپ کا کلام اور آپ کے رموز و اشارات بلند ہیں حضرت ذوالنون مصریٰ بشرحانی اور سری سقطی رحمہم اللہ کی صحبت اٹھائی۔

آپ کا ارشاد ہے کہ رسول اللہ صلی اللہ تعالیٰ علیہ وسلم نے فرمایا ہے

جَبَلَتْ الْقُلُوبُ عَلَى حُبِّ مَنْ  
اللہ تعالیٰ نے دلوں کو اس خاصیت پر پیدا  
أَحْسَنَ إِلَيْهَا قَالَ وَ عَجَبًا لِمَنْ  
فرمایا ہے کہ جو اس پر احسان کرتا ہے اس کا  
لَمْ يَرْمُحِينَا غَيْرَ اللَّهِ كَيْفَ لَا  
دل محبت کے ساتھ اس کی طرف مائل ہوتا  
يَمِيلُ بِكُلِّيَّتِهِ إِلَى اللَّهِ  
ہے۔ مجھے ایسے دل پر تعجب ہوتا ہے جو یہ

دیکھنے کے باوجود کہ اللہ تعالیٰ کے سوا کوئی احسان کرنے والا نہیں مگر وہ خلوص دل سے خدا کی طرف مائل نہیں ہوتا۔

حقیقت یہ ہے کہ وہی احسان کرتا ہے جو ایمان یعنی جانوں کا حقیقی مالک ہو احسان کی تعریف یہ ہے کہ صاحب احتیاج کے ساتھ بھلائی کی جائے اور جو خود دوسرے کا احسان مند ہے وہ بھلا کسی دوسرے پر کیا احسان کرے گا؟ چونکہ حقیقی ملکیت اور حقیقی بادشاہت اللہ تعالیٰ ہی کو حاصل ہے اور اسی ہی کی ذات ایسی ہے جو کسی دوسرے کے احسان سے بے نیاز ہے جب بندگان خدا 'منعم و محسن کے انعام و احسان کے اس معنی کو دیکھتے اور سمجھتے ہیں تو ان کے قلوب صافہ مکمل طور پر اسی کی محبت میں غرق ہو جاتے ہیں اور وہ ہر غیر سے کنارہ کش رہتے ہیں۔

## (۲۵) حضرت علی بن محمد اصفہانی رحمۃ اللہ تعالیٰ علیہ

طریقت کے اماموں میں ایک بزرگ شاہ محققان دل مریداں حضرت ابوالحسن علی بن محمد اصفہانی رحمۃ اللہ تعالیٰ علیہ ہیں۔ یہ بھی کہا گیا ہے کہ حضرت علی بن محمد اکابر مشائخ میں سے تھے اور ان سے حضرت جنید بغدادی کی لطیف مکاتبت ہوئی اور عمرو بن عثمان مکی ان کی زیارت کو اصفہان تشریف لے گئے وہ ابو تراب کے مصاحب حضرت جنید کے رفیق خاص تھے۔ واللہ اعلم غرض کہ آپ ممدوح مشائخ رضا و ریاضت سے آراستہ اور فتنہ و آفت سے محفوظ تھے۔ حقائق و معاملہ میں عمدہ زبان اور دقائق و اشارات میں لطیف بیان کے حامل تھے۔

آپ کا ارشاد ہے کہ:

الْحُضُورُ أَفْضَلُ مِنَ الْيَقِينِ لِأَنَّ  
الْحُضُورَ وَطَنَاتٍ وَالْيَقِينَ  
خَطَرَاتٍ

بارگاہ قدسی میں حضوری یقین سے افضل ہے  
اس لئے کہ حضور دل میں جاگزیں ہوتا ہے  
اس میں غفلت جائز نہیں اور یقین میں  
خطرے ہیں کبھی ہو کبھی نہ ہو۔

لہذا حاضر رہنے والے حضور میں رہتے ہیں اور یقین کرنے والے چوکھٹ پر نیز آپ

کا ارشاد ہے کہ:

مِنْ وَقْتِ آدَمَ إِلَى قِيَامِ السَّاعَةِ  
النَّاسُ يَقُولُونَ الْقَلْبَ الْقَلْبَ وَأَنَا  
أَحِبُّ أَنْ أَرَى رَجُلًا يَصِفُ الْقَلْبُ  
وَيَقُولُ أَيْشَ الْقَلْبُ أَوْ كَيْفَ  
الْقَلْبُ فَلَا أَرَى

آدم سے قیامت تک لوگ یہی کہتے رہے  
اور کہتے رہیں گے کہ ہائے دل ہائے دل  
لیکن میں ایسے شخص کو دیکھنا پسند کرتا ہوں جو  
یہ کہے کہ دل کیا ہے یا دل کیسا ہوتا ہے لیکن  
میں نے ایسا شخص ابھی تک نہیں دیکھا۔

عام لوگ گوشت کے ٹوٹنے کو دل کہتے ہیں وہ تو پاگلوں دیوانوں اور بچوں میں بھی  
ہوتا ہے اگر وہ دل نہیں ہے؟ تو پھر دل کیا ہے جسے بجز لفظوں کے نہیں سنتا یعنی اگر عقل کو دل  
کہیں تو وہ دل نہیں ہے اور اگر روح کو دل کہیں تو وہ بھی دل نہیں ہے اگر علم کو دل کہیں تو وہ  
بھی نہیں۔ مطلب یہ ہے کہ شواہد حق کا قیام جس دل سے کیا جاتا ہے وہ لفظ و بیان میں تو ہے

لیکن ظاہر میں اس کا کوئی وجود نہیں ہے۔

(۴۶) حضرت ابوالحسن محمد بن اسماعیل خیرالنساج رحمۃ اللہ تعالیٰ علیہ

طریقت کے اماموں میں ایک بزرگ، شیخ اہل تسلیم، طریق محبت میں مستقیم حضرت ابوالحسن محمد بن اسماعیل خیرالنساج رحمۃ اللہ تعالیٰ علیہ ہیں۔ جو اپنے زمانہ میں بزرگان مشائخ میں سے اور معاملات میں عمدہ زبان اور مہذب بیان رکھتے تھے۔ طویل عمر پائی حضرت شبلی اور حضرت ابراہیم خواص رحمہم اللہ تعالیٰ نے آپ کی مجلس میں توبہ کی اور حضرت شبلی کو حضرت جنید بغدادی کی خدمت میں احترام و عزت کے ساتھ بھیج دیا۔

آپ حضرت سری سقطی رحمۃ اللہ تعالیٰ علیہ کے مرید تھے۔ حضرت ابوالحسن نوری کے ہم زمانہ اور حضرت جنید بغدادی کے نزدیک قابل احترام شخص تھے حضرت ابو حمزہ نے آپ کی خیر خواہی کی۔ آپ کو خیرالنساج کہنے کی وجہ یہ ہے کہ آپ اپنی جائے ولادت سامرہ سے باارادہ حج روانہ ہوئے جب کوفہ سے گزر رہا تو شہر پناہ کی دیوار پر ایک ریشم بننے والے نے آپ کو پکڑ لیا اور کہنے لگا تو میرا غلام ہے اور تیرا نام خیر ہے۔ آپ نے اس معاملہ میں قضا و قدر کا ہاتھ دیکھا تو اس سے تعرض نہ کیا۔ یہاں تک کہ سالہا سال اس کے ساتھ کام کرتے رہے۔ جب بھی وہ پکارتا کہ اے خیر! تو جواب دیتے کہ حاضر ہوں حتیٰ کہ وہ شخص اپنے کئے پر شرمسار ہوا اور آپ سے کہنے لگا کہ میں نے غلطی کی ہے تم میرے غلام نہیں ہو۔ اب تم جاؤ پھر آپ وہاں سے چل کر مکہ مکرمہ آئے اور اس درجہ و مقام تک رسائی پائی۔ حضرت جنید بغدادی رحمۃ اللہ تعالیٰ علیہ فرماتے ہیں کہ ”خیر خیرنا“ ہمارا خیر بہت اچھا ہے۔ آپ اسے پسند کرتے تھے کہ لوگ آپ کو خیر سے پکاریں آپ فرمایا کرتے تھے کہ یہ جائز نہیں ہے کہ ایک مسلمان نے میرا نام خیر رکھا میں اسے بدل دوں۔

جب آپ کی وفات کا وقت قریب آیا تو شام کی نماز کا وقت تھا جب موت کی بے ہوشی میں آنکھ کھولی تو ملک الموت کے سوا کچھ نظر نہ آیا۔ اس وقت آپ نے کہا:

فَفِ عَافِكَ اللَّهُ فَإِنَّمَا أَنْتَ عَبْدٌ  
مَأْمُورٌ وَأَنَا عَبْدٌ مَأْمُورٌ وَأَمْرٌ بِهِ  
لَا يَفُوتُكَ وَأَمَّا أَمْرٌ بِهِ فَهُوَ شَيْءٌ  
اے ملک الموت! خدا تیرا بھلا کرے ذرا ٹھہر  
جا تو بھی بندہ فرمانبردار ہے اور میں بھی بندہ  
فرمانبردار ہوں۔ تجھے جو حکم دیا گیا ہے تو اسے

يَقُوْتُنِي فَدَعِنِي اَمْضِي فِيمَا اُمِرْتُ      ترک نہیں کر سکتا یعنی تم روح ضرور قبض کرو  
 بِه ثُمَّ اَمْضِي بِمَا اُمِرْتُ بِه      گے اور جو حکم مجھے دیا گیا ہے میں بھی اسے نہیں  
 چھوڑ سکتا یعنی شام کی نماز ضرور ادا کروں گا لہذا تم مجھے اتنی مہلت دو کہ فرمان الہی بجالاؤں پھر  
 میں تمہیں اجازت دے دوں گا کہ تم بھی خدا کا حکم بجالاؤ۔

اس کے بعد آپ نے پانی طلب فرمایا وضو کر کے نماز ادا کی اور جان جان آفریں کے سپرد  
 کر دی۔ اسی رات لوگوں نے خواب میں آپ کو دیکھا تو انہوں نے آپ سے پوچھا: کہ خدانے  
 آپ کے ساتھ کیا سلوک کیا؟ تو آپ نے فرمایا: "لَا تَسْأَلْنِي عَنْ هَذَا وَلَكِنْ اسْتَرْحْتُ مِنْ  
 دُنْيَاكُمْ" یہ بات مجھ سے نہ پوچھو کیونکہ میں نے تمہاری دنیا سے رہائی پائی ہے۔  
 آپ کا ارشاد ہے کہ:

شَرَحَ اللهُ صُدُورَ الْمُتَّقِينَ بِنُورِ      اللہ نے متقیوں کے سینہ کو نور یقین سے بھر دیا  
 الْيَقِينِ وَكَشَفَ بَصَائِرَ الْمُؤْمِنِينَ      ہے اور مسلمان کی آنکھوں کو حقائق ایمان  
 بِنُورِ حَقَائِقِ الْإِيمَانِ      کے نور سے منور فرما دیا ہے۔

مطلب یہ ہے کہ متقیوں کے لئے یقین کے سوا کوئی چارہ نہیں۔ ان کا دل نور یقین  
 کیلئے کھولا گیا ہے اور مومن کو ایمان کے حقائق کے سوا کوئی چارہ نہیں ان کی عقلوں کی  
 بصیرتوں کو نور ایمان سے روشن کر دیا گیا ہے لہذا جہاں ایمان ہوگا یقین ہوگا اور جہاں یقین  
 ہوگا تقویٰ بھی ہوگا۔ کیونکہ یہ ایک دوسرے کے قریب اور ایک دوسرے کے تابع ہیں۔

(۴۷) حضرت ابو حمزہ خراسانی رحمۃ اللہ تعالیٰ علیہ

طریقت کے اماموں میں ایک بزرگ داعی عصریگانہ دہر حضرت ابو حمزہ خراسانی رحمۃ  
 اللہ تعالیٰ علیہ ہیں جو خراسان کے قدماء مشائخ میں سے ہیں۔ آپ نے حضرت ابو تراب کی  
 صحبت پائی اور حضرت خراز سے ملاقات کی تو کل پر آپ کو کامل اعتماد و ایقان تھا۔

### حکایت

ایک دن کا واقعہ ہے آپ جا رہے تھے کہ اچانک کنویں میں گر پڑے تین دن کے بعد  
 ایک قافلہ ادھر سے گزرا اور کنویں کے کنارے اس نے پڑاؤ کیا۔ آپ نے دل میں خیال کیا

کہ اہل قافلہ کو مدد کے لئے پکاریں یا نہیں؟ پھر خیال گزرا کہ آواز دینا اچھا نہیں ہے کیونکہ یہ غیر خدا سے مدد چاہنا ہوگا اور اس کی شکایت بھی گویا میں یہ کہوں گا کہ خدا نے تو مجھے کنویں میں ڈالا اب تم مجھے یہاں سے آ کر نکال لو۔ اتنے میں قافلہ والے خود کنویں پر آ گئے اور کنویں میں جھانک کر کہنے لگے یہ کنواں سرراہ واقع ہے نہ کوئی روک اس پر ہے نہ مڈیر وغیرہ۔ ایسا نہ ہو کہ کوئی راہ گزر اس میں گر پڑے۔ آؤ مل کر اس پر چھت ڈال دیں اور اس کا دہانہ بند کر دیں۔ تاکہ اس میں کوئی گرنے پڑے اور اس عمل خیر کا اجر خدا سے حاصل کریں۔ حضرت ابو حمزہ فرماتے ہیں کہ ان کی یہ باتیں سن کر مجھ پر گھبراہٹ طاری ہو گئی اور میں اپنی زندگی سے ناامید ہو گیا، قافلہ والوں نے کنویں پر چھت ڈالی اور دہانہ بند کر کے زمین ہموار کی اور چلے گئے میں خدا سے دعا مانگنے لگا موت کے تصور سے میرا دل بیٹھنے لگا چونکہ اب کسی مخلوق کی مدد پہنچنے کا امکان ہی نہیں تھا چنانچہ جب رات ہوئی تو میں نے دیکھا کہ چھت میں جنبش پیدا ہوئی جب غور سے دیکھا تو نظر آیا کہ کوئی چیز دہانہ کے سر کو کھول رہی ہے اور اژدھے کی مانند کوئی بہت بڑا جانور اپنی دم کنویں میں لٹکا رہا ہے۔ اس وقت مجھے یقین ہوا کہ یہ میری نجات کا ذریعہ ہے اور یہ حق تعالیٰ کی فرستادہ ہے میں نے اس جانور کی دم پکڑ لی اور اس نے مجھے کھینچ کر باہر نکال لیا۔ اس وقت غیب سے آواز آئی اے ابا حمزہ! کیسی اچھی تمہاری نجات ہے کہ جان لینے والے کے ذریعہ تمہاری جان کو نجات دلائی گئی۔

لوگوں نے آپ سے سوال کیا کہ غریب یعنی اجنبی کون ہے؟ آپ نے فرمایا: "الْمُسْتَوْحِشُ مِنَ الْآلِفِ" وہ شخص ہے جو الفت و محبت الہی سے پریشان و وارفتہ ہو۔ درویش کے لئے دنیا و آخرت میں کوئی وطن نہیں ہے اور وطن کے سوا الفت کرنا وحشت ہے جب درویش کی الفت، مخلوق سے منقطع ہوئی تو وہ ہر ایک سے وحشت زدہ ہوگا اس کی یہ حالت غربت کہلائے گی۔ یہ بہت بلند درجہ ہے۔ واللہ اعلم۔

(۲۸) حضرت ابوالعباس احمد بن مسروق رحمۃ اللہ تعالیٰ علیہ

طریقت کے اماموں میں ایک بزرگ داعی مریداں بحکم فرمان الہی حضرت ابوالعباس احمد بن مسروق رحمۃ اللہ تعالیٰ علیہ ہیں۔ جو خراسان کے اجلہ مشائخ و اکابر میں سے ہیں اور تمام اولیاء آپ کے زمین پر اوتاد ہونے پر متفق ہیں۔ آپ نے "قطب البدار علیہ" کی صحبت

پائی۔ لوگوں نے آپ سے ”قطب المداہر علیہ“ کی بابت پوچھا: کہ وہ کون ہیں؟ آپ نے اس کی وضاحت نہیں فرمائی۔ البتہ! اشارات سے پتہ چلتا ہے کہ اس سے آپ کی مراد حضرت جنید بغدادی رحمۃ اللہ تعالیٰ علیہ ہیں۔ آپ نے چالیس صاحب تمکین اولیاء کی خدمت کی اور ان سے استفادہ کیا ظاہری و باطنی علوم میں آپ کو کمال دسترس حاصل تھا۔  
آپ کا ارشاد ہے کہ:

مَنْ كَانَ سُورَةَ بَغَيْرِ الْحَقِّ  
فَسُورَةُ يُورِثُ الْهِمَمَ وَمَنْ لَمْ  
يَكُنْ أَنْسُهُ فِي خِدْمَتِهِ رَبَّهُ فَأَنْسُهُ  
يُورِثُ الْوَحْشَةَ

یعنی خوشی و مسرت خدا کے سوا کسی اور سے ہے تو  
اس کی یہ خوشی دائمی غم کا وارث بناتی ہے اور  
جس کا لگاؤ خدا کی خدمت و عبادت سے نہ ہو تو  
اس کا یہ لگاؤ دائمی وحشت کا ورثہ دیتی ہے۔

اس لئے کہ خدا کے سوا ہر چیز فانی ہے اور جس کی خوشی فانی چیز سے ہوگی تو جب وہ چیز فنا ہو جائے گی تو اس کے لئے بجز حسرت و غم کے کچھ نہ رہے گا اور غیر خدا کی خدمت حقیر شے ہے جس وقت اشیاء پر مخلوق کی دنائت اور خواری ظاہر ہوگی تو اس کے لئے اس سے انس و محبت رکھنا موجب وحشت و پریشانی ہوگا لہذا غیر اللہ پر نظر رکھنے ہی سے سارے جہان میں غم و پریشانی ہے۔ واللہ اعلم۔

(۴۹) حضرت ابو عبد اللہ بن احمد اسماعیل مغربی رحمۃ اللہ تعالیٰ

طریقت کے اماموں میں ایک بزرگ، استاذ متوکلان، شیخ محققان حضرت ابو عبد اللہ بن احمد اسماعیل مغربی رحمۃ اللہ تعالیٰ علیہ ہیں۔ جو بزرگان سلف اور اپنے زمانہ کے مقبول اساتذہ میں سے تھے۔ مریدوں کی خوب نگہبانی فرماتے تھے حضرت ابراہیم خواص اور ابراہیم شیبانی رحمہم اللہ تعالیٰ دونوں آپ کے مرید تھے آپ کا کلام عالی اور براہین واضح ہیں۔ خلوت نشینی میں کامل تر تھے۔

آپ کا ارشاد ہے کہ:

مَا رَأَيْتُ أَنْصَفَ مِنَ الدُّنْيَا إِنْ  
خِدْمَتَهَا خَدَمْتَكَ وَإِنْ بَرَكْتَهَا  
تَرَكَتَكَ

میں نے دنیا سے زیادہ منصف چیز نہیں دیکھی اگر  
تم اس کی خدمت کرو تو وہ تمہاری خدمت کرے  
گی اگر تم اسے چھوڑ دو تو وہ تمہیں چھوڑ دے گی۔

مطلب یہ ہے کہ جب تک تم دنیا کی طلب میں رہو گے تو وہ تمہاری طلب میں رہے گی اور جب اسے چھوڑ کر خدا کے طالب بن جاؤ گے تو وہ تمہیں چھوڑ دے گی اور اس کا خطرہ تمہارے دل میں نہ رہے گا لہذا جو صدق دل سے دنیا سے کنارہ کش ہوتا ہے وہ اس کے شر سے محفوظ رہتا ہے۔ واللہ اعلم۔

### (۵۰) حضرت ابوعلی بن الحسن بن علی جو رجانی رحمۃ اللہ تعالیٰ علیہ

طریقت کے اماموں میں ایک بزرگ شیخ زمانہ اپنے وقت کے یگانہ حضرت ابوعلی بن الحسن بن علی جو رجانی رحمۃ اللہ تعالیٰ علیہ ہیں۔ جو اپنے زمانہ میں بے مثل تھے۔ آپ کی تصانیف معاملات علم اور رویت آفات میں مشہور ہیں۔ حضرت محمد بن علی ترمذی رحمۃ اللہ تعالیٰ علیہ کے مرید اور حضرت ابو بکر وراق رحمۃ اللہ تعالیٰ علیہ کے ہم عصر تھے۔ حضرت ابراہیم سمرقندی آپ ہی کے مرید تھے۔

آپ کا ارشاد ہے کہ:

الْخَلْقُ كُلُّهُمْ فِي مَيَادِينِ الْغَفْلَةِ  
يَرْكُضُونَ وَعَلَى الظُّنُونِ  
يَعْتَمِدُونَ وَعِنْدَهُمْ أَنَّهُمْ فِي  
الْحَقِيقَةِ يَنْقَلِبُونَ وَعَنِ الْمُكَاشَفَةِ  
يَنْطِقُونَ

تمام مخلوق غفلت کے میدانوں میں محض ظن و گمان پر اعتماد کر کے بھاگی چلی جا رہی ہے اور وہ اپنے خیال میں سمجھ رہے ہیں کہ وہ حق پر ہیں اور جو کچھ وہ کر رہے ہیں وہ کشف سے کر رہے ہیں۔

آپ کے ارشاد کا مطلب یہ ہے کہ یہ سب کچھ طبیعت کے غرور اور نفس کی رعونت کی وجہ سے ہے کیونکہ آدمی جاہل ہونے کے باوجود اپنی جہالت پر کامل اعتقاد رکھتا ہے۔ بالخصوص جاہل صوفی، جس طرح عالم صوفی، مخلوق خدا میں سب سے بڑھ کر عزیز ہوتا ہے اسی طرح جاہل صوفی مخلوق خدا میں سب سے زیادہ ذلیل و خوار ہوتا ہے اس لئے کہ علماء طریقت علم و حقیقت پر گامزن ہوتے ہیں نہ کہ محض ظن و گمان پر اور جاہل صوفی کا تکیہ گمان پر ہوتا ہے نہ کہ یقین پر۔ وہ غفلت کے میدانوں میں چرتے ہیں اور گمان یہ رکھتے ہیں کہ وہ ولایت کے میدانوں میں دوڑ رہے ہیں۔ ظن و گمان پر اعتماد ہوتا ہے اور خیال یہ کرتے ہیں کہ یقین پر ہیں۔ ظاہری رسموں پر ان کا عمل ہوتا ہے اور گمان یہ ہوتا ہے کہ وہ حقیقت پر ہیں نفسانی

خواہش سے بولتے ہیں اور گمان یہ کرتے ہیں کہ یہ مکاففہ ہے آدمی کے دماغ سے ظن و گمان کا اخراج اس وقت تک ممکن نہیں جب تک کہ جلال حق یا جمال حق کا اسے دیدار نہ ہو جائے کیونکہ اس کے جمال کے اظہار میں سب کچھ اسی کا دیکھتا ہے اور اس کا ظن و گمان فنا ہو جاتا ہے کشف جلال میں خود کو بھی نہیں دیکھتا اور اس کا گمان سر بھی نہیں اٹھا سکتا۔ واللہ اعلم۔

(۵۱) حضرت ابو محمد بن احمد بن حسین حریری رحمۃ اللہ تعالیٰ علیہ

طریقت کے اماموں میں ایک بزرگ باسط علوم و واضح رسوم طریقت حضرت ابو محمد بن احمد بن حسین حریری رحمۃ اللہ تعالیٰ علیہ ہیں جو حضرت جنید بغدادی رحمۃ اللہ تعالیٰ علیہ کے محرم اسرار تھے۔ حضرت بہل بن عبد اللہ تستری کی صحبت پائی تھی۔ آپ تمام اقسام کے علوم کے عالم اور فقہ میں امام وقت تھے اصول میں مہارت اور طریق تصوف میں ایسا درجہ کمال حاصل تھا کہ حضرت جنید بغدادی آپ سے فرمایا کرتے تھے کہ میرے مریدوں کو ادب و ریاضت کی تعلیم دیا کریں حضرت جنید رحمۃ اللہ تعالیٰ علیہ کی عدم موجودگی میں آپ ان کے ولی عہد ہوتے اور ان کی جگہ تشریف رکھتے تھے۔

آپ کا ارشاد ہے کہ:

ایمان کا دوام دین کا قیام اور بدن کی اصلاح کا انحصار تین چیزوں پر ہے قناعت تقویٰ اور غذا کی حفاظت جس نے خدا پر اکتفا کیا اور اسی پر قناعت کی اس کے بالطنی اسرار درست رہیں گے اور جس نے خدا کی ممنوعہ چیزوں سے اجتناب کیا اس کی سیرت عمدہ اور مضبوط ہو جائے گی اور جس نے ناموافق غذا کھانے میں احتیاط برتی اس کی طبیعت درست رہے گی لہذا اکتفا و قناعت کا پھل صفا معرفت ہے اور تقویٰ کا نتیجہ پاکیزہ اخلاق سے مزین ہونا ہے اور غذا میں احتیاط کا ثمرہ تندرستی کا ضامن ہے۔

دَوَامُ الْإِيْمَانِ وَقَوَامُ الْأَدْيَانِ  
وَصَلَاحُ الْأَبْدَانِ فِي ثَلَاثَةِ خِصَالٍ  
الْإِكْتِفَاءُ وَالْإِتْقَانُ وَالْإِحْتِمَاءُ مَنِ  
اِكْتَفَى بِاللَّهِ صَلَحَتْ سِرِّيَّتُهُ  
وَمَنِ اتَّقَى مَا نَهَى اللَّهُ عَنْهُ  
اسْتَقَامَتْ سِرِّيَّتُهُ وَمَنِ احْتَمَأَ لَمْ  
يُؤَافِقْهُ اِرْتَاضَتْ طَبِيعَتُهُ فَثَمَرَةٌ  
الْإِكْتِفَاءِ صَفْوَةُ الْمَعْرِفَةِ وَعَاقِبَةُ  
الْإِتْقَانِ حُسْنُ الْخَلِيقَةِ وَغَايَةُ  
الْإِحْتِمَاءِ اِعْتِدَالُ الطَّبِيعَةِ



مطلب یہ ہے کہ جو اللہ تعالیٰ پر اکتفا کرتا ہے اس کی معرفت پاک و صاف ہو جاتی ہے اور جو معاملات میں تقویٰ کا دامن تھامے رہتا ہے اس کی عادت و خصلت دنیا و آخرت میں عمدہ ہو جائے گی جیسا کہ رسول اللہ صلی اللہ تعالیٰ علیہ وسلم کا ارشاد ہے کہ "مَنْ كَثُرَ صَلَوَتُهُ بِأَيْدِي حُسْنٍ وَجْهِهِ بِالنَّهَارِ" جو رات میں نماز کی کثرت رکھتا ہے اس کا چہرہ دن میں دمکتا چمکتا رہتا ہے ایک حدیث میں وارد ہے کہ روز قیامت اہل تقویٰ اس شان سے لائے جائیں گے کہ "وَجُوهُهُمْ نُورٌ عَلِيٌّ مَنَابِرٌ مِّنْ نُورٍ" ان کے چہرے منور نوری تخت پر جلوہ فگن ہوں گے اور جو غذا میں احتیاط برتتا ہے اس کا جسم بیماری سے اور اس کا نفس خواہشات سے محفوظ رہتا ہے سمع و طاعت میں یہ کلام جامع ہے۔ واللہ اعلم۔

(۵۲) حضرت ابوالعباس احمد بن محمد بن سہل آملی رحمۃ اللہ تعالیٰ علیہ

طریقت کے اماموں میں ایک بزرگ شیخ اہل معاملہ قدوہ اہل صفا حضرت ابوالعباس احمد بن محمد بن سہل آملی رحمۃ اللہ تعالیٰ علیہ ہیں جو اپنے زمانہ میں بزرگ ترین اکابر مشائخ میں سے محرم اسرار تھے۔ علم تفسیر و قرأت کے عالم اور لطائف قرآن بیان کرتے میں خاص کر ماہر تھے۔ حضرت جنید رحمۃ اللہ تعالیٰ کے اکابر مریدوں میں سے تھے حضرت ابراہیم مارستانی کی صحبت پائی۔ حضرت ابوسعید خرازی رحمۃ اللہ تعالیٰ علیہ آپ کا بہت احترام کرتے تھے اور آپ کے سوا کسی کو تصوف میں مسلم و معتبر نہ گردانتے تھے۔

آپ کا ارشاد ہے کہ:

السُّكُونُ إِلَى مَالُوفَاتِ الطَّبَائِعِ  
يَقْطَعُ صَاحِبُهَا عَنَّمْ بُلُوغِ  
دَرَجَاتِ الْحَقَائِقِ  
طبیعتوں کی مرغوبات سے چین و راحت  
پانے والا شخص درجات حقائق سے محروم رہ  
جاتا ہے۔

یعنی جو طبیعتی مرغوبات سے عیش و آرام حاصل کر لے گا وہ حقیقت سے محروم رہے گا اس لئے کہ طبائع نفس کے آلات و اوزار ہیں اور نفس جائے حجاب اور حقیقت مقام کشف ہے۔ مرید محبوب مکاشف کے برابر چین و راحت نہیں پاتا لہذا حقائق کا ادراک کشف کا محل ہے اور یہ حقیقت مرغوبات طبع سے اعراض کرنے میں وابستہ ہے۔ طبائع کی رغبت دو چیزوں سے ہوتی ہے ایک دنیا اور اس کی چیزوں سے دوسرے آخرت اور اس کے احوال

سے لہذا جو دنیا سے الفت و رغبت رکھتا ہے وہ تو ہم جنس ہونے کی وجہ سے ہے لیکن آخرت سے الفت رکھنا، ظن و گمان کی وجہ سے ہے نہ کہ مشاہدہ یعنی سے اگر حقیقت کی معرفت ہو جائے تو وہ اس جہان میں پکھل جائے اور جب اس جہان میں پکھل جاتا ہے اور دنیا سے قطع تعلق کر لیتا ہے تو وہ طبائع کی ولایت سے گزر جاتا ہے پھر کہیں جا کر کشف حقائق کا درجہ حاصل ہوتا ہے کیونکہ عاقبت کو فنائے طبع کے بغیر سکون نہیں ملتا۔

لَا نَفِيهَا مَا لَا خَطَرَ عَلَى قَلْبِ بَشَرٍ      کیونکہ تحقیق عقوبی میں وہ چیز ہے جس کا گزر بندے کے دل پر نہیں ہوتا۔

آخرت کا خطرہ بھی یہی ہے کہ اس کا راستہ خطرناک ہے اور اس کا کوئی خطرہ ایسا نہیں ہے جو دنیا میں دل کے اندر آسکے جب کہ آخرت کی معرفت حقیقت سے ہمارا ذہن و شعور علیحدہ ہے تو طبیعت کو اس کے تصور یعنی سے کس طرح الفت ہو سکتی ہے یہ بات صحیح ہے کہ طبیعت کو آخرت سے الفت گمان ہی کی وجہ سے ہے۔ واللہ اعلم۔

(۵۳) حضرت ابوالمغیث حسین بن منصور حلاج رحمۃ اللہ تعالیٰ علیہ

منجملہ اکابر طریقت، مستغرق معنی، مستہلک دعویٰ حضرت ابوالمغیث الحسین بن منصور حلاج رحمۃ اللہ تعالیٰ علیہ ہیں جو طریقت کے مشاق اور اس کے رہن منت تھے۔ آپ کا حال قوی اور ہمت بلند تھی آپ کے بارے میں مشائخ کی رائیں مختلف ہیں۔ بعض مردود گردانتے تھے اور بعض مقبول جانتے تھے چنانچہ عمرو بن عثمان مکی، ابویعقوب نہر جوری، ابویعقوب قطع اور علی بن سہل جیسے مشائخ نے آپ کو مردود قرار دیا ہے اور حضرت ابن عطاء محمد بن خفیف ابوالقاسم نصر آبادی اور تمام مشائخ متاخرین آپ کو مقبول جانتے تھے۔ تیسرا طبقہ ایسا ہے جو آپ کے بارے میں توقف کی راہ پر قائم ہے ان میں حضرت جنید بغدادی، شبلی، حریری، حضرمی وغیرہ مشائخ طریقت ہیں۔ چوتھا طبقہ ایسا ہے جو جادو وغیرہ کی نسبت کرتا ہے لیکن ہمارے زمانہ میں شیخ المشائخ، ابوسعید ابوالخیر، شیخ ابوالقاسم گرگانی اور شیخ ابوالعباس شقانی رحمہم اللہ تعالیٰ نے اسے باطنی اسرار پر محمول کیا ہے۔ ان کے نزدیک وہ بزرگ تھے۔ لیکن استاذ ابوالقاسم قشیری فرماتے ہیں کہ اگر وہ ارباب معانی و حقائق میں سے ہوتے تو لوگوں کی جدائی انہیں حق سے جدا نہ ہونے دیتی اور اگر وہ مجبور طریقت اور مردود حق

ہوتے تو خلق کی قبولت سے مقبول نہ ہوتے؟ اب ہم بحکم تسلیم حق، ان کے معاملہ کو خدا کے حوالہ کرتے ہیں اور ان میں جس قدر حق کی نشانیاں پاتے ہیں اتنا ہی ہم ان کو بزرگ جانتے ہیں۔ بہر حال! چند کے سوا تمام مشائخ ان کے کمال فضل، صفائے حال اور کثرت ریاضت و مجاہدہ کے منکر نہیں ہیں۔ اس کتاب میں ان کے تذکرے کو بیان نہ کرنا بددیانتی ہوگی، کیونکہ کچھ ظاہری لوگ ان کی تکفیر کرتے ہیں اور ان کے منکر ہیں اور ان کے احوال کو عذر حیلہ اور جادو سے منسوب کرتے ہیں۔ ان کا گمان ہے کہ حسین بن منصور حلاج، بغدادی ملحد ہے۔ جو محمد بن زکریا کا استاد تھا اور ابوسعید قرظی کا ساتھی و ہم عصر۔ حالانکہ وہ اور شخص ہے، ہم جس حسین بن منصور حلاج کا تذکرہ کر رہے ہیں ان کے بارے میں ہمیں اختلاف ہے، وہ فارس کے شہر بیضا کے رہنے والے ہیں ان کے بارے میں مشائخ کا جو ہجر اور رو ہے، وہ ان کے دین و مذہب پر طعنہ زنی کے سلسلے میں نہیں ہے، بلکہ ان کے حال اور کیفیت کے بارے میں ہے۔ کیونکہ وہ ابتداء میں اہل بن عبد اللہ تستری کے مرید ہوئے پھر بغیر اجازت لئے ان کے پاس سے چلے گئے اور عمرو بن عثمان کی صحبت اختیار کر لی۔ پھر ان کے پاس سے بھی بغیر اجازت چلے گئے اور حضرت جنید رحمۃ اللہ تعالیٰ علیہ کی خدمت میں حاضر ہوئے مگر انہوں نے قبول نہ کیا اور صحبت کی اجازت نہ دی۔ اس بنا پر مشائخ ان کو بھور گردانتے تھے لہذا یہ مہجوری معاملہ میں ہے نہ کہ اصل طریقت میں، حضرت شبلی علیہ الرحمۃ کے اس قول پر غور کرو۔

فرمایا:

اَنَا وَالْحَلَّاجُ فِي شَيْبِي وَاِدٍ  
فَخَلَّصَنِي جُنُونِي وَاَهْلَكَهُ عَقْلُهُ  
میں اور حلاج دونوں ایک ہی راہ کے راہی  
ہیں، مجھے میری وارفتگی نے نجات دی اور ان کو  
ان کی عقل نے خراب کر دیا۔

اگر وہ ایسے ہی مطعون و مردود ہوتے تو شبلی یہ نہ فرماتے کہ ”میں اور حلاج ایک ہی راہ کے راہی ہیں“

اور حضرت محمد بن خفیف علیہ الرحمۃ فرماتے ہیں کہ۔

”هُوَ عَالِمٌ رَبَّانِيٌّ“  
حلاج ربانی عالم ہیں۔

اسی طرح کے اور بھی اقوال ہیں جس سے معلوم ہوتا ہے کہ مشائخ طریقت کی باخوشی

اور عاق کر دینا طریقت میں ہجران و وحشت کا باعث ہوتا ہے۔

حضرت حلاج علیہ الرحمۃ کی تصانیف بکثرت ہیں اور احوال و فروع میں ان کا رموز و کلام مہذب ہے۔

حضرت سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے بغداد اور اس کے گرد و نواح میں ان کی تصانیف میں سے پچاس کتابیں دیکھی ہیں اور کچھ خوزستان، فارس اور خراسان میں بھی ہیں۔ تمام کتابوں میں ایسی ہی باتیں تھیں جس طرح نو آموز مرید ظاہر کرتا ہے کچھ قوی اور کچھ کمزور نہ کچھ آسان اور کچھ سخت۔ جب کسی پر تجلی حق ہو جاتی ہے تو اپنی قوت استعداد کے مطابق اپنے حال کو ظاہر کرتا ہے فضل الہی اس کی معاون و مددگار بن جاتی ہے اور جب کوئی بات مشکل و دشوار ہو بالخصوص جب کہ بیان کرنے والا عجلت و حیرت میں اظہار کرے تو اس کے سننے سے اوہام میں نفرت پیدا ہوتی ہے اور عقل سمجھنے سے قاصر رہ جاتی ہے ایسے ہی وقت کہا جاتا ہے کہ یہ بات اونچی ہے اور کچھ لوگ جہالت سے انکار کرتے ہیں اور کچھ جہالت سے اقرار کر لیتے ہیں ان کا اقرار بھی ان کے انکار کے مانند ہے۔ لیکن جب محقق اور اہل بصیرت دیکھتے ہیں تو وہ عبارت میں نہ اٹکتے ہیں نہ حیرت و تعجب کرتے ہیں وہ مدح و ذم سے بے تعلق ہو کر انکار و اقرار سے دامن کو بچا کر گزر جاتے ہیں۔

لیکن وہ لوگ جو اس جو انمرد کے حال پر سحر و جادو سے نسبت دیتے ہیں تو یہ محال ہے اس لئے کہ اہل سنت و جماعت کے اصول میں سحر و جادو اسی طرح حق ہے جیسے کرامت حق ہے۔ لیکن حالت کمال میں سحر کا اظہار تو کمتر ہے مگر اس حالت میں کرامت کا اظہار معرفت ہے۔ اس لئے کہ سحر اگر خدا کی ناراضگی کا موجب ہے تو کرامت خدا کی رضامندی کی علامت ہے۔ یہ مسئلہ اثبات کرامت کے بیان میں تشریح کے ساتھ بیان کیا جائے گا۔

اہل سنت کے صاحبان بصیرت کا اتفاق ہے کہ مسلمان زیاں کا راہ اور جادو گر نہیں ہوتے اور نہ کافر صاحب کرامت۔ کیونکہ جمع اضداد محال ہے حضرت حسین حلاج جب تک جامہ حیات میں رہے۔ درست کار رہے عمدہ طریق پر نماز ادا کرتے تھے بکثرت ذکر و اذکار کرتے تھے۔ متواتر روزہ دار رہتے تھے اور پاکیزہ حمد و ثنا کیا کرتے تھے اور توحید خدا کے

نکات بیان کرتے رہتے تھے اگر ان کے افعال میں سحر ہوتا تو ان سب کا صدوران سے محال تھا لہذا صحیح یہ ہے کہ کرامت تھی اور کرامت بجز ولی کے متحقق نہیں ہوتی۔

اہل سنت میں کچھ حضرات ایسے ہیں جو ان کے اصول الہی کا رد کرتے ہیں اور ان کے کلمات پر اعتراض کرتے ہیں جو امتزاج و اتحاد کی تعبیر میں ہیں۔ یہ الفاظ اگرچہ تعبیر و بیان میں بہت برے ہیں لیکن مفہوم و معنی میں اتنے برے نہیں ہیں۔ اس لئے کہ مغلوب الحال میں صحیح تعبیر کی قدرت نہیں ہوتی اور اپنے غلبہ حال میں اس کی عبارت صحیح نہیں لاسکتا اور یہ بھی امکان ہے کہ معنی میں عبارت مشکل ہو اور تعبیر کرنے والا اظہار مقصود میں آسان عبارت لانے سے قاصر رہا ہو اور وہ منکرین جن کی فہم میں اس کے معنی صحیح نہیں آئے وہ ایسی صورت بنا دیں کہ جس سے انکار کا جواز پیدا ہو جائے تو ایسوں کا انکار انہیں کی طرف راجع ہو گا نہ کہ معنی میں۔ بایں ہمہ میں نے بغداد اور اس کے گرد و نواح میں ایسے ملحدوں کو دیکھا ہے جو ان کی پیروی کا دعویٰ کرتے ہیں اور اپنی زندگی کی دلیل میں ان کا کلام پیش کرتے ہیں اور وہ خود کو حلاجی کہلاتے ہیں۔ ان کے بارے میں ایسا غلو کرتے ہیں جیسے روافض محبت علی رضی اللہ تعالیٰ عنہ کے دعوے میں ان کے ایسے کلمات کا رد انشاء اللہ اس باب میں لاؤں گا جہاں جدا جدا فرقوں کا تذکرہ ہوگا۔

حاصل بحث یہ ہے کہ سلامتی اسی میں ہے کہ ان کے کلام کو مقتداء نہ بنایا جائے اس لئے کہ وہ اپنے حال میں مغلوب تھے متمکن نہ تھے متمکن کے کلام کی ہی اقتداء کرنی چاہیے۔

الحمد للہ! حضرت حسین بن حلاج مجھے دل سے مرغوب و محبوب ہیں لیکن ان کا طریق کسی اصل پر قائم نہیں اور نہ کسی حال پر ان کی استقامت ہے۔ ان کے حالات میں فتنہ بہت ہے مجھے اپنے ابتدائے ظہور کے وقت ان سے بہت تقویت ملی ہے اور دلائل حاصل ہوئے ہیں۔ اس کتاب سے قبل میں نے ان کے کلام کی شرح لکھی ہے اس میں دلائل و شواہد سے مملو کلام اور ان کے صحت حال کا اثبات کیا ہے اور اپنی کتاب ”منہاج العابدین“ میں ان کی ابتداء ان کی انتہا کا تذکرہ کیا ہے یہاں بھی اتنا تذکرہ کر دیا ہے لہذا جس کے طریق کی اصل کو اتنے اعتراضات اعترافات اور حیلوں سے ثابت کیا جائے اس سے تعلق اور اس کی

پیروی کیوں کی جائے؟ لیکن جو نفسانی خواہش کا پیروکار ہے اسے راہ راست سے کیا تعلق؟ کیونکہ وہ ایسا ہی راستہ تلاش کرتا ہے جس میں کجی اور ٹیڑھا پن ہو چنانچہ حضرت حسین حلاج کا ایک قول یہ ہے کہ۔

أَلَا لِسَنَةِ مُسْتَنْطِقَاتٍ تَحْتَ  
نُطْقِهَا مُسْتَهْلِكَاتٍ  
بولنے والی زبانیں اپنی گویائی کے نیچے ہلاک  
ہیں (ان کے دل خاموش ہیں)

یہ عبارت سراسر آفت ہے اور حقیقی معنی میں یہ عبارت ایک قسم کی بڑ ہے کیونکہ معنی حاصل ہوں تو عبارت مفقود نہیں ہوتی اور جب معنی مفقود ہوں تو عبارت موجود نہیں ہوتی، بجز اس کے کہ اس میں کوئی ایسا گمان ظاہر ہو کہ جس میں طالب کی ہلاکت مضمحل ہو اس لئے کہ وہ عبارت کو گمان کرتا ہے کہ یہ اس کے حقیقی معنی ہیں۔ واللہ اعلم۔

(۵۴) حضرت ابواسحاق ابراہیم بن احمد خواص رحمۃ اللہ تعالیٰ علیہ

مجملہ ائمہ طریقت سرہنگ متوکلان سردار مستعلمان حضرت ابواسحاق ابراہیم بن احمد خواص رحمۃ اللہ تعالیٰ علیہ ہیں۔ جن کا توکل میں بڑا مرتبہ ہے۔ بکثرت مشائخ کی صحبت پائی آپ کی بکثرت نشانیاں اور کرامتیں ہیں۔ طریقت کے معاملات میں آپ کی تصانیف عمدہ ہیں۔

آپ کا ارشاد ہے کہ:

الْعِلْمُ كُلُّهُ فِي كَلِمَتَيْنِ لَا تُكَلِّفُ  
فِي مَا كَفَيْتَ وَلَا تَضِيعُ مَا  
سُتَكْفِيَتْ  
سارا علم دو کلموں میں جمع ہے ایک یہ کہ اللہ تعالیٰ نے جس چیز کا اندیشہ دل سے اٹھا دیا ہے اس میں تکلیف نہ کرو دوسرا یہ کہ جو کچھ تمہیں کرنا ہے۔ وہ تم پر فرض ہے اسے ضائع نہ کرو۔

یہاں تک کہ دنیا و آخرت میں اس کے موافق بن جاؤ۔

مطلب یہ ہے کہ تقدیر میں تکلیف نہ کرو کیونکہ ازلی قسمت تمہارے تکلیف سے بدل نہیں سکتی اور اس کے کسی حکم کی بجا آوری میں کوتاہی نہ کرو کیونکہ نافرمانی تمہیں عذاب میں مبتلا کر دے گی۔

آپ سے کچھ لوگوں نے دریافت کیا کہ عجائبات میں سے آپ نے کیا کیا دیکھا؟

آپ نے فرمایا: میں نے بکثرت عجائبات دیکھے ہیں۔ لیکن اس سے زیادہ عجیب کچھ نہ تھا کہ حضرت خضر علیہ السلام نے مجھ سے اجازت چاہی کہ میں تمہاری مجلس میں شامل رہوں۔ مگر میں نے اسے منظور نہ کیا لوگوں نے پوچھا: اس کی کیا وجہ؟ آپ نے فرمایا: میرا منظور نہ کرنا اس لئے نہ تھا کہ میں ان سے بہتر ریتق کو چاہتا تھا، بلکہ میں ڈرتا تھا کہ میں کسی غیر حق کے ساتھ اعتماد کر کے اپنے توکل کو ضائع نہ کر بیٹھوں، کہیں ایسا نہ ہو کہ نفل کے بدلے فرض جاتا رہے۔ یہ آپ کا درجہ کمال ہے۔

### (۵۵) حضرت ابو حمزہ بغدادی بزاز رحمۃ اللہ تعالیٰ علیہ

منجملہ ائمہ طریقت محرم سرا پرودہ، تمکین اساس اہل یقین، حضرت ابو حمزہ بغدادی بزاز رحمۃ اللہ تعالیٰ علیہ ہیں جو اکابر متکلمین مشائخ میں سے تھے۔ آپ حضرت محاسبی کے مرید، حضرت سری سقطی کے صحبت یافتہ اور حضرت نوری و خیر النساج کے ہم زمانہ تھے۔ آپ نے اکابر مشائخ کی صحبت پائی اور بغداد میں مسجد صافیہ میں وعظ فرمایا کرتے تھے۔ تفسیر و قرأت کے عالم تھے۔ آپ کی روایات حدیث بلند مرتبہ ہیں۔ جس وقت حضرت نوری پر ابتلاء کا زمانہ آیا تو آپ ان کے ساتھ تھے اللہ تعالیٰ نے سب کو نجات عطا فرمائی۔

آپ کا ارشاد ہے کہ:

اِذَا سَلَّمْتَ مِنْكَ نَفْسَكَ فَقَدْ  
اَدَيْتَ حَقَّهَا وَاِذَا اَسْلَمَ مِنْكَ  
الْخَلْقُ قَضَيْتَ حُقُوقَهُمْ  
جب تمہارا جسم تم سے سلامتی پائے تو جان لو  
کہ تم نے اس کا حق ادا کر دیا اور جب لوگ تم  
سے محفوظ رہیں تو جان لو کہ تم نے ان کا حق ادا  
کر دیا۔

مطلب یہ ہے کہ حق دو طرح کے ہیں اپنے اوپر اپنا حق، دوسرا اپنے اوپر لوگوں کا حق۔ جب تم نے اپنے آپ کو معصیت سے محفوظ رکھا اور دنیا میں سلامتی کی راہ پر قائم رہ کر آخرت کے عذاب سے اسے بچا لیا تو تم نے اس کا حق ادا کر دیا اور جب تم نے لوگوں کو اپنی اذیت سے محفوظ رکھا اور ان کی بدخواہی نہ کی تو تم نے ان کا حق ادا کر دیا، لہذا کوشش کرو کہ نہ تم خود برائی میں پڑو اور نہ لوگوں کو برائی میں ڈالو۔ اس کے بعد حق تعالیٰ کے حقوق کی ادائیگی میں پوری کوشش کرو۔ واللہ اعلم۔

## (۵۶) حضرت ابو بکر محمد بن موسیٰ واسطی علیہ الرحمۃ

مجملہ آئمہ طریقت اپنے حق کے امام عالی حال لطف کلام حضرت ابو بکر محمد بن موسیٰ واسطی رحمۃ اللہ تعالیٰ علیہ ہیں جو محققین مشائخ میں سے تھے۔ حقائق میں آپ کا بہت بلند درجہ تھا تمام مشائخ کے نزدیک آپ لائق تعریف اور حضرت جنید کے قدیم مصاحبوں میں تھے۔ آپ کے اظہار و بیان میں ایسی گہرائی ہوتی تھی کہ اصحاب غور و فکر کی فہم سے بالاتر ہوتی تھی آپ نے کسی شہر میں مستقل اقامت اختیار نہیں کی۔ جب آپ شہر مرو میں تشریف لائے تو وہاں کے لوگ آپ کی لطافت طبع اور نیک سیرتی کے گرویدہ ہو گئے اور آپ کا وعظ غور سے سنا کرتے تھے عمر کے آخری ایام وہیں گزارے۔

آپ کا ارشاد ہے:

الذَّاكِرُ فِي ذِكْرِهِ أَكْثَرُ غَفْلَةٍ مِّنَ النَّاسِ لِذِكْرِهِ

ذکر کرنے والے کو اس کی یاد میں فراموش کنندہ ذکر سے زیادہ غفلت ہوتی ہے۔

اس لئے کہ جب خدا کو یاد رکھے اور اس کے ذکر کو بھول جائے تو اس میں کوئی مضائقہ نہیں ہے خرابی تو اس میں ہے کہ تو اس کے ذکر کو یاد رکھے اور اسے بھول جائے۔ کیونکہ ذکر اور چیز ہے اور مذکور یعنی جس کا ذکر کیا جائے اور ہے لہذا جب ذکر کے گمان پر ذات مذکور سے منہ موڑ لے تو اس میں غفلت زیادہ پائی جاتی ہے بہ نسبت اس کے کہ عین مذکور کی یاد کو فراموش کر دے اور گمان بھی نہ ہو۔ بھول جانے والے کو نسیان و غیبت کی حالت میں حضور کا گمان نہیں رہتا اور ذاکر کو حالت ذکر و غیبت میں ذات مذکور کے حضور کا گمان ہوتا ہے لہذا عام حضور کی حالت میں حضور کا گمان بہ نسبت اس کے جو غیبت خالی از گمان ہو غفلت سے زیادہ نزدیک ہے اس لئے کہ طالبان حق کی ہلاکت ان کے گمان میں ہے کہیں گمان زیادہ اور معنی کم ہوں گے اور کہیں معنی زیادہ اور گمان کم ہوگا۔ درحقیقت ان کا گمان عقل کی اتہام طرازی ہے اور عقل کی اتہام طرازی نفس کے ارادہ سے حاصل ہوتی ہے لیکن ہمت کا تہمت سے کوئی تعلق نہیں اصل ذکر یا تو غیبت میں ہوتا ہے یا حضور میں جب غائب از خود غیبت میں اور حق کے حضور میں ہو تو وہاں ذکر نہیں ہوتا بلکہ مشاہدہ ہوتا ہے اور جب بندہ حق سے غائب اور از خود حاضر ہو تو وہاں بھی ذکر نہیں ہوتا کیونکہ غیبت غفلت سے ہوتی ہے۔



## (۵۷) حضرت ابوبکر بن دلف بن خجہ شبلی علیہ الرحمۃ

مجملہ آئمہ طریقت، سیکنہ احوال، سفینہ مقال حضرت ابوبکر بن دلف بن خجہ شبلی رحمۃ اللہ تعالیٰ علیہ ہیں جو اکابر مشائخ میں سے تھے اور سب کے نزدیک قابل تعریف تھے آپ کے حالات و مقالات بیان حق میں مہذب و پاکیزہ ہیں۔ اشارے لطیف اور قابل ستائش ہیں۔ جیسا کہ متاخرین مشائخ فرماتے ہیں کہ ”ثلثۃ من عجائب الدنیا“ اشارات الشبلی، ونکات المرعش و حکایات الجعفر ”دنیا میں تین بزرگوں کی عجیب و غریب خصوصیتیں ہیں۔ ایک شبلی کے اشارے، دوسرے مرعش کے نکتے اور تیسرے جعفر کی حکایتیں۔“

آپ اکابر قوم اور سادات اہل طریقت میں سے ہیں۔ ابتداء میں آپ خلیفہ وقت کے مقرب خاص تھے حضرت خیر التساج کی صحبت میں آپ نے توبہ کی اور حضرت جنید رحمۃ اللہ تعالیٰ علیہ سے تعلق ارادت قائم کیا۔ بکثرت مشائخ سے ملاقاتیں کیں۔

آپ نے ارشاد حق ”قُلْ لِلْمُؤْمِنِينَ يَغُضُّوا مِنْ أَبْصَارِهِمْ“ کی تفسیر میں فرمایا:

اے نبی! مسلمانوں کو یہ حکم پہنچا دو کہ وہ اپنی نگاہوں کو نیچا رکھیں۔ یعنی سروں کی آنکھوں کو نامحرموں کی طرف شہوت کے ساتھ دیکھنے سے بچائیں۔ اور دلوں کی آنکھوں کو غیر اللہ کی طرف دیکھنے سے محفوظ رکھیں۔

مطلب یہ ہے کہ دل کی آنکھ کو انواع فکر سے محفوظ رکھو، اسے دیدار و مشاہدہ کے سوا اور کسی سے سروکار نہ رکھو، لہذا خواہشات کی پیروی اور نامحرموں کی طرف نظر، غفلت سے ہوتی ہے اور غافلوں کے لئے اہانت آمیز مصیبت یہ ہے کہ وہ اپنے عیبوں سے جاہل ہوتے ہیں جو شخص دنیا میں جاہل ہے وہ آخرت میں بھی جاہل ہوگا۔

حق تعالیٰ فرماتا ہے:

مَنْ كَانَ فِي هَذِهِ أَعْمَىٰ فَهُوَ فِي  
الْآخِرَةِ أَعْمَىٰ  
جو اس جہان میں اندھا ہے وہ آخرت میں  
بھی اندھا ہوگا۔

در حقیقت جب تک اللہ تعالیٰ کسی کے دل سے شہوانی خیالات کو دور نہ فرمائے اس وقت تک سر کی آنکھیں اس کے فواہ میں سے محفوظ نہیں ہوتیں اور جب تک اللہ تعالیٰ اپنی

محبت اور اپنا ارادہ کسی کے دل میں جاگزیں نہ کرنے اس وقت تک دل کی آنکھیں غیر کے نظارے سے محفوظ نہیں رہتیں۔

آپ بیان کرتے ہیں کہ ایک دن میں بازار گیا تو لوگ کہنے لگے ”هَذَا مَجْنُونٌ“ یہ پاگل ہے میں نے ان کو جواب دیا ”أَنَا عِنْدَكُمْ مَجْنُونٌ وَأَنْتُمْ عِنْدِي أَصْحَاءُ فَرَادَنِي اللَّهُ فِي جُنُونِي وَزَادَ صِحَّتَكُمْ“ میں تمہارے نزدیک پاگل ہوں اور تم میرے نزدیک ہوشیار ہو لہذا اللہ تعالیٰ میرے جنون کو اور زیادہ کرے اور تمہاری صحت کو اور بڑھائے۔ کیونکہ میرا جنون شدت محبت میں ہے اور تمہاری صحت قوی غفلت کی وجہ سے ہے لہذا اللہ تعالیٰ میری دیوانگی کو بڑھائے تاکہ اس سے میری قربت اور زیادہ ہو اور تمہاری ہوشیاری اور زیادہ کرے تاکہ اس سے اور زیادہ دوری ہو جائے۔ یہ فرمان غیرت مندی کی وجہ سے ہے۔ تاکہ آدمی ایسا نہ بنے کہ وہ صحت و دیوانگی میں فرق نہ کر سکے۔ واللہ اعلم۔

(۵۸) حضرت ابو محمد بن جعفر بن نصیر خالدي عليه الرحمة

منجملہ آئمہ طریقت نرمی گفتار سے حکایت کنندہ احوال اولیاء حضرت ابو محمد جعفر بن نصیر خالدي عليه الرحمة ہیں۔ آپ حضرت جنید کے اصحاب کبار اور متقدمین مشائخ میں سے ہیں۔ فنون طریقت کے تبحر عالم اتقا میں مشائخ کے محافظ تھے۔ ہر فن میں آپ کا کلام ارفع ہے ترک رعونت کے ہر مسئلہ میں حکایات بیان کی ہیں یہاں پر اس کا حوالہ کسی دوسرے کی طرف کیا ہے۔ آپ کا ارشاد ہے:

التَّوَكُّلُ إِسْتِوَاءُ الْقَلْبِ عَنِ  
الْوُجُودِ وَالْعَدَمِ  
متوکل وہ ہے کہ اس کے دل میں وجود اور عدم برابر ہوں۔

مطلب یہ ہے کہ رزق پانے سے دل خوش نہ ہو اور اس کے نہ ہونے سے دل غمگین نہ ہو۔ اس لئے کہ جسم مالک کا ملک ہے اس کی پرورش اور اس کی ہلاکت دونوں مالک ہی کے قبضہ میں ہیں اور وہ اپنے ملک کو تم سے زیادہ جانتا ہے وہ جیسا چاہے رکھے۔ تم اس میں دخل نہ دو ملکیت کو مالک کے حوالہ کر کے اس سے لا تعلق ہو جاؤ۔

آپ بیان کرتے ہیں کہ میں ایک دن حضرت جنید علیہ الرحمة کی خدمت میں حاضر ہوا تو ان کو بخار میں مبتلا پایا۔ میں نے عرض کیا کہ اے استاذ! آپ حق تعالیٰ سے دعا کریں کہ وہ صحت

بخشے۔ حضرت جنید نے فرمایا: میں نے کل دعا کی تھی میرے دل میں آواز آئی کہ اے جنید! تمہارا جسم ہماری ملکیت ہے، ہمیں اختیار ہے چاہے تندرست رکھیں یا بیمار تم کون ہو کہ ہمارے اور ہماری ملکیت کے درمیان دخل دو۔ اپنا اختیار ختم کرو تا کہ بندے ہو جاؤ۔ واللہ اعلم۔

### (۵۹) حضرت ابوعلی محمد بن قاسم رودباری علیہ الرحمۃ

منجملہ ائمہ طریقت شیخ محمود معدن جو حضرت ابوعلی محمد بن قاسم رودباری علیہ الرحمۃ ہیں۔ جو اکابر جو ان مردان صوفیاء کے سرخیل تھے خاندان سلاطین سے تعلق رکھتے تھے۔ فنون معاملات میں عظیم المرتبہ تھے آپ کے مناقب و نشانیاں بکثرت اور معرفت و طریقت کے دقائق میں کلام لطیف ہے۔

آپ کا ارشاد ہے کہ:

المُرِيدُ لَا يُرِيدُ لِنَفْسِهِ إِلَّا مَا أَرَادَ  
اللَّهُ لَهُ وَالْمُرَادُ لَا يُرِيدُ مِنَ  
الْكُونِيْنَ شَيْئًا غَيْرَهُ

مرید وہ ہے جو اپنے لئے کچھ نہ چاہے بجز اس  
کے جو اللہ تعالیٰ اس کے لئے چاہے اور مراد  
وہ ہے جو دونوں جہان سے بجز خدا کسی چیز کو  
نہ چاہے۔

مطلب یہ ہے کہ حق تعالیٰ کے ارادے پر راضی رہ کر اپنے لئے کوئی خواہش نہ رکھے تا کہ وہ مرید صادق بن جائے، محبت کو زیبا ہے کہ اپنا کوئی ارادہ نہ ہوتا کہ خدا ہی اس کی مراد ہو۔ گویا وہ حق تعالیٰ ہی کو چاہے اور کسی غیر کی طلب نہ رکھے اور وہی چاہے جو خدا چاہے کیونکہ اسے حق چاہتا ہے لہذا وہ بجز حق کے کسی کو نہ چاہے چونکہ تسلیم و رضا طریقت کا ابتدائی مقام ہے اور ربوبیت کے ساتھ محبت کرنا احوال کی انتہا ہے۔ عبودیت کے تحقق سے مقامات کی نسبت ہے اور ربوبیت کی تائید سے احوال کی منزلت ہے۔ جب یہ کیفیت پیدا ہو جائے گی تو مرید بخود قائم اور مراد بحق قائم ہو جائے گا۔ واللہ اعلم۔

### (۶۰) حضرت ابوالعباس قاسم بن مہدی سیاری علیہ الرحمۃ

منجملہ ائمہ طریقت خزینہ دار تو حید سمسار تفرید حضرت ابوالعباس قاسم بن مہدی سیاری رحمۃ اللہ تعالیٰ علیہ ہیں۔ جو اپنے زمانہ کے امام اور علوم ظاہر اور فنون حقائق کے عالم

تھے۔ حضرت ابو بکر واسطی کے صحبت یافتہ بکثرت مشائخ سے ادب گرفتہ صوفیاء کی صحبت میں از ہمہ اشرف اور راہ الفت میں زاہد تر تھے۔ آپ کا کلام بلند اور تصانیف عمدہ ہیں۔  
آپ کا ارشاد ہے:

التَّوْحِيدُ أَنْ لَا يَخْطُرَ بِقَلْبِكَ مَا  
دُونَ تَوْحِيدِ

توحید یہ ہے کہ دل میں حق تعالیٰ کے سوا کسی  
دوسرے کا تصور نہ ہو۔

دل کے اسرار پر کسی مخلوق کا گزرنہ ہو اور نہ معاملات کی پاکیزگی میں کوئی کدورت ہو۔ اس لئے کہ غیر کا اندیشہ غیر کے اثبات سے ہے۔ جب غیر کا اثبات ہے تو حکم توحید ساقط ہے۔

حضرت ابو العباس سیاری کے بارے میں مشہور ہے کہ آپ مرو کے علاقے کے ایک بڑے رئیس تھے کہ کوئی شخص دولت اور مرتبہ میں آپ سے بڑھ کر نہ تھا۔ آپ نے اپنے والد کی میراث میں بہت مال و دولت پایا تھا لیکن یہ تمام مال و منال دے کر آپ نے حضور اکرم صلی اللہ تعالیٰ علیہ وسلم کے دو موئے مبارک حاصل کر لئے۔ اللہ تعالیٰ نے آپ کو ان موئے مبارک کی برکت سے سچی توبہ عطا فرمائی اور حضرت ابو بکر واسطی کی صحبت میں رہ کر ایسا کمال پایا کہ صوفیاء کے امام حنیف ہو گئے۔

آپ فرمایا کرتے تھے کہ مجھے جو کچھ ملا ان موئے مبارک کی برکت سے ملا۔ جب آپ دنیا سے رحلت فرمانے لگے تو وصیت کی کہ وہ موئے مبارک کو میرے منہ میں رکھ دینا چنانچہ ایسا ہی کیا گیا۔ اسی کا اثر ہے کہ مرو میں آج بھی آپ کی قبر کا نشان ہے۔ لوگ مزار مبارک پر حاضر ہو کر مرادیں مانگتے ہیں اور حل مشکلات کی دعائیں کرتے ہیں اور ان کی مرادیں پوری ہوتی ہیں اور مشکلیں آسان ہوتی ہیں۔ یہ آزمودہ ہے۔

(۶۱) حضرت ابو عبد اللہ محمد بن حنیف علیہ الرحمۃ

منجملہ ائمہ طریقت اپنے زمانہ میں تصوف کے مالک حضرت ابو عبد اللہ محمد بن حنیف رحمۃ اللہ تعالیٰ علیہ ہیں۔ آپ کی طبیعت تکلف و تصرف سے پاک تھی۔ انواع علوم میں اپنے وقت کے امام تھے مجاہدہ عظیم حقائق میں بیان شافی اور حال عمدہ تھا آپ کی تصانیف سے پتہ چلتا ہے کہ آپ نے حضرت ابن عطا، حضرت شبلی، حسین بن حلاج، منصور حریری اور مکہ مکرمہ

میں حضرت یعقوب نہر جوری کی صحبت پائی تھی۔ مجردہ کر خوب سیاحت کی۔ آپ شاہی خاندان سے تعلق رکھتے تھے۔ لیکن اللہ تعالیٰ نے توبہ کی توفیق بخشی اور بادشاہت چھوڑ کر راہ طریقت اختیار کر لی۔ آپ کا باطن اہل معانی کے باطن پر فائق تھا۔

آپ کا ارشاد ہے:

التَّوْحِيدُ لِأَعْرَاضٍ مِنَ الطَّبِيعَةِ طبعیت سے منہ موڑنے ہی میں توحید کا قیام ہے اس لئے کہ طبعیت سراپا حجاب ہے جو خدا کی نعمتوں سے محبوب و اندھا کر دیتی ہے لہذا جب تک طبعیت سے منہ نہ موڑا جائے اس وقت تک وصال حق ممکن نہیں اور صاحب طبع حقیقت توحید سے حجاب میں رہتا ہے۔ جس وقت طبعیت کی آفتوں سے باخبر ہو گیا اس وقت حقیقت توحید منکشف ہو جائے گی۔ آپ کے دلائل بکثرت ہیں۔ واللہ اعلم۔

(۶۲) حضرت ابو عثمان سعید بن سلام مغربی علیہ الرحمۃ

مجملہ ائمہ طریقت سیف سیادت آفتاب نجابت حضرت ابو عثمان سعید بن سلام مغربی رحمۃ اللہ تعالیٰ علیہ ہیں جو اہل استقامت بزرگوں میں سے تھے صاحب ریاضت و سیاست اور فنون علم میں کامل مہارت رکھتے تھے روایات میں مانند آفتاب نجابت تھے۔ آپ کی نشانیاں بکثرت اور رائیں عمدہ ہیں۔

مَنْ آتَرَ صُحْبَةَ الْأَغْنِيَاءِ عَلِيٍّ جود رویشوں کی صحبت پر تو نگروں کی ہم نشینی کو  
مُجَانِسَةَ الْفُقَرَاءِ ابْتَلَاهُ اللَّهُ تَعَالَى تریح دیتا ہے اللہ تعالیٰ اسے دل کی موت  
بِمَوْتِ الْقَلْبِ میں مبتلا کر دیتا ہے۔

اس لئے کہ جب درویشوں کی مجلس کے مقابلہ میں تو نگروں کی صحبت اختیار کرے گا تو اس کا دل حاجت کی موت سے آپ ہی مر جائے گا اور اس کا جسم وہم و گمان میں گرفتار ہو جائے گا جب کہ مجلس چھوڑنے کا نتیجہ دل کی موت ہے تو صحبت سے اعراض کا کیا انجام ہوگا؟ ان مختصر کلمات میں صحبت اور مجانست کا فرق ظاہر ہے۔ واللہ اعلم

(۶۳) حضرت ابو القاسم ابراہیم بن محمد بن محمود نصر آبادی علیہ الرحمۃ

مجملہ ائمہ حقدین صوفیاء کے صف کے بہادر عارفوں کے احوال کے معبر حضرت

ابوالقاسم ابراہیم بن محمد بن محمود نصر آبادی رحمۃ اللہ تعالیٰ علیہ ہیں۔ جس طرح نیشاپور میں خوارزم بادشاہ تھے اور شاہ پور میں حمویہ بادشاہ گزرے ہیں اسی طرح آپ نیشاپور میں بلند مرتبہ پر فائز تھے فرق یہ تھا کہ وہ دنیا کی عزت رکھتے تھے اور آپ آخرت کی عزت سے مالا مال۔ آپ کا کلام انوکھا اور نشانیاں بہت ہیں حضرت شبلی علیہ الرحمۃ کے مرید اور متاخرین اہل خراسان کے استاذ تھے۔ اپنے زمانہ میں ہر فن میں اعلم و اورع تھے۔

آپ کا ارشاد ہے:

یعنی تم دو نسبتوں کے درمیان ہو ایک نسبت حضرت آدم کی طرف ہے اور دوسری نسبت حق تعالیٰ کی طرف ہے جب تم آدم کی طرف منسوب ہوتے ہو تو شہوت کے میدانوں میں اور آفت کی غلط جگہوں اور مقامات میں داخل ہو جاتے ہو۔ یہی وہ نسبت ہے جس سے تمہارا بشر ہونا ثابت ہے اسی نسبت کے لحاظ سے اللہ تعالیٰ نے فرمایا: ابن آدم بڑا جفا کار اور ناعاقبت اندیش واقع ہوا ہے جب تم اپنی نسبت حق تعالیٰ سے قائم کرتے ہو تو تم کشف و براہین اور عصمت و ولایت کے مقامات میں داخل ہو جاتے ہو یہی وہ نسبت ہے جس سے حق تعالیٰ کی بندگی کا ثبوت ملتا ہے اسی نسبت کے اعتبار سے حق تعالیٰ نے فرمایا: رحمٰن کے بندے زمین پر عاجزی سے چلتے ہیں۔

أَنْتَ بَيْنَ نَسَبَيْنِ نِسْبَةٌ إِلَىٰ آدَمَ  
وَنِسْبَةٌ إِلَىٰ الْحَقِّ فَإِذَا انْتَسَبْتَ  
إِلَىٰ آدَمَ دَخَلْتَ فِي مَيَادِينِ  
الشَّهَوَاتِ وَمَوَاضِعِ الْأَفَاتِ  
وَالزُّلَّالَاتِ وَهِيَ نِسْبَةٌ تَحَقُّقُ  
الْبَشَرِيَّةِ قَالَ اللَّهُ تَعَالَىٰ إِنَّهُ كَانَ  
ظُلُومًا جَهُولًا وَإِذَا نَسَبْتَ إِلَىٰ  
الْحَقِّ دَخَلْتَ فِي مَقَامَاتِ  
الْكَشْفِ وَالْبَرَاهِينِ وَالْعَصْمَةِ  
وَالْوِلَايَةِ وَهِيَ نِسْبَةٌ تَحَقُّقُ  
الْعُبُودِيَّةِ قَالَ اللَّهُ تَعَالَىٰ وَعِبَادُ  
الرَّحْمٰنِ الَّذِينَ يَمْشُونَ عَلَى  
الْأَرْضِ هَوْنًا آيَةٌ

پہلی نسبت بشریت کی ہے اور دوسری نسبت عبودیت کی۔ نسبت آدم تو قیامت میں منقطع ہو جائے گی البتہ نسبت عبودیت ہمیشہ قائم و دائم رہے گی اس میں تغیر تبدیل جائز نہیں رکھا گیا۔ جب اپنی نسبت کو اپنی طرف یا حضرت آدم علیہ السلام سے جوڑے تو اس کا کمال یہ

ہے کہ وہ کہے "إِنِّي ظَلَمْتُ نَفْسِي" میں نے اپنی جان پر زیادتی کی ہے اور جب اپنی نسبت حق تعالیٰ کی طرف کرے تو وہ بندہ اسی کا محل بن جاتا ہے کہ حق تعالیٰ فرمائے "يَا عِبَادِي لَا خَوْفَ عَلَيْكُمُ الْيَوْمَ" اے میرے بندے! آج تم پر کوئی خوف نہیں۔ واللہ اعلم

(۶۴) حضرت ابوالحسن علی بن ابراہیم حضرمی علیہ الرحمۃ

مجملہ ائمہ متقدمین سالکان طریق حق کے سردار اہل تحقیق کی جانوں کے جمال حضرت ابوالحسن علی بن ابراہیم حضرمی رحمۃ اللہ تعالیٰ علیہ ہیں۔ جو بارگاہ الہی کے بزرگ ترین احرار بندوں اور صوفیاء کبار کے اماموں میں سے تھے۔ آپ اپنے عہد میں بے نظیر تھے۔ ہر معانی میں آپ کا کلام ارفع اور عبارتیں عمدہ ہیں۔

آپ کا ارشاد ہے:

مجھے اپنی بلاؤں میں چھوڑ دو سنو! تم کیا اسی  
آدم کی اولاد میں سے نہیں ہو جسے اللہ تعالیٰ  
نے اپنے دست قدرت سے پیدا کر کے اپنی  
طرف سے ان میں روح پھونکی اور انہیں  
فرشتوں سے سجدہ کرایا۔ پھر ایک حکم دیا تو اس  
کی بھی خلاف ورزی کی جب کہ شروع ہی  
میں تلچھٹ ہے تو آخر میں کیا ہوگا؟

دَعُونِي فِي بَلَائِي وَاسْمَعُوا مَا لَكُمْ  
الَسْتُمْ مِنْ أَوْلَادِ آدَمَ الَّذِي خَلَقَهُ  
اللَّهُ تَعَالَى بِيَدِهِ وَنَفَخَ فِيهِ مِنْ  
رُوحِهِ وَأَسْجَدَ لَهُ الْمَلَائِكَةُ ثُمَّ  
أَمَرَ بِأَمْرٍ فَخَالَفَ فَإِذَا كَانَ أَوَّلُ  
الذَّنِ دَرَوِيًّا فَكَيْفَ كَانَ آخِرُهُ

آپ کے فرمانے کا مطلب یہ ہے کہ اگر آدمی کو اس کے حال پر چھوڑ دیا جائے تو وہ سرا  
سر مخالف حق بن جائے گا اور اگر اس پر عنایت حق ہو جائے تو سرتاپا محبت ہو جائے لہذا اللہ  
تعالیٰ کی حسن عنایت کو سمجھ کر اپنے معاملات کی برائی کا اس سے موازنہ کرتے رہنا چاہیے اور  
اپنی تمام عمر اسی موازنہ میں گزار دینی چاہیے۔ وباللہ التوفیق

یہ ہے سلف کے برگزیدہ متقدمین مشائخ کا مختصر تذکرہ۔ میں اس کتاب میں تمام  
بزرگوں کا تذکرہ کرنا یا تشریح و تفصیل کے درپے ہوتا اور ان کے تمام حالات و واقعات کو  
درج کرنا تو اصل مقصود فوت ہو جاتا۔ طوالت کے خوف سے اسی پر اکتفا کیا جاتا ہے اب  
کچھ متاخرین صوفیاء کا تذکرہ شامل کرتا ہوں۔

## متاخرین ائمہ و مشائخ کا تذکرہ

واضح رہنا چاہیے کہ ہمارے زمانہ میں ایک گروہ ایسا ہے جو ریاضت کا بوجھ برداشت کرنے کی طاقت نہیں رکھتا اور بے ریاضت مرتبہ کا خواہاں ہے اور وہ تمام صوفیاء کو اپنا ہی جیسا کامل خیال کرتا ہے جب وہ ان صوفیاء کی باتیں سنتے ہیں اور ان کے عزت و مرتبہ کو دیکھتے ہیں اور ان کے معاملات کو پڑھتے ہیں اور پھر اپنے آپ پر نظر ڈالتے ہیں تو خود کو ان سے بہت دور پاتے ہیں اس وقت تصوف کو چھوڑ دیتے ہیں اور کہتے ہیں کہ ہم ایسے باہمت لوگ نہیں ہیں اور نہ ہمارے زمانہ میں ایسے حضرات نظر آتے ہیں۔ حالانکہ ان کا یہ کہنا باطل ہے اس لئے کہ اللہ تعالیٰ زمین کو ہرگز بے حجت نہیں چھوڑتا اور اس امت کو بغیر ولی کے کبھی نہیں رکھتا۔ جیسا کہ رسول اللہ صلی اللہ تعالیٰ علیہ وسلم کا ارشاد ہے کہ "لَا يَزَالُ طَائِفَةٌ مِّنْ أُمَّتِي عَلَى الْخَيْرِ وَالْحَقِّ حَتَّى تَقُومَ السَّاعَةُ" "میری امت کی ایک جماعت ہمیشہ خیر و حق پر تاقیامت قائم رہے گی۔ نیز فرمایا "لَا يَزَالُ فِي أُمَّتِي أَرَبَعُونَ عَلَى خُلُقِ إِبْرَاهِيمَ" "میری امت کے چالیس افراد حضرت ابراہیم علیہ السلام کے خلق پر ہمیشہ موجود رہیں گے۔ ان میں سے کچھ افراد کا تذکرہ اس جگہ لا رہا ہوں اگرچہ کچھ حضرات دنیا سے کوچ کر کے بہشت میں آرام پذیر ہیں اور کچھ زندہ ہیں رضی اللہ تعالیٰ عنہم وعن جميع المسلمين والمسلمات برحمته۔

### (۱) حضرت ابوالعباس احمد بن محمد قصاب علیہ الرحمۃ

مجملہ متاخرین ائمہ طریقت طراز طریق ولایت جمال المل ہدایت حضرت ابوالعباس احمد بن محمد قصاب رحمہ اللہ تعالیٰ ہیں آپ نے ماوراء النہر کے صوفیاء متقدمین سے ملاقات کی اور ان کی صحبت میں رہے۔ آپ علو حال صدق فراست کثرت برہان اور زہد و کرامت میں مشہور و معروف تھے۔ امام طبرستان حضرت ابو عبد اللہ خیاطی فرماتے ہیں کہ اللہ تعالیٰ کا ایک فضل یہ ہے کہ وہ کسی کو بغیر تعلیم کے ایسا بنا دیتا ہے کہ جب ہم کو اصول دین اور توحید کے



دقائق میں کوئی مسئلہ دشوار و مشکل نظر آتا ہے تو ہم ان سے جا کر حل کر لیتے ہیں وہ حضرت ابوالعباس قصاب ہیں۔ چونکہ آپ امی تھے لیکن علم تصوف اور اصول دین میں آپ کا کلام بہت ارفع تھا۔ آپ کی حالت ابتداء و انتہا میں بہت اعلیٰ اور نیک سیرت تھی۔ اگرچہ مجھے آپ کی بہت سی حکایتیں سنائی گئی ہیں لیکن میرا طریق اس کتاب میں اختصار ہے اس لئے آپ کی ایک حکایت بیان کرتا ہوں۔

### حکایت

ایک بچہ اونٹ پر بوجھ لادے اس کی نکیل پکڑے آمل کے بازار میں جا رہا تھا اس بازار میں کچھ بہت تھی اونٹ کا پاؤں پھسلا وہ گر پڑا اور اس کا پاؤں ٹوٹ گیا لوگوں نے چاہا کہ اونٹ کی کمر سے بوجھ اتار لیں لیکن بچہ ہاتھ اٹھا کر دعائیں مانگ رہا تھا اور روتا جا رہا تھا اتفاق سے ادھر حضرت ابوالعباس کا گزر ہوا آپ نے پوچھا: کیا بات ہے؟ لوگوں نے کہا: اونٹ کا پاؤں ٹوٹ گیا ہے آپ نے اونٹ کی نکیل تھامی اور آسمان کی طرف منہ کر کے دعا مانگی کہ اے خدا! اس اونٹ کا پاؤں ٹھیک کر دے اور اگر تو درست کرنا نہیں چاہتا تو اس قصابی کا دل بچے کے رونے سے کیوں جلاتا ہے۔ اسی وقت اونٹ کھڑا ہو گیا اور دوڑنے لگا۔

آپ کا ارشاد ہے کہ سارے عالم کو خواہ وہ چاہیں یا نہ چاہیں بہر طور خدا کی خو سے خو گر ہونا چاہیے۔ ورنہ وہ رنج میں رہیں گے۔ اس لئے کہ جب تم حق تعالیٰ کی خصلت کے عادی بن گئے تو بلاء و املا کی حالت میں رغبت زیادہ پاؤ گے کیونکہ بلا پر بلا نہیں آتی۔ اگر حق کے خوگر نہ ہو گے تو بلا کی حالت میں تم آزر دہ دل ہو گے کیونکہ اللہ تعالیٰ نے خوشی و سختی دونوں مقدر فرمائے ہیں۔ وہ اپنی تقدیر کو بدلتا نہیں ہے لہذا اس کے حکم پر ہمارا راضی ہونا ہماری راحت کا سبب ہوگا اور جو بھی اس کا عادی ہوگا اس کا دل راحت پائے گا اور اس سے اعراض کرو گے تو تقدیر کے نازل ہونے پر آزر دہ ہو گے۔ واللہ اعلم۔

(۲) حضرت ابوعلی بن حسین بن محمد دقاق علیہ الرحمۃ

از ائمہ متاخرین بنیام مریداں برہان محققاں حضرت ابوعلی بن حسین بن محمد دقاق رحمۃ اللہ تعالیٰ علیہ ہیں جو اپنے فن کے امام زمانہ میں بے نظیر اور کشف راہ حق میں بنیان صریح اور

زبان فصیح رکھتے تھے بکثرت مشائخ سے ملاقات کی اور ان کی صحبت پائی۔ آپ حضرت نصر آبادی کے مرید تھے وعظ و نصیحت فرمایا کرتے تھے۔

آپ کا ارشاد ہے:

مَنْ أَنَسَ بِغَيْرِهِ ضَعْفٌ فِي حَالِهِ  
وَمَنْ نَطَقَ مِنْ غَيْرِهِ كَذِبٌ فِي  
مَقَالِهِ

جو حق تعالیٰ کے ماسوا کسی اور سے انس رکھے  
وہ اپنے حال میں کمزور ہے اور جو اس کے غیر  
کی بات کرے وہ اپنے کلام میں جھوٹا ہے۔

اس لئے کہ غیر سے انس رکھنا معرفت کی کمی کی بنا پر ہے اور خدا سے انس رکھنا غیر کی  
وحشت سے محفوظ رہنا ہے اور جو غیر سے ڈرنے والا ہوتا ہے وہ غیر سے بات تک نہیں کر  
سکتا۔

ایک بزرگ بیان کرتے ہیں کہ ایک دن میں ان کی مجلس میں اس لئے گیا کہ میں ان  
سے متوکلیں کا حال دریافت کروں آپ اس وقت طبری کا نفیس عمامہ سر پر باندھے ہوئے  
تھے۔ میرا دل دستار پر مائل ہو گیا۔ میں نے ان سے عرض کیا اے شیخ! تو کل کیا ہے آپ نے  
فرمایا: یہ ہے کہ تم لوگوں کی دستار کا لالچ نہ کرو۔ یہ فرما کر اپنا عمامہ میرے آگے ڈال دیا۔

(۳) حضرت ابوالحسن علی بن احمد خرقانی علیہ الرحمۃ

ازائمہ متاخرین شرف اہل زمانہ در زمانہ خود یگانہ حضرت ابوالحسن علی بن احمد خرقانی  
رحمۃ اللہ تعالیٰ علیہ ہیں۔ جو برگزیدہ جلیل القدر مشائخ میں سے ہیں۔ تمام اولیا کے ممدوح  
رہے۔ حضرت شیخ ابوسعید نے ان کی زیارت کا قصد کیا۔ انہوں نے ان کے ساتھ ہرفن کے  
لطیف محاورات استعمال کئے۔ جب واپسی کا عزم کیا تو فرمایا میں آپ کو اپنے زمانہ کا  
صاحب ولایت اور برگزیدہ شخص ماننا ہوں اور آپ کی باتیں حسن ادب سے سنی ہیں۔  
حالانکہ وہ شیخ ابوسعید کے خادم تھے اور جب یہ شیخ ان کے پاس پہنچتے تب بھی ان سے کوئی اور  
بات نہ کرتے۔ وہ ان کی باتیں سنتے رہتے اور بات کا جواب دیتے رہتے اس کے سوا کچھ نہ  
فرماتے میں نے ان سے دریافت کیا اے شیخ! آپ نے ایسی خاموشی کس لئے اختیار فرمائی  
آپ نے فرمایا: ایک ہی شخص بیان کرنے کے لئے کافی ہے۔ حضرت استاذ ابوالقاسم قشیری  
رحمۃ اللہ تعالیٰ علیہ سے میں نے سنا وہ فرماتے ہیں کہ جب میں خرقان کی ولایت میں داخل

ہوا تو اس بزرگ کے جلال و دبدبہ کی وجہ سے میری فصاحت جاتی رہی اور میری تمام نکتہ  
سجیاں ختم ہو گئیں۔ میں نے خیال کیا کہ شاید میں اپنی ولایت سے معزول کر دیا گیا ہوں۔  
آپ کا ارشاد ہے کہ راستے دو ہیں ایک گمراہی کا دوسرا ہدایت کا جو راستہ گمراہی کا ہے  
وہ بندے کا راستہ خدا کی طرف ہے اور جو راستہ ہدایت کا ہے وہ خدا کی راہ بندے کی طرف  
ہے لہذا جو یہ کہے کہ میں حق تک پہنچ گیا وہ نہیں پہنچا اور جو یہ کہے کہ مجھے اس تک پہنچا دیا گیا  
ہے۔ وہ پہنچ گیا اس لئے کہ جو خود بخود اس تک پہنچنے کا دعویٰ کرتا ہے گویا وہ بغیر پہنچانے  
والے کے دعویٰ کرتا ہے اور یہ کہ میں خود نہیں پہنچا پہنچایا گیا ہوں تو یہ پہنچنے سے متعلق ہے۔  
واللہ اعلم

### (۴) حضرت محمد بن علی المعروف بہ داستانی علیہ الرحمۃ

ازائمہ متاخرین بادشاہ وقت اپنے زمانہ میں بیان و تعبیر میں منفرد حضرت ابو عبد اللہ  
محمد بن علی المعروف بہ داستانی علیہ الرحمۃ ہیں جو بسطام کے رہنے والے انواع علوم کے عالم  
اور برگزیدہ بارگاہ حق تھے۔ آپ کا کلام مہذب اور اشارات لطیف ہیں۔ اس علاقہ کے امام  
شیخ سہلکی رحمۃ اللہ تعالیٰ علیہ آپ کے ساتھ خوش اعتقاد رہتے تھے میں نے ان کے کچھ  
انفاس شیخ سہلکی سے سنے ہیں۔ وہ بہت بلند مرتبہ اور خوش اخلاق تھے۔

آپ کا ارشاد ہے:

التَّوْحِيدُ عِنْدَ مَوْجُودٍ وَأَنْتَ فِي  
التَّوْحِيدِ مَفْقُودٌ  
تم سے متعلق توحید موجود ہے لیکن تم توحید  
میں غیر موجود ہو۔

کیونکہ توحید کا اقتضاء ہے اس پر تم قائم نہیں ہو تو حید کا ادنیٰ درجہ یہ ہے کہ ملکیت میں اپنا  
تصرف و اختیار ختم کر دیا جائے اور اپنے تمام امور خدا کے حوالہ کرے اس پر ثابت قدم رہے۔  
حضرت سہلکی رحمۃ اللہ تعالیٰ علیہ بیان کرتے ہیں کہ شہر بسطام میں ایک مرتبہ ٹڈی  
دل نے یلغار کی اور ان کی کثرت سے تمام درخت اور کھیتیاں سیاہ ہو گئیں سب لوگ ہاتھ  
ملتے ہوئے دل فگار نکلے حضرت شیخ نے مجھ سے پوچھا: یہ کیسا شور و غل ہے؟ میں نے بتایا کہ  
ٹڈیاں آگئی ہیں لوگ پریشان ہیں۔ شیخ اٹھے اور چھت پر چڑھ کر مینہ آسمان کی طرف اٹھایا  
اسی وقت تمام ٹڈیاں اٹھ گئیں اور ظہر کی نماز تک ایک ٹڈی باقی نہ رہی اور کسی درخت کا ایک

پتہ تک ضائع نہ ہوا۔

## (۵) حضرت فضل اللہ بن محمد مہمینی علیہ الرحمۃ

ازائمہ متاخرین، شہنشاہ مجاہد، ملک الملوک صوفیاں، حضرت ابوسعید فضل اللہ بن محمد مہمینی رحمۃ اللہ تعالیٰ علیہ ہیں جو سلطان وقت اور جمال طریقت تھے تمام لوگ آپ سے مسخر تھے، کچھ آپ کے دیدار جمال سے اور کچھ عقیدت سے اور کچھ قوت حال سے، آپ فتون علوم کے عالم اور نرالی شان رکھتے تھے۔ اسرار الہی سے مشرف حضرات میں آپ کا مرتبہ بلند تھا علاوہ ازیں آپ کی نشانیاں اور براہین بکثرت ہیں اور آج بھی جہان میں ان کے آثار ظاہر ہیں۔ آپ کا ابتدائی حال یہ ہے کہ آپ مہمینہ سے تحصیل علم کے لئے سرخس آئے اور حضرت ابوعلی زاہد کے درس میں بیٹھے، آپ ان سے ایک دن میں تین دن کا درس لیتے اور تین دن عبادت میں گزارتے یہاں تک کہ آپ کے استاد نے آپ کے رشد کا حال دیکھا تو تعظیم و تکریم میں اضافہ کر دیا۔ اس زمانہ میں سرخس کا حاکم شیخ ابوالفضل حسن تھا۔ ایک روز آپ نہر کے کنارے جا رہے تھے کہ سامنے سے ابوالفضل آتے دکھائی دیا۔ وہ کہنے لگا اے ابوسعید! تمہارا راستہ یہ نہیں ہے جس پر تم چل رہے ہو اپنی راہ چلو۔ آپ نے اس سے کچھ تعرض نہ کیا اور پلٹ کر اپنی جگہ آگئے اور ریاضت و مجاہدہ میں مشغول ہو گئے یہاں تک کہ حق تعالیٰ نے آپ پر ہدایت کا دروازہ کھول دیا اور مراتب علیا پر فائز کر دیا۔

حضرت شیخ ابو مسلم فارسی نے مجھے بتایا کہ میری ان سے بڑی چھیڑ چھاڑ رہتی تھی ایک مرتبہ میں ان سے ملنے گیا اس وقت میں میلی سی ایک گدڑی پہنے ہوئے تھا جب میں مکان کے اندر ان کے روبرو پہنچا تو انہیں دیبائے مصری پہنے ہوئے تخت پر بیٹھا دیکھا۔ میں نے دل میں کہا یہ اس ٹھاٹھ باٹھ کے ساتھ بود و باش پر درویشی کا دعویٰ کرتے ہیں اور میں ان تمام علاقوں سے مجردہ کر درویشی کا مدعی ہوں ان کے ساتھ میری موافقت کیسے ہوگی؟ وہ مرد خدا میرے اس ولی خدشہ سے باخبر ہو گیا۔ سراٹھا کر فرمایا:

اے ابو مسلم! تم نے کس کتاب میں پایا ہے  
کہ جس کا دل مشاہدہ حق میں قائم ہوا اس پر  
نام نقر (ناواری و مفلسی) لکھا ہے

اے ابامسلم! فی اتی دینوان  
و جڈت من کمان قلبہ قائما فی  
مشاہدۃ الحق یقطع رسم الفقیر

مطلب یہ ہے کہ اصحاب مشاہدہ توحق تعالیٰ کے ساتھ غنی ہوتے ہیں فقراء تو ارباب مجاہدہ میں سے ہوتے ہیں۔ ابو مسلم کہتے ہیں کہ میں اپنے گمان پر پشیمان ہوا اور برے اندیشہ سے توبہ کی۔

حضرت ابوسعید کا ارشاد ہے۔

التَّصَوُّفُ قِيَامُ الْقَلْبِ مَعَ اللَّهِ بِلَا  
وَإِسْطِيَّةٍ  
تصوف وہ ہے کہ بے واسطہ حق کے ساتھ دل کا قیام ہو۔

یہ اشارہ مشاہدہ کی طرف ہے اور مشاہدہ دوستی کے غلبہ کا نشان ہے۔ اور صفت میں مستغرق ہونا دیدار کے شوق کا ثبوت ہے اور صفت کا فنا ہونا حق کے ساتھ بقا کا ثبوت ہے۔ مشاہدے کی تفصیل باب الحج میں بیان کی جائے گی۔

ایک مرتبہ حضرت ابوسعید نے نیشاپور سے مقام طوس جانے کا ارادہ کیا راستہ میں ایک گھائی میں اتنی سردی آئی کہ موزے میں پاؤں ٹھنڈے ہو رہے تھے ایک درویش کو خیال آیا کہ میں اپنی چادر پھاڑ کر دو ٹکڑے کر کے شیخ کے پاؤں پر لپیٹ دوں چادر چونکہ عمدہ اور قیمتی تھی ٹکڑے کرنے کو دل نے گوارا نہ کیا۔ جب ہم طوس پہنچے تو اس درویش نے ان سے سوال کیا کہ اے شیخ! شیطانی وسوسہ اور الہام حق کے درمیان کیا فرق ہے؟ انہوں نے فرمایا: کہ الہام وہ تھا کہ تجھے چادر پھاڑ کر دو ٹکڑے کر کے ابوسعید کے پاؤں پر لپیٹنے کا حکم دیا گیا تاکہ وہ سردی سے محفوظ رہیں اور شیطانی وسوسہ وہ تھا کہ تجھے ایسا کرنے سے باز رکھا، اس قسم کی بکثرت اور متواتر باتیں ان سے منسوب ہیں مردان خدا کا یہی کام ہے۔ واللہ اعلم۔

(۶) حضرت ابوالفضل محمد بن حسن ختلی علیہ الرحمۃ

ازائمہ متاخرین زین اوتاد شیخ عباد حضرت ابوالفضل محمد بن حسن ختلی رحمۃ اللہ تعالیٰ علیہ ہیں۔ طریقت میں میری ارادت انہیں سے ہے۔ آپ علم تفسیر و روایات کے عالم اور تصوف میں حضرت جنید بغدادی رحمۃ اللہ تعالیٰ علیہ کے ہم مشرب تھے۔ حضرت حصری کے مرید اور حضرت سردانی کے مصاحب اور حضرت ابو عمر حضرت ابوالحسن بن سعابہ رحمہم اللہ تعالیٰ کے ہم عصر تھے۔ ساٹھ سال کامل گوشہ نشینی اختیار کر کے پہاڑوں کی غاروں میں زندگی گزار دی اور اپنا نام و نشان گم رکھا۔ زیادہ تر لگام نامی پہاڑی پر اقامت رکھی عمدہ زندگی

گزاری۔ آپ کی نشانیاں اور براہین بکثرت ہیں لیکن آپ عام صوفیاء کے رسم و لباس کے پابند نہ تھے اہل رسوم سے سخت بیزار تھے میں نے آپ سے بڑھ کر رعب و دبدبہ والا کسی مرد خدا کو کبھی نہیں دیکھا۔

آپ کا ارشاد ہے:

الدُّنْيَا يَوْمٌ وَلَنَا فِيهَا صَوْمٌ      دنیا ایک دن کی ہے اور ہم اس میں روزہ دار۔

ہیں۔

مطلب یہ ہے کہ ہم نہ تو دنیا سے کچھ حاصل کرنے کی خواہش کرتے ہیں اور نہ اس کی بندش میں آنا چاہتے ہیں ہم نے اس کی آفتوں کو دیکھ لیا ہے اور اس کے حجابات سے باخبر ہو چکے ہیں ہم اس سے بھاگتے ہیں۔

حضرت داتا گنج بخش رحمۃ اللہ تعالیٰ علیہ فرماتے ہیں کہ ایک مرتبہ میں وضو کرتے وقت آپ کے ہاتھوں پر پانی ڈال رہا تھا میرے دل میں خیال گزرا کہ جب تمام کام قسمت و تقدیر پر منحصر ہیں تو آزاد لوگ کیوں کرامت کی خواہش میں مرشدوں کے غلام بنتے پھرتے ہیں۔ آپ نے فرمایا: اے فرزند! جو خیالات تمہارے دل میں گزر رہے ہیں میں نے جان لیا ہے لہذا تمہیں معلوم ہونا چاہیے کہ ہر حکم کے لئے کوئی سبب ہوتا ہے جب اللہ تعالیٰ کسی سپاہی بچہ کو تاج و تخت عطا فرماتا ہے تو وہ اسے توبہ کی توفیق دے کر کسی دوست و محبوب کی خدمت کی سعادت نصیب فرماتا ہے تاکہ یہ خدمت اس کی کرامت کا موجب بنے۔ اس قسم کے بکثرت لطائف روزانہ ظہور پذیر ہوتے تھے۔ جس دن آپ کی رحلت ہوئی اس وقت آپ دمشق دنیان رود کے مابین گھاٹی کے کنارے ایک گاؤں ”بیت الحق“ نامی میں تشریف فرما تھے اور آپ کا سر مبارک میرے آغوش میں تھا۔ اس وقت اپنے کسی دوست کی طرف سے میرے دل میں کچھ رنج تھا جو انسانی خاصہ مزاج ہے آپ نے مجھ سے فرمایا: اے فرزند! دل کو مضبوط کرنے والا ایک مسئلہ بتاتا ہوں اگر خود کو اس پر کار بند کریں تو تمام رنج و فکر سے محفوظ رہو گے فرمایا: ہر محل اور ہر حالت کو خواہ وہ نیک ہو یا بد اللہ تعالیٰ ہی نے اسے پیدا فرمایا ہے لہذا اس کے کسی فعل پر معترض نہ ہونا چاہیے اور نہ دل کو رنجیدہ کرنا چاہیے اس کے سوا آپ نے کوئی وصیت نہ فرمائی اور اپنی جان جاں آفریں کے سپرد کر دی۔ واللہ اعلم۔

## (۷) حضرت ابوالقاسم قشیری علیہ الرحمۃ

ازائمہ متاخرین، استاد و امام وزین اسلام حضرت ابوالقاسم عبدالکریم ابن ہوازن قشیری رحمۃ اللہ تعالیٰ علیہ ہیں جو اپنے زمانہ میں یکتا اور قدر و منزلت میں ارفع و اشرف تھے۔ آپ کے حالات اور گونا گوں فضائل اہل زمانہ میں مشہور ہیں، ہر فن میں آپ کے لطائف موجود ہیں، آپ کی محققانہ تصانیف بکثرت ہیں۔ اللہ تعالیٰ نے آپ کے حال و زبان کو لغویات سے محفوظ رکھا۔

میں نے آپ کا یہ ارشاد سنا ہے کہ۔

مَثَلُ الصُّوفِيِّ كَعَلَّةِ ابْرِسَامٍ أَوَّلُهُ  
هَذِيانٌ وَآخِرُهُ سَكُوتٌ فَإِذَا  
تَمَكَّنَ خَرَسَ

صوفی سرسام کی بیماری کی مانند ہے کہ پہلے  
بکواس ہوتی ہے آخر میں خاموشی پھر جب  
قائم ہو جائے تو گونگا بنا دیتی ہے۔

مطلب یہ ہے کہ صفوت کی دو صورتیں ہوتی ہیں ایک وجد کی دوسرے نمود کی نمود مبتدیوں کے لئے ہے، نمود سے مراد ہذیان ہے اور وجد منتہیوں کے لئے ہے اور حالت وجد کا بیان محال و دشوار ہوتا ہے، لہذا جب تک طالب تہے علو ہمت سے گویا ہے اور گویائی اہل طلب کے نزدیک ہذیان ہے۔ جب وصال ہو گیا تو واصل ہو گئے۔ ان کے لئے بیان و اشارے کی حاجت نہیں رہتی، جس طرح کہ حضرت موسیٰ علیہ السلام جب مبتدی تھے تو ان کی تمام ہمتیں رویت الہی کی تمنا میں رہیں اور ”رب ارنی انظر الیک“ اے رب! مجھے اپنا جلوہ دکھا کہ میں تیرے دیدار سے مشرف ہو جاؤں کہ مناجات کرتے رہے، یہ مقصود کی نارسائی میں نمود کی تعبیر ہے اور ہمارے آقا سید عالم صلی اللہ تعالیٰ علیہ وسلم منتہی اور صاحب تمکین ہیں جب آپ کا وجود مقام ہمت سے بلند ہوا اور ہمت فنا ہوئی تو ارشاد ہوا ”لَا أُخْصِي ثَنَاءً عَلَيْكَ“ میں تیری ثنا شمار نہیں کر سکتا، یہ منزلت رفیع اور مقام اعلیٰ ہے۔ واللہ اعلم۔

## (۸) حضرت ابوالعباس احمد بن محمد اشقانی علیہ الرحمۃ

ازائمہ متاخرین، شیخ و امام اوجد در طریق خود مفرد حضرت ابوالعباس احمد بن محمد اشقانی

رحمۃ اللہ تعالیٰ علیہ جو فنون علم کے اصول و فروع میں امام اور ہر معانی میں کامل و اکمل تھے۔ اہل تصوف کے اکابر اور اجلہ میں آپ کا شمار ہے۔ بکثرت مشائخ سے ملاقات کی آپ اہل راہ کو فنا سے تعبیر کرتے تھے اور مغلط و مشکل عبارت بولنے میں مخصوص تھے۔ میں نے جہلا کی ایک جماعت کو دیکھا کہ وہ ان عبارتوں کی تقلید کرتے اور ان کے شطیحات کی پیروی کرتے اور غیر محمود معنی کا اتباع کرتے تھے حالانکہ ان کی عبارتوں پر غور و فکر کی ضرورت تھی مجھے ان سے بڑی محبت تھی چونکہ وہ مجھ پر بڑی مہربانی و شفقت فرماتے تھے بعض علوم میں وہ میرے استاد تھے۔ شریعت کی تعظیم کرتے اور ہر شخص سے کنارہ کش رہنے میں ان سے زیادہ کسی شخص کو میں نے نہ دیکھا۔ علم اصول میں ان کی دقیق عبارتوں سے امام و محقق کے سوا کوئی فائدہ نہیں اٹھا سکتا۔ ان کی طبیعت ہمیشہ دنیا و آخرت سے بیزار رہی اور ہمیشہ یہی کہتے رہے کہ ”اشتی عدامالا وجود“ میں ایسی فنا کا طالب ہوں جس میں وجود کا شائبہ تک نہ ہو اور فارسی میں فرماتے جس کا مطلب یہ ہے کہ ہر آدمی کو محال کی خواہش ہے مجھے بھی محال درکار ہے لیکن میں یقین سے جانتا ہوں کہ ایسا کبھی نہ ہوگا۔ حالانکہ ممکن وہی ہے جس کی مجھے ضرورت ہے۔ کیونکہ اللہ تعالیٰ مجھے اسی فنا میں لے جائے گا جہاں فنا کا بھی وجود نہ ہوگا کیونکہ جتنے مقامات جو کہ زمانہ میں ہیں وہ سب ہی حجاب و ابتلاء ہیں اور آدمی خود اپنے حجاب کا عاشق ہے۔ دیدار کی آرزو میں بندہ کا فنا ہونا حجاب میں آرام و سکون سے بہتر ہے اور جب کہ اللہ تعالیٰ باقی ہے اور اس پر عدم و فنا جائز ہی نہیں ہے تو بہتر یہی ہے کہ میں اس کے قبضہ قدرت ہی میں فنا ہو جاؤں کیوں کہ ایسی فنا کے لئے ہرگز بقانہ ہوگی۔ صحت فنا میں یہ قاعدہ مضبوط و مستحکم ہے۔ واللہ اعلم

(۹) حضرت ابوالقاسم بن علی گرگانی علیہ الرحمۃ

ازائمہ متاخرین قطب زمانہ در وقت خودیگانہ حضرت ابوالقاسم بن علی بن عبد اللہ گرگانی رحمۃ اللہ تعالیٰ علیہ ہیں جو اپنے وقت و زمانہ میں بے نظیر و بے عدیل تھے آپ کا ابتدائی حال بہت اچھا تھا آپ کی مسافرت سخت اور باشرط تھی لوگوں کے دل آپ کی طرف مائل تھے تمام طلباء آپ سے عقیدت رکھتے تھے اور مریدوں کے وقوع کشف میں ایک قسم کا نشان تھے۔ ظاہری حالت مزین اور تمام علوم میں ماہر تھے۔ آپ کا ہر مرید جہان کی زینت



تھا انہوں نے اپنی اولاد کو نیک چھوڑا تو قہر ہے کہ انشاء اللہ وہ قوم کے پیشوا ہوں گے۔ آپ لسان الوقت تھے۔

حضرت ابوعلی فضل بن محمد نے ان کے حق میں اپنا نصیب نہ چھوڑا تھا چونکہ وہ سب سے کنارہ کش رہتے تھے۔ اللہ تعالیٰ نے اس اعراض کی برکت سے اس مقتدا کو زبان حال بنا دیا تھا ایک دن میں شیخ کے روبرو حاضر تھا اور اپنے احوال و نمود کو شمار کر رہا تھا تا کہ اپنی کیفیت آپ سے بیان کروں کیونکہ آپ ہی وقت کے ناقد تھے۔ آپ نے مجھ پر شفقت فرما کر انہیں سنا اور اسے میرے بچپن کے غرور اور جوانی کی آگ پر محمول فرمایا اور اسی نتیجہ میں اس کیفیت کی موجودگی قرار دی چونکہ یہ شیخ اپنے ابتدائے حال میں اس کوچہ سے گزر چکے تھے اس لئے میرے بارے میں انہوں نے اتنا عجز و انکسار برتا۔ لیکن وہ میری دلی کیفیت کو سمجھ گئے فرمانے لگے اے والد کے دوست! تمہیں معلوم ہونا چاہیے کہ میرا یہ انکسار نہ تمہارے لئے ہے نہ تمہارے حال کے لئے کیونکہ حال کا بدلنے والا محال کے محل میں آتا ہے بلکہ میرا یہ انکسار محول احوال اللہ تعالیٰ کے حضور میں ہے۔ یہ بات تمام طلباء کے لئے عام ہے صرف تمہارے ہی لئے نہیں ہے۔ جب میں نے یہ سنا تو میں از خود رفته ہو گیا۔ انہوں نے میری باطنی حالت کو ملاحظہ فرما کر کہا اے فرزند! آدمی کو اس طریقت سے اس سے زیادہ نسبت نہیں ہوتی کہ جب اسے طریقت کی طرف لگائیں تو اس کے گمان کو پھیر دیا جائے اور جب وہ گمان سے پھر جائے تو پھر اس پر خیالی تعبیر کی راہ بند کر دی جائے لہذا نفی و اثبات اور اس کا وجود و عدم دونوں خیالی ہیں۔ آدمی کسی طرح خیالی بندش سے باہر نہیں نکل سکتا۔ اسے چاہیے کہ وہ حق تعالیٰ کی بندگی اختیار کرے اور اپنے دل سے تمام نسبتوں کو نکال پھینکے۔ صرف بندگی اور فرمانبرداری کی نسبت کو برقرار رکھے۔ اس کے سوا اور بھی بکثرت اسرار کی باتیں ہوتیں جن کے تذکرے میں اصل موضوع غلط بحث ہو جائے گا۔ واللہ اعلم۔

(۱۰) حضرت ابو احمد المنظر علیہ الرحمۃ

ازائمہ متاخرین رئیس اولیاء صالح اصفیاء حضرت ابو احمد المنظر بن احمد بن محمد بن احمد رحمۃ اللہ تعالیٰ علیہ ہیں۔ آپ کا باطن مسند جلوہ ہائے ربانی تھا۔ تصوف کے دروازے کشادہ اور سر پر تاج فراست آراستہ تھا۔ فادو بجا کی تشریح عمدہ اور تعبیر بلند تھی شیخ المشائخ حضرت

ابوسعید فرماتے ہیں کہ ہمیں بارگاہ الہی کا قرب بندگی کی راہ سے عطا ہوا اور خواجہ المظفر کو براہ راست خدا کی طرف سے ملا۔ مطلب یہ ہے کہ ہم نے مجاہدے سے مشاہدہ کیا اور انہوں نے مشاہدے سے مجاہدہ کیا۔ انہیں سے میں نے سنا کہ بزرگوں کو جو کچھ بادیہ پیمائی اور قطع مسافت کے بعد ملا وہ مجھے مسند اور بالائینی سے حاصل ہوا۔ اصحاب رعونت و متکبرین شیخ کی اس بات کو دعویٰ پر محمول کرتے ہیں حالانکہ دعویٰ عیب ہے اور کسی صورت سے اپنے حال کی صداقت کے بیان کو دعویٰ نہیں کہا جاسکتا۔ خاص کر جب کہ اہل معنی بیان کریں۔ ان کا فرزند رشید موجود ہے۔

حضرت خواجہ ابوسعید فرماتے ہیں کہ ایک دن میں ان کے پاس موجود تھا کہ نیشاپور کا ایک مدعی آیا اور آپ کے ارشاد پر کہنے لگا ”قانی شود آنگاہ باقی شود“ یعنی قانی ہو جانے کے بعد باقی ہوتا ہے۔ خواجہ المظفر نے فرمایا: فنا پر بقا کی کیا صورت ہے؟ کیونکہ فنا معدوم ہونے کو کہتے ہیں اور بقا موجود کو یہ ہر ایک دوسرے کو نفی کرنے والا ہے لہذا فنا تو معلوم ہے کہ چیز ناپید ہو جاتی ہے اگر وہ موجود ہو جائے تو وہ عین شے نہیں ہو سکتی بلکہ وہ بجائے خود دوسری چیز ہوگی اور یہ جائز نہیں کہ ایمان و ذات فنا ہو جائیں البتہ افتائے صفت اور فنائے سبب جائز ہے معلوم ہوا کہ جب سبب اور صفت معدوم ہو گئی تو اب موصوف و مسبب رہ گیا اور ذات کے لئے فنا درست نہیں۔

حضرت داتا گنج بخش رحمۃ اللہ تعالیٰ علیہ فرماتے ہیں کہ حضرت خواجہ کی بعینہ عبارت مجھے یاد نہیں البتہ اس کا مفہوم یہی تھا جو درج کیا گیا ہے مزید وضاحت عام فہم طور پر یوں کی جائے گی کہ بندے کا اختیار بندے کی صفت ہے بندہ اپنے اس اختیار کی وجہ سے اختیار حق میں مجبوجب ہے لہذا اس صفت کی بنا پر بندہ حق تعالیٰ سے حجاب میں آ گیا اور یہ یقینی امر ہے کہ اختیار حق ازلی ہے اور بندہ حادث ازل کے لئے فنا جائز نہیں ہے اور جب اختیار حق بندہ کے بارے میں بقائی تو لامحالہ بندے کا اختیار قانی ہوا اور اس کا تصرف منقطع ہو گیا۔ واللہ اعلم۔

ایک دن میں پراگندہ حال سفری کپڑے پہنے کرمان ان کے پاس پہنچا انہوں نے مجھ سے فرمایا: اے ابوالحسن اپنا حال بیان کرو؟ میں نے عرض کیا ”سماع چاہتا ہوں۔ آپ

نے اسی وقت قوال کو بلانے بھیجا۔ اس کے بعد اہل عشرت کی ایک جماعت آئی جوش جوانی، قوت ارادی اور سوز محبت نے مجھے کچھ کلمات سننے پر بے چین کر دیا۔ کچھ عرصہ بعد جب جوش ٹھنڈا پڑا اور غلبہ کم ہوا تو انہوں نے مجھ سے فرمایا: سماع کے بارے میں کیا خیال ہے؟ میں نے عرض کیا: اے شیخ! مجھے بڑی فرحت حاصل ہوئی۔ انہوں نے فرمایا: جس وقت قوال کو بلایا گیا تھا اس وقت سماع کی آواز اور کووں کی آواز دونوں برابر تھیں کیونکہ سماع کی طاقت اس وقت تک ہے جب تک کہ مشاہدہ نہ ہو اور جب مشاہدہ حاصل ہو جاتا ہے تو قدرت سماع ناپید ہو جاتی ہے دیکھو ایسی عادت اختیار نہ کرو کہ کہیں طبیعت ثانیہ نہ بن جائے اور مشاہدے سے دور ہو جاؤ۔ واللہ اعلم

## مختلف شہروں میں مشائخ متاخرین کا تذکرہ

اگر میں ہر ایک کے ذکر اور حال کی تشریح کروں تو کتاب طویل ہو جائے گی اور بالکل ہی ذکر نہ کروں تو کتاب کا مقصد فوت ہو جائے گا اس لئے صرف ان کے اسماء گننا ہوں جو میرے۔ زمانہ میں طریقت کے مشائخ اور صوفیا گزرے ہیں اور وہ ارباب معانی میں سے ہیں نہ اصحاب رسوم میں سے۔

عراق و شام میں مشائخ متاخرین میں سے (۱) شیخ زکی بن العلاء ہیں جو برگزیدہ اور سادات زمانہ میں سے ہیں۔ میں نے ان کو سراپا شعلہ محبت پایا ان کی نشانیاں اور براہین ظاہر ہیں۔ (۲) شیخ بزرگوار ابو جعفر محمد بن المصباح صیدلانی ہیں جو رؤسا متصوفین میں سے ہیں اور تحقیق میں زبان و بیان کے ماہر ہیں وہ حضرت حسین بن منصور حلاج سے بڑی محبت رکھتے ہیں۔ ان کی بعض تصانیف میں نے پڑھی ہیں۔ (۳) حضرت ابوالقاسم سدی جو صاحب مجاہدہ اور صاحب حال ہیں۔ حسن عقیدت کے ساتھ درویشوں کی نیاز مندی اور خدمت گزاری کرتے ہیں۔

ملک فارس میں (۱) شیخ الشیوخ ابوالحسن بن سالبہ ہیں جو تصوف میں فصیح اللسان اور توحید میں اوضح البیان ہیں ان کے کلمات مشہور ہیں۔ (۲) شیخ مرشد ابواسحاق ابن شہریار ہیں جو برگزیدہ قوم اور صاحب سیاست ہیں۔ (۳) شیخ طریقت ابوالحسن بن بکران ہیں جو اکابر صوفیاء میں سے ہیں۔ (۴) شیخ ابو مسلم ہروی ہیں جو عزیز وقت اور صاحب حال ہیں۔ (۵) شیخ ابوالفتح سالبہ ہیں جو اپنے والد کے فرزند رشید اور امیدوار ہیں۔ (۶) شیخ ابوطالب ہیں جو ایک بزرگ پابند کلمات حق ہیں۔ (۷) شیخ الشیوخ شیخ ابوالفتح سالبہ جو ان سب میں بزرگ ہیں۔

قہستان، آذربائیجان، بحرستان اور فلک میں (۱) شیخ شفیق فرخ المعروف بہ انخی زنجانی ہیں جو مرد نیک سیرت اور ستودہ طریقت ہیں اور اپنے زمانہ کے شیخ اور بزرگ صوفی ہیں۔ ان کی نیکیاں بہت ہیں بادشاہ جو عیار شخص تھا ان کی وجہ سے تائب ہو کر راہ حق پر آ گیا۔ (۲) شیخ ابو عبد اللہ جنیدی ہیں جو مہربان و شفیق بزرگ ہیں۔ (۳) اجلہ مشائخ میں سے شیخ ابوطالب مکشوف ہیں۔ (۴) خواجہ حسن سمنانی جو ایک مرد گرفتار بلا اور امیدوار ہیں۔ (۵) شیخ سہلکی ہیں جو جماعت صوفیاء میں دانشور ہیں۔ (۶) احمد بن شیخ خرمانی جو اپنے والد کے فرزند رشید ہیں۔ (۷) حضرت اویب کندی جو سادات زمانہ میں سے ہیں۔

کرمان میں (۱) حضرت خواجہ علی بن حسین کیرکانی ہیں جو سیاح وقت اور نیک خصلت ہیں ان کے فرزند حکیم ایک مرد عزیز ہیں۔ (۲) حضرت شیخ محمد بن سلمہ ہیں جو اس عہد کے بزرگوں میں سے ہیں ان کے سامنے بکثرت اولیاء اللہ حق جو اس مرد اور طالب و امید گزرے ہیں۔

خراسان میں جہاں آج سایہ اقبال حق ہے (۱) شیخ مجتہد حضرت ابو العباس و امغانی ہیں جن کا حال اور زمانہ بہت عمدہ ہے۔ (۲) حضرت خواجہ ابو جعفر محمد بن علی الجوینی ہیں جو طریقت کے محققوں میں سے ہیں۔ (۳) حضرت خواجہ ابو جعفر ترشیزی ہیں جو عزیزان وقت میں سے ہیں۔ (۴) حضرت خواجہ محمود نیشاپوری جو مقتدا اور فصیح ہیں۔ (۵) حضرت شیخ محمد معشوق ہیں جن کا حال عمدہ و نیک ہے اور نہایت خوش خلق ہیں۔ (۶) حضرت جمرۃ الحب جو نیک باطن اور خوش و خرم بزرگ ہیں۔ (۷) حضرت خواجہ رشید مظفر فرزند شیخ ابوسعید امیدوار ہیں جو مقتدائے قوم اور دلوں کے قبلہ ہیں۔ (۸) حضرت خواجہ شیخ احمد نجار سمرقندی مقیم مرو ہیں جو سلطان زمانہ ہیں (۹) حضرت خواجہ شیخ احمد جماری سرخی ہیں جو وقت کے سپاہی اور میرے ساتھی ہیں ان کے کاموں میں بڑی قدرت دیکھی ہے جو ان مردان متصوفہ میں سے ہیں۔ (۱۰) حضرت شیخ ابوالحسن علی بن علی الاسود ہیں جو اپنے والد کے فرزند رشید اور اپنے زمانہ میں علوہمت اور صدق و فراست میں بہترین و بے مثل ہیں۔ خراسان کے تمام مشائخ کا ذکر تو دشوار ہے۔ ان میں سے تین سو مشائخ سے تو میں نے ملاقات کی ہے اور ہر ایک کا مشرب جدا جدا پایا ہے ان میں کا ہر ایک فرد سارے جہان کے لئے کافی ہے یہ

سب اس لئے ہیں کہ خراسان کے افق پر آفتابِ محبت اور اقبالِ طریقت ہمیشہ تاباں رہا ہے۔

ماوراء النہر میں (۱) خواجہ و امام مقبول خاص و عام حضرت ابو جعفر محمد بن حسین حرمی ہیں جو صاحبِ سماع اور پابندِ طریقت ان کی ہمت بلند اور حال پاکیزہ ہے، سالکانِ راہِ حق کے ساتھ شفقت فرماتے ہیں اور اپنے ساتھیوں میں سردار و فقیہ ہیں۔ (۲) حضرت ابو محمد بالغری ہیں جو عمدہ حال اور محکم معاملات رکھتے ہیں۔ (۳) شیخ وقت حضرت احمد ایلاتی ہیں جو برگزیدہ وقت اور تارکِ رسوم و عادات ہیں۔ (۴) فرید العصر اور یکتائے زمانہ حضرت خواجہ عارف ہیں۔ (۵) حضرت خواجہ زین علی بن ابی اسحاق ہیں جو مردِ محتشم اور نیک زبان ہیں۔ یہ وہ مشائخ ہیں کہ جن سے میں نے ملاقات کی ہے اور ہر ایک کا مقام معلوم کیا ہے، یہ سب محقق ہیں۔

غزنی میں (۱) شیخ عارف ممدوح زمانہ حضرت ابو الفضل بن اسدی ہیں۔ جو شیخِ طریقت ہیں اور ان کی کرامات و براہین ظاہر ہیں۔ جب سوزِ محبت کا غلبہ ہوا تو ظاہری حالت سے لوگوں نے دھوکہ کھایا۔ (۲) شیخ مجرد علائق دنیوی کے تارک حضرت اسماعیل شاشی ہیں جو شیخِ محتشم اور ملاستی طریق پر ہیں۔ (۳) منجملہ علماء طریقت حضرت شیخ سالار ہیں جن کا حال عمدہ ہے۔ (۴) شیخ دانا معدن اسرار حضرت ابو عبد اللہ محمد بن حکیم معروف بہ ”مرید از مستان حق“ ہیں جو اپنے زمانہ میں اپنے فن میں ثانی نہیں رکھتے۔ ان کا حال لوگوں پر پوشیدہ ہے براہین و نشانات ظاہر و روشن ہیں۔ ان کا حال صحت میں بہتر ہے۔ اس لئے کہ وہ صاحبِ مشاہدہ ہیں۔ (۵) شیخ محترم تمام میں مقدم حضرت سعید بن ابی سعید عیار ہیں جو حدیثِ مصطفیٰ صلی اللہ تعالیٰ علیہ وسلم کے حافظ ہیں عمدہ زندگی پائی، حال میں قوی و باخبر مگر پوشیدہ رہتے ہیں کسی پر ظاہر نہیں ہوتے۔ بکثرت مشائخ کی صحبت پائی ہے۔ (۶) خواجہ بزرگوار جانشین ہمت و وقار حضرت ابو العلی عبدالرحیم بن احمد سعدی ہیں جو عزیز قوم اور سردار وقت ہیں۔ مجھے وہ دل سے پیارے لگتے ہیں ان کی زندگی مہذب حال عمدہ اور فنون کے عالم ہیں۔ (۷) شیخ اوحہ حضرت قصورہ بن محمد جریزی ہیں جو اہل طریقت سے کمالِ محبت رکھتے ہیں اور ہر ایک کا احترام فرماتے ہیں بکثرت مشائخ سے ملاقات کی۔ مجھے اس

شہر کے عام لوگوں کے اعتقاد اور وہاں کے علماء سے اچھی امید وابستہ ہے وہاں کارہننے والا جو بھی ملتا ہے مجھے اس سے حسن عقیدت ہوتی ہے یہ گروہ مشائخ، منتشر اور مختلف شہروں میں اقامت پذیر ہیں۔ یہ طریقہ میرے نزدیک اچھا نہیں ہے کیونکہ یہ ایسے شہر کو چھوڑ کر چلے جاتے ہیں جو بزرگوں کی اقامت گاہ ہے۔ اب میں طریقت کے فرقوں اور ان کے مذاہب کا بیان شروع کرتا ہوں۔

## اہل طریقت کے مذاہب اور ان میں امتیازی فرق

حضرت ابوالحسن نوری رحمۃ اللہ تعالیٰ علیہ کے تذکرے میں پہلے بتا چکا ہوں کہ اہل طریقت کے بارہ مذاہب میں جن میں سے دو مردود اور دس مقبول ہیں۔ ان دسوں کے معاملات اور طریقت کے سلوک درست و عمدہ ہیں۔ مشاہدات میں ان کے آداب لطیف و دقیق ہیں۔ اگرچہ باہم معاملات و مجاہدات اور ان کی ریاضتوں میں اختلاف ہے تاہم توحید اور شریعت کے اصول و فروع میں سب متفق ہیں۔ حضرت ابو یزید بسطامی رحمۃ اللہ تعالیٰ علیہ فرماتے ہیں کہ "اِخْتِلَافُ الْعُلَمَاءِ رَحْمَةٌ اِلَّا فِي تَجْرِيْدِ التَّوْحِيْدِ" یعنی توحید خالص کے سوا ہر مسئلہ میں علماء کا اختلاف رحمت ہے۔ اس قول کے موافق ایک مشہور حدیث بھی ہے۔ اخیر مشائخ کے درمیان تصوف کی حقیقت دو حصوں پر منقسم ہے ایک باعتبار حقیقت دوسرے باعتبار مجاز و رسوم۔ اب میں ان کے اقوال کو جو ان حصوں پر مشتمل ہیں بر طریق ایجاز و اختصار بیان کرتا ہوں اور ہر مذہب کی اساس اور ان کی بنیاد کا تذکرہ کرتا ہوں تاکہ طالب کو ان کا علم ہو اور علماء کو علم کا مخزن ایک جگہ مل جائے اور یہ کہ مریدوں کی اصلاح مجوبوں کی فلاح اور دانشوروں کو مروت و تنبیہ ہو اور دونوں جہان میں میرے لئے اجر و ثواب کا سبب بنے۔ وباللہ التوفیق۔

### (۱) فرقہ محاسبیہ

فرقہ محاسبیہ کی نسبت و عقیدت حضرت ابو عبد اللہ حارث بن اسد محاسبی رحمۃ اللہ تعالیٰ علیہ سے ہے۔ وہ اپنے زمانہ میں مقبول انفس اور قاطع انفس تھے۔ آپ کا کلام توحید

خالص کے حقائق اور اس کے فروع و اصول کے بیان میں ہے۔ آپ کے تمام ظاہری و باطنی معاملات صحیح و درست تھے۔ آپ کے مذہب کی خصوصیت یہ ہے کہ آپ رضائے الہی کو مقامات کے قبیل سے نہیں مانتے تھے۔ بلکہ از قسم احوال طریقت سمجھتے تھے۔ طریقت میں یہ پہلا اختلاف ہے جو ان سے واقع ہوا اس پر علماء خراسان و عراق نے گرفت و مواخذہ کیا ان کا کہنا ہے کہ رضا طریقت کے ایک مقام کا نام ہے جو توکل کی آخری منزل ہے یہ اختلاف آج تک علماء کے درمیان موجود و برقرار ہے۔ اب میں اس قول کی کچھ تشریح کرتا ہوں۔

### حقیقت رضا

بیان مذہب اور وجہ اختلاف کے لئے ضروری ہے رضا کی حقیقت اور اس کے اقسام کی وضاحت کروں اس کے بعد حال و مقام کی حقیقت اور ان کا اختلاف ظاہر کروں۔ جاننا چاہیے کہ رضا پر کتاب و سنت ناطق اور اس پر امت کا اجماع ثابت ہے۔ چنانچہ اللہ تعالیٰ فرماتا ہے ”وَرَضُوْا عَنْهُ“ وہ اللہ سے راضی ہو گئے نیز ارشاد باری تعالیٰ ہے۔ ”لَقَدْ رَضِيَ اللهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ الْاِيه“ اللہ تعالیٰ ان مسلمانوں سے راضی ہو گیا جنہوں نے درخت کے نیچے آپ سے بیعت کی۔ حضور اکرم صلی اللہ تعالیٰ علیہ وسلم کا ارشاد ہے ”ذَاقْ طَعْمَ الْاِيْمَانِ مَنْ رَضِيَ بِاللّٰهِ رَبًّا“ اس نے ایمان کا ذائقہ پالیا جو اللہ کے رب ہونے پر راضی ہو گیا۔

### صورت رضا

رضا کی دو صورتیں ہیں ایک یہ کہ اللہ تعالیٰ کا بندے سے راضی ہونا دوسری یہ کہ بندہ کا اللہ تعالیٰ سے راضی ہونا ہے۔ لیکن خدا کے راضی ہونے کی حقیقت یہ ہے کہ وہ بندے کو ثواب و نعمت اور کرامت سے نوازے اور بندے کا خدا سے راضی ہونے کی حقیقت یہ ہے کہ اس کے فرمان پر عمل کرے اور اس کے حکم کے آگے سر تسلیم خم کر دے اور خدا کے معاملات میں چون و چرا نہ کرے۔ اس لئے کہ رضائے بندہ رضائے خدا پر موقوف ہے اسی پر اس کا قیام ہونا چاہیے۔



رضائے بندہ کا خلاصہ یہ ہے کہ منع و عطاء کی دونوں حالتوں میں اس کا دل یکساں رہے اور جلال و جمال کے نظارے میں اس کا باطن مضبوط و مستحکم رہے، خواہ اسے منع سے روک دیا جائے یا عطا میں آگے بڑھایا جائے، ہر حالت میں اس کا قیام مساوی ہو۔ خواہ آتش جلال میں جلے یا لطف و جمال کے نور سے منور ہو، اس کے دل میں جلنا اور منور ہونا یکساں ہو، کیونکہ اس کا ظہور حق تعالیٰ کی طرف سے ہے، اس کی جانب سے جو بھی کچھ آئے اچھائی ہوتا ہے۔

امیر المومنین حضرت امام حسن بن علی رضی اللہ تعالیٰ عنہما کے آگے حضرت ابوذر غفاری رضی اللہ تعالیٰ عنہ کا یہ قول رکھا گیا کہ ”الْفَقْرُ أَحَبُّ إِلَيَّ مِنَ الْغِنَاءِ وَالسُّقْمُ أَحَبُّ إِلَيَّ مِنَ الْصِحَّةِ“ میرے نزدیک مفلسی تو نگری سے اور بیماری صحت مندی سے زیادہ محبوب ہے؟ حضرت امام حسن رضی اللہ تعالیٰ عنہ نے فرمایا: ”رَحِمَ اللَّهُ أَبَا ذَرٍّ أَمَا أَنَا أَقُولُ مَبْنُ أَشْرَفَ عَلَيَّ حُسْنِ اخْتِيَارِ اللَّهِ لَهُ لَمْ يَتَمَنَّ غَيْرَ مَا اخْتَارَ اللَّهُ لَهُ“ اللہ تعالیٰ ابوذر پر رحم فرمائے میں تو یہ کہتا ہوں کہ اللہ تعالیٰ نے بندے کے لئے جو اختیار فرمایا ہے بندہ خدا کے اختیار کردہ حالت کے سوا کسی اور حالت کی آرزو نہ کرے، اللہ تعالیٰ بندے کے لئے جو پسند فرمائے بندہ اسی کو چاہے جب بندہ خدا کی رضا اور اختیار کو دیکھ لیتا ہے تو وہ اپنی مرضی و اختیار سے منہ موڑ کر ہر غم و فکر سے نجات پا جاتا ہے۔ یہ معنی حالت غیوبت میں ممکن نہیں، اس کے لئے مشاہدہ درکار ہے۔ ”لَإِنَّ الرِّضَا لِلْآخِرَانِ نَافِيَةٌ وَلِلْغَفْلَةِ مُعَالِجَةٌ شَافِيَةٌ“ رضا بندے کو غفلت سے چھڑاتی اور غموں کے بیجوں سے بچاتی ہے اور غیر کے اندیشے کو دل سے نکالتی اور تکلیفوں کی بندشوں سے نجات دیتی ہے، کیونکہ رضا کی صفت ہی آزاد کرنا ہے۔

### معاملات رضا کی حقیقت

معاملات رضا کی حقیقت بندے کی پسندیدگی ہے کہ وہ یقین رکھے کہ منع و عطا اللہ تعالیٰ کے علم سے ہے اور وہ اعتقاد رکھے کہ اللہ تعالیٰ تمام حالات کا دیکھنے والا باخبر ہے۔ اس معنی کے حق میں علماء کے چار گروہ ہیں۔ ایک یہ کہ وہ خدا کی عطا پر راضی ہو، یہ معرفت ہے۔ دوسرا یہ کہ وہ نعمتوں پر راضی ہو، یہ دنیا کے اندر ہے۔ تیسرا یہ کہ مصائب و ابتلا پر راضی رہے، یہ

مختلف الانواع مشقتیں ہیں۔ چوتھا یہ کہ برگزیدگی پر راضی ہو یہ محبت ہے۔ لہذا وہ لوگ جو عطا کرنے والے کے جلوے کو اس کی عطا میں دیکھتے ہیں اور جان و دل سے قبول کرتے ہیں تو ان کا یہ قبول کرنا ان کے دل سے اس کی تکلف و مشقت کو دور کر دیتی ہے اور جو لوگ عطا کے ذریعہ عطا کرنے والے کو دیکھتے ہیں وہ عطا ہی میں رہ جاتے ہیں وہ تکلف سے رضا کی راہ پر چلتے ہیں اور تکلف میں سراسر رنج و مشقت ہے معرفت اس وقت حقیقت ہوتی ہے جب بندہ حق کی معرفت میں مکاشف و مشاہد ہو اور جب اس کے لئے معرفت قید و حجاب ہو تو وہ معرفت مکروہ و نہمت عذاب اور وہ عطا حجاب بن جاتا ہے۔

لیکن وہ لوگ جو دنیا کے اندر نعمتوں کے ذریعہ اس سے راضی ہوں وہ ہلاکت و نقصان میں رہتے ہیں۔ ایسی رضا اسے دوزخ میں جھونک دیتی ہے اس لئے کہ جس کے دل میں حق تعالیٰ کی محبت ہوتی ہے اس کے لئے دنیاوی نعمتوں کی کوئی قدر و قیمت نہیں ہوتی اور نہ اس کے دل میں محرومی پر کوئی رنج و ملال گزرتا ہے۔ نعمت تو اس وقت نعمت کہلاتی ہے جب کہ وہ نعمت دینے والے کی طرف رہنمائی کرے لیکن جب وہ اسے منعم سے محبوب کر دے تو ایسی نعمت سراپا آفت و بلا ہوتی ہے۔

لیکن وہ لوگ جو ابتلا کے ذریعہ اس سے راضی ہوں وہ ہیں جو بلا میں میلان کو دیکھتے اور مشقت کے ذریعہ مشاہدے کی طرف مائل ہوتے ہیں اس حالت میں ان کی تکلیف ان کو دوست کے مشاہدہ کی مسرت میں آزر دہ نہیں کرتی۔

لیکن وہ لوگ جو برگزیدگی کے ذریعہ اس سے راضی ہوں وہ اس کے محبوب ہوتے ہیں کیونکہ وہ حالت رضا میں بلا و سختی سے خالی ہوتے ہیں ان کے دلوں کی منزلیں صرف حق تعالیٰ ہی کی طرف ہوتی ہے۔ ان کے سوا پردہ اسرار بجز محبت کے گل و غنچہ کے کچھ نہیں ہوتا غائب ہوتے ہوئے بھی حاضر ہوتے ہیں فرشی ہوتے ہوئے بھی عرشی ہوتے ہیں اور جسمانی ہوتے ہوئے بھی روحانی ہوتے ہیں۔ یہ لوگ خالص موحد ربانی اور لوگوں سے دل برداشتہ ہوتے ہیں ان کے مقامات و احوال محفوظ ان کا باطن خلق سے جدا حق تعالیٰ کی محبت میں وارفتہ اور اس کے لطف و کرم کے انتظار میں رہتے ہیں اللہ تعالیٰ فرماتا ہے۔

لَا يَمْلِكُونَ أَنْفُسِهِمْ ضَرًا وَلَا نَفْعًا وَنُفُوسِهِمْ خَالِدَةٌ فِي مَا كَانُوا يَكْفُرُونَ

نَفَعًا وَلَا يَمْلِكُونَ مَوْتًا وَلَا حَيَاةً  
نہیں ہوتے نہ موت و حیات اور مرنے کے  
بعد اٹھنے کے مالک ہوتے ہیں۔

لہذا غیر حق پر راضی ہونا نقصان کا موجب اور حق تعالیٰ سے راضی ہونا رضوان کا سبب ہے  
اس لئے کہ اللہ سے راضی ہونا صریحاً بادشاہت ہے اور اسی میں عافیت ہے حضور اکرم صلی  
اللہ تعالیٰ علیہ وسلم کا ارشاد ہے:

مَنْ لَمْ يَرْضَ بِاللَّهِ بِقَضَائِهِ شَغَلَ  
قَلْبَهُ وَتَعَبَ بَدَنَهُ  
جو اللہ کی رضا اور اس کی قضا پر راضی نہ ہو اس  
نے اپنے دل کو تقدیر و اسباب میں مشغول  
کر کے بدن کو سختی میں ڈال دیا۔ واللہ اعلم

### حضرت کلیم کی دعائے رضا

احادیث میں وارد ہے کہ حضرت موسیٰ کلیم اللہ علیہ السلام نے اللہ تعالیٰ سے دعا مانگی  
کہ ”اللَّهُمَّ ذُنِّي عَلَى عَمَلٍ إِذَا عَمِلْتُ رَضِيَتْ عَنِّي“ اے میرے رب! مجھے ایسا  
عمل بتا جس پر میں عمل کروں تو مجھے تیری رضا حاصل ہو جائے؟ اللہ تعالیٰ نے فرمایا: ”لَا  
تُطِيقُ ذَلِكَ يَا مُوسَى“ فخر موسیٰ علیہ السلام ساجدًا مُتَضَرِّعًا ”اے  
موسیٰ! یہ بات تمہاری قوت برداشت سے باہر ہے یہ سن کر حضرت موسیٰ روتے ہوئے  
سجدے میں گر پڑے چنانچہ وحی نازل فرمائی کہ ”يَا ابْنَ عِمْرَانَ“ إِنَّ رَضَائِي فِي رِضَاكَ  
بِقَضَائِي ”اے فرزند عمران! میری رضا تو تمہارے اندر ہے تم کو چاہیے کہ قضا پر راضی  
رہو۔ مطلب یہ ہے کہ جب بندہ اللہ تعالیٰ کی قضا پر راضی رہے گا تو یہ اس کی دلیل ہے کہ حق  
تعالیٰ اس سے راضی ہے۔

### زہد و رضا کے مابین فضیلت

حضرت بشر حافی رحمۃ اللہ تعالیٰ علیہ نے حضرت فضیل بن عیاض رحمۃ اللہ تعالیٰ علیہ  
سے دریافت کیا کہ زہد افضل ہے یا رضا؟ حضرت فضیل نے فرمایا:

الرِّضَا أَفْضَلُ مِنَ الزُّهْدِ لِأَنَّ  
الرَّاضِيَ لَا يَتَمَنَّى فَوْقَ مَنْزِلِهِ  
زہد سے رضا افضل ہے کیونکہ راضی اس سے  
اوپر کی منزل کی خواہش نہیں کرتا۔

مقصد یہ ہے کہ زہد کے اوپر اور بھی ایک منزل ہے جس کو حاصل کرنے کی زاہد تمنا کرتا ہے لیکن رضا کے اوپر کوئی منزل نہیں جس کی راضی تمنا کرے۔ اوپر کا درجہ نیچے کے درجہ سے افضل ہوتا ہے۔ یہ واقعہ حضرت محاسبی کے اس قول کی صحت پر دلالت کرتا ہے کہ رضا احوال کے قبیل سے ہے۔ یہ کوئی شے نہیں ہے جو مجاہدے اور کسب کے ذریعہ حاصل ہو جائے۔ بلکہ اللہ تعالیٰ کی طرف سے وہی یعنی عطیہ اور بخشش کے طور پر حاصل ہوتی ہے۔ نیز اس کا بھی احتمال ہے کہ راضی کو سرے سے تمنا ہی نہ ہو جیسا کہ حضور اکرم صلی اللہ تعالیٰ علیہ وسلم نے اپنی ایک دعا میں فرمایا کہ ”أَسْأَلُكَ الرِّضَا بَعْدَ الْقَضَاءِ“ میں تجھ سے دعا مانگتا ہوں کہ نزول قضا کے بعد مجھے راضی رکھنا۔ مطلب یہ کہ مجھے ایسی صفت عطا فرما کہ جب تیری جانب سے قضا کا اجراء ہو تو نزول قضا کے وقت تو مجھے راضی پائے۔ اس سے ثابت ہوتا ہے نزول قضا سے پہلے رضا درست نہیں ہوتی۔ اس لئے کہ یہاں رضا پر عزم ہوگا۔ اور عزم رضا عین رضا نہیں ہوتی۔

### رضا کے بارے میں اقوال مشائخ

حضرت ابو العباس بن عطا فرماتے ہیں کہ ”الرِّضَا نَظَرُ الْقَلْبِ إِلَى قَلْبِنَا اِخْتِيَارًا لِلَّهِ لِلْعَبْدِ“ بندے پر اللہ کے قدیم اختیار کی جانب دلی نگاہ کو رضا کہتے ہیں مطلب یہ کہ بندے کو جو کچھ پہنچے اس پر وہ اعتقاد رکھے کہ یہ اللہ کے ارادہ قدیم اور حکم ازلی کی بنا پر ہے جو میرے لئے مقدر فرمایا ہے اس پر بندہ بے چین نہ ہو بلکہ خوش دل رہے۔

حضرت حارث محاسبی رحمۃ اللہ علیہ صاحب مذہب فرماتے ہیں کہ ”الرِّضَا مُكُونُ الْقَلْبِ تَحْتَ مَجَارِي الْأَحْكَامِ“ احکام الہی کے اجراء پر سکون قلب کا نام رضا ہے اس مسئلہ میں حضرت محاسبی کا مسلک قوی ہے کیونکہ دل کا سکون و اطمینان بندے کے اختیاری عمل سے متعلق نہیں ہے بلکہ یہ وہی ہے اور اللہ تعالیٰ کی بخشش و عطا سے تعلق رکھتا ہے یہ بات اس کی دلیل ہے کہ رضا احوال کے قبیل سے ہے مقام سے اس کا تعلق نہیں ہے۔

اہل علم بیان کرتے ہیں کہ حضرت عتبہ الغلام رات بھر نہیں سوئے اور دن چڑھے تک یہی کہتے رہے کہ ”إِنْ تُعَذِّبْنِي فَلَنَا لَكَ مُحِبٌّ وَإِنْ كَرِهْتَنِي فَلَنَا لَكَ مُحِبٌّ“ اگر تو مجھے دوزخ کے اندر عذاب میں ڈال دے یا اپنی رحمت کی چادر میں ڈھانپ لے

دونوں حالتوں میں میں تجھ سے محبت کرتا رہوں گا۔

مطلب یہ ہے کہ عذاب کی تکلیف اور نعمت کی لذت جسم پر ہوگی لیکن اگر محبت و دوستی میرے دل میں قائم رہے تو یہ عذاب میرے لئے نقصان رساں نہ ہوگا۔ یہ بات بھی حضرت محاسبی کے مذہب ہی کی تائید کرتی ہے کیونکہ رضا محبت کا نتیجہ ہے اور محبت کرنے والا محبوب کے ہر فعل پر راضی رہتا ہے، اگر وہ عذاب میں رکھے جب بھی دوستی سے محبوب نہیں ہوتا بلکہ خوش رہتا ہے اور اگر نعمت میں رکھے تب بھی دوستی سے محبوب نہیں ہوتا اور اپنی خواہش کو حق تعالیٰ کے اختیار کے مقابلہ میں دخل انداز نہیں کرتا۔

حضرت ابو عثمان حیری رحمہ اللہ تعالیٰ فرماتے ہیں کہ ”مَنْذُ أَرْبَعِينَ سَنَةً مَا أَقَامَنِي اللَّهُ فِي حَالٍ فَكَّرَهُتُهُ وَمَا نَقَلَنِي إِلَيْهِ غَيْرِهِ وَسَخَطْتُهُ“ چالیس سال گزر گئے ہیں اللہ تعالیٰ نے مجھے جس حال میں رکھا میں نے اسے ناپسند نہ کیا اور جس حال کی طرف بھی اس نے مجھے پھیرا میں نے اس سے ناراضگی ظاہر نہیں کی۔ یہ اشارہ دائمی رضا اور کمال محبت کی طرف ہے۔

### حکایت

مشہور واقعہ ہے کہ دجلہ میں ایک درویش پھنس گیا، وہ تیرنا نہیں جانتا تھا کسی نے کنارے سے پکار کر کہا اے درویش! اگر تم چاہو تو کسی کو بلاؤں تا کہ وہ تمہیں نکال لے؟ درویش نے کہا نہیں۔ اس شخص نے کہا، کیا غرق ہونے کی خواہش ہے؟ درویش نے کہا نہیں اس نے کہا پھر کیا چاہتے ہو؟ جواب دیا وہی چاہتا ہوں جو میرا رب میرے لئے چاہتا ہے۔

غرض کہ رضا کی تعریف و بیان میں مشائخ کا بہت اختلاف ہے لیکن اس باب میں دو بنیادی قاعدے ہیں جن کو بیان کر کے بحث کو مختصر کرتا ہوں۔ مگر مناسب ہے کہ پہلے احوال و مقام کا فرق اور اس کے حدود ظاہر کر دوں تا کہ اس کو سمجھنے میں سب کو آسانی ہو اور اس کے حدود سے بھی واقفیت ہو جائے۔ انشاء اللہ۔

## مقام و حال کا فرق

معلوم ہونا چاہیے کہ مقام و حال کے دونوں لفظ تمام مشائخ کے مابین مستعمل اور ان کی عبارتوں میں رائج اور محققین کے علوم و بیان میں متداول ہیں طالبان علم طریقت کیلئے ان کی واقفیت کے بغیر کوئی چارہ کار نہیں ہے۔

### مقام کی تحقیق

واضح ہو کہ مقام میم کے پیش سے بندے کا قیام اور میم کے زبر سے بندے کے جائے اقامت و قیام کے معنی میں استعمال ہوتا ہے۔ لفظ مقام کے معنی اور اس کی تفصیل کے لئے عربی زبان کے قواعد کا اعتبار و لحاظ کرنا سہو و غلط ہے چونکہ قواعد عربی میں لفظ مقام میم کے پیش سے بمعنی اقامت و جائے قیام کے ہیں اور بندے کا راہ حق میں اقامت کے معنی اس میں نہیں ہیں۔ اسی طرح مقام میم کے زبر سے قیام کے ہیں۔ بندے کا راہ حق میں قیام کے معنی اس میں نہیں ہے اور بندے کا اس مقام کے حق کو ادا کرنا اور اس کی رعایت کرنا تا کہ اس کے کمال تک وہ رسائی پائے جہاں تک بھی اس کی قدرت ہو جائز ہے البتہ! یہ جائز نہیں ہے کہ اس مقام کا حق ادا کئے بغیر اس مقام سے گزر جائے، مثلاً پہلا مقام توبہ ہے اس کے بعد اثابت پھر زہد پھر توکل وغیرہ وغیرہ۔

مطلب یہ ہے کہ یہ جائز نہیں ہے کہ بغیر توبہ کئے اثابت میں پہنچ جائے یا بغیر اثابت کے زہد حاصل کر لے یا بغیر زہد کے توکل مل جائے۔ اللہ تعالیٰ نے ہمیں جبریل علیہ السلام کے کلام میں تعلیم دی کہ ”وَمَا مِنَّا إِلَّا لَهُ مَقَامٌ مَّعْلُومٌ“ یعنی ہم میں سے کوئی بھی ایسا نہیں جس کیلئے کوئی مقام معلوم نہ ہو۔

### حال کی تحقیق

حال اس معنی کو کہتے ہیں جو حق تعالیٰ کی طرف سے بندے کے دل پر طاری ہو اور اسے وہ اپنے قدرت و اختیار سے دور نہ کر سکا ہو اور نہ کسی محنت و مجاہدے سے حاصل کر سکا ہو۔ مطلب یہ کہ جب دل میں آئے تو دور نہ کر سکے اور نہ آئے تو وہ لانا سکے۔ لہذا بارگاہ

الہی میں ریاضت و مجاہدے کے ذریعہ مکمل ریاضت اور اس کے درجہ میں طالب کی براہ اور اس کی جائے اقامت کا نام مقام ہے اور جو کیفیت بغیر ریاضت و مجاہدے کے دل پر وارد ہو وہ اللہ تعالیٰ کا لطف و فضل ہے اس کا نام حال ہے اسی لحاظ سے مقام اعمال کی قبیل سے ہے اور حال اللہ تعالیٰ کی بخشش اور اس کی عطاء کے زمرے میں ہے گویا مقام اول تا آخر کسی ہے اور حال وہی ہے۔ لہذا صاحب مقام اپنے مجاہدے میں قائم اور صاحب حال اپنے وجود میں فانی ہے اور وہ اس حال کے ساتھ قائم ہے جسے حق تعالیٰ نے اس کے دل میں پیدا فرمایا ہے مشائخ کی ایک جماعت حال کے دوام کو جائز رکھتی ہے۔

---- اور ایک جماعت دوام کو جائز نہیں رکھتی اس سلسلے میں ان کا اختلاف ہے چنانچہ حضرت محاسبی رحمۃ اللہ تعالیٰ علیہ کا مذہب حال کے دوام کا ہے وہ فرماتے ہیں کہ محبت و شوق اور قبض و وسط یعنی دل کی تنگی و کشادگی یہ سب احوال سے متعلق ہیں اگر اس میں دوام کو جائز نہ مانا جائے تو محبت محبت نہیں رہ سکتا اور نہ مشتاق مشتاق رہ سکتا ہے۔ جب تک حال بندے کی صفت نہ ہو تو اس کا وقوع بندے پر کس طرح ہو سکتا ہے اسی بنا پر آپ رضا کو احوال کے قبیل سے شمار کرتے ہیں اور حضرت ابو عثمان حیری کے قول کا اشارہ بھی اسی طرف ہے کہ ”چالیس برس گزر گئے ہیں اللہ تعالیٰ نے مجھے جس حال میں رکھا میں نے اسے ناپسند نہیں کیا۔“

مشائخ کی وہ دوسری جماعت جو حال کے دوام و بقا کو جائز نہیں مانتی ان میں سے ایک حضرت جنید بغدادی رحمۃ اللہ تعالیٰ علیہ ہیں۔ ان کا ارشاد ہے کہ۔

الْأَحْوَالُ كَالْبُرُوقِ وَأَنَّ يَبْقَى  
فَعَدِيَّتُ النَّفْسِ  
احوال بجلی کوندنے کی مانند ہیں کہ جو ظاہر  
ہوتی اور ختم ہو جاتی ہے اور جو باقی رہتی ہے  
وہ حدیث نفس یعنی طبعی تخلیق ہے۔

اور جو کیفیت باقی و برقرار رہتی ہے اس کو صفت کہتے ہیں اور صفت کا قیام موصوف کے ساتھ ہوتا ہے ورنہ لازم آئے گا کہ موصوف اپنی صفت میں کامل ہو یہ محال ہے۔

میں نے حال اور مقام کا یہ فرق اس لئے واضح کر کے بیان کیا ہے کہ اس کتاب میں جہاں کہیں بھی مشائخ کے اقوال میں حال و مقام کا ذکر آئے تو جان سکو کہ اس سے کیا مراد

ہے؟ مختصراً اتنا یاد رکھو کہ رضا مقامات کی انتہا اور احوال کی ابتدا ہے اور یہ مقام ایسا ہے جس کا ایک کنارہ ریاضت و مجاہدے کی طرف ہے اور دوسرا کنارہ محبت و اشتیاق کی سمت! اس سے اوپر اور کوئی مقام نہیں ہے اور تمام مجاہدے اسی پر ختم ہو جاتے ہیں۔ اس کی ابتدا کسی ہے اور اس کی انتہا وہی! البتہ! اس کا امکان ہے کہ جس نے اپنی رضا کی ابتداء اپنے ساتھ دیکھی اس نے کہہ دیا کہ یہ مقام ہے اور جس نے اپنی رضا کی انتہا حق کے ساتھ دیکھی اس نے کہہ دیا کہ یہ حال ہے۔ تصوف میں محاسبی کے مذہب کا معاملہ یہ ہے بایں ہمہ تصوف کے معاملات میں انہوں نے کوئی اختلاف نہیں کیا۔ البتہ! انہوں نے اپنے مریدوں کو ایسی عبارات اور معاملات میں زجر و توبیح فرمائی ہے جس میں کسی قسم کا ابہام و خطا ہو۔ اگرچہ وہ اصل میں درست ہی کیوں نہ ہو؟

جیسے ایک دن حضرت ابو حمزہ بغدادی رحمۃ اللہ تعالیٰ علیہ جو حضرت محاسبی کے مرید تھے ان کے پاس آئے کیونکہ وہ صاحب حال اور صاحب سماع تھے اور حضرت حارث محاسبی کے یہاں ایک مرغ تھا جو بانگ دیا کرتا تھا اتفاق سے مرغ نے اس وقت بانگ دینی شروع کر دی اسی بانگ پر حضرت حمزہ نے نعرہ مارا حضرت محاسبی خنجر لے کر اٹھ کھڑے ہوئے اور فرمایا ”کفرت“ تو نے کفر کیا ہے اور حضرت حمزہ کو مار ڈالنے کے لئے بڑھے۔ دیگر مریدین حضرت شیخ کے قدموں میں گر پڑے اور بمشکل انہیں باز رکھا۔ اس کے بعد انہوں نے ابو حمزہ سے فرمایا ”اَسْلِمَ يَا مَطْرُودُ“ اور دودا سلام قبول کر۔ (جب معاملہ رفت گزشت ہو گیا) تو مریدوں نے عرض کیا کہ اے شیخ! جب کہ ہم آپ سب ابو حمزہ کو مخصوص اولیاء اور توحید پر استقامت رکھنے والوں میں سے جانتے ہیں تو آپ کو ان پر کیوں شک و تردد ہوا؟ حضرت محاسبی نے فرمایا: مجھے اس کے ایمان پر کوئی شک تو نہیں ہوا یقیناً میں اسے مشاہدہ حق اور دل سے توحید میں مستغرق جانتا ہوں۔ لیکن ہم اسے ایسا کرنے کی کیسے اجازت دے سکتے ہیں جیسے طولیوں کا وطیرہ اور ان کے کردار کا شعار ہے مرغ ایک بے عقل جانور ہے وہ اپنی عادت کے مطابق بانگ دیتا ہے اسے حق تعالیٰ کے ساتھ ہم کلامی کیسے ہوگی۔ یہ بات حق تعالیٰ کے شایان شان بھی نہیں وہ تجزی سے پاک ہے اور اس میں بھی شبہ نہیں کہ اللہ تعالیٰ کے دستوں کا ہر وقت اور ان کا ہر حال حق کے ساتھ ہے اور ان کا ہر



لوہ خدا کے شایان شان سلام و کلام کے بغیر آرام و چین سے نہیں گزرتا۔ اس کے باوجود کسی چیز میں اس کا حلول و نزول بھی جائز نہیں ہے اور نہ قدیم پر اتحاد و امتزاج اور ترکیب جائز ہے۔ حضرت ابو حمزہ نے جس وقت مرشد کی بالغ نظری کو دیکھا عرض کرنے لگے اے شیخ! اگر چہ میں اصل کے اعتبار سے راستی پر تھا لیکن چونکہ میرا یہ فعل ایسی قوم کے مشابہ بن گیا تھا جو طولی اور گمراہی میں مبتلا ہیں میں رجوع و توبہ کرتا ہوں۔

چونکہ میرا مقصود اختصار ہے اسی پر اکتفا کرتا ہوں بلاشبہ ان کا یہ طریقہ سلامتی اور حفاظت کی راہ میں صحت کمال کے باوجود بہت پسندیدہ اور لائق تعریف ہے۔  
حضور اکرم صلی اللہ تعالیٰ علیہ وسلم کا ارشاد ہے:

مَنْ كَانَ مِنْكُمْ يَوْمًا بِاللَّهِ وَالْيَوْمِ  
الْآخِرِ فَلَا يَقِفَنَّ مَوَاقِفَ الثُّهَمِ”  
تم میں جو اللہ اور قیامت پر ایمان رکھتا وہ  
تہمت کی جگہوں پر ہرگز کھڑا نہ ہو۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں اللہ تعالیٰ سے ہمیشہ یہی دعا کرتا ہوں کہ مجھے بھی اللہ ایسی ہی توفیق نصیب فرمائے اور آج کل کے رسمی فقیروں کی صحبت سے بچائے۔ یہ لوگ ایسے نہیں جن کی ریا و معصیت میں اگر موافقت نہ کی جائے تو دشمن ہو جاتے ہیں نعوذ باللہ من الجہل والذم علم بالصواب۔

## (۲) فرقہ قصاری

قصاری فرقہ کے پیشوا حضرت ابوصالح بن حمدون بن احمد بن عمارہ قصار رحمۃ اللہ تعالیٰ علیہ ہیں جو اکابر اور سادات طریقت میں سے ہیں ان کا مسلک و مشرب ملامت کی نشرو اشاعت ہے۔ فنون معاملات میں ان کا کلام بلند و بالا ہے۔ وہ فرماتے ہیں کہ لوگوں کو جتانے کے مقابلہ میں تمہارا علم اللہ تعالیٰ کے متعلق بہت بہتر سے بہتر ہونا چاہیے۔ مطلب یہ ہے کہ خلوت میں اللہ تعالیٰ کے ساتھ تمہارا معاملہ اس سے بہتر ہونا چاہیے جو تم لوگوں کے ساتھ ظاہر میں کرتے ہو۔ اس لئے کہ راہ حق میں سب سے بڑا حجاب یہ ہے کہ تمہارا دل لوگوں کے ساتھ مشغول ہو۔ ملامتی مشرب کے بارے میں شروع کتاب میں بہت کچھ لکھ چکا ہوں۔ مختصر ایہ کہ۔

## حکایت

حضرت ابو صالح بیان کرتے ہیں کہ ایک مرتبہ میں نیشاپور میں نہر حیرہ کے کنارے جا رہا تھا وہاں ایک شخص نوح نامی جس کی جو انمرودی نیشاپور میں مشہور تھی راستے میں ملا میں نے اس سے پوچھا کہ اے نوح! جو انمرودی کیا چیز ہے؟ اس نے کہا آپ میری جو انمرودی کے بارے میں دریافت کرتے ہیں یا اپنی جو انمرودی کے بارے میں؟ میں نے کہا دونوں کے بارے میں اس نے کہا میری جو انمرودی تو یہ ہے کہ میں نے قبا کو اتار کر گڈڑی پہن لی ہے اور ایسا معاملہ کرنے لگا ہوں جس سے صوفی بن جاؤں۔ خدا سے حیا کرتا ہوں اور اس لباس میں معصیت سے پرہیز کرتا ہوں اور آپ کی جو انمرودی یہ ہے کہ آپ اس گڈڑی کو اتار ڈالیں تا کہ آپ سے لوگ فتنہ میں مبتلا نہ ہوں۔ لہذا میری جو انمرودی ظاہر شریعت کی حفاظت میں ہے اور آپ کی جو انمرودی باطنی حقیقت کی حفاظت میں ہے یہ اصل بڑی قوی ہے واللہ اعلم۔

### ۳۔ فرقہ طیفوریہ

طیفوری فرقہ کے پیشوا حضرت ابو یزید طیفور بن مردشاں بسطامی رحمۃ اللہ تعالیٰ علیہ ہیں جو اکابر اور سادات صوفیا میں سے ہیں۔ یہ صاحب غلبہ اور صاحب سکر تھے۔ شوق الہی کا غلبہ سکر اور محبت انسان کی محبت کسی جنس سے نہیں ہے۔ بلکہ یہ انسان کے کب و اختیار کے احاطہ سے باہر ہے۔ جو اس کا دعویٰ کرے وہ باطل ہے اور ایسوں کی تقلید محال ہے لہذا کسی صحت مند کے لئے سکر یعنی مدہوشی صفت نہیں ہو سکتی۔ لامحالہ آدمی سکر کو اپنی طرف لانے کی قدرت نہیں رکھتا۔ بلکہ وہ خود سکر کے ہاتھوں مغلوب ہو جاتا ہے نہ وہ لوگوں کی طرف متوجہ ہوتا ہے نہ اس سے تکلف کی کوئی صفت ظاہر ہوتی ہے اس بارے میں مشائخ کا مسلک یہ ہے کہ صاحب استقامت ہی کی جردی اور تقلید کی جائے گردش احوال کی اقتداء درست نہیں ہوتی اگرچہ مشائخ کی ایک جماعت اسے جائز رکھتی ہے کہ آدمی اپنے اختیار سے غلبہ سکر کی راہ اختیار کر سکتا ہے کیونکہ حضور اکرم صلی اللہ تعالیٰ علیہ وسلم کا ارشاد ہے:

ابھکوا فان لم یبھکوا فبھا کفوا  
تضرع و زاری کرو اگر نہ کر سکو تو رونے کی سی

صورت حال

اس کی دو صورتیں ہیں ایک تو یہ کہ ریاکاروں کی مانند خود کو بھی ویسا ہی بنا لو یہ شرک صریح ہے۔ دوسری یہ کہ خود کو ویسا بنا لو تا کہ حق تعالیٰ اس بناوٹ کو حقیقت کے اس درجہ کے مطابق بنا دے جو اہل حقیقت کا ہے تا کہ حضور اکرم صلی اللہ تعالیٰ علیہ وسلم کے اس فرمان کے موافق بن جاؤ ”مَنْ تَشَبَهَ بِقَوْمٍ فَهُوَ مِنْهُمْ“ جس نے جس قوم کی مشابہت کی وہ اسی میں سے ہے۔ لہذا اقسام مجاہدے میں سے جس قدر ہو سکے اسے تو کرتا رہے اس کے بعد وہ خدا سے امید وار رہے کہ اس پر اس کے معنی حقیقت کو کھول دے ایک بزرگ فرماتے ہیں کہ ”الْمُشَاهِدَاتُ مَوَارِيثُ الْمُجَاهِدَاتِ“ مجاہدوں سے مشاہدے حاصل ہوتے ہیں۔ حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ مجاہدے ہر لحاظ سے عمدہ اور بہترین ہیں لیکن سکر و غلبہ انسان کے کسب و اختیار میں نہیں ہیں کہ وہ مجاہدوں سے اسے حاصل کر سکے اور حصول سکر کے لئے عین مجاہدات بھی علت و سبب نہیں ہیں۔ مجاہدے صحت مندی کی حالت ہی میں ممکن ہیں اور کوئی صحت مند سکر کی حالت کو قبول نہیں کر سکتا کیونکہ یہ محال عادی ہے اب میں سکر و صحو کو اور اس میں اختلاف اقوال کو بیان کرتا ہوں تا کہ مشکلات دور ہو جائیں۔ انشاء اللہ تعالیٰ۔

### سکر و صحو کی بحث

واضح رہنا چاہیے کہ ارباب معانی نے سکر و غلبہ (مدہوشی) سے غلبہ محبت الہی اور صحو (صحت مندی) سے حصول مقصد مراد لئے ہیں اس مسئلہ میں اہل معانی کا بہت اختلاف ہے۔ چنانچہ ایک جماعت سکر کو صحو پر فضیلت دیتی ہے اور ایک جماعت صحو کو سکر پر برتری دیتی ہے پہلی جماعت جو سکر کو صحو پر فضیلت دیتی ہے ان میں حضرت ابو یزید بسطامی اور ان کے قسبیین ہیں۔ ان کا کہنا ہے کہ صحو آدمیت کی صفت پر اعتدال و استقامت کی شکل بناتی ہے اور یہ مشاہدہ حق میں بہت بڑا حجاب ہے اور سکر آفت کے زائل ہونے صفت بشریت کے فنا کرنے تدبیر و اختیار کے نیست و نابود ہونے اور معنوی بقا اور حق تعالیٰ کے افعال میں بندے کے تصرفات کے فنا ہونے اور اس قوت کے فنا ہونے سے جو بندے میں اس کی جنس کے خلاف ہے حاصل ہوتا ہے یہ حالت سکر بمقابلہ صحو ابلغ و اتم اور زیادہ مکمل ہے چنانچہ حالت صحو میں جب حضرت داؤد علیہ السلام سے وہ نفل صادر ہوا جس کا ذکر اللہ تعالیٰ نے

فرمایا: تو ان کے اس فعل کی نسبت انہیں کی طرف فرمائی جیسا کہ فرمایا ”وَقَسَلْ دَاوُدُ جَبَالُوتَ“ حضرت داؤد نے جالوت کو قتل کیا اور ہمارے نبی اکرم صلی اللہ تعالیٰ علیہ وسلم چونکہ حالت سکر (یعنی فانی الذات) پر فائز تھے تو آپ سے جب فعل وجود میں آیا تو اللہ تعالیٰ نے اس فعل کی نسبت اپنی طرف فرمائی جیسا کہ فرمایا ”وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى“ آپ نے وہ مشق خاک نہیں پھینکی بلکہ اللہ نے پھینکی تھی۔ ”فَبَعْدُ مَا بَيْنَ عَبْدٍ وَ مَعْبُودِيهِ“ لہذا بندے اور بندگی کے درمیان بڑا فاصلہ ہے جو از خود قائم اور اپنی صفات میں ثابت و برقرار ہے اللہ تعالیٰ نے تو فرمایا ہے ”تو نے کیا“؟ اگرچہ اس میں بھی ان کی بزرگی اور کرامت کا اظہار ہے لیکن وہ ذات جو حق کے ساتھ قائم ہے اور اپنی صفات میں فانی ہے اسے یوں فرمایا کہ ”جو کچھ تم نے کیا وہ ہم نے کیا“ لہذا بندے کے فعل کی نسبت حق تعالیٰ کے ساتھ ہونا اس سے افضل و بہتر ہے جس میں حق تعالیٰ کے فعل کی نسبت بندے کی طرف کی جائے۔ جب فعل الہی کی نسبت بندے کی طرف ہوتی ہے تو بندہ اپنے وجود سے قائم ہوتا ہے اور جب بندے کے فعل کی نسبت حق تعالیٰ کے ساتھ ہو تو وہ حق کے ساتھ قائم و باقی رہتا ہے جب بندہ اپنے وجود میں ثابت و برقرار ہوتا ہے تو بندہ حضرت داؤد علیہ السلام کے زیر قدم نظر آتا ہے اور بسا اوقات ایسی حالت میں اس کی نظر نامناسب مقام پر بھی پڑ جاتی ہے جیسے کہ حضرت داؤد علیہ السلام کی نظر اور یا عورت پر پڑی اور جو دیکھا سو دیکھا اور جب بندہ حق کے ساتھ قائم ہو جائے جیسے کہ ہمارے نبی اکرم صلی اللہ تعالیٰ علیہ وسلم ہیں تو اس کی نظر کا یہ عالم ہو جاتا ہے کہ جب اس کی نظر جنس عورت پر ہی پڑتی ہے تو حضرت زید رضی اللہ تعالیٰ عنہ کی بیوی خود زید پر حرام ہو جاتی ہے اس کی وجہ یہی ہے کہ حضرت داؤد علیہ السلام اور حضرت زید رضی اللہ تعالیٰ عنہ (ہوش و اختیار) میں تھے اور ہمارے حضور صلی اللہ تعالیٰ علیہ وسلم محل سکر میں۔

اور وہ جماعت جو سکر پر فضیلت دیتی ہے ان میں حضرت جنید بغدادی رحمۃ اللہ تعالیٰ علیہ اور ان کے تابعین ہیں۔ ان کا کہنا یہ ہے کہ سکر محل آفت ہے اس لئے کہ سکر میں احوال پر اگندہ صحت و ہوش مغتور اور بندے کے تمام علائق کم ہوتے ہیں اور جب بندہ تمام قواعد معانی کا طالب ہو خواہ صورت نما میں یا حالت بجا میں خواہ ناہود ہونے کی صورت

میں یا اثبات کی شکل میں اگر بندہ صحیح الحال نہ ہوگا تو تحقیق کا فائدہ کیسے حاصل کر سکے گا۔ اس لئے کہ اہل حق کا دل ہر موجود و مخلوق سے خالی ہونا چاہیے اور بینائی کی بنیاد قید اشیاء میں کبھی چھین نہیں پاتی اور اس کی آفت ہرگز زائل نہیں ہوتی۔ لوگ حق تعالیٰ کے مشاہدے سے اسی لئے محروم رہ جاتے ہیں کہ وہ حق تعالیٰ کے سوا چیزوں کو جیسی کہ وہ ہیں۔ کہ وہ ناپید و فنا ہونے والی ہیں نہیں دیکھ پاتے اور وہ اس میں پھنسے رہتے ہیں۔

صحیح طور پر اشیاء کا دیکھنا و طرح پر ہے دیکھنے والی چیزوں کو یا تو بقا کی نظر سے دیکھے یا پھر فنا کی نظر سے؟ اگر وہ بقا کی نظر سے دیکھے گا تو ان تمام چیزوں کو اپنے وجود میں ناقص پائے گا کیونکہ وہ چیزوں کو ان کی موجودہ حالت میں اپنے وجود کے ساتھ باقی دیکھے گا۔ اور اگر وہ فنا کی نظر سے دیکھے گا تو وہ تمام چیزوں کو حق تعالیٰ کی بقا کے پہلو میں فانی اور ناپید دیکھے گا۔ یہ دونوں کیفیتیں موجودات سے دیکھنے والے کا منہ پھیر دیتی ہیں اسی لئے حضور اکرم صلی اللہ تعالیٰ علیہ وسلم نے بحالت دعا یہ فرمایا کہ ”اللّٰهُمَّ اَرِنَا الْاَشْيَاءَ كَمَا هِيَ“ اے خدا مجھے اشیاء کی حقیقت جیسی کہ وہ ہیں دکھا۔ یہ اس لئے کہ جس نے اشیاء کو ان کی حقیقت کے ساتھ دیکھا وہ آسودہ رہا۔ اسی معنی میں حق تعالیٰ کا یہ ارشاد ہے کہ ”فَاغْتَبِرُوا يَا اُولِيَ الْاَبْصَارِ“ اے دیکھنے والے صاحب بصیرت! یہ نگاہ عبرت دیکھ بندہ جب تک دیکھے گا نہیں تو وہ عبرت کیسے حاصل کر سکے گا اس لئے یہ باتیں حالت صحو (ہوش و اختیار) کے سوا کیسے درست ہو سکتی ہیں اہل سکر کی ان معانی تک کیسے رسائی ممکن ہے؟ چنانچہ حضرت موسیٰ علیہ السلام سکر کی حالت میں تھے۔ وہ ایک تجلی ربانی کو برداشت نہ کر سکے۔ ہوش جاتے رہے جیسا کہ حق تعالیٰ نے فرمایا ہے ”وَخَرَّ مُوسَىٰ صَبِيحًا“ موسیٰ علیہ السلام چیخ مار کر زمین پر گر پڑے اور ہمارے رسول مکرم صلی اللہ تعالیٰ علیہ وسلم کی حالت صحو کی تھی اس لئے کہ مکہ مکرمہ سے ”قَابَ قَوْسَيْنِ اَوْ اَدْنَىٰ“ تک عین تجلی ربانی میں بیدار اور ہوشیار رہے۔

هَرَبْتُ الرَّاحَ كَمَا مَامَ بَعْدَ كَأْسِ

فَمَا نَفَعَهُ الشَّرَابُ وَمَا رُوَيْتُ

میں نے شراب راحت پالے بھر بھر کے پئے

لیکن شراب نے مجھ پر نہ اثر کیا اور نہ میں اس سے سیراب ہی ہو سکا

میرے شیخ و مرشد نے فرمایا: جو جہدِ مشرب کے تھے کہ سکر بچوں کے کھیل کا میدان ہے اور صحو مردانِ خدا کے فنا کا میدان؟

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں اپنے شیخ و مرشد کی متابعت اور ان کی موافقت میں کہتا ہوں کہ صاحبِ سکر کے حال کا کمال صحو ہے اور صحو کا ادنیٰ درجہ یہ ہے کہ وہ بشری حالت میں دیدار سے محروم رہ جائے۔ لہذا ایسا صحو جو یہ آفت برپا نہ کرے اس سکر سے بہتر ہے جو سراسر آفت ہے۔

حضرت ابو عثمان مغربی رحمۃ اللہ تعالیٰ علیہ کے واقعات میں مذکور ہے کہ انہوں نے ابتدائے احوال میں جنگلوں میں بیس سال تک ایسی گوشہ نشینی کی زندگی بسر کی کہ کسی آدمی کی بوتک نہ سونگھی۔ یہاں تک کہ ریاضت و مجاہدے نے چہرے پر جھریاں اور آنکھوں میں حلقے ڈال دیئے بیس سال کے بعد صحبت و جلوت کا فرمان ہوا اس وقت انہوں نے دل میں سوچا کہ پہلے اہل اللہ اور خانہ کعبہ کے ہم نشینوں کے ساتھ ہم نشینی کرنا مبارک رہے گا چنانچہ مکہ مکرمہ کا قصد کر کے چل دیئے۔ ادھر اولیاء کرام کے دلوں میں الہام ہو چکا تھا کہ حضرت ابو عثمان آ رہے ہیں تو وہ سب ان کے استقبال کے لئے باہر آ گئے۔ انہوں نے ان کو اس حال میں پایا کہ بینائی پتھرا چکی تھی اور سوائے زندگی کی رتق کے ان کے جسم میں کچھ نہ تھا۔ یہ حال دیکھ کر کہنے لگے کہ اے ابو عثمان! آپ نے زندگی کے بیس سال اس شان سے گزارے کہ تمام لوگ آپ کے زندہ ہونے ہی سے مایوس ہو چکے تھے۔ ہمیں بتائیے آپ نے ایسا کیوں کیا؟ اور آپ نے کیا دیکھا؟ اور کیا پایا؟ اور کیوں واپس آئے؟ حضرت ابو عثمان نے فرمایا: میں بحالت سکر گیا، سکر کی آفت دیکھی، مایوسی کو پایا اور عاجزی سے واپس آیا، تمام مشائخ نے بیک زبان کہا اب آپ کے بعد صحو و سکر کی تعبیر ہر تعریف کرنے والے پر حرام ہے کیونکہ انہوں نے تشریح و تعبیر کا حق ادا کیا اور سکر کی آفت کو ظاہر فرما دیا۔

غرض کہ سکر بقاء صفت کا عین اور فنا صفت کا گمان ہے اور یہ سر اپا حجاب ہے اور صحو فنا صفت میں مکمل مشاہدہ کی بقا ہے اور یہ عین کشف و مشاہدہ ہے اگر کسی کی یہ صورت ہو کہ صحو کے مقابلہ میں سکر فنا سے زیادہ نزدیک ہو تو یہ محال ہے کیونکہ سکر ایسی صفت ہے جو صحو پر زیادہ ہے اور جب تک بندے میں ایسی صفات کا اضافہ ہوتا رہے وہ اس وقت تک بے خبر

رہتا ہے اور جب بندے میں یہ صفات کم ہونے لگیں اس وقت طالب کو امید ہو سکتی ہے کہ مشاہدہ ہو محو و سکر کی تعریف میں یہ انتہائی حالت کا بیان ہے۔

### حکایت

حضرت بایزید بسطامی رحمۃ اللہ تعالیٰ علیہ جو مغلوب الحال تھے ان کا واقعہ ہے کہ حضرت یحییٰ بن معاذ نے ان کے نام ایک خط بھیجا جس میں دریافت کیا کہ آپ اس شخص کے بارے میں کیا فرماتے ہیں جس نے دریائے محبت سے ایک قطرہ پیا اور مست ہو گیا؟ حضرت بایزید نے جواب میں تحریر فرمایا آپ اس شخص کے بارے میں کیا فرماتے ہیں کہ اگر سارے جہان کے دریا محبت کی شراب بن جائیں اور وہ شخص ان سب کو پی جائے پھر بھی وہ سیراب نہ ہو اور پیاسا ہی رہ جائے؟ لوگوں نے اس سے یہ سمجھا کہ حضرت یحییٰ نے سکر کی طرف اشارہ فرمایا تھا اور حضرت بایزید نے صحو کی طرف اشارہ فرمایا حالانکہ واقعہ اس کے برعکس ہے یعنی صاحب صحو وہ ہوتا ہے جو ایک قطرہ کی بھی برداشت نہ رکھے اور صاحب سکر وہ ہوتا ہے جو مستی میں سب کچھ پی کر بھی پیاسا رہتا ہے۔ اس لئے کہ شراب محبت مستی کا سرچشمہ ہے جس کے لئے ہم جنسی ہی بہتر ہوتی ہے۔ صحو چونکہ اس کی ضد ہے اس لئے وہ شراب سے راحت نہیں پاتا۔

### سکر کے اقسام

سکر کی دو قسمیں ہیں ایک شراب مودت سے دوسرے جام محبت سے۔ سکر مودت معلول ہے یعنی وہ سب کے ساتھ ہے کیونکہ مدہوشی اور مستی نعمت کے دیدار سے پیدا ہوتی ہے اور سکر محبت غیر معلول یعنی بے علت و سبب ہے کیونکہ یہ مستی منع یعنی حق تعالیٰ کے دیدار سے پیدا ہوتی ہے لہذا جس نے نعمت کو دیکھا گویا اس نے خود کو دیکھ لیا اور جس نے منع کو دیکھا اس نے اپنے آپ کو نہیں دیکھا۔ اگرچہ وہ حالت سکر میں ہے لیکن اس کا یہ سکر صحو ہے۔

### صحو کے اقسام

اسی طرح صحو کی بھی دو قسمیں ہیں ایک صحو بر غفلت دوسرا صحو بر محبت صحو بر غفلت بہت بڑا حجاب ہے اور صحو بر محبت روشن و واضح کشف و مشاہدہ ہے۔ لہذا جو غفلت پر ہوتا ہے

۱۔ کمال کے لئے شریعت وصال اور دیدار و مشاہدہ اور محبت و محبت کا ہے۔

اگرچہ وہ محو ہوش مبتلا ہے مگر سکروہ ہوشی ہے اور جو محبت میں داخل بحق ہو جائے اگرچہ وہ سکروہ ہوشی میں ہو مگر وہ محو ہوش مند ہے اور جب اصل و بنیاد مضبوط و مستحکم ہوتی ہے تو محو سکر کی مانند اور سکر محو کی مانند ہوتی ہے اور جب اصل و بنیاد درست و صحیح نہ ہو تو دونوں بے فائدہ اور بیکار ہیں۔

خلاصہ یہ ہے کہ مردان خدا کی جائے اقامت میں محو و سکر اختلاف سبب کی وجہ سے معلول ہوتا ہے لیکن جب سلطان حقیقت اللہ رب العزت اپنا جمال دکھا دے تو محو و سکر دونوں طفیلی رہ جاتے ہیں اس لئے کہ ان دونوں کے کنارے اور سرحدیں ایک دوسرے سے ملی ہوئی ہیں اور ایک کی انتہا میں دوسرے کی ابتدا شامل ہے ابتداء و انتہا سوائے تفرقہ کے کچھ نہیں ہے چونکہ ان کی نسبت تفرقہ سے ہے اس لئے حکم میں دونوں برابر ہیں اور دونوں کے جمع کرنے سے تفرقہ ہی ہوگا۔ اسی مفہوم میں یہ شعر کہا گیا ہے

إِذَا طَلَعَ الصَّبَاحُ بِبَجْمِ رَاحٍ  
تَسَاوَى فِيهِ سُكْرَانٌ وَصَاح

جب دیدار حق کی صبح دل کو خوش کرنے والے تاروں کے ساتھ طلوع ہوتی ہے تو اس میں مست و ہوشیار دونوں برابر ہوتے ہیں۔

### حکایت

سرخس میں دو بزرگ رہتے تھے ایک کا نام لقمان اور دوسرے کا نام ابوالفضل حسن تھا۔ ایک دن لقمان ابوالفضل کے پاس آئے ابوالفضل کے ہاتھ میں کتاب دیکھ کر کہا اے ابوالفضل کتاب میں کیا تلاش کر رہے ہو؟ انہوں نے جواب دیا اسے تلاش کر رہا ہوں جسے تم اس کو چھوڑ کر تلاش کر رہے ہو۔ لقمان نے کہا یہ خلاف کیوں ہے؟ ابوالفضل نے جواب دیا خلاف تو تم کر رہے ہو اور مجھ سے دریافت کرتے ہو کہ کیا تلاش کر رہے؟ لہذا مستی سے ہوشیار بنو اور ہوشیاری سے بیدار رہو تاکہ تم سے خلاف اٹھ جائے اور جان سکو کہ ہم اور تم کے تلاش کر رہے ہیں۔

مذکورہ بحث سے تم نے اندازہ لگایا ہوگا کہ ظہور یوں کا جنید یوں سے کتنا اختلاف ہے۔ تصوف کے معاملات میں ان کا مذہب مطلقاً محبت اور عزت نفسی اختیار کرنا ہے اور وہ



اپنے مریدوں کو اسی کی تلقین کیا کرتے تھے۔ اگر یہ میسر آ جائے تو یہ طریقہ محمود اور سیرت لائق ستائش ہے۔

## ۴۔ فرقہ جنیدیہ

فرقہ جنیدیہ کے پیشوا حضرت ابوالقاسم جنید بن محمد بغدادی رحمۃ اللہ تعالیٰ علیہ ہیں۔ جن کو اپنے زمانے میں ”طاؤس العلماء“ کہا جاتا تھا۔ وہ مشائخ کے سردار اور امام الائمہ تھے۔ ان کا طریقہ طیفوری مذہب کے برعکس تھو پر مبنی ہے جس کی تفصیل گزر چکی ہے۔ جنیدی مسلک و مشرب تمام مذاہب میں سب سے زیادہ مشہور اور معروف ہے۔ اکثر و بیشتر مشائخ جنیدی مسلک پر ہوئے ہیں۔ ماسوا اس کے طریقت کے معاملات میں ان کے اختلاف اور بھی بہت سے ہیں لیکن میں نے اختصار کے پیش نظر اسی پر اکتفا کر کے انہیں چھوڑ دیا ہے۔ وباللہ التوفیق۔

## حکایت

حضرت حسین بن منصور حلاج رحمۃ اللہ تعالیٰ علیہ اپنے غلبہ جاں میں جب حضرت عمرو بن عثمان سے جدا ہو کر حضرت جنید کے پاس آئے تو آپ نے فرمایا: کیوں آئے ہو؟ عرض کیا اس لئے کہ شیخ کی صحبت میں رہوں۔ آپ نے فرمایا: مجھے مجنونوں کی صحبت درکار نہیں ہے کیونکہ صحبت کے لئے صحت چاہیے۔ جب تم آفت کی موجودگی میں میرے قریب رہو گے تو ایسا ہی ہوگا جیسے تم نے حضرت عبداللہ تبری اور عمرو کے ساتھ رہ کر کیا اور پھر جدا ہو کر چلے آئے۔ حضرت حلاج نے عرض کیا ائہا الشیخ الصّخو وَالشُّکْرُ صِفَتَانِ لِلْعَبْدِ وَمَا دَامَ الْعَبْدُ مَحْبُوبًا عَنْ رَبِّهِ حَتَّىٰ فَنِيَ أَوْ صَافَةً، اے شیخ! محمود سکر تو بندے کی صفتیں ہیں اور یہ بندے کے ساتھ اس وقت تک پوست ہیں جب تک وہ اپنے رب سے محبوب ہے حتیٰ کہ اس کی تمام صفات فنا نہ ہو جائیں۔ اس کے جواب میں حضرت جنید نے فرمایا: يَا ابْنَ الْمَنْصُورِ أَخْطَاكَ فِي الصَّخْرِ وَالشُّكْرِ لِأَنَّ الصَّخْرَ بِلَا خِلَافٍ عِبَارَةٌ عَنْ صِحَّةِ حَالِ الْعَبْدِ مَعَ الْحَقِّ، وَذَلِكَ لَا يَدْخُلُ تَحْتَ صِفَةِ الْعَبْدِ وَالكِتَابُ الْحَقِّ وَأَنَا أَرَىٰ يَا ابْنَ الْمَنْصُورِ فِي كَلَامِكَ فُضُولًا كَثِيرًا وَ

عِبَارَاتٍ لَا طَائِلَ لَهَا، اے منصور کے بیٹے اتم نے محمود سکر کے معنی سمجھنے میں غلطی کی ہے اس لئے کہ بلا خلاف تمکو کا مفہوم یہ ہے کہ بندہ کا حال حق تعالیٰ کے ساتھ صحیح ہو اور یہ مفہوم نہ بندے کی صفت ہے اور نہ اس کے اکتساب حق کے تحت داخل ہے۔ اور اے ابن منصور! میں نے تمہاری باتوں میں بہت سی لغو اور بے معنی عبارتیں پائی ہیں۔ (واللہ اعلم)

## ۵- فرقہ نوریہ

نوری فرقہ کے پیشوا حضرت ابوالحسن احمد بن نوری رحمۃ اللہ تعالیٰ علیہ ہیں جو مشائخ میں علماء اعلام گزرے ہیں اور نوری کے لقب سے مشہور ہیں۔ مشائخ میں ان کے اوصاف حمیدہ اور دلائل قویہ معروف ہیں۔ تصوف میں ان کا مذہب مختار ہے۔ ان کے مذہب کی بنیادی خصوصیت یہ ہے کہ وہ فقر پر تصوف کو فضیلت دیتے ہیں۔ اور ان کا معاملہ حضرت جنید رحمۃ اللہ تعالیٰ علیہ کے مذہب کے موافق ہے اور اس طریقہ کے نوادرات میں سے یہ ہے کہ صاحب حق صحبت میں اپنے حق کا ایثار کرتے ہیں۔ اس لئے کہ وہ بغیر ایثار کے صحبت حرام جانتے ہیں حضرت نوری فرماتے ہیں کہ درویشوں کے لئے صحبت فرض ہے اور گوشہ نشینی ناپسندیدہ۔ اور یہ کہ ہم نشین کا دوسرے ہم نشین کے لئے ایثار بھی فرض ہے چنانچہ ان کا ارشاد ہے۔

إِيَّاكُمْ وَالْعَزْلَةَ فَإِنَّ الْعَزْلَةَ مَقَارِبَةٌ  
 الشَّيْطَانِ وَعَلَيْكُمْ بِالصُّحْبَةِ فَإِنَّ  
 الصُّحْبَةَ رِضَاءُ الرَّحْمَانِ  
 گوشہ نشینی سے بچو کیونکہ گوشہ نشینی شیطان کی  
 ہم نشینی ہے۔ اور بندگان خدا کی صحبت میں آؤ  
 کیونکہ صحبت میں اللہ تعالیٰ کی خوشنودی ہے۔

اب میں ایثار کی حقیقت بیان کرتا ہوں اور جب صحبت اور عزلت کے باب میں پہنچوں گا تو وہاں اس کی بھی وضاحت کر دوں گا۔ انشاء اللہ

## ایثار کی بحث

اللہ تعالیٰ کا ارشاد ہے:

وَيُؤْتِرُونَ عَلَىٰ أَنفُسِهِمْ وَلَوْ كَانَ  
 بِهِمْ خَصَاصَةٌ  
 مسلمان اپنی جانوں کی نسبت دوسروں پر  
 ایثار کرتے ہیں اگر چاہیں مگلی ہو۔

ایثار کرنے والے اگرچہ خود اس کے ضرور تمند ہوتے ہیں۔ یہ آئیہ کریمہ فقراء صحابہ کی شان میں خاص طور پر نازل ہوئی۔

### ایثار کی حقیقت

ایثار کی حقیقت یہ ہے کہ محبت میں اپنے رفیق کے حق کی حفاظت رکھے اور اپنے حق سے اس کے حق کی خاطر دستبردار ہو جائے اور اپنے رفیق کو آرام و راحت پہنچانے میں خود تکلیف برداشت کرے اور اپنے آرام و راحت کو اس پر قربان کر دے "لَا اِثَارَ الْقِيَامِ بِمُعَاوَنَةِ الْاَغْيَارِ مَعَ الْاِشْتِغَالِ بِمَا اَمَرَهُ الْجَبَّارُ لِرَسُولِهِ الْمُنْتَخَرِ صَلَّى اللهُ تَعَالَى عَلَيْهِ وَسَلَّمَ قَالَ اللهُ تَعَالَى خُذِ الْعَفْوَ وَاْمُرْ بِالْعُرْفِ وَاَعْرِضْ عَنِ الْجَاهِلِيْنَ (الایة) اس لئے کہ ایثار یہ ہے کہ دوسروں کی مدد کرنے میں قائم رہے۔ باوجود یہ کہ وہ خود اس کا حاجت مند ہو۔ یہ اس حکم خداوندی کے تحت ہے جسے اپنے رسول مختار صلی اللہ تعالیٰ علیہ وسلم کو حکم دیا کہ درگزر سے کام لو اور نیکی کا حکم دو اور جاہلوں سے دور رہو۔ یہ مسئلہ اپنی کامل تشریح کے ساتھ آداب محبت کے باب میں آئے گا انشاء اللہ۔

### ایثار کی اقسام

ایثار کی دو قسمیں ہیں ایک محبت میں ایثار کرنا جیسا کہ لکھا جا چکا ہے۔ دوسرے محبت میں ایثار کرنا۔ لیکن ہم نشین اور رفیق حق میں ایثار کرنا ایک طرح سے رنج و تکلیف ہے۔ لیکن دوست کے حق میں ایثار کرنا سراسر راحت ہی راحت ہے۔

### حکایت

یہ واقعہ مشہور ہے کہ غلام الخلیل نے جماعت صوفیاء کے ساتھ جب عداوت کا اظہار کیا اور ہر ایک سے طرح طرح کی دشمنی پیدا کی اور حضرت نوری رقام اور ابو حمزہ رحمہم اللہ تعالیٰ کو گرفتار کر کے دربار خلافت میں بلوایا تو اس وقت اس غلام الخلیل نے کہا "یہ زندیقوں کی جماعت ہے۔ اے امیر المؤمنین! اگر آپ ان زندیقوں کے قتل کا حکم دے دیں تو ان زندیقوں کی نسل ہی ختم ہو جائے کیونکہ یہ تینوں تمام زندیقوں کے سرغنہ ہیں جس کے ہاتھ سے ایسا نیکی واقع ہو میں اس کے اجر و ثواب کا ضامن ہوں گا۔ خلیفہ نے ان سب کی

گردنیں اڑانے کا حکم دے دیا چنانچہ سیاف یعنی جلاذ آیا اور اس نے تینوں کے ہاتھ باندھے۔ اور حضرت رقام کی گردن اڑانے کے لئے تلوار اٹھائی تو حضرت نوری جلدی سے اٹھے اور رقام کی جگہ تلوار کی زد میں جا بیٹھے۔ تمام لوگوں نے اس پر تعجب کیا۔ جلاذ نے کہا: اے جوانمرد یہ! تلوار ایسی نہیں ہے جسے کھیل سمجھا جائے؟ اور تم اس کے سامنے آؤ۔ ابھی تمہاری باری نہیں آئی ہے۔ حضرت نوری نے فرمایا: تم ٹھیک کہتے ہو لیکن میرا طریقہ ایسا ہے۔ دنیا میں سب سے عزیز چیز زندگانی ہے میں چاہتا ہوں کہ اپنی زندگی کے جو بقیہ سانس ہیں ان کو اپنے بھائیوں پر قربان کر دوں۔ کیونکہ میرے نزدیک دنیا میں ایک سانس لینا آخرت کے ہزار سانس سے بہتر ہے۔ یہ دنیا خدمت و عبادت اور خدا کی بندگی کا مقام ہے اور آخرت قربت کی جگہ اور قربت خدا ہی سے حاصل ہوتی ہے۔ خلیفہ نے جب یہ بات سنی تو وہ ان کی طبیعت کی نرمی اور کلام کی باریکی پر ایسا متعجب ہوا کہ اسی وقت حکم دیا کہ ابھی ٹھہر جاؤ۔ اس زمانے میں قاضی القضاة ابو العباس بن علی تھے۔ خلیفہ نے ان کے احوال کی تعقیب کا کام اس کے سپرد کر دیا۔

چنانچہ قاضی ابو العباس ان تینوں کو اپنے گھر لے گیا۔ اس نے شریعت اور حقیقت کے احکام و مسائل کے بارے میں سوالات کئے اور ہر سوال کے جواب میں انہیں راہ حق پر پایا اور ان کے احوال سے اپنی عقلت و نادانی پر شرمسار ہوا۔ اس وقت حضرت نوری نے فرمایا: اے قاضی! جو سوالات تم نے دریافت کئے ہیں ان کی حیثیت کچھ بھی نہیں ہے کیونکہ ”فَسَانَ لِلّٰهِ عِبَادٌ يَّا كُفُوْنَ بِاللّٰهِ وَيَشْرَبُوْنَ بِاللّٰهِ وَيَجْلِسُوْنَ بِاللّٰهِ وَيَقُوْلُوْنَ بِاللّٰهِ“ اللہ تعالیٰ کے ایسے بندے بھی ہیں جو اسی کے ساتھ کھاتے پیتے بیٹھے اور اسی کے ساتھ بات کرتے ہیں۔

مطلب یہ کہ ان مردان خدا کا قیام و قعود اکل و شرب، حرکت و سکون اور نطق و کلام اللہ تعالیٰ ہی کے ساتھ ہے۔ اسی کے لئے زعمہ ہیں اور اسی کے مشاہدے میں محور ہے ہیں اگر ایک لمحہ کے لئے بھی مشاہدہ حق نہ ہو تو ان کی زندگی مضطرب و پراگندہ ہو جاتی ہے ایسا لطیف کلام سن کر قاضی بہت حیرت زدہ ہوا اس نے اسی وقت تمام گفتگو اور ان کے حالات کی درستی قلمبند کر کے خلیفہ کے پاس بھیج دی۔ اور لکھا کہ اگر یہ جماعت طہروں کی ہے تو ”فَمَنْ

الموحد فی العالم "جہاں میں پھر کون موحد اور توحید پرست ہوگا؟ میں گواہی دیتا ہوں اور فیصلہ کرتا ہوں کہ اگر یہ ملحد ہیں تو روئے زمین میں کوئی موحد نہیں ہے۔ خلیفہ نے ان سب کو بلایا اور کہا: اگر کچھ ضرورت ہو تو بتائیں؟ انہوں نے کہا: اے خلیفہ! ہمیں تم سے یہی حاجت ہے کہ تم ہم سب کو فراموش کر دو۔ نہ اپنی قبولیت سے ہمیں اپنا مقرب بناؤ اور نہ اپنی دوری سے ہمیں مردود و مقہود قرار دو۔ کیونکہ ہمارے لئے تمہاری دوری، تمہاری قبولیت کے مشابہ ہے۔ اور تمہاری قبولیت، تمہاری دوری کی مانند خلیفہ رونے لگا اور عزت و احترام کے ساتھ انہیں رخصت کر دیا۔

### اثر صحابہ

حضرت نافع بیان کرتے ہیں کہ حضرت ابن عمر رضی اللہ تعالیٰ عنہما کو ایک روز مچھلی کھانے کی خواہش پیدا ہوئی۔ شہر بھر میں مچھلی تلاش کرائی مگر نہ ملی۔ چند روز بعد مجھے مچھلی مل گئی، میں نے باورچی کو تیار کرنے کا حکم دیا۔ پھر جب میں نے ان کے رو برو پیش کی تو مچھلی دیکھتے ہی ان کی پیشانی پر خوشی و مسرت کی لہر دوڑ گئی۔ اسی وقت ایک سائل ان کے دروازے پر آ گیا، انہوں نے حکم دیا کہ یہ مچھلی سائل کو دے دی جائے۔ غلام نے کہا: آقا! آپ اتنے دن سے مچھلی کی تلاش میں تھے آپ کو اس کی خواہش تھی۔ آپ اسے کیوں دے رہے ہیں، میں سائل کو کوئی اور چیز دے دیتا ہوں؟ فرمایا: اے غلام! اب اس کا کھانا مجھ پر حرام ہے کیونکہ میرے دل میں اس کی خواہش نہیں رہی۔ اس کے بعد حضرت ابن عمر رضی اللہ تعالیٰ عنہما نے یہ واقعہ حضور اکرم صلی اللہ تعالیٰ علیہ وسلم کو سنایا تو حضور صلی اللہ تعالیٰ علیہ وسلم نے فرمایا: "أَيُّمَا أَمْرٍ يَشْتَهِي شَهْوَةً فَرَدَّ شَهْوَتَهُ وَآثَرَ الْآخِرَةَ عَلَى نَفْسِهِ غُفْرَانَةٌ" یعنی جس آدمی کے دل میں کسی چیز کی خواہش پیدا ہو اور وہ چیز اسے مل جانے پر وہ اس سے ہاتھ کھینچ لے اپنے آپ پر دوسرے کو ترجیح دے تو یقیناً اللہ تعالیٰ اس ایثار پر بخش دے گا۔

### ایثار کی نادر مثال

دس درویش بیابان میں سفر کر رہے تھے اٹھائے رات میں انہیں شدت کی پیاس لگی۔ ان

کے پاس صرف ایک پیالہ پانی تھا۔ ہر ایک نے دوسرے کو وہ پیش کیا مگر کسی نے نہیں پیا یہاں تاکہ پیاس کی شدت میں نو درویش دنیا سے رخصت ہو گئے صرف ایک درویش رہ گیا اس نے کہا: جب میں نے دیکھا کہ سب فوت ہو چکے ہیں اور صرف میں ہی رہ گیا ہوں تو میں نے وہ پانی پی لیا۔ جس سے مجھے ہوش آیا اور توانائی محسوس ہوئی کسی نے اس درویش سے کہا: اگر تم بھی اسے نہ پیتے تو اچھا ہوتا؟ اس نے کہا: او شخص شریعت کو کیا سمجھتا ہے؟ اگر اس وقت میں اسے نہ پیتا اور مر جاتا تو میں اپنی جان کا قاتل ہوتا اور مواخذہ دار ٹھہرتا۔ اس شخص نے کہا: پھر تو وہ نو درویش بھی اپنے قاتل ٹھہرے۔ درویش نے کہا: نہیں انہوں نے ایک دوسرے کی خاطر پانی نہیں پیا کہ ان کی زندگیاں بچ جائیں جب وہ اس خاطر داری اور ایثار میں جان بحق ہوئے اور صرف میں اکیلا رہ گیا تو اب شرعاً پانی کا پینا مجھ پر واجب ہو گیا۔

### ایثار میں فرشتوں کی آزمائش

امیر المؤمنین سیدنا علی مرتضیٰ کرم اللہ وجہہ بوقت ہجرت رسول کریم صلی اللہ تعالیٰ علیہ وسلم کے بستر پر آرام فرما ہوئے اور حضرت صدیق اکبر رضی اللہ تعالیٰ عنہ کے ساتھ حضور اکرم مکہ مکرمہ سے ہجرت کر کے غار ثور میں تشریف فرما ہوئے چونکہ اس رات کافروں نے حضور صلی اللہ تعالیٰ علیہ وسلم کو شہید کرنے کا مصمم ارادہ کر لیا تھا تو اللہ تعالیٰ نے حضرت جبریل و میکائیل (علیہما السلام) سے فرمایا: میں نے تم دونوں کے درمیان برادری اور محبت پیدا کر کے ایک دوسرے پر زندگی دراز کر دی ہے اب بتاؤ کہ تم دونوں میں سے کونسا بھائی ایسا ہے جو اپنی زندگی کو دوسرے پر قربان کر کے اپنی موت کو چاہے گا؟ مگر ان دونوں فرشتوں نے اپنی اپنی زندگی کو ہی اختیار کیا اور ایک دوسرے پر ایثار و قربانی کے لئے تیار نہ ہوئے۔ اللہ تعالیٰ نے فرمایا: تم دونوں حضرت علی مرتضیٰ کی بزرگی و فضیلت کو دیکھو کہ میں نے علی مرتضیٰ اور اپنے رسول کے درمیان برادری قائم فرمائی لیکن علی مرتضیٰ نے ان کے مقابلہ میں اپنے قتل اور اپنی موت کو پسند کیا اور وہ رسول اکرم صلی اللہ تعالیٰ علیہ وسلم کی جگہ پر سو گئے۔ اپنی جان کو ان پر فدا کرنے اور اپنی زندگی کو ان پر غار کرنے کے لئے تیار ہو گئے اور خود کو ہلاکت کے منہ میں ڈال دیا۔ اب تمہارا فرض یہ ہے کہ تم زمین پر جاؤ اور علی مرتضیٰ کی خدمت بجالاؤ اور ان کو دشمنوں سے محفوظ رکھو چنانچہ جبریل و میکائیل علیہما السلام آئے ایک علی مرتضیٰ

کے سرہانے اور دوسرے ان کی پائنتی حفاظت کے لئے کھڑے ہو گئے۔ اس وقت جبریل علیہ السلام نے کہا: ”بَخْ بَخْ مِنْ مِثْلِكَ اِنَّ ابْنِ طَالِبٍ اِنَّ اللّٰهَ يَبْاِهِى بِكَ عَلٰى مَلٰئِكْتِهٖ“ اے علی ابن ابی طالب! تم کتنے خوش قسمت ہو کون ہے جو تمہاری مثل ہو بلاشبہ اللہ تعالیٰ آج تمہارے ساتھ فرشتوں پر فخر و مباہات فرما رہا ہے۔ اور تم اپنی نیند میں مگن ہو۔ اس ایثار پر اللہ تعالیٰ نے یہ آ یہ کریمہ نازل فرمائی۔

وَمِنَ النَّاسِ مَنْ يَشْرِي نَفْسَهُ  
بِطَيْفَلٍ مَّرْضَةٍ اِنَّ اللّٰهَ رَءُوْفٌ  
بِالْعٰبَادِ

کچھ لوگ ایسے ہیں جو اپنی جان کو خدا کی  
خاطر بیچتے ہیں اور اللہ بندوں پر مہربان  
ہے۔

### غزوة اُحد میں ایثار کی مثال

جس وقت اللہ تعالیٰ نے غزوة اُحد میں سختی و مشقت کے ذریعہ مسلمانوں کا امتحان لیا تو ایک انصاری عفت مآب عورت شربت کا پیالہ لے کر آئی تاکہ کسی مجروح کو پلائے وہ بیان کرتی ہیں کہ میدان جنگ میں ایک بزرگ صحابی کو زخموں سے چور دیکھا جو گنتی کے سانس پورے کر رہا تھا۔ اس نے اشارہ کیا کہ مجھے پانی دو۔ جب میں پانی لے کر اس کے قریب پہنچی تو دوسرے زخمی نے پکارا مجھے پانی دو۔ پہلے زخمی نے پانی نہ پیا اور مجھے کہا اس کے پاس لے جاؤ۔ جب میں اس کے پاس پہنچی تو تیسرے زخمی نے پکارا پانی اس نے بھی نہ پیا اور کہا: اس کے پاس لے جاؤ یہاں تک کہ اس طرح میں سات زخموں کے پاس پہنچی جب میں ساتویں کے پاس پہنچی اور اس نے چاہا کہ پانی پئے تو جاں بحق ہو گیا میں پانی لے کر چھٹے کے پاس پہنچی تو اس نے بھی جان دے دی اسی طرح ہر ایک زخمی اپنی جان کو حق تعالیٰ کے حوالے کرنا رہا اور کسی نے ایک دوسرے کے ایثار میں پانی نہیں پیا۔ اس سلسلے میں آ یہ کریمہ نازل ہوئی کہ ”وَيُؤْتِيهِمْ مِّنْ غَيْرِنَا وَلَا مِسْرًا“ اور ”وَيُؤْتِيهِمْ مِّنْ غَيْرِنَا وَلَا مِسْرًا“ مسلمان اپنی جانوں پر ایثار کرتے ہیں اگرچہ وہ خودنگی میں ہوں۔

### بنی اسرائیل کے ایک عابد کا واقعہ

بنی اسرائیل میں ایک عابد تھا جس نے چار سو سال تک عبادت کی۔ ایک دن اس نے

کہا: اے خدا! اگر اس پہاڑ کو پیدائش فرمایا ہوتا تو لوگوں کے آنے جانے اور سفر و سیاحت کرنے میں بہت آسانی ہوتی۔ اس زمانہ کے نبی صلوات اللہ علیہ سے رب تعالیٰ نے فرمایا: کہ تم فلاں عابد کو بتا دو کہ ہماری ملکیت میں تجھے تصرف کرنے اور رائے دینے کا کوئی حق نہیں۔ اب چونکہ تو نے یہ گستاخی و جرات کی ہے تو سن کہ تیرا نام نیک بختوں کی فہرست سے خارج کر کے نافرمانوں اور بد بختوں کی فہرست میں لکھتا ہوں۔ عابد کے دل میں سن کر بڑی خوشی ہوئی اور فوراً سجدہ شکر میں گیا اللہ تعالیٰ نے نبی کے ذریعہ کہلوایا کہ اونا دان اشقاوت و بد بختی پر سجدہ شکر واجب نہیں ہوتا۔ عابد نے کہا: میرا شکر شقاوت پر نہیں ہے بلکہ اس پر ہے کہ میرا نام اللہ تعالیٰ کے کسی دیوان میں تو ہے۔ لیکن اے خدا کے نبی! میری ایک حاجت خدا کی بارگاہ میں پیش کر دو۔ نبی نے فرمایا: کہو کیا ہے؟ اس نے کہا: خدا سے عرض کرو کہ اب جب کہ تو نے میرے لئے دوزخ میں جانا مقرر کر دیا ہے تو اتنا کرم کر مجھے ایسا بنا دے کہ تمام موحد گنہگاروں کے بدلے صرف میں ہی گنہگار ٹھہروں تاکہ وہ سب جنت میں جائیں۔ فرمان الہی ہوا کہ اس عابد سے کہہ دو تیرا یہ امتحان تیری ذلت کے لئے نہیں تھا بلکہ لوگوں کے سامنے تیرے ایثار کے اظہار کے لئے تھا۔ اب روز قیامت تو جس جس کی شفاعت کرے گا میں ان سب کو جنت میں بھیج دوں گا۔

### حضرت احمد حماد سرخی کا ایثار

حضرت داتا گنج بخش رحمۃ اللہ تعالیٰ علیہ فرماتے ہیں کہ میں نے حضرت احمد حماد سرخی سے پوچھا: کہ تمہاری توبہ کا ابتدائی واقعہ کیا ہے انہوں نے بیان کیا کہ میں ایک مرتبہ سرخس سے جنگل کی طرف گیا اور عرصہ تک وہاں اونٹوں کے پاس رہا۔ اور میں ہمیشہ خواہشمند رہا کہ میں بھوکا رہوں اور اپنا کھانا کسی دوسرے کو دے دوں چونکہ خدا کا یہ ارشاد لوح قلب پر نقش تھا کہ ”وَيُؤْتِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ“ مسلمان اپنی جانوں پر ایثار کرتے ہیں اگرچہ انہیں خودنگلی ہو۔ اسی بنا پر ایثار پسند لوگوں سے حسن عقیدت رکھتا تھا۔ ایک دن ایک بھوکا شیر جنگل سے آیا اور میرے اونٹوں میں سے ایک اونٹ کو مار ڈالا اور جا کر ایک بلند جگہ پر خاص قسم کی آواز نکالی۔ گرد و نواح کے تمام درندے اس آواز پر اس کے گرد جمع ہو گئے شیر نے ان سب کے سامنے اس اونٹ کو پھاڑ ڈالا۔ اور خود کچھ نہ کھایا۔ اور



دور جا کر اونچی جگہ پر بیٹھ گیا۔ وہ درندے جس میں بھیریا، چیتا، لومڑی اور گیدڑ وغیرہ تھے سب اسے کھانے لگے۔ شیر اس وقت تک کھڑا دیکھتا رہا جب تک کہ وہ درندے کھا کر واپس نہ چلے گئے۔ ان کے جانے کے بعد شیر نے خود کھانے کا ارادہ کیا کہ اتنے میں ایک لنگڑی لومڑی نمودار ہوئی شیر پھر جا کر اونچی جگہ پر بیٹھا گیا۔ لومڑی سے جتنا کھایا گیا کھایا اور چلی گئی۔ اس وقت شیر آیا اور اس میں سے تھوڑا سا کھایا میں دور بیٹھا اس نظارے کو دیکھ رہا تھا جب لوٹنے لگا تو شیر نے فصیح زبان میں مجھ سے کہا: اے احمد! لقمہ کا ایثار تو کتوں کا کام ہے۔ مرد تو اپنی جان و زندگی تک قربان کر دیتے ہیں۔ جب میں نے اس دلیل کو دیکھا تو میں نے ہر مشغولیت سے ہاتھ کھینچ لیا۔ یہ تھا میری توبہ کا ابتدائی واقعہ۔

### حضرت نوری کی مناجات

جعفر خلدی بیان کرتے ہیں کہ ایک دن حضرت ابوالحسن نوری رحمۃ اللہ تعالیٰ علیہ خلوت میں مناجات کر رہے تھے ان کی مناجات کے الفاظ سننے کی غرض سے اس طرح قریب ہوا کہ ان کو خبر نہ ہو کیونکہ وہ مناجات فصیح و بلیغ تھیں۔ انہوں نے مناجات میں کہا: کہ اے خدا! تو دوزخیوں کو عذاب دے گا حالانکہ وہ سب تیرے بندے ہیں اور تیرے پیدا کردہ ہیں۔ اور وہ تیرے ازلی علم و ارادہ اور قدرت میں ہیں۔ اگر تو واقعتاً دوزخ کو لوگوں سے بھرنا ہی چاہتا ہے تو تو اس پر قادر ہے کہ مجھ سے دوزخ اور اس کے طبقات کو بھر دے اور ان دوزخیوں کو جنت میں بھیج دے۔ جعفر کہتے ہیں کہ میں یہ الفاظ سن کر حیران رہ گیا۔ میں نے خواب میں دیکھا کہ کسی نے آ کر مجھے کہا: کہ تم ابوالحسن سے جا کر کہہ دو کہ اللہ تعالیٰ فرماتا ہے ہم نے تمہاری اس شفقت و ایثار جو تمہیں ہمارے بندوں سے ہے تمہیں بخش دیا۔

حضرت ابوالحسن رحمۃ اللہ تعالیٰ علیہ کو نوری اس بنا پر کہا جاتا تھا کہ اندھیرے گھر میں جب وہ بات کرتے تھے تو ان کے باطن کے نور سے وہ گھر روشن ہو جاتا تھا اور یہ کہ وہ مریدوں کے اسرار کو نور حق سے معلوم کر لیتے تھے یہاں تک کہ حضرت جنید بغدادی ان کے بارے میں فرمایا کرتے تھے کہ ”ابوالحسن تو دلوں کا جاسوس ہے“

یہ ہیں نوری مذہب کی خصوصیات جو اہل بصیرت کے نزدیک قوی الاصل اور عظیم الحاصلات ہیں۔

حقیقت یہ ہے کہ انسان کے لئے روح پر خرچ کرنے اور اپنی محبوب و مرغوب چیز سے  
دشکس ہونے سے زیادہ شدید چیز کوئی نہیں ہے۔ اللہ تعالیٰ نے تمام نیکیوں کی کنجی سب سے  
زیادہ محبوب چیز خرچ کرنے کو بتایا ہے چنانچہ فرماتا ہے۔

لَنْ تَنَالُوا الْبِرَّ حَتَّى تُنْفِقُوا مِمَّا  
هَرَّزْتُمْ عَلَيْكُمْ فَسَبِّحُوا بِحَمْدِ رَبِّكُمْ  
مِمَّا كَسَبْتُمْ وَلَا تُسْرِفُوا إِنَّهُ لَا يُحِبُّ  
الْمُسْرِفِينَ

طریقت کی اصل یہی ہے چنانچہ حضرت رویم رحمۃ اللہ تعالیٰ علیہ کے پاس ایک شخص  
آیا اس نے کہا: مجھے کوئی نصیحت فرمائیے؟ آپ نے فرمایا:

يَا بُنَيَّ لَيْسَ الْأَمْرُ غَيْرَ بَدَلِ  
الرُّوحِ إِنْ قَدَرْتَ عَلَى ذَالِكَ وَالْأَلْفُ  
فَلَا تَسْتَغْلِبُ بَعْرَهَاتِ الصُّوفِيَّةِ

اے فرزند! کوئی چیز جان خرچ کرنے سے  
بڑھ کر نہیں ہے بشرطیکہ تم کو اس پر قابو ہو  
ورنہ صوفیوں کی گہری باتوں کے درپے نہ ہو  
اس کے سوا جو کچھ ہے سب باطل ہے۔

اللہ تعالیٰ کا ارشاد ہے:

وَلَا تَحْسَبَنَّ الَّذِينَ قُتِلُوا فِي سَبِيلِ  
اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ  
يُرْزَقُونَ

یعنی جو خدا کی راہ میں جان دے چکے ہیں  
انہیں مردہ گمان نہ کرو بلکہ وہ اپنے رب کے  
حضور زندہ ہیں انہیں رزق دیا جاتا ہے۔

دوسری جگہ ارشاد ہے:

وَلَا تَقُولُوا لِمَنْ يُقْتَلُ فِي سَبِيلِ اللَّهِ  
أَمْوَاتٌ بَلْ أَحْيَاءٌ (الایہ)

جنہوں نے راہ خدا میں جان دی انہیں مردہ  
نہ کہو وہ زندہ ہیں۔

حیات ابدی اور قرب سردی راہ خدا میں جان دینے اپنے نصیب کو چھوڑنے اور اللہ  
کے دوستوں کی فرمانبرداری سے حاصل ہوتی ہے۔

عین ایثار و اختیار اگرچہ معرفت کی نظر میں جدا جدا ہیں مگر عین میں جمع ہیں۔ عین ایثار  
یہ ہے کہ اپنے نصیب کو جو قربان کیا ہے حقیقت میں وہ ایثار و قربانی ہی اس کا نصیب تھا۔  
طالب کاسلوک جب تک اس کے حصول سے متعلق رہے گا وہ ہلاکت میں رہے گا لیکن جب

۱۔ کیونکہ حقیقت میں وہ حصار گراں کے مقدر میں ہوتا تو مقدر میں چونکہ تعمیر و تبدل کا امکان نہیں لہذا وہ کسی دوسرے  
پر کیسے خرچ ہوتا بلکہ اس کا مقدر ہی ہے جو اسے خدا دے گا۔ (فہم ترجم)

اللہ تعالیٰ کی توفیق اور اس کی مدد شامل ہو جائے تو طالب کے تمام افعال و احوال پراگندہ اور ناپید ہو جاتے ہیں۔ اس کیفیت کی کوئی لفظی تعبیر نہیں ہو سکتی اور نہ اس کیفیت کا کوئی نام تجویز کیا جاسکتا ہے جس سے اس کی تعبیر کی جاسکے یا اس کا حوالہ دے کر کسی نام سے پکارا جاسکے۔ اس مفہوم کو حضرت شبلی علیہ الرحمۃ اس طرح ادا کرتے ہیں کہ

غَبَّتْ عَيْنِي فَمَا أَحْسَنُ بِنَفْسِي  
وَتَلَاثَتْ بِصِفَائِي الْمَوْصُوفَةَ  
فَأَنَا الْيَوْمَ غَائِبٌ عَنْ جَمِيعِ  
لَيْسَ إِلَّا الْعِبَارَةُ الْمَلْهُونَةُ

یعنی جب تو میری نگاہوں سے اوجھل تھا تو میں اپنے آپ کو بھی نہ پہچان سکا۔ اور ذات موصوف میری صفتوں کو تلاش ہی کرتی رہی۔ آج تو میں سب سے غائب ہوں۔ اب افسوس کی عبارتوں کے سوا کچھ نہیں ہے۔

## ۶۔ فرقہ سہیلیہ

فرقہ سہیلیہ کے پیشوا حضرت سہل بن عبد اللہ تستری رحمۃ اللہ تعالیٰ علیہ ہیں۔ یہ اکابر و برگزیدہ مشائخ میں سے ہیں۔ ان کا تذکرہ پہلے کیا جا چکا ہے۔ غرض کہ یہ اپنے زمانہ کے سلطان وقت اور طریقت میں اہل حل و عقد صاحب اسرائے تھے۔ ان کے دلائل بہت واضح اور ان کی حکایات فہم عقل سے بہت بلند ہیں۔ ان کے مذہب کی خصوصیت اجتہاد مجاہدہ نفس اور ریاضت شاقہ ہے۔ مریدوں کو مجاہدے سے درجہ کمال تک پہنچا دیتے تھے۔

آپ کے واقعات میں مشہور ہے کہ ایک مرید سے فرمایا: خوب جدوجہد کرو یہاں تک کہ ایک روز تمام دن یا اللہ یا اللہ یا اللہ ہی کہتے رہو اور دوسرے اور تیسرے دن بھی یہی ورد رہے۔ اس کے بعد فرمایا: اب ان کے ساتھ رات کو بھی شامل کر لو۔ اور یہی کہتے رہو چنانچہ مرید نے اس پر عمل کیا یہاں تک کہ مرید جب خواب میں ہوتا تو وہ خواب میں بھی یہی کہتا تھا۔ حتیٰ کہ یہ اس کی طبعی عادت بن گئی۔ اس کے بعد فرمایا: اب اس سے لوٹ آؤ اور اس کی یاد میں مشغول ہو جاؤ۔ پھر اس کی یہ حالت ہو گئی کہ وہ ہمہ وقت اسی میں مستغرق رہنے

لگا۔ ایک دن مرید اپنے گھر میں تھا۔ ہوا کی وجہ سے وزنی لکڑی گری اور اس نے اس کا سر پھاڑ دیا۔ سر سے جو خون کے قطرے ٹپک کر زمین پر گرتے تھے وہ بھی اللہ اللہ لکھتے جاتے تھے۔

غرض کہ مجاہدے و ریاضت کے ذریعہ مریدوں کی تربیت، سہیلیوں کا خالص طریقہ ہے۔ درویشوں کی خدمت اور ان کی تعظیم و توقیر حمد و نیوں کا خاص امتیاز ہے۔ اور باطن کا مراقبہ جنیدیوں کا امتیاز ہے اس میں ریاضت و مجاہدہ فائدہ مند نہیں ہوتا؟  
اب میں معرفت نفس اور اس کی حقیقت بیان کرتا ہوں اس کے بعد مجاہدوں کے مذاہب اور ان کے احکام بیان کروں گا تا کہ طالب معرفت پر حقیقت آشکارا ہو جائے۔  
واللہ اعلم۔

## نفس کی حقیقت اور ہوئی کے معنی کی بحث

واضح ہو کہ نفس کے لغوی معنی وجود شمی اور حقیقت و ذات کے ہیں۔ لوگوں کی عادت اور ان کے استعمال میں اس کے معانی بہت ہیں جو ایک دوسرے کے بالکل خلاف بلکہ متضاد ہیں چنانچہ ایک گروہ کے نزدیک نفس کے معنی روح ہیں اور ایک گروہ کے نزدیک اس کے معنی مودت ہیں اور ایک گروہ کے نزدیک اس کے معنی جسم و بدن کے ہیں ایک دوسرے گروہ کے نزدیک اس کے معنی خون کے ہیں لیکن طریقت کے محققین کے نزدیک اس لفظ کے مذکورہ معانی میں سے کوئی معنی مراد نہیں ہیں۔ ارباب طریقت کا اس پر اتفاق ہے کہ در حقیقت نفس تمام شر اور برائی کا سرچشمہ ہے۔ جو بڑا امام اور قائد ہے۔ لیکن ایک گروہ یہ کہتا ہے کہ نفس وہ شے ہے جو قالب میں بطور امانت رکھا گیا ہے جیسے روح ایک گروہ یہ کہتا ہے کہ یہ قالب ہی کی ایک صفت ہے۔ جس طرح حیات و زندگانی اس کی صفت ہے بایں ہمہ اس میں سب متفق ہیں کہ کینہ خصلتیں اور برے افعال اسی سے ظاہر ہوتے ہیں۔

## افعال نفس کے اقسام

نفس کے افعال کی دو قسمیں ہیں ایک معصیت و نافرمانی دوسرے کینہ خصلت جیسے تکبر، حسد، بخل، غصہ اور کینہ وغیرہ ان کے ماسواہ باتیں جو عقل و شریعت کے نزدیک مذموم و



اِذَا ارَادَ اللهُ بِعَبْدٍ خَيْرًا بَصَرَهُ  
بِعُيُوبِ نَفْسِهِ  
اللہ تعالیٰ جب بندے سے بھلائی کا ارادہ  
فرماتا ہے تو اسے اس کے نفس کے عیوب دکھا  
دیتا ہے۔

احادیث میں مذکور ہے کہ اللہ تعالیٰ نے حضرت داؤد علیہ السلام پر وحی نازل فرمائی۔  
يَا دَاوُدُ عَادَ نَفْسَكَ فَاِنَّ وُدِّي فِي  
عَدَاوَتِهَا  
اے داؤد! تم اپنے نفس کو دشمن جانو کیونکہ  
میری محبت اس کی دشمنی میں ہے۔

یہ جو کچھ بیان ہوا سب صفات ہیں۔ اور یہ یقینی چیز ہے کہ صفت کے لئے موصوف درکار ہوتا  
ہے تاکہ وہ اس کے ساتھ قائم ہو کیونکہ صفت از خود قائم نہیں ہوتی۔ اور صفت کی معرفت اس  
وقت تک نہیں ہو سکتی جب تک کہ قالب کی پہچان مکمل طور سے نہ ہو جائے۔ اس کی پہچان کا  
طریقہ انسان کے اوصاف کا بیان ہے اور لوگوں کی انسانیت کی حقیقت میں عرفاء کے بہت  
سے قول ہیں۔ یہاں تک کہ یہ نام کس چیز کا ہے اور کس چیز کے لئے سزاوار ہے؟ اس کا علم  
ہر طالب حق پر فرض ہے اس لئے کہ جو طالب خود سے بے خبر ہے وہ اپنے غیر سے زیادہ  
جاہل ہوگا۔ جب بندے کو معرفت الہی کا مکلف بنایا گیا ہے تو لامحالہ پہلے اسے اپنی معرفت  
ہونی چاہیے تاکہ اپنے حادث و نوپید ہونے کی صحت کے ساتھ اللہ تعالیٰ کے قدیم و ازلی  
ہونے کو پہچانے۔ اور اپنی فتا سے حق تعالیٰ کے ساتھ بقا کو معلوم کر سکے، نص قرآنی اس پر  
ناطق ہے کہ اللہ تعالیٰ نے کفار کا ذکر صفت جہالت سے کیا ہے چنانچہ ارشاد ہے کہ۔

وَمَنْ يَرْغَبْ عَنْ مِلَّةِ اِبْرٰهِيْمَ اِلَّا  
مَنْ سَفِهَ نَفْسَهُ  
جس نے ملت ابراہیمی سے منہ موڑا وہ اپنے  
آپ سے جاہل ہے۔

یعنی اس نے اپنے آپ کو نہیں پہچانا۔

طریقت کے ایک بزرگ فرماتے ہیں کہ:

مَنْ جَهَلَ نَفْسَهُ فَهُوَ بِالْغَيْرِ اَجْهَلُ  
جو اپنے نفس سے جاہل ہے وہ دوسروں سے

زیادہ جاہل ہوگا یعنی اس نے اپنے آپ کو

نہیں پہچانا

حضور اکرم صلی اللہ تعالیٰ علیہ وسلم فرماتے ہیں:

مَنْ عَرَفَ نَفْسَهُ فَقَدْ عَرَفَ رَبَّهُ      جس نے اپنے نفس کو پہچانا اس نے اپنے  
رب کو پہچان لیا۔

مطلب یہ کہ جس نے اپنے نفس کی بابت یہ جان لیا کہ وہ فنا ہونے والی چیز ہے تو اس نے اپنے رب کو پہچان لیا اور سمجھ لیا کہ وہی باقی رہنے والی ذات ہے۔ ایک قول یہ ہے کہ جس نے اپنے نفس کو جان لیا کہ وہ ذلیل و خوار ہونے والی چیز ہے اس نے اپنے رب کو پہچان لیا کہ وہ عزت و کرامت بخشنے والی ذات ہے۔ ایک قول یہ ہے کہ جس نے اپنے نفس کو بندگی سے پہچان لیا اس نے اپنے رب کو ربوبیت سے پہچان لیا جس نے اپنے ہی کو نہ پہچانا وہ دوسرے کو کیا پہچانے گا؟ اس جگہ معفرت نفس سے مراد معرفت انسانیت ہے۔

### معرفت انسانیت

باہمی معارضہ کی وجہ سے لوگوں کا اس میں اختلاف ہے چنانچہ ایک گروہ یہ کہتا ہے کہ انسان صرف روح کا نام ہے اور جسم اس کی زرہ اور لباس اور اس کے رہنے کی جگہ ہے تاکہ طبائع کے خلل سے محفوظ رہے۔ اور حسن عقل اس کی صفت ہے۔ یہ قول باطل ہے اس لئے کہ جب روح جسم سے جدا ہو جاتی ہے تب بھی اسے انسان کہا جاتا ہے یہ نام مردہ شخص سے بھی جدا نہیں ہوتا۔ فرق صرف اتنا ہے کہ جب جسم میں روح تھی تو زندہ انسان تھا اور جب روح نکل گئی تو وہ انسان مردہ ہو گیا۔ بطلان کی دوسری وجہ یہ ہے کہ حیوان کے اجسام میں بھی روح رکھی گئی ہے مگر اسے انسان نہیں کہا جاتا۔ اگر انسانیت کی علت روح ہوتی تو چاہیے تھا کہ روح جہاں کہیں بھی ہو اس پر انسانیت کے حکم کا اطلاق کیا جاتا۔ اور وہ بھی دلائل کے ساتھ۔ یہ قول باطل ہے۔

ایک گروہ یہ کہتا ہے کہ جب تک روح و جسم دونوں یکجا ہیں اس کا نام ”انسان“ ہے اور جب یہ دونوں جدا ہو جائیں تو پھر یہ نام ساقط ہو جاتا ہے جس طرح گھوڑے میں جب دو رنگ مل جائیں ایک سیاہ دوسرا سفید تو اسے ابلق کہتے ہیں اور جب کوئی ایک رنگ اس سے جاتا رہے تو پھر ابلق نہ کہیں گے بلکہ سفید یا سیاہ کہیں گے یہ قول بھی باطل ہے کیونکہ اللہ تعالیٰ فرماتا ہے۔

هَلْ آتَىٰ عَلَى الْإِنْسَانِ حِينٌ مِّنَ  
الدَّهْرِ لَمْ يَكُنْ شَيْئًا مَّذْكُورًا

کیا انسان پر زمانہ میں ایسا نہ گزرا جب کہ وہ  
کوئی قابل ذکر شئی نہ تھا۔

اور یہ کہ حضرت آدم علیہ السلام کے جسدِ خاکی (پتلے) کو انسان کہا گیا، حالانکہ ان کے قالب  
میں اس وقت جان و روح ڈالی بھی نہیں گئی تھی۔

ایک گروہ یہ کہتا ہے کہ انسان ایسے حصہ جسم کا نام ہے جس کا تجزیہ نہیں کیا جاسکتا اور  
اس کا مقام دل ہے۔ کیونکہ آدمی کے تمام صفات کی بنیاد یہی دل ہے۔ یہ قول بھی باطل ہے  
اس لئے کہ اگر کوئی مار ڈالا جائے اور اس کا دل نکال کر پھینک دیا جائے تب بھی انسانیت کا  
نام اس سے جدا نہیں ہوتا۔ اور نَفْخِ رُوحٍ سے پہلے باتفاق حضرت آدم علیہ السلام کے قالب  
میں دل نہ تھا۔

مدعیان تصوف کا ایک گروہ انسان کے معنی میں شدید غلطی پر اصرار کرتا ہے اس کا قول  
ہے کہ انسان میں کھانے پینے اور تغیر پذیر ہونے کی صلاحیت نہیں ہے۔ انسان کا وجود خدا کا  
ایک بھید ہے اور جسم اس کا لباس۔ یہ خدا کا بھید امتزاج طبع اور جسم و روح کے اتحاد میں  
پہنان ہے۔ اس کا جواب یہ ہے کہ تمام غافل دیوانے فاسق و فاجر اور تمام کافروں کے  
ساتھ بھی انسانیت کا نام مستعمل ہے حالانکہ ان میں ان کے مزعومہ میں اسرار الہی کا نام و  
نشان تک نہیں۔ وہ سب متغیر اور اپنے وجود میں کھانے پینے والے ہیں۔ اسی طرح شخصی  
وجود کے بھی کوئی معنی نہیں کہ اسے انسان کہا جائے۔ خواہ وہ موجود ہو یا ناپید؟ حالانکہ اللہ  
تعالیٰ نے ہمارے ان تمام عناصر کو جن سے ہم مرکب ہیں انسان ہی فرمایا ہے۔ باوجود ان  
معانی کے جو بعض آدمیوں میں نہیں ہیں چنانچہ اللہ تعالیٰ فرماتا ہے۔

وَلَقَدْ خَلَقْنَا الْإِنْسَانَ مِنْ سُلَالَةٍ  
مِّن طِينٍ ثُمَّ جَعَلْنَاهُ نُطْفَةً فِي قَرَارٍ  
مَّكِينٍ ثُمَّ خَلَقْنَا النُّطْفَةَ عَلَقَةً  
فَخَلَقْنَا الْعَلَقَةَ مُضْغَةً فَخَلَقْنَا  
الْمُضْغَةَ عِظْمًا فَكَسَوْنَا الْعِظْمَ  
لَحْمًا ثُمَّ أَنشَأْنَاهُ خَلْقًا آخَرَ

پیشک ہم نے انسان کو چتی ہوئی مٹی سے بنایا  
پھر اسے پانی کی بوند (نطفہ) کیا ایک مضبوط  
جگہ (رحم) میں۔ پھر ہم نے اس پانی کی بوند  
کو خون کی پھلکی بنایا اور پھر اس کو گوشت کی  
بوٹی پھر گوشت کی بوٹی سے ہڈی۔ اور پھر ان  
ہڈیوں پر گوشت چڑھایا پھر اسے اور صورت



فَبَارِكْ اللَّهُ أَحْسَنُ الْخَالِقِينَ . میں اٹھان دی تو بڑی برکت والا ہے اللہ  
سب سے بہتر بنانے والا۔

لہذا بفرمان الہی جو تمام چہوں سے بڑھ کر سچا ہے۔ یہ مخصوص صورت جو اعضاء و طبائع اور مزاجوں سے مرکب ہے اس کا نام انسان رکھا ہے جیسے کہ اہل سنت و جماعت کے ایک گروہ نے کہا ہے کہ انسان اس صورت کا نام ہے جو ان صفات کے ساتھ مخصوص ہے جو کہ اس کے نام کو اس کی موت سے جدا نہیں کرتی۔ یہاں تک کہ ظاہر و باطن کی جو کیفیت اس صورت مخصوصہ پر مرتب ہے اسی ظرف و آلہ ہی کا نام انسان ہے اس صورت معبودہ و مخصوصہ سے مراد تندرست و بیمار ہونا اور آلہ موسومہ سے مراد مجنون و پاگل ہے اور غافل ہونا ہے۔ باتفاق جو خلقت میں صحیح تر ہو گا وہ اتنا ہی کامل تر ہوگا۔

### کامل تر انسان

واضح ہو کہ محققین کے نزدیک کامل تر انسان باعتبار ترکیب تین معنی سے ہوتا ہے ایک تو روح دوسرے نفس تیسرے جسم اور اس کی ہر ذات وجود کے لئے ایک صفت ہوتی ہے جو اس کے ساتھ قائم ہوتی ہے۔ روح کے لئے عقل، نفس کے لئے خواہش (ہوا) اور جسم کے لئے احساس انسان سارے عالم کا نمونہ ہے اور عالم نام دونوں جہان کا ہے انسان میں دونوں جہان کی نشانیاں موجود ہیں۔ اس جہان کی نشانی پانی، مٹی، ہوا اور آگ ہے۔ اسی سے بلغم، خون، صفراء اور سودا کی ترکیب ہے۔ اور اس جہان کی نشانی جنت و دوزخ اور میدان قیامت ہے۔ انسان میں جنت کی لطافت کی قائم مقام روح ہے۔ اور دوزخ کی آفت اور اس کی ہولنا کیوں کا قائم مقام نفس ہے۔ اور میدان قیامت کا قائم مقام جسم ہے۔ ان دونوں معنی کا جمال و پر تو قہر و محبت ہے لہذا جنت خدا کے رضا کی تاثیر اور دوزخ اس کی ناراضگی کا نتیجہ ہے۔ اسی طرح مومن کی روح معرفت کی راحت اور اس کا نفس حجاب و ضلالت سے ہے۔ جب تک مومن روز قیامت دوزخ سے نجات حاصل کر کے جنت میں نہ پہنچے وہ دیدار الہی کی حقیقت سے بہرہ ور نہیں ہو سکتا اور مراد کی تحقیق سے ہمکنار نہیں ہو سکتا۔ اور نہ قربت و معرفت کی حقیقت جو روح ہی کی اصل ہے حاصل کر سکتا ہے۔

جو شخص دنیا میں خدا کو پہچانتا ہے وہ دوسروں سے مونہہ موڑ کر راہ شریعت پر قائم رہتا

ہے وہ روز قیامت نہ دوزخ میں جائے گا اور نہ ہی صراط کی دشواریوں سے دوچار ہوگا۔  
 خلاصہ یہ ہے کہ مومن کی روح اسے جنت کی طرف بلائی ہے۔ کیونکہ روح دنیا میں  
 جنت کا نمونہ ہے۔ اور نفس دوزخ کی طرف لے جانے والا ہوتا ہے۔ کیونکہ نفس دنیا میں  
 دوزخ کا نمونہ ہے۔ مومن و عارف ربانی کے لئے عقل مدبر کامل ہے اور جاہل و نادان کے  
 لئے نفس کی خواہشیں، ننگی قائد ہیں۔ عارف کے عقل کی تدبیر درست و صواب اور ان کے  
 ماسوا کی خطا و غلطی لہذا طالبانِ راہِ حق پر واجب ہے کہ ہمیشہ نفس کی مخالفت کی راہ پر چمے رہیں  
 تاکہ اس کی مخالفت میں عقل و روح مدد کرتی رہے۔ کیونکہ وہ اسرارِ الہی کا مقام ہے۔ واللہ  
 اعلم بالصواب۔

## حقیقتِ نفس میں مشائخ کے اقوال

حضرت ذوالنون مصری رحمۃ اللہ تعالیٰ علیہ فرماتے ہیں کہ۔

أَشَدُّ الْعَذَابِ رُؤْيَةَ النَّفْسِ      بندے کے لئے سخت ترین حجابِ نفس  
وَتَذْيِيرَهَا      دیکھنا اور اس کی تدبیر کی پیروی کرنا ہے۔  
کیونکہ نفس کی پیروی میں حق تعالیٰ کی مخالفت مخفی ہے۔ اور حق تعالیٰ کی مخالفت حجابات کا منبع ہے۔

حضرت بایزید بسطامی رحمۃ اللہ تعالیٰ علیہ فرماتے ہیں کہ۔

النَّفْسُ صِفَةٌ لَا تَسْكُنُ إِلَّا      نفس کی خوبو ایسی ہے کہ وہ باطل ہی سے چین  
بِالْبَاطِلِ      پاتا ہے۔

اور راہِ حق سے اسے کبھی فرحت محسوس نہیں ہوتی۔

حکیم ترمذی حضرت محمد بن علی رحمۃ اللہ تعالیٰ علیہ فرماتے ہیں کہ۔

تُرِيدُ أَنْ تَعْرِفَ الْحَقَّ مَعَ بَقَاءِ      تم یہ چاہتے ہو کہ اپنے نفس کی بقاء کے باوجود  
نَفْسِكَ فِيكَ وَنَفْسِكَ لَا تَعْرِفُ      جو تمہارے اندر ہے حق تعالیٰ کی معرفت  
نَفْسَهَا فَكَيْفَ تَعْرِفَ غَيْرَهَا      حاصل ہو جائے، بھلا یہ کیسے ہو سکتا ہے؟ جب  
کہ تمہارا نفس اپنے وجود کے باقی رکھنے کی تدبیر سے بھی آشنا نہیں ہے وہ اپنے غیر کو کیسے  
پہچان سکے گا؟

مطلب یہ ہے کہ نفس تو خود اپنے بقاء کی حالت سے نا بلدا اور مجرب ہے اور جو خود اپنے

آپ سے نا بلدا و مجرب ہو وہ حق تعالیٰ کو کس طرح پہچان سکے گا؟

حضرت جنید بغدادی رحمۃ اللہ تعالیٰ علیہ فرماتے ہیں کہ:

أَسَاسُ الْكُفْرِ قِيَامُكَ عَلَى مُرَادِ      کفر کی بنیاد اپنے نفس کی آرزو پر تیرا قائم  
نَفْسِكَ      رہنا ہے۔

گو یا نفس کی خواہشات پر قائم رہنے میں بندے کے لئے کفر کی بنیاد ہے۔ کیونکہ اسلام کی لطافت کے ساتھ نفس کو کوئی لگاؤ نہیں ہے لہذا خواہشات نفس سے اعراض کرنے کی پوری کوشش کرنی چاہیے۔ اس سے پہلو تہی کرنے والا منکر ہوتا ہے بلکہ منکر بیگانہ۔

حضرت ابو سلیمان دارانی رحمۃ اللہ تعالیٰ علیہ فرماتے ہیں کہ۔

النَّفْسُ خَائِنَةٌ بِالْأَمَانَةِ وَمَانِعَةٌ مِنَ الرِّضَا وَأَفْضَلُ الْأَعْمَالِ خِلَافُهَا  
نفس امانت میں خیانت کرنے والا اور رضائے الہی سے روکنے والا ہے اور سب سے بہتر عمل نفس کشی ہے۔

کیونکہ امانت میں خیانت سے بیگانگی اور رضائے الہی کے ترک میں گمشدگی ہے۔ اس سلسلے میں مشائخ کے اقوال بکثرت ہیں۔ جن کی تفصیل پیش کرنا دشوار ہے۔ اب میں اپنے مقصود کی طرف آتا ہوں اور حضرت سہیل رحمۃ اللہ تعالیٰ علیہ کے مذہب کے اثبات اور ان کے مجاہدہ نفس ریاضت اور حقیقت کو بیان کرتا ہوں۔ وباللہ التوفیق۔

## مجاہدہ نفس کی بحث

اللہ تعالیٰ کا ارشاد ہے کہ:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا  
جنہوں نے ہماری راہ میں مجاہدہ کیا یقیناً ہم نے انہیں اپنا راستہ دکھایا

حضور اکرم صلی اللہ تعالیٰ علیہ وسلم کا ارشاد ہے کہ

الْمُجَاهِدُ مَنْ جَاهَدَ نَفْسَهُ فِي اللَّهِ  
مجاہد وہ ہے جس نے راہ خدا میں اپنے نفس کے ساتھ جہاد کیا۔

اور آپ نے فرمایا کہ

رَجَعْنَا مِنَ الْجِهَادِ الْأَصْغَرِ إِلَى الْجِهَادِ الْأَكْبَرِ قِيلَ يَا رَسُولَ اللَّهِ مَا الْجِهَادُ الْأَكْبَرُ قَالَ إِلَّا وَهِيَ مُجَاهَدَةُ النَّفْسِ  
اب ہم چھوٹے جہاد یعنی غزوے سے جہاد اکبر کی طرف لوٹ رہے ہیں صحابہ نے عرض کیا یا رسول اللہ جہاد اکبر کیا ہے؟ فرمایا: سن لو اوہ نفس سے مجاہدہ ہے۔

حضور اکرم صلی اللہ تعالیٰ علیہ وسلم نے مجاہدہ نفس کو جہاد یعنی غزوات پر فضیلت دی ہے اسی لئے کہ اس میں رنج و مشقت زیادہ ہے اور اس میں پائعمال کرنا واجب ہے اور مجاہدہ نفس میں نفس کو مغلوب و مقہور کرنا ہے۔

تو اے عزیز! اللہ تعالیٰ تمہیں عزت بخشے آگاہ رہو کہ مجاہدہ نفس کا طریقہ کتاب و سنت سے واضح و ظاہر ہے۔ اور تمام دینوں اور سب ملتوں میں اس کی تعریف کی گئی ہے اہل طریقت تو خاص طور سے اسے ملحوظ رکھتے ہیں اور تمام عام و خاص مشائخ میں اس کے معمولات جاری و مستعمل ہیں۔ اس بارے میں مشائخ کے بکثرت رموز و اشارات ہیں۔ حضرت سہل بن عبد اللہ تستری رحمۃ اللہ تعالیٰ علیہ تو اس خصوص میں بہت زیادہ اصرار کرتے ہیں۔ مجاہدے کے سلسلہ میں ان کے دلائل و براہین بکثرت ہیں۔ عرفاء فرماتے ہیں کہ حضرت سہل کی عادت تھی کہ ہر پندرہویں روز ایک مرتبہ کھانا کھاتے تھے۔ اتنی قلیل غذا پر انہوں نے طویل عمر پائی۔ تمام محققین نے مجاہدے کو ثابت کیا ہے اور اسے مشاہدے کا ذریعہ بتایا ہے۔ مشائخ فرماتے ہیں کہ حضرت سہیل نے بھی مجاہدے کو مشاہدے کی علت قرار دیا ہے اور فرمایا ہے کہ طالب کے لئے عرفان حق میں مجاہدہ نہایت موثر عمل ہے۔

حضرت سہیل رحمۃ اللہ تعالیٰ علیہ دنیاوی زندگانی کو جو طالب عرفان حق میں ہو اس آخرت کی زندگانی کے مقابلہ میں جو حصول مراد سے تعلق رکھتی ہے افضل بتاتے ہیں۔ اسی بنا پر ان کا یہ ارشاد ہے کہ اخروی حصول مراد اس دنیوی مجاہدے کا ثمرہ ہے جب تم دنیا میں خدمت و عبادت کرو گے تو آخرت میں قربت پاؤ گے۔ بغیر خدمت کے وہ قرب حاصل نہیں ہو سکتی حتیٰ کہ یہ اتنا ضروری ہے کہ وصول حق کی علت بندہ کا مجاہدہ ہے۔ بشرطیکہ خدا اس کی توفیق بخشے۔

الْمُشَاهَدَةُ مَوَارِيثُ الْمُجَاهِدَاتِ مجاہدوں کی میراث مشاہدہ ہے۔

اس کے برعکس دیگر مشائخ یہ فرماتے ہیں کہ وصول حق کے لئے کوئی علت و سبب نہیں ہے جو بھی واصل ہوتا ہے وہ فضل الہی سے ہوتا ہے فضل کے مقابلہ میں بندے کے افعال کی کیا حقیقت؟ مجاہدہ تو تہذیب نفس اور اس کے تزکیہ کے لئے ہے نہ کہ حقیقت قریب کے لئے؟ اس کی وجہ یہ ہے کہ مجاہدے کی طرف رجوع ہونا بندے کی جانب سے ہے اور مشاہدہ

کے احوال حق تعالیٰ کی طرف اس صورت میں محال ہے کہ بندے کے افعال اس کا سبب یا اس کا آلہ بن سکیں۔ اس مسئلہ میں ان کے خلاف حضرت سہیل یہ دلیل پیش کرتے ہیں کہ:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا  
 اسے اپنی راہ دکھاتے ہیں۔

مطلب یہ ہے جو مجاہدہ کرتا ہے وہ مشاہدہ پاتا ہے۔ نیز انبیائے کرام علیہم السلام کی بعثت شریعت کا قیام کتابوں کا نزول اور تمام احکام مکلفہ یہ سب مجاہدے ہی تو ہیں۔ اگر مجاہدہ مشاہدے کی علت نہ ہو تو ان سب کا حکم باطل قرار پاتا ہے۔ نیز دنیا و آخرت کے تمام احکام، علل و حکم کے ساتھ ہی متعلق ہیں۔ جو حکم سے علت کی نفی کرتا ہے وہ شریعت اور اس کے احکام کو اٹھاتا ہے۔ اس صورت میں نہ اصل میں احکام مکلفہ کا ثبوت درست ہوگا اور نہ فرع میں۔ کھانا بھوک کو ختم کرنے اور لباس سردی کو دور کرنے کی علت ہوتے ہیں لہذا علتوں کی نفی سے تمام مقصود و معانی میں تعطل و خلل واقع ہوتا ہے لہذا! افعال میں اسباب پر نظر تو حید اور اس کی نفی تعطیل ہے۔ اس بارے میں ان کے مسلک کے بموجب مشاہدے کے اثبات میں دلائل ہیں۔ اور مشاہدہ کا انکار مکابره اور ہٹ دھرمی ہے۔ کیا تم نے نہیں دیکھا کہ سرکش گھوڑے کو چابک کے ذریعہ سدھا کر بہادری کی شان پیدا کی جاتی ہے اور اس کی سرکشی کو ختم کیا جاتا ہے اور اپنے مونہہ میں لگام لے لیتا ہے۔ اس طرح نادان عجمی بچے پر محنت کر کے عربی زبان سکھادی جاتی ہے اور اس کی طبعی بولی کو بدل دیا جاتا ہے پھر یہ کہ وحشی جانوروں کو ریاضت کے ذریعہ ایسا سدھا دیا جاتا ہے کہ جب اسے چھوڑتے ہیں تو وہ خود چلا جاتا ہے اور جب بلاتے ہیں تو آ جاتا ہے۔ پتھرے میں رہنا آزادی اور چھوڑنے سے زیادہ پسندیدہ ہے ناپاک کتے کو سدھا کر اس منزل تک پہنچا دیا جاتا ہے کہ اس کا شکار حلال ہو جاتا ہے حالانکہ آدمی کا بغیر سدھائے اس کا شکار حرام ہے۔ اس قسم کی بے شمار مثالیں ہیں لہذا پوری شریعت اور اس کے احکام کا مدار مجاہدے پر ہے۔ اللہ کے حبیب سید عالم صلی اللہ تعالیٰ علیہ وسلم نے خود بکثرت مجاہدے فرمائے ہیں۔ آپ کو حصول قرب و حصول مقصود عاقبت عقیقی اور قیام بر غصمت حاصل تھا۔ اس کے باوجود بھوکے رہے طویل مدت تک صوم وصال رکھے اور کتنی ہی راتوں تک شب بیداری فرمائی۔ جیسا کہ اللہ تعالیٰ فرماتا ہے۔

لَهُ مَا أَنْزَلْنَا عَلَيْكَ الْقُرْآنَ لِتَشْقَىٰ

اے محبوب! آپ پر قرآن ہم نے اس لئے نازل نہیں کیا کہ اپنی جان کو ہلاکت میں ڈالیں۔

حضرت ابو ہریرہ رضی اللہ تعالیٰ عنہ بیان کرتے ہیں کہ مسجد نبوی کی تعمیر کے وقت رسول کریم صلی اللہ تعالیٰ علیہ وسلم اینٹیں اٹھا رہے تھے اور میں دیکھ رہا تھا کہ حضور کو تکلیف ہو رہی تھی میں نے عرض کیا یا رسول اللہ! صلی اللہ تعالیٰ علیہ وسلم اینٹوں کا کام میرے سپرد فرما دیں میں یہ خدمت بجلاؤں! حضور صلی اللہ تعالیٰ علیہ وسلم نے فرمایا: اے ابو ہریرہ!

خُذْ غَيْرَهَا فَإِنَّهُ لَا عَيْشَ إِلَّا عَيْشَ  
الْآخِرَةِ

تم اور کام کرو کیونکہ حقیقی عیش تو آخرت کا ہی عیش ہے۔

دنیا تو رنج و محنت کی جگہ ہے۔

حضرت حیان بن خارجہ کی رحمۃ اللہ تعالیٰ علیہ بیان کرتے ہیں کہ حضرت عبداللہ ابن عمر رضی اللہ تعالیٰ عنہما سے دریافت کیا کہ جہاد کیا ہے؟ تو فرمایا۔

إِبْدَاءُ بِنَفْسِكَ فَجَاهِدْهَا وَابْدَأْ  
بِنَفْسِكَ فَاعْزِزْهَا فَإِنَّكَ إِنْ قُتِلْتَ  
مَرَّأً بَعَثَكَ اللَّهُ مَرَّأً وَإِنْ قُتِلْتَ  
مِرَاثَةً بَعَثَكَ اللَّهُ مِرَاثِيًّا وَإِنْ قُتِلْتَ  
صَابِرًا مُحْتَسِبًا بَعَثَكَ اللَّهُ صَابِرًا  
مُحْتَسِبًا

پہلے اپنے نفس سے جہاد کی ابتداء کرو اور اس کے ساتھ جنگ شروع کرو اب اگر تم بھاگتے ہوئے مارے گئے تو اللہ تعالیٰ بھاگنے والوں میں تمہیں اٹھائے گا اور اگر تم ریا کاری میں مارے گئے تو اللہ تعالیٰ ریا کاروں میں اٹھائے گا اور اگر حصول اجر و ثواب کے لئے صبر و تحمل میں مارے گئے تو اللہ تعالیٰ تمہیں صابروں اور شاکروں میں اٹھائے گا۔

لہذا حق تعالیٰ کے معانی کے بیان میں جتنی عبارتیں تصنیف و تالیف میں مروی و ماثور ہیں۔ اتنی ہی مجاہدے کے اصول معانی اور اس کی ترکیب و تالیف میں مروی ہیں۔ جس طرح بغیر عبارت و ترکیب کے بیان درست نہیں ہوتا اسی طرح وصول حق بغیر ریاضت و مجاہدے کے درست نہیں۔ جو بغیر مجاہدے کے وصول حق کا دعویٰ کرتا ہے وہ غلطی پر ہے اس لئے کہ جہان اور اس کے حدوث کا ثبوت اس کے پیدا کرنے والے کی معرفت کی دلیل

ہے وہاں معرفت نفس اور اس کا مجاہدہ اس کے وصل اور مشاہدے کی دلیل ہے۔  
اس طریقت کے ایک گروہ کی دلیل یہ ہے کہ تفسیر کے لحاظ سے کلمات آیتہ مقدم اور  
موخر ہیں۔

وَالَّذِينَ جَاهَدُوا فِينَا لَنَهْدِيَنَّهُمْ  
سُبُلَنَا أَمْ وَالَّذِينَ هَدَيْنَا هُمْ سُبُلَنَا  
جَاهَدُوا فِينَا

جو ہماری راہ میں جہاد کرتے ہیں ہم انہیں اپنا  
راستہ دکھاتے ہیں اس کا مطلب یہ ہے کہ  
جن لوگوں کو ہم نے اپنی راہ دکھا دی ہے وہ  
ہماری راہ میں جہاد کرتے ہیں۔

اور یہ کہ حضور اکرم صلی اللہ تعالیٰ علیہ وسلم کا ارشاد ہے:

لَمْ يَنْجُوا أَحَدُكُمْ بِعَمَلِهِ  
تَمَّ مَن سَعَىٰ لِنَفْسِهِ أَوْ لِبَنِي  
نَهْمٍ يَنْجُو

تم میں سے کوئی اپنے عمل کے ذریعہ نجات  
نہیں پائے گا۔

قِيلَ وَلَا أَنْتَ يَا رَسُولَ اللَّهِ  
کسی نے عرض کیا یا رسول اللہ! کیا آپ بھی  
نہیں؟

قَالَ وَلَا أَنَا إِلَّا أَنْ يَتَغَمَّدَنِي اللَّهُ  
بِرَحْمَتِهِ

فرمایا: ہاں! میں بھی نہیں لیکن اللہ تعالیٰ نے  
اپنی رحمت میں مجھے ڈھانپ رکھا ہے۔

لہذا مجاہدہ فعل بندہ ہے اور یہ محال ہے کہ اس کا فعل اس کی نجات کا موجب بنے  
کیونکہ بندے کی نجات مشیت الہی سے متعلق ہے نہ کہ مجاہدے سے؟ اسی وجہ سے اللہ تعالیٰ  
نے فرمایا ہے۔

فَمَنْ يُرِدِ اللَّهُ أَنْ يَهْدِيَهُ يَشْرَحْ  
صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ  
يَجْعَلْ صَدْرَهُ ضَيِّقًا حَرَجًا

جس کے لئے اللہ تعالیٰ کی مشیت یہ ہوتی ہے  
کہ وہ ہدایت پائے تو اللہ تعالیٰ اسلام کے  
لئے اس کا سینہ کھول دیتا ہے اور جس کے  
لئے اللہ تعالیٰ کی مشیت یہ ہو کہ وہ گمراہ رہے تو وہ اس کے سینہ کو بہت زیادہ تنگ کر دیتا ہے۔  
ارشاد ہے کہ:

تُؤْتِي الْمُلْكَ مَنْ تَشَاءُ وَتَنْزِعُ  
الْمُلْكَ مِمَّنْ تَشَاءُ

خوشے چاہتا ہے ملک دیتا ہے اور جس سے  
چاہتا ہے ملک لے لیتا ہے۔



اللہ تعالیٰ نے اپنی مشیت کے اثبات میں سارے جہان کے افعال کی نفی فرمائی ہے۔ اگر مجاہدہ وصول حق کا وسیلہ ہوتا تو شیطان مردود نہ ہوتا اگر مجاہدے کا ترک مردود ہونے کی علت ہوتی تو حضرت آدم علیہ السلام ہرگز مقبول و مصفانہ ہوتے لہذا حصول مقصد، فضل و عنایت الہی کی سبقت ہے نہ کہ کثرت مجاہدہ۔ اور یہ بات بھی نہیں کہ جو سب سے زیادہ مجاہدہ کرے وہ سب سے زیادہ محفوظ ہو بلکہ جس پر حق تعالیٰ کی عنایت زیادہ ہے وہی حق تعالیٰ سے زیادہ قریب ہے، کوئی کلیسا میں رہ کر ہمیشہ طاعت میں مشغول رہتے ہوئے حق تعالیٰ سے دور رہے اور کوئی شرابخانہ میں رہ کر معصیت میں مبتلا ہو کر حق تعالیٰ سے قریب ہے۔ ہر لحاظ سے بچے کا ایمان سب سے زیادہ مشرف ہے کیونکہ وہ مکلف نہیں ہے اس کا حکم، حکمی ایمان ہے۔ یہی حال دیوانوں کا ہے۔ ظاہر ہے کہ جب عنایت الہی میں زیادہ مشرف ہونے کے لئے مجاہدہ وسیلہ نہیں ہے تو جو بھی اس سے کم ہو اس کے لئے بھی وسیلہ کی محتاجی نہیں۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ یہ تعبیر دو طرح پر خلاف عمل ہے کیونکہ ایک قول ہے ”من طلب وجد“ جس نے چاہا پالیا۔ اور دوسرا قول ہے ”من وجد طلب“ جس نے پایا وہ طالب ہوا۔ مطلب یہ ہے کہ پانے کا سبب طلب ہوتی ہے اور طلب کا سبب پانا ہے ایک مجاہدہ کرتا ہے تاکہ مشاہدہ کرے دوسرا مشاہدہ کرتا ہے تاکہ مجاہدہ کرے۔ اس کی حقیقت یہ ہے کہ مشاہدے میں مجاہدہ طاعت میں توفیق الہی میسر آنے کی وجہ سے ہے جو خاص اس کا فضل اور عطا ہے لہذا جب بے توفیق کے حصول کی طلب محال ہے تو حصول توفیق بھی بے طاعت محال ہے۔ جب بغیر مشاہدے کے مجاہدے کا وجود نہیں تو بے مجاہدہ کے مشاہدہ بھی ممکن نہیں۔ اس کے لئے جمال الہی کا نور درکار ہے تاکہ مجاہدے میں بندے کی رہنمائی کر سکے۔ پھر جب مجاہدے کی علت نور جمال الہی ہے تو مجاہدے پر ہدایت پہلے ہوئی لیکن یہ جماعت یعنی حضرت سہیل اور ان کے قباغ جو دلیل دیتے ہیں کہ جو مجاہدے کا اثبات نہیں کرتا وہ تمام انبیاء کتب ساوی اور شرائع کا منکر ہے کیونکہ تکلیف کا مدار مجاہدے پر ہے۔ اس سے بہتر یہ تھا کہ وہ یہ کہتے کہ تکلیف کا مدار حق تعالیٰ کی ہدایت پر منحصر ہے مجاہدہ تو اثبات حجت کے لئے ہے نہ کہ عمل الہی کی حیثیت کے لئے۔ چونکہ حق

تعالیٰ کا ارشاد ہے کہ۔

وَلَوْ أَنَّا نَزَّلْنَا إِلَيْهِمُ الْمَلٰٓئِكَةَ  
وَكَلَّمَهُمُ الْمَوْتَىٰ وَحَشَرْنَا عَلَيْهِمْ  
كُلَّ شَيْءٍ قُبُلًا مَا كَانُوا لِيُؤْمِنُوا  
إِلَّا أَنْ يَشَاءَ اللَّهُ وَلٰكِنْ أَكْثَرُهُمْ  
يَجْهَلُونَ .

اگر ہم ان کی طرف فرشتوں کو اتاریں اور  
مردوں کو ان سے کلام کرائیں اور تمام  
چیزوں کو ان کے روبرو اٹھائیں تب بھی وہ  
ہرگز ایمان نہ لائیں گے مگر یہ کہ اللہ اگر  
چاہے لیکن اکثر لوگ نادان ہیں۔

کیونکہ ایمان کی علت ہماری مشیت ہے نہ کہ دلائل کے دیکھنے اور ان کے مجاہدے پر  
موقوف ہے نیز ارشاد حق ہے کہ:

إِنَّ الَّذِينَ كَفَرُوا سَوَاءٌ عَلَيْهِمْ  
آَنذَرْتَهُمْ أَمْ لَمْ تُنذِرْهُمْ لَا  
يُؤْمِنُونَ .

بے شک جنہوں نے کفر کیا ان کے لئے برابر  
ہے کہ آپ انہیں ڈرائیں یا نہ ڈرائیں وہ  
ایمان لانے والے نہیں۔

کیونکہ کافروں کے لیے اظہارِ حجت اور ورودِ دلائل اور روزِ قیامت سے ڈرانا یا نہ ڈرانا  
دونوں برابر ہیں۔ وہ اس وقت تک ایمان لانے والے نہیں جب تک ہم انہیں اہل ایمان  
ہونے کی توفیق نہ بخشیں۔ اس لیے کہ ان کے دلوں پر شقاوت و بدبختی کی مہر لگ چکی ہے لہذا  
انبیاء علیہم السلام کی بعثت کتابوں کا نزول اور احکام شریعت کا ورود سب حق تعالیٰ سے ملنے  
کے اسباب ہیں نہ کہ علت۔ اس لیے کہ حضرت ابو بکر صدیق رضی اللہ تعالیٰ عنہ قبولِ اسلام  
میں ایسے ہی مکلف تھے جس طرح ابو جہل تھا لیکن حضرت صدیق رضی اللہ تعالیٰ عنہ تو عدل  
اور فضل الہی کو پہنچ گئے لیکن ابو جہل بے عدل اور بے فضل ہی پڑا رہا لہذا ابو جہل کے اس میں  
پڑے رہنے کی علت عین وصول اور توفیق الہی سے محرومی ہے نہ کہ طلب وصول یعنی جدوجہد  
وغیرہ کیونکہ اگر طلب اور مطلوب (دونوں برابر ہوتے تو طالب واحد ہوتا جب واحد ہوتا تو  
طالب نہ رہتا۔ اس لیے کہ واحد تو واحد ہے اور طالب کے لیے آرام درست نہیں۔  
حضور اکرم صلی اللہ تعالیٰ علیہ وسلم نے فرمایا:

مَنْ اسْتَوَىٰ يَوْمَآهُ فَهُوَ مَغْبُونٌ . جس کے دو دن یکساں رہیں وہ آف زعم ہے۔  
مطلب یہ کہ طالبانِ حق کے لیے ہر دن پہلے دن سے برتر و بہتر ہونا چاہئے کیونکہ اس

کا ہر دن ترقی پذیر ہے۔ یہ طالبوں کا درجہ ہے پھر حضور صلی اللہ تعالیٰ علیہ وسلم نے فرمایا:  
 اِسْتَقَامَتْ پَر ہُو اَو رَا یَک حَال پَہ نہ ر ہُو۔

گویا حضور اکرم صلی اللہ تعالیٰ علیہ وسلم نے مجاہدے کو سبب قرار دیا اور حجت کے اثبات کے لئے سبب کا اثبات فرمایا اور تحقیق الہیت کے لئے سبب سے وصول کی نفی کر دی اور وہ جو یہ کہتے ہیں کہ گھوڑے کو سدھا کر محنت و مشقت کے ذریعہ دوسری صفت میں بدلا جا سکتا ہے تو اسے یوں سمجھنا چاہئے کہ گھوڑے میں ایک خاص صفت پوشیدہ ہوتی ہے جس کے اظہار کا سبب محنت و مشقت ہے جب تک اس پر محنت و مشقت نہ کی جائے اس صفت کا اظہار نہ ہوگا اور چونکہ گدھے میں وہ صفت سرے سے ہے ہی نہیں اس لیے وہ گھوڑے کی مانند ہوشیار نہیں ہو سکتا اور نہ گھوڑے کو محنت و مشقت کے ذریعہ گدھے کی مانند بنایا جا سکتا ہے چونکہ وہ صفت سرے سے ہے ہی نہیں اس لیے کہ یہ قلب عین یعنی ذات کی تبدیلی ہے لہذا جب کسی چیز کی عین و ذات نہیں بدل سکتی تو حق تعالیٰ کے لیے اس کا اثبات کرنا محال ہے حضرت سہیل تستری رحمۃ اللہ تعالیٰ علیہ پر مجاہدے کا ورود تھا کیونکہ وہ اس سے آزاد تھے اور ان کی ذات میں اس کا بیان منقطع تھا وہ ان لوگوں میں سے نہیں تھے کہ جنہوں نے بغیر درستی معاملہ صرف بیان بازی کو اپنا مذہب بنا لیا ہو۔ یہ محال ہے کہ تمام اعمال و معاملات کی وضاحت صرف لفظ و بیان سے کی جائے۔

خلاصہ یہ کہ باتفاق اہل طریقت میں ریاضت و مجاہدہ موجود ہے لیکن مجاہدہ کی حالت میں مجاہدے کی دید آفت ہے لہذا جو حضرات مجاہدے کی نفی کرتے ہیں ان کی مراد عین مجاہدے کی نفی نہیں بلکہ ان کی مراد عدم رویت مجاہدہ اور اپنے ان افعال میں ہے جو بارگاہ قدس میں ظہور پذیر ہو رہے ہوں ان پر عجب و غرور نہ کرنا ہے؟ اس لیے کہ مجاہدہ بندے کا فعل ہے اور مشاہدہ من جانب اللہ ہے اور جب تک عطائے حق نہ ہو بندے کے افعال کی کوئی قدر و قیمت نہیں؟ ایک زمانہ کے بعد وہ اپنے دل میں خود پالے گا کہ اس قدر دل کی آراستگی کی کوشش کی مگر فضل الہی کونہ دیکھا اور کیوں اپنے افعال پر باتیں بنائیں۔ اس کے بعد معلوم ہونا چاہئے کہ حق تعالیٰ کے دوستوں کا مجاہدہ ان کے اپنے اختیار کے بغیر محض حق تعالیٰ کے فضل اس کے غلبہ اور اس کے سوز و گداز سے ہوتا ہے اور سوز و گداز کا ہونا سر اسر حق

تعالیٰ کی مہربانی ہے اور جاہلوں کا مجاہدہ خود ان کا اپنا فعل ہوتا ہے جو پریشان کن ہے۔ پریشان ہونا اور دل کی پراگندگی آفت کی پراگندگی سے ہوتی ہے لہذا تم سے جہاں تک ہو سکے اپنے فعل کا اظہار و بیان نہ کرو اور کسی حال میں نفس کی پیروی نہ کرو کیونکہ تمہاری ہستی کا وجود تمہارے لیے حجاب ہے۔ اگر تم کسی ایک فعل سے محبوب ہوئے تو دوسرا فعل اپنا سر اٹھائے گا چونکہ تم سر اپا حجاب ہو لہذا جب تک تم بالکل فانی نہ ہو گے اس وقت تک تم بقا کے لائق نہیں بنو گے۔

لَاِنَّ النَّفْسَ كَلْبًا بَاغٍ وَجِلْدُ  
النَّفْسِ لَا يَطْهَرُ اِلَّا بِالذَّبَاغِ  
نفس باغی کتا ہے اور کتے کی کھال پکانے ہی  
سے پاک ہوتی ہے۔

### درستگی معاملہ کی مثال

حضرت حسین بن منصور کوفہ میں محمد بن حسین علوی کے گھر مقیم تھے۔ حضرت ابراہیم خواص رحمۃ اللہ تعالیٰ علیہ جب کوفہ تشریف لائے تو انہوں نے ان سے ملاقات کی اور پوچھا: کہ اے ابراہیم! طریقت میں آپ کو چالیس سال گزر چکے ہیں ان کے معانی میں آپ نے کیا حاصل کیا؟ انہوں نے فرمایا: مجھے توکل کا طریقہ کامل طور سے حاصل ہوا ہے۔ حضرت حسین بن منصور نے کہا:

ضَيَعْتَ عُمْرَكَ فِي عَمْرَانِ بَاطِنِكَ  
فَإِنَّ الْفَنَاءَ فِي التَّوْحِيدِ  
آپ نے اپنے باطن کی بستی میں اتنی عمر ضائع  
کردی پھر بھی آپ کو توحید میں فنا حاصل نہ  
ہوئی۔

مطلب یہ ہے کہ توکل کے معنی تو یہ ہیں کہ اپنے معاملات کو حق تعالیٰ کے سپرد کر کے اپنے باطن کو اعتماد کے ساتھ درست رکھے اور جب کوئی ساری عمر باطنی معاملات کی درستگی ہی میں صرف کرے تو ظاہری معاملات کی درستگی کے لیے اسے ایک اور عمر درکار ہوگی۔ یہ دونوں عمریں ضائع ہونے کے بعد بھی اس پر حق کا کوئی اثر نہ ہوگا۔

### نفس کی سرکشی کی مثال

حضرت شیخ ابوعلی سیاہ مروزی رحمۃ اللہ تعالیٰ علیہ بیان کرتے ہیں کہ میں نے نفس کو

ایسی شکل میں دیکھا جو میری ہم صورت تھا کسی نے اس کے بال پکڑ رکھے تھے اس نے اسے میرے حوالہ کر دیا میں نے اسے ایک درخت سے باندھ دیا اس کے بعد میں نے اسے ہلاک کر دینے کا ارادہ کیا۔ اس نے مجھ سے کہا اے ابو علی! زحمت نہ اٹھاؤ میں خدا کا لشکری ہوں تم مجھے فنا نہیں کر سکتے۔

### نفس کی الٹی خصلت کی مثال

حضرت محمد بن علیان نسوی جو حضرت جنید بغدادی رحمۃ اللہ تعالیٰ کے اکابر اصحاب میں سے تھے۔ بیان کرتے ہیں کہ ابتدائے حال میں جب میں نفس کی آفتوں پر بیٹا ہوا اور اس کی خفیہ پناہ گاہوں سے واقف ہوا اسی وقت سے میرے دل میں نفس کی طرف سے کینہ ہو گیا تھا۔ ایک دن لومڑی کے بچے کی مانند کوئی چیز میرے حلق سے باہر نکلی۔ حق تعالیٰ نے مجھے اس سے واقف کرایا اور میں جان گیا کہ وہ نفس ہے میں اسے پاؤں سے روندنے لگا اور ٹھوکریں مارنے لگا مگر وہ بڑھتا ہی رہا۔ اس وقت میں نے کہا اے نفس! ہر چیز مارنے اور زخمی کرنے سے ہلاک ہو جاتی ہے تو اس کے برعکس بڑھتا ہی جاتا ہے اس کی وجہ کیا ہے؟ نفس نے کہا میری تخلیق الٹی ہے۔ اوروں کو جو چیزیں تکلیف پہنچاتی ہیں وہ مجھے آرام و راحت پہنچاتی ہیں اور جو چیزیں دوسروں کو آرام و راحت پہنچاتی ہیں وہ مجھے تکلیف دیتی ہیں۔

### کتے کی شکل میں نفس کا ظہور

حضرت شیخ ابو العباس شقانی رحمۃ اللہ علیہ جو امام وقت تھے فرماتے ہیں کہ ایک دن میں گھر آیا تو زرد رنگ کے ایک کتے کو اپنے بستر پر سوتا ہوا پایا۔ میں نے خیال کیا کہ شاید محلہ کا کتا گھس آیا ہے اسے باہر نکالنے کا ارادہ کیا مگر وہ میرے دامن میں گھس کر غائب ہو گیا۔

### مختلف صورتوں میں نفس کا ظہور

حضرت شیخ ابو القاسم گرگانی جو آج قطب زمانہ اور طریقت کے دارالمہام ہیں..... ابتداء اللہ تعالیٰ وہ اپنے ابتدائے حال کی ایک نشانی بیان کرتے ہیں کہ میں نے نفس کو

سانپ کی صورت میں دیکھا ہے اور ایک بزرگ بیان کرتے ہیں کہ میں نے نفس کو چوہے کی شکل میں دیکھا تو میں نے اس سے پوچھا: تو کون ہے؟ اس نے کہا: کہ میں غفلوں کو ہلاکت میں ڈالنے والا ان کو شرارت و برائی کی طرف بلانے والا اور دوستوں کی نجات ہوں چونکہ میرا وجود سراپا آفت ہے تو وہ اپنی پاکی و طہارت پر نازاں ہو کر اپنے افعال پر تکبر کرنے لگتے ہیں وجہ یہ ہے کہ جب وہ دل کی پاکیزگی، سیرت کی صفائی، نور ولایت اور طاعت پر اپنی استقامت کو دیکھتے ہیں تو وہ ان تمام عیبوں سے پاک ہو جاتے ہیں۔

یہ تمام امثال و حکایات اس بات کی دلیل ہیں کہ نفس مستقل ذات ہے نہ کہ صفت، البتہ! نفس کی کچھ صفات بھی ہیں جن کو ہم ظاہر طور پر دیکھتے ہیں۔

حضور اکرم صلی اللہ علیہ وسلم کا ارشاد ہے:

أَعِدِّيْ عَدُوَّكَ نَفْسَكَ الَّتِي بَيْنَ  
جَنبِكَ  
تمہارا سب سے بڑا دشمن تمہارا وہ نفس ہے جو  
دونوں پہلو کے درمیان ہے۔

لہذا جسے نفس کی معرفت ہو جاتی ہے وہ جان لیتا ہے کہ اسے ریاضت و مجاہدے کے ذریعہ ہی قابو میں لایا جاسکتا ہے چونکہ نفس کی اصل و ماہیت اچھی نہیں ہے۔ اگر طالب کو اس کی صحیح طور پر پہچان ہو جائے تو اس کی موجودگی میں بھی اسے کوئی خطرہ نہیں ہوتا۔ حضور اکرم صلی اللہ علیہ وسلم کا ارشاد ہے:

لَإِنَّ النَّفْسَ كَلْبٌ بِنَاحٍ وَآمَسَاكُ  
الْكَلْبِ بَعْدَ الرِّيَاضَةِ مُبَاحٌ .  
اس لیے کہ نفس آزاد کتا ہے سکھانے کے بعد  
کتے کو باندھنا مباح ہے۔

لہذا مجاہدہ، نفس کی صفات کو توفا کر دیتا ہے لیکن اس کی ذات کو ناپید نہیں کرتا۔ اس بارے میں مشائخ کے اقوال بکثرت میں بخوف طوالت اسی پر اکتفا کرتا ہوں۔ اب ہوا کی حقیقت اور ترک شہوت کی بحث شروع کرتا ہوں، وباللہ التوفیق۔

## ہوا کی حقیقت اور ترک شہوت کی بحث

اے عزیز! اللہ تعالیٰ تمہیں عزت دے جانا چاہئے کہ ایک گروہ کے نزدیک اصناف  
نفس میں سے ایک وصف ہوا یعنی خواہش ہے اور ایک گروہ کے نزدیک طبعی ارادہ خواہش کا

متصرف و مدبر ہے اسی کا نام ہوا ہے۔ جس طرح روح کے لیے عقل ہے اور ہر وہ روح جس کی اپنی افزائش میں عقلی قوت نہ ہو ناقص ہوتی ہے اسی طرح ہر وہ نفس جس کے لیے ہوا کی قوت نہ ہو تو وہ ناقص ہوتی ہے لہذا روح کا ناقص ہونا قربت کا نقص ہے اور نفس کا ناقص ہونا عین قربت ہے۔ بندہ کے لئے ہمیشہ دو دعوتیں ہوتی ہیں ایک عقل کی طرف سے دوسری ہوا کی طرف سے۔ جو عقل کی دعوت قبول کر کے اس کا مطیع بن گیا وہ صاحب ایمان ہو گیا اور جو ہوا کی دعوت کو قبول کر کے اس کا فرمانبردار بن گیا وہ ضلالت و کفر میں پڑ گیا لہذا ہوا واصلوں کے لئے حجاب اور گمراہ کرنے والی چیز ہے۔ غافلوں کے لیے جائے قیام ہے اور طالب علموں کے لیے محل اعراض ہے۔ بندے کو اس کے خلاف عمل کرنے کا حکم دیا گیا ہے اور اسے اس کے ارتکاب سے روکا گیا ہے۔

لَا نَنْصُرُ مَنْ رَكِبَهَا هَلَكًا وَمَنْ خَالَفَهَا  
مَلَكَ  
جس نے اس کی سواری کی یعنی فرمانبرداری  
کی وہ ہلاک ہوا اور جس نے اس کے خلاف  
کیا وہ مالک ہوا۔

اللہ تعالیٰ فرماتا ہے:

وَأَمَّا مَنْ خَافَ مَقَامَ رَبِّهِ وَنَهَى  
النَّفْسَ عَنِ الْهَوَىٰ فَإِنَّ الْجَنَّةَ هِيَ  
الْمَأْوَىٰ  
جو اپنے رب کے حضور کھڑے ہونے سے  
ڈرتے اور نفسانی خواہشوں سے بچتے ہیں  
یقیناً انہی کے لئے جنت میں ٹھکانا ہے۔

حضور اکرم صلی اللہ علیہ وسلم فرماتے ہیں کہ:

أَخَوْفُ مَا أَخَافُ عَلَىٰ أُمَّتِي يَتَّبَعُ  
الْهَوَىٰ وَطُولُ الْأَمَلِ  
میری امت پر سب سے زیادہ خوفناک ہوا کی  
بھروی اور امیدوں کی درازی ہے۔

حضرت ابن عباس رضی اللہ تعالیٰ عنہما یہ کریمہ کی تفسیر میں فرماتے ہیں کہ:

أَفْرَأَيْتَ مَنْ اتَّخَذَ إِلَهًا هَوَاهُ أَمْ  
الْهَوَىٰ إِلَهًا مَّعْبُودًا  
کیا تم نے اسے دیکھا جس نے اپنی ہوا کو اپنا  
معبود بنا لیا یعنی خواہش کو اپنا خدا بنا لیا ہے؟

وہ شخص قابل افسوس ہے جس نے حق تعالیٰ کے سوا اپنی خواہش کو اپنا خدا ٹھہرا کر اپنی  
طاقتیں رات دن اس کی اطاعت و چالپوسی میں صرف کر دی ہیں۔

## خواہشات نفسانیہ کی قسمیں

تمام نفسانی خواہشیں دو قسم کی ہیں ایک لذت اور شہوت کی دوسرے لوگوں میں عزت و منزلت کی جو شخص کسی لذت کا غلام ہے وہ شراب خانہ میں ہے لوگ اس کے فتنہ سے محفوظ ہیں لیکن جو شہوت اور لوگوں میں عزت و منزلت کا خواہش مند ہے وہ حرص و طمع اور خواہشات کے چکروں میں پھنسا ہوا ہے۔ وہ لوگوں کے لیے فتنہ ہے خود تو راہ حق سے برگشتہ ہے ہی۔

دوسروں کو بھی اس گمراہی میں پھنساتا ہے۔ نعوذ باللہ من متابعة الهویٰ

جس کی حرکتیں خواہش نفس کی پیروی ہیں اور وہ ان کا دلدادہ ہے وہ حق تعالیٰ سے دور ہے اگرچہ وہ تمہارے ساتھ مسجد میں شریک جماعت ہی کیوں نہ ہو؟ اور جس کی حرکتیں خواہشات سے پاک ہیں اور وہ اس کی پیروی سے نفرت کرتا ہے وہ حق تعالیٰ کے نزدیک ہے اگرچہ کسی دیر ہی میں کیوں نہ ہو؟

## ایک راہب کی نفس کشی

حضرت ابراہیم خواص بیان کرتے ہیں کہ ایک مرتبہ میں نے سنا کہ روم میں ایک راہب ہے جو ستر سال سے کنیہ میں زہد و رہبانیت میں مشغول ہے میں نے تعجب سے کہا: کہ رہبانیت کی شرط تو چالیس سال ہوتی ہے یہ آدم زاد کس مذہب پر ستر سال سے کنیہ میں بیٹھا ہوا ہے چنانچہ میں اس سے ملنے گیا۔ اس نے کھڑکی کھول کر مجھ سے بات چیت کی اور کہا: کہ اے ابراہیم! میں جانتا ہوں کہ تم کس لیے آئے ہو میں یہاں رہبانیت کی غرض سے ستر سال سے نہیں بیٹھا ہوں بلکہ میرے پاس ایک کتاب ہے جو خواہش میں سرکش ہے۔ میں اس کتے کی رکھوالی کر رہا ہوں تاکہ لوگ اس کے شر سے محفوظ رہیں ورنہ میں یہاں نہ ہوتا میں نے جب راہب کی یہ بات سنی تو خدا سے مناجات کی کہ اے خدا! تو بڑا قادر ہے کھلی گمراہی میں پڑے ہوئے شخص کو بھی صحیح راستہ دکھاتا ہے۔ پھر راہب نے مجھ سے کہا: کہ اے ابراہیم! تم کب تک لوگوں کی طلب میں رہو گے جاؤ پہلے اپنے آپ کو طلب کرو جب تم اپنے آپ کو پا جاؤ تو اس کی نگہبانی کرو کیونکہ ہر روز یہ ہوا یعنی نفسانی خواہش تین سو ساٹھ قسم کی الوہیت کا لباس پہن کر بندے کو گمراہی کی طرف بلاتی ہے۔



غرضیکہ شیطان کا بندے کے دل اور باطن پر اس وقت تک قبضہ نہیں ہو سکتا جب تک کہ معصیت و نافرمانی کا جذبہ اور خواہش اس کے اندر نہ ابھر آئے جس وقت بندے کے اندر خواہش نے سر اٹھایا اسی وقت شیطان کا اس پر قبضہ ہو جاتا ہے۔ وہ دل میں آرام کرتا ہے اور اس کے باطن میں جم کر بیٹھ جاتا ہے۔ اس حالت کا نام وسواس ہے۔ اس کی ابتداء ہو اور خواہش سے ہوتی ہے۔ ”والبادی اظلم“ پہل کر نیوالا زیادہ ظالم ہوتا ہے۔ یہ مطلب اللہ تعالیٰ کے اس فرمان سے ماخوذ ہے جو اللہ نے ابلیس سے فرمایا تھا اور اس نے کہا تھا میں تمام آدمیوں کو راہ حق سے ورغلاؤں گا حق تعالیٰ نے فرمایا:

إِنَّ عِبَادِي لَيْسَ لَكَ عَلَيْهِمْ سُلْطَانٌ  
اے ابلیس! میرے خاص بندوں پر تیرا کوئی  
قبضہ و اختیار نہیں ہے۔

درحقیقت شیطان ہی بندے کا نفس و ہوا ہے۔ اسی وجہ سے حضور اکرم صلی اللہ تعالیٰ علیہ وسلم نے فرمایا ہے کہ

وَمَا مِنْ أَحَدٍ إِلَّا وَقَدْ غَلَبَهُ شَيْطَانُهُ  
إِلَّا عَمَرَ فَإِنَّهُ غَلَبَ شَيْطَانُهُ  
کوئی شخص ایسا نہیں ہے جس پر اس کا شیطان  
غالب نہ آتا ہو بجز حضرت عمر فاروق کے کہ  
وہ اپنے شیطان پر غالب آگئے ہیں۔

اس حدیث میں شیطان سے مراد بندے کی نفسانی خواہشیں ہیں لہذا آدمی کی سرشت میں ہی ہوا کی ترکیب ہے۔ جیسا کہ حضور اکرم صلی اللہ تعالیٰ علیہ وسلم کا ارشاد ہے:

الْهَوَى وَالشَّهْوَةُ مَعْجُونَةٌ بِطِينَةِ  
ابنِ آدَمَ  
ہوا اور شہوت سے ابن آدم کا خمیر مرکب  
ہے۔

ترک ہو بندے کو امیر کرتا ہے اور اس کا ارتکاب امیر کو اسیر بناتا ہے چنانچہ زلیخانے  
ہوا یعنی خواہش کا ارتکاب کیا وہ امیر تھی اسیر ہو گئی۔ حضرت یوسف علیہ السلام نے ترک ہوا  
کیا تو وہ اسیر تھے پھر امیر بن گئے۔

حضرت جنید بغدادی رحمہ اللہ تعالیٰ علیہ سے کسی نے پوچھا: ”ما الوصل قال ترك  
ارتکاب الهوى“ وصل کیا ہے فرمایا: خواہش کے ارتکاب کو ترک کرنا۔

جو شخص چاہتا ہے کہ حق تعالیٰ کے وصال سے مشرف ہو اس سے کہو کہ جسم کو خواہش

کے خلاف کرے کیونکہ بندہ کو کوئی عبادت حق سے اتنا قریب نہیں کرتی جتنی ہوا کی مخالفت۔  
ہوا کی مخالفت کرنے والا ہی زیادہ بزرگ ہے کیونکہ آدمی کے لیے ناخن سے پہاڑ کھودنا اس  
سے زیادہ آسان ہے کہ وہ اپنی خواہش کے خلاف کرے۔

### خواہش پر قدم رکھ کر اڑانا

حضرت ذوالنون مصری رحمۃ اللہ تعالیٰ علیہ بیان کرتے ہیں کہ میں نے ایک شخص کو  
دیکھا جو فضا میں اڑ رہا تھا میں نے اس سے پوچھا: کہ تمہیں یہ کمال کیسے حاصل ہوا؟ اس نے  
کہا: کہ میں ہوائے نفس پر قدم رکھ کر ہوا میں اڑ جاتا ہوں۔

حضرت محمد بن فضل بلخی رحمۃ اللہ تعالیٰ علیہ فرماتے ہیں کہ مجھے اس شخص پر تعجب ہوتا ہے  
جو نفسانی خواہش کو لے کر خانہ کعبہ جاتا ہے اور اس کی زیارت کرتا ہے۔ وہ ہوائے نفس پر  
قدم کیوں نہیں رکھتا تا کہ وہ حق تعالیٰ تک پہنچے اور اس کا دیدار پائے۔

### نفسانی شہوت

نفس کی سب سے بڑھ کر ظاہر صفت شہوت اور شہوت کے معنی آدمی کے تمام اعضا  
میں انتشار پیدا ہونا ہے بندے کو ان کے تحفظ کی تکلیف دی گئی ہے قیامت کے دن ہر ایک  
عضو کے افعال کی بابت سوال ہوگا چنانچہ آنکھ کی شہوت دیکھنا، کان کی شہوت سننا، ناک کی  
شہوت سونگھنا، زبان کی شہوت بولنا، نالو کی شہوت چکھنا، جسم کی شہوت چھونا اور سینہ کی شہوت  
سوچنا ہے لہذا طالب پر لازم ہے کہ وہ اپنے وجود کا حاکم و نگہبان بنے اور دن و رات اس کی  
حفاظت کرے یہاں تک کہ خواہش کے ہر داعیہ کو جو اس میں ظاہر ہوا اپنے سے جدا کر دے  
اور اللہ تعالیٰ سے دعا مانگے کہ وہ اسے وہ صفت عطا فرمائے تاکہ اس کے باطن سے ہر خواہش  
دور ہو جائے کیونکہ جو شہوت کے کھنور میں پھنسا رہتا ہے وہ ہر لحاظ سے محبوب رہتا ہے اگر بندہ  
اپنی طاقت سے اسے دور کرنا چاہے تو یہ بندے کے لیے سخت دشوار ہوتا ہے اور اس کے جنس کا  
ورود پے در پے ہوتا رہتا ہے۔ اس کا چارہ کار طریق تسلیم ہے تاکہ مراد حاصل ہو۔

### مقام عبرت

حضرت ابوعلی سیاح مروزی فرماتے ہیں کہ میں ایک دن حمام میں گیا اور سلت کے

مطابق استرہ استعمال کر رہا تھا۔ میں نے اپنے دل میں سوچا کہ اے ابوعلی! اس عضو کو جو تمام شہوتوں کی جڑ ہے اور اس سے تجھے کتنی آفتوں میں مبتلا ہونا پڑتا ہے۔ اپنے سے جدا کر کے کیوں نہیں پھینک دیتا تا کہ تو شہوت کی ہر آفت سے محفوظ رہے اسی لمحہ ایک آواز محسوس ہوئی کہ اے ابوعلی! تم ہماری ملک میں تصرف کر رہے ہو ہمارے بنائے ہوئے کسی عضو سے کوئی دوسرا عضو زیادہ بہتر نہیں ہے۔ مجھے اپنی عزت کی قسم! اگر تم نے اسے کاٹ کر پھینک دیا تو میں تمہارے ہر بال کو سو گنا شہوت دے کر اس کا قائم مقام بنا دوں گا۔ اسی مفہوم میں یہ شعر ہے

تَبْتَغِي الْإِحْسَانَ دَعِ احْسَانَكَ  
أَتْرِي بِخَشْيَةِ اللَّهِ رِيحَانَكَ

تو احسان کا متلاشی ہے اپنے احسان کو چھوڑ خوف خدا سے سب کو چھوڑ دے اسی میں تیری راحت ہے

بندے کے لیے اس کے جسم کے کسی حصہ کی بنا پر فساد نہیں ہے بلکہ تبدیل صفت میں خرابی و فساد ہے اور توفیق الہی اور تسلیم اوامر و نواہی میں اپنے تصرف و اختیار اور قوت کے ذریعہ تغیر و تبدل سے خرابی پیدا ہوتی ہے۔

درحقیقت جب تسلیم کا مرتبہ حاصل ہو جاتا ہے تو اس میں عصمت و حفاظت آ جاتی ہے اور بندہ خدا کی حفاظت میں رہ کر مجاہدے کے مقابلہ میں زیادہ محفوظ اور فنائے آفت میں نزدیک تر ہو جاتا ہے۔

لَاَنَّ نَفْسَ الذُّبَابِ بِالْمَكْنَتِهِ أَيْسَرُ  
مِنْ نَفْسِهِ بِالْمَذْبِيَةِ

اس لیے کہ مکھی کو جھاڑو سے دور کرنا آسان ہے بمقابلہ لاٹھی کے۔

لہذا خدا کی حفاظت تمام آفتوں سے بچانے والی ہے اور تمام علتوں کو ذور کر نیوالی ہے اور کسی صفت میں بھی بندہ اس کا شریک نہیں ہے۔ جیسا کہ اس کا ارشاد ہے کہ اس کے ملک میں کوئی تصرف کر ہی نہیں سکتا۔ جب تک کہ عصمت الہی مقدر نہ ہو جائے بندہ اپنی قوتوں سے محفوظ نہیں رہ سکتا۔ اگر توفیق الہی میسر نہ ہو تو اس کی تمام کوششیں رائیگاں اور بے فائدہ ہو جاتی ہیں۔ بندے کی تمام کوششیں دو ہی صورتوں کے لیے ہو سکتی ہیں یا تو اس لیے کہ کوشش

کے ذریعہ اپنی جانب سے تقدیر الہی کو بدل دے یا تقدیر کے خلاف اپنے لیے کوئی اور چیز بنائے، حالانکہ یہ دونوں صورتیں ممکن نہیں ہیں نہ تو کوشش سے تقدیر کو بدلا جاسکتا ہے اور نہ بغیر تقدیر کے کوئی کام ہو سکتا ہے؟

### اٹل تقدیر کی مثال

حضرت شبلی علیہ الرحمہ جب بیمار ہوئے تو ایک طبیب ان کے پاس آیا اور اس نے مشورہ دیا کہ پرہیز کیا جائے۔ آپ نے پوچھا: کس چیز سے پرہیز کیا کروں کیا اس سے جو میری روزی ہے یا اس چیز سے جو میری روزی نہیں ہے۔ اگر پرہیز روزی سے متعلق ہے تو یہ ممکن ہی نہیں۔ اگر اس کے سوا کچھ اور ہے تو وہ اللہ تعالیٰ مجھے دیتا ہی نہیں۔

أَنَّ الْمَشَاهِدَةَ لَا تُجَاهِدُ      جسے مشاہدہ حاصل ہو جاتا ہے وہ مجاہدہ نہیں کرتا۔

اس مسئلہ کو کسی اور جگہ مزید بیان کروں گا۔

### ۷۔ فرقہ حکمیہ

فرقہ حکمیہ کے پیشوا حضرت ابو عبد اللہ محمد بن علی حکیم ترمذی رحمۃ اللہ تعالیٰ علیہ ہیں۔ جو اپنے زمانہ کے امام وقت تمام ظاہری و باطنی علوم کے ماہر صاحب تصانیف کثیرہ ہیں۔ ان کے مذہب کی خصوصیت اثبات ولایت اور اس کے قواعد و درجات کا بیان ہے۔ آپ حقیقت کے معانی اور اولیاء کے درجات اس ترتیب اور ایسے انداز سے واضح فرماتے تھے۔ گویا وہ ایک بحر بے پایاں تھے جس میں بکثرت عجیب و غریب چیزیں تھیں۔ ان کے مذہب کی ابتدائی وضاحت یہ ہے کہ وہ ہر شخص کو یہ بتانا اور سکھانا چاہتے تھے کہ اولیاء اللہ کی شان یہ ہے کہ حق تعالیٰ ان کو دنیا میں برگزیدہ کر کے ان کی ہمتوں کو تعلقات سے جدا کر کے اور نفس و ہوا کے ہر داعیہ سے منزہ بنا کر کسی نہ کسی درجہ پر فائز فرماتا ہے اور جو معانی کا دروازہ ان پر کھول دیا گیا ہے اس کا کلام طویل ہے چند اصول و قواعد کے لئے بھی شرح درکار ہے۔ اب میں برسبیل اختصار اس تحقیق کو ظاہر کرتا ہوں اور ان کے کلام کے اسباب و اوصاف بیان کرتا ہوں۔

## اثبات ولایت کی بحث

واضح رہنا چاہیے کہ تصوف و معرفت کے طریقہ کے اصول و قواعد اور تمام ولایتوں کی پہچان اور اس بات کے سلسلہ میں اتنا جان لینا کافی ہے کہ تمام مشائخ کا اس پر اتفاق ہے البتہ! ہر ایک نے ولایت کا اثبات جداگانہ انداز میں کیا ہے چنانچہ حکیم ترمذی حقیقت و طریقت کے معانی کے بیان و اطلاق میں خاص کمال رکھتے تھے۔

### ولایت کی تحقیق

ولایت واؤ کے زبر سے اس کے لغوی معنی تصرف کرنا ہے اور ولایت واؤ کے زیر سے اس کے معنی اہارت و حکومت کے ہیں۔ دونوں کا مصدر بروزن فعالیت ہے نیز ولایت کے معنی ربوبیت کے بھی ہیں۔ جیسا کہ اللہ تعالیٰ کا ارشاد ہے "هُنَالِكَ الْوَلَايَةُ لِلَّهِ الْحَقِّ" اس جگہ ولایت یعنی ربوبیت اللہ تعالیٰ ہی کا حق ہے کیونکہ کفار اس سے التجا کرتے ہیں اور اپنے خداؤں سے اظہار بیزاری کرتے ہیں۔ نیز ولایت کے ایک معنی محبت کے بھی ہیں۔

### لفظ ولی کی تحقیق

لفظ ولی فعیل کے وزن پر مفعول کے معنی میں بھی ممکن ہے جیسا کہ ارشاد باری تعالیٰ ہے کہ "وَهُوَ يَتَوَلَّى الصَّالِحِينَ" اللہ تعالیٰ نیکوں کا کارساز ہے کیونکہ اللہ تعالیٰ اپنے نیک بندوں کو ان کے افعال و اوصاف کے ساتھ نہیں چھوڑتا اور اپنی حفاظت و پناہ کی چادر میں چھپا لیتا ہے اور یہ بھی ممکن ہے کہ لفظ ولی اسم فاعل کے معنی میں مبالغہ کے طور پر آیا ہو؟ کیونکہ بندہ طاعت میں خوب محبت کا اظہار کرتا ہے اور اس کے حقوق کی ہمیشہ نگہبانی کرتا ہے اور اس کے غیر سے منہ موڑ لیتا ہے ایسا شخص مرید کہلائے گا اور اللہ تعالیٰ مراد یہ تمام معانی حق کا بندہ کے ساتھ ہونا یا بندہ کا حق کے ساتھ ہونا دونوں صورتوں میں جائز ہیں۔ یہ بھی جائز ہے کہ اللہ تعالیٰ اپنے نیک بندوں کا مددگار ہو کیونکہ اس نے ان کی مدد کا وعدہ فرمایا ہے جیسا کہ اللہ تعالیٰ نے اپنے ان دوستوں سے جو نبی کریم صلی اللہ تعالیٰ علیہ وسلم کے صحابہ ہیں مدد کا وعدہ کرتے ہوئے فرمایا ہے کہ۔

لَا اَنْ يَنْصُرَ اللّٰهُ الْقَرِيبَ  
اَكَلَمَ الْاَلْبَابِ لَمَرْت قَرِيبَ هـ

نیز ارشاد ہے۔

وَأَنَّ الْكَافِرِينَ لَا مَوْلَىٰ لَهُمْ ۗ أَمْ لَا يُقِينَا كَافِرُونَ كَمَا كُوِّنُوا لِيَعْنِي مَدَدًا غَيْرَ نَاصِرٍ لَهُمْ ۗ

جب کافروں کا کوئی مددگار نہیں ہے تو لا محالہ مسلمانوں کا کوئی مددگار ضرور ہونا چاہیے۔ جو ان کی مدد کرے اور وہ اللہ تعالیٰ ہے۔ جو آیات و دلائل کے لانے میں ان کی عقلوں کے اور معانی کے بیان کرنے میں اور ان کے اسرار منکشف کرنے کے لئے ان کے دلوں کے دروازے کھول دیتا ہے اور تمام مسلمانوں کو نفس و شیطان کی مخالفت اور احکام الہیہ کی متابعت کرنے میں مدد دیتا ہے۔

دوسرے یہ بھی جائز ہے کہ محبت و خلت میں انہیں مخصوص فرما کر دشمنی کے مقامات سے محفوظ رکھے جیسا کہ ارشاد ہے ”يُحِبُّهُمْ وَيُحِبُّونَهُ“ وہ خدا سے محبت کرتے ہیں اور خدا انہیں محبوب رکھتا ہے تاکہ ان کی دوستی خدا کے لئے ہو اور انہیں کو دوست رکھے اور یہ بھی جائز ہے کہ کسی کو ولایت عطا فرما کر طاعت پر قائم رکھے اور اپنی حفاظت و پناہ میں رکھے تاکہ وہ اطاعت الہی پر قائم رہیں اور اس کی مخالفت سے اجتناب کریں یہاں تک کہ ان کی حسن طاعت کو دیکھ کر شیطان ذلیل ہو کر بھاگے اور یہ بھی جائز ہے کہ کسی کو ولایت اس لئے عطا فرمائے کہ اس کی عقدہ کشائی سے ملک میں عقدہ کشائی ہو اور تمام بندوبست اور امور تکویہ ان کے قبضہ میں دے کر ان کی دعاؤں کو مستجاب اور ان کے انفاس کو مقبول بنائے جیسا کہ نبی کریم صلی اللہ تعالیٰ علیہ وسلم نے فرمایا ہے۔

رُبَّ أَشْعَثٍ أَغْبَرَ ذِي طَمْرَيْنٍ لَا يَكْثُرُ بِنْدِ الْغَدَاةِ بِرِيشَانِ حَالِ غِبَارِ آوُدَ  
يَعْبَأُ بِهِ لَوْ أَقْسَمَ عَلَى اللَّهِ لَا بَرَّةَ ۗ

بکثرت بندگان خدا پریشان حال غبار آلود  
بال بکھرنے کپڑے پھٹے ایسے ہیں جن کی  
لوگ پرواہ نہیں کرتے اگر وہ کسی معاملہ میں اللہ کی قسم کھائیں تو اللہ ان کی قسموں کو ضرور پورا کرتا ہے۔

فاروق اعظم رضی اللہ تعالیٰ عنہ کی حقیقی امارت کی مثال

مشہور واقعہ ہے کہ سیدنا فاروق اعظم عمر بن الخطاب رضی اللہ تعالیٰ عنہ کے عہد خلافت میں حسب قدیم دریائے نیل کا پانی خشک ہو گیا۔ چونکہ زمانہ جاہلیت میں دستور تھا کہ ہر سال

ایک جوان خوبصورت لڑکی زیورات سے آراستہ کر کے دریا کو بھیجت چڑھائی جاتی تھی جب جا کر دریا جاری ہوتا تھا۔ (مصر کے گورنر نے یہ واقعہ لکھ کر آپ کی خدمت میں بھیجا آپ نے گورنر کے حکم کی توثیق کرتے ہوئے) ایک کاغذ کے پرچہ پر لکھ کر ارسال فرمایا (اور گورنر کو حکم دیا کہ یہ رقعہ دریائے نیل میں پڑھ کر ڈال دیں۔ اس رقعہ پر تحریر تھا کہ) اے پانی! اگر تو اپنی مرضی سے رکا ہے تو جاری نہ ہو اور اگر خدا کے حکم سے رکا ہے تو عمر کہتا ہے کہ جاری ہو جا۔ جب رقعہ پڑھ کر پانی میں ڈالا گیا تو پانی جوش مارنا ہوا جاری ہو گیا (اس کے بعد آج تک اس کا پانی خشک نہیں ہوا) فاروق اعظم رضی اللہ تعالیٰ عنہ کی یہ امارت حقیقی تھی۔

میری مراد ولایت اور اس کے اثبات سے یہی حقیقی امارت ہے۔ اب تم سمجھ لو کہ ولی کا نام اسی کے لئے جائز ہے جس میں مذکورہ معانی موجود ہوں جیسا کہ ہم نے بیان کیا ہے اور وہ صاحب حال ہونہ کہ صاحب قال اور مالک بحث وجدال۔ اسی لئے گزشتہ مشائخ نے اس سلسلہ میں بکثرت کتابیں تصنیف فرمائی ہیں جو نایاب ہوتی جا رہی ہیں۔ اب صاحب مذہب حضرت حکیم ترمذی رحمۃ اللہ تعالیٰ علیہ کی مراد اور اس کی خوبیاں بیان کرتا ہوں کیونکہ مجھ کو ان سے حد درجہ حسن عقیدت ہے خدا کرے کہ ہر طالب راہ حق اور اس کتاب کے پڑھنے والے کو فائدہ پہنچے اور سعادت حاصل کرے۔

### نام ولی کے اطلاق

واضح رہنا چاہیے کہ لفظ ولی لوگوں میں بہت مستعمل ہے اور کتاب و سنت اس پر ناطق

و شاہد ہے۔

اللہ تعالیٰ فرماتا ہے۔

خبردار اللہ کے اولیاء وہ ہیں جن پر نہ خوف

ہوتا ہے اور نہ حزن و ملال

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ

وَلَا هُمْ يَحْزَنُونَ

اور ارشاد ہے۔

ہم تمہاری دنیاوی اور اخروی زندگی میں

مددگار ہیں۔

نَحْنُ أَوْلِيَاكُمْ فِي الدُّنْيَا

وَالْآخِرَةِ

اور ارشاد ہے۔

اللَّهُ وَلِيُّ الَّذِينَ آمَنُوا ایمان داروں کا مددگار اللہ ہی ہے۔

حضور اکرم صلی اللہ تعالیٰ علیہ وسلم نے فرمایا:

إِنَّ مِنْ عِبَادِ اللَّهِ لَعِبَادٌ يَغْبِطُهُمُ  
الْأَنْبِيَاءُ وَالشُّهَدَاءُ  
بلاشبہ بندگان خدا میں سے کچھ بندے ایسے ہیں  
جن پر انبیاء و شہداء غبطہ (رشتک) کرتے ہیں۔

صحابہ نے عرض کیا ”يَا رَسُولَ اللَّهِ صِفْهُمْ لَنَا لَعَلَّنَا نَحِبُّهُمْ“ یا رسول اللہ! ہمیں  
ان کی پہچان بتائیے تاکہ ہم ان سے محبت قائم رکھیں۔

آپ نے فرمایا:

قَوْمٌ تَحَابُّوا بِرُوحِ اللَّهِ مِنْ غَيْرِ  
أَمْوَالٍ وَانْتِسَابٍ وَجُوهِهِمْ نُورٌ  
عَلَى مَنْابِرٍ مِنْ نُورٍ لَا يَخَافُونَ  
إِذَا خَافَ النَّاسُ وَلَا يَحْزَنُونَ إِذَا  
حَزِنَ النَّاسُ ثُمَّ تَلَا آيَةَ الْوَلِيَّاءِ  
اللَّهُ لَا خَوْفٌ عَلَيْهِمْ وَلَا هُمْ  
يَحْزَنُونَ  
یہ وہ لوگ ہیں جو مال و محنت کے بغیر صرف  
ذات الہی سے محبت رکھتے ہیں۔ ان کے  
چہرے نور کے مناروں پر روشن و تاباں ہیں۔  
لوگوں کے خوف کے وقت یہ بے خوف اور ان  
کے غموں کے وقت یہ بے غم ہیں پھر آپ نے  
یہ آیت تلاوت فرمائی کہ بیشک اللہ کے اولیاء  
وہ ہیں جن پر نہ خوف ہے اور نہ حزن و ملال۔

ایک حدیث قدسی میں اللہ تعالیٰ فرماتا ہے۔

مَنْ أَدَّى وَرِيًّا فَقَدْ اسْتَحَلَّ مَحَارِبِيَّ  
جس نے میرے ولی کو ایذا دی اس سے میرا  
لڑنا حلال ہو گیا۔

کتاب و سنت کے ان دلائل سے مراد یہ ہے کہ اولیاء اللہ کی شان یہ ہے کہ اللہ تعالیٰ  
نے ان کو اپنی دوستی و ولایت سے مخصوص کر کے اپنے ملک کا والی بنایا ہے اور ان کے احوال کو  
برگزیدہ کر کے اپنے فعل و اظہار کا مرکز بنایا ہے اور متعدد کرامتوں سے سرفراز کر کے ان کی  
طبع کی آفتوں اور نفس و ہوا کی پیروی سے پاک و منزہ فرمایا ہے۔ تاکہ ان کے تمام ارادے  
خدا کے لئے ہی ہوں اور ان کی محبت اسی لئے ہو۔ زمانہ ماضی میں ہم سے پہلے بھی اولیاء اللہ  
گزرے ہیں اور آج بھی موجود ہیں اور قیامت تک ہوتے رہیں گے۔ کیونکہ اللہ تعالیٰ نے  
اس امت کو تمام گزشتہ امتوں پر شرافت و بزرگی عطا فرمائی ہے اور ضمانت دی ہے کہ میں



شریعت محمدیہ علی صاحبہا الصلوٰۃ والسلام کی ہمیشہ حفاظت فرماؤں گا، اس پر دلائل نقلیہ اور براہین عقلیہ علماء کے درمیان آج بھی موجود ہیں اور غیبی دلائل بھی کہ اولیاء اللہ اور خاصان خدا کا موجود ہونا ضروری ہے۔ اس مسئلہ میں ہمارا اختلاف دو گروہ سے ہے، ایک معتزلہ سے دوسرے حشویوں سے، معتزلہ ایمانداروں میں ایک کی دوسرے پر تخصیص کا انکار کرتے ہیں۔ حالانکہ ولی کے خاص ہونے سے انکار کرنا نبی کے انکار کو مستلزم ہے اور یہ کفر ہے اور عام حشوی اگرچہ تخصیص کو جائز تو رکھتے ہیں لیکن ساتھ ہی یہ کہتے ہیں کہ ولی ہوئے تو ہیں لیکن آج نہیں ہیں۔ حالانکہ ماضی و حال و مستقبل کا انکار سب برابر ہے اس لئے کہ انکار کا ایک رخ دوسرے رخ سے زیادہ بہتر ہوتا ہے لہذا اللہ تعالیٰ نے براہین نبوت کو آج تک باقی رکھا ہے اور اولیاء کو اس کے اظہار کا سبب بنایا ہے تاکہ آیات حق اور حضور اکرم صلی اللہ تعالیٰ علیہ وسلم کی صداقت کے دلائل ہمیشہ ظاہر ہوتے رہیں۔ اللہ تعالیٰ نے اولیاء کو جہان کا والی بنایا ہے یہاں تک کہ وہ خالص سنت نبوی صلی اللہ تعالیٰ علیہ وسلم کے پیروکار ہو کر رہے اور نفس کی پیروی کی راہوں کو چھوڑ دیا۔ آسمان سے رحمتوں کی بارش انہی کے قدموں کی برکت سے ہوتی ہے اور زمین میں جو کچھ اگتا ہے وہ انہی کی برکت اور ان کے احوال کی صفائی کی بدولت پیدا ہوتا ہے، کافروں پر مسلمانوں کی فتح یا بی انہی کے ارادے سے ہے۔

### مخفی اولیاء کی تعداد

اولیاء اللہ میں سے چار ہزار تو وہ ہیں جو پوشیدہ رہتے ہیں، وہ نہ تو ایک دوسرے کو پہچانتے ہیں اور نہ اپنے حال کی خوبی و جمال کو جانتے ہیں۔ ان کی حالت خود اپنے سے اور تمام لوگوں سے پوشیدہ رہتی ہے، اس بارے میں متعدد احادیث وارد ہوئی ہیں اور اولیاء کرام کے اقوال اس پر شاہد و ناطق ہیں، مجھ پر خود بجز اللہ اس کے معافی ظاہر ہو چکے ہیں۔

### اولیاء کے اقسام

جو اولیاء حق تعالیٰ کی بارگاہ کے لشکری اور مشکلات کو حل کرنے والے اور حل شدہ کو بند کرنے والے ہیں، ان کی تعداد تین سو ہے۔ ان کو اختیار کہا جاتا ہے اور چالیس وہ ہیں جن کو ابدال اور بہات وہ ہیں جن کو برابر اور چار وہ ہیں جن کو اوتا داؤز تین وہ ہیں جن کو نقباء اور ایک

وہ ہے جسے قطب اور غوث کہا جاتا ہے۔ یہ اولیاء وہ ہیں جو ایک دوسرے کو پہچانتے ہیں اور امور و معاملات میں ایک دوسرے کی اجازت کے محتاج ہوتے ہیں اس پر مروی صحیح حدیثیں ناطق ہیں اور اہل سنت و جماعت کا ان کی صحت پر اجماع ہے۔ یہاں شرح و بسط کی گنجائش نہیں ہے۔

### اعتراضات اور ان کے جوابات

عام لوگ اعتراض کرتے ہیں کہ میں نے جو یہ کہا ہے کہ ”یہ ایک دوسرے کو پہچانتے ہیں کہ ہر ایک ان میں سے ولی ہے۔ اس سے لازم آتا ہے کہ وہ اپنی عاقبت سے بے خوف ہوں۔ حالانکہ یہ محال ہے کہ معرفت الہی اور منصب ولایت بے خوفی کا اقتضاء کرے؟ اس کا جواب یہ ہے کہ جب یہ جائز ہے کہ مومن اپنے ایمان کا عارف ہوتے ہوئے بے خوف نہیں ہوتا تو یہ بھی جائز ہے کہ ولی اپنی ولایت کا عارف ہوتے ہوئے بے خوف نہ ہو۔ دوسرا جواب یہ ہے کہ یہ بھی جائز ہے کہ حق تعالیٰ کرامت کے طور پر ولی کو اس کے حال کی صحت اور مخالفت پر خدا کی حفاظت بتا کر اسے اپنی عاقبت کے محفوظ ہونے پر عارف اور مشرف فرمادے۔

چونکہ اس جگہ مشائخ کا اختلاف ہے اور اختلاف کی وجہ میں نے ظاہر کر دی ہے کہ کچھ اولیاء وہ ہیں جو چھپے رہتے ہیں جن کی تعداد چار ہزار ہے ان کو اپنی ولایت سے آگاہی جائز نہیں۔ لیکن مشائخ کی ایک جماعت ایسی ہے جو اس آگاہی کو جائز رکھتی ہے تو یہ وہ اولیاء ہیں جن کی تفصیل اس کے بعد بیان کی گئی ہے بکثرت فقہاء و متکلمین پہلے گروہ کی بھی موافقت کرتے ہیں دوسری جماعت کے نظریہ کی بھی چنانچہ استاد ابو اسحاق اسرانی اور متقدمین کی ایک جماعت کا مذہب یہ ہے کہ ولی اپنے آپ کو نہیں پہچانتا کہ وہ ولی ہے؟ اور استاد ابو بکر بن موزک اور متقدمین کی ایک اور جماعت کا مذہب یہ ہے کہ ولی اپنی ولایت کو پہچانتا ہے۔

جب ہم پہلے گروہ سے دریافت کرتے ہیں کہ ولی کو اپنی آگاہی میں کیا آفت و نقصان ہے تو وہ کہتے ہیں کہ آگاہ ہونے پر وہ عجب و غرور میں مبتلا ہو جاتے ہیں۔ اس پر ہم کہتے کہ ولایت کی شرط تو یہ ہے کہ وہ حق تعالیٰ کی حفاظت میں رہ کر ہر آفت سے محفوظ رہے

بھلا خدا کی حفاظت میں رہ کر اس پر عجب و غرور کا صدور جائز ہی کب ہے؟ اور یہ بات تو بہت ہی عامیاناہ اور بودی ہے کہ جو ولی ہو اور اس سے خرق عادات اور کرامتوں کا صدور بھی ہو پھر بھی وہ اتنا نہ جانے کہ میں ولی ہوں اور یہ کہ یہ کرامتیں ہیں؟ عوام میں سے کچھ لوگوں نے پہلے گروہ کی تقلید کی اور کچھ لوگوں نے دوسرے گروہ کی اور ان کی باتوں کو قابل اعتناء نہیں سمجھا۔ لیکن معتزلہ تو سرے سے تخصیص ایمان اور کرامتوں ہی کا انکار کرتے ہیں حالانکہ ولایت کی حقیقت تخصیص اور کرامت ہی سے ہے۔ معتزلہ کہتے ہیں کہ تمام وہ مسلمان جنہوں نے ایمانی احکام کو قائم رکھا اور حق کی فرمانبرداری کی وہ سب اولیاء اللہ ہیں اور جس نے ایمانی احکام کو قائم نہ رکھا، صفات الہی اور دیدار خدا کا انکار کیا، مومن کے لئے خلود دوزخ کو جائز رکھا اور انبیاء و مرسلین کی بعثت اور نزول کتب سماویہ کے بغیر، محض عقل کے ذریعہ احکام کے جواز کا قائل ہو ان کے نزدیک وہ ولی ہے بلاشبہ کس کے معتقدات ایسے ہوں تمام مسلمانوں کے نزدیک وہ ولی ہے مگر وہ خدا کا ولی نہیں بلکہ شیطان کا ولی ہوگا؟ نعوذ باللہ منها۔

معتزلہ یہ بھی کہتے ہیں کہ ولایت کے لئے اگر کرامت واجب ہوتی تو لازم تھا کہ ہر مسلمان کے لئے کرامت ہوتی کیونکہ تمام مسلمان ایمان میں مشترک ہیں جب کہ وہ اصل میں مشترک ہیں تو لامحالہ وہ فرع میں بھی مشترک ہوں گے۔ اس کے بعد وہ کہتے ہیں کہ یہ جائز ہے کہ مسلمان اور کافر سے کرامت صادر ہو جائے اور یہ ایسا ہی ہوگا جیسا کہ سفر میں کوئی بھوکا ہو اور اسے کوئی میزبان مل جائے اور کھانا کھلا دے یا تھکا ہوا ہو اور اسے کوئی سواری مل جائے وغیرہ وغیرہ۔ وہ یہ بھی کہتے ہیں کہ اگر کسی کے لئے طول مسافت ایک رات میں طے کرنا جائز ہوتا تو حضور اکرم صلی اللہ تعالیٰ علیہ وسلم کے لئے بھی یہ بات جائز ہوتی، حالانکہ جب آپ نے مکہ مکرمہ کا عزم فرمایا تو اللہ تعالیٰ نے فرمایا کہ۔

وَتَحْمِيلُ أَثْقَالِكُمْ إِلَىٰ بَلَدِكُمْ  
تَكُونُوا بِالْغَيْبِ إِلَّا بِشِقِّ الْأَنْفُسِ  
اور وہ تمہارے بوجھ اٹھا کر لیجاتے ہیں ایسے  
شہر کی طرف کہ تم اس تک نہ پہنچتے مگر ادھ  
مرے ہو کر۔

اس کے جواب میں ہم کہتے ہیں کہ تمہارا یہ قول باطل ہے اس لئے کہ اللہ تعالیٰ فرماتا ہے۔

سُبْحَانَ الَّذِي أَسْرَى بِعَبْدِهِ لَيْلًا  
مِّنَ الْمَسْجِدِ الْحَرَامِ إِلَى  
الْمَسْجِدِ الْأَقْصَى الْآيَةَ

پاک وہ ذات جو اپنے بندہ خاص کو رات  
کے مختصر حصہ میں مسجد حرام سے مسجد اقصیٰ تک  
لے گیا۔

لیکن جس آیت کو تم پیش کرتے ہو اس میں بوجھ اٹھانے کے معنی صحابہ رضی اللہ تعالیٰ  
عنہم کو جمع کر کے ان کو مکہ کی طرف لے جانا ہے۔ کیونکہ کرامت خاص ہے عام نہیں ہے، اگر  
کرامت سے ان سب کو مکہ مکرمہ لے جاتے تو کرامت عام ہو جاتی اور ایمان بالغیب  
ضروری نہ رہتا اور غیبی ایمان کے تمام احکام اور غیبی خبروں کا وجود سب جاتا رہتا۔ کیونکہ  
ایمان مطیع و عاصی میں محل عموم ہے اور ولایت محل خاص ہے لہذا اللہ تعالیٰ نے اس حکم کو محل  
عام نہیں رکھا اور نبی کریم صلی اللہ تعالیٰ علیہ وسلم کو صحابہ کرام کی موافقت پر بوجھ اٹھانا فرمایا ہے  
اور اللہ تعالیٰ نے دوسری جگہ حکم کو محل خاص میں رکھا اور اپنے نبی کو رات کے مختصر حصہ میں مکہ  
سے بیت المقدس تک لے گیا۔ اس کے بعد وہاں سے ”قاب قوسین“ اور عالم کے دونوں  
کناروں پر لے جا کر سب کچھ دکھایا اور جب واپس تشریف لائے تو رات کا بیشتر حصہ باقی  
تھا، خلاصہ یہ کہ ایمان کا حکم عام ہے اور عام لوگوں سے متعلق ہے اور کرامت کا حکم خاص ہے  
اور خاص لوگوں سے وابستہ ہے۔ تخصیص کا انکار تو کھلا مکابره اور ہٹ دھرمی ہے اسے یوں  
سمجھو جیسے کہ بادشاہ کے دربار میں حاجب دربان امیر اور وزیر ہوتے ہیں حالانکہ خدمت و  
نوکری کے اعتبار سے وہ سب برابر ہوتے ہیں لیکن ایک کو دوسرے پر فرق مراتب کے لحاظ  
سے فوقیت حاصل ہوتی ہے اسی طرح ایمان کی حقیقت میں تمام مسلمان برابر ہیں اس کے  
باوجود کوئی عاصی، کوئی مطیع، کوئی عالم اور کوئی جاہل ہے۔ اسی بنا پر خصوصیت کے انکار سے  
ہر معنی کا انکار ثابت ہوتا ہے۔ واللہ اعلم

### ولایت کے رموز و اشارات

ولایت کے معنی کی تحقیق میں مشائخ کے متعدد رموز و اشارات ہیں حتی المقدوران  
کے مختار رموز کو بیان کرتا ہوں۔

(۱) حضرت ابوعلیٰ جرجانی رحمۃ اللہ تعالیٰ علیہ فرماتے ہیں کہ۔

الْوَلِيُّ هُوَ الْفَانِي فِي حَالِهِ وَالْبَاقِيُ وَوَلِيٌّ هُوَ هُوَ فِي حَالِهِ وَوَلِيٌّ هُوَ هُوَ فِي حَالِهِ

فِي مُشَاهَدَةِ الْحَقِّ لَمْ يَكُنْ لَهُ عَنِ  
نَفْسِهِ إِخْبَارٌ وَلَا مَعَ غَيْرِ اللَّهِ قَرَارٌ  
الہی میں باقی ہے اس کے لئے ممکن نہ ہو کہ  
اپنے حال کی خبر دے اور نہ اسے غیر اللہ سے  
سکون و قرار حاصل ہو۔

کیونکہ خبر دینا تو بندے کے احوال کے قبیل سے تعلق رکھتی ہے جب بندے کے  
احوال ہی فنا ہو گئے تو اس کی خبر دینا کیسے درست ہو سکتا ہے؟ جب وہ خدا کے سوا کسی سے  
آرام پا ہی نہیں سکتا تو اپنے احوال کی خبر کسی دوسرے کو کیسے دے سکتا ہے کیونکہ اپنے حال کی  
خبر کسی کو دینا گویا حبیب کے اسرار کو منکشف کرنا ہے جو غیبی حال سے متعلق ہے اور حبیب  
کے اسرار کا انکشاف غیر حبیب پر محال ہے نیز جب ولی مشاہدے سے ہوتا ہے تو مشاہدے  
میں غیر کی رویت محال ہوتی ہے جب غیر کی رویت تک کا امکان نہیں تو غیر سے سکون و قرار تو  
بعید از قیاس ہے۔

(۲) حضرت جنید بغدادی رحمۃ اللہ تعالیٰ علیہ فرماتے ہیں کہ:

”الْوَلِيُّ مَنْ لَا يَكُونُ لَهُ خَوْفٌ لِأَنَّ الْخَوْفَ تَرْتِبُ مَكْرُوهٍ يَحِلُّ فِي  
الْمُسْتَقْبَلِ أَوْ اِنْتِظَارُ الْمَحْبُوبِ يَفُوتُ فِي الْمُسْتَانِفِ وَالْوَلِيُّ آيِنَ  
وَقْتِهِ لَيْسَ لَهُ وَقْتُ مُسْتَقْبَلٍ فَيَخَافُ شَيْئًا كَمَا لَا خَوْفَ لَهُ وَلَا رَجَاءَ  
لَهُ لِأَنَّ الرَّجَاءَ اِنْتِظَارُ مَحْبُوبٍ يَحْصُلُ أَوْ مَكْرُوهٍ يَكْشِفُ وَذَلِكَ فِي  
الثَّانِي مِنَ الْوَقْتِ وَكَذَلِكَ لَا يَحْزَنُ مِنْ حُزُونَةِ الْوَقْتِ مَنْ كَانَ فِي  
ضِيَاءِ الرِّضَاءِ وَنُورِ الشُّكْرِ وَرَوْضَةِ الْمُوَافَقَةِ فَإِنِّي يَكُونُ لَهُ حُزْنٌ قَالَ  
اللَّهُ تَعَالَى آيِنَ أَوْلِيَاءِ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ“

اس ارشاد کا مطلب یہ ہے کہ ولی کو خوف نہیں ہوتا کیونکہ خوف اس مکروہ چیز کو کہتے ہیں  
جس کے آنے سے دل میں ناگواری یا جسم پر کوئی سختی آئے یا حاصل شدہ محبوب چیز کے گم  
ہونے کا خدشہ ہو۔ ولی کے پاس اتنا وقت ہی کہاں کہ وہ آنے والے لمحات کا خوف کرے۔  
جس طرح ولی کو خوف نہیں ہوتا اسی طرح اسے امید بھی نہیں ہوتی اس لئے کہ امید نام ہے  
کہ کسی محبوب چیز کے حاصل ہونے کا انتظار کرنا یا کسی ناگواری چیز کے دور ہونے کا انتظار  
کرنا۔ یہ دوسری بات بھی وقت کے قبیل سے ہے اور ان کے پاس اتنا وقت ہوتا نہیں اسی

طرح ولی کو کوئی غم بھی نہیں ہوتا کیونکہ غم وقت کی تلچٹ ہے جو شخص رضا کی روشنی اور شکر کی چاندنی میں ہوا سے غم کہاں؟ اللہ تعالیٰ اسی کی خبر دیتا ہے کہ خبردار! اللہ کے ولیوں کے لئے نہ کوئی خوف ہے اور نہ کوئی غم و فکر؟

اس قول سے عوام یہ خیال کرتے ہیں کہ اولیاء کو جب نہ کوئی خوف و غم ہے اور نہ امید ورجاء تو ضرور انہیں امن ہوگا حالانکہ انہیں امن بھی نصیب نہیں کیونکہ امن غیب کے نہ دیکھنے اور وقت کے منہ موڑنے سے تعلق رکھتا ہے یہ تمام اوصاف ان کے ہوتے ہیں خوف و غم اور امید سب نفس کے نصیبہ میں ہیں۔ جب بندہ اپنے نفس کو فنا کر لیتا ہے اس وقت بندہ کی صفت رضاء تسلیم بنتی ہے اور جب رضا کا حصول ہو گیا تو مشاہدہ الہی میں استقامت پیدا ہو کر تمام احوال سے کنارہ کشی ظاہر ہو گئی۔ پھر کہیں جا کر ولایت دل پر منکشف ہوتی ہے اور اس کے معنی باطن پر ظاہر ہوتے ہیں۔

(۳) حضرت ابو عثمان مغربی علیہ الرحمہ فرماتے ہیں کہ:

الْوَلِيُّ قَدْ يَكُونُ مَشْهُورًا وَلَا  
يَكُونُ مَفْتُونًا

ولی مشہور تو ہو سکتا ہے لیکن فتنہ میں نہیں پڑ سکتا۔

(۴) ایک بزرگ بیان فرماتے ہیں۔

الْوَلِيُّ قَدْ يَكُونُ مَسْتُورًا وَلَا  
يَكُونُ مَشْهُورًا

ولی گنہگار تو ہو سکتا ہے لیکن مشہور نہیں ہو سکتا۔

ان بزرگوں کے نزدیک ولی کی گنہگاری کی وجہ یہ ہے کہ وہ شہرت سے بچتا ہے کیونکہ شہرت میں فتنہ ہوتا ہے اس پر حضرت ابو عثمان نے فرمایا ہے کہ جائز ہے کہ ولی مشہور ہو لیکن اس کی شہرت موجب فتنہ نہ ہوگی اس لئے کہ جھوٹی شہرت میں فتنہ ہوتا ہے مگر جب ولی اپنی ولایت میں صادق ہے تو یہ شہرت موجب فتنہ نہیں اور جھوٹے پر ولایت کا اطلاق نہیں ہوتا اور جھوٹے کے ہاتھ پر کرامت کا ظہور بھی ناممکن و محال ہے۔ اس ارشاد کے بموجب لازم آتا ہے کہ صادق ولی کے زمانہ سے فتنہ دور ہو جاتا ہے اور ان دونوں قول سے یہ بات بھی مترشح ہوتی ہے کہ ولی خود کو نہیں پہچانتا کہ وہ ولی ہے۔ کیونکہ اگر آگاہی ہو جائے تو مشہور ہو جائے اور اگر آگاہی نہ ہو تو فتنہ میں پڑ جائے لہذا تشریح طوالت چاہتی ہے یہاں اس کی

منجائش نہیں۔

### مستغرق ولایت کی مثال

(۵) حضرت ابراہیم اوہم علیہ الرحمہ نے ایک شخص سے پوچھا: کیا تم چاہتے ہو کہ اللہ

کے ولی ہو جاؤ؟ اس نے کہا: خواہش تو ہے۔ آپ نے فرمایا:

لَا تَرْغَبُ فِي شَيْءٍ مِنَ الدُّنْيَا اے عزیز! دنیا و آخرت کی کسی چیز سے رغبت

نہ

وَالْآخِرَةَ وَفَرِّغْ نَفْسَكَ لِلَّهِ وَاقْبَلْ رکو کیونکہ دنیا کی طرف راغب ہونا حق

تعالیٰ کی طرف سے منہ موڑ کر فانی چیز کی بوجھک علیہ

طرف متوجہ ہونا ہے۔

اور اخروی چیز کی رغبت رکھنا گویا حق تعالیٰ کی جانب سے منہ موڑنا ہے۔

جب فانی چیز سے اعراض ہو تو وہ فانی چیز فنا ہو جاتی ہے اور اعراض نابود ہو جاتا ہے

اور جب کسی چیز سے اعراض باقی ہو تو بقا پر فنا جائز نہیں ہے۔

لہذا اس اعراض پر بھی فنا جائز نہیں۔ اس قول سے یہ نتیجہ نکلتا ہے کہ اپنی دنیا و آخرت

کی خاطر اللہ تعالیٰ کو نہ چھوڑو۔ آخر میں حضرت ابراہیم نے نصیحت فرمائی کہ اپنے آپ کو خدا

کی دوستی کے لئے وقف کر دو۔ دنیا و آخرت کو اپنے دل میں راہ نہ دو اور دل کا لگاؤ صرف خدا

ہی کے ساتھ ہو۔ جس وقت یہ اوصاف تمہارے اندر پیدا ہو جائیں گے تو تم ولی بن جاؤ

گے۔

### شریعت کی پاسداری

(۶) حضرت بایزید بسطامی رحمۃ اللہ تعالیٰ علیہ سے کسی نے پوچھا: ولی کون ہے؟

انہوں نے فرمایا:

الْوَلِيُّ هُوَ الصَّابِرُ تَحْتَ الْأَمْرِ وَالنَّهْيِ ولی وہ ہے جو اللہ تعالیٰ کے امر و نہی کے تحت

میر کرے۔

کیونکہ جس کے دل میں جتنی محبت زیادہ ہوگی اتنی ہی وہ اس کے حکم کی دل سے تعظیم

کرے گا اور اس کی مخالفت سے دور رہے گا۔ نیز یہ بھی انہی سے مروی ہے کہ ایک مرتبہ لوگوں نے مجھے بتایا کہ فلاں شہر میں اللہ کا ایک ولی رہتا ہے۔ میں اٹھا اور اس کی زیارت کی غرض سے سفر شروع کر دیا۔ جب میں اس کی مسجد کے پاس پہنچا تو وہ مسجد سے نکل رہا تھا میں نے دیکھا کہ منہ کا تھوک فرش مسجد پر گرا رہا ہے۔ میں وہیں سے واپس لوٹ پڑا۔ اسے سلام تک نہ کیا۔ میں نے کہا: کہ ولی کے لئے شریعت کی پاسداری ضروری ہے تاکہ حق تعالیٰ اس کی ولایت کی حفاظت فرمائے۔ اگر یہ شخص ولی ہوتا تو اپنے منہ کے تھوک سے مسجد کی زمین کو آلودہ نہ کرتا اس کا احترام کرتا۔ اسی رات حضور اکرم صلی اللہ تعالیٰ علیہ وسلم کو میں نے خواب میں دیکھا حضور اکرم صلی اللہ تعالیٰ علیہ وسلم نے مجھ سے فرمایا: اے بایزید! جو کام تم نے کیا ہے اس کی برکتیں تم ضرور پاؤ گے دوسرے دن ہی میں اس درجہ پر فائز ہو گیا جہاں آج تم سب مجھے دیکھ رہے ہو۔

(۷) حضرت ابو سعید رحمۃ اللہ تعالیٰ علیہ کی خدمت میں ایک شخص آیا اس نے مسجد میں پہلے بایاں قدم رکھا۔ انہوں نے حکم دیا اسے نکال دو جو شخص دوست کے گھر میں داخل ہونے کا سلیقہ نہیں رکھتا اور بایاں قدم رکھتا ہے وہ ہماری مجلس کے لائق نہیں ہے؟

مخدوں کی ایک جماعت اس بزرگ کے ساتھ تعلق کا اظہار کرتی ہے (خدا ان پر لعنت کرے) وہ مخدین کہتے ہیں کہ خدمت یعنی عبادت اتنی ہی کرنی چاہیے جس سے بندہ ولی بن جائے۔ جب ولی ہو جائے تو خدمت و عبادت ختم۔ یہ کھلی گمراہی ہے کیونکہ راہ حق میں کوئی مقام ایسا نہیں ہے جہاں خدمت و عبادت کے ارکان میں سے کوئی رکن ساقط ہو جائے۔ اس کی تشریح اپنی جگہ انشاء اللہ آئے گی۔

## اثبات کرامت

واضح رہنا چاہیے کہ صحیح طور پر مکلف ہونے کی حالت میں ولی کے لئے کرامت کا ظہور جائز ہے۔ اہل سنت و جماعت کے دونوں فریق یعنی علماء و مشائخ کا اس پر اتفاق ہے اور عقل کے نزدیک بھی یہ ناممکن و محال نہیں ہے اس لئے کہ یہ از قسم قدرت الہی ہے اور شریعت کے اصول میں اس کے اظہار کے منافی ہونے پر کوئی اصل نہیں ہے اور یہ ارادہ حسن



اور وہم و عقل سے بعید بھی نہیں ہے۔ کرامت ولی کی صداقت کی علامت ہے جھوٹے پر کرامت کا ظہور جائز ہی نہیں ہے اور ولایت کا جھوٹا دعویٰ کرامت نہ ہونے سے ثابت ہے بلکہ اس کے جھوٹے دعوے کا نشان ہے۔

### کرامت کی تعریف

کرامت ایسا فعل ہے جو اس کی مانند لانے پر انسانی عادتوں کو عاجز کر دے۔ معرفت الہی کے لئے استدلالی قوتوں سے صدق کے مقابل باطل کو عاجز کر دینا بھی کرامت ہے۔ اہل سنت و جماعت کے ایک طبقہ کے نزدیک کرامت حق ہے لیکن معجزے کی حد تک نہیں۔ مثلاً دعاؤں کا لازمی قبول ہونا یا مرادوں کا ضروری حاصل ہونا یا اس قسم کی باتیں جو انسانی عادتوں کو توڑنے والی ہوں۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ مکلف ہونے کی حالت میں ولی صادق نے ایسا فعل سرزد ہو جس سے عادت انسانی ٹوٹی ہو تو اس میں فساد کی بابت تمہارا کیا خیال ہے؟ اگر تم یہ کہو کہ از قسم قدرت الہی نہیں ہے تو یہ خود گمراہی ہے اور اگر یہ کہو کہ یہ از قسم قدرت الہی تو ہے لیکن ولی صادق سے اس کا ظہور ابطال نبوت اور انبیاء علیہم السلام کی خصوصیت کی نفی ہے تو ہم جواب دیں گے کہ یہ بھی محال ہے اس لئے کہ ولی کرامتوں کے ساتھ مخصوص ہے اور نبی معجزات کے ساتھ۔

”وَالْمُعْجَزَةُ لَمْ تَكُنْ مُعْجَزَةً بِعَيْنِهَا إِنَّمَا كَانَتْ مُعْجَزَةً لِحُصُولِهَا  
وَمِنْ شَرْطِهَا اقْتِرَانُ دَعْوَى النُّبُوَّةِ فَالْمُعْجَزَةُ تَخْتَصُّ لِلْأَنْبِيَاءِ  
وَالْكَرَامَاتُ يَكُونُ لِلْأَوْلِيَاءِ“

فی نفسہ معجزہ عاجز کرنے والا نہیں ہوتا البتہ! اس کا حاصل کرنا عاجز کرنے والا ہوتا ہے اور معجزہ کی شرط یہ ہے کہ دعویٰ نبوت بھی شامل ہو لہذا معجزہ انبیاء کے لئے مخصوص ہے اور کرامات اولیاء کے لئے ہیں۔

چونکہ ولی ولی ہے اور نبی نبی اور ان کے درمیان کوئی وجہ التباس و اشتباہ بھی نہیں ہے جس سے احتراز کیا جائے اور یہ کہ انبیاء علیہم السلام کے مراتب کی بزرگی اور ان کی عظمت و برتری عصمت اور صفائے باطنی کی وجہ سے ہے نہ کہ صرف معجزہ یا کرامت یا ایسے افعال

کے صدور کی وجہ سے ہے جو خرق عادات ہوں۔ باتفاق تمام نبیوں کے تمام معجزات، خارق عادات ہوتے ہیں اور اصل اعجاز میں سب برابر ہیں، البتہ! فضیلت میں ایک دوسرے پر فائق ہے جب کہ یہ بات جائز ہے کہ انبیاء کے معجزات خرق عادات میں مساوی ہونے کے باوجود ایک کو دوسرے پر فضیلت ہے تو یہ کیوں جائز نہیں کہ یہ کرامت بھی ہو اور وہ کرامت خارق عادت بھی ہو اور جبکہ انبیاء اولیاء سے افضل ہیں جب وہاں خرق عادت فعل، فضیلت کی علت اور ان کے ساتھ ایک دوسرے سے خصوصیت نہیں رکھتے تو اس جگہ بھی خرق عادت فعل ولی کی خصوصیت کی علت نہیں ہو سکتی اور نبی کے ساتھ ان کی برابری و مساوات نہیں ہو سکتی۔ ہر صاحب عقل و خرد جب اس بات کو دلیل سے سمجھے گا تو اس کے دل سے یہ شبہ جاتا رہے گا۔

اب اگر کسی کے دل میں یہ خیال پیدا ہو کہ ولی کی کرامت اگر خارق عادت ہوتی تو وہ نبوت کا دعویٰ کر لیتا؟ تو یہ بات محال ہے اس لئے کہ ولایت کی شرط راست گوئی اور صداقت ہے اور خلاف معنی دعویٰ کرنا جھوٹ و کذب ہے، جھوٹا آدمی ولی نہیں ہو سکتا اگر ولی نبوت کا دعویٰ کرے تو بلاشبہ یہ معجزے میں دست درازی ہے اور یہ کفر ہے اور کرامت فرمانبردار مومن کے سوا دوسرے سے ظاہر نہیں ہوتی اور کذب و جھوٹ معصیت ہے نہ کہ طاعت؟ جب حقیقت واقعہ یہ ہے تو ولی کی کرامت نبی کی حجت کے اثبات کے موافق ہو گی۔ اس لئے کرامت اور معجزے کے درمیان کسی قسم کا شبہ اور طعنہ واقع نہیں ہوتا کیونکہ حضور اکرم صلی اللہ تعالیٰ علیہ وسلم نے اپنی نبوت کا اثبات معجزے کے اثبات سے کیا ہے اور ولی بھی اپنی ولایت کے ساتھ کرامت کے ذریعہ حضور اکرم صلی اللہ تعالیٰ علیہ وسلم کی نبوت کا اثبات کرتے ہیں لہذا سچا ولی اپنی ولایت کے اثبات میں وہی کہتا ہے جو نبی صادق اپنی نبوت میں فرماتے ہیں، ولی کی کرامت نبی کے اعجاز کا عین ہوتی ہے اور مومن کے لئے ولی کی کرامت دیکھنا نبی کی صداقت پر زیادہ مہر یقین مثبت کرتا ہے نہ کہ اس میں شبہ ڈالنا؟ کیونکہ ان کے دعویٰ میں تضاد واقع نہیں ہوتا جس سے ایک دوسرے کی نفی ہوتی ہو۔ ایک کا دعویٰ بعینہ دوسرے کے دعویٰ کی دلیل ہے، چنانچہ شریعت میں جب ایک گروہ وراثت کے دعویٰ میں متفق ہو تو جس وقت ایک حجت ثابت ہو جائے تو اس کے دعویٰ میں متفق ہونے کی

وجہ سے دوسرے کی حجت بھی ثابت ہو جاتی ہے اور جب دعویٰ میں تضاد ہو اس وقت ایک حجت دوسرے کی حجت نہیں ہوتی۔ جب نبی معجزے کی دلالت سے نبوت کی صحت کا مدعی ہوگا ہے تو ولی نبی کے دعویٰ میں اس کا تصدیق کرنے والا ہوتا ہے۔ اس میں شبہ کا ثابت کرنا محال ہے۔ واللہ اعلم۔

## معجزات اور کرامتوں کے درمیان فرق و امتیاز

جب کہ یہ بات صحیح ہے کہ جھوٹے سے معجزہ اور کرامت محال ہے تو لامحالہ خوب واضح کوئی فرق و امتیاز ہونا چاہیے تاکہ اچھی طرح معلوم و ظاہر ہو جائے۔ جاننا چاہیے کہ معجزات کی شرط اظہار ہے اور کرامات اولیاء کی شرط اخفاء ہے۔ اس لئے کہ معجزے کا فائدہ دوسروں کو پہنچتا ہے۔ (کہ لوگ نبی کی صداقت پر یقین کر کے ایمان لائیں) اور کرامت کا فائدہ خاص ولی یعنی صاحب کرامت کو پہنچتا ہے (کیونکہ اس میں ولی کی عزت افزائی اور اس کی بزرگی کی نشانی پوشیدہ ہے) اور ایک فرق یہ بھی ہے کہ صاحب معجزہ یعنی نبی اسے دور بھی کر سکتا ہے کیونکہ یہ عین اعجاز ہے اور ولی دور نہیں کر سکتا، کیونکہ یہ کرامت بمعنی عزت افزائی ہے یا استدراج ہے ایک فرق یہ بھی ہے کہ صاحب معجزہ یعنی نبی شریعت میں تصرف کر سکتا ہے اور اس کی ترتیب میں بفرمان خدا نئی اثبات کر سکتا ہے لیکن صاحب کرامت یعنی ولی کو اس میں بجز تسلیم کرنے اور احکام پر عمل کرنے کے سوا کوئی صورت ممکن ہی نہیں ہے۔ کیونکہ ولی اپنی کرامت کے ذریعہ نبی کے شرعی حکم میں کسی کی منافات اور رد و بدل نہیں کر سکتا۔

اگر کوئی یہ کہے کہ جب تم معجزے کو خرق عادت سے اور ولایت کو نبی کی صداقت سے تعبیر کرتے ہو اور اسے نبی کے علاوہ بصورت کرامت دوسروں کے لئے جائز سمجھتے ہو تو اثبات معجزہ پر کرامت کے اثبات کی تمہاری عین حجت باطل ہو جاتی ہے اس کے جواب میں ہم کہیں گے کہ تمہاری یہ بات اس صورت کے برخلاف ہے جس پر تمہارا اعتقاد ہے اس لئے کہ معجزہ وہ ہے جو لوگوں کی عادت کو توڑنے والا ہو۔ جب ولی کی کرامت نبی کا ہی عین معجزہ ہے تو وہی دلیل دکھائے گی جو نبی کے معجزے کی ہے اور ایک معجزہ دوسرے معجزے کا توڑ نہیں

۱۔ اصل کتاب قاری کی عبارت سے ایک مفہوم یہ بھی پیدا ہوتا ہے کہ صاحب معجزہ یقین رکھتا ہے کہ یہ خالص اعجاز ہے اور ولی یقین نہیں کر سکتا کہ یہ کرامت ہے یا استدراج ہے۔ واللہ اعلم۔ (مترجم غفرلہ)

ہوتا۔ کیا تم نے نہیں دیکھا کہ جب صحابی رسول اللہ حضرت خیب رضی اللہ تعالیٰ عنہ کو کافروں نے مکہ مکرمہ میں سولی پر چڑھایا تو مدینہ منورہ میں رسول اللہ صلی اللہ تعالیٰ علیہ وسلم نے مسجد نبوی میں تشریف فرما ہو کر وہ سب کچھ دیکھ لیا اور صحابہ کو بتا دیا کہ کفار مکہ حضرت خیب کے ساتھ ظلم و ستم کر رہے ہیں۔ ادھر اللہ تعالیٰ نے حضرت خیب کی آنکھوں سے بھی درمیان کے پردے اٹھا دیئے حتیٰ کہ انہوں نے بھی حضور اکرم صلی اللہ تعالیٰ علیہ وسلم کو دیکھا اور آپ پر درود و سلام بھیجا۔ اللہ تعالیٰ نے ان کا سلام حضور کے گوش مبارک میں پہنچایا اور حضور صلی اللہ تعالیٰ علیہ وسلم نے ان کے سلام کا جواب دیا اور یہ جواب حضرت خیب کے کانوں نے سنا اور دعا کی یہاں تک کہ وہ رو بہ قبلہ ہو گئے۔

حضور اکرم صلی اللہ تعالیٰ علیہ وسلم کا مدینہ منورہ سے مکہ مکرمہ میں ان کو دیکھنا ایسا فعل تھا جو خارق عادت یعنی معجزہ تھا۔ اسی طرح حضرت خیب کا مکہ مکرمہ سے مدینہ منورہ میں حضور صلی اللہ تعالیٰ علیہ وسلم کو دیکھنا خارق عادت یعنی ان کی کرامت تھی۔ بالاتفاق غائب کو دیکھنا خرق عادت ہے لہذا غیبت زمان اور غیبت مکان میں کچھ فرق نہ رہا۔ اس لئے کہ حضرت خیب کی یہ کرامت اس حالت میں ہے جب کہ ان کو حضور صلی اللہ تعالیٰ علیہ وسلم سے غیبت مکانی تھی یہی صورت حال متاخرین اولیاء کے لئے ہے کیونکہ وہ حضور صلی اللہ تعالیٰ علیہ وسلم سے غیبت زمانی کی حالت میں ہیں اور یہ ظاہر فرق اور واضح دلیل اس بات کی ہے کہ کرامت معجزے کے برخلاف نہیں ہوتی!

کیونکہ کرامت صاحب معجزہ کی تصدیق کے بغیر کسی اور حالت میں ثابت نہیں ہوتی اور تصدیق کرنے والے عبادت گزار مومن کے سوا کسی اورے بھی ظاہر نہیں ہوتی۔ اس لئے کہ امت کی کرامت، درحقیقت نبی ہی کا معجزہ ہے کیونکہ آپ کی شریعت باقی ہے اس لئے لازمی ہے کہ اس کی حجت بھی باقی رہے لہذا اولیاء امت رسول اللہ صلی اللہ تعالیٰ علیہ وسلم کی رسالت کی صداقت کے گواہ ہیں۔ یہ جائز نہیں ہے کہ غیر امتی سے کرامت کا ظہور ہو۔ اسی مفہوم کی ایک حکایت یہ ہے۔

ایک ولی کی کرامت اور ایک نصرانی کا مقابلہ

حضرت ابراہیم خواص رحمۃ اللہ تعالیٰ علیہ فرماتے ہیں کہ میں اپنی عزت نشینی کی عادت

۱۔ (اگرچہ صورت میں یکساں اور برابر ہوتی ہے مگر معنی اور اعتقاد میں فرق ہوتا ہے۔ مترجم)

کے تحت جنگل میں چلا گیا۔ کچھ عرصہ کے بعد بیابان کے ایک جانب سے ایک شخص آیا اس نے مجھ سے ساتھ رہنے کی اجازت مانگی جب میں نے اس پر گہری نظر ڈالی تو میرے دل میں اس کی طرف سے نفرت پیدا ہوئی اور میں نے خیال کیا کہ یہ کس لائق ہے؟ اس نے مجھ سے کہا: اے ابراہیم! آپ آزرودہ خاطر نہ ہوں میں نصرانی راہب ہوں۔ آپ کی صحبت کی آرزو میں ملک روم سے آ رہا ہوں۔ جب مجھے معلوم ہوا کہ یہ شخص غیر ہے تو میرے دل کو اطمینان ہوا اور صحبت کا طریق اور اس کا حق مجھ پر بہت آسان ہو گیا میں نے کہا: اے نصرانی راہب! میرے ساتھ کھانے پینے کی چیزیں نہیں ہیں مجھے خوف ہے کہ اس جنگل میں تمہیں کوئی تکلیف نہ پہنچے راہب نے کہا: اے ابراہیم! جہان میں آپ کا بڑا شہرہ ہے لیکن آپ ابھی تک کھانے پینے کے ہی غم میں مبتلا ہیں فرماتے ہیں کہ راہب کی اس بات پر مجھے تعجب ہوا اور تجربہ کے طور پر اس کی صحبت کو قبول کر لیا کہ وہ اپنے دعوے میں کتنا سچا ہے۔ جب ہمیں سات دن اور سات راتیں سفر کرتے ہوئے گزر گئے تو ہمیں پیاس معلوم ہوئی تو راہب رک کر کہنے لگا: اے ابراہیم! جہان میں آپ کا نقارہ بج رہا ہے اب کچھ لائیے آپ کیا رکھتے ہیں پیاس کی شدت نے بے جان کر رکھا ہے بجز آپ کی جناب میں گستاخی کے کوئی چارہ نہیں ہے۔ وہ فرماتے ہیں کہ میں نے اپنا سر زمین پر رکھا اور دعا مانگی کہ اے خدا! مجھے اس بیگانہ کے سامنے ذلیل و رسوا نہ کرنا کیونکہ وہ اپنی بیگانگی میں مجھ سے نیک گمان رکھتا ہے۔ کیا مضائقہ ہے اگر ایک کافر کا گمان مجھ پر پورا ہو جائے۔ وہ فرماتے ہیں کہ جب میں نے سجدے سے سر اٹھایا تو دیکھا تو ایک طشت میں دو روٹی اور دو گلاس پانی کے رکھے ہوئے ہیں۔ ہم نے اسے کھایا پیا اور وہاں سے چل دیئے جب سات روز اسی طرح گزر گئے تو میں نے دل میں ظاہر کیا کہ میں اس کافر کا تجربہ کروں قبل اس کے کہ وہ مجھ سے کسی اور چیز کا سوال کرے اور میرا امتحان لے اور اپنے مطالبہ میں مجھ سے اصرار کرے اور میں ذلت محسوس کروں۔ میں نے کہا: کہ اے نصرانیوں کے راہب! آج تمہاری باری ہے دیکھو کہ اتنا عرصہ ریاضت کر کے تم نے کیا پایا ہے؟ اس نے بھی سر زمین پر رکھا اور کچھ دعا مانگی اسی وقت ایک طشت نمودار ہوا جس میں چار روٹی اور چار گلاس پانی کے رکھے ہوئے تھے۔ میں یہ دیکھ کر سخت متعجب ہوا اور آزرودہ خاطر ہوا اور اپنے احوال سے ناامید ہو گیا میں نے اپنے

آپ سے کہا: میں اسے نہیں کھاؤں گا کیونکہ یہ کافر کے لئے آسمان سے اترا ہے اس میں اس کی معونت یعنی مدد ہے میں اسے کیسے کھا سکتا ہوں۔ راہب نے مجھ سے کہا: اے ابراہیم! کھائیے میں نے کہا: میں نہیں کھاؤں گا راہب نے پوچھا: کیا وجہ؟ میں نے کہا: تم اس کے اہل نہیں ہو اور بات تمہارے حال کی جنس سے نہیں ہے۔ میں اس معاملہ میں سخت حیران ہوں۔ اگر اسے کرامت پر محمول کروں تو کافر پر کرامت جائز نہیں اور اگر اسے معونت کہوں تو مدعی شبہ میں پڑ جائے گا۔ راہب نے مجھ سے کہا: کھائیے اور دو چیزوں کی بشارت سنیے ایک تو میرے اسلام کی کہ میں کلمہ پڑھتا ہوں کہ ”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“ دوسرے یہ کہ خدا کی جناب میں آپ کا بڑا مرتبہ ہے۔ میں نے پوچھا: وہ کیسے؟ اس نے کہا: اس لئے کہ اس جنس میں سے میرے پاس تو کچھ نہیں تھا۔ میں نے صرف شرم ساری کی وجہ سے زمین پر سر رکھا تھا اور دعا مانگی تھی کہ اے خدا! اگر دین محمد (صلی اللہ تعالیٰ علیہ وسلم) حق ہے اور تیرا پسندیدہ ہے تو مجھے دو روٹی اور دو گلاس پانی کے دے اور اگر ابراہیم خواص تیرا بندہ ولی ہے تو دو روٹی اور دو گلاس پانی اور عطا فرما۔ جب میں نے سر اٹھایا تو اس طشت کو موجود پایا۔ یہ ماجرا سن کر حضرت ابراہیم نے اسے کھایا پیا وہ راہب جو ان مرد اور بزرگان دین میں سے گزرا ہے۔ یہ معنی ہیں عین اعجاز نبی کے جو ولی کی کرامت سے قریب تر ہے۔

یہ حکایت عجیب ہے نبی کی غیبت میں غیر کے لئے دلیل رونما ہو اور ولی کے حضور میں اس کے غیر کے لئے اس کی کرامت میں سے حصہ ملے۔ درحقیقت ولایت کے منتہی کو اس کے مبتدی کے سوا کوئی نہیں جانتا اس لئے کہ وہ راہب فرعون کے جادو گروں کی طرح تھا اس کا ایمان پوشیدہ تھا لہذا حضرت ابراہیم خواص رحمۃ اللہ تعالیٰ علیہ نے نبی کے معجزے کی صداقت ثابت کی اور راہب نے بھی نبوت کی صداقت کا مطالبہ کیا اور ساتھ ہی ولایت کی عزت کا مطالبہ کیا۔ اللہ تعالیٰ نے بحسن عنایت ازلی اس کے مقصود کو پورا فرما دیا۔ کرامت و اعجاز کے درمیان یہ ایک ظاہر فرق ہے۔

اولیاء کرام کا کرامت ظاہر فرمانا یہ ان کی مزید کرامت ہے کیونکہ ولایت کی شرط تو پوشیدہ رکھنا ہے نہ کہ بالقصد اظہار کرنا۔ میرے شیخ و مرشد رحمۃ اللہ تعالیٰ علیہ فرماتے ہیں کہ

اگر ولی ولایت ظاہر کرے اور اس سے اپنے حال کی درستگی ثابت کرے تو کوئی حرج نہیں ہے لیکن اگر اسے تکلیف سے ظاہر کرے تو یہ رعوت ہے۔ واللہ اعلم بالصواب۔

## خدائی دعویٰ کرنے والے کے ہاتھ سے

### از قسم معجزہ ظاہر ہونے کی بحث

طریقت کے مشائخ اور تمام اہل سنت و جماعت کا اس پر اتفاق ہے کہ کسی کافر کے ہاتھ سے معجزہ و کرامت کے مشابہ کوئی خرق عادت فعل کا ظاہر ہونا جائز ہے کیونکہ شبہات کے مواقع کو اس فعل کا ظہور دور کر دیتا ہے اور کسی کو اس کے جھوٹے ہونے میں شک نہیں رہتا اور اس فعل کا ظہور اس کے جھوٹے ہونے پر گواہ بن جاتا ہے۔ جس طرح کہ فرعون تھا کہ اس نے چار سو سال عمر پائی لیکن اس دوران وہ کبھی بیمار تک نہ ہوا اس کا حال یہ تھا کہ دریا کا پانی اس کی پشت کے عقب میں اونچا ہو جاتا اور جب وہ کھڑا ہوتا تو پانی بھی ٹھہر جاتا اور جب چلنے لگتا تو پانی بھی چلنے لگتا۔ لیکن ان تمام باتوں کے باوجود بھی کسی عقلمند کو اس کے دعویٰ خدائی کے جھوٹے ہونے میں شبہ نہ ہوا۔ کیونکہ عقلمند کا اتفاق ہے کہ اللہ تعالیٰ مجسم و مرکب نہیں ہے اس قسم کی باتیں اور افعال عاقل کے لئے اس کے جھوٹے مدعی ہونے میں شبہ نہیں ڈالتے۔

باغ ارم کے مالک شداد و نمرود کے بارے میں بھی اس قسم کی باتیں سنی جاتی ہیں ان کو بھی اسی پر قیاس کرنا چاہیے۔ اسی کے ہم معنی حضور اکرم صلی اللہ تعالیٰ علیہ وسلم نے ہمیں خبر دی ہے کہ ایک زمانہ میں دجال نکلے گا جو خدائی کا دعویٰ کرے گا اور دو پہاڑ ایک دہنی جانب اور ایک بائیں جانب ساتھ ساتھ لے کر چلے گا دہنی جانب کے پہاڑ کو وہ جنت کہے گا اور بائیں جانب کے پہاڑ کو دوزخ۔ وہ لوگوں کو اپنی طرف بلائے گا جو اس کی دعوت قبول نہ کرے گا وہ اسے سزا دے گا اور وہ لوگوں کو اپنی گمراہی کے سبب ہلاک کرے گا۔ پھر انہیں زندہ کرے گا۔ سارے جہان میں اسی کا حکم چلے گا۔ اگر وہ اس سے بڑھ کر سوگنا خرق عادات افعال ظاہر کرے تب بھی کسی عقلمند کو اس کے جھوٹے ہونے میں کوئی شبہ نہ ہوگا۔ ہر ذی شعور بخوبی جانتا ہے کہ خدا گدھے پر نہیں بیٹھتا اور ہنغیر و مٹلون نہیں ہوتا ایسی باتوں کی نمائش کو استدراج کہتے ہیں اور یہ بھی جائز ہے کہ کسی جھوٹے مدعی نبوت سے خرق عادات

فعل صادر ہو جو اس کے جھوٹ پر دلالت کرتا ہو۔ جیسے صادق نبی سے ظاہر ہوتا ہے اور معجزہ اس کے صدق کی دلالت کرتا ہو۔ جیسے صادق نبی سے ظاہر ہوتا ہے اور معجزہ اس کے صدق کی دلیل ہوتا ہے۔ لیکن یہ جائز نہیں ہے کہ اس سے ایسا فعل سرزد ہو جس سے صاحب عقل کو شبہ پڑ جائے۔ اگر ہم شبہ کو بھی جائز مان لیں تو پھر کاذب سے صادق کو اور صادق سے کاذب کو نہیں پہچان سکے گا اس وقت طالب کو دشوار ہوگا کہ کس کی تصدیق کریں اور کس کی تکذیب اس طرح حکم ثبوت بالکل باطل ہو جاتا ہے۔

جائز ہے کہ مدعی ولایت سے از قسم کرامت کوئی فعل ظاہر ہو کیونکہ وہ دین میں تو درست ہے اگرچہ معاملات طریقت میں بہتر نہیں ہے، وہ ظہور و کرامت سے حضور اکرم صلی اللہ تعالیٰ علیہ وسلم کی صداقت کا اثبات اور خود پر فضل حق کو ظاہر کرنا چاہتا ہے۔ یہ فعل اس کی اپنی قوت و طاقت سے نہیں ہے اور جو اصل ایمان میں بلا دلیل راست گو ہو وہ اعتقاد کے تمام اصول اور ولایت میں دلیل کے ساتھ راست گو ہوگا، اس لئے کہ اس کا اعتقاد ہر حال میں ولی کے اعتقاد کی صفت میں ہوگا۔ اگرچہ اس کے اعمال اس کے اپنے اعتقاد کے موافق نہ ہوں۔ اس کے دعویٰ ولایت پر ولایت کے معاملات نہ کرنے سے کوئی اثر نہیں پڑتا۔ جس طرح ایمان کا دعویٰ احکام و عمل نہ کرے سے باطل قرار نہیں پاتا۔ درحقیقت کرامت اور ولایت حق تعالیٰ کی عطا و بخشش سے متعلق ہے نہ کہ بندے کے کسب و اختیار سے؟ لہذا بندے کا کسب و مجاہدہ درحقیقت ہدایت کے لئے علت نہیں ہوتا۔ اس سے قبل بتا چکا ہوں کہ اولیاء معصوم نہیں ہیں۔ کیونکہ عصمت نبوت کے لئے ہے لیکن اولیاء آفتوں سے محفوظ ہیں۔ کیونکہ ان کے وجود سے نفی، مقتضی ہو سکتی ہے اور ولایت کافری میں آفت کا وجود ایمان کی نفی کا حکم رکھتی ہے۔ اس میں ارتداد از قسم معصیت نہیں ہے۔ یہ مذہب محمد بن علی حکیم ترمذی کا ہے اور حضرت جنید حضرت ابوالحسن نوری اور حضرت محاسبی رحمہم اللہ اور ان کے بکثرت محقق اتباع کا بھی یہی مسلک ہے لیکن اہل معاملات جیسے حضرت سہل بن عبد اللہ تستری ابو سلیمان دارانی اور ابو حمدون قصاب وغیرہ رحمہم اللہ کا مشرب ہے کہ ولایت کی شرط ہمیشہ طاعت پر قائم رہنے کی ہے جب ولی کے دل پر کبیرہ کا گزر ہو جائے تو وہ ولایت سے معزول ہو جاتا ہے، میں پہلے ظاہر کر چکا ہوں کہ امت کا اجماع ہے کہ کبیرہ کے ارتکاب سے بندہ ایمان



سے خارج نہیں ہوتا لہذا کوئی ولایت دوسری ولایت سے بہتر نہیں ہے اور جب معرفت کی ولایت جو تمام کرامتوں کی جڑ ہے، معصیت سے ساقط نہیں ہوتی۔ تو یہ ناممکن ہے کہ جو چیز شرف و کرامت میں اس سے کم درجہ پر ہو وہ معصیت سے زائل ہو جائے۔ مشائخ کے درمیان یہ اختلاف بہت طویل بحث بن چکا ہے۔

### ظہور کرامت کی حالت

اس سلسلہ میں سب سے اہم بات علم یقین سے اس کا جاننا ہے کہ ولی سے ظہور کرامت کس حالت میں ہوا ہے؟ آیا حالت صحو میں ہوا ہے یا حالت سکر میں؟ غلبہ حال میں ہوا ہے یا محل استقامت میں؟ صحو اور سکر کی تفصیل طیفوری مذہب کے ذکر میں آچکی ہے۔ حضرت بایزید بسطامی، حضرت ذوالنون مصری، حضرت محمد بن خفیف حضرت حسین بن منصور، حضرت یحییٰ بن معاذ رازی رحمہم اللہ اور ایک جماعت کا مذہب یہ ہے کہ ولی سے ظہور کرامت بجز حالت سکر کے ممکن نہیں اور جو حالت صحو میں واقع ہوتا ہے وہ نبی کا معجزہ ہے ان کے مذہب میں کرامت و معجزے کے درمیان یہ فرق واضح ہے کیونکہ ولی پر اظہار کرامت سکر کی حالت میں ہوگا یعنی وہ مغلوب الحال اور دعویٰ سے بے نیاز ہوگا اور نبی پر معجزے کا اظہار اس کے صحو کی حالت میں ہوگا۔ کیونکہ وہ تحدی کرتا اور لوگوں کو اپنے مقابلہ میں بلاتا ہے اور صاحب معجزہ حکم کے دونوں اطراف میں مختار کیا گیا ہے۔ ایک اس کے اظہار میں جب کہ وہ اعجاز کے لئے معاوضہ میں لائے۔ دوسرے اس کے پوشیدہ رکھنے میں چونکہ اولیاء کے لئے یہ صورت متصور نہیں کہ انہیں کرامت میں اختیار دیا گیا ہے۔ کیونکہ بسا اوقات وہ ظہور کرامت چاہتے ہیں اور ظہور نہیں ہوتا اور کبھی چاہتے نہیں مگر ظہور ہو جاتا ہے اس کی وجہ یہ ہے کہ ولی داعی نہیں ہوتا ہے کہ اس کا حال قیام سے منسوب ہو بلکہ وہ پوشیدہ ہے اور اس کا حال صفت فنا سے موصوف ہے لہذا ایک صاحب شرع ہے اور دوسرا صاحب امر۔ اس لئے سزاوار یہ ہے کہ کرامت خوف اور غیبت حال کے سوا ظاہر نہ ہو۔

خلاصہ کلام یہ ہے کہ اس کا تصرف حق تعالیٰ کے تصرف سے وابستہ ہے جس وقت ولی کا ایسا حال ہو جائے اس وقت اس کی ہر بات حق تعالیٰ کی مدد سے وجود میں آتی ہے۔ اس لئے کہ صفت بشریت کی برقراری یا توائل لہو کو ہوگی یا ائیل سہو کو یا مطلق الہی کو لہذا انبیاء علیہم

السلام کی بشریت لہو اور سہو کی بنا پر نہیں ہوگی اور انبیاء کے سوا کوئی مطلق الہی نہیں ہوگا۔ اس جگہ ایک تردد و تلوں رہ جاتا ہے جو تحقیق و تمکین کے سوا ہے۔

اولیاء کی بشریت جب تک قائم و باقی رہتی ہے وہ محبوب رہتے ہیں اور صفات بشریت کو فنا کر کے مکاشف اور مشاہدے میں ہوتے ہیں تو وہ الطاف حق کی حقیقت میں مدہوش ہو جاتے ہیں لہذا حالت کشف کے بغیر اظہار کرامت صحیح نہیں ہوتا اور یہ ان کے قرب کا درجہ ہے۔ اس حال میں ان کے دل میں پتھر اور سونا دونوں برابر ہیں۔ یہ حال انبیاء کے سوا کسی صورت میں کسی اور کے لئے ممکن نہیں۔ اگر کسی کا ہو بھی جائے تو وہ عارضی حالت ہوگی۔ یہ حال بجز سکرو مدہوشی کے نہ ہوگا۔ جس طرح حضرت حارث محاسبی ایک دن دنیا سے ایسے گم ہوئے کہ دنیا میں رہتے ہوئے بھی عقوبتی سے جا ملے اس وقت انہوں نے فرمایا:

عَرَضْتُ نَفْسِي مِنَ الدُّنْيَا      میں نے دنیا سے اپنے آپ کو جدا کیا تو اس  
فَاسْتَوَتْ عِنْدِي حُجْرَتَا وَ ذَهَبَهَا      وقت میرے نزدیک دنیا کا سونا چاندی اور  
وَفِضَّتْهَا وَمَدْرَهَا      پتھر ڈھیلے سب برابر ہو گئے۔

دوسرے دن لوگوں نے جب باغ میں کام کرتے دیکھا تو پوچھا: اے حارث! کیا کر رہے ہو؟ انہوں نے فرمایا: اپنی روزی حاصل کر رہا ہوں کیونکہ اس کے بغیر کوئی چارہ کار نہیں ایک دن ان کا وہ حال تھا اور دوسرے دن ان کا یہ حال؟

اولیاء کے نزدیک صحو عوام کا درجہ ہے اور ان کے سکر کا مقام انبیاء کا درجہ ہے جب وہ اپنے آپ میں واپس آتے ہیں تو اس وقت وہ خود کو دیگر لوگوں کی مانند ایک فرد جانتے ہیں اور جب وہ اپنے آپ سے غائب ہو جاتے ہیں اس وقت وہ اللہ تعالیٰ کی طرف متوجہ ہوتے ہیں یہاں تک کہ ان کا سکر انہیں مہذب اور شائستہ بنانے والا ہوتا ہے اور وہ حق تعالیٰ کے ساتھ شائستہ ہو جاتے ہیں اور سارا جہان مثل سونے کے ہو جاتا ہے۔

حضرت شبلی علیہ الرحمہ فرماتے ہیں کہ:

ذَهَبَ أَيْنَمَا ذَهَبْنَا وَ ذَرَّ حَيْثُمَا ذَرَرْنَا      جہاں ہم گئے سونا تھا اور جس جگہ پہنچے موتی  
وَفِضَّةٌ فِي الْقَضَاءِ      تھے اور قضاء میں چاندی تھی۔

استاذ و امام ابو القاسم قشیری رحمۃ اللہ تعالیٰ علیہ فرماتے ہیں کہ میں نے طبرانی سے

ابتدائی حال کی بابت پوچھا: تو انہوں نے کہا: ایک دن مجھے ایک پتھر کی ضرورت لاحق ہوئی سرخس کی شاہراہ سے جو پتھر اٹھاتا تھا وہ جو ہر وپارس ہوتا تھا۔ اس کی وجہ یہ ہے کہ ان کے نزدیک دونوں برابر تھے بلکہ یہ اس لئے تھا کہ جو عمل ان کے ہاتھ میں آتا تھا وہ ان کی مراد کے مقابلہ میں پتھر سے زیادہ حقیر چیز تھی۔

مجھ سے خواجہ امام خرامی نے سرخس میں فرمایا کہ میں بچہ تھا اور مایہ قزر کے لئے شہوت کے پتوں کی تلاش میں وہاں کے ایک محلہ میں پہنچا اور ایک درخت پر چڑھ کر ایک ٹہنی سے پتے جھاڑنے لگا۔ شیخ ابوالفضل بن حسن رحمہ اللہ تعالیٰ اس کوچہ سے گزرے انہوں نے مجھے درخت پر چڑھا ہوا نہ دیکھا مجھے اس میں کوئی شک نہیں وہ اس وقت اپنے آپ سے غائب تھے اور ان کا دل خدا کے ساتھ خوش و خرم تھا۔ حضرت ابوالفضل رحمۃ اللہ تعالیٰ علیہ نے اپنا سر اٹھا کر کہا اے خدا! ایک سال سے زیادہ گزر گیا تو نے مجھ کو ایک دمڑی تک نہ دی کہ میں سر کے بال ہی بنوا لیتا دوستوں کے ساتھ ایسا کرتا ہے وہ بیان کرتے ہیں کہ اسی وقت درخت کے تمام پتے ٹہنیاں اور جڑیں سونے کی ہو گئیں یہ دیکھ کر حضرت ابوالفضل نے کہا: عجیب بات ہے؟ میری کنارہ کشی پر میرے دل کی کشادگی کے لئے یہ سب پھبتی اور استہزاء ہے۔ میں تجھ سے ایک بات بھی نہیں کہہ سکتا۔

حضرت شبلی علیہ الرحمہ کا واقعہ ہے کہ انہوں نے چار ہزار اشرفیاں دریائے دجلہ میں پھینک دیں۔ لوگوں نے کہا: یہ کیا کرتے ہو؟ انہوں نے فرمایا: پتھر پانی میں اچھے ہوتے ہیں۔ لوگوں نے کہا: اسے مخلوق خدا میں تقسیم کیوں نہ کر دیا۔ آپ نے فرمایا: کہ سبحان اللہ! اپنے دل سے حجاب اٹھا کر مسلمان بھائیوں کے دلوں پر ڈال دوں۔ میں خدا کو کیا جواب دوں گا؟ کیونکہ دین میں اس کی گنجائش کہاں ہے کہ مسلمان بھائیوں کو اپنے سے بدتر سمجھوں۔ یہ سب سکر و مدہوشی کے حالات ہیں۔ جیسا کہ پہلے بیان کر چکا ہوں اس جگہ مقصود اثبات کرامت ہے۔

حضرت جنید بغدادی ابوالعباس سیاری ابو بکر واسطی اور صاحب مذہب محمد بن علی حکیم ترمذی رحمہم اللہ کا مذہب یہ ہے کہ کرامت محمود ممکن یعنی استقامت کی حالت میں بغیر سکر کے ظاہر ہوتی ہے کیونکہ اولیاء اللہ حق تعالیٰ کی طرف سے پیران عالم اور برگزیدہ حضرات

ہیں۔ اللہ تعالیٰ نے جہان کا حاکم بنا کر دنیا کا محل و عقد و وسط و کشادان سے وابستہ کیا ہے اور انہیں کے ارادوں پر جہان کے لئے احکام منحصر فرمائے ہیں، لہذا سزاوار یہی ہے کہ ان کی رائے سب سے زیادہ صحیح اور خلق خدا پر امن کا دل سب سے بڑھ کر مہربان ہو، کیونکہ وہ واصل بحق ہیں، تلوین و سکر تو ان کا ابتدائی حال ہے جب بلوغ حاصل ہو جاتا ہے تو تلوین و سکر، تمکین و استقامت سے بدل جاتا ہے اس وقت وہ حقیقی ولی اور ان کی کرامت صحیح ہوتی ہے اولیاء کے درمیان مشہور ہے کہ اوتاد کے لئے لازم ہے کہ وہ رات بھر میں سارے جہان کا گشت مکمل کر لیں اور اگر کوئی جگہ ایسی رہ جائے جہاں ان کی نظر نہ پڑے تو دوسرے دن اس جگہ کوئی خلل واقع ہو جاتا ہے۔ اس وقت وہ اوتاد اپنے غوث و قطب کی طرف رجوع ہوتے ہیں تاکہ وہ اپنی قوت اس طرف مبذول فرمائے۔ اللہ تعالیٰ اسی غوث و قطب کی برکت سے جہان کے اس خلل کو دور فرما دیتا ہے۔

جو حضرات یہ کہتے ہیں کہ ”سونا اور پتھر ان کے نزدیک برابر ہیں“ یہ بات سکر اور دیدار الہی میں نادرستی کی علامت ہے اس کے لئے یہ حالت بزرگی کی نہیں ہے۔ مردان خدا کی بزرگی تو صحیح اور راست پندار میں ہے اور ان کے نزدیک سونا اور پتھر ہے۔ مگر وہ اس کی آفت سے باخبر ہو۔ تاکہ انہیں دیکھ کر یہ کہہ سکے کہ اے زرد سونے! اے سفید چاندی! مجھے کیوں فریب دیتے ہو میں تمہارے دھوکے میں نہیں آسکتا کیونکہ میں نے تمہاری آفتوں کو دیکھ لیا ہے اور جس نے ان کی آفتوں کو دیکھ لیا اس کے لئے وہ محل حجاب نہیں بنتا۔ جب وہ ان کے چھوڑنے کو کہتا ہے تو وہ ثواب پاتا ہے پھر یہ کہ جب وہ سونے کو پتھر کہتا ہے تو پتھر کو چھوڑنے کی تلقین کسی طرح درست نہیں ہو سکتی۔ تم نے نہیں دیکھا کہ حضرت حارث جب حالت سکر میں تھے تو انہوں نے فرمایا: سونا چاندی اور پتھر ڈھیلے میرے نزدیک سب برابر ہیں۔

حضرت ابو بکر صدیق رضی اللہ تعالیٰ عنہ صاحب صحو تھے دنیا کے قبضہ کی آفت کو دیکھا اور اس کی جدائی میں اجر و ثواب معلوم ہوا تو مال و زرہ سے ہاتھ اٹھا لیا یہاں تک کہ نبی کریم صلی اللہ تعالیٰ علیہ وسلم نے ان سے فرمایا: اے صدیق! گمروالوں کے لئے کیا چھوڑا؟ عرض کیا اللہ اور اس کا رسول صلی اللہ تعالیٰ علیہ وسلم۔

حضرت ابو بکر و راق رحمۃ اللہ تعالیٰ علیہ بیان کرتے ہیں کہ ایک دن حکیم ترمذی رحمۃ اللہ تعالیٰ علیہ نے مجھ سے فرمایا: اے ابو بکر! آج میں تمہیں اپنے ساتھ لے کر جاؤں گا میں نے عرض کیا شیخ کا حکم سر آنکھوں پر۔ میں ان کے ساتھ چل دیا زیادہ دیر نہ گزری تھی کہ میں نے ایک نہایت گھنا جنگل دیکھا اور اس جنگل کے درمیان ایک سرسبز درخت کے نیچے ایک زرنگار تخت بچھا ہوا دیکھا جہاں ایک چشمہ پانی کا جاری تھا۔ ایک شخص عمدہ لباس پہنے ہوئے اس تخت پر بیٹھا ہوا تھا جب حکیم ترمذی رحمۃ اللہ تعالیٰ علیہ اس کے نزدیک پہنچے تو وہ شخص کھڑا ہو گیا اور انہیں اس تخت پر بٹھا دیا، تھوڑی دیر کے بعد ہر طرف سے لوگ آنے لگے یہاں تک کہ چالیس آدمی جمع ہو گئے۔ انہوں نے اشارہ کیا اسی وقت آسمان سے کھانے کی چیزیں اترنے لگیں۔ ہم سب نے کھایا۔ حکیم ترمذی نے کوئی سوال کیا اس مرد نے اس کا بہت طویل جواب دیا جس کا میں ایک کلمہ بھی نہ سمجھ سکا کچھ عرصہ بعد اجازت مانگی اور واپس آ گئے۔ مجھ سے فرمایا: تم نیک بخت ہو۔ جب کچھ مدت بعد ترمذ پھر تشریف لائے تو میں نے عرض کیا اے شیخ! وہ کونسی جگہ تھی؟ اور وہ کون شخص تھا؟ انہوں نے فرمایا: بنی اسرائیل کا جنگل تھا اور وہ مرد ”قطب مدار علیہ تھا میں نے عرض کیا اے شیخ! اتنی مختصر گھڑی میں ترمذ سے بنی اسرائیل کے جنگل میں کیسے پہنچ گئے؟ وہ بولے اے ابو بکر! تمہیں پہنچنے سے کام ہے نہ کہ پوچھنے اور سب دریافت کرنے سے؟ یہ حالت صحو کی علامت ہے نہ کہ سکر کی مختصر کرامت کے اثبات میں تمام پہلو پر گفتگو کر چکا ہوں مزید تفصیل و تشریح کی یہاں گنجائش نہیں۔ اب اس ضمن میں یہاں کچھ حکایات مزید تفصیل و تشریح کی یہاں گنجائش نہیں۔ اب اس ضمن میں یہاں کچھ حکایات لطیف بیان کرنا ہوں جن کے درمیان کچھ دلائل بھی ہوں گے تاکہ ہر طبقہ کے لئے سود مند ثابت ہوں۔ وباللہ التوفیق۔

## کرامات اولیاء کے ثبوت میں دلائل نقلیہ

واضح رہنا چاہیے کہ جب کرامت کی صحت پر دلائل عقلیہ اور اس کے ثبوت میں براہین سلجھ قائم ہو جائیں تو مناسب ہے کہ کچھ دلائل نقلیہ بھی بیان کر دی جائیں چنانچہ

اہل اللہ کی کرامتیں اور ان سے خرق عادات افعال کے صدور ہونے کی صحت پر کتاب و سنت اور احادیث صحیحہ مروی ہیں اس کا انکار تمام نصوصی احکام کا انکار ہوگا۔ اللہ تعالیٰ نے ہمیں قرآن میں خبر دی ہے کہ۔

وَضَلَّلْنَا عَلَيْكُمُ الْغَمَامَ وَأَنْزَلْنَا  
عَلَيْكُمُ الْمَنَّاءَ وَالسَّلْوَىٰ  
اور ہم نے تم پر بادلوں کا سایہ کیا اور ہم نے  
من و سلویٰ اتارا جو ہر رات تازہ اترتا تھا۔

اگر کوئی منکر یہ کہے کہ یہ تو حضرت موسیٰ علیہ السلام کا معجزہ تھا تو ہم جواب دیں گے کہ ٹھیک ہے اولیاء کی کرامتیں بھی تو ہمارے حضور صلی اللہ تعالیٰ علیہ وسلم ہی کے معجزے ہیں اگر کوئی یہ کہے کہ اولیاء کی کرامت نبی کی غیبت میں واجب نہیں کیونکہ وہ نبی کا معجزہ ہے اور حضرت موسیٰ علیہ السلام اس وقت ان میں موجود تھے؟ تو ہم کہیں گے کہ جس وقت حضرت موسیٰ علیہ السلام بنی اسرائیل سے غائب ہو کر کوہ طور پر گئے تھے اس وقت بھی تو یہ معجزہ برقرار تھا لہذا غیبت مکان اور غیبت زمان برابر ہے جب کہ وہ معجزہ غیبت مکان میں درست تھا تو اس وقت غیبت زمان میں بھی درست ہے۔

دوسری دلیل یہ کہ اللہ تعالیٰ نے حضرت آصف بن برخیا کی کرامت کی بھی ہمیں خبر دی ہے جس وقت کہ حضرت سلیمان علیہ السلام نے چاہا تھا کہ بلقیس کا تخت ان کے سامنے پیش کیا جائے اور انہوں نے اس جگہ حاضر کر دیا تھا۔ اللہ تعالیٰ نے چاہا کہ حضرت آصف کی شرافت و بزرگی لوگوں پر ظاہر ہو جائے اور وہ اپنی کرامت لوگوں کے روبرو ظاہر کریں کیونکہ کرامت اولیاء جائز ہے چنانچہ حضرت سلیمان علیہ السلام نے دربار میں فرمایا تھا کون ہے جو بلقیس کے آنے سے پہلے اس کا تخت ہمارے سامنے لے آئے؟ اللہ تعالیٰ نے ہمیں اس طرح خبر دی ہے کہ۔

قَالَ عِفْرِيتٌ مِّنَ الْجِنِّ اَنَا اَتَيْتُكَ بِهٖ  
قَبْلَ اَنْ تَقُوْمَ مِنْ مَّقَامِكَ  
جنات میں سے ایک دیو نے کہا: میں آپ کی  
مجلس برخاست ہونے سے پہلے لے آؤں گا۔

حضرت سلیمان علیہ السلام نے فرمایا: اس سے جلدی درکار ہے حضرت آصف بن برخیا نے عرض کیا۔

اَنَا اَتَيْتُكَ بِهٖ قَبْلَ اَنْ يُّرْتَدَّ اِلَيْكَ  
طَرْفُكَ فَلَمَّا رَاَهُ مُسْتَقِرًّا  
میں اسے آپ کی پلک جھپکنے سے پہلے لے  
آؤں گا پھر جب نظر اٹھائی تو تخت موجود تھا

حضرت سلیمان علیہ السلام نے حضرت آصف کی اس تعمیل پر نہ حیرت کا اظہار فرمایا نہ انکار کیا اور نہ اسے محال جانا۔ حالانکہ یہ کسی حال میں معجزہ نہ تھا۔ کیونکہ حضرت آصف نبی نہ تھے لامحالہ یہی کہا جائے گا کہ یہ کرامت تھی۔ اگر معجزہ ہوتا تو اس کا ظہور حضرت سلیمان علیہ السلام کے ہاتھ سے ہونا چاہیے تھا۔

تیسری دلیل پر سب کا اتفاق ہے کہ حضرت مریم سلام اللہ علیہا نبی نہ تھیں۔ اللہ تعالیٰ نے ان کے حال کی صریح طور پر خبر دی کہ:

وَهُزِّي إِلَيْكِ بِجِذْعِ النَّخْلَةِ  
تَسْقِطُ عَلَيْكَ رَطْبًا جَنِيًّا

اے مریم! کھجور کے درخت کی ٹہنی اپنی طرف  
ہلاؤ وہ تم پر تروتازہ کھجوریں گرائے گا

اور یہ کہ اللہ تعالیٰ نے انہیں کے قصہ میں ہمیں خبر دی کہ جب زکریا علیہ السلام ان کے پاس تشریف لائے تو ان کے پاس گرمی کے موسم میں سردی کے میوے اور سردی کے موسم میں گرمی کے میوے موجود پاتے چنانچہ حضرت زکریا علیہ السلام نے ان سے پوچھا:

أَنَّى لَكَ هَذَا قَالَتْ هُوَ مِنْ عِنْدِ اللَّهِ  
تمہارے پاس یہ میوے کہاں سے آئے تو  
مریم نے کہا: یہ اللہ تعالیٰ نے بھیجے ہیں۔

چوتھی دلیل یہ ہے کہ اللہ تعالیٰ نے اصحاب کہف کے حالات میں ان کے کتے کا ان سے کلام کرنے اور غار میں دائیں بائیں پہلو بدلتے رہنے کی خبر دی ہے کہ۔

وَنُقَلِّبُهُمْ ذَاتَ الْيَمِينِ وَذَاتَ  
السَّمَاءِ وَكَلْبُهُمْ بَاسِطٌ ذِرَاعَيْهِ

ہم انہیں دائیں اور بائیں پہلو بدلتے رہتے  
ہیں اور ان کا کتا دونوں بازو پھیلائے بیٹھا ہے

مذکورہ تمام افعال خرق عادات سے تعلق رکھتے ہیں اور ظاہر ہے کہ معجزے نہیں ہیں۔ لامحالہ انہیں کرامت ہی کہنا چاہیے۔ خواہ یہ کرامتیں قبولیت دعا کے معنی میں ہوں جو تکلیف کے زمانہ میں امور موہوم کے حاصل ہونے کے لئے ہوں، خواہ طویل مسافت مختصر وقت میں طے کرنا ہو، خواہ طعام کا ظاہر ہونا غیر متوقع جگہ سے ہوا ہو۔ خواہ لوگوں کے ذہنوں میں شرافت و بزرگی جمائی مقصود ہو یا کسی اور سلسلہ میں ہو۔

### احادیث سے کرامت کا ثبوت

احادیث صحیحہ میں حدیث غار مشہور و معروف ہے۔ جس کی تفصیل یہ ہے کہ ایک روز

صحابہ کرام رضی اللہ تعالیٰ عنہم نے حضور اکرم صلی اللہ تعالیٰ علیہ وسلم سے عرض کیا یا رسول اللہ! گزشتہ امتوں کے احوال میں سے کوئی عجیب چیز بیان فرمائیے؟ حضور صلی اللہ تعالیٰ علیہ وسلم نے فرمایا: گزشتہ زمانہ میں تین شخص کہیں جا رہے تھے جب رات کا وقت آیا تو ایک غار میں چلے گئے اور وہاں سو گئے۔ جب رات کا ایک پہر گزرا تو پہاڑ سے ایک بڑا پتھر لڑھکا اور غار کے منہ پر آگرا جس سے دہانہ بند ہو گیا سب پریشان ہو کر کہنے لگے اب یہاں سے ہماری خلاصی ممکن نہیں۔ جب تک کہ ہر ایک اپنے اپنے ان افعال کو یاد کر کے (جو بغیر ریا کاری کے ہوں) خدا کی بارگاہ میں توبہ نہ کر لے چنانچہ ایک نے کہا: میرے ماں باپ بوڑھے اور ضعیف تھے اور میرے پاس سوائے ایک بکری کے کوئی دنیاوی مال نہ تھا میں بکری کا دودھ انہیں پلاتا تھا اور خود روزانہ لکڑیوں کاٹ کر لاتا اور انہیں فروخت کر کے اپنا اور ان کا کھانا تیار کرتا تھا۔ اتفاق سے ایک رات دیر سے آیا اور وہ بغیر دودھ پئے اور کھانا کھائے سو گئے میں بھی کچھ کھائے پئے بغیر دودھ کا پیالہ ہاتھ میں لئے ان کی بیداری کے انتظار میں کھڑا رہا یہاں تک ساری رات بیت گئی صبح کو وہ بیدار ہوئے اور کھانا کھایا اس کے بعد میں بیٹھا۔ پھر اس نے دعا مانگی کہ اے خدا! اگر میں صبح کہہ رہا ہوں تو ہمارے لئے راستہ کھول دے اور ہماری فریاد کو قبول فرما۔ حضور اکرم صلی اللہ تعالیٰ علیہ وسلم فرماتے ہیں کہ اس وقت اس پتھر نے جنبش کی اور تھوڑا سا دہانہ سے سرک گیا۔ اس کے بعد دوسرے نے کہا: میرے چچا کی ایک خوبصورت لڑکی تھی میں اس پر فریفتہ تھا میں اسے بلاتا تھا مگر وہ منظور نہ کرتی تھی یہاں تک کہ میں نے ایک دن بہانے سے دو ہزار اشرفیاں بھیجیں تاکہ ایک رات میرے پاس گزارے۔ جب وہ میرے پاس آئی تو میرا دل خوف خدا سے کانپ اٹھا اور میں نے اسے چھوڑ دیا اور اشرفیاں بھی اس کے پاس رہنے دیں اس کے بعد اس نے دعا مانگی کہ اے خدا! اگر میں صبح کہہ رہا ہوں تو ہمارے لئے راستہ کھول دے۔ رسول اللہ صلی اللہ تعالیٰ علیہ وسلم فرماتے ہیں کہ پتھر نے جنبش کی اور وہ دہانہ سے کچھ ہٹ گیا لیکن ابھی اتنا راستہ نہ ہوا تھا کہ اس سے گزر سکیں۔ پھر تیسرے شخص نے کہنا شروع کیا میرے پاس کچھ مزدور کام کرتے تھے۔ جب کام ختم ہو گیا تو تمام مزدوروں کو اجرت دے کر رخصت کر دیا۔ لیکن ایک مزدور ان میں سے غائب تھا۔ میں نے اس کی مزدوری سے ایک بھینز خریدی دوسرے سال وہ دو ہو



گئیں۔ تیسرے سال وہ چار ہو گئیں ہر سال وہ اسی طرح بڑھتی رہیں یہاں تک کہ چند سالوں میں ایک ریوڑ بن گیا۔ اس وقت وہ مزدور آیا اس نے کہا: تم کو یاد ہوگا کہ فلاں وقت میں نے تمہاری مزدوری کی تھی اب مجھے اس کی مزدوری چاہیے۔ میں نے کہا: وہ تمام بھیڑیں لے جاؤ وہ سب تمہارا مال ہے تم اس کے مالک ہو اس نے کہا: تم مجھ سے ہنسی کرتے ہو میں نے کہا: نہیں میں ٹھیک کہہ رہا ہوں میں نے وہ تمام مال تمہارے لئے ہی جمع کر کے رکھا ہے تم انہیں لے جاؤ اس کے بعد اس نے دعا مانگی کہ اے خدا! اگر میں سچ کہہ رہا ہوں تو تو ہمارے لئے راستہ کھول دے حضور اکرم صلی اللہ تعالیٰ علیہ وسلم فرماتے ہیں کہ وہ پتھر غار کے دہانہ سے بالکل ہٹ گیا اور یہ تینوں باہر نکل آئے یہ فعل بھی خرق عادات ہی تھا۔

• (۲) جرتج راہب والی ایک حدیث مشہور ہے جسے حضرت ابو ہریرہ رضی اللہ تعالیٰ عنہ روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا: شیر خوارگی کے زمانہ میں کسی نے جھولے میں کلام نہ کیا بجز تین شخصوں کے ایک حضرت عیسیٰ علیہ السلام نے جن کا حال سب کو معلوم ہے اور دوسرے بنی اسرائیل میں جرتج نامی ایک راہب نے جو ایک مجتہد شخص تھا اس کی ماں پردہ نشین عورت تھی ایک دن وہ اپنے بیٹے جرتج کو دیکھنے آئی وہ خانہ خدا کے حجرے میں نماز پڑھ رہا تھا۔ دروازہ نہ کھلا دوسرے اور تیسرے دن بھی ایسا ہی ہوا اس کی ماں نے دل برداشتہ ہو کر بددعا کی اے خدا! میرے بیٹے کو میرے حق میں نکال کر رسوا کر دے۔ اسی دوران ایک فاحشہ عورت نے ایک گروہ کی خوشنودی اور خوشامد کی خاطر وعدہ کیا کہ میں جرتج کو بے راہ کر دوں گی چنانچہ وہ اس کے حجرے میں گھس آئی لیکن جرتج نے اس کی طرف التفات تک نہ کیا۔ واپسی پر اسی عورت نے راستہ میں ایک چرواہے کے پاس رات گزار لی اور وہ اس سے حاملہ ہو گئی اب وہ بستی میں آئی تو کہنے لگی کہ یہ حمل جرتج نامی راہب کا ہے۔ جب اس عورت نے بچہ جنا تو لوگوں نے جرتج کے حجرے میں گھس کر اسے پکڑ لیا اور بادشاہ کے سامنے لے گئے جرتج نے نوزائیدہ بچے کی طرف متوجہ ہو کر کہا اے بچے! تمہارا باپ کون ہے؟ بچے نے جواب دیا اے جرتج امیری ماں نے تم پر الزام و بہتان باندھا ہے میرا باپ فلاں تھا وہاں ہے۔

شیر خوارگی میں کلام کرنے والا تیسرا بچہ اس عورت کا ہے جو اپنے گھر کے دروازے پر

بن سنور کر بیٹھی تھی ایک حسین و جمیل سوار عورت کے آگے سے گزرا۔ اس عورت نے دعا مانگی کہ اے خدا! میرے بچہ کو اس سوار کی مانند بنا دے۔ اس شیر خوار بچے نے کہا: اے خدا! مجھے ایسا نہ کر کچھ دیر بعد ایک بدنام عورت گزری۔ بچہ کی ماں نے کہا: اے خدا! میرے بچہ کو اس جیسا نہ بنا۔ اسی وقت بچہ نے کہا: اے خدا! مجھے اس عورت جیسا کر دے۔ بچہ کی ماں نے متعجب ہو کر پوچھا: ایسا کیوں کہتا ہے؟ بچے نے جواب دیا وہ سوار متکبر اور ظالم ہے اور یہ عورت اصلاح پسند ہے لیکن لوگ اسے برا کہتے ہیں۔ حالانکہ وہ اسے پہچانتے نہیں۔ میں نہیں چاہتا کہ میں ظالموں اور متکبروں میں سے ہوں۔ میں چاہتا ہوں کہ اصلاح کرنے والا بنوں۔

(۳) ایک اور حدیث امیر المؤمنین حضرت عمر بن الخطاب رضی اللہ تعالیٰ عنہ کی باندی زائدہ کی مشہور ہے۔ ایک دن زائدہ حضور اکرم صلی اللہ تعالیٰ علیہ وسلم کی بارگاہ میں آئی۔ اس نے سلام عرض کیا تو حضور صلی اللہ تعالیٰ علیہ وسلم نے فرمایا: زائدہ اتنے دنوں کے بعد کیوں آئی ہے حالانکہ تو فرمانبردار ہے اور میں تجھے پسند بھی کرتا ہوں۔ اس نے عرض کیا یا رسول اللہ میں ایک عجیب بات عرض کرنے کے لئے حاضر ہوئی ہوں۔ فرمایا وہ کیا بات ہے؟ اس نے کہا: صبح کے وقت میں لکڑیاں تلاش کرنے نکلی اور ایک گٹھا باندھ کر پتھر پر رکھاتا کہ اسے میں اٹھا کر سر پر رکھوں اتنے میں ایک سوار کو آسمان سے زمین پر اترتے دیکھا اس نے پہلے مجھے سلام کیا اور پھر کہا: کہ حضور اکرم صلی اللہ تعالیٰ علیہ وسلم سے میرا سلام عرض کرنا اور کہنا کہ خازن جنت رضوان نے سلام پیش کیا ہے اور آپ کو بشارت دی ہے کہ جنت کو آپ کی کرامت کے لئے تین حصوں میں تقسیم کیا گیا ایک حصہ تو ان لوگوں کے لئے ہے جو بے حساب جنت میں داخل ہوں گے اور ایک حصہ ان لوگوں کے لئے ہے جن پر حساب آسان ہوگا اور ایک حصہ ان لوگوں کے لئے جو آپ کی سفارش اور آپ کے وسیلہ سے بخشے جائیں گے۔ یہ کہہ کر وہ سوار آسمان پر چڑھنے لگا پھر زمین و آسمان کے درمیان میری طرف رخ کر کے اس نے دیکھا میں لکڑی کا گٹھا اٹھا کر سر پر رکھتا چاہتی تھی لیکن وہ مجھ سے اٹھایا نہیں جا رہا تھا۔ اس سوار نے کہا: اے زائدہ! اسے پتھر پر ہی رہنے دو۔ پھر پتھر

سے کہا: اے پتھر! اس گٹھے کو زائدہ کے ساتھ حضرت عمر رضی اللہ تعالیٰ عنہ کے مکان تک پہنچا دے، اس پتھر نے ایسا ہی کیا اور وہ پتھر گھر تک پہنچایا گیا۔ نبی کریم صلی اللہ تعالیٰ علیہ وسلم اٹھے اور اپنے صحابہ کے ساتھ حضرت عمر رضی اللہ تعالیٰ عنہ کے گھر تشریف لائے اور پتھر کے آنے اور جانے کا نشانہ ملاحظہ فرمایا پھر حضور صلی اللہ تعالیٰ علیہ وسلم نے فرمایا: الحمد للہ! خدا نے مجھے دنیا سے اس حال میں رخصت فرمایا ہے کہ رضوان کے ذریعہ میری امت کی بشارت مرحمت فرمائی اور میری امت میں سے ایک عورت جس کا نام زائدہ ہے، اسے مریم سلام اللہ علیہا کے درجہ پر فائز کیا ہے۔

(۴) مشہور واقعہ ہے کہ حضور اکرم صلی اللہ تعالیٰ علیہ وسلم نے حضرت علاء بن حضرمی رحمۃ اللہ علیہ کی سرکردگی میں ایک لشکر روانہ فرمایا۔ سفر کے دوران ایک نہر پڑی لشکریوں نے اس میں قدم ڈال دیئے۔ سب گزر گئے اور کسی کا پاؤں تک نہ بھیگا۔

## اولیائے امت محمدیہ کی کرامات

(اولیائے امت محمدیہ کی کرامات اگرچہ اس کتاب میں جگہ بجگہ ہیں، تکرار کے لحاظ سے ان کا اعادہ نہیں کیا جا رہا ہے مزید چند جھلکیاں پیش کی جا رہی ہیں جو اہم ہیں)

(۱) حضرت عبداللہ ابن عمر رضی اللہ تعالیٰ عنہما کا واقعہ ہے کہ وہ کسی سفر میں جا رہے تھے آپ نے ملاحظہ فرمایا کہ سر راہ ایک جماعت خوفزدہ کھڑی ہے اور ایک شیر ان کا راستہ روکے کھڑا ہوا ہے۔ حضرت عبداللہ ابن عمر رضی اللہ تعالیٰ عنہما نے شیر کو مخاطب کر کے فرمایا: اے کتے! اگر تو اللہ تعالیٰ کے حکم سے راستہ روکے کھڑا ہے تو ہمیں راستہ نہ دے اگر خدا کے حکم سے نہیں تو راستہ چھوڑ دے۔ شیر اٹھا اور ان کے آگے سر جھکا دیا اور راستہ سے ہٹ گیا۔

(۲) ایک بہادر عجمی شخص مدینہ منورہ آیا اس نے حضرت عمر فاروق رضی اللہ تعالیٰ عنہ کی بابت دریافت کیا لوگوں نے بتایا کسی جھونپڑے میں سو رہے ہوں گے چنانچہ اس حال میں ان کو سوتا پایا کہ کوڑھ ان کے سر کے نیچے رکھا ہوا تھا۔ اس نے اپنے دل میں کہا جہان میں ساراقتنا نہیں کے دم کا ہے اس وقت ان کا مار ڈالنا بہت آسان ہے۔

اس نے قتل کرنے کے ارادہ سے تلووار سونپی۔ اتنے میں دوشیر نمودار ہوئے دونوں نے اس پر حملہ کر دیا اس نے مدد کے لئے پکارا اس کی چیخ و پکار سے حضرت عمر رضی اللہ تعالیٰ عنہ بیدار ہو گئے۔ پھر اس نے سارا قصہ بیان کیا اور اسلام قبول کر لیا۔

(۳) حضرت صدیق اکبر رضی اللہ تعالیٰ عنہ کے زمانہ خلافت میں حضرت خالد بن ولید رضی اللہ تعالیٰ عنہ (امیر لشکر اسلام) کے پاس سوار عراق سے تحفوں میں ایک ڈبہ لائے جس میں زہر قاتل تھا۔ اس سے زیادہ مہلک زہر اور کوئی نہ تھا۔ حضرت خالد نے اس ڈبہ کو کھولا اور زہر کو ہتھیلی پر رکھ کر بسم اللہ پڑھی اور منہ میں ڈال لیا۔ زہر نے انہیں کوئی نقصان نہیں پہنچایا۔ لوگ حیران رہ گئے اور ان میں سے بکثرت لوگوں نے اسلام قبول کر لیا۔

(۴) حضرت ابوالدرداء اور حضرت سلیمان فارسی رضی اللہ تعالیٰ عنہما دونوں ایک جگہ کھانا کھا رہے تھے اور کھانے میں سے تسبیح کی آواز سن رہے تھے۔

(۵) حضرت ابراہیم نخعی رحمۃ اللہ تعالیٰ علیہ کا یہ واقعہ مشہور ہے کہ انہوں نے ایک شخص کو ہوا میں بیٹھا دیکھا۔ انہوں نے اس سے پوچھا: اے بندۂ خدا! تجھے یہ کمال کس چیز سے حاصل ہوا۔ اس نے کہا: تھوڑی سی چیز سے پوچھا: وہ کیا چیز ہے؟ اس نے کہا: میں نے دنیا سے منہ موڑ لیا ہے اور خدا کے فرمان سے دل لگا لیا ہے اس نے کہا: اب تم کیا چاہتے ہو؟ میں نے کہا: یہ کہ ایک مکان ہوا میں ہوتا کہ میرا دل لوگوں سے جدا ہو جائے۔

(۶) حضرت حسن بصری رحمۃ اللہ علیہ بیان کرتے ہیں کہ ایک حبشی عابد ویرانوں میں رہا کرتا تھا ایک دن میں بازار سے کچھ خرید کر اس کے پاس لے گیا۔ اس نے پوچھا: کیا چیز ہے؟ میں نے کہا: کچھ کھانے کی چیزیں ہیں اس خیال سے لایا ہوں کہ شاید تمہیں حاجت ہو؟ وہ میری طرف دیکھ کر ہنسا اور ہاتھ کا اشارہ کیا میں نے دیکھا کہ اس ویران مکان کے تمام اینٹ پتھر سونے کے بن گئے ہیں میں اپنے کئے پر شرمندہ ہوا اور جو لے گیا تھا اسے چھوڑ کر عابد کے رعب سے بھاگ کھڑا ہوا۔

(۷) حضرت ابراہیم اوہم رحمۃ اللہ تعالیٰ علیہ بیان کرتے ہیں کہ میں ایک چرواہے کے

پاس سے گزرا اور اس سے پانی مانگا۔ اس نے کہا: میرے پاس دودھ ہے پانی کیوں مانگتے ہو؟ میں نے کہا: مجھے پانی ہی چاہیے وہ اٹھا اور ایک لکڑی کو پتھر پر مارا اس پتھر سے صاف و شیریں پانی جاری ہو گیا اس کو دیکھ کر میں حیران رہ گیا؟ اس نے مجھ سے کہا: حیرت و تعجب نہ کرو جب بندہ حق تعالیٰ کا فرمانبردار ہو جاتا ہے تو سارا جہان اس کے حکم کے تابع ہو جاتا ہے۔

(۸) حضرت ابو سعید خراز رحمۃ اللہ تعالیٰ علیہ بیان کرتے ہیں کہ میں جنگل میں سفر کر رہا تھا میرا معمول تھا کہ ہر تیسرے دن کھانا کھاتا تھا جب تیسرے دن کے بعد پھر تیسرا دن گزر گیا تو کھانا نہ ملنے کی وجہ سے مجھے کمزوری ہونے لگی۔ بدن غذا مانگ رہا تھا نقاہت سے ایک جگہ بیٹھ گیا، غیب سے ایک آواز آئی اے ابو سعید! نفس کے آرام کے لئے کھانا چاہتے ہو یا وہ سب چاہتے ہو جو بغیر غذا کے کمزوری دور کر دے؟ میں نے عرض کیا اے خدا! مجھے قوت چاہیے۔ اسی وقت تو اتائی آگئی اور اٹھ کر سفر شروع کر دیا اور بغیر کھائے پئے بارہ منزلیں (بارہ دن میں) اور طے کر لیں۔

(۹) مشہور ہے کہ شہر تستر میں حضرت سہل بن عبد اللہ تستری کے گھر کو لوگ بیت السباع کہتے ہیں اور تستر کے باشندوں کا کہنا ہے کہ ان کے پاس بکثرت درندے اور شیر وغیرہ آتے ہیں اور وہ ان کو کھلاتے اور خاطر داری کرتے ہیں۔

(۱۰) حضرت ابو القاسم مروزی رحمۃ اللہ تعالیٰ علیہ فرماتے ہیں کہ میں حضرت ابو سعید خرازی کے ساتھ دریا کے کنارے جا رہا تھا۔ میں نے ایک جوان گدڑی پہنے دیکھا پہاڑ کی کوہ میں ایک توشہ دان لٹکا ہوا تھا حضرت ابو سعید نے فرمایا: اس نو جوان کی پیشانی سے ظاہر تھا کہ یہ طریقت میں ضرور کوئی مقام رکھتا ہے جب اس نو جوان کی طرف دیکھتا تھا تو کہتا تھا کہ یہ واصل ہے اور جب توشہ دان پر نظر کریں کہ کیا حال ہے؟ چنانچہ حضرت خراز نے پوچھا: اے نو جوان! خدا کی راہ کونسی ہے؟ اس نے جواب دیا خدا کے دوراستے ہیں ایک عوام کی راہ دوسری خواص کی لیکن تمہیں خواص کی راہ کا تو پتہ ہی نہیں البتہ اعمام کی راہ وہ ہے جس پر تم گامزن ہو اور اپنی ریاضت و عبادت سے کوہ سولہاں کا ذریعہ بنو گے۔

ہوئے ہو۔

(۱۱) حضرت ذوالنون مصری رحمۃ اللہ تعالیٰ علیہ فرماتے ہیں کہ ایک مرتبہ میں کچھ لوگوں کے ساتھ کشتی میں سفر کر رہا تھا اور مصر سے جدہ کا ارادہ تھا ایک جوان بھی گدڑی پہنے شریک سفر ہو گیا۔ مجھے خواہش ہوئی کہ میں اس کی صحبت میں بیٹھوں مگر اس کے رعب و ہیبت سے بات کرنے کی ہمت نہ ہوئی کیونکہ وہ بہت ہی معزز تھا اور اس کا کوئی لحوہ عبادت سے خالی نہ تھا۔ یہاں تک کہ ایک دن ایک شخص کے جواہرات کی تھیلی گم ہو گئی اس تھیلی کے مالک نے اس جوان پر الزام لگایا اور وہ چاہتا تھا کہ اس پر سختی کرے۔ میں نے اس سے کہا: تم اس سے بات نہ کرو۔ میں اس سے ابھی معلوم کئے لیتا ہوں چنانچہ میں اس کے پاس گیا اور نرمی سے بات کر کے بتایا کہ یہ لوگ تم پر ایسا شک کرتے ہیں۔ اور میں نے ان کو ظلم و سختی سے روکا ہے۔ اب کیا کرنا چاہیے؟ اس نے آسمان کی طرف سر اٹھایا اور کچھ پڑھا۔ میں نے دیکھا کہ مچھلیاں منہ میں ایک ایک موتی دبائے نکل آئیں۔ اس جوان نے ان میں سے ایک موتی لیا اور اس شخص کو دے دیا۔ کشتی میں تمام لوگ اس منظر کو دیکھ رہے تھے وہ جوان اٹھا اور پانی پر قدم رکھ کر چلا گیا۔ جس نے وہ تھیلی چرائی تھی وہ کشتی ہی میں تھا اس نے اسے نکال کر ڈال دیا۔ تمام کشتی والے شرمندہ ہو کر رہ گئے۔

(۱۲) حضرت ابراہیم علیہ الرحمہ بیان کرتے ہیں کہ میں ابتدائے احوال میں حضرت مسلم مغربی کی زیارت کرنے گیا۔ جب میں مسجد میں داخل ہوا تو وہ نماز کی امامت کر رہے تھے اور قرأت میں الحمد غلط پڑھ رہے تھے میں نے دل میں خیال کیا کہ میری محنت ضائع گئی۔ اس رات میں وہیں رہا دوسرے دن طہارت کے وقت اٹھا تا کہ نہر فرات کے کنارے جا کر وضو کر لوں۔ راستہ میں ایک شیر سوتا دکھائی دیا میں واپس آنے لگا اتنے میں ایک اور شیر چیختا ہوا میرے عقب میں آ گیا میں مجبور ہو کر رک گیا۔ اس وقت حضرت مسلم مغربی اپنے حجرے سے باہر تشریف لائے جب شیروں نے انہیں دیکھا تو سر جھکا کر کھڑے ہو گئے۔ انہوں نے دونوں کے کان پکڑ کر سرزنش کی اور فرمایا: اے خدا کے کتوا میں نے تم سے نہیں کہا ہے کہ میرے مہمانوں کو پریشان نہ کیا

کر اور میری طرف مخاطب ہو کر فرمایا اے ابوالحسن! تم لوگوں کی ظاہری درستگی کے درپے ہو اور حال یہ ہے کہ تم مخلوق خدا سے ڈرتے ہو اور میں حق تعالیٰ سے ڈرتا ہوں اور باطن کی درستگی کے درپے ہوں۔ مخلوق خدا ہم سے ڈرتی ہے۔

(۱۳) ایک دن میرے مرشد برحق رحمۃ اللہ تعالیٰ علیہ نے بیت الجن سے دمشق جانے کا ارادہ فرمایا۔ بارش ہو رہی تھی مجھے کچھڑ میں چلنے سے دشواری ہو رہی تھی۔ مگر جب میں نے اپنے مرشد کی طرف دیکھا تو ان کے کپڑے اور جوتیاں خشک تھیں میں نے ان سے عرض کیا تو فرمایا: ہاں! جب سے میں نے توکل کی راہ میں اپنے قصد اور ارادہ کو ختم کر کے باطن کو لالچ کی وحشت سے محفوظ کر لیا ہے اس وقت سے اللہ تعالیٰ نے مجھے کچھڑ سے بچا لیا ہے۔

(۱۴) حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ مجھے ایک واقعہ ایسا پیش آیا کہ اس کا حل میرے لئے دشوار ہو گیا۔ میں حضرت شیخ ابوالقاسم گرگانی کی زیارت کرنے طوس پہنچا میں نے ان کو اپنے مکان کی مسجد میں تنہا پایا۔ انہوں نے بعینہ میری شکل کو مسجد کے ستون کو مخاطب کر کے بیان کرنا شروع کر دیا۔ میں نے عرض کیا اے شیخ! یہ بات آپ کس سے فرما رہے ہیں انہوں نے فرمایا: اے فرزند! حق تعالیٰ نے اسی وقت اس ستون کو مجھ سے بات کرنے کا حکم دیا اور اس نے مجھ سے یہ سوال کیا اور میں نے اس کو یہ جواب دیا (اس طرح میرے باطن کی عقدہ کشائی بغیر عرض کئے انہوں نے فرمادی)

(۱۵) فرغانہ میں ایک گاؤں سلانگ نامی ہے وہاں ایک بزرگ زمین کے اوتاد میں سے تھے جنہیں لوگ باب عمر کہتے تھے چونکہ اس شہر کے تمام مشائخ سب سے بڑے بزرگ کو باب کہا کرتے تھے ان کے یہاں فاطمہ نام کی ایک بوڑھی عورت تھی میں نے ان کی زیارت کا ارادہ کیا۔ جب ان کے رو برو پہنچا تو انہوں نے پوچھا: کس لئے آئے ہو؟ میں نے عرض کیا آپ کی زیارت کے لئے حاضر ہوا ہوں۔ شیخ نے شفقت و مہربانی سے میری طرف دیکھا اور فرمایا: اے فرزند! میں فلاں روز سے براہ تمہیں دیکھ رہا ہوں اور جب تک تم مجھ سے روپوش نہ ہو جاؤ گے میں تم کو براہ دیکھا رہوں گا

جب میں نے ان کے بتائے ہوئے دن پر غور کیا تو وہی دن اور سال تھا جو میری توبہ اور بیعت کا ابتدائی دن تھا۔ پھر فرمایا اے فرزند! مسافت طے کرنا بچوں کا کام ہے لہذا اس ملاقات کے بعد ہمت کرو کہ حضور قلب حاصل ہو اس سے بڑھ کر کوئی چیز نہیں ہے۔ اس کے بعد فرمایا اے فاطمہ! جو ہو لے آؤ تاکہ اس درویش کی کچھ خاطر کی جا سکے۔ وہ ایک طباق میں تازہ انگور لائی حالانکہ وہ موسم انگوروں کا نہ تھا اس طباق میں کچھ تازہ کھجوریں بھی تھیں۔ حالانکہ فرغانہ میں کھجوریں ہوتی ہی نہ تھیں۔

(۱۶) مہنہ میں ایک دن حضرت شیخ ابو سعید رحمہ اللہ کے مزار پر حسب عادت تنہا بیٹھا تھا ایک سفید کبوتر دکھائی دیا جو قبر کے اوپر پڑی ہوئی چادر کے نیچے چلا گیا۔ میں نے خیال کیا غالباً یہ کبوتر کسی کا چھوڑا ہوا ہے۔ میں اٹھا اور چادر اٹھا کر دیکھا مگر وہاں کچھ نہ تھا دوسرے اور تیسرے دن بھی میں نے ایسا ہی دیکھا۔ میں حیرت و تعجب میں پڑ گیا۔ یہاں تک کہ ایک رات میں نے انہیں خواب میں دیکھا اور اس واقعہ کی بابت ان سے دریافت کیا۔ انہوں نے فرمایا: وہ کبوتر میرے معاملہ کی صفائی ہے جو روزانہ قبر میں ہم نشینی کے لئے آتا ہے۔

(۱۷) حضرت ابو بکر و راق رحمۃ اللہ تعالیٰ علیہ بیان کرتے ہیں کہ ایک دن حضرت محمد بن علی حکیم ترمذی رحمۃ اللہ تعالیٰ علیہ نے اپنی تصنیف کے کچھ اوراق مجھے دیئے کہ میں اسے دریائے جیحون میں ڈال دوں جب باہر آ کر میں نے دیکھا تو وہ لطائف و نکات سے پر تھے۔ میرے دل نے کسی طرح قبول نہ کیا کہ دریا میں یونہی ضائع کر دوں۔ انہیں اپنے گھر رکھ کر واپس آ گیا۔ اور کہہ دیا کہ میں نے دریا برد کر دیئے۔ انہوں نے پوچھا: تم نے کیا ماجرا دیکھا؟ میں نے عرض کیا میں نے تو کچھ بھی نہیں دیکھا۔ فرمایا: تم نے دریا میں نہیں ڈالے۔ جاؤ انہیں دریا میں ڈال کر آؤ۔ حضرت ابو بکر و راق رحمۃ اللہ تعالیٰ علیہ بیان کرتے ہیں کہ اس وقت میرے لئے دو مشکلیں تھیں ایک یہ کہ پانی میں ڈالنے کا کیوں حکم دیا جا رہا ہے۔ دوسرے یہ کہ وہ کیا خاص بات ظاہر ہوگی جس کی بابت مجھ سے پوچھا جا رہا ہے؟ ناچار میں اٹھا اور درودل کے ساتھ ان اوراق کو جیحون کے کنارے لے کر خود انہیں اپنے ہاتھ سے پانی میں ڈال دیا۔ پھر میں نے دیکھا



کہ پانی کی سطح پھٹی اور ایک صندوق برآمد ہوا جس کا ڈھکنا کھلا ہوا تھا یہ اوراق اس صندوق میں جا گرے اور اس کا ڈھکنا بند ہو کر پانی کے تہہ میں روپوش ہو گیا۔ واپس آ کر تمام سرگزشت بیان کر دی۔ انہوں نے فرمایا: اب تم نے ڈالا ہے۔ میں نے عرض کیا یا شیخ! آپ کو عزت ذوالجلال کی قسم! یہ کیا امر ہے؟ مجھ پر واضح فرمائیے؟ انہوں نے فرمایا: اے فرزند! میں نے علم مشائخ پر یہ کتاب لکھی تھی چونکہ ان کی تحقیق معقولات کے لئے دشوار تھی میرے بھائی حضرت خضر علیہ السلام نے مجھ سے مانگا تھا وہ اپنی صندوق ان کے حکم سے آیا تھا اور اللہ تعالیٰ نے پانی کو حکم دیا کہ وہ ان تک پہنچا دے۔

اس طرح کی حکایات و کرامات اس قدر ہیں کہ وہ ختم ہی نہیں ہو سکتیں چونکہ میرا مقصد اصول طریقت کا اثبات ہے اس لئے اسی پر اکتفا کیا جاتا ہے اب میں مذاہب کے بارے میں چند اہم عنوان شامل کتاب کرتا ہوں تا کہ حصول معنی کے لئے کسی اور جگہ نہ جانا پڑے۔ انشاء اللہ تعالیٰ۔

## اولیاء پر انبیاء کی فضیلت

واضح رہنا چاہیے کہ تمام احوال و واقعات میں باتفاق تمام مشائخ طریقت اولیاء کرام انبیاء کے تابع اور ان کے دعوؤں کی تصدیق کرنے والے ہیں۔ اور انبیاء علیہم السلام اولیاء سے افضل ہیں اس لئے کہ جہاں ولایت کی انتہا ہے وہاں سے نبوت کی ابتداء ہے۔ تمام انبیاء لازماً اولیاء ہیں۔ لیکن اولیاء میں سے کوئی نبی نہیں اور انبیاء علیہم السلام صفات بشریت کی نفی میں متمسکن و برقرار ہیں اور اولیاء اس میں عارضی ہیں اس لئے کہ اولیاء پر جو خاص کیفیت طاری ہوتی ہے وہ انبیاء کا دائمی مقام ہے اور اولیاء کا جو مقام ہوتا ہے وہ انبیاء کے لئے حجاب ہوتا ہے۔

علمائے اہل سنت اور محققین اہل طریقت کا اس معنی میں کوئی اختلاف نہیں ہے البتہ! خراسان کے فرقہ خشویہ نے اختلاف کیا ہے جو سراپا عیب مجسم ہیں انہوں نے اصل توحید میں تناقض اور متخالف باتیں کہی ہیں۔ حالانکہ انہیں طریقت کی ہوا تک نہیں لگی ہے بایں

جہالت وہ ولایت کا دعویٰ کرتے ہیں۔ ٹھیک ہے وہ ولی ضرور ہیں لیکن وہ شیطان کے ولی ہیں رحمن کے نہیں۔

حشوی ٹولہ کہتا ہے کہ اولیاء انبیاء سے افضل ہیں۔ (معاذ اللہ) ان کی گمراہی کے لئے یہی قول کافی ہے کہ وہ ایک جاہل کو حضور اکرم صلی اللہ تعالیٰ علیہ وسلم سے افضل کہتے ہیں ایک گروہ اور ہے جن کو مشبہ کہتے ہیں وہ بھی طریقت کا دعویٰ کرتے ہیں اور اللہ تعالیٰ کے لئے نزول و حلول بمعنی ایک جگہ سے دوسری جگہ منتقل ہونے کو جائز جانتے ہیں اور اللہ تعالیٰ کے لئے تجزی یعنی اعضاء و جوارح کو جائز مانتے ہیں طریقت میں یہی دو مذہب مذموم و مردود ہیں۔ میں حسب وعدہ آخر کتاب میں ان دونوں فرقوں کا مکمل تذکرہ انشاء اللہ ضرور کروں گا۔

خلاصہ یہ کہ یہی دو گروہ مدعی اسلام ایسے ہیں جو انبیاء کرام علیہم السلام کی تخصیص کی نفی میں برہمنوں کے ہم نوا ہیں اور جو بھی انبیاء کی تخصیص کے انکار پر اعتقاد رکھے گا وہ کافر ہے چونکہ انبیاء علیہم السلام حق تعالیٰ کی طرف بلانے والے اور امام مطلق ہیں اور اولیاء کرام حسن اعتقاد کے ساتھ انبیاء کے تابع اور پیروکار ہیں۔ یہ مجال ہے کہ مقتدی و ماموم اپنے امام و رہنما سے افضل ہو۔ مختصر انیوں سمجھنا چاہیے کہ تمام اولیاء کے اقوال و انفاں اور ان کے معاملات کو صدق نبی کے پہلو میں رکھا جائے تو وہ تمام احوال و انفاں پریشان اور معدوم نظر آئیں گے اس لئے کہ اولیاء راہ حق کے طالب و سالک ہیں اور انبیاء بارگاہ الہی کے واصل اور مقصود کو حاصل کئے ہوئے ہیں جو حکم دعوت و تبلیغ کے تحت رجوع ہو کر دعوت و تبلیغ فرماتے ہیں۔

### ملحدوں کے اعتراضوں کے جوابات

اگر کوئی مذکورہ ملحدوں میں سے (اللہ تعالیٰ ان پر لعنت کرے) یہ کہے کہ یہ قاعدہ ہے کہ جب کسی ملک کا قاصد دوسرے ملک میں آتا ہے تو وہ مبعوث الیہ یعنی جس کی طرف وہ بھیجا گیا ہو وہ ملک اس قاصد سے افضل ہوتا ہے جس طرح انبیاء علیہم السلام حضرت جبریل سے افضل ہیں۔ (حالانکہ ان کی پیدا کردہ یہ صورت غلط ہے)

میں جواب میں کہتا ہوں اگر کسی ملک سے ایک شخص کی طرف قاصد آئے تو جس کی طرف وہ بھیجا گیا ہے قاصد سے افضل ہوگا۔ جیسے جبریل علیہ السلام ایک ایک رسول و نبی

کے پاس آتے رہے تو وہ سب نبی و رسول جبریل علیہ السلام سے افضل ہیں لیکن جب قاصد و رسول کی ایک جماعت کو اور کسی قوم کی طرف بھیجا جائے تو وہ قاصد و رسول یقیناً اس قوم و جماعت سے افضل ہوگا جس طرح ہر نبی اپنی اپنی امت کی طرف مبعوث ہوا اور اس میں کسی ذی فہم کو حکم احادیث کے تحت اشتباہ نہیں ہو سکتا، لہذا انبیاء علیہم السلام کا ایک ایک سانس اولیاء کی پوری زندگی سے افضل ہے۔ اس لئے کہ اولیاء جب اپنی عادت و عرف کے مطابق انتہا کو پہنچتے ہیں تب وہ مشاہدے کی خبر دیتے ہیں اور حجاب بشریت سے خلاصی پاتے ہیں خواہ وہ کتنے ہی عین بشر کیوں نہ ہوں؟ لیکن نبی و رسول کا پہلا قدم ہی مشاہدے میں ہوتا ہے جب نبی و رسول کی ابتداء ولی کی انتہا ہوتی ہے تو ان کے ساتھ انہیں قیاس بھی نہیں کیا جا سکتا ہے کیا تم نہیں دیکھتے کہ تمام طالبان حق اولیاء کا اتفاق ہے کہ تفرقہ سے نکل کر مقام جمع میں ہونا کمال ولایت کی معراج ہے۔

### تفرقہ و جمع کی صورت

اس کی صورت یہ ہے کہ جب بندہ غلبہ محبت میں کسی منزل پر فائز ہوتا ہے تو اس کی عقل، فعل، نظر کرنے سے عاجز ہو جاتی ہے اور شوق محبت میں فاعل حقیقی کا فعل ہی سارے جہان میں نظر آتا ہے۔ اس سلسلہ میں حضرت ابوعلیٰ رودباری رحمۃ اللہ تعالیٰ علیہ کا ارشاد ہے کہ۔

لَوْ زَالَتْ عَنَّا رَوِيَّةٌ مَا عَبَدْنَاہُ  
اگر اس کا دیدار ہم سے جدا ہو جائے تو ہم  
سے بندگی کا نام جاتا رہے۔

اس لئے کہ عبادت کا شرف اس کے دیدار کے بغیر حاصل نہیں ہو سکتا۔ انبیاء کے لئے یہ معنی ان کے حال کی ابتداء ہے کیونکہ انبیاء کی تمام زندگی میں تفرقہ کی صورت پیدا ہی نہیں ہوتی اور ان کی نفی و اثبات، مسلک و مقطع، اقبال و اعراض اور ہدایت و نہایت سب کے سب عین ہیں چنانچہ حضرت ابراہیم خلیل اللہ علیہ السلام کا ابتدائی حال یہ ہے کہ جب آفتاب کو دیکھا تو فرمایا ”ہذا ربی“ اور چاند ستاروں کو دیکھا تو فرمایا ”ہذا ربی“ اس کی وجہ یہ ہے کہ آپ کے دل پر حق کا غلبہ تھا اور عین جمع میں اپنے اجتماع کے اندر غیر نظر آیا ہی نہیں۔ اگر نظر ڈالی بھی تو دیدہ جمع کی نظر ڈالی اور اپنی رویت سے بیزاری کے اظہار میں فرمایا۔

لَا أَحَبُّ الْإِنْسَانِ لِي  
یعنی میں روپوش ہونیوالے کو پسند نہیں کرتا

گویا آپ کی ابتداء میں بھی جمع ہے اور انتہا میں بھی جمع بلاشک و شبہ یہی ولایت کی ابتداء و انتہا ہے اور نبوت کی تو کوئی انتہا ہی نہیں ہے یہاں تک کہ ان کی ابتداء بھی نبوت سے ہے اور انتہا بھی نبوت پر اور اس سے قبل جب کہ مخلوق موجود نہ تھی اس وقت بھی حق تعالیٰ کی مراد وہی تھی۔

حضرت بایزید بسطامی رحمۃ اللہ تعالیٰ علیہ سے لوگوں نے پوچھا: انبیاء علیہم السلام کے احوال کی بابت کچھ فرمائیے؟ انہوں نے فرمایا: افسوس کہ ہمیں ان کے بارے میں کوئی اختیار نہیں۔ جو کچھ بھی ان کے بارے میں ہم کہیں گے وہ سب ہم ہی ہم ہوں گے اللہ تعالیٰ نے انبیاء علیہم السلام کے لئے نفی و اثبات کو اس درجہ میں رکھا ہے کہ وہاں تک مخلوق کی نظر نہیں پہنچ سکتی۔ جس طرح اولیاء کے مرتبہ کے ادراک سے عام لوگ عاجز ہیں کیونکہ ان کا ادراک نہاں ہے اسی طرح اولیاء بھی انبیاء کے مرتبہ کے ادراک سے عاجز ہیں کیونکہ ان کا ادراک ان سے پوشیدہ ہے۔

حضرت بایزید بسطامی رحمۃ اللہ تعالیٰ علیہ اپنے زمانہ کے مسلمہ صاحب حجت تھے وہ فرماتے ہیں کہ:

أَوَّلُ مَا سِرْتُ إِلَى الْوَاحِدَانِيَّةِ  
فَصِرْتُ طَيْرًا جِسْمُهُ مِنَ الْإِحْدِيَّةِ  
وَجَنَاحُهُ مِنَ الدِّيْمُومِيَّةِ فَلَمْ أَزَلْ  
أَطِيرُ فِي هَوَاءِ الْهَوِيَّةِ حَتَّى إِلَى  
هَوَاءِ التَّنْزِيهِ ثُمَّ أَشْرَفْتُ عَلَى  
مَيْدَانِ الْأَزَلِيَّةِ وَرَأَيْتُهُ شَجَرَ  
الْإِحْدِيَّةِ فَنَظَرْتُ فَعَلِمْتُهُ إِنَّ هَذَا  
كُلُّهُ غَيْرُهُ

یعنی میں نے دیکھا کہ سب سے پہلے میرا باطن آسمانوں پر لے جایا گیا، میں نے کسی چیز کی طرف نگاہ نہ ڈالی جنت و دوزخ دکھائے گئے اس کی طرف بھی نگاہ نہ کی موجودات اور حجابات سے گزارا گیا، ان کی طرف بھی التفات نہ کیا فصرت طیراً اس وقت میں ایک پرندہ بن گیا جس کا جسم احدیت کا اور اس کے بال و پردہ دیمومیت کے

تھے۔ میں ذات حق کی محبت میں مسلسل پرواز کرتا رہا یہاں تک کہ میں مقام تنزیہ سے گزارا اور ازلیت کے میدان سے مشرف ہوا وہاں میں نے احدیت کے درخت دیکھے پھر جب میں نے نگاہ ڈالی تو وہ سب کچھ میں ہی میں تھا۔

اس وقت میں نے مناجات کی کہ اے خدا! میری خودی کو تیرا اہنتہ ہی نہیں ملتا اور مجھے اپنی خودی سے نکلنے کی کوئی راہ نظر نہیں آتی۔ میری رہنمائی فرما! اب مجھے کیا کرنا چاہیے؟ فرمان حق آیا کہ اے بایزید! تمہاری اپنی خودی سے نجات ہمارے دوست یعنی محمد رسول اللہ صلی اللہ تعالیٰ علیہ وسلم کی متابعت سے وابستہ ہے۔ ان کے قدم مبارک کے نیچے کی خاک کو اپنی آنکھوں کا سرمہ بناؤ اور ان کی پیروی میں ہمیشہ مصروف رہو۔ یہ حکایت بہت طویل ہے اہل طریقت اس کو حضرت بایزید رحمۃ اللہ تعالیٰ علیہ کی معراج کہتے ہیں، معراج سے ان کی مراد قرب حق ہے۔

انبیاء کی معراج از روئے اظہار ان کی ذات و جسم کے ساتھ ہے اور اولیاء کی معراج از روئے ہمت و اسرار ہے۔ انبیاء کے اجسام صفاء و پاکیزگی اور قرب سے متصف ہیں۔ جس طرح اولیاء کے دل ان کے اسرار کا مسکن اور یہ فضیلت ظاہر ہے اس کی صورت یہ ہے کہ ولی کو اپنے حال میں مغلوب کر کے مدہوش کر دیا جاتا ہے پھر اس کے باطنی درجات کو اس سے غائب کر کے قرب حق سے سرفراز کر دیا جاتا ہے جب ان کی واپسی حالت صحو کی طرف ہوتی ہے تو وہ تمام دلائل ان کے دل میں نقش زن ہوتے ہیں اور ان کا علم اسے حاصل کرتا ہے لہذا وہ ہستی جس کے جسم کو قرب حق میں لے جایا جائے یعنی نبی کو اور وہ شخص جس کے فکر و باطن کو قرب میں لے جایا جائے یعنی ولی کو ان دونوں کے درمیان بڑا فرق ہے۔

واللہ اعلم بالصواب

## فرشتوں پر انبیاء و اولیاء کی فضیلت

واضح رہنا چاہیے کہ اہل سنت و جماعت اور جمہور مشائخ طریقت کا اس پر اتفاق ہے کہ انبیاء علیہم السلام اور وہ اولیاء جو محفوظ ہیں فرشتوں سے افضل ہیں۔ اس مسئلہ میں معتزلہ کا اختلاف ہے۔ وہ فرشتوں کو انبیاء سے افضل کہتے ہیں ان کا مذہب ہے کہ فرشتوں کا مرتبہ بلند ان کی خلقت لطیف تر اور وہ اللہ تعالیٰ کے سب سے بڑے فرمانبردار ہیں۔ اسی لئے بہتر ہے کہ انہیں افضل کہا جائے ہم جو اب میں کہتے ہیں کہ حقیقت تمہارے اس گمان کے خلاف ہے اس لئے کہ بدنی اطاعت بلند مرتبہ اور لطیف خلقت فضل الہی کے لئے علت نہیں ہے

فضیلت وہاں ہوتی ہے جہاں حق تعالیٰ رکھے جو کچھ تم فرشتوں کے لئے کہتے ہو وہ سب ابلیس کو بھی حاصل تھا لیکن باتفاق و ملعون و رسوا ہوا لہذا فضیلت اسی کو ہے جسے حق تعالیٰ دے کر خلق پر برتری عطا فرمائے۔

انبیاء علیہم السلام کی افضلیت کا بڑا ثبوت یہ ہے کہ اللہ تعالیٰ نے فرشتوں کو حکم دیا کہ آدم علیہ السلام کو سجدہ کریں۔ یہ قاعدہ مسلم ہے کہ جسے سجدہ کیا جائے اس کا حال سجدہ کرنے والے کے حال سے بلند ہوتا ہے اگر کوئی یہ کہے کہ خانہ کعبہ جو پتھر اور بے حس و حرکت جماد ہے مسلمان اس سے افضل ہو کر اس کی طرف سجدہ کرتے ہیں لہذا جائز ہے کہ فرشتے حضرت آدم علیہ السلام سے افضل ہوں اگر وہ انہیں سجدہ کریں اس کا جواب ہم یہ دیں گے کہ کوئی شخص یہ نہیں کہتا کہ مسلمان خانہ کعبہ یا مسجد کے محراب و دیوار کو سجدہ کرتا ہے سب یہی کہتے ہیں کہ خدا کو سجدہ کرتے ہیں اور ہمارا یہ کہنا ہے کہ فرشتوں نے آدم کو سجدہ کیا تھا اس کا مطلب یہ ہے کہ انہوں نے خدا کے حکم کی تعمیل میں سجدہ کیا تھا چنانچہ حق تعالیٰ نے حکم دیا کہ ”اسجدوا لآدم“ یعنی ہم فرشتوں کو حکم دیتے ہیں کہ وہ آدم کو سجدہ کریں اور جب مسلمانوں کو سجدہ کا حکم دیا گیا تو اس طرح فرمایا کہ:

وَأَسْجُدُوا وَاعْبُدُوا رَبَّكُمْ وَافْعَلُوا  
الْخَيْرَ الْآيَةَ  
اپنے رب کو سجدہ کرو اور اس کی بندگی بجالاؤ  
اور نیک کام کرو۔

لہذا خانہ کعبہ آدم علیہ السلام کی مانند نہیں ہے کیونکہ مسافر جب عبادت کرنا چاہتا ہے تو سواری کی پشت پر خدا کی نقلی عبادت کرتا ہے اگر سواری کا رخ خانہ کعبہ کی طرف نہ ہو تو معذور متصور ہوتا ہے اسی طرح وہ شخص جس پر سمت قبلہ ظاہر نہ ہو اور جنگل میں کوئی بتانے والا بھی نہ ہو تو وہ تھری کر کے جدھر دل متوجہ ہو کر رخ کر لے نماز ادا کر سکتا ہے؟ فرشتوں کو حضرت آدم کو سجدہ کرنے میں عذر نہ ہوا۔ اور جس نے اپنے لئے خود عذر گھڑا وہ ملعون و رسوا ہوا۔ اہل بصیرت کے لئے یہ دلائل واضح و کافی ہیں۔

نیز یہ بھی واضح رہنا چاہیے کہ فرشتے اگرچہ معرفت الہی میں انبیاء کے برابر ہیں لیکن اس سے ان کے درجوں میں برابری کسی طرح ضروری نہیں کیونکہ فرشتوں کی خلقت میں نہ شہوت ہے نہ دل میں حرص و آرزو۔ اور نہ طبع میں ذوق و حیلہ ہے۔ ان کی غذا اطاعت ان کا

پینا قرآن فرمان الہی پر اقامت ہے پھر یہ کہ آدمی کی سرشت شہوت سے مرکب ہے اس سے معاصی کا ارتکاب ممکن ہے اور دنیا کی زیب و زینت اس کے دل پر اثر انداز ہو سکتی ہے اس کی طبیعت میں حرص و حیلہ موجیں مار سکتا ہے اور شیطان کو اس کی ذات پر اتنا غلبہ حاصل ہے کہ وہ رگوں میں خون کے ساتھ گردش کرتا ہے اور وہ اس نفس کے ساتھ چمٹا ہوا ہے جو تمام برائیوں اور آفتوں کا سرچشمہ ہے جس کے وجود میں یہ تمام باتیں شامل ہوں پھر وہ غلبہ شہوت کے امکان کے ساتھ فسق و فجور سے اجتناب کرنے سراپا حریص ہو کر دنیا سے منہ موڑ لے دل میں شیطانی وسوسے باقی رہتے ہوئے معاصی سے رجوع و توبہ کرے اور نفسانی آفتوں سے روگردانی کر کے بندگی پر قائم اور طاعت پر مستحکم ہو کر مجاہدہ نفس اور مجاہدہ شیطان میں مشغول ہو درحقیقت وہ فرشتوں سے افضل ہے کیونکہ فرشتوں کی خلقت میں نہ تو شہوت سے معرکہ آرائی ہے اور نہ ان کی طبیعت میں غذا و لذت کی خواہش نہ بیوی بچوں کا غم نہ خویش و اقرباء کی مشغولیت نہ سبب و وسیلہ کے محتاج نہ امید و آفت کا استغراق ہے ان میں سے مجھے اس شخص پر تعجب ہوتا ہے جو افعال و کردار میں فضل کو دیکھتا ہے یا خوبی و جمال میں عزت کو دیکھتا ہے یا عزت و مال میں بزرگی کو تلاش کرتا ہے وہ جلد ہی اس نعمت و بزرگی کو اپنے سے زائل دیکھے گا۔ وہ مالک الاعیان حق تعالیٰ کے افضال کو کیوں نہیں دیکھتا؟ رضائے الہی میں عزت اور معرفت و ایمان میں بزرگی کو کیوں نہیں دیکھتا تا کہ اس نعمت کو ہمیشہ موجود پائے اور اپنے دل کو دونوں جہان میں خوش اور شادماں دیکھے۔ جبریل علیہ السلام نے ہزار ہا سال خلعت کے انتظار میں خدا کی بندگی کی لیکن ان کی خلعت حضور سید عالم صلی اللہ تعالیٰ علیہ وسلم کی خدمت گزاری میں تھی۔ یہاں تک کہ شب معراج حضور صلی اللہ تعالیٰ علیہ وسلم کی سواری کی خدمت کی وہ کس طرح حضور صلی اللہ تعالیٰ علیہ وسلم سے افضل ہو سکتے ہیں؟

جن بندگان خدا نے دنیا میں نفس کو مارنے میں ریاضتیں کیں رات دن مجاہدے کئے حق تعالیٰ نے ان کے ساتھ مہربانی فرمائی اور اپنے دیدار سے سرفراز کر کے تمام خطرات سے محفوظ رکھا۔

جب فرشتوں کی نخوت حد سے بڑھ گئی اور ہر ایک نے اپنے معاملہ کی صفائی کو دلیل بنا کر نبی آدم کے بارے میں زبان ملامت و راز کی تو حق تعالیٰ نے چاہا کہ ان کا حال ان پر

ظاہر فرمائے چنانچہ فرمایا: اے فرشتو! اپنے میں سے تین ایسے بزرگ افراد کو منتخب کر لو جن پر تمہیں اعتماد ہو وہ زمین پر جا کر زمین کے خلیفہ ہو جائیں اور مخلوق خدا کو راہ راست پر لائیں اور بنی آدم پر عدل و انصاف قائم کریں۔ فرشتوں نے تین فرشتے جن لئے ان میں سے ایک تو زمین پر آنے سے پہلے ہی زمین کی آفتوں کو دیکھ کر پناہ مانگ گیا چنانچہ اللہ تعالیٰ نے اس فرشتہ کو روک لیا اور باقی دو فرشتے زمین پر آئے اللہ تعالیٰ نے ان دونوں کی سرشت اور خلقت کو بدل دیا۔ تاکہ کھانے پینے کے خواہش مند ہو کر شہوت کی طرف مائل ہوں۔ یہاں تک کہ اس پر انہیں مستوجب سزا بنایا۔ اس طرح فرشتوں نے بنی آدم کی فضیلت کا اندازہ کر لیا۔

خلاصہ کلام یہ کہ خواص مومن خواص ملائکہ سے افضل اور عام مومن عام فرشتوں سے افضل ہیں لہذا وہ جو معصوم و محفوظ نہیں وہ حفظہ اور کراما کا تین سے افضل ہیں۔ واللہ اعلم بالصواب۔

اس معنی میں بکثرت اقوال ہیں ہر شیخ نے اس سلسلہ میں کچھ نہ کچھ فرمایا ہے اللہ تعالیٰ جسے چاہتا ہے بزرگی سے سرفراز فرماتا ہے وباللہ التوفیق۔  
تصوف میں حکیموں کے مذہب کے متعلقات اور صوفیاء کے باہمی اختلافات یہ ہیں جن کو بطور اختصار ہم نے بیان کر دیا۔

در حقیقت ولایت اسرار الہی میں سے ایک سر ہے جو ریاضت و مجاہدہ اور تربیت شیخ کے بغیر ظاہر نہیں ہوتا اور ولی کو ولی ہی پہچانتا ہے اگر اس حقیقت کا اظہار ہر صاحب عقل پر جائز ہوتا تو دوست و دشمن کی تمیز نہ رہتی اور واصل بحق غافل سے ممتاز نہ ہوتا لہذا مشیت الہی یہی ہے کہ دوستی و محبت کے جوہر کو ذلت و خواری کی سیپ یعنی صدف میں لوگوں سے محفوظ رکھا جائے اور اسے بلاؤں کے دریا میں چھپایا جائے تاکہ اس کا طالب اپنی جان عزیز کو اس کے فرمان کے تحت خطرے میں ڈالے اس جان لیو اور یا میں گزارہ کرے اور دریا کی گہرائی میں غوطہ زن ہو کر اپنی مراد کو حاصل کرے۔ یا اسی طلب میں دنیا سے کوچ کر جائے۔  
واللہ تعالیٰ اعلم۔



## (۸) فرقہ خرازیہ

خرازی فرقہ کے پیشوا حضرت ابوسعید خرازی رحمۃ اللہ تعالیٰ علیہ ہیں۔ طریقت میں ان کی تصانیف بکثرت ہیں اور تجرید و انقطاع میں ان کا مرتبہ عظیم ہے۔ فنا و بقا کے حال پر سب سے پہلے انہوں نے ہی گفتگو فرمائی اور طریقت کے تمام رموز کو آپ نے ان ہی دو کلموں میں پوشیدہ کر دیا ہے۔

اب میں ان کے معنی بیان کر کے جنہوں نے اس میں غلطیاں کی ہیں ظاہر کرتا ہوں تاکہ ان کے مذہب کی معرفت کے ساتھ ان کے استعمال کا مقصد سمجھا جاسکے۔

### بقا اور فنا

اللہ تعالیٰ کا ارشاد ہے:

مَا عِنْدَكُمْ يَنْفَدُ وَمَا عِنْدَ اللَّهِ بَاقٌ  
جو تمہارے پاس ہے وہ فنا ہو جائے گا اور جو اللہ کے پاس ہے باقی رہنے والا ہے۔

ایک اور جگہ ارشاد ہے کہ:

كُلُّ مَنْ عَلَيْهَا فَانٍ وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ  
روئے زمین پر جو کچھ ہے وہ فانی ہے اور تمہارے رب کی عزت و جلال والی ذات باقی رہنے والی ہے۔

واضح رہنا چاہیے کہ علم زبان میں فنا و بقا کے معنی اور ہیں اور اصطلاح طریقت اور زبان حال میں اس کے معنی اور ہیں علماء ظواہر جس قدر ان کے معنی میں حیران ہیں اتنے اور کسی معنی میں نہیں ہیں لہذا بقا کے معنی علم زبان اور اقتضائے لغت میں تین قسم کے ہیں ایک یہ کہ بقا وہ ہے جس کا ابتدائی کنارہ بھی فنا ہو اور اس کا آخری کنارہ بھی فنا مثلاً دنیا کہ یہ ابتداء میں بھی نہ تھی اور انتہا میں بھی نہ ہوگی اور موجودہ وقت باقی ہے۔ اور دوسرے معنی یہ ہیں کہ بقا سرے سے موجود ہی نہ ہو اور جب موجود ہو جائے تو پھر وہ فنا ہی نہ ہو۔ جیسے بہشت و دوزخ اور جہان آخرت اور اس کے رہنے والے ہیں۔ تیسرے معنی یہ ہیں کہ بقا نہ آگے معدوم ہو اور نہ پہلے معدوم تھی۔ یہ حق تعالیٰ کی ذات قدس اور اس کے صفات ہیں جو ہمیشہ سے ہے

اور ہمیشہ اپنی قدیم صفات کے ساتھ باقی رہے گا اور دائمی بقا سے مراد اس کا دائمی وجود ہے اور کوئی بھی کسی نوعیت سے اس کی ذات و صفات میں شریک و سہیم نہیں ہے۔

فنا کا علم یہ ہے کہ تم نے جان لیا ہے کہ دنیا فانی ہے اور بقا کا علم یہ ہے کہ تم نے جان لیا ہے کہ آخرت باقی ہے جیسا کہ اللہ تعالیٰ کا ارشاد ہے۔

وَلِلْآخِرَةِ خَيْرٌ وَأَبْقَىٰ  
آخرت بہتر اور باقی رہنے والی ہے۔

اس آیت میں ابقی کا کلمہ مبالغہ کے لئے ہے کیونکہ آخرت کی عمر کے لئے اس جہان میں فنا نہیں ہے لیکن طریقت کی اصطلاح میں بقائے حال اور فنائے حال سے مراد یہ ہے کہ جہالت کے لئے یقیناً فنا ہے اور علم باقی رہنے والا ہے چنانچہ معصیت فانی ہے اور طاعت باقی؟ بندہ جب اپنی طاعت کا علم حاصل کر لیتا ہے تو غفلت و جہالت معدوم ہو کر بقا کے ذکر میں باقی ہو جاتی ہے مطلب یہ کہ بندہ جب حق تعالیٰ کو پہچان جاتا ہے تو وہ اس کے علم کے ساتھ باقی ہو جاتا ہے اور اس سے جہل فنا ہو جاتا ہے اور جب سے فنا ہوتا ہے تو وہ غفلت کے ذکر میں باقی ہوتا ہے۔ یہ بیان مذموم قبیح اوصاف کے دور کرنے اور محمود و پسندیدہ اوصاف کے قائم کرنے میں ہے۔ لیکن خواص اہل طریقت کے نزدیک یہ مراد نہیں ہے ان کے اشارات اصل طریقت میں علم و حال سے متعلق نہیں ہیں وہ فنا و بقا کا استعمال ولایت کے درجہ کمال کے سوا نہیں کرتے۔؟

خواص اہل طریقت کے نزدیک فنا و بقا سے متصف وہ حضرات ہیں جو مجاہدے کی مشقت سے آزاد ہیں اور مقامات کی قید سے اور احوال کے تغیر سے نجات پا کر حصول مقصود میں فائز المرام ہو چکے ہیں۔ ان کے دیکھنے کی تمام صلاحیتیں حق تعالیٰ کے دیدار کے ساتھ وابستہ ہیں۔ ان کے سننے کی تمام قوتیں کلام الہی کی سماعت کے ساتھ پیوست ہیں اور دل سے جاننے کی تمام استعداد اسرار الہی کے حصول میں منہمک ہو چکی ہے یہ صاحبان ولایت اپنے اسرار کے حصول میں خود بینی کی آفت کو دیکھ چکے ہیں۔ وہ سب سے کنارہ کش ہو کر مراد میں ہیں ان کے ہاں ارادے فنا ہو چکے ہیں۔ وہ واصل بحق ہو کر ہر دعوے سے بیزار اور ہر لحاظ سے منقطع ہو کر امتوں سے محبوب مقامات کو دیکھنے والے ہوتے ہیں اور عین مراد میں آفتوں کا لباس پہننے سے بے مراد ہوتے ہیں۔

”لِيَهْلِكَ مَنْ هَلَكَ عَن بَيْنِهِ وَيَخْيِي مَنْ خَيِيَ عَن بَيْنِهِ“ تاکہ ہلاک ہوں تو  
مشاہدے میں ہلاک ہوں اور زندہ رہیں تو مشاہدے میں زندہ رہیں۔ اس معنی میں میں کہتا  
ہوں کہ۔

فَنَيْتُ فَنَائِي بِفَقْدِ هَوَائِي  
فَصَارَ هَوَائِي فِي الْأُمُورِ هَوَاكَ  
فَإِذَا فَنِيَ الْعَبْدُ عَن أَوْصَافِهِ  
أَذْرَكَ الْبَقَاءُ بِتَمَامِهِ

یعنی میں نے فنا کو اپنی خواہش ناپید کر کے فنا کیا ہے۔

ہر امر میں میری خواہش صرف تیری محبت ہے

بندہ جب اپنے صفات بشری کو کریدتا ہے تو

وہ بقا کے تمام معانی جان لیتا ہے

مطلب یہ ہے کہ بندہ وجود او صاف کی حالت میں جب وصف کی آفتوں سے فانی ہو

جاتا ہے تب مراد کی فنا میں مراد کی بقا کے ساتھ باقی ہو جاتا ہے حتیٰ کہ قرب و بعد بھی نہیں

رہتا۔ نہ وحشت و انس رہتا ہے نہ صحو و سکر۔ نہ فراق وصال رہتا ہے نہ مایوسی و خلع۔ نہ اسماء و

اعلام رہتے ہیں نہ نقوش و رسوم۔ اسی معنی میں ایک بزرگ فرماتے ہیں۔

وَطَاحَ مَقَامِي وَالرُّسُومُ كِلَاهِمَا  
فَلَسْتُ أَرَى فِي الْوَقْتِ قُرْبًا وَلَا بَعْدًا  
فَنَيْتُ بِهِ عَنِّي فَبَانَ لِي الْهُدَى  
فَهَذَا ظُهُورُ الْحَقِّ عِنْدَ الْفَنَاءِ قَصْدًا

میرا مقام اور رسوم دونوں فنا ہو گئے

اب نزدیکی اور دوری کچھ نہیں رہی

جب یہ مجھ سے فنا ہو گئے تب میرے لئے ہدایت کی راہ کھلی

اب راہ حق کا ظہور بالقصد فنا کے بعد ہے

درحقیقت اشیاء کی فنا ان کی آفتوں کو دیکھے بغیر اور ان کی خواہش کی نفی کے بغیر

درست نہیں ہو سکتی۔ جسے یہ خیال ہے کہ اشیاء کی فنا اس چیز کے حجاب میں ہونے کے بغیر درست نہیں وہ غلطی پر ہے۔ ایسا نہیں ہے کہ آدمی کسی چیز کو دوست رکھے اور کہے کہ میں اس کے ساتھ باقی ہوں یا یہ کہ وہ کسی چیز سے دشمنی رکھے اور یہ کہے کہ میں اس کے ساتھ قانی ہوں۔ کیونکہ یہ دونوں صفتیں طالب کی ہیں۔ فنا میں محبت و عداوت نہیں ہے اور نہ بقا میں جمع و تفرقہ کی رویت۔ ایک گروہ کو اس معنی میں غلطی لاحق ہوئی ہے۔ ان کا گمان ہے کہ ذات کے گم ہونے اور وجود کو ناپید کرنے کا نام فنا ہے اور بقا یہ ہے کہ بندے کے ساتھ حق کی بقا مل جائے یہ دونوں صورتیں محال ہیں۔

میں نے (غیر منقسم) ملک ہندوستان میں ایک شخص کو دیکھا جو تفسیر و مذکور اور علم و فہم کا مدعی تھا۔ اس معنی میں اس نے مناظرہ کیا۔ جب میں نے اس سے گفتگو کی تو پتہ چلا کہ وہ نہ تو فنا کو جانتا ہے اور نہ بقا کو۔ قدم و حدود کے فرق کو بھی نہیں جانتا۔ ایسے جاہل قسم کے لوگ بہت ہیں جو فنا کی کلیت کو جائز جانتے ہیں۔ حالانکہ یہ کھلی ہوئی ہٹ دھرمی اور مکارہ ہے۔ کسی چیز کے اجزائے ترکیبی کی فنا اور اس سے ان اجزاء کا انفکاک قطعاً جائز ہی نہیں۔ میں ان جاہل غلط کاروں سے پوچھتا ہوں کہ ایسی فنا سے تمہارا مدعا کیا ہے؟ اگر یہ کہو کہ ذات فنا مقصود ہے تو یہ محال ہے اور اگر یہ کہو کہ وصف کی فنا مراد ہے تو اسے ہم جائز رکھتے ہیں۔ کیونکہ فنا ایک علیحدہ صفت ہے اور بقا ایک علیحدہ صفت بندہ ان دونوں صفات سے متصف ہوگا اور یہ محال ہے کہ کوئی شخص اپنے سوا کسی دوسرے کی صفت سے قائم ہو۔

نسطوریوں کا مذہب جو رومی نصرانیوں کا ہے یہ ہے کہ حضرت مریم رضی اللہ تعالیٰ عنہا مچھلے کے ذریعہ تمام ناسوتی صفات کو فنا کر کے لاہوتی بقا کے ساتھ قائم ہو گئیں اور انہوں نے ایسی بقا پائی ہے کہ معبود کی بقا کے ساتھ باقی ہو گئیں اور حضرت عیسیٰ علیہ السلام اسی کا نتیجہ اور ثمرہ ہیں۔ حضرت عیسیٰ علیہ السلام کے عناصر ترکیبی کی بنیاد انسانی عناصر نہیں کہ انسان کے ساتھ بقا پائیں ان کا تحقق بقائے الوہیت کے ساتھ ہوا ہے لہذا وہ ان کی والدہ مریم اور اللہ تعالیٰ ایک ہی بقا کے ساتھ باقی ہیں جو کہ قدیم ہے اور حق تعالیٰ کی صفت ہے (معاذ اللہ) یہ سب باتیں ان حشو یوں کے قول کے موافق ہیں جو مجسمہ و مشبہ کے قائل ہیں اور حق تعالیٰ کو محل حوادث کہتے ہیں اور قدیم کے لئے صفت حدوث جائز مانتے ہیں (معاذ اللہ)

میں ان سب کے جواب میں کہتا ہوں کہ کیا محدث قدم کا محل ہوتا ہے؟ کیا قدیم کے لئے حدوث کی صفت ہو سکتی ہے؟ اور کیا حادث کے لئے قدیم صفت بن سکتی ہے؟ اس کا جائز رکھنا دہریوں کا مذہب ہے، وہ حدوث عالم کی دلیل کو باطل کرتے ہیں اور اس سے مصنوع اور صالح دونوں کو قدیم کہنا چاہتے ہیں یا دونوں کو حادث یعنی مخلوق کا ترکیب و امتزاج نامخلوق یعنی خدا کے ساتھ اور نامخلوق (خدا) کا حلول مخلوق کے ساتھ بنانا چاہتے ہیں۔ ایسی خرابی و بد نصیبی انہیں کو سزاوار ہو۔ کیونکہ وہ قدیم کو محل حوادث یا حوادث کو محل قدیم کہتے ہیں، لہذا مصنوع اور صالح دونوں کو قدیم ہی کہنا چاہیے اور جب دلیل سے ثابت ہے کہ مصنوع حادث ہے تو لامحالہ صالح کو بھی محدث ہی کہنا چاہیے کیونکہ کسی چیز کا محل اس چیز کے عین کی مانند ہوتا ہے جب محل حادث ہے تو چاہیے کہ حال بھی حادث ہو، لہذا ان سب باتوں سے لازم آتا ہے کہ محدث کو قدیم کہیں یا قدیم کو محدث؟ حالانکہ یہ دونوں ضلالت و گمراہی ہیں۔

خلاصہ یہ کہ جو چیز کسی دوسرے کے ساتھ متصل و متحد اور متمزج ہو ان دونوں کا حکم یکساں ہوتا ہے، لہذا ہماری بقا ہماری صفت ہے اور ہماری صفت اور ہمارے اوصاف کی خصوصیت میں ہماری فنا ہماری بقا کی مانند اور ہماری بقا ہماری فنا کی مانند ہے اور ہماری فنا ایسی صفت ہے جو ہماری بقا کے ساتھ ایک اور صفت ہے۔

اس کے بعد اگر کوئی فنا سے یہ مراد لے کہ بقا کا اس سے کوئی تعلق نہیں تو یہ جائز ہے اور اگر بقا سے یہ مراد لے کہ فنا کا اس سے کوئی تعلق نہیں تو یہ بھی جائز ہے کیونکہ اس کی مراد اس فنا سے غیر کے ذکر کی فنا ہے اور بقا سے حق تعالیٰ کے ذکر کی بقا ہے۔

مَنْ فَنَّا مِنْ الْمُرَادِ بَقِي بِالْمُرَادِ      جو اپنی مراد سے فانی ہو گیا۔ وہ مراد حق سے باقی ہو گیا۔

اس لئے کہ بندے کی مراد فانی ہے اور حق تعالیٰ کی مراد باقی ہے۔ جب تم اپنی مراد سے وابستہ ہو گئے تو تمہاری مراد فانی ہوگی اور فنا کے ساتھ اس کا قیام ہوگا۔ پھر جب حق تعالیٰ کی مراد کے ساتھ متصف ہو گئے تو حق کی مراد کے ساتھ باقی ہو گئے اور بقا کے ساتھ باقی ہو گئے۔ اس کی مثال ایسی ہے کہ جو چیز آگ کے غلبہ میں ہوگی اس کے غلبہ کی وجہ سے اس میں بھی وہی صفت پیدا ہو جائے گی جو آگ کی ہے۔ تو جب آگ کا غلبہ اس چیز کی

صفت کو دوسری صفت کے ساتھ بدل دیتا ہے تو حق تعالیٰ کے ارادہ کا غلبہ آگ کے غلبہ سے بدرجہ اولیٰ بہتر ہے۔ لیکن آگ کا یہ تصرف لوہے کے وصف میں ہے نہ کہ لوہے کی ذات میں؟ کیونکہ لوہا ہرگز آگ نہیں بن جاتا۔ واللہ اعلم

### فنا و بقا میں مشائخ کے رموز و لطائف

فنا و بقا کی تعریف میں ہر بزرگ نے لطائف و رموز بیان کئے ہیں چنانچہ صاحب مذہب حضرت ابوسعید خراز رحمۃ اللہ تعالیٰ علیہ فرماتے ہیں کہ:

الْفَنَاءُ فَنَاءُ الْعَبْدِ عَنْ رُؤْيَةِ  
الْعُبُودِيَّةِ وَالْبَقَاءُ بَقَاءُ الْعَبْدِ  
بِمُشَاهَدَةِ الْإِلَهِيَّةِ

فنا یہ ہے کہ بندہ اپنی بندگی کی دید سے فانی ہو  
اور بقا یہ ہے کہ بندہ مشاہدہ الہی سے باقی ہو۔

مطلب یہ ہے کہ افعال بندگی کی رویت میں آفت ہے اور بندگی کی حقیقت سے وہ اس وقت روشناس ہوتا ہے جب کہ وہ اپنے افعال کو نہ دیکھے اور ان افعال کو دیکھنے سے وہ فانی ہو اور فضل الہی کی دید سے باقی ہو۔ تاکہ اس کے معاملہ کی نسبت حق کے ساتھ وابستہ ہو نہ کہ اس کے ساتھ۔ کیونکہ بندہ کے ہاتھ جب تک ان افعال کا تعلق رہے گا اس وقت تک وہ ناقص رہے گا اور جب حق تعالیٰ کے ساتھ اس کی نسبت ہو جائے گی تو وہ پورے طور پر کامل ہو جائے گا لہذا جب بندہ اپنے متعلقات سے فانی ہو جاتا ہے تب کمال الہی سے باقی ہو جاتا ہے۔

حضرت یعقوب نہر جوری رحمۃ اللہ تعالیٰ علیہ فرماتے ہیں کہ:

صِحَّةُ الْعُبُودِيَّةِ فِي الْفَنَاءِ وَالْبَقَاءِ  
بِئْتِغَانِ الْوَجْدِ فِي الْوَجْدِ

بندگی کی صحت و درستگی فنا و بقا میں ہے۔  
کیونکہ جب تک بندہ اپنے ہر تعلق از نسبت سے بیزاری نہ کرے خلوص کے ساتھ خدمت الہی کے لائق نہیں بنتا لہذا انسان کا اپنے تعلق سے بیزاری کرنا فنا ہے اور بندگی میں خلوص کا ہونا بقا ہے۔

حضرت ابراہیم شیبانی رحمۃ اللہ تعالیٰ علیہ فرماتے ہیں کہ:

عِلْمُ الْفَنَاءِ وَالْبَقَاءِ يَكُونُ عَلَى  
الْإِخْلَاصِ وَالْوَحْدَانِيَّةِ وَصِحَّةُ

اخلاص و وحدانیت اور بندگی کی درستگی پر  
محصر ہے اور جو اس کے ماسوا ہے وہ غلط

الْعُبُودِيَّةَ وَمَا كَانَ غَيْرَ هَذَا فَهُوَ  
الْمَغَالِيبُ وَالزُّنْدَقَةُ

مطلب یہ کہ فنا و بقا کے علم کا قاعدہ اخلاص و وحدانیت پر ہے چونکہ جب بندہ حق تعالیٰ کی واحدانیت کا اقرار کرتا ہے تو وہ اپنے آپ کو حکم الہی میں مغلوب و مجبور دیکھتا ہے اور جو مغلوب ہوتا ہے وہ غالب کے غلبہ میں فانی ہوتا ہے جس وقت اس کی فنا درست ہو جاتی ہے اور اپنے عجز کا اقرار کرتا ہے تب وہ بجز بندگی کے کچھ نہیں دیکھتا اور اپنی تمام صلاحیتیں بارگاہ الہی میں گم کر دیتا ہے جو کوئی فنا و بقا کی اس کے سوا تعریف کرتا ہے اور وہ فنا کو ذات کی فنا اور بقا کو بقائے حق سے تعبیر کرتا ہے ”وہ زندیق ہے یہ مذہب تو نصاریٰ کا ہے“

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ یہ تمام اقوال باعتبار معنی کے قریب قریب ہیں۔ اگرچہ عبارات مختلف ہیں۔ ان سب کی حقیقت یہ ہے کہ بندہ کے لئے فنا جلال حق کے دیدار اور اس کی عظمت کا کشف و مشاہدہ دل سے تعلق رکھتا ہے یہاں تک کہ اللہ تعالیٰ کے جلال کے غلبہ میں اس کے دل سے دنیا و آخرت فراموش ہو جاتی ہے اور اس کی ہمت کی نظر میں احوال و مقام حقیر معلوم ہونے لگتے ہیں اور اس کی حالت میں ظہور و کرامت پر اگندہ اور عقل و نفس سے فانی ہو جاتے ہیں حتیٰ کہ وہ فنا سے بھی فانی ہو جاتا ہے اور عین فنا میں گم ہو کر اس کی زبان حق کے ساتھ گویا ہو جاتی ہے اور اس کے دل میں خشیت اور جسم میں عاجزی پیدا ہو جاتی ہے جس طرح کہ ابتداء میں حضرت آدم علیہ السلام کے صلب سے ذریت کے اخراج کے وقت بندگی کے اقرار میں آفت شامل نہ تھی۔

ایک بزرگ اس مفہوم کو اس طرح ادا کرتے ہیں کہ

إِنْ كُنْتُ أَذْرِئُ كَيْفَ السَّبِيلِ إِلَيْكَ

فَبَيْتٌ عَنْ جَمِيعِي فَصِرْتُ أَبِئْتِي إِلَيْكَ

اگر مجھے تجھ تک پہنچنے کی راہ معلوم ہوتی تو میں سب سے

اپنے آپ کو فنا کر دیتا اور تیری یاد میں روتا رہتا

فَبَيْتٌ لِنَسَائِي فَنَاءُ فَنَائِي

وَلَيْسِي لِنَسَائِي وَجَدْتُكَ أُنْتِ

مَحَوْتُ اسْمِي وَرَسَمَ جِسْمِي  
سَأَلْتُ عَنِّي فَقُلْتُ أَنْتَ

یعنی میری فنا میں اپنی فنا کی فنا ہے

اور خود کو فنا کرنے میں تیرا پانا ہے

لہذا میں نے اپنے نام و جسم کی آسائشوں کو مٹا دیا ہے

اگر تو نے مجھ سے کچھ پوچھا تو میں یہی کہوں گا تو ہی علیم ہے

فقر و تصوف میں فنا و بقا کے احکام اور اس کا بیان یہ تھا جسے اختصار کے ساتھ بیان کر

دیا اس کتاب میں جہاں بھی فنا و بقا کا ذکر ہے اس سے یہی مراد ہے اور یہ قاعدہ خزازیوں

کے مذہب کا ہے اور تمام مشائخ اسی اصل پر گامزن ہیں۔ اس جماعت کا عام مقولہ ہے کہ جو

جدائی دلیل وصال ہو وہ بے اصل نہیں ہوتی۔ واللہ اعلم۔

## (۹) فرقہ خفیفیہ

خفیفیہ فرقے کے پیشوا حضرت ابو عبد اللہ محمد بن خفیف شیرازی رحمۃ اللہ تعالیٰ علیہ

ہیں جو اکابر سادات مشائخ میں سے مقبول و محبوب تھے اور اپنے زمانہ میں ظاہری و باطنی علوم

کے ماہر تھے طریقت کے علوم و فنون میں ان کی تصانیف مشہور ہیں۔ آپ کے فضائل و

مناقب بے حد و شمار ہیں۔ آپ مقبول زمانہ عزیز نفس اور پاکیزہ صفات تھے۔ نفسانی

خواہشوں کی پیروی سے کنارہ کش تھے۔ میں نے سنا ہے کہ انہوں نے چار سو نکاح کئے تھے

اس کی وجہ یہ ہے کہ آپ شاہی خاندان سے تعلق رکھتے تھے۔ جس وقت انہوں نے توبہ کی تو

شیراز کے تمام لوگ آپ سے بہت زیادہ محبت کرنے لگے۔ جب آپ کا حال ارفع و اعلیٰ ہوا

تو شاہی خاندان اور رئیسوں کی لڑکیوں نے حصول برکت کی خاطر آپ سے نکاح کی استدعا

کی آپ ان سے نکاح کرتے اور دخول سے پہلے باکرہ حالت میں طلاق دے دیا کرتے

تھے الہتہ اچالیس بیبیاں ایسی خوش نصیب تھیں جنہوں نے ایک ایک ایک دو دو یا تین تین

راتیں گزاری تھیں۔ ان میں سے صرف ایک بی بی چالیس سال تک ان کی صحبت میں

رہی وہ ایک وزیر کی لڑکی تھی۔



حضرت ابوالحسن علی بن بکر ان شیرازی رحمۃ اللہ تعالیٰ علیہ نے مجھ سے بیان کیا کہ ان کے زمانہ حکومت میں عورتوں کی ایک جماعت اس پر متفق تھی کہ اس شخص سے خلوت میں کوئی خاص شہوانی جذبات نہیں دیکھے گئے۔ ہر ایک کے دل میں قسم قسم کے دوسو سے پیدا ہوتے اور حیرت و تعجب کا اظہار کرتی تھیں۔ اس سے قبل سب یہ جانتے تھے کہ وہ شہوت میں خاص مزاج رکھتے ہیں اور سب یہی کہتے تھے کہ ان کی صحبت کا راز وزیرزادی کے سوا اور کوئی نہیں جانتا کیونکہ ان کی صحبت میں وہی سالہا سال رہی ہیں اور ان کی چہیتی بیوی ہیں۔ حضرت ابوالحسن فرماتے ہیں کہ ہم نے دو آدمیوں کو منتخب کر کے وزیرزادی کے پاس بھیجا۔ انہوں نے ان سے پوچھا: شیخ کو تم سے بڑی محبت رہی ہے اس لئے ہمیں ان کی صحبت کی کوئی خاص بات بتاؤ؟ وزیرزادی نے کہا: جس دن میں ان کے نکاح میں آئی اس وقت کسی نے مجھ سے کہا: آج شیخ تمہارے پاس رہیں گے میں نے عمدہ قسم کا کھانا تیار کیا اور خود کو خوب بنایا سنوارا۔ جب وہ میرے پاس تشریف لائے تو میں نے کھانا لاکے آگے رکھا اس کے بعد انہوں نے میری طرف کچھ دیر غور سے دیکھا پھر کھانے کی طرف کچھ دیر نظریں جمائیں۔ بعد ازاں میرا ہاتھ پکڑ کر اپنی آستین میں لے گئے میں نے سینہ سے لے کر ناف تک پندرہ گرہیں پڑی ہوئی پالیں۔ انہوں نے فرمایا: اے وزیر کی دختر! پوچھو کہ یہ گرہیں کیسی ہیں؟ میرے دریافت کرنے پر فرمایا: یہ سب سوزش اور صبر کی شدت سے پڑی ہوئی گرہیں ہیں۔ کیونکہ میں نے ہمیشہ ایسے خوبصورت حسین چہروں اور ایسے لذیذ خوشبودار کھانوں پر صبر کیا ہے یہ فرما کر وہ اٹھ کھڑے ہوئے سب سے بڑا معاملہ جو میرے ساتھ ان کا ہوا وہ یہی تھا۔

تصوف میں ان کے مذہب کی خصوصیت غیبت اور حضور ہے جس کو عبارت میں بیان نہیں کیا جاسکتا تاہم مقدور بھر بیان کرنے کی کوشش کروں گا۔

## غیبت اور حضور

غیبت و حضور ایسی دو عبارتیں اور کلمے ہیں جو مقصود کے عین مفہوم کو بیان کرتے ہیں عکس و سایہ کی مانند ہیں۔ (گویا لفظوں میں ان کے مقصود کا حقیقی مفہوم ادا کرنا ناممکن ہے) یہ دونوں لفظ ایک دوسرے کی ضد ہیں۔ جو اباب زبان اور اہل معانی کے درمیان بکثرت

مستعمل ہیں لہذا حضور سے مراد وہ حضور قلب ہے جو یقینی ولایت کے ساتھ ہوتا ہے کہ اس کے لئے غیبی حکم عینی حکم کی مانند ہو جائے۔

اور غیب سے مراد ماسویٰ اللہ سے دل کا غائب ہونا ہے یہاں تک کہ وہ اپنے آپ سے بھی غائب ہو کر اپنی غیبت سے بھی غائب ہو جائے اور اپنی غیبت کو بھی وہ خود نہ دیکھ سکے۔ اس کی علامت یہ ہے کہ وہ رسمی حکموں سے بھی کنارہ کش ہو جس طرح نبی ارتکاب حرام سے معصوم ہوتا ہے لہذا اپنے سے غیبت حق سے حضور ہے اور حق سے حضوری اپنے سے غیبت ہے چنانچہ جو اپنے سے غائب ہو گیا وہ حق تعالیٰ کے حضور پہنچ گیا اور جو حق تعالیٰ میں حاضر ہو گیا۔ وہ اپنے سے غائب ہو گیا۔ کیونکہ دل کا مالک حق تعالیٰ ہے جب کسی جذبہ حق سے طالب کا دل مغلوب ہو جائے تو اس کے نزدیک دل کی غیبت حضور کی مثل ہو جاتی ہے اور اس وقت دل سے شرکت و قسمت اٹھ جاتی ہے اور اپنے سے بھی نسبت منقطع ہو جاتی ہے۔

ایک بزرگ فرماتے ہیں کہ

وَلَسِي فُؤَادٌ وَأَنْتَ مَالِكُهُ

بِلَا شَرِيكَ فَكَيْفَ يَنْقَسِمُ

میرے دل کا تو ہی بلا شریک مالک ہے

اب وہ کیسے تقسیم ہو؟

جب دل کا مالک اللہ تعالیٰ کے سوا اور کوئی نہیں رہتا تو اس وقت وہ خواہ غائب ہو یا حاضر اسی کے قبضہ و تصرف میں ہوتا ہے اور نظری حکم میں عین کے ساتھ ہوتا ہے۔ تمام ارباب طریقت کی دلیل یہی سلوک ہے البتہ! مشائخ کو جو اختلاف ہے وہ اس میں ہے کہ ایک گروہ حضور کو غیبت پر مقدم رکھتا ہے اور دوسرا گروہ غیبت کو حضور پر ترجیح دیتا ہے۔ جیسا کہ سکر و صحو میں ہم نے بیان کیا۔ لیکن فرق یہ ہے کہ صحو و سکر صفات بشریہ کے باقی رہنے کی نشاندہی کرتے ہیں اور غیبت و حضور ان کے فنا ہونے کا پتہ دیتے ہیں لہذا میدان تحقیق میں اس کا بڑا اعزاز ہے اور جو مشائخ غیبت کو حضور پر مقدم رکھتے ہیں ان میں حضرت امین عطاء حسین بن منصور ابو بکر شبلی پندار بن حسین ابو حزمہ بغدادی اور سنون محبت رحمہم اللہ ہیں۔

اللہ عراق کی ایک جماعت کہتی ہے کہناہ حق میں سب سے بڑا حجاب تو خود ہے جب تو نے اپنے آپ کو غائب کر لیا تو تجھ سے تیری ہستی کو بڑھ کر ابرو ثابت رکھنے والی تمام آفتیں فنا ہو جاتی ہیں اور زمانہ کے قاعدے بدل جاتے ہیں مریدوں کے تمام مقامات تیرے لئے حجاب طالبوں کے تمام احوال تیری آفت گاہ بن جاتے ہیں۔ اسرار زمانہ نابود ہو گئے ارادہ کو قائم رکھنے والی چیزیں ذلیل ہو جاتی ہیں اپنے وجود اور غیر اللہ کے وجود کو دیکھنے سے آنکھیں جل جاتی ہیں اور بشری اوصاف اپنی جگہ قربت کی آگ سے خود بخود نیست و نابود ہو جاتے ہیں اور ایسی صورت ہو جاتی ہے کہ اللہ تعالیٰ نے اس غیبت کی حالت میں تجھے آدم کی پیٹھ سے نکالا اور اپنا کلام عزیز تجھے سنایا پھر خلعت تو حید اور مشاہدہ کے لباس سے تجھے سرفراز فرمایا۔ جب تک تو اپنے سے غائب رہے گا بارگاہ حق میں بے حجاب حاضر رہے گا اور جب تک اپنی صفات کے ساتھ حاضر رہے گا تو قربت حق سے غائب رہے گا۔ تیری ہلاکت تیرے بشری صفات کی حاضری میں ہے۔ اللہ تعالیٰ کے ارشاد کا یہی مطلب ہے کہ۔

وَلَقَدْ جِئْتُمُونَا فَرَادَى كَمَا  
خَلَقْنَاكُمْ أَوَّلَ مَرَّةٍ الْآيَةَ  
یقیناً تم ہمارے حضور اکیلے آئے جس طرح  
ہم نے تمہیں پہلی مرتبہ پیدا فرمایا۔

حضرت محاسبی حضرت جنید بغدادی، سہیل بن عبد اللہ تستری، ابو حفص حداد ابو حمدون قسار ابو محمد جریری صاحب مذہب حضری اور محمد بن حنفیہ رحمہم اللہ تعالیٰ کے علاوہ ایک اور جماعت کا مذہب یہ ہے کہ حضور غیبت سے مقدم ہے اس لئے کہ تمام خوبیاں حضور میں حاصل ہوتی ہیں اور اپنے سے غیبت تو حضور حق کا راستہ ہے۔ جب حضور حق حاصل ہو گیا تو پہنچنے کا راستہ تو آفت ہے لہذا جو شخص اپنے سے غائب ہو گیا یقیناً وہ بارگاہ حق میں حاضر ہو گیا غیبت کا فائدہ تو حضور ہے۔ بے حضور غیبت دیوانگی اور مغلوبیت ہے۔ مناسب یہی ہے کہ تارک غفلت ہو جاوے تا کہ غیبت کا جو مقصود ہے یعنی حضور وہ حاصل ہو جائے جس وقت مقصود حاصل ہو جاتا ہے اس وقت علت ساقط ہو جاتی ہے اسی معنی میں یہ شعر ہے۔

لَيْسَ الْمَغَائِبُ مِّنْ غَائِبٍ مِنَ الْبِلَادِ  
إِنَّمَا الْمَغَائِبُ مِّنْ غَائِبٍ مِنَ الْمُرَائِدِ

وَلَيْسَ الْحَاضِرُ مَنْ لَيْسَ لَهُ الْمُرَادُ  
 إِنَّمَا الْحَاضِرُ مَنْ لَيْسَ لَهُ الْفَوَازُ  
 حَتَّى اسْتَقَرَّ فِيهِ الْمُرَادُ

غائب وہ نہیں جو شہروں سے غائب ہے  
 بلکہ غائب وہ ہے جو مقصود و مراد سے غائب ہے  
 وہ حاضر نہیں جس کی مراد موجود نہ ہو  
 بلکہ وہ حاضر ہے جسے قلبی خواہشیں کچھ نہ ہوں  
 یہاں تک کہ وہ مراد سے مالا مال ہو جائے

مطلب یہ ہے کہ جو بستی و شہر سے غائب ہے وہ دراصل غائب نہیں ہے بلکہ وہ غائب  
 ہے جو اپنے ہر ارادہ سے غائب ہو حتیٰ کہ حق تعالیٰ کا ارادہ ہی اس کا ارادہ بن جائے اور جس  
 میں چیزوں کا ارادہ نہ ہو اسے حاضر نہیں کہتے بلکہ حاضر وہ ہے جس کے دل میں رعنائی اور  
 دلپسندی نہ ہوتا کہ اس میں دنیا و آخرت کی فکر نہ رہے اور خواہش سے اسے راحت نہ ہو۔  
 اسی معنی میں ایک بزرگ فرماتے ہیں کہ

مَنْ لَمْ يَكُنْ فَايِنًا عَنِ نَفْسِهِ  
 وَعَنِ الْهَوَىٰ بِالْإِنْسِ وَالْأَجْبَابِ  
 فَكَأَنَّ مَا بَيْنَ الْمَرَاتِبِ وَاقِفٌ  
 لِمَنْبَالٍ حَظٌّ أَوْ لِحُسْنِ مَأَبٍ  
 جس کا حال یہ نہ ہو کہ وہ اپنے سے اور نفسانی  
 خواہشوں سے انسان اور عزیزوں سے فانی ہو  
 وہ گویا نفسانی خواہشوں کے حصول اور نیک انجام  
 کی تمنا میں مراتب کے درمیان ٹھہرا ہوا ہے

مشہور واقعہ ہے کہ حضرت ذوالنون مصری رحمۃ اللہ تعالیٰ علیہ کا ایک مرید حضرت  
 بایزید بسطامی رحمۃ اللہ تعالیٰ علیہ کی زیارت کے ارادہ سے گیا۔ دروازہ پر پہنچ کر اس نے  
 دستک دی حضرت بایزید رحمۃ اللہ تعالیٰ علیہ نے پوچھا: کون ہے؟ کیا چاہتے ہو؟ جواب دیا

کہ حضرت بایزید کی زیارت کو آیا ہوں پوچھا: بایزید کون ہے؟ کہاں ہے اور وہ کیا ہے؟ میں مدت سے بایزید کو تلاش کر رہا ہوں مگر وہ نہیں ملتا جب مرید نے واپس ہو کر حضرت ذوالنون مصری رحمۃ اللہ تعالیٰ علیہ سے یہ حال بیان کیا تو انہوں نے فرمایا:

أَحْسَى بُؤْيُوزِيْدُ ذَهَبَ فِي الدَّاهِيَيْنِ      میرا بھائی بایزید بطلای تو خدا کی طرف  
إِلَى اللَّهِ      جانے والوں میں جا ملا۔

حضرت جنید بغدادی رحمۃ اللہ تعالیٰ علیہ کے پاس آ کر ایک شخص نے درخواست کی کہ تھوڑی دیر میرے پاس رہ کر کچھ باتیں کر لیجئے مجھے آپ سے کچھ عرض کرنا ہے؟ آپ نے فرمایا: اے جو انمرد! تم مجھ سے وہ چاہتے ہو جسے عرصہ سے میں خود چاہتا ہوں برسوں سے اسی تمنا میں ہوں کہ ایک لمحہ کے لئے اپنے آپ میں موجود ہو جاؤں لیکن اب تک ایسا وقت نہیں آیا۔ پھر ہمیں بتاؤ میں تمہارے ساتھ کیسے رہ سکتا ہوں؟ اس سے معلوم ہوا کہ غیبت میں حجاب کی وحشت ہے اور حضور میں مشاہدے کی راحت۔ تمام احوال میں مشاہدہ حجاب کی مانند نہیں ہوتا۔ اسی معنی میں حضرت ابوسعید رحمۃ اللہ تعالیٰ علیہ فرماتے ہیں

تَفْشَعُ غَيْمَ الْهَجْرِ عَنْ قَمَرِ الْحُبِّ

وَأَسْفَرُ نُورَ الصُّبْحِ عَنْ ظُلْمَةِ الْغَيْبِ

محبت کے چاند سے ہجرت کے بادل ناپید ہو گئے

اور غیبت کی تاریکی سے صبح کا تڑکا چمک اٹھا

غیبت و حضور کے فرق میں مشائخ کے بکثرت لطائف حالات اور ظاہری اقوال ہیں جن کا مفہوم باہم گریب قریب ہے یعنی بارگاہ حق کا حضور اور اپنے سے غیبت برابر ہے۔ کیونکہ اپنے سے غیب کا مقصود حضور ہے اور جو اپنے سے غائب نہیں ہے وہ بارگاہ حق میں حاضر نہیں ہے اور جو حاضر ہے وہ غائب ہے جس طرح حضرت ایوب علیہ السلام نے نزول بلا کے وقت فریاد میں اپنے آپ کو نہ دیکھا بلکہ وہ اس حال میں اپنے آپ سے غائب تھے اس لئے حق تعالیٰ نے ان کی عین فریاد کو صبر سے جدا نہیں ہونے دیا۔ انہوں نے فریاد کی معنی مَسْنِي الضَّرِّ وَأَنْتَ أَرْحَمُ الرَّاحِمِينَ "اے خدا میں تکلیف میں ہوں تو ہی بہت مہربان ہے حق تعالیٰ نے فرمایا:

فَاسْتَجَبْنَا لَهُ فَكَشَفْنَا مَا بِهِ مِنْ ضُرِّهِ (ایوب صابر تھا) لہذا ہم نے اس کی فریاد سنی  
الایۃ اور اس کی ہر تکلیف کو دور کر دیا۔

حضرت جنید بغدادی رحمۃ اللہ تعالیٰ علیہ بیان کرتے ہیں کہ مجھ پر ایسا زمانہ بھی گزرا  
ہے کہ تمام زمین و آسمان والے میری پریشانی پر روتے تھے۔ پھر ایسا زمانہ بھی آیا ہے میں  
ان کی غیبت پر روتا تھا۔ اب ایسا زمانہ آ گیا ہے کہ مجھے نہ اپنی خبر ہے نہ زمین و آسمان کی۔ یہ  
حضور حق کے متعلق بہترین اشارہ ہے۔

یہ ہیں غیبت و حضور کے معنی جسے میں نے اختصار کے ساتھ بیان کر دیا تا کہ خفیوں کا  
مسلك معلوم ہو جائے کہ غیبت و حضور سے ان کی کیا مراد ہے؟

### (۱۰) فرقہ سیاریہ

سیاری فرقہ کے پیشوا حضرت ابوالعباس سیاری رحمۃ اللہ تعالیٰ علیہ ہیں جو مرو کے  
امام تمام علوم کے عالم اور حضرت ابوبکر واسطی رحمۃ اللہ تعالیٰ علیہ کے مصاحب تھے۔ شہر نساء  
اور مرو میں ان کے مریدین بکثرت ہیں۔ تصوف کا کوئی مذہب اپنے حال پر باقی نہیں ہے  
لیکن ان کا مسلك اب بھی اپنے حال پر باقی ہے کیونکہ یہ دونوں اس مذہب کے رہنماؤں  
سے کبھی خالی نہ رہے۔ ان کے مریدین و تلامذہ نے ان کے مذہب کی ہمیشہ حفاظت کی ہے  
اور انہوں نے ان کے لئے بکثرت رسائل لکھے ہیں۔

میں نے شہر مرو میں ان کے کچھ خطوط و رسائل دیکھے ہیں جو نہایت جامع و عمدہ ہیں  
سیاری مذہب کی خصوصیت جمع و تفرقہ ہے جو تمام اہل علم کے درمیان مستعمل ہے۔ ہر گروہ  
نے اپنی مراد اور اپنی عبارتوں کے سمجھانے میں ان دونوں کلمات کا استعمال کیا ہے لیکن ہر  
ایک کی وضاحت ایک دوسرے سے مختلف رہی ہے چنانچہ مذہب محاسبی میں جمع و تفرقہ سے  
مراد کسی چیز کے شمار میں اور افتراق لیا گیا ہے اور نحوی اور اصحاب لغت ان سے مراد ناموں  
کا جمع کرنا اور ان کا فرق لیتے ہیں۔ حضرات فقہاء نے نص کا جمع کرنا اور ان کی صفات کو جدا  
کرنا یا نص کا جمع کرنا اور قیاس کو جدا کرنا مراد لیا ہے اور اصول کلام والوں نے صفات ذات  
کا جمع اور صفات فعل کا تفرقہ مراد لیا ہے لیکن مشائخ طریقت کے نزدیک ان میں سے کوئی

مراد نہیں ہے بلکہ ان کی مراد وہ ہے جسے ہم بیان کر رہے ہیں۔

## جمع و تفرقہ

اللہ تعالیٰ نے ایک جگہ اپنی دعوت میں تمام مخلوق کو جمع کر کے فرمایا۔

وَاللّٰهُ يَدْعُوۡاۤ اِلٰى دَارِ السَّلَامِ اللّٰهُ تَعَالٰی سَلَامَتِیْ كَعَمْرِیْ كِی طَرَفٌ بَلَا تَاۤهَبُ۔

دوسری جگہ ہدایت حق میں انہیں تفرقہ کے ساتھ بیان کیا کہ۔

وَيَهْدِيۡ مَنْ يَّشَاءُ اِلٰى صِرَاطٍ مُّسْتَقِيۡمٍ اللّٰهُ جَسَّهٖ چَاہَتَاۤہٗ صِرَاطٍ مُّسْتَقِيۡمٍ كِی طَرَفٌ بَلَا تَاۤهَبُ۔

دعوت میں تو اللہ تعالیٰ نے سب کو جمع کر کے پکارا اور اظہار مشیت میں ایک گروہ کو حکم سے خارج کر کے بیان کیا اور باقی کو حکم میں جمع کر دیا گویا ایک گروہ کو تو مردود و رسوا کر کے فرق کر دیا اور انہیں جدا کر دیا اور کچھ کو توفیق دے کے مقبول بنایا اور کچھ کو ممانعت کے ذریعہ جمع کر کے نکالا۔ ایک گروہ کو عصمت دی اور ایک گروہ کو آفت کی طرف میلان دیا لہذا اس معنی میں حقیقت و اسرار اور حق تعالیٰ کی معلوم و مراد میں لفظ جمع ہے اور امر و نبی کے اظہار میں لفظ تفرقہ ہے چنانچہ حضرت ابراہیم علیہ السلام کو حکم دیا کہ اپنے فرزند حضرت اسماعیل علیہ السلام کو قربان کر دیں حالانکہ مشیت الہی یہ تھی کہ ایسا نہ ہو۔ ایلیس کو حکم دیا کہ حضرت آدم علیہ السلام کو سجدہ کرے اور مشیت الہی یہ تھی کہ وہ سجدہ نہ کرے۔ حضرت آدم علیہ السلام سے فرمایا: کہ دانہ گندم نہ کھانا مگر مشیت الہی یہ تھی کہ وہ کھائیں اس قسم کی بکثرت مثالیں ملتی ہیں۔

## جمع و تفرقہ کی تعریف

تصرف میں جمع و تفرقہ کی تعریف یہ ہے کہ۔

الْجَمْعُ مَا جَمَعَ بِاَوْصَافِهِ وَالتَّفْرِيقَةُ

مَا فَرَّقَ بِالْعَالِيَةِ اور تفرقہ وہ ہے جو اپنے افعال سے جدا ہو

اس سے مراد مکمل ارادہ کا انقطاع اور ارادہ الہی کے اثبات میں خلق کے تصرف کا مکمل ترک ہے اس تعریف پر معتزلہ کے سوا تمام اہل سنت و الجماعت اور تمام مشائخ کا اجماع ہے

البتہ ان کے استعمال میں مشابیح کا اختلاف ہے چنانچہ ایک گروہ ان دونوں کلمات کو توحید پر محمول کرتا ہے اور کہتا ہے کہ جمع کے دو درجے ہیں ایک حق تعالیٰ کے اوصاف میں دوسرا بندوں کے اوصاف میں۔ حق تعالیٰ کے اوصاف سے جس کا تعلق ہے وہ توحید کا بھید ہے جس پر بندہ کا کوئی اختیار نہیں ہے اور جو بندوں کے اوصاف میں ہے اس سے مراد توحید میں صدق عقیدت اور صحت عزیمت ہے۔ یہ قول حضرت ابو علی رودباری علیہ الرحمہ کا ہے۔ دوسرا گروہ وہ حق تعالیٰ کے اوصاف پر محمول کرتا ہے چنانچہ وہ کہتا ہے کہ جمع حق تعالیٰ کی صفت ہے اور تفرقہ حق تعالیٰ کا فعل۔ حق تعالیٰ کی صفت و فعل میں بندے کو کوئی اختیار نہیں ہے۔ اس لئے کہ حق تعالیٰ کی الوہیت میں کوئی شے متمازہ نہیں ہے۔ جمع ذات و صفات اسی کے لئے ہے۔ کیونکہ "الجمع التسویہ فی الاصل" جمع اصل میں برابری کا مقتضی ہے حق تعالیٰ کی ذات و صفات میں کوئی اس کا مساوی نہیں اور اس کی جدائی میں خلق کی تفصیل و عبارت مجتمع نہیں ہے۔ اس کے معنی یہ ہیں کہ اللہ تعالیٰ کے صفات قدیم ہیں اور وہ اسی کے ساتھ مختص ہیں اور ان کا قیام بھی اسی کے ساتھ ہے اور ان کی خصوصیات بھی اسی سے وابستہ ہیں چونکہ حق تعالیٰ کی ذات و صفات میں دوئی نہیں ہے اور نہ اس کی وحدانیت میں فرق و عدد روا ہے اس لحاظ سے جمع کا استعمال حق تعالیٰ کے سوا کسی اور کے لئے جائز نہ ہوگا۔

لیکن حکم میں تفرقہ اللہ تعالیٰ کے افعال سے متعلق ہے کیونکہ تمام احکام متفرق ہیں کسی کے لئے وجود کا حکم ہے اور کسی کے لئے عدم کا۔ اس لحاظ سے جمع کا استعمال ہواں میں ایک کوننا کا حکم ہے اور دوسرے کو بھٹا کا حکم۔

ایک گروہ وہ ہے جو تفرقہ کو علم الہی پر محمول کرتا ہے چنانچہ وہ کہتا ہے کہ۔

الْجَمْعُ عِلْمُ التَّوْحِيدِ وَالْتَفْرِقَةُ تَوْحِيدُ كَالْعِلْمِ التَّفْرِقَةُ  
عِلْمُ الْاَحْكَامِ

لیکن جمہور محققین تصوف کی عبارات و اشارات میں تفرقہ سے مکاسب (بندے کے اختیاری اعمال) اور جمع سے مواہب (مہارے اور مشاہدے) مراد لئے ہیں لہذا جو بندہ مہارے کے ذریعہ واسلہ حق ہو وہ تفرقہ ہے اور حق تعالیٰ کی طرف سے بندہ پر جو خاص حمایت و ہدایت ہو وہ جمع ہے اور بندے کی عزیمت و کمر لگانے میں ہے کہ وہ اپنے وجودی



افعال اور جمال حق کے لئے مجاہدے کی قدرت میں اپنے افعال کی آفتوں سے محفوظ رہے اور اپنے افعال کو باعطاء فضل الہی جان کر مشاہدے کو ہدایت الہی کے دامن میں منہی دیکھنے لہذا ایسا بندہ اپنی ہر اقامت میں حق تعالیٰ کے ساتھ قائم ہو کر اس کا نائب اور اوصاف میں اس کا وکیل ہوگا اور اس کے تمام افعال کی نسبت اسی کی طرف ہوگی یہاں تک کہ وہ اپنے کسب کی نسبت سے محفوظ ہو جائے گا۔ جیسا کہ حق تعالیٰ نے حبیب صلی اللہ تعالیٰ علیہ وسلم کے ذریعہ بواسطہ حضرت جبریل علیہ السلام حدیث قدسی میں فرمایا۔

میرا بندہ نوافل کے ذریعہ میری قربت کا ہمیشہ  
خواہاں رہتا ہے۔ یہاں تک کہ میں اسے اپنا  
محبوب بنا لیتا ہوں پھر جب میں اپنے کسی  
بندے کو اپنا محبوب بنا لیتا ہوں تو میں اس کے  
کان آ نکھ ہاتھ اور زبان ہو جاتا ہوں وہ مجھ  
سے سنتا ہے مجھ سے ہی دیکھتا ہے مجھ سے ہی بولتا  
اور مجھ سے ہی پکڑتا ہے۔

لَا يَزَالُ عَبْدِي يَتَقَرَّبُ إِلَيَّ  
بِالنَّوَافِلِ حَتَّىٰ أَحْبَبْتُهُ فَإِذَا أَحْبَبْتُهُ  
كُنْتُ سَمْعًا وَبَصَرًا وَيَدًا وَلِسَانًا  
فَبِئْسَ يُسْمَعُ وَبِئْسَ يُبْصَرُ وَبِئْسَ يَنْطِقُ  
وَبِئْسَ يَبْطِشُ

مطلب یہ ہے کہ ہمارا بندہ مجاہدے کے ذریعہ جب ہمارا مقرب ہو کر محبوب ہو جاتا ہے تو ہم اس کے وجود کو اس سے فنا کر دیتے ہیں اور اس کے افعال کی نسبت کو اس سے اٹھا دیتے ہیں حتیٰ کہ وہ ہمارے ذریعہ ہی سنتا ہے جو وہ سنے اور ہمارے ہی ذریعہ بولتا ہے جب وہ بولے اور ہمارے ہی ذریعہ دیکھتا ہے جب وہ دیکھے اور ہمارے ذریعہ ہی پکڑتا ہے جب وہ پکڑے۔ گویا وہ ہمارے ذکر میں ایسا مستغرق ہو جاتا ہے اور ہمارا ذکر اس کے ذکر کا سلطان بن جاتا ہے اور اس کے ذکر سے آدمیت کی نسبت جدا ہو جاتی ہے لہذا اس کا ذکر ہمارا ہی ذکر ہوگا حتیٰ کہ بحالت غلبہ وہ اسی کے ساتھ موصوف ہوگا چنانچہ حضرت بایزید بسطامی رحمۃ اللہ تعالیٰ علیہ غلبہ حال میں نعرہ لگاتے ہیں کہ ”سُبْحَانِي مَا أَعْظَمَ شَانِي“ (پاکی ہے مجھے کتنی ہے بڑی میری شان) یہ جو کچھ فرمایا حق تعالیٰ کی گفتار سے تھا اور جو کہا حق کہا۔

حضور اکرم صلی اللہ تعالیٰ علیہ وسلم نے فرمایا:

الْحَقُّ يَنْطِقُ عَلَى لِسَانِ عُمَرَ      حق تعالیٰ حضرت عمر کی زبان میں بولتا ہے۔  
 اس کی حقیقت اس طرح پر ہے کہ آدمیت پر جب حق تعالیٰ کے غلبہ کا ظہور ہوتا ہے تو  
 اللہ تعالیٰ اسے اس کی ہستی سے نکال دیتا ہے یہاں تک کہ اس کی تمام باتیں حق تعالیٰ ہی کی  
 فرمودہ ہوتی ہیں۔ اس استحالہ کے باوجود کہ حق تعالیٰ کسی میں حلول نہیں کرتا اور نہ کسی مخلوق یا  
 مصنوع میں متزوج و متحد ہو جاتا ہے اور نہ کسی چیز میں وہ پیوست ہوتا ہے۔

تَعَالَى اللَّهُ عَنِ ذَالِكَ وَعَمَّا يَصِفُهُ الْمَلَاحِدَةُ عَلُوًّا كَبِيرًا

البتہ! یہ جائز ہے کہ حق تعالیٰ کی محبت بندے کے دل پر غالب ہو جائے اور اس کے  
 غلبہ کی زیادتی میں اس کی عقل و طبع اس کی برداشت سے عاجز آ جائے اور اس کا امر اس کے  
 کسب سے ساقط ہو جائے۔ اس درجہ میں اس حالت کا نام جمع ہے جس طرح کہ حضور اکرم  
 صلی اللہ تعالیٰ علیہ وسلم محبت الہی میں ایسے مستغرق و مغلوب تھے کہ جو فعل آپ سے رونما ہوتا  
 اللہ تعالیٰ اس فعل کی نسبت کو آپ سے دور فرماتا اور فرماتا کہ وہ فعل میرا تھا آپ کا نہ تھا۔ ہر  
 چند کہ اس فعل کا ظہور و صدور آپ سے ہوا چنانچہ ارشاد حق ہے۔

وَمَا رَمَيْتَ إِذْ رَمَيْتَ وَلَكِنَّ اللَّهَ  
 رَمَى      اے محبوب! وہ مشت خاک جو آپ نے  
 دشمنوں پر پھینکی تھی وہ آپ نے نہیں پھینکی بلکہ  
 ہم نے پھینکی تھی۔

اسی قسم کا فعل جب حضرت داؤد علیہ السلام سے صادر ہوا تو حق تعالیٰ نے اس فعل کی نسبت  
 ان کی طرف کرتے ہوئے فرمایا:

وَقَتَلَ دَاوُدُ جَالُوتَ      حضرت داؤد نے جالوت کو قتل کیا۔

یہ حالت تفرقہ کی تھی۔ اللہ تعالیٰ نے دونوں نبیوں کے افعال میں فرق و امتیاز رکھا۔  
 ایک کے فعل کی نسبت ان کی طرف ہی رکھی اور یہ نسبت فعل محل آفت و حوادث ہے اور  
 دوسرے کے فعل کی نسبت اپنی طرف فرمائی۔ چونکہ اللہ تعالیٰ قدیم ہے لہذا اس کی طرف  
 نسبت فعل آفت و حوادث سے پاک ہے۔ بنا بریں اگر آدمی سے ایسا فعل سرزد ہو جو آدمی  
 کے افعال کی جنس سے اور اس کے قبیل سے نہ ہو تو یقیناً اس کے فعل کا فاعل حق تعالیٰ ہے  
 اور اعجاز و کرامت سب کچھ اس کے ساتھ شامل ہے لہذا تمام عادی افعال تفرقہ ہیں اور تمام

ناقض عادت فعل جمع ہیں کیونکہ ایک رات میں ”قالب تو سین“ پہننا فعل عادی نہیں ہے اور یہ بجز فعل الہی ممکن نہیں۔ اسی طرح غایت درجہ سچی اور درست بات کہنا فعل عادی نہیں یہ بھی فعل الہی کے سوا ممکن نہیں اور آگ سے نہ جلنا بھی فعل عادی نہیں یہ بھی فعل الہی کے بغیر ممکن نہیں اور غیبت میں درست و صحیح بات کہنا بھی فعل عادی نہیں یہ بھی اس کے فعل کے بغیر ممکن نہیں۔ غرض کہ اللہ تعالیٰ نے انبیاء و اولیاء کو یہ معجزات و کرامات عطا فرما کر ان کے افعال کو اپنی طرف منسوب فرمایا اور ان افعال کو اپنا ہی فعل بتایا۔ جب کہ محبوبوں کا فعل اسی کا فعل قرار پایا تو ان کی بیعت خدا کی بیعت اور ان کی اطاعت خدا کی اطاعت ہوئی چنانچہ حق تعالیٰ کا ارشاد ہے:

إِنَّ الَّذِينَ يُبَايِعُونَكَ إِنَّمَا يُبَايِعُونَ  
اللَّهَ الْآبَةَ

یقیناً جنہوں نے آپ کے ہاتھ پر بیعت کی  
انہوں نے اللہ سے بیعت کی۔

نیز فرمایا:

وَمَنْ يُطِيعِ الرَّسُولَ فَقَدْ أَطَاعَ اللَّهَ

جس نے رسول کی اطاعت کی بلاشبہ اس نے  
اللہ کی اطاعت کی۔

خلاصہ یہ کہ محبوبان خدا اولیاء اللہ اسرار الہی سے تو مجتمع اور معاملات و اظہار سے مفترق ہیں۔ یہاں تک کہ اجتماع کے ساتھ دوستی و محبت کے اسرار مستحکم ہیں اور افتراق کے ساتھ بندگی کی اقامت کا اظہار صحیح و درست ہے۔

ایک بزرگ بحالت جمع فرماتے ہیں کہ

قَدْ تَحَقَّقْتُ بِمِثْرِي لِنَاجَاكَ لِسَانِي  
فَاجْتَمِعْنَا لِمَعَانٍ وَالتَّرَقْنَا لِمَعَانِي  
فَلَيْسَ عَيْنُكَ الْعَظِيمَةَ لِنُحْطَةَ عَنْ عَيَانِي  
وَلَقَدْ صَبَّرَكَ الْوَاجِدُ مِنَ الْإِجْسَادِ مَالِي

میرا باطن تحقق ہوا تو میری زبان نے تیری مناجات کی

لہذا ہم کچھ معانی میں جمع اور کچھ معانی میں مفترق ہیں

اس شعر میں اجتماع اسرار جمع اور زبان کی مناجات کو فرقہ کہا گیا ہے اس کے بعد جمع

و تفرقہ کو اپنے وجود میں نشانی بتائی اور اس قاعدہ کو اپنے پر محمول کیا یہ بہت لطیف بات ہے  
وباللہ التوفیق۔

## جمع و تفرقہ کے معنی میں مشائخ کا اختلاف

اب اس جگہ ایک اختلاف کا بیان باقی ہے جو ہمارے اور مشائخ کے اس گروہ کے درمیان ہے جو یہ کہتا ہے کہ جمع کا اظہار تفرقہ کی نفی ہے۔ اس لئے کہ یہ دونوں ضدیں ہیں کیونکہ جب ہدایت کا غلبہ اور استیلا ہوتا ہے تو بندے سے کسب و مجاہدے کا اختیار جاتا رہتا ہے لہذا یہ تعطیل محض ہے اس کا جواب ہم یہ دیں گے کہ یہ بات خود تمہارے عقیدے ہی کے خلاف ہے اس لئے کہ جب تک معاملہ کی قدرت اور کسب و مجاہدے کی طاقت موجود رہتی ہے اس وقت تک بندے سے وہ ہرگز ساقط نہیں ہوتی۔ اسی لئے جمع تفرقہ سے جدا نہیں ہے جیسے آفتاب سے نور جو ہر سے عرض اور موصوف سے صفت جدا نہیں کی جاسکتی۔ اسی طرح ہدایت سے مجاہدہ اور شریعت سے طریقت و حقیقت اور طلب سے وجدان بھی جدا نہیں البتہ! یہ مجاہدہ کبھی مقدم ہوتا ہے اور کبھی موخر لیکن مجاہدہ جہاں مقدم ہو اس پر مشقت زیادہ ہوتی ہے کیونکہ وہ غیبت میں ہوتا ہے اور مجاہدہ جہاں موخر ہو اس پر رنج و کلفت نہیں ہوتی کیونکہ وہ حضور میں ہوتا ہے اور جو اعمال کے مشرب و مذہب کی نفی کرتا ہے وہ عین عمل کی نفی کرتا ہے یہ بہت بڑی غلطی ہے البتہ! یہ جائز ہے کہ بندہ ایسے درجہ پر فائز ہو جائے جہاں اسے اپنے افعال معیوب نظر آنے لگیں۔ جب کہ وہ اپنے اوصاف محمودہ کو بھی عیب کی نظر سے ناقص دیکھتا ہے تو بلا محالہ وہ اوصاف قبیحہ مذمومہ کو تو بدرجہ ادنیٰ عیب دار دیکھے گا۔

میں نے یہ معنی اس لئے بیان کئے ہیں کہ میں نے ایک جاہل قوم کو اس غلطی میں آلودہ پایا ہے۔ چونکہ وہ بحالت بیگانگی میں ہیں اس لئے کہتے ہیں کہ یافت کے لئے کسی ریاضت کی حاجت نہیں اور ہمارے افعال و طاعات معیوب اور مجاہدات ناقص ہیں۔ اس لئے انہیں کرنے سے نا کرنا بہتر ہے میں ان سے کہتا ہوں کہ ہمارے افعال بلا اتفاق فعل ہیں اور ہمارے ہر قسم کے فعل محل علت اور منبع شرفاقت ہیں بایں ہمہ ”نہ کرنے“ کو بھی فعل ہی کہا جائے گا جب کہ دونوں فعل ہی ہوں اور فعل محل علت ہوں تو کس وجہ میں ”نہ کرنے“ کو

”کرنے“ سے بہتر جانتے ہو؟ یہ تو ظاہری بد نصیبی و نقصان اور واضح عیب ہے لہذا یہ کفر و ایمان کے درمیان بہترین فرق ہے کیونکہ مومن و کافر دونوں متفق ہیں کہ ان کے افعال محل علت ہیں۔ مگر مومن بحکم فرمان خدا ”کرنے کو نہ کرنے“ سے زیادہ بہتر جانتا ہے اور کافر بحکم تعطیل نہ کرنے کو کرنے سے زیادہ بہتر سمجھتا ہے لہذا جمع یہ ہے کہ آفت کے دیکھنے میں آفت تفرقہ اور حکم تفرقہ ساقط نہ ہو اور تفرقہ یہ ہے کہ جمع کے حجاب میں تفرقہ کو جمع جانے حضرت مزین کبیر اس معنی میں فرماتے ہیں کہ:

الْجَمْعُ الْخُصُوصِيَّةُ وَالتَّفْرِقَةُ  
الْعَبُودِيَّةُ مَوْضُوعٌ أَحَدُهُمَا  
بِالْآخِرِ غَيْرَ مَفْضُولٍ عَنْهُ  
بندے کے لئے حق تعالیٰ کی خصوصیت جمع ہے اور بندے کی بندگی اس کے لئے تفرقہ یہ دونوں بندے سے جدا نہیں۔

اس لئے کہ خصوصیت کی علامت بندگی کی حفاظت ہے۔ معاملہ میں جب مدعی معاملہ کے ساتھ قائم نہ ہوگا تو وہ اپنے دعوے میں جھوٹا ہوگا البتہ ایہ جائز ہے کہ حکم الہی بجالانے اور مجاہدے کا حق ادا کرنے میں جو تکلیف و مشقت ہوتی ہے اس کا بوجھ بندے پر نہ پڑے۔ لیکن یہ کسی طرح جائز نہیں ہے کہ عین جمع میں بغیر واضح عذر کے کوئی حکم شریعت یا مجاہدہ جو شریعت میں عام ہو بندے سے وہ عین حکم اٹھ جائے اس مسئلہ کو کچھ وضاحت سے بیان کر رکھوں۔

واضح رہنا چاہیے کہ جمع کی دو قسمیں ہیں ایک جمع سلامت اور دوسری جمع تکسیر جمع سلامت یہ ہے کہ حق تعالیٰ بحالت غلبہ قوت و جد شدت اور شوق کو ظاہر فرما کر بندے کی حفاظت فرمائے اور اپنا حکم ظاہر طور پر بندے پر جاری کر کے اسے بجالانے میں اس کی نگہبانی کرے اور اسے مجاہدے سے آراستہ بنا دے چنانچہ حضرت سہل بن عبد اللہ تسری ابو حفص حداد ابو العباس سیاری مروزی صاحب مذہب ہذا بایزید بسطامی ابو بکر شبلی ابوالحسن حضری اور مشائخ کی ایک جماعت قدس سرہم ہمیشہ مغلوب الحال رہتے تھے۔ بایں ہمہ جب بھی نماز کا وقت آتا تو وہ اپنے حال پر لوٹ آتے اور جب نماز ادا کر چکے تو پھر مغلوب الحال ہو جاتے تھے اس لئے کہ جب تک تکمیل تفرقہ میں ہو گے تو تم ہو گے اور خدا کا حکم بجالانا تم پر لازم ہوگا اور جب حق تعالیٰ تمہیں جذب کر کے مغلوب الحال

بنادے گا تو بہتر ہے کہ حق تعالیٰ اپنے حکم میں دو باتوں میں تمہاری حفاظت کرے گا ایک یہ کہ بندگی کی علامت تم سے نہ اٹھے دوسرے یہ کہ وعدے کے حکم پر قائم رکھے کیونکہ اس کا ارشاد ہے کہ میں کبھی بھی شریعت محمدی کو منسوخ نہ کروں گا۔

اور جمع تکسیر یہ ہے کہ بندہ حکم میں دیوانہ اور مدہوش ہو جائے اور اس کا حکم پاگلوں کی مانند بن جائے۔ ایسا شخص معاملہ میں معذور ہوتا ہے اور پہلا شخص مشکور اور جو مشکور ہوتا ہے اس کے حالات دوسرے کے مقابلہ میں زیادہ قوی ہوتے ہیں کیونکہ دوسرا ہر حال میں معذور ہے۔

یاد رکھنا چاہیے کہ جمع کے لئے نہ کوئی مخصوص مقام ہے اور نہ کوئی ایک حال۔ کیونکہ جمع اپنے مطلوب کے معنی میں ہمت کا جمع کرنا ہے چنانچہ کسی گروہ کے لئے اس معنی کا کشف مقامات میں ہوتا ہے اور کسی گروہ کا کشف احوال میں ہوتا ہے اور دونوں وقتوں میں صاحب جمع کی مراد نفی مراد سے حاصل ہوتی ہے۔ ”لان التفرقة فصل والجمع وصل“ اس لئے کہ تفرقہ جدائی ہے اور جمع وصل و ملاپ اور یہ قول تمام اقوال میں صحیح و درست ہے جیسا کہ حضرت یعقوب علیہ السلام کی ہمت حضرت یوسف علیہ السلام کے ساتھ جمع تھی کیونکہ انہیں حضرت یوسف علیہ السلام کے سوا کچھ نظر نہیں آتا تھا اسی طرح مجنون کی ہمت لیلیٰ کے ساتھ جمع تھی کیونکہ اسے لیلیٰ کے سوا کچھ نظر آتا ہی نہ تھا اسے سارے جہاں میں ہر چیز کے اندر لیلیٰ نظر آتی تھی۔ اس قسم کی بے شمار مثالیں ہیں۔

حضرت بایزید بسطامی رحمۃ اللہ تعالیٰ علیہ ایک دن حجرے میں تشریف فرما تھے کسی نے دستک دی اور پوچھا: کیا بایزید حجرے میں ہیں؟ انہوں نے فرمایا: بجز حق کے حجرے میں کوئی دوسرا نہیں ہے۔

ایک بزرگ فرماتے ہیں کہ ایک درویش مکہ مکرمہ آیا اور وہ ایک سال تک خانہ کعبہ کے روبرو اس طرح بیٹھا رہا کہ نہ اس نے کچھ کھایا نہ پیا نہ سویا نہ رفع حاجت کو کہیں گیا اس کی تمام ہمتیں خانہ کعبہ کے مشاہدے ہی میں مجتمع رہیں اس نے اپنے آپ کو خانہ کعبہ سے اس طرح منسوب کر دیا کہ اس کا دیدار ہی اس کے جسم کی غذا اور اس کے روح کی توانائی بن گئی۔

ان حقائق کی اصل یہ ہے کہ اللہ تعالیٰ نے اپنی محبت کے خمیر کو جو کہ جوہر ہے حصہ حصہ کر کے اس کا ایک ایک حصہ اپنے ہر محبوب کے لئے اس کی تقدیر و لیاقت کے موافق مخصوص کر دیا ہے۔ اس وقت اس سے انسانی جوش، طبعی لباس مزاجی پردے اور روح کے حجاب اٹھ جاتے ہیں یہاں تک کہ وہ جز و محبت جو اسے عطا ہوا ہے اپنی صفت پر اسے ڈھال لیتا ہے اور وہ سر تا پا محبت کا پیکر بن جاتا ہے۔ اس کی تمام حرکتیں اور مشاہدے اسی سے مربوط ہو جاتے ہیں اسی بناء پر ارباب معانی و اصحاب زبان اس کیفیت کو جمع کے نام سے موسوم کرتے ہیں اسی معنی میں حضرت حسین بن منصور فرماتے ہیں کہ

لَيْكَ لَيْكَ يَا سَيِّدِي وَمَوْلَانِي

لَيْكَ لَيْكَ يَا مَقْصِدِي وَمَعْنَانِي

يَا عَيْنَ عَيْنٍ وَجُودِي يَا مُتَهَيِّ هَمِي

يَا مَنْطِقِي وَإِشَارَاتِي وَإِيمَانِي

يَا كُلُّ كَلْبِي وَيَا سَمْعِي وَيَا بَصْرِي

وَيَا جَمَلْتِي وَتُبَاعِضُ وَأَجْزَائِي

”یعنی حاضر ہوں حاضر ہوں اے میرے سردار! اے میرے مولا! حاضر ہوں حاضر ہوں اے میرے مقصد! و معنی! اے ذات! تو میرے وجود کا عین ہے! اے منتہی! تو میری ہمتوں کا منتہی ہے! اے مجھے گویائی دینے والے! میرا کلام! میرا اشارہ! اور میرا کہنا تو ہی ہے! اے میرے کل کے کل! اے میرے کان اور میری آنکھ! اے میرے تمام بدن اور میرے کل اعضاء و اجزا! سب تجھ سے ہی ہیں! لہذا جو اپنی صفات میں مستعار ہوتا ہے وہ اپنی ہستی میں عار اور لائق شرم سار ہوتا ہے اور دونوں جہان میں اس کی توجہ کفر ہوتی ہے اور موجودات میں اس کی اہمیت موجب ذلت و رسوائی ہوتی ہے۔“

ارباب زبان کا ایک گروہ اپنی عبارت و بیان کو مشکل و محیر العقول بنانے کے لئے جمع الجوامع یعنی ”جمع کی جمع“ بول جاتے ہیں اگرچہ یہ کلمہ عبارت میں تو اچھا ہے مگر معنی میں یہی

بہتر ہے کہ جمع کی جمع نہ بولا جائے۔ اس لئے کہ اولاً تفرقہ ہو تو اس پر جمع درست ہو سکتی ہے اور جب کہ جمع خود جمع ہے تو تفرقہ کیسے ہوگا؟ اور جمع کو اپنے حال سے کیسے گرایا جائے گا اس طرح یہ عبارت یعنی جمع الجمع تہمت کی جگہ بن جائے گی اس لئے کہ جو جمع ہو جائے وہ فوق و تحت میں اپنے سے باہر نہیں دیکھ سکتا تم نے نہیں دیکھا کہ رسول اللہ صلی اللہ تعالیٰ علیہ وسلم کو شب معراج سارا جہان دکھایا گیا مگر آپ نے کسی چیز کی طرف التفات نہ فرمایا کیونکہ آپ جمع کے ساتھ جمع تھے اور مجتمع کو مشاہدے کی تفریق جدا نہیں کر سکتی اور وہ تفرقہ کو نہیں دیکھتا اسی لئے اللہ تعالیٰ نے فرمایا:

مَا زَاغَ الْبَصَرُ وَمَا طَغَىٰ  
محبوب کی آنکھ نہ ادھر ادھر پھری اور نہ حد سے گزری۔

میں نے اس معنی میں ایک کتاب بنام ”کتاب البیان لامل العیان“ شروع میں لکھ دی ہے اور کتاب ”بحر القلوب“ میں جمع کے بیان میں چند واضح فصلیں تحریر کر دی ہیں۔ اس جگہ اظہار حقیقت کے لئے اتنا ہی کافی ہے سیاری مذہب تصوف میں مقبول و محقق ہے اب میں ان نام نہاد صوفیوں کی طرف متوجہ ہوتا ہوں جو ملحدین کا گروہ ہے اور ان کی عبارتوں کو بیان کرتا ہوں جن کو پھیلا کر وہ خود ذلیل و خوار ہوئے ہیں اور اپنی عزت گنوائی ہے ضروری ہے کہ ان کی غلطیاں ظاہر ہو جائیں اور صاحب ارادت ان کے جھوٹے دعوؤں اور ان کے مکر و فریب سے محفوظ ہو جائیں اور خود کو ان سے بچائیں۔ وَالْأَمْرُ كُلُّهُ بِيَدِهِ

## ۱۱-۱۲- ملحدوں کے حلولی فرقے

حلولیوں کے دو مردود گروہ ہیں۔ جو صوفیاء کے ساتھ محبت کا دم بھرتے ہیں مگر حقیقت میں وہ اپنی گمراہی کے اندر ایک دوسرے سے بڑھ کر ہیں۔ اللہ تعالیٰ ان پر رحم فرمائے۔  
فَمَاذَا بَعْدَ الْحَقِّ إِلَّا الضَّلَالُ فَأَنَّى  
تَصْرَفُونَ  
اب حق کے بعد گمراہی کے سوا کچھ نہیں تم کہاں بھٹک رہے ہو۔

ایک مردود گروہ اپنا پیشوا ابو حنبلان دمشقی کو بتاتا ہے اور ان کی طرف ایسی روایتیں منسوب کرتا ہے جو ان کے برخلاف ہیں جن کو مشائخ اپنی کتابوں میں ان سے منقول لکھ



چکے ہیں اور مشائخ ان کو ارباب ولایت میں سے جانتے ہیں لیکن طہر و بے دین گروہان کی طرف طول و احتجاج اور شیخ ارواح کی باتیں منسوب کرتے ہیں میں نے حقدین کی کتابوں میں ان کے اوپر طعنوں کو پڑھا ہے اور علماء اول بھی ان کے ساتھ اسی قسم کا برتاؤ کرتے ہیں صحیح حقیقت حال کو اللہ ہی بہتر جانتا ہے۔

اور دوسرا مردود گروہ وہ ہے جو فارس کی طرف نسبت کرتا ہے۔ اور دعویٰ کرتا ہے کہ یہ حضرت حسین بن منصور کا مذہب ہے حالانکہ ان طہروں کے سوا حضرت حسین بن منصور کے اصحاب و تلامذہ میں سے کسی کا بھی یہ مذہب نہیں ہے میں نے ابو جعفر صیدلانی کو دیکھا ہے جو چار ہزار لوگوں کے ساتھ عراق میں پھیلا ہوا ہے اور اپنے آپ کو حلاجی کہلاتا ہے ان کے اقوال کے سبب فارس پر تمام بزرگ لعنت کرتے ہیں حالانکہ حضرت حسین بن منصور کی مصنفات میں بجز تحقیق کے کسی قسم کی لغویت نہیں ہے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نہیں جانتا کہ فارس اور ابو حلمان کون ہے؟ اور ان کے کیا اقوال ہیں؟ لیکن جو بھی کوئی ایسی بات کا قائل ہو جو توحید و تحقیق کے خلاف ہو دین میں اس کا کوئی حصہ نہیں ہے چونکہ دین میں جو چیز اصل ہے وہ توحید و تحقیق کا استحکام ہے جب کہ وہ اس میں ہی مستحکم نہیں تو تصوف جو کہ دین کی فرع اور اس کا نچوڑ ہے بدرجہ اولیٰ خلل پذیر ہوگا۔ اس لئے کہ ظہور کرامات کشف اور مشاہدہ آیات الہیہ اہل توحید اور دینداروں کے ساتھ مخصوص ہے ان باطل اقوال کے ماننے والوں کی روح میں تو سراسر غلطیاں ہی غلطیاں ہیں (انہیں دین و ولایت سے کیا علاقہ) اب میں قانون سنت کے مطابق ان کے احکام اور طہروں کے اقوال و مغالطے اور ان کے شبہات کو بیان کرتا ہوں تاکہ تم جان سکو کہ اس میں کتنے فساد پھیلانے گئے ہیں۔ (و باللہ التوفیق)

## روح کی بحث

واضح رہنا چاہیے کہ روح کے وجود کا علم ضروری ہے لیکن اس کی حقیقت و معرفت میں عمل و حاجت و لاچارہ ہمت مسلمان کے ہر عالم و دانشور نے اپنے اپنے فہم و قیاس کے موافق لکھ لکھ کر کہا ہے مگر کار و طہرین نے بھی اس میں خالص فریب کی ہے جس وقت کہ قریش

نے یہودیوں کے سکھلانے پر نصر بن حارث کو بھیجا کہ وہ رسول کریم صلی اللہ تعالیٰ علیہ وسلم سے روح کی کیفیت اور اس کی ماہیت دریافت کرے تو اللہ تعالیٰ نے پہلے روح کا اثبات کرتے ہوئے فرمایا۔

وَيَسْأَلُونَكَ عَنِ الرُّوحِ  
اے محبوب! تم سے روح کے بارے میں سوال کرتے ہیں۔

اس کے بعد اللہ تعالیٰ نے روح کی قدامت کی نفی کرتے ہوئے فرمایا۔

قُلِ الرُّوحُ مِنْ أَمْرِ رَبِّي  
اے محبوب! یہ کہہ دو کہ روح میرے رب کے حکم سے ہے۔

نبی کریم صلی اللہ تعالیٰ علیہ وسلم کا ارشاد ہے:

”الْأَرْوَاحُ جُنُودٌ مُجَنَّدَةٌ فَمَا تَعَارَفَ مِنْهَا انْتَلَفَ وَمَاتَنَا كَرَمِنْهَا اخْتَلَفَ“

روحیں لشکر پیوستہ ہیں تو جو اس کی معرفت کی کوشش کرتا ہے وقت ضائع کرتا ہے اور جو اس کا انکار کرتا ہے وہ غلطی پر ہے۔ اس قسم کے بکثرت دلائل ہیں لیکن ان میں روح کی ماہیت پر بحث نہیں کی گئی جو روح کے وجود پر کیفیت میں تصرف کے بغیر شاہد ہے چنانچہ ایک گروہ کہتا ہے کہ۔

الرُّوحُ هُوَ الْحَيَوةُ الَّتِي يُحْيِي بِهَا  
روح ایک زندگی ہے جس سے بدن زندہ  
الجسد۔ رہتا ہے۔

متکلمین کی ایک جماعت کا بھی یہی مذہب ہے اس معنی میں روح ایک عرض ہے جس سے حکم خدا کے تحت جاندار زندہ ہوتا ہے اور تالیف و حرکت کے اقسام کا اجتماع اسی سے وابستہ ہے جس طرح دیگر اعراض ہوتے ہیں جو ہر شخص کو ایک حال سے دوسرے حال کی طرف لے جاتے ہیں۔

ایک اور گروہ یہ کہتا ہے کہ:

”هُوَ غَيْرُ الْحَيَوةِ وَلَا يُوجَدُ الْحَيَوةُ إِلَّا مَعَهَا كَمَا لَا يُوجَدُ الرُّوحُ  
إِلَّا مَعَ النَّبِيِّ وَأَنْ لَا يُوجَدَ أَحَدُهُمَا دُونَ الْآخَرِ كَالْأَلَمِ وَالْعِلْمِ بِهَا  
لِأَنَّهَا شَيْئَانِ لَا يَتَفَرَّقَانِ“



لطیف ہے جب کہ وہ صاحب جسم ہے تو اس کا دیکھنا بھی ممکن ہے خواہ دل کی آنکھ سے ممکن ہو یا سبز پرندوں کی شکل میں یا صف بستہ لشکری کی صورت میں؟ جن سے وہ آئیں اور جائیں اس پر حدیثیں شاہد ہیں اور حق تعالیٰ کا ارشاد ہے کہ۔

قُلِ الرُّوحُ مِنْ أَمْرِ رَبِّي      اے محبوب! تم کہہ دو کہ روح میرے رب کے حکم سے ہے۔

اب بے دینوں کے ایک اختلاف کا بیان اور باقی ہے وہ یہ کہ وہ روح کو قدیم کہتے اور اس کو پوجتے ہیں۔ اشیاء کا قائل اور ان کا مدبر اسی کو جانتے ہیں۔ وہ ارواح کو آلہ کہتے اور اسے ہمیشہ مدبر سمجھتے اور ایک سے دوسرے کی طرف الٹنے پلٹنے والا جانتے ہیں (گویا وہ آواگون اور تناخ کے قائل ہیں) ان لوگوں نے عوام میں جس قدر شبہات پھیلائے ہیں کسی نے اتنے نہیں پھیلائے اور نصاریٰ کا مذہب اسی پر ہے اگرچہ ان کی ظاہری عبارتیں اس کے برخلاف ہیں اور تمام اہل ہنود تبت و چین اور ماجین کے لوگ بھی اسی کے قائل ہیں۔ گروہ شیعہ قرامطہ اور باطنی لوگ بھی اس کے قائل ہیں اور یہ دونوں مردود و باطل گروہ بھی انہیں خیالات فاسدہ کے قائل ہیں اور ہر گروہ اسے مقدم جانتا اور دلائل پیش کرتا ہے ہم ان کے تمام دعوؤں میں سے صرف لفظ قدم کے بارے میں سوال کرتے ہیں کہ اس سے تمہاری کیا مراد ہے؟ کیا شے محدث اپنے وجود میں متقدم ہے یا ہمیشہ قدیم۔

اگر وہ یہ کہیں کہ ہماری مراد محدث وجود میں متقدم ہے تو اس بنیاد پر اصل سے اختلاف ہی جاتا رہتا ہے کیونکہ ہم بھی روح کو محدث کہتے ہیں یا یہ کہ اس شخص کے وجود پر روح کا وجود متقدم ہے۔ کیونکہ سید عالم صلی اللہ تعالیٰ علیہ وسلم کا ارشاد ہے۔

إِنَّ اللَّهَ تَعَالَى خَلَقَ الْأَرْوَاحَ قَبْلَ      اللہ تعالیٰ نے اجسام کی تخلیق سے دو لاکھ برس  
الْأَجْسَادِ بِمِائَتِي أَلْفِ عَامٍ      قبل ارواح کو پیدا فرمایا۔

چونکہ ارواح کا محدث ہونا صحیح ہے تو لامحالہ محدث کے ساتھ جو محدث ہو وہ بھی محدث ہوتا ہے اور دونوں ایک جنس کے ہوتے ہیں اور اللہ تعالیٰ کی تخلیق میں ایک کو دوسرے کے ساتھ ملایا ہے اور اس اتصال سے اللہ تعالیٰ نے اپنی قدرت سے حیات پیدا فرمائی ہے مطلب یہ کہ تخلیق میں روح ایک جدا جنس ہے اور اجسام ایک جنس جدا گانہ اللہ تعالیٰ جب کسی کو حیات

عطا فرماتا ہے تو روح کو جسم کے ساتھ ملنے کا حکم دیتا ہے اور اس سے زعم گانی حاصل ہو جاتی ہے البتہ ایک جسم سے دوسرے جسم کی طرف روح کا منتقل ہونا جائز نہیں ہے اس لئے کہ جب ایک جسم کے لئے دو قسم کی حیات جائز نہیں تو ایک روح کے لئے دو مختلف جسم یا وجود بھی جائز نہیں۔ اگر اس پر احادیث ناطق نہ ہوتیں اور حضور اکرم صلی اللہ تعالیٰ علیہ وسلم اپنے ارشاد میں صادق نہ ہوتے از روئے عقل صرف معقول روح حیات کے بغیر نہ ہوتی اور وہ صفتی ہوتی یعنی نہ ہوتی۔

اگر یہ طہرین یہ کہیں کہ قدم سے مراد قدیم و دوام ہے تو ہم دریافت کرتے ہیں کہ یہ از خود قائم ہے یا کسی دوسرے کے ساتھ؟ اگر یہ کہیں کہ قائم بنفسہ ہے تو ہم دریافت کرتے ہیں کہ اللہ تعالیٰ اس کا جاننے والا ہے یا نہیں؟ اگر کہیں کہ اللہ تعالیٰ اس کا جاننے والا نہیں ہے تو دوسرا قدیم ثابت ہوتا ہے اور یہ عقلاً محال ہے کیونکہ قدیم محدود نہیں ہوتا حالانکہ ایک ذات کا وجود دوسرے کی ضد ہوتی ہے اور یہ محال ہے اگر کہیں کہ اللہ تعالیٰ اس کا جاننے والا ہے تو ہم جواب دیں گے کہ وہ تو قدیم ہے اور مخلوق محدث اور یہ محال ہے کہ محدث کا قدیم کے ساتھ امتزاج ہو یا اتحاد و حلول یا محدث قدیم کی جگہ ہو یا قدیم محدث کی جگہ اور جب ایک دوسرے سے ملایا جائے گا تو دونوں ایک ہو جائیں گے اور جدائی محدثات کے سوا جائز نہیں کیونکہ جنسین مختلف ہیں۔ تعالیٰ اللہ عن ذالک علوا کبیرا۔

اور یہ کہیں کہ وہ قائم بنفسہ نہیں ہے اور اس کا قیام غیر کے ساتھ ہے تو یہ صورت دو حال سے خالی نہیں یا تو وہ صفتی ہو گا یا عرضی۔ اگر عرضی کہیں تو لا محالہ اسے کسی محل میں کہیں گے یا لا محل میں۔ اگر اسے محل میں کہیں تو وہ محل بھی اس کی مانند ہو گا اور قدیم کا نام ہر ایک سے باطل ہو جائے گا اور اگر لا محل میں کہیں تو یہ محال ہے جب کہ عرض خود ہی قائم بنفسہ نہیں تو لا محل میں کس طرح متصور ہو گا اور اگر کہیں کہ صفت قدیم ہے جیسے کہ حلول و تناسخ والے کہتے ہیں اور وہ صفت کو حق تعالیٰ کی صفت کہتے ہیں تو یہ بھی محال ہے کہ حق تعالیٰ کی قدیم صفت کسی مخلوق کی صفت بن جائے اور اگر یہ جائز ہو کہ خدا کی حیات مخلوق کی صفت ہو جائے تو یہ بھی جائز ہو گا کہ اس کی قدرت مخلوق کی قدرت ہو جائے۔ اس طرح صفت موصوف کے ساتھ قائم ہو جائے لہذا یہ کیسے جائز ہو سکتا ہے کہ قدیم صفت کے لئے حادث موصوف ہو لا محالہ قدیم کو

حادث سے کوئی تعلق نہ ہوگا۔ بہر طور اس بارے میں محدثوں کا قول باطل ہے۔  
 فرمان الہی کے موافق روح مخلوق ہے جو اس کے خلاف کہے گا وہ کلامِ مبارکہ ہے اور وہ  
 حادث و قدیم کا فرق نہیں جانتا اور ولی کے لئے یہ کسی طور پر جائز نہیں ہے کہ وہ صحت و ولایت  
 کے ساتھ حق تعالیٰ کے اوصاف سے بے بہرہ ہو۔ اللہ تعالیٰ نے اپنے فضل و کرم سے ہمیں  
 بدعت و ضلالت اور وسوسا شیطانی سے محفوظ کر کے عقل سلیم عطا فرمائی ہے جس کے ذریعہ  
 غور و فکر اور استدلال کرتے ہیں اور بحمدہ تعالیٰ اس نے ہمیں دولت ایمان سے سرفراز فرمایا  
 ہے جس سے ہم اسے پہچانتے ہیں۔ وہ حمد ہی کیا جو حمد اپنی غایت کو نہ پہنچے کیونکہ نامتناہی  
 نعمتوں کے مقابلہ میں حمد متناہی ہوتی ہے وہ نامقبول ہوتی ہے جب اللہ ظواہر نے ارباب  
 اصول سے اس قسم کی باتیں سنیں تو گمان کرنے لگے کہ تمام صوفیاء کا ایسا ہی اعتقاد ہوگا اس  
 لئے وہ ان نیکوکار بزرگوں کے بارے میں کھلے نقصان اور ان کے جمال سے مجرب ہو گئے  
 اور وہ ولایت حق کے لطائف اور شعبہ ہائے رموز بانی کے ظہور سے پوشیدہ رہ گئے۔ اس  
 لئے اکابر سادات کی راہوں سے برگشتہ ہونا اور انہیں رد کرنا ان کے قبول کرنے کی مانند اور  
 ان کا قبول کرنا ان کے رد کرنے کی مانند ہوتا ہے واللہ اعلم۔

## روح کے بارے میں اقوال مشائخ

ایک بزرگ فرماتے ہیں کہ:

الرُّوحُ فِي الْجَسَدِ النَّارُ فِي الْحَطَبِ  
 فَالنَّارُ مَخْلُوقَةٌ وَالْفَحْمُ مَصْنُوعَةٌ  
 جسم میں روح لکڑی میں آگ کی مانند ہے  
 آگ مخلوق ہے اور کوئلہ مصنوع۔

اللہ تعالیٰ کی ذات و صفات کے سوا کسی چیز کا قدیم ہونا باطل ہے۔

حضرت ابو بکر واسطی رحمۃ اللہ تعالیٰ علیہ نے روح کے بارے میں مفصل بحث کی ہے

وہ فرماتے ہیں کہ:

الْأَرْوَاحُ عَلَى عَشْرِ مَقَامَاتٍ  
 دس مقامات پر روحمیں قائم ہیں۔

(۱) مفسدوں کی روح تاریکی میں مقید ہے۔۔۔ اور جانتی ہیں کہ ان کے ساتھ کیا ہوگا؟

(۲) نیک و متقی حضرات کے جسموں کی روحمیں آسمان کے نیچے اعمالِ صالحہ کے باعث خوش

اور طاعت الہی میں سرور ہو کر اس کی طاقت سے ملتی ہیں۔

(۳) محسنین کے جسموں کی روح نورانی قدیوں میں عرش الہی سے آویزاں ہیں جن کی غذا محبت اور ان کا پانی شراب لطف و قربت ربانی ہے۔

(۴) مریدین کے جسموں کی روح کا مسکن چوتھے آسمان پر ہے وہاں صدق کی لذت پاتے ہیں اور اپنے اعمال کے سایہ میں فرشتوں کے ساتھ ہیں۔

(۵) اہل وفا کے جسموں کی روح حجاب صفا اور مقام اصطفاء میں خوش ہے۔

(۶) شہداء کے جسموں کی ارواح سبز پرندوں کے قالب میں جنت اور اس کے باغوں میں رہتی ہیں وہ جہاں چاہیں اور جب چاہیں جائیں۔

(۷) مشتاقوں کے جسموں کی ارواح ادب کے فرش پر انوار صفات کے پردوں میں قیام کرتی ہیں۔

(۸) عارفوں کے جسموں کی روحیں قدسی کے توشک میں صبح و شام کلام الہی کی سماعت کرتی ہیں اور وہ دنیا اور جنت میں اپنے مساکن کو ملاحظہ کرتی ہیں۔

(۹) محبوبوں اور دوستوں کے جسموں کی ارواح مشاہدہ جمال الہی اور مقام کشف میں محو ہیں اس کے سوا وہ کسی چیز کی خبر نہیں رکھتیں اور نہ کسی سے انہیں بجز اس کے چین و راحت ملتی ہے۔

(۱۰) درویشوں کے جسموں کی روحیں محل فنا میں مقرب ہو کر اور اپنی صفات کو بدل کر احوال میں متغیر ہوتی ہیں۔

ارباب طریقت بیان کرتے ہیں کہ مشائخ نے ہر ایک کو ان کی جداگانہ صورتوں میں دیکھا ہے اور یہ دیکھنا جائز ہے ہم بتا چکے ہیں کہ وہ موجود ہیں اور ان کے اجسام لطیف ہیں ان کو دیکھا جاسکتا ہے اور اللہ تعالیٰ جب چاہے اور جس طرح چاہے اپنے کسی بندے کو دکھا دیتا ہے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ صریحاً نہنگانی ہر حال میں حق تعالیٰ کے ساتھ ہے اور اسی سے قیام بھی ہے اور کسی نہنگانی تعالیٰ کا فعل ہے ہمارا وجود اور ہماری حیات سب اسی کی پیدا کردہ ہے اس کی ذات و صفات سے نہیں ہیں۔

حلولیوں کا قول سراسر باطل ہے اور وہ بہت بڑی گمراہی ہے ان کا پہلا باطل قول یہ ہے کہ وہ روح کو قدیم کہتے ہیں اگرچہ ان کی عبارتیں مختلف ہیں لیکن ان کے مفہوم یکساں ہیں اور ان کا ایک گروہ نفس و ہیولی کہتا ہے اور ایک گروہ نور و ظلمت کہتا ہے۔ اور اس طریقت کو باطل ٹھہرانے والے لوگ اسے یا تو فنا اور بقا کہتے ہیں یا جمع و تفرقہ وغیرہ؟ اس قسم کی بے ہودہ باتیں گھڑی ہیں اور اپنے اس کفر کی داد چاہتے ہیں صوفیاء کرام ایسے گمراہ گروہوں سے بیزار اور متنفر ہیں کیونکہ اثبات ولایت اور محبت الہی کی حقیقت بجز معرفت الہی کے درست نہیں ہو سکتی اور جب کوئی قدیم کو محدث سے جدا کر کے پہچان نہ سکے اس بارے میں وہ جو کچھ کہے گا وہ جہالت پر مبنی ہوگا۔ عقلمند جاہلوں کی باتوں کی طرف التفات نہیں کرتے، میں نے ان دونوں مردود گروہوں کا مقصد اور ان کا بطلان واضح کر دیا ہے اگر مزید علم کی خواہش ہو تو میری دیگر تصانیف کی طرف رجوع کریں۔ میں اس کتاب کو طول دینا نہیں چاہتا۔

اب میں طریقت و تصوف کے حجابات کا کشف اور معاملات و حقائق کے ابواب کو روشن دلائل کے ساتھ بیان کرتا ہوں تاکہ آسان طریقہ سے مقصود کا علم ہو سکے اور منکرین کے لئے سامان بصیرت فراہم ہو جائے اور یہ انکار سے باز آ جائیں اس طرح مجھے دعا و ثواب حاصل ہو جائے۔

پہلا کشف

## معرفت الہی میں

اللہ تعالیٰ کا ارشاد ہے کہ:

وَمَا قَدَرُوا اللَّهَ حَقَّ قَدْرِهِ  
انہوں نے اللہ تعالیٰ کی قدر نہ جانی جیسا کہ  
اس کی قدر کا حق ہے

رسول اللہ صلی اللہ تعالیٰ علیہ وسلم کا ارشاد ہے کہ

لَوْ عَرَفْتُمْ اللَّهَ حَقَّ مَعْرِفَتِهِ لَمْ تَسْتَعْمِلُوا  
اگر تمہیں اللہ تعالیٰ کی معرفت کا حق حاصل  
ہوتی تو تم ہڈیاؤں پر خشک قدم چلتے اور تمہاری  
دعاؤں سے پہلا اپنی جگہ سے نکل جاتے۔



## معرفت کے اقسام

معرفت الہی کی دو قسمیں ہیں ایک علمی دوسری حالی معرفت علمی تو دنیا و آخرت کی تمام نیکیوں کی جڑ ہے۔ جو بندے کے لئے ہمہ وقت اور ہر حالت میں تمام چیزوں سے زیادہ بہتر ہے۔

## معرفت علمی کے دلائل

اللہ تعالیٰ فرماتا ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ أَمْ لِيَعْرِفُونِ  
ہم نے جن دانس کو اپنی معرفت ہی کے لئے پیدا کیا ہے مگر اکثر لوگ اس سے ناواقف اور روگرداں ہیں۔

لیکن وہ حضرات جن کو اللہ تعالیٰ نے برگزیدہ فرما کر دنیاوی تاریکیوں سے محفوظ رکھا اور ان کے دلوں کو زندہ و تابندہ بنایا ان میں سے ایک حضرت عمر بن الخطاب رضی اللہ عنہ کے حال کی خبر دیتے ہوئے حق تعالیٰ نے فرمایا:

وَجَعَلْنَا لَهُ نُورًا يَمْشِي بِهِ فِي  
النَّاسِ يَعْنِي عُمَرَ  
اور ہم نے ان کے لئے نور مقرر کیا جس کے ساتھ وہ لوگوں میں چلتے ہیں یعنی حضرت عمر رضی اللہ تعالیٰ عنہ۔

اور اللہ تعالیٰ نے جن کے دلوں پر مہر لگائی اور دنیاوی تاریکیوں میں مبتلا کیا ان میں سے ایک ابو جہل لعین کے حال کی خبر دیتے ہوئے حق تعالیٰ نے فرمایا ہے۔

كَمَنْ مَثَلُهُ فِي الظُّلُمَاتِ لَيْسَ  
بِخَارِجٍ مِنْهَا يَعْنِي أَبُو جَهْلٍ  
کون ہے اس کی مثل جو تاریکیوں میں ہے جو کبھی اس سے نکلتا ہی نہیں یعنی ابو جہل لعین اللہ علیہ۔

لہذا معرفت کی حقیقت یہ ہے کہ دل اللہ تعالیٰ کے ساتھ زعمہ ہو اور اس کا باطن ماسوی اللہ سے خالی ہو اور ہر ایک کی قدر و منزلت معرفت سے ہے اور جسے معرفت نہیں وہ بے قیمت ہے۔ اسی لئے تمام علماء و فقہاء مسلم کی صحت اور درجہ عقل کو معرفت الہی کے ساتھ موسوم

کرتے ہیں اور تمام مشائخ طریقتِ حال کی صحت اور اس کی درستگی کو معرفتِ الہی سے تعبیر کرتے ہیں اسی بنا پر وہ معرفت کو علم سے افضل کہتے ہیں کیونکہ صحتِ حال صحتِ علم کے بغیر ممکن نہیں اور صحتِ علم کے لئے صحتِ حال لازمی ہے مطلب یہ ہے کہ بندہ اس وقت تک عارف نہیں ہو سکتا جب تک کہ عالمِ بحق نہ ہو البتہ! عالم کے لئے یہ ممکن ہے کہ وہ عارف نہ ہو۔ جو لوگ اس معنی اور حقیقت سے ناواقف اور بے خبر ہیں خواہ کسی طبقہ سے متعلق ہوں ان سے مناظرہ کرنا بے فائدہ ہے۔ یہی وہ لوگ ہیں جو طریقت کے منکر ہیں اور طبقہ صوفیاء ان سے جدا ہے اس اجمال کے بعد میں اس مسئلہ کے اسرار واضح کرتا ہوں تاکہ دونوں طبقوں کو فائدہ پہنچے۔

### معرفت میں نظریاتی اختلاف

اے عزیز! واضح ہو کہ معرفتِ الہی اور اس کے علم کی صحت کے متعلق لوگوں میں بہت اختلاف ہے چنانچہ معتزلہ کہتے ہیں کہ خدا کی معرفت عقلی ہے۔ عاقل کے سوا اس کی معرفت جائز نہیں یہ قول باطل ہے اس لئے کہ وہ دیوانے جو دارالاسلام میں ہوں ان کے لئے حکمی معرفت ہے۔ اسی طرح وہ بچے جو عاقل نہیں ان کے لئے حکمی ایمان ہے اگر حکم معرفت میں عقل شرط ہوتی تو جنہیں عقل نہیں وہ معرفت کے حکم میں نہ ہوتے اور کافروں میں چونکہ عقل ہے تو ان پر کفر نہ ہوتا اور اگر معرفت کے لئے عقل علت ہوتی تو ہر عاقل کو عارف کہا جاتا اور ہر بے عقل کو جاہل یہ کلام مکارہ ہے۔

ایک گروہ کہتا ہے کہ حق تعالیٰ کی معرفت کی علت استدلال ہے اور جس میں استدلال کی استعداد نہ ہو اس کے لئے یہ جائز نہیں یہ قول بھی ابلیس کی مثال سے باطل ٹھہرتا ہے اس لئے کہ ابلیس نے بکثرت نشانیاں اور آیاتِ الہیہ دیکھیں مثلاً جنت، دوزخ، عرش و کرسی وغیرہ لیکن اس کے لئے ان کی دید بھی معرفت کی علت نہ بنی اور اللہ تعالیٰ نے فرمایا:

وَلَوْ أَنَّا نَزَّلْنَا إِلَيْهِمُ الْمَلٰٓئِكَةَ  
وَكَلَّمَهُمُ الْمَوْتَىٰ وَحَشَرْنَا عَلَيْهِمْ  
كُلَّ شَيْءٍ قَبْلًا مَا كَانُوا لِلْهُدٰٓى مُؤْمِنًا اِلَّا  
اَن يَّشَآءَ اللّٰهُ۔

اگر ہم فرشتوں کو کفار کے پاس بھیجتے اور  
مردے ان سے کلام کرتے اور ان کے سامنے  
ہر چیز کو اٹھاتے جب بھی وہ ہرگز ایمان لانے  
والے نہ تھے مگر جسے اللہ چاہے۔

اگر آیات الہیہ کی دید اور ان کا استدلال معرفت حق کی علت ہوتی تو اللہ تعالیٰ معرفت کی علت انہیں قرار دیتا نہ کہ اپنی مشیت کو۔

اہل سنت و جماعت کے نزدیک صحت عقل اور رویت آیات الہیہ معرفت کا سبب ہے نہ کہ اس کی علت اور یہ یاد رکھنا چاہیے کہ معرفت کی علت بجز عنایت الہی اور اس کی مشیت کے کچھ نہیں ہے کیونکہ بغیر عنایت الہی عقل اندھی ہوتی ہے کیونکہ عقل بجائے خود جاہل ہے۔ بکثرت عقلاء نے حق تعالیٰ کی حقیقت کو نہ جانا۔ جب کہ عقل بجائے خود جاہل ہے تو بغیر عنایت الہی وہ اپنے غیر کو کس طرح جانے گی؟ اسی طرح آیات الہیہ کی رویت میں تفکر و استدلال بھی خطا ہے کیونکہ اہل ہوا اور طہروں کی جماعت استدلال ہی کرنے والے ہوتے ہیں بایں ہمہ وہ عرفان سے محروم رہتے ہیں پھر یہ کہ جو عنایت الہی سے اہل عرفان ہیں ان کی تمام حرکتیں معرفت کی علامت ہیں اور ان کا استدلال اور ان کا ترک و طلب سب مسلم ہے اور صحت معرفت میں تسلیم طلب سے افضل نہیں ہے کیونکہ طلب ایسی اصل اور بنیاد ہے جس کا ترک جائز نہیں ہے اور تسلیم ایسی اصل اور بنیاد ہے کہ اس میں اضطراب جائز نہیں ہے اور ان دونوں کے لئے معرفت حقیقت نہیں ہے لیکن یہ بھی ملحوظ رہنا چاہیے کہ حقیقت میں بندے کے دل کو کھولنے والا اور اس کی رہنمائی کرنے والا حق تعالیٰ کے سوا کوئی نہیں ہے محض عقل و دلائل ہدایت کی قدر سے نہیں رکھتے اور دلیل اس سے زیادہ واضح نہیں ہوتی، حق تعالیٰ فرماتا ہے۔

وَلَوْ رُدُّوْا لَعَادُوْا لِمَا نُهُوْا اَلَا يَهْدِيْكُمْ اِلٰى سَبِيْلِ رَبِّكُمْ اَنْ تَعْلَمُوْا اَنْ لَّيْسَ بِالشَّيْطٰنِ الرَّجِيْمِ

اگر انہیں لوٹائیں تو یقیناً وہ اسی کی طرف پلٹیں گے جس سے انہیں روکا گیا ہے۔

مطلب یہ ہے کہ اگر کافروں کو قیامت کے بعد دوبارہ دنیا میں بھیجا جائے تو پھر وہ اپنے اسی گھر میں آلودہ ہو جائیں گے جس سے انہیں منع کیا گیا ہے۔

حضرت علی مرتضیٰ کرم اللہ وجہہ سے جس وقت معرفت کے بارے میں دریافت کیا گیا تو آپ نے فرمایا:

عَرَفْتُ اللّٰهَ بِاللّٰهِ وَعَرَفْتُ مَا دُوْنَہِ  
میں نے خدا کو اس کی مدد سے پہچانا اور  
اللہ کے سوا ہر شے کو اس کے علاوہ سے جانا۔

چونکہ اللہ تعالیٰ نے جسم کو پیدا کر کے اس کی حیات کو روح کے حوالہ کر دیا۔ لیکن دل کو پیدا کر کے اس کی حیات کو اپنے قبضہ میں رکھا۔ ظاہر ہے کہ جب عقل اور آیات کو جسم کے زندہ کرنے کی قدرت نہیں دی تو محال ہے کہ وہ دل کو زندہ کر سکے چنانچہ ارشاد حق تعالیٰ ہے کہ:

أَوْ مَنْ كَانَ مَيِّتًا فَأَحْيَيْنَاهُ

جو شخص مردہ تھا اسے ہم نے زندہ کیا۔

اس فرمان میں ہر قسم کی زندگانی کا اپنے قبضہ میں ہونا بیان فرمایا ہے۔ پھر ارشاد ہوتا ہے۔  
وَجَعَلْنَا لَهُ نُورًا يَمْشِي بِهِ فِي النَّاسِ

اور ہم نے اس کے لئے نور مقرر کیا جس کے ساتھ وہ چلتا ہے۔

مطلب یہ ہے کہ ایسے نور کا پیدا کرنے والا جس کی روشنی میں مسلمان چلیں وہ میں ہوں۔ اور یہ بھی فرمایا کہ۔

أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّن رَّبِّهِ

کیا اللہ تعالیٰ نے اسلام کے لئے جس کا سینہ کھولا تو وہ اپنے رب کے نور پر ہے۔

اس ارشاد میں بتایا گیا ہے کہ دل کی کشادگی اللہ تعالیٰ کے قبضہ اختیار میں ہے اسی طرح اس کی بندش بھی اسی کے قبضہ اختیار میں ہے دل کے قبض کے سلسلہ میں فرمایا ہے۔

خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ

اللہ نے ان کے دلوں پر اور ان کے کانوں پر مہر لگا دی ہے اور ان کی آنکھوں پر پردہ ہے۔

اور فرمایا:

وَلَا تُطِعْ مَنْ أَغْفَلْنَا قَلْبَهُ عَن ذِكْرِنَا

(اے سننے والے! اس کی پیروی نہ کرنا جس کے دل کو ہم نے اپنے ذکر سے غافل کر دیا ہے۔

جب کہ دل کا قبض وسط اور اس کا ختم و شرح اللہ تعالیٰ کے قبضہ اختیار میں ہے تو محال ہے کہ اس کے سوا کسی غیر کو رہنما بنایا جائے اور اللہ تعالیٰ کے سوا جو کچھ ہے وہ سب علت اور سبب ہے۔ ہرگز علت و سبب بغیر مسبب یعنی خدا کے راہ نہیں دکھا سکتا کیونکہ حجاب ماہرن ہوتا ہے نہ کہ راہبر؟ اللہ تعالیٰ یہ بھی فرماتا ہے کہ۔

وَلَكِنَّ اللَّهَ حَبِيبٌ إِلَيْكُمْ الْإِيمَانَ

لیکن اللہ تعالیٰ ہی ہے جس نے تمہیں ایمان

وَزَيْنَةً فِي قُلُوبِكُمُ الْآيَةَ  
کی محبت دیکھو اور اسی نے تمہارے دلوں کو اس  
سے مزین فرمایا۔

اس ارشاد میں حق تعالیٰ نے دل کی تزئین اور محبت جاگزیں کرنے کی نسبت اللہ تعالیٰ نے اپنی طرف فرمائی ہے تقویٰ اور خدا کی محبت میں قائم رہنا جو کہ عین معرفت ہے اسی کی جانب سے ہے اور ملزم کو اپنے الزام میں اس حالت کو اپنے سے جدا کرنے یا اپنی طرف لانے کا کوئی اختیار حاصل نہیں ہے لہذا جب تک اللہ تعالیٰ خود اپنی معرفت نہ کرائے لوگوں کے نصیب میں ہرگز اس کی معرفت ممکن نہیں ہے مخلوق حصول معرفت الہی میں عاجز ہے۔  
حضرت ابوالحسن نوری رحمۃ اللہ تعالیٰ علیہ فرماتے ہیں کہ:

لَا دَلِيلَ عَلَى اللَّهِ سِوَاهُ إِنَّمَا الْعِلْمُ  
اللہ تعالیٰ پر اس کے سوا کوئی دلیل اور ہنما نہیں  
یُطَلَّبُ لِأَذَابِ الْعِزْمَةِ  
علم تو خدمت (عبادت) کا طریقہ سیکھنے کے  
لئے حاصل کرتے ہیں۔

مطلب یہ کہ کسی مخلوق کو یہ طاقت نہیں ہے کہ وہ بندے کو خدا تک پہنچا دے۔ استدلال کرنے والا حضرت ابوطالب سے بڑھ کر عاقل نہ ہوگا اور حضور اکرم صلی اللہ تعالیٰ علیہ وسلم سے زیادہ بزرگ کوئی دلیل نہ ہوگی۔ جب کہ حضرت ابوطالب کو شقاوت پر اجرا کا حکم تھا تو حضور اکرم صلی اللہ تعالیٰ علیہ وسلم کی دلالت انہیں فائدہ نہ پہنچا سکی۔ استدلال کی خرابیوں میں سے پہلا درجہ یہ کہ استدلال حق تعالیٰ کی توفیق و عنایت سے روگرداں ہوتا ہے کیونکہ بوقت استدلال وہ غیر خدا پر غور و فکر کرتا ہے۔ حالانکہ معرفت کی حقیقت تو یہ ہے کہ وہ غیر خدا سے روگرداں ہو اور دلائل کی جستجو کرنے والوں کی عادت استدلال کے سلسلے میں یہی ہے اور حق کی معرفت کے خلاف ہے لہذا جب معرفت الہی بجز دوامی حیرانی عقل نہیں تو عنایت الہی کو اپنی طرف متوجہ کرنا بندے کے لئے اپنے اختیار میں کیسے ہوگا کیونکہ اس راہ میں مخلوق کے کسب و اختیار کو کوئی دخل ہے ہی نہیں اور خدا کے سوا بندے کی دلالت کرنے والا اور کوئی نہیں ہے۔ رہا شرح صدر اور کشادگی قلب کا معاملہ تو یہ غیبی جزانوں سے متعلق ہے۔ اس لئے کہ جو کچھ خدا کے سوا ہے وہ سب حادث ہے اور اپنے جسموں تک تو پہنچ سکتا ہے لیکن اپنے پیدا کرنے والے تک (خدا کی عنایت کے بغیر) نہیں پہنچ سکتا۔ یاد چودہ کہیں کا کسب

واختیار بھی ایسی کا پیدا کر دہ ہے۔ لیکن جب وہ کسی کے تحت آجاتا ہے تو کسب کا سبب غالب ہو جاتا ہے اور حاصل شدہ مغلوب لہذا اس میں عزت نہیں کہ عقل انسانی فعل کی دلالت سے فاعل کی ہستی کا اثبات کرنے بلکہ عزت و کرامت اس میں ہے کہ وہ حق تعالیٰ کے نور سے اپنی ہستی کی نفی کرے۔ اول شخص کو معرفت قوی حاصل ہے اور دوسرے کو معرفت حالی۔

لیکن وہ گروہ جو عقل کو معرفت کی علت جانتا ہے اس سے کہو کہ تمہارے دل میں عین معرفت سے کیا چیز ثابت ہوتی ہے؟ کیونکہ جو کچھ عقل ثابت کرتی ہے معرفت اس کی نفی کا اقتضاء کرتی ہے مطلب یہ کہ دلالت عقلی کے ذریعہ دل میں جو خدا کی صورت بندھتی ہے کہ خدا ایسا ہے اس کی حقیقت اس کے برخلاف ہے لہذا عقل کو کہاں قدرت ہے کہ استدلال کے ذریعہ خدا کی معرفت حاصل کر لے اس لئے کہ عقل دو ہم دونوں ہم جنس ہیں جہاں جنس ثابت ہوتی ہے وہاں معرفت کی نفی ہوتی ہے لہذا استدلال عقلی سے تشبیہ کا اثبات ہوتا ہے اور اس کی نفی سے تعطیل عقل کی رسائی انہیں دونوں قاعدوں تک ہے اور یہ دونوں معرفت کے لئے بیکار ہیں کیونکہ مشبہ اور معطلہ موحد نہیں ہوتے عقل کی رسائی وہیں تک ہے جہاں تک اس کا امکان ہے اور جو کچھ اس سے نمودار ہوتا ہے وہ سب امکان یعنی حادث و مخلوق ہے۔

اللہ تعالیٰ کے دوستوں کے لئے اس کے سوا کوئی چارہ نہ تھا کہ وہ جستجو و تلاش کریں لا محالہ وہ خدا کے حضور میں حاضر ہو کر بغیر کسی علت و سبب کے آکھڑے ہوئے اور اپنے آرام میں بے آرام ہو کر آہ و زاری کے ساتھ ہاتھ پھیلا دے اور اپنے زخم دل کے لئے مرہم مانگنے لگے کیونکہ ان کی راہ اپنی قدرت و طلب کے اقسام سے ناواقف تھی تب قدرت حق اس جگہ ان کی طاقت بنی اور اس طرح وہ اس تک رسائی پا گئے اور غیبت کی تکلیف سے نجات حاصل کی محبت کے باغ میں جگہ بنا کر آرام کرنے لگے اور ان کی روح میں سرور پیدا ہوا۔ جب عقل نے دلوں کو قاتل المرام دیکھا تو اس نے اپنا تصرف ظاہر کرنا چاہا مگر اس نے دخل نہ پایا تو تھک ہار کر بیٹھ گئی اور متحیر و پریشان ہو گئی جب حیرت و پریشانی کا استیلاء ہوا تو عقل معزول ہو گئی اور جب عقل معزول ہوئی تو حق تعالیٰ نے خدمت کا لباس عطا کر کے فرمایا اے عقل! جب تک تو باخود تھی اس وقت تک اپنے تصرف و اسباب کے ساتھ مجرب

تھی۔ جب تیرے آلات تصرف فانی ہو گئے اور قوت تہا رہ گئی جیسے کہ پہلے تھی تب تو نے رسائی حاصل کی اس طرح دل کو قربت اور عقل کو خدمت نصیب ہوئی چونکہ اپنی معرفت کے اندر معرفت پہاں تھی جب اپنی معرفت ہو گئی تو اللہ تعالیٰ نے بندے کو اپنا عرفان عطا کر کے منزل عرفان سے روشناس کرایا تا کہ بندہ عرفان سے معرفت الہی کو پہچانے نہ کہ اسباب کے ذریعہ بلکہ اس کی شناخت اس وجود کے ذریعہ ہے جو اسے عطا کیا گیا ہے یہاں تک کہ عارف کی اتانیت مکمل طور پر فانی ہو کر اس کا ذکر بغیر نسیان کے اور اس کا حال بغیر تقصیر کے بن گیا اب اس کی معرفت حاصل ہے نہ کہ گفتار۔

ایک گروہ کہتا ہے کہ معرفت الہی الہامی ہے حالانکہ یہ بھی محال ہے اس لئے کہ معرفت کے لئے صادق و کاذب ہر طرح کی دلیلیں ہو سکتی ہیں اور الہام والوں کے لئے خطا و صواب پر متحمل دلیل نہیں ہوتی۔ اس لئے کہ ایک کہے گا مجھے الہام ہوا ہے کہ خدا مکان میں ہے اور دوسرا کہے گا کہ مجھے الہام ہوا ہے کہ اس کے لئے مکان نہیں ہے لامحالہ ان دونوں مختلف دعویوں میں ایک ہی حق پر ہو سکتا ہے حالانکہ دونوں ہی الہام کے مدعی ہیں۔ یقیناً اس کے فیصلہ کے لئے کوئی ایسی دلیل درکار ہوگی جس سے صدق و کذب کے درمیان فرق ظاہر ہو جائے اور یہ دونوں مدعی جان لیں کہ الہامی حکم باطل ہے۔ یہ قول برہمنوں کا ہے۔ میں نے ایسے لوگوں کو دیکھا ہے جو الہام کے مدعی ہیں اور اس میں بہت غلو کرتے ہیں اور اپنے حالات کی نسبت مردان پارسا کی طرف کرتے ہیں۔ حالانکہ ایسے لوگ گمراہی پر ہیں۔ ان کی باتیں نہ صرف مسلمانوں کے خلاف ہیں بلکہ کافروں کے عقلمندانہ نظریات کے بھی خلاف ہیں۔ اس لئے کہ دس مدعیان الہام دس ہی متناقض و متخالف باتوں کا دعویٰ کرتے ہیں جو حکم میں سب کے سب باطل ہوتے ہیں ان مدعیان الہام میں سے کوئی ایک بھی حق پر نہیں ہوتا۔

اگر کوئی یہ کہے کہ ”جو کچھ شریعت کے خلاف ہو وہ الہام نہیں ہوتا“ تو ہم جواب دیں گے کہ تم تو اپنے اصل وقاعدے میں غلطی پر ہو اس لئے کہ شریعت کو اپنے الہام پر قیاس کرتے ہوئے کہتے ہو کہ شریعت سے ہمارا الہام ثابت ہے حالانکہ معرفت الہی شریعی ہوتی اور ہایتی ہوتی ہے نہ کہ الہامی اور معرفت میں الہام کا حکم صمد و جو باطل ہے۔

ایک گروہ کہتا ہے کہ معرفت حق ضروری یعنی بدیہی ہے۔ حالانکہ یہ قول بھی باطل ہے اس لئے کہ بندے کے لئے ہر وہ چیز جس کا اسے علم ہو اگر بدیہی ہو تو ضروری ہے کہ اس میں تمام عقلاء مشترک و متحد ہوں۔ میں نے عقلاء کی ایک جماعت ایسی دیکھی ہے جو بدیہی ہونے کے منکر ہے اور تشبیہ و تعطیل کو جائز سمجھتی ہے۔ صحیح بات یہی ہے کہ یہ ضروری اور بدیہی نہیں ہے ایک وجہ یہ بھی ہے کہ اگر معرفت الہی ضروری و بدیہی ہوتی تو اس پر تکلیف جائز نہ ہوتی۔ کیونکہ محال ہے کہ کسی ایسی چیز کی معرفت کے لئے جس کا علم ضروری و بدیہی ہو اس پر تکلیف ہو مثلاً اپنی پہچان، آسمان و زمین، دن و رات اور تکلیف و راحت وغیرہ وغیرہ کہ یہ سب بدیہی ہیں اور ان میں سے کسی کے وجود کے لئے عاقل کو شک و شبہ لاحق نہیں ہوتا اور نہ اسے اس کی حاجت ہوتی ہے کہ وہ پریشان ہو اور علم حاصل کرنا چاہے تو بھی حاصل نہ ہو سکے البتہ! صوفیوں کے ایک گروہ نے جب اپنے یقین کی صحت و درستگی پر غور کیا تو کہنے لگے کہ ہم اسے ضروری و بدیہی جانتے ہیں کیونکہ دل میں کوئی شک و شبہ واقع نہیں ہے انہوں نے یقین کا نام ضروری و بدیہی رکھ لیا۔ یہ بات معنی کے لحاظ سے درست ہے لیکن تعبیر و بیان کے اعتبار سے غلط ہے اس لئے کہ ضروری و بدیہی علم میں صحت و درستگی کی تخصیص جائز نہیں ہوتی ہے اور وہ تمام عقلوں میں مساوی ہوتی ہے اور ایک وجہ یہ بھی ہے کہ ضروری و بدیہی علم وہ ہوتا ہے جو زندوں کے دلوں میں بغیر سبب و دلیل ظاہر ہو۔ لیکن علم الہی اور معرفت ربانی سہمی ہے۔

حضرت استاذ ابوعلی دقاق اور شیخ ابوہل صلحو کی اور ان کے والد جو نیشاپور کے امام و رئیس تھے۔ ان کا نظریہ ہے کہ معرفت کی ابتداء استدلال سے ہے اور اس کی انتہا ضرورت و بداہیت ہے۔

اہل سنت و جماعت کا ایک قول یہ ہے کہ جب کہ جنت میں علم الہی ضروری و بدیہی ہو جائے گا اور یہ بھی جائز ہے تو یہاں بھی ممکن ہے کہ وہ ضروری و بدیہی ہو جائے۔ نیز ایک قول یہ ہے کہ انبیاء علیہم السلام جب اللہ تعالیٰ کا کلام سنتے ہیں خواہ وہ بے واسطہ ہو یا فرشتہ یا وحی کے ذریعہ، تو وہ اسے ضروری و بدیہی جانتے ہیں اور ہم بھی یہ اعتقاد رکھتے ہیں کہ اہل جنت بہشت میں اللہ تعالیٰ کو ضرورت و بداہت سے جانیں گے چونکہ جنت تکلیف کا گھر



نہیں ہے اور انبیاء علیہم السلام مامون العاقبہ اور قطعی طور پر محفوظ ہیں ان کے لئے معرفت الہی ضروری و بدیہی ہے نیز انہیں خوف اور جدائی کا خطرہ بھی نہیں ہے ایمان و معرفت کو فضیلت اسی وجہ سے ہے کہ وہ غیب ہے۔ جب وہ عیاں ہو جائے تو ایمان خربن جائے اور اس کے عیاں ہونے کے بعد اختیار ختم ہو جائے اصول شرع مضطرب ہو جاتے ہیں اور روت کا حکم باطل ہو جاتا ہے اور بلعم باعوراء اور برصیصا کی تکفیر درست نہیں رہتی۔ کیونکہ وہ سب باتفاق اللہ تعالیٰ کو پہچانتے تھے جیسا کہ اللہ تعالیٰ نے ابلیس کے مردود مرحوم ہونے کے وقت کی خبر دیتے ہوئے شیطان کا قول بیان کیا کہ

فَبِعِزَّتِكَ لَا غُيُوبَ لَهُمْ أَجْمَعِينَ      اب تیری عزت کی قسم ہے! میں ان سب کو ضرور بہکاؤں گا۔

درحقیقت بات کرنا اور کلام سننا معرفت کے مقتضیات میں سے ہے اور عارف جب تک عارف رہے وہ جدائی کے خطرے سے محفوظ ہے اور جب جدائی ہو جائے و معرفت زائل ہو جاتی ہے حالانکہ علم بدیہی کے لئے زوال کی کوئی صورت ممکن نہیں۔

یہ مسئلہ لوگوں کے درمیان خطرناک ہے۔ بس اسی قدر شرط ہے کہ اتنا جان لو جس سے آفت سے چھٹکارا مل جائے کیونکہ بندے کو علم اور حق تعالیٰ کی معرفت اس وقت تک حاصل نہیں ہو سکتی جب تک کہ حق تعالیٰ ازلی علم و ہدایت کی توفیق عطا نہ فرمائے۔

البتہ ایہ جائز ہے کہ معرفت میں بندے کے یقین میں احیانا کمی و بیشی ہو۔ لیکن اصل معرفت میں کمی و بیشی ممکن نہیں۔ کیونکہ معرفت میں زیادتی موجب نقصان ہے اور کمی میں بھی۔ معرفت الہی میں تقلید جائز نہیں ہے حق تعالیٰ کو صفات کمالیہ کے ساتھ پہچاننا لازم ہے اور یہ بات بجز حسن رعایت اور خالص عنایت ربانی کے صحیح نہیں ہو سکتی۔ تمام عقلی دلائل حق تعالیٰ کی ملک اور اس کے قبضہ اختیار میں ہیں وہ اگر چاہے تو اپنے کسی ایک فعل کو اس کے لئے دلیل بنا دے اور اسی کے ذریعہ اپنی راہ دکھا دے اور اگر وہ چاہے تو اپنے تمام افعال کو اس کے لئے حجاب بنا دے اور وہ خدا تک رسائی سے محروم رہ جائے۔

حضرت امین علیہ السلام جہاں مسلمانوں کی ایک جماعت کے لئے معرفت الہی کی دلیل بنے وہاں نصاریٰ کے ایک گروہ کے لئے معرفت کے حجاب بنے۔ مسلمانوں نے انہیں

خدا کا بندہ اور رسول مانا اور نصاریٰ نے انہیں خدا کا بیٹا گمان کیا (معاذ اللہ) یہی حال اصنام اور چاند اور سورج کا ہے کسی کے لئے وہ معرفت کی دلیل ہیں اور کئی اس سے محروم رہے۔ اگر دلیل ہی معرفت کی علت ہوتی تو چاہیے تھا کہ ہر مستدل عارف ہوتا حالانکہ یہ کلام کا برہ ہے۔ اللہ تعالیٰ ہی کے اختیار میں ہے کہ وہ کسی کو برگزیدہ بنا کر ان چیزوں کو دلیل معرفت بنا دیتا ہے تاکہ ان ذرائع سے وہ خدا تک رسائی پائیں اور خدا کو پہچانیں معلوم ہوا کہ دلیل خدا کی معرفت کا سبب تو ہو سکتی ہے مگر علت نہیں بن سکتی اور کوئی سبب کسی سبب سے مسبب یعنی یعنی خدا کے لئے بہتر نہیں ہوتا۔ اللہ تعالیٰ مسبب کے بارے میں ارشاد فرماتا ہے۔

لَعَمْرُكَ إِنَّهُمْ لَفِي سَكْرَتِهِمْ  
يَعْمَهُونَ۔  
اے محبوب! آپ کی حیات کی قسم بیشک یہ  
کافر اپنے نشہ میں بہک رہے ہیں۔

کیونکہ عارف کے لئے سبب کا اثبات کفر ہے اور غیر کی طرف توجہ شرک ہے۔  
”وَمَنْ يُضِلِلِ اللَّهُ فَلَا هَادِيَ لَهُ“ جسے خدا دلیل سے اندھا بنائے اسے کون راہ ہدایت دکھا سکتا ہے لہذا جب کسی کے لئے لوح محفوظ میں لا (نہیں) لکھا ہوا ہے اور حق تعالیٰ کی مراد معلوم میں کسی کے نصیب میں شقاوت و بد نصیبی ہے تو اس کے لئے دلیل و استدلال کس طرح موجب ہدایت بن سکتی؟ ”مَنْ التَّفَّتْ إِلَى الْأَغْيَارِ لَمَعْرِفَتِهِ زُنَارٌ“ جس نے غیر کی طرف توجہ کی اس کی معرفت کفر ہے۔ جو بندے خدا کے غلبہ محبت میں مستغرق اور اس کے متلاشی ہیں ان کے لئے خدا کے سوا اور چیزیں راہ میں رکاوٹ کیسے بن سکتی ہیں؟

حضرت ابراہیم خلیل اللہ علیہ السلام جب عار سے باہر تشریف لائے تو دن میں کوئی چیز نہ دیکھی حالانکہ دن میں بکثرت دلائل اور عجیب تر براہین موجود ہوتے ہیں۔ لیکن جب رات ہوئی تو ستاروں کو دیکھا اگر معرفت الہی کی علت دلیل ہوتی تو دن میں زیادہ دلائل نظر آتے اور اس سے زیادہ عجیب نشانیاں ظاہر ہوتیں لہذا اللہ تعالیٰ جس طرح چاہتا ہے بندے کو اپنی راہ دکھاتا ہے اور اس پر معرفت کا دروازہ کھول دیتا ہے تاکہ عین معرفت میں اس درجہ تک پہنچے جہاں عین معرفت بھی اسے غیر نظر آئے اور اسے معرفت کی صفت آفت معلوم ہو کیونکہ معرفت کے ساتھ معروف یعنی خدا سے وہ محجوب ہوتا ہے یہاں تک کہ اسے معرفت کی تحقیق اس درجہ تک پہنچا دیتی ہے کہ معرفت اس کا دعویٰ بن جاتا ہے۔

حضرت ذوالنون مصری رحمۃ اللہ تعالیٰ علیہ فرماتے ہیں کہ:  
 اِيَّاكَ اَنْ لَا تَكُوْنَ بِالْمَعْرِفَةِ مُدْعِيًا اے عزیز اتم اس سے بچو کہ تم (بغیر تحقیق)  
 معرفت کے مدعی بنو۔

کیونکہ

يَدْعِي الْعَارِفُونَ مَعْرِفَةَ  
 اَقْرَبَ بِالْجَهْلِ ذَاكَ مَعْرِفَتِي

عرفاء تو اپنی معرفت کا دعویٰ کرتے ہیں لیکن  
 میں ناواقفیت کا اقرار کرتا ہوں اور یہی میری معرفت ہے  
 اس لئے تمہیں سزاوار نہیں کہ تم معرفت کا دعویٰ کرو کیونکہ اس میں تمہاری ہلاکت ہے اور  
 تمہارا تعلق اسی خوبی کے ساتھ ہونا چاہیے جس میں تمہاری نجات ہو اس لئے جسے حق تعالیٰ کا  
 کشف و مشاہدہ حاصل ہو جاتا ہے اس کے لئے اپنی ہستی و بال بن جاتی ہے اور تمام صفتیں  
 آفت بن جاتی ہیں اور جو خدا کا ہو جائے اور خدا اس کا ہو جائے اس کے لئے کوئی چیز ایسی  
 نہیں رہتی جس کی نسبت اس بندے کی طرف کرنا درست ہو نہ اس دنیا میں نہ اس جہان  
 میں۔

معرفت کی حقیقت یہ ہے کہ ہر چیز خدا کی ملکیت سمجھے۔ جب بندہ یہ جان لیتا ہے کہ  
 ہر چیز خدا کی ملکیت ہے اور اسی کے تحت تصرف میں ہے تو پھر اسے کسی مخلوق سے کوئی سروکار  
 نہیں رہتا۔ حتیٰ کہ خود اپنے سے بھی نہیں۔ وہ اپنے آپ سے اور تمام مخلوق سے محبوب ہو جاتا  
 ہے اس کا جواب ہر شے سے ناواقفیت ہے۔ جب یہ بھی فنا ہو جاتی ہے تو حجاب بھی پراگندہ  
 ہو جاتا ہے اور دنیا بمنزلہ عقیقی ہو جاتی ہے۔

## معرفت میں مشائخ کے رموز و لطائف

معرفت کے سلسلہ میں مشائخ کے بکثرت رموز و لطائف ہیں۔ حصول فائدہ کے لئے  
 چند رموز درج کئے جاتے ہیں۔

حضرت عبداللہ بن مبارک رحمۃ اللہ تعالیٰ علیہ فرماتے ہیں کہ:

الْمَعْرِفَةُ أَنْ لَا تَعْجَبَ مِنْ شَيْءٍ  
 کیونکہ تعجب عجب ایسے فعل پر ہوتا ہے جو بندے کی اپنی طاقت سے زیادہ ہو اور جب اللہ  
 تعالیٰ کمال پر قادر ہے تو عارف کے لئے خدا کے افعال میں حیرت و تعجب کا اظہار کرنا محال  
 ہے۔ اگر کہیں عجب کی کوئی صورت ممکن ہو سکتی تو یہ بات تھی کہ اس نے ایک مٹھی خاک کو اس  
 درجہ تک پہنچایا کہ وہ دنیا پر حکومت کرنے ایک قطرہ خون کو اس مرتبہ تک پہنچایا کہ وہ معرفت  
 الہی اور اس کی محبت و دوستی کی باتیں کرنے لگا اور وہ دیدار الہی اور اس کے قرب و وصال کا  
 خواہش مند ہو گیا ہے۔

حضرت ذوالنون مصری رحمۃ اللہ تعالیٰ علیہ فرماتے ہیں کہ:

حَقِيقَةُ الْمَعْرِفَةِ الْإِطْلَاقُ الْحَقِيقِيُّ  
 معرفت کی حقیقت حق تعالیٰ کا اسرار پر مطلع  
 عَلَي الْأَسْرَارِ بِمُؤَاصَلَةِ لَطَائِفِ  
 کرنا اور اپنی معرفت کے انوار سے سرفراز  
 الْأَنْوَارِ  
 فرماتا ہے۔

مطلب یہ ہے کہ حق تعالیٰ اپنی صفت سے بندے کو اپنے انوار سے آہستہ کر کے  
 تمام آفتوں سے محفوظ کر دیتا ہے چنانچہ جب تک بندے کے دل میں رائی کے دانہ کے  
 برابر مخلوق کا اثر رہتا ہے اس وقت تک وہ غیبی اسرار کے مشاہدے سے سرفراز نہیں کرتا اور نہ  
 اس کے ظاہر کو مغلوب کرتا ہے جب وہ بندے کے دل سے تمام تر اثرات نکال دیتا ہے تب  
 وہ مشاہدے کا معائنہ کراتا ہے۔

حضرت شبلی علیہ الرحمہ فرماتے ہیں کہ:

الْمَعْرِفَةُ دَوَامُ الْحَيْرَةِ  
 حیرت دوام ہی تو معرفت ہے۔

کیونکہ حیرت دو قسم کی ہوتی ہے ایک حیرت ہستی و وجود میں دوسری حیرت کیفیت میں  
 ہستی میں حیرت تو شرک ہے اور کیفیت میں حیرت معرفت ہے اس لئے کہ عارف کو اس کی  
 ہستی و وجود میں شک کی کوئی گنجائش اور اس کی کیفیت میں عقل کو کوئی دخل نہیں۔ اس جگہ  
 اسے وجود باری تعالیٰ میں یقین اور کیفیت میں حیرت حاصل ہو جاتی ہے اسی بنا پر کسی نے  
 کہا ہے کہ:

يَا دَلِيلَ الْمُتَحَيِّرِينَ زِفْنِي نَحْوًا  
 اے حیرت زدوں کے رہنما میری حیرت کو

اور زیادہ کر۔

اس قول کا مطلب یہ ہے کہ قائل نے پہلے تو حق تعالیٰ کے وجود کی معرفت اور اس کے اوصاف کا کمال ثابت کیا اور اقرار کیا کہ وہی مقصود مطلق اور ان کی دعاؤں کا قبول کرنے والا ہے اور حیرت زدوں کی حیرت اس کے سوا نہیں ہے اس کے بعد قائل نے زیادتی حیرت کی استدعا کی اور اعتراف کیا کہ مطلوب کی معرفت میں عقل کا کوئی دخل نہیں وہاں حیرت و سرگردانی کے سوا اس کے لئے کوئی حصہ نہیں یہ معنی لطیف ہیں نیز اس کا بھی احتمال ہو سکتا ہے کہ حق تعالیٰ کی ہستی و وجود کی معرفت اپنی ہستی پر حیرت کا اقتضاء کر لے۔ اس لئے کہ بندہ جب حق تعالیٰ کو پہچان لیتا ہے اور ہر چیز کو اس کے قبضہ و اختیار میں دیکھتا ہے اور یقین کر لیتا ہے کہ اس کا وجود بھی اسی سے ہے اور اس کا عدم بھی اسی سے۔ تو اس کی قدرت میں سکون و حرکت سے متحیر ہوتا ہے کیونکہ جب کل کا قیام اسی سے ہے تو ”میں کون ہوں اور کیا ہوں؟“ (حیرت زدہ ہو کر رہ جاتا ہے) میں مستغرق ہو کر رہ جاتا ہے۔

اسی معنی میں حضور اکرم صلی اللہ تعالیٰ علیہ وسلم کا ارشاد ہے کہ:

مَنْ عَرَفَ نَفْسَهُ فَقَدْ عَرَفَ رَبَّهُ      جس نے اپنے آپ کو فنا سے پہچان لیا یقیناً

اس نے حق تعالیٰ کو بھلا سے پہچان لیا۔

کیونکہ فنا سے عقل و صفت باطل ہوتی ہے اور جب چیز کا عین عقلی نہ ہو تو اس کی معرفت میں حیرت کے سوا کچھ نہیں۔

حضرت بایزید بسطامی رحمۃ اللہ تعالیٰ علیہ فرماتے ہیں کہ:

أَنْ تَعْرِفَ إِنَّ حَرَكَاتِ الْخَلْقِ      معرفت یہ ہے کہ تم جان لو کہ خلق کی تمام  
وَسَكْنَتِهِمْ بِاللَّهِ      حرکت و سکون حق تعالیٰ سے ہے۔

اور کسی کو اس کی ملکیت میں اس کی اجازت کے بغیر تصرف کا اختیار نہیں۔ عین بھی اسی کے عین سے ہے۔ اثر بھی اسی کے اثر سے اور صفت بھی اسی کی صفت سے اور حرکت و سکون بھی اسی کے حرکت و سکون سے کیونکہ جب تک حق تعالیٰ بندے کے وجود میں طاقت اور اس کے دل میں ارادہ پیدا نہ فرمائے بندہ کچھ بھی نہیں کر سکتا۔ بندے کے افعال مجازی ہیں اور مخلوق کے تمام افعال خدا کے پیدا کردہ ہیں۔

حضرت محمد بن واسع رحمۃ اللہ تعالیٰ علیہ عارف کی صفت میں فرماتے ہیں کہ:

مَنْ عَرَفَ اللَّهَ قَلَّ كَلَامُهُ وَدَامَ  
تَحِيْرُهُ  
جسے اللہ تعالیٰ کی معرفت حاصل ہوگئی وہ بات  
کم کرے گا اور اس کی حیرت دائمی ہوگی۔

کیونکہ الفاظ کا جامہ اسے پہنایا جاسکتا ہے جو تحت عبارت ہو اور اصول میں عبارت کی  
ایک حد ہے اور معبر چونکہ محدود نہیں ہے۔ تو عبارت کی بنیاد اس پر کیسے رکھی جاسکتی ہے؟ جب  
عبارت کی ایک حد ہے اور معبر یعنی اللہ تعالیٰ غیر محدود ہے تو اسے عبارت کی حد بندی میں  
کیسے لایا جاسکتا ہے اور جب مقصود عبارت میں نہ سما سکے اور بندہ اس میں عاجز و لاچار رہ  
جائے تو بجز دائمی حیرت کے کیا چارہ کار ہوتا ہے۔

حضرت شبلی علیہ الرحمہ فرماتے ہیں کہ:

الْعِجْزُ عَنِ الْمَعْرِفَةِ  
یعنی معرفت کی حقیقت یہ ہے کہ معرفت الہی

سے عاجز رہے۔

کیونکہ حق تعالیٰ کی حقیقت سے بندہ سوائے عجز کے کوئی نشان نہیں رکھتا۔ ممکن ہے کہ  
بندے کو اس کے ادراک میں اپنے سے زیادہ دعویٰ نہ ہو۔ اس لئے کہ عجز اس کی طلب ہے  
اور جب تک طالب اپنی صفت اور اسباب پر قائم ہے اس وقت تک اس پر عجز کا اطلاق  
درست نہیں ہوتا البتہ! جب وہ اسباب اور اوصاف سے گزر جاتا ہے تب اسے فنا حاصل  
ہوتی ہے نہ کہ عجز؟

مدعیوں کے ایک گروہ کا خیال ہے کہ اس حالت میں جب کہ آدمیت کی صفت برقرار  
و ثابت ہو اور صحت خطاب سے مکلف ہو اور حق تعالیٰ کی حجت اس پر قائم ہو عاجز ہونے  
کا نام معرفت ہے اور ہم عاجز ہو کر سب سے پیچھے رہ گئے ہیں۔ یہ قول گمراہی اور زیاں  
کاری پر مبنی ہے ہم دریافت کرتے ہیں کہ تم کس چیز کی طلب میں عاجز ہوئے ہو؟ حالانکہ  
عجز کی دو نشانیاں ہیں اور وہ دونوں تم میں نہیں ہیں ایک نشانی طلب کے اسباب کی فنا ہے اور  
دوسری نشانی اظہار تجلی ہے۔ جہاں اسباب کی فنا ہے وہاں عبارات گم ہوتی ہیں۔ اگر عجز کی  
تعبیر عبارت سے کرو گے تو عجز کی عبارت بجز عجز کے نہ ہوگی اور جہاں اظہار تجلی ہے وہاں  
نشان نہیں ہوتا اور تمیز کی کوئی صورت نظر نہیں آتی حتیٰ کہ عاجز بھی نہیں جانتا کہ وہ عاجز ہے یا

یہ کہ وہ عجز سے منسوب ہے جس کی بنا پر اسے عاجز کہیں اس کی بھی صورت نہیں کیونکہ عجز غیر ہے اور غیر کی معرفت کا اثبات معرفت نہیں ہے جب تک دل میں غیر کی جگہ ہے یا عارف کو غیر کی تعبیر کی قدرت ہے اس وقت تک معرفت درست نہیں ہوتی اور جب تک عارف غیر سے کنارہ نہ کرے اس وقت تک عارف عارف نہیں ہوتا۔ تو تمہارا یہ کہنا کسی طرح بھی صحیح نہیں ہے۔

حضرت ابو حفص حداد رحمۃ اللہ تعالیٰ علیہ فرماتے ہیں کہ:

مُذْعِرَفْتُ اللّٰهَ مَا دَخَلَ فِي قَلْبِي  
حجے جب سے عرفان حق ہوا ہے اس وقت  
حَقٌّ وَلَا بَاطِلًا  
سے میرے دل میں کسی حق و باطل کا خطرہ  
نہیں آیا۔

اس لئے کہ جب لوگوں سے تعلق اور خواہش رہے اس وقت تک وہ دل پر اثر انداز ہوتا ہے اور دل اس اثر کو لے کر نفس کے حوالہ کر دیتا ہے اور نفس باطل کا مقام ہے۔ اسی طرح جب کسی کی محبت دل میں ہمیشہ رہے گی تو وہ بھی دل پر اثر انداز ہوگی اور دل اس اثر کو لے کر روح کے سپرد کر دے گا کیونکہ روح حق اور حقیقت کا منبع ہے اور جب دل میں غیر کا دخل ہو تو اس کی طرف عارف کا رجوع کرنا معرفت کے منافی ہے لہذا تمام لوگ معرفت کی دلیل کی طلب بھی دل سے کرتے ہیں اور حرص و ہوا کی طلب بھی دل ہی سے ہے اور جب انہیں اپنی مراد حاصل نہ ہوئی تو انہوں نے دل کی طرف رجوع نہ کیا اور غیر حق سے راحت نہ پائی اور صرف حق تعالیٰ کو پایا اور اسی سے لو لگائے رکھی اور جب نشان و دلیل کی ضرورت پیش آئی تو حق تعالیٰ کی طرف رجوع کیا اور دل کی طرف رجوع نہ کیا؟ یہ فرق ہے ان بندوں کے درمیان جو دل کی طرف رجوع ہوتے ہیں یا جو حق تعالیٰ کی طرف رجوع ہوتے ہیں۔

حضرت ابو بکر واسطی رحمۃ اللہ تعالیٰ علیہ فرماتے ہیں کہ:

مَنْ عَرَفَ اللّٰهَ انْقَطَعَ عَنِ الكُلِّ بَلْ  
جس نے اللہ کو پہچان لیا وہ ہر ایک سے نہ صرف  
خَوْسٍ وَّانْقَمَعَ  
جدا ہو گیا بلکہ گونگا اور دل برداشتہ بھی ہو گیا۔

مطلب یہ کہ جس نے اسے پہچان لیا اس نے دل سے تمام اغیار کو نکال دیا اور اس کی تعبیر میں گونگا بن کر اپنے اوصاف سے فانی ہو گیا۔

حضور اکرم صلی اللہ تعالیٰ علیہ وسلم ارشاد فرماتے ہیں کہ:

لَا أُحْصِي ثَنَاءً عَلَيْكَ تیری حمد و ثناء کو میں گھیر نہیں سکتا۔

جب تک آپ غیبت میں رہے آپ عرب میں سب سے زیادہ فصیح تھے آپ فرماتے ہیں کہ ”أَنَا أَفْصَحُ الْعَرَبِ وَالْعَجَمِ“ میں عرب و عجم میں سب سے زیادہ فصیح ہوں اور جب آپ کو غیبت سے حضور میں بھیجا گیا تو بارگاہ الہی میں عرض کناں ہوئے کہ میری زبان تیری حمد و ثناء کے کمال کو گھیرنے کی تاب و توان نہیں رکھتی۔ کس طرح تیری حمد ثنا کروں قال بے قال اور حال سے بے حال ہوں تو وہی ہے جو تو ہے میری عرض یا تو میری وجہ سے ہوگی یا آپ کی وجہ سے۔ اگر اپنی وجہ سے کہوں تو محبوب ہوتا ہوں اگر تیری وجہ سے کہوں تو تیری قربت کی تحقیق میں اپنے اختیار میں معیوب ہوتا ہوں لہذا میں کچھ عرض نہیں کر سکتا۔

حق تعالیٰ کی طرف سے فرمان ہوا کہ اے محبوب اگر تم کچھ نہیں کہہ سکتے تو ہم فرماتے ہیں کہ لعمروک اذا منکت عن ثنائی فالکل منک ثنائی یعنی اے محبوب تمہاری زندگانی کی قسم جب آپ ثنا سے ساکت ہو گئے ہیں تو میں جہان کی ہر چیز کو تمہارا قائم مقام بناتا ہوں جو بھی میری ثنا کرے گا وہ تمہاری طرف سے میری ثنا کرے گا، گویا ان سب کی ثنا تمہارے حوالہ سے ہوگی اور تم اپنی طرف سے میرے حضور پیش کرو گے۔

دوسرا کشف

## توحید کے بیان میں

اللہ تعالیٰ فرماتا ہے کہ۔

وَالْهَيْكُمُ إِلَهٌ وَاحِدٌ

تمہارا معبود ایک ہی ہے

انیز فرمایا:

قُلْ هُوَ اللَّهُ أَحَدٌ

تم فرمادو کہ اللہ اکیلا ہے۔

انیز فرمایا:

لَا تَتَّخِذُوا إِلَهَيْنِ الثَّانِي مِمَّا هُوَ إِلَهٌ

تم فرمادو معبود نہ بناؤ بلاشبہ معبود ایک ہی

وَاحِدٌ



حضور اکرم صلی اللہ تعالیٰ علیہ وسلم فرماتے ہیں کہ:

تَمَّ سَ مِنْهُ اِيك مَفْصَلٌ كَزِرَا هِىَ جَسْمِ كِى كُوْنِى  
نَكْلِ تَوْحِيْدِ كِى سَوَا نَهْ تَمَّى: اِسْ نِى اِپْنِى  
كَمْرُوَالُوْنَ سِى كَمَا: جَبْ مِى مَرْجَاؤِى تُو  
مَجْمَعِى جَلَا دِيْنَا پَمْرَا كَسْتَرُ كُو خُوْبْ بَارِيْكَ كِرْ كِى  
تِيْرَا هُوَا كِى دِنِ آدَمَا خَشْكِى مِى اُوْرَا آدَمَا دِرِيَا  
مِى بَهَادِيْنَا۔ كَمْرُوَالُوْنَ نِى اِيْسَا عِى كِيَا اللّٰهُ  
تَعَالٰى نِى هُوَا اُوْرَا پَانِي سِى فَرْمَايَا: جُو تَمَّ نِى  
پَهِيْلَا يَا هِىَ اِن سَبْ كُوَا كُثْمَا كِرُو اُوْرَا مِيْرِى  
حَضُوْر لَاؤْ۔ جَبْ خُدَا كِى حَضُوْر وَهْ پِيْشْ هُوَا تُو  
حَقِّ تَعَالٰى نِى اِسْ سِى فَرْمَايَا: تَجْمَعِى كَسْ چِيْر نِى  
اِپْنِى سَا تَمَّ اِيْسَا سَلُوْكَ كِرْنِى پَرَا مَادَهْ كِيَا؟ اِسْ  
نِى عَرْضْ كِيَا خُدَا يَا اَجْمَعِى تِيْرِي حِيَادِ اِن كِيْر تَمَّى اِسْ لِئِى مِى نِى اِپْنِي جَانِ پَرَا يَسَا ظَلَمْ كِيَا هِىَ  
چِنَا نَجْمُ اللّٰهُ تَعَالٰى نِى اِسْ بَخْشْ دِيَا۔

يَسْنَا رَجُلٌ لِيَمَنْ كَانَ قَبْلَكُمْ لَمْ  
يَفْعَلْ عَمْرًا قَطُّ اِلَّا تَوْحِيْدًا فَقَالَ  
لَا اَمْلِيْهِ اِذَا مِتُّ فَاخِرِ قَوْلِيْ ثُمَّ  
اَسْتَحْفُوْنِيْ ثُمَّ قُرُوْنِيْ بِنُصِيْفِيْ فِيْ  
الْبَرِّ وَبِنُصِيْفِيْ فِيْ الْبَحْرِ لِيْ يَوْمَ  
رَايَحٍ فَفَعَلُوْا فَقَالَ اللّٰهُ عَزَّ وَجَلَّ  
لِلرِّيْحِ وَالْمَاءِ اَجْمَعَا اَمْلَعُمَا فَاِذَا  
هُوَ يَمِيْنٌ يَمِيْنُهُ فَقَالَ لَهْ مَا حَمَلَكْ  
عَلَى مَا صَنَعْتَ فَقَالَ اِسْتَحْيَاؤُ  
مِنْكَ فَفَفَرَّ لَهْ

توحید کی حقیقت یہ ہے کہ حق تعالیٰ کو اکیلا جانے اور اس پر صحیح علم رکھے چونکہ اللہ تعالیٰ  
ایک ہے وہ بے مثل اپنی ذات و صفات میں بے نظیر اور اپنے افعال میں لا شریک ہے توحید  
کے ماننے والے مسلمانوں نے اللہ تعالیٰ کو ان ہی خوبیوں کے ساتھ جانا ہے اور اس جاننے کو  
توحید کی یگانگی کہا ہے۔

### توحید کے اقسام

توحید کی تین قسمیں ہیں ایک حق تعالیٰ کی توحید اسی کے لئے یعنی خود حق تعالیٰ کا علم  
ہے کہ وہ اکیلا ہے دوسری حق تعالیٰ کی توحید مخلوق کے لئے یعنی خدا کا حکم کہ بندے توحید  
تسلیم کریں۔ اور اس نے بندوں کے دل میں توحید پیدا فرمائی تیسری مخلوق کی توحید خدا  
کے لئے یعنی مخلوق کا جانتا کہ اللہ ایک ہے۔ لہذا جب حق کے ساتھ عارف ہوتا  
ہے تو وہ اس کی وحدانیت کی حقیقت معلوم کر سکتا ہے۔

## اثبات توحید

واضح رہنا چاہیے کہ اللہ تعالیٰ ایک ہے، وہ نہ وصل کو قبول کرتا ہے نہ فصل کو نہ اس پر دوئی جائز ہے اور نہ اس کی وحدانیت عددی ہے جو کسی عدد کے ثابت ہو جانے پر دو ہو جائے اور اس کی وحدانیت عدد بن جائے اور نہ وہ محدود ہے کہ اس کے لئے جہات اور سمتوں کا تحقق ہو اور نہ اس کے لئے مکان ہے اور نہ وہ کسی مکان میں ہے کہ اس کے لئے مکان کے اثبات کی ضرورت لاحق ہو۔ اس لئے کہ اگر وہ مکان میں متمکن ہوتا تو مکان کے لئے بھی مکان کی حاجت ہوتی۔ اس طرح فعل، قائل اور قدیم و حادث کا حکم باطل ہو جاتا ہے نہ وہ عرضی ہے کہ وہ کسی جوہر کا محتاج ہوتا کہ اپنے محل میں باقی رہے اور نہ وہ جوہر ہے کیونکہ اس کا وجود اپنی ذات کے سوا درست ہی نہیں اور نہ وہ طبعی ہے کہ وہ مبداء حرکت و سکون ہو اور نہ وہ روح ہے کہ کسی جسم کا محتاج ہو نہ وہ جسمی ہے کہ اس کے اجزاء ترکیبی ہوں اور نہ وہ چیزوں میں قوت و حال ہے کہ چیزوں کی ہم جنس ہو نہ کوئی چیز اس کے ساتھ بھوست و پیوند ہے کہ وہ چیز اس کا جزو ہو۔ اس کی ذات و صفات ہر عیب و نقص سے پاک اور ہر آفت سے منزہ ہے اور نہ وہ کسی کی مانند ہے کہ اپنے مانند کے ساتھ دو ہو جائے اور نہ کوئی اولاد ہے کہ جس کی مثل اصل کی اقتضاء کرے اور نہ اس کی ذات و صفات پر تغیر جائز ہے کہ اس کا وجود اس سے متغیر ہو۔ اور متغیر کے حکم میں تغیر کی مانند ہو۔

وہ ان صفات کمالیہ سے متصف ہے جن کا اثبات تمام اہل توحید مسلمان بحکم بصیرت کرتے ہیں کیونکہ خدا نے ان سے اپنی صفات خود بیان فرمائی ہیں اور وہ ان صفات سے پاک ہے جن کو ملحدین اپنی خواہش سے متصف قرار دیتے ہیں کیونکہ خدا نے ان سے اپنی صفات خود بیان نہیں کیں۔

اللہ تعالیٰ کی صفات میں سے 'حی'، 'علیم'، 'رؤف'، 'رحیم'، 'مرید'، 'قلید'، 'سمیع'، 'بصیر'، 'متکلم' اور باقی ہے۔ اس کا علم اس کا حال نہیں ہے اور اس کی قدرت اس میں سختی نہیں ہے اس کی شنوائی و بصارت میں تجدید یعنی بار بار پیدائش نہیں ہے اور اس کا کلام ایسا ہے جس میں نہ بعضیت ہے نہ تجدید وہ ہمیشہ اپنی صفات کے ساتھ قدیم ہے اور تمام معلومات اس کے علم سے باہر نہیں اور کسی موجود کو اس کے ارادہ سے مفر کی راہ نہیں۔ وہی

کرتا ہے جو وہ چاہتا ہے اور وہی چاہتا ہے جو اس کی مشیت ہے مخلوق کو اس میں کوئی بزرگی نہیں۔ اس کا ہر حکم حق ہے۔ اس کے دوستوں کو بجز تسلیم کے کوئی چارہ نہیں اس کا حکم حتیٰ اور قطعی ہے اس کے دوستوں کو اس کی فرمانبرداری کے سوا کوئی چارہ نہیں۔ ہر خیر و شر اس کا مقدر کیا ہوا ہے اس کے سوا کسی سے امید و خوف رکھنا لائق نہیں۔ اس کے سوا کوئی نفع و نقصان کا پیدا کرنے والا نہیں اس کا ہر حکم حکمت پر مبنی ہے۔ اس کا پورا ہونا ضروری ہے ہر ایک کو اسی سے وصل اور اسی تک رسائی چاہیے۔ اہل جنت کے لئے اس کا دیدار جائز ہے وہ تشبیہ و جہت سے پاک ہے۔ اس کی ہستی پر مقابلہ و مواجہہ کی کوئی صورت نہیں۔ دنیا میں اس کے دوستوں کے لئے مشاہدہ جائز ہے انکار کرنا شرط نہیں جو خدا کو اس طرح جانتا ہے اہل قطعیت سے نہیں جو اس کے خلاف جانے اس کے لئے دیانت نہیں اصل معنی میں اصولی اور وصولی بکثرت اقوال ہیں جسے طوالت کے خوف سے مختصر کرتا ہوں۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے ابتدائے عنوان میں لکھ دیا ہے کہ توحید یہ ہے کہ کسی چیز کی وحدانیت پر حکم کرنا ہے اور یہ حکم علم کے سوا نہیں کیا جاسکتا لہذا اہل سنت و جماعت تحقیق کے ساتھ وحدانیت کا حکم دیتے ہیں اس لئے کہ انہوں نے خدا کی لطیف صنعتیں عجیب و بدیع فعلوں اور بکثرت لطائف کو دیکھا ہے اور اس پر غور و فکر کیا ہے۔ انکا از خود ہونا محال جانا۔ انہوں نے ہر چیز کے اندر حدوث کی علامتوں کو موجود پایا۔ لامحالہ کوئی فاعل ایسا چاہیے جو ان کو عدم سے وجود میں لائے۔ مطلب یہ کہ خدا ہی کی وہ ذات ہے جس نے اس جہان زمین و آسمان چاند و سورج، خشکی و تری اور پہاڑ و صحرا کو وجود بخشا اور اسی نے ان سب کو حرکت و سکون، علم و نطق اور موت و حیات کے ساتھ پیدا فرمایا لہذا ان سب کے لئے کوئی بنانے والا اور پیدا کرنے والا لازمی ہونا چاہیے اور یہ سب دو یا تین بنانے والوں سے مستغنی ہے۔ وہی ایک بنانے والا کامل حی قائم قادر مختار اور ہر ایک شریک سے بے نیاز ہے۔ جب کوئی فعل ایک فاعل سے مکمل نہ ہو تو مزید فاعلوں کی ضرورت ہوتی ہے اور وہ دونوں ایک دوسرے کے شریک ہوتے ہیں لامحالہ بلا شک و شبہ اور علم الیقین سے جانا چاہیے کہ ایک ہی صانع اور فاعل ہے اس مسئلہ میں محویوں نے نور و حکمت کے اثبات میں ہم سے اختلاف کیا ہے۔ محویوں نے بڑاں (خالق خیر) اور

اہرمن (خالق شر) کے اثبات میں اختلاف کیا ہے پھر یوں نے طبع و قوت کے اثبات کے ساتھ اختلاف کیا ہے، نجومیوں نے سات ستاروں کے اثبات کے ساتھ اختلاف کیا ہے اور فرقہ معتزلہ نے تو بے شمار خالقوں اور صانعوں کے اثبات کے ساتھ اختلاف کیا ہے، میں نے ان سب کے رد کے لئے مختصر مگر جامع و مکمل دلیل بیان کر دی ہے چونکہ یہ کتاب ان کے بے ہودہ اقوال لانے کی نہیں ہے، اس لئے طالب علم کو کسی اور کتاب کا مطالعہ کرنا چاہیے، اب میں مشائخ کے ان رموز کی طرف متوجہ ہوتا ہوں جو توحید کے سلسلے میں فرماتے ہیں۔

## توحید کے سلسلہ میں مشائخ کے رموز و اشارات

حضرت جنید بغدادی رحمۃ اللہ تعالیٰ علیہ فرماتے ہیں کہ:

التَّوْحِيدُ إِفْرَادُ الْقَدِيمِ عَنِ الْحَدِيثِ تَوْحِيدٌ يَهْدِيهِ قَدِيمٌ كَوَحَاثٍ سَدَّاجَانِ  
مطلب یہ ہے کہ مومن قدیم کو کل حوادث اور حوادث کو کل قدیم نہ سمجھے اور جانے کے حق تعالیٰ قدیم ہے اور خود محدث اور جو تمہاری جنس سے مخلوق ہے وہ بھی حادث ہے اور کوئی مخلوق اس سے ملحق نہیں اور نہ اس کی صفت، تم جیسی مخلوق میں شامل ہے کیونکہ قدیم حادث کا ہم جنس نہیں ہے اس لئے کہ قدیم کا وجود محدثات کے وجود سے پہلے ہے۔ جب کہ محدثات کے وجود سے پہلے قدیم تھا اور محدث کا محتاج نہ تھا تو بعد وجود محدث بھی وہ اس کا محتاج نہ ہو گا، یہ قاعدہ ان لوگوں کے برخلاف ہے جو ارواح کو قدیم کہتے ہیں ان کا ذکر پہلے کیا جا چکا ہے جب کوئی قدیم کو محدث میں نازل کہتا ہے یا محدث کو قدیم کے ساتھ متعلق جانتا ہے وہ حق تعالیٰ کی قدامت اور عالم کے حدوث پر دلیل نہیں رکھتا۔ یہی مذہب دہریوں کا ہے۔ خلاصہ یہ ہے کہ محدثات کی تمام حرکتیں توحید کے دلائل، حق تعالیٰ کی قدرت کی گواہ اور اس کے قدیم ہونے کا اثبات کرتی ہیں۔ لیکن بندہ اس میں بہت زیادہ غافل ہے کہ وہ اس کے غیر سے مراد چاہتا ہے اور اس کے غیر کے ذکر سے راحت پاتا ہے جب کوئی تمہارے وجود و عدم میں اس کا شریک نہیں ہے تو ناممکن ہے کہ تمہاری تربیت اور پرورش میں خدا کے سوا کوئی اور شریک ہو۔

حضرت حسین بن منصور حلاج رحمۃ اللہ تعالیٰ علیہ فرماتے ہیں کہ:

اَوَّلُ قَدَمٍ فِي التَّوْحِيدِ فَنَاءُ التَّفْرِيدِ توحيد میں پہلا قدم تفرید کا کرنا ہے۔ اس لئے کہ تفرید کا حکم یہ ہے کہ کسی کو آفتوں سے جدا کر دے۔ اور توحید کا حکم یہ ہے کہ خدا کو ہر چیز سے اکیلا جانے تفرید میں غیر کا اثبات روا تھا اور اس کے غیر کے لئے اس کا اثبات درست۔ لیکن وحدانیت میں غیر کا اثبات ناروا ہے اور یہ کسی غیر کے لئے ثابت کرنا درست نہیں اور نہ ایسا سمجھنا چاہیے کہ تفرید میں اشتراک کی تعبیر ہے اور توحید میں شرکت کی نفی۔ اس لئے توحید میں پہلا قدم ہی شریک کی نفی اور راستہ سے مزاج کا دور کرنا ہے، کیونکہ راستہ میں مزاج کا ہونا ایسا ہے جیسے چراغ کی روشنی میں راستہ ڈھوڑا جائے۔

حضرت حضری رحمۃ اللہ تعالیٰ علیہ فرماتے ہیں کہ:

أَصُولُنَا فِي التَّوْحِيدِ خَمْسَةٌ أَشْيَاءُ  
رَفَعُ السَّعْدِثِ وَالنَّهْثِ الْقَدَمِ وَ  
هَجْرُ الْآوْطَانِ وَمُفَارَقَةُ الْآخْوَانِ  
وَلِسْيَانُ مَا عَلِمَ وَجَهْلٍ  
یعنی توحید میں ہمارے پانچ اصول ہیں  
حدث کا ارتقاغ (۲) قدم کا اثبات  
(۳) ترک اوطان (۴) بھائیوں سے جدائی  
اور ہر علم و جہل کا بھول جانا۔

لیکن حدث کے ارتقاغ کا مطلب! توحید کی مقارنت سے محدثات کی نفی کرنا ہے اور خدا کی مقدس ذات پر حوادث کو محال جاننا ہے۔ اور اثبات قدم کا مطلب اللہ تعالیٰ کو ہمیشہ سے موجود ماننا ہے اس کی تشریح حضرت جنید بغدادی رحمۃ اللہ تعالیٰ علیہ کے قول سے کی جا چکی ہے اور ترک اوطان کا مطلب! نفس کی الفتوں دل کی راحتوں اور طبیعت کی قرار گاہوں سے ہجرت کرنا یعنی چھوڑنا ہے۔ اور مریدوں کے لئے دنیاوی رسموں بلند مقاموں عزت کی حالتوں اور اونچی منزلوں سے ہجرت کرنا ہے اور بھائیوں سے جدائی کا مطلب لوگوں کی محبت سے کنارہ کشی کرنا اور محبت حق کی طرف متوجہ ہونا ہے کیونکہ وہ ہر خطرہ جو موجد کے دل پر غیر کے اندیشہ سے لاحق ہو حجاب و آفت ہے اور جتنا دل میں غیر کا اندیشہ ہوگا اتنا ہی وہ عجوب ہوگا۔ اس لئے کہ تمام امتوں کا اجماع ہے کہ توحید تمام ہمتوں کا جمع کرنا ہے اور غیر کے ساتھ آمام پناہمت کا تفرقہ ہے۔ اور ہر علم و جہل کے بھول جانے کا مطلب توحید میں یہ ہے کہ مخلوق کا علم یا تو خوبی سے ہوگا یا کیفیت سے یا جنس سے یا نسبت سے۔ مخلوق جو علم ہی حق تعالیٰ کی توحید میں ثابت کرے گی توحید میں ہی لگی کرے گی اور جو جہل سے

ثابت کرو گے وہ اپنے علم کے برخلاف ہوگا کیونکہ توحید میں تو جہل ہے ہی نہیں اور توحید کے متحقق ہونے میں علم، تصوف کی نفی کے بغیر درست نہیں ہوگا۔ اور علم و جہل تصرف کے بغیر نہیں ایک بصیرت پر ہے اور دوسرا غفلت پر۔

ایک بزرگ فرماتے ہیں کہ میں حضرت حضری رحمۃ اللہ تعالیٰ علیہ کی مجلس میں سو گیا میں نے خواب میں دیکھا کہ آسمان سے دو فرشتے زمین پر آئے ہیں، کچھ عرصہ میں ان کی گفتگو سنتا رہا۔ ایک نے دوسرے سے کہا: کہ جو کچھ یہ شخص کہتا ہے توحید کا علم ہے نہ کہ عین توحید جب میں بیدار ہوا تو وہ توحید پر بیان فرما رہے تھے انہوں نے میری طرف رخ کر کے فرمایا: اے فلاں! توحید کا بیان علم کے بغیر ہو ہی نہیں سکتا۔

حضرت جنید بغدادی رحمۃ اللہ تعالیٰ علیہ فرماتے ہیں کہ:

التَّوْحِيدُ أَنْ يَكُونَ الْعَبْدُ شَخْصًا  
بَيْنَ يَدَيِ اللَّهِ تَعَالَى تَجْرِي عَلَيْهِ  
تُصَارِفُ تَذْبِيرَهُ فِي مَجَارِي  
أَحْكَامِ قُدْرَتِهِ فِي لُجَجِ بَحَارِ  
تَوْحِيدٍ بِالْفَنَاءِ عَنِ نَفْسِهِ وَعَنْ  
دَعْوَةِ الْخَلْقِ لَهُ وَعَنْ اسْتِجَابَةِ  
لَهُمْ بِحَقَائِقِ وَجُودِ وَحْدَانِيَّةِ فِي  
حَقِيقَةِ قُرْبِهِ بِذَهَابِ حِسِّهِ  
وَحَرَكَتِهِ لِقِيَامِ الْحَقِّ لَهُ فِيمَا أَرَادَ  
مِنْهُ وَهُوَ أَنْ يَرْجِعَ آخِرَ الْعَبْدِ إِلَى  
أَوَّلِهِ فَيَكُونَ كَمَا كَانَ قَبْلَ أَنْ  
يَكُونَ

اصل توحید یہ ہے کہ جب حق تعالیٰ اپنی قدرت کی گزرگاہ میں اپنی تدبیر کا تصرف اس پر جاری فرمائے تو وہ خدا کے سامنے ایک پتلا بن جائے اور دریائے توحید میں اپنے اختیار و ارادہ سے خالی ہو جائے اور اپنے نفس کو فنا کر کے لوگوں کے بلانے پر کان نہ دھرے اور نہ اس کی طرف التفات کرے اور محل خیریت میں اپنی حس و حرکت ختم کر دے اور وحدانیت کی معرفت و حقیقت کے سبب وہ حق کے ساتھ قائم ہو حق نے جو اس کے لئے ارادہ فرمایا ہے اسے قبول کرے تاکہ اس محل میں بندہ کا اخیر پہلے کی مانند ہو جائے اور وہ ایسا ہو جائے کہ جو کچھ چاہتی، سستی سے پہلے ہے۔

لہذا اس ارشاد کا مطلب یہ ہے کہ موجد کو اختیار حق میں اختیار نہ رہے اور اس کی وحدانیت میں بندہ اپنے آپ کو نہ دیکھے اس طرح کہ محل قربت میں بندہ کا نفس فانی، حواس

گم اور خدا جیسا چاہے اس پر اپنے احکام جاری کرے اور بندہ اپنے تصرف کے فائدے میں ایسا ہو جائے گویا کہ وہ ذرہ ہے جیسا کہ ازل میں حالت توحید کے اندر تھا جہاں کہنے والا بھی حق تعالیٰ تھا اور جواب دینے والا بھی حق تعالیٰ اور اس ذرہ کا نشان بھی وہی جس بندے کی حالت اس طرح کی ہو جائے وہ لوگوں سے راحت نہیں پاتا۔ کہ وہ لوگوں کی پکار کو قبول کرے اسے کسی کے ساتھ انس و محبت نہیں ہوتی کہ وہ ان کی دعوت کو قبول کرے اس قول کا اشارہ فتائے صفت اور مشاہدہ جلال کے غلبہ کی حالت میں صحت تسلیم کی طرف ہے تاکہ بندہ اپنے اوصاف سے فانی ہو کر آلہ اور جوہر لطیف بن جائے۔ یہاں تک کہ اگر اس کے جگر میں نیزہ مارا جائے اور وہ آ رہا ہو جائے تو اسے خبر تک نہ ہو اور اگر تلواریں مارے جائے تو بے اختیاری میں کٹ جائے گویا ہر حال میں سب سے فانی اور اس کا وجود مظہر اسرار الہی ہو جائے تاکہ اس کا کلام حق کا کلام اس کے فعل کی نسبت حق تعالیٰ کی طرف اور اس کے صفت کا قیام اسی کے ساتھ ہو جائے اور ثبوت حجت کے لئے شریعت کا حکم تو اس پر باقی ہو مگر وہ ہر ایک کی رویت سے فانی ہو۔

یہ شان اور یہ صفت حضور اکرم صلی اللہ تعالیٰ علیہ وسلم کی تھی کہ شب معراج جب آپ کو مقام قرب میں پہنچایا گیا تو مقام کا تو فاصلہ تھا لیکن قرب میں فاصلہ نہ تھا اور آپ کا حال لوگوں سے دور اور ان کے اوہام سے ماورائی تھا یہاں تک کہ دنیا نے آپ کو گم کیا اور آپ خود اپنے سے گم ہو گئے فتائے صفت میں بے صفت ہو کر تعمیر ہو گئے ترتیب طبائع اور اعتدال معراج پر اگندہ ہو گئے نفس دل کی جگہ جان کے درجہ میں جان سر کے مرتبہ میں اور سر قرب کی صفت میں پہنچا گویا سب میں سب سے جدا ہو گئے چاہا کہ وجود چھوڑیں، تشخص ختم کریں، لیکن حق تعالیٰ کی مراد اقامت حجت تھی فرمان ہوا اے محبوب اپنے حال پر رہو اس کلام سے قوت پائی وہ قوت اس کی قوت نبی اور اپنی فتائے صفت کا وجود ظاہر ہوا چنانچہ آپ فرماتے ہیں کہ:

إِنِّي لَسْتُ كَمَا خَدُّكُمْ إِنِّي آبِئْتُ  
هِنَّ رَبِّي قَبْطَعْنِي وَيَسْفِئْنِي

میں تم میں سے کسی کی مانند نہیں میں اپنے  
رب کے حضور رات گزارتا ہوں وہی مجھے

کھانا پلاتا ہے۔

نیز ایک مرتبہ فرمایا:

بارگاہ خداوندی میں میرا ایک وقت ایسا بھی ہوتا ہے جہاں میرے ساتھ مقرب فرشتہ یا کسی نبی مرسل کی بھی رسائی نہیں۔

لِي مَعَ اللَّهِ وَقْتُ لَا يَسْمَعُنِي فِيهِ  
مَلَكٌ مُّقْرَبٌ وَلَا نَبِيٌّ مُرْسِلٌ

حضرت اہل بن عبد اللہ تسری رحمۃ اللہ تعالیٰ علیہ فرماتے ہیں کہ:

توحید یہ ہے کہ تم اعتقاد رکھو کہ ذات الہی علم کے ساتھ موصوف ہے بغیر اس کے کہ تم عقل سے سمجھ سکو یا حواس سے پا سکو دنیا میں آنکھیں اسے دیکھ نہیں سکتیں ذات الہی ایمانی حقائق کے ساتھ بے حد و نہایت موجود ہے حواس سے پانے کے سوا آنے جانے میں موجود ہے اور اپنے ملک میں اپنی صنعت و قدرت سے ظاہر ہے وہ کسی میں حلول کیا ہوا نہیں ہے آخرت میں اس کے ملک و قدرت میں ظاہری اور باطنی طور پر آنکھیں اسے دیکھیں گی دنیا میں مخلوق اس کی ذات کی حقیقت کی معرفت سے محجوب ہے وہ

ذَاتُ اللَّهِ مَوْصُوفَةٌ بِالْعِلْمِ غَيْرٌ  
مُتْرِكَةٌ بِالْإِحْاطَةِ وَلَا مُرْتَبَةٌ  
بِالْأَبْصَارِ فِي دَارِ النَّبَا وَهِيَ  
مَوْجُودَةٌ بِحَقَائِقِ الْإِيمَانِ مِنْ غَيْرِ  
حَدٍّ وَلَا حُلُولٍ وَتَرَاهُ الْعَيُونُ فِي  
الْمُقْبَى ظَاهِرًا وَبَاطِنًا  
فِي مَلِكِهِ وَقَلْبِهِ وَقَدْ حَجَبَ  
الْمَخْلُقَ عَنِ مَعْرِفَةِ كُنْهِ ذَاتِهِ وَلَهُمْ  
بِأَبَائِهِ وَالْقُلُوبُ تَعْرِفُهُ وَالْعُقُولُ لَا  
تَسْرِكُهُ يَنْظُرُ إِلَيْهِ الْمُؤْمِنُونَ  
بِالْأَبْصَارِ مِنْ غَيْرِ إِحْاطَةٍ وَلَا  
إِدْرَاكِ نَهَايَتِهِ

عجائب و آیات کے اظہار کے ذریعہ راہ دکھاتا ہے اور دل اسے پہچانتے ہیں۔ مخلوق کی عقلیں کیفیت کے ساتھ اس کا ادراک نہیں کر سکتیں اور آخرت میں مسلمان اسے سر کی آنکھوں سے دیکھیں گے بغیر اس کے کہ اس کی ذات کا احاطہ کریں یا اس کی حد و غایت کا ادراک کریں۔

توحید میں اس کے الفاظ جامع ہیں۔

حضرت جنید بغدادی رحمۃ اللہ تعالیٰ علیہ فرماتے ہیں کہ:

أَشْرَفُ كَلِمَةٍ فِي التَّوْحِيدِ قَوْلُ  
تَوْحِيدِ كَيْفِ بَيَانِ فِي سَبِّهِ زِيَادَةُ بَرْكِهِ وَ



ابن بکر رَضِيَ اللهُ تَعَالَى عَنْهُ  
 سُبْحَانَ مَنْ لَمْ يَجْعَلْ لِنَفْسِهِ  
 سَبِيلاً اِلَى مَعْرِفَةِ اِلَّا بِالْحِجْزِ عَنِ  
 مَعْرِفَتِهِ

اشرف کلام حضرت ابو بکر رضی اللہ تعالیٰ عنہ کا  
 قول ہے 'آپ فرماتے ہیں کہ پاک ہے وہ  
 ذات جس نے مخلوق کو اپنی معرفت کی راہ نہ  
 دکھائی' بجز معرفت میں ان کی عاجزی کے

ایک جہان اس کلام سے غلطی میں مبتلا ہے۔ وہ گمان کرتے ہیں کہ معرفت سے بجز  
 بے معرفتی ہے حالانکہ یہ محال ہے اس لئے کہ موجودگی کی حالت میں بجز کی شکل پیدا ہوتی  
 ہے اور معدوم کی صورت میں بجز کی شکل ظاہر نہیں ہوتی مثلاً مردے میں زندگی نہیں ہے بلکہ  
 موت میں موت سے عاجز ہے۔ اس لئے کہ بجز کا نام اس کی قوت محال جانتی ہے اسی طرح  
 اندھا بینائی سے عاجز نہیں ہوتا بلکہ بینائی بینائی سے عاجز ہوتی ہے۔ اسی طرح لنگڑا  
 کھڑے ہونے سے عاجز نہیں ہوتا بلکہ بیٹھنے کی حالت میں بیٹھنے سے عاجز ہوتا ہے یہی  
 حال عارف کا ہے کہ وہ معرفت سے عاجز نہیں ہوتا چونکہ معرفت تو موجود ہے اور یہ اس کے  
 لئے ضرورت و بدیہی کی مانند ہے لہذا حضرت صدیق رضی اللہ تعالیٰ عنہ کے اس قول کو اس پر  
 محمول کریں گے جیسا کہ حضرت ابوہل معلو کی اور استاذ ابو علی دقاق رحمہما اللہ فرماتے ہیں کہ  
 معرفت ابتداء میں تو نظری اور کسی ہوتی ہے لیکن انتہا میں ضروری و بدیہی بن جاتی ہے اور علم  
 ضروری یہ ہے کہ اس کا عالم اس کے وجود کی حالت میں اسے دور کرنے یا حاصل کرنے سے  
 عاجز ہو اس قول کے بموجب بندے کے دل میں توحید کا ہونا فعل حق ہوگا۔

حضرت ثعلبی علیہ الرحمہ فرماتے ہیں کہ:

اَلتَّوْحِيدُ حِجَابُ التَّوْحِيدِ عَنِ  
 جَمَالِ الْاِخْتِلَافِ  
 توحید موحّد کے لئے جمال احدیت سے  
 حجاب ہے۔

اس لئے کہ وہ توحید کو بندہ کا فعل کہتے ہیں لامحالہ بندہ کا فعل مشاہدہ الہی کے لئے علت نہیں  
 بن سکتا اور جو چیز میں کشف میں کشف کی علت نہ ہو وہ حجاب ہے۔ حالانکہ بندہ اپنے تمام  
 لوصاف کے ساتھ فیر ہوتا ہے اس لئے کہ جب بندہ اپنی صفت کو حق جانے کا تو جس کی یہ  
 صفت ہے یعنی وہ موصوف بھی حق ہوگا۔ کیونکہ موصوف کی ہی تو یہ صفت ہے۔ اس وقت موحّد  
 توحید اور احد تین وجود قائم ہو جائیں گے جو ایک دوسرے کی علت ہوں گے۔ یہ بات

نصاری کے عقیدہ کے مطابق ثالث مثلثہ کے ہو بہو بن جائے گی۔ اور جب تک طالب کے لئے کوئی صفت بھی توحید میں فنا کے مانع رہے گی اس وقت تک وہ اس صفت میں محبوب رہے گا اور خالص موحد نہ بن سکے گا۔ ”لان سواہ من الموجودات باطل“ اس لئے کہ خدا کے سوا ہر موجود باطل ہے جب یہ بات درست ہے تو ایسا طالب جمال حق کے مشاہدے میں صفت غیر کی طلب کی وجہ سے باطل ہوگا۔ یہی تفسیر کلمہ ”لا الہ الا اللہ“ کی ہے۔

### حکایت

حضرت ابراہیم خواص رحمۃ اللہ تعالیٰ علیہ کوفہ میں جب حضرت حسین بن منصور حلاج رحمۃ اللہ تعالیٰ علیہ سے ملاقات کرنے گئے تو حضرت حسین بن منصور نے ان سے دریافت کیا کہ اے ابراہیم! اب تک تمہارے حالات کہاں اور کیسے گزرے ہیں؟ انہوں نے فرمایا: اب تک میں اپنے توکل کو درست کرتا رہا ہوں۔ حضرت حسین نے فرمایا:

ضَبَعْتَ عُمْرَكَ فِي عُمْرَانٍ      اے ابراہیم! اپنے باطن کی آبادی میں تم  
بَاطِنَكَ فَأَيْنَ أَنْتَ عَنِ الْفَنَاءِ فِي      نے تو عمر ضائع کر دی توحید میں فنا ہونے کا  
التَّوْحِيدِ      زمانہ کب آئے گا؟

غرض کہ بیان توحید میں مشائخ کے بکثرت اقوال ہیں کوئی ایسا فنا کہتا ہے جس کی فنا پر معیت درست نہ ہو اور کوئی کہتا ہے کہ اپنی فنا کے بغیر صفت توحید درست نہیں ہوتی حصول علم کے لئے اس بات کو جمع و تفرقہ پر قیاس کرنا چاہیے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ بندے کے لئے توحید الہیٰ ایسی مخفی حقیقت ہے جسے بیان و عبارت سے ظاہر نہیں کیا جاسکتا حتیٰ کہ اگر کوئی اس کے بیان کا دعویٰ کرتا ہے تو وہ یا وہ گو ہے۔ کیونکہ بیان کرنے والا اور اس کی عبارت دونوں غیر ہیں اور توحید میں غیر کا اثبات شرک ہے۔ اگر ایسا کرتا ہے تو یہ اس کی بیہودگی ہے۔ کیونکہ موحد ربانی ہوتا ہے نہ کہ یا وہ گو اور کھلاڑی؟ واللہ اعلم بالصواب۔

## حجاب ایمان کے بارے میں

اللہ تعالیٰ فرماتا ہے:

يَا أَيُّهَا الَّذِينَ آمَنُوا آمِنُوا بِاللَّهِ  
وَرَسُولِهِ  
ایمان لاؤ۔

اور یا ایہا الذین آمنوا بکثرت ارشاد فرمایا ہے:

سید عالم صلی اللہ تعالیٰ علیہ وسلم کا ارشاد ہے کہ:

إِلَيْمَانٌ أَنْ تُؤْمِنَ بِاللَّهِ وَمَلَائِكَتِهِ  
وَكُتُبِهِ آخِرُ حَدِيثٍ تَك  
ایمان یہ ہے کہ تم اللہ اس کے فرشتے اور اس  
کی کتابوں پر ایمان لاؤ۔

ایمان کے لغوی معنی تصدیق یعنی دل سے ماننے کے ہیں۔ اور شریعت میں اثبات  
ایمان کے لئے بکثرت احکام و اقوال اور باہم اختلاف مذکور ہے۔

معزلہ تمام طاعتوں کو ایمان کا علم اور اس کا معاملہ کہتے ہیں ان کا مذہب یہ ہے کہ  
بندہ گناہ کبیرہ کے ارتکاب سے خارج از ایمان ہو جاتا ہے خوارج کا بھی یہی مذہب ہے وہ  
بھی مرتکب کبیرہ کو کافر کہتے ہیں۔ اور ایک گروہ ایمان کو قول مفرد کہتا ہے ایک گروہ صرف  
معرفت کو ایمان کہتا ہے اور اہل سنت کے ارباب کلام کی ایک جماعت مطلق تصدیق کو  
ایمان کہتی ہے میں نے اس بحث میں ایک مستقل کتاب علیحدہ لکھی ہے یہاں تو صرف  
صوفیاء کے اعتقاد کا اثبات مقصود ہے۔

### صوفیاء کا اعتقاد

جمہور صوفیاء کے نزدیک ایمان کی دو قسمیں ہیں جس طرح کہ فقہاء کے نزدیک ہیں  
چنانچہ اہل یقین کی ایک جماعت کا اعتقاد یہ ہے کہ قول و عمل اور تصدیق کے مجموعہ کا نام  
ایمان ہے ان میں حضرت فضیل بن عیاض، بشر حافی، خیر القساج، سہنون الحلب، ابو حمزہ  
بغدادی اور ابو محمد جریری رحمہم اللہ کے سوا بکثرت مشائخ ہم خیال ہیں۔

ایک گروہ کا یہ اعتقاد ہے کہ قول اور تصدیق کا نام ایمان ہے۔ ان میں حضرت ابراہیم بن اویہم، ذوالنون مصری، بایزید بسطامی، ابوسلیمان دارانی، حارث محاسبی، جنید بغدادی، سہل بن عبداللہ تستری، شفیق بلخی، حاتم اصم، اور محمد بن فضل بلخی رحمہم اللہ کے سوا بکثرت مشائخ اور فقہائے امت ہیں، چنانچہ امام مالک، امام شافعی، امام احمد بن حنبل وغیرہ رحمہم اللہ پہلے قول کے قائل ہیں۔ اور امام اعظم ابوحنیفہ، حسن بن فضل بلخی اور امام اعظم کے دیگر تلامذہ جیسے امام محمد بن حسن، حضرت داؤد طائی، امام ابو یوسف، رحمہم اللہ دوسرے قول کے قائل ہیں۔ درحقیقت یہ اختلاف لفظی ہے ورنہ معنی و مقصود میں سب متفق ہیں۔

### ایمان کی اصل و فرع

واضح رہنا چاہیے کہ اہل سنت و جماعت اور ارباب تحقیق و معرفت کے درمیان اتفاق ہے کہ ایمان میں اصل بھی ہے اور فرع بھی، اصل ایمان، تصدیق قلبی ہے اور اس کی فرع اور امر و نواہی کی بجا آوری ہے۔ اہل عرب کا عرف ہے کہ وہ کسی فرعی بات کو بطور استعارہ اصل کہتے ہیں۔ جیسے کہ تمام لغتوں میں شعاع آفتاب کو آفتاب کہا گیا ہے۔ اسی لحاظ سے وہ گروہ طاعتوں کو ایمان کہتا ہے کیونکہ بندہ طاعت کے بغیر عذاب الہی سے محفوظ نہیں رہتا اور نہ محض تصدیق محفوظ رہنے کا اقتضاء ہے جب تک کہ وہ تصدیق کے ساتھ احکام بھی نہ بجالائے، لہذا جس کی طاعتیں زیادہ ہوں گی وہ عذاب الہی سے زیادہ محفوظ ہوگا چونکہ تصدیق و قول کے ساتھ طاعت، محفوظ رہنے کی علت ہے۔ اس لئے اس کو بھی ایمان کہہ دیتے ہیں۔

ایک گروہ کا اعتقاد یہ ہے کہ عذاب الہی سے محفوظ رہنے کی علت معرفت ہے نہ کہ اطاعت؟ اگرچہ طاعت بھی موجود ہو جب تک معرفت نہ ہو طاعت فائدہ نہیں پہنچاتی۔ لیکن جب معرفت موجود ہو اگرچہ طاعت موجود نہ ہو نتیجہ میں وہ نجات پا جائے گا۔ اگرچہ یہ بات مسلم ہے کہ نجات کا حکم تحت مشیت الہی ہے کہ اگر وہ چاہے تو وہ اپنے فضل سے درگزر فرمائے یا حضور اکرم صلی اللہ تعالیٰ علیہ وسلم کی شفاعت سے بخش دے یا چاہے تو اس کے جرم کے مطابق سزا دے اور دوزخ میں بھیج دے اس کے بعد بندے کو جنت میں منتقل کر دیا جائے، لہذا اصحاب معرفت اگرچہ مجرم ہوں، حکم معرفت وہ ہمیشہ دوزخ میں نہ رہیں گے اور صرف اہل عمل جو بے معرفت ہیں جنت میں نہیں آئیں گے اس سے معلوم ہوا کہ طاعت

مخفوظ رہنے کی علت نہیں ہو سکتی حضور اکرم صلی اللہ تعالیٰ علیہ وسلم کا ارشاد ہے کہ۔  
 لَنْ يَنْجُوَ أَحَدُكُمْ بِعَمَلِهِ قَبْلَ وَلَا  
 أَنْتَ يَا رَسُولَ اللَّهِ قَالَ وَلَا أَنَا إِلَّا  
 أَنْ يَتَغَمَّدَنِي اللَّهُ بِرَحْمَتِهِ  
 تم میں سے کوئی بھی اپنے عمل کی وجہ سے ہرگز  
 نجات نہیں پائے گا کسی نے عرض کیا یا  
 رسول! آپ بھی نہیں؟ آپ نے فرمایا: ہاں!  
 میں بھی نہیں لیکن اللہ تعالیٰ نے اپنی رحمت  
 میں مجھے ڈھانپ لیا ہے۔

لہذا بلا اختلاف امت از روئے تحقیق و حقیقت ایمان معرفت ہے اور اقرار عمل کو بجا  
 لانا ہے اور جسے خدا کی معرفت ہوگی اس کو اس کے کسی وصف کی بھی معرفت ہوگی۔

حق تعالیٰ کے اوصاف حسی تین قسم کے ہیں (۱) جمال (۲) جلال اور (۳) کمال“  
 مخلوق کو اس کے کمال کی گہرائیوں تک رسائی نہیں بجز اس کے کہ وہ اس کے کمال کا اثبات و  
 اعتراف کر لے اور اس سے نقص و عیب کی نفی کرے اور جو جمال حق کا معرفت میں مشاہدہ  
 کرتا ہے وہ ہمیشہ دید کا مشتاق رہتا ہے جو جلال حق کا مشاہدہ کرتا ہے وہ ہمیشہ اپنے اوصاف  
 سے متنفر رہتا ہے اور اس کا دل محل ہیبت میں رہتا ہے لہذا شوقِ محبت کی تاثیر ہے اور بشری  
 اوصاف سے نفرت بھی ایسا ہی ہے اس لئے کہ بشری اوصاف کے حجاب کا کشف عین محبت  
 کے بغیر نہیں ہو سکتا۔ اس سے معلوم ہوا کہ ایمان و معرفت کا نام محبت ہے اور علامات محبت  
 طاعت ہے۔ اس لئے کہ جب دل مشاہدے کا محل ہے اور آنکھیں دید کا مقام اور جان  
 جائے عبرت ہے تو جسم اور دل مشاہدے کا مقام ٹھہرا لہذا جسم کے لئے سزاوار یہی ہے کہ وہ  
 تارک اوامر و نواہی نہ ہو۔ اور جس کا جسم تارک ہو اسے معرفت کی ہوا تک نہیں لگتی۔ آج کل  
 یہ خرابی بناوٹی صوفیوں میں ظاہر ہے کیونکہ ان ملحدوں نے جب اولیاء حق کے جمال کی  
 خوبیاں دیکھیں اور ان کی قدر و منزلت کو جانا تو وہ اپنے آپ کو ان کا جیسا بتانے لگے اور کہنے  
 لگے بیدن و مشقت تو اس وقت تک تھی جب تک معرفت نہ ہو اور جب معرفت حاصل ہو گئی  
 تو جسم سے طاعت کی مشقت جاتی رہتی ہے حالانکہ یہ غلط ہے کہ ہم کہتے ہیں کہ جب  
 معرفت حاصل ہو گئی تو دل شوقِ کامل میں گیا اس وقت فرمان کی تعظیم اور زیادہ ہو جاتی ہے نہ  
 کہ مزے سے ہی معدوم؟ اگرچہ اسے ہم جائز جانتے ہیں کہ فرمانبردار اس درجہ تک پہنچ جاتا

ہے کہ اس سے طاعت کی مشقت اٹھ جاتی ہے اور اسے بالکل بار معلوم نہیں ہوتا۔ اور فرمان کی بجا آوری میں سے اتنی زیادہ توفیق مل جاتی ہے کہ لوگ تو اسے مشقت سمجھتے ہیں لیکن وہ اسے بے مشقت ادا کرتا ہے یہ بات اس وقت حاصل ہوتی ہے جب اس میں کمال تڑپ اور بے قراری پیدا ہو جائے۔

ایک گروہ کا یہ اعتقاد ہے کہ ایمان کلیتہً حق تعالیٰ کی طرف سے ہے اور ایک گروہ کے نزدیک کلیتہً بندے کی طرف سے ہے۔ یہ اختلاف ماوراء النہر کے لوگوں میں طول پکڑ گیا ہے لہذا جو لوگ اسے کلیتہً حق کی طرف منسوب کرتے ہیں وہ خالص جبری ہیں اس لئے کہ بندہ کو چاہیے کہ وہ اس کے حصول میں بے قرار رہے اور جو لوگ اسے کلیتہً بندہ کی طرف سے کہتے ہیں وہ خالص قدری ہیں۔ اس لئے کہ بندہ اعلام الہی کے بغیر اسے جان ہی نہیں سکتا۔ حالانکہ توحید کی راہ جبر و قدر کے درمیان ہے یعنی جبر سے نیچے اور قدر کے اوپر۔

درحقیقت ایمان بندے کا فعل ہے جو حق تعالیٰ کی ہدایت کے ساتھ شامل ہے کیونکہ جسے خدا گمراہ کرے اسے کوئی ہدایت پر لانا نہیں سکتا اور جسے خدا ہدایت پر لائے اسے کوئی گمراہ نہیں کر سکتا۔ اللہ تعالیٰ کا ارشاد ہے۔

فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا  
جسے اللہ ہدایت پر لانا چاہے تو سینہ کو اسلام کیلئے کھول دیتا ہے اور جسے وہ گمراہ کرنا چاہے تو اس کے سینہ کو سخت اور تنگ کر دیتا ہے۔

اس ارشاد کے بموجب بندہ کے لئے یہی زیبا ہے کہ وہ ہدایت کی توفیق کو حق تعالیٰ سے اور فعل ایمان کو خود اپنے سے منسوب کرے۔

### علاماتِ ایمان

ایمان کی علامتوں میں سے یہ ہے کہ بندہ دل سے توحید کا اعتقاد رکھے۔ آنکھوں کو ممنوعات سے بچائے، حق تعالیٰ کی نشانیوں اور آیتوں سے عبرت حاصل کرنے، کانوں سے کلام الہی کی سماعت کرنے، معدے کو حرام چیزوں سے خالی رکھے، زبان سے سچ بولے اور بدن کو منہیات سے اس حد تک محفوظ رکھے کہ باطن ظاہر سے متحد ہو جائے۔ یہ سب ایمان کی علامات ہیں۔ اسی بناء پر ایک گروہ نے معرفتِ ایمان میں کمی و بیشی کو جائز رکھا ہے۔

حالات کے سب کا اتفاق ہے کہ معرفت ایمان میں کمی و بیشی جائز نہیں ہے۔ کیونکہ اگر معرفت میں کمی و بیشی کو مانا جائے تو معرفت میں بھی کمی و بیشی لازم آتی ہے جب کہ معروف میں کمی و بیشی جائز و ممکن ہی نہیں تو معرفت میں بھی جائز نہ ہونی چاہیے اس کی وجہ یہ ہے کہ معرفت میں نقص و کمی نہیں ہوتی ہے لہذا یہی مناسب ہے کہ فرع اور عمل میں کمی بیشی نہ ہو البتہ! اتفاق طاعت میں کمی و بیشی جائز ہے اور حشویوں کے لئے جو ان دونوں طبقوں سے نسبت کا دعویٰ کرتے ہیں یہ مسئلہ ان کے لئے دشوار ہے کیونکہ حشویوں کا ایک گروہ جماعت کو بھی جزو ایمان کہتا ہے ایک گروہ تو صرف قول ہی کو ایمان کہتا ہے حالانکہ یہ دونوں باتیں بے انصافی کی ہیں۔

غرض کہ حقیقت ایمان ہے کہ بندے کے تمام اوصاف طلب حق میں مستغرق ہوں اور تمام اہل ایمان کو اس پر اتفاق کرنا چاہیے کہ سلطان معرفت کا غلبہ نامرغوب اوصاف کو مغلوب کر دیتا ہے اور جہاں جہاں ایمان ہو وہاں وہاں سے اس سے انکار کے اسباب دور ہو جاتے ہیں جیسا کہ مقولہ ہے۔

إِذَا طَلَعَ الصَّبَاحُ عَطَلَ الْمِصْبَاحُ      جب صبح طلوع ہو جاتی ہے تو چراغ بیکار ہو جاتے ہیں۔

اور دن کے لئے کسی دلیل و بیان کی حاجت نہیں ہوتی۔ اسی کے ہم معنی کسی کا یہ مقولہ بھی ہے کہ:

” روز روشن را دلیلے نباشد“

اللہ تعالیٰ فرماتا ہے:

إِنَّ الْمُسْلُوكَ إِذَا دَخَلُوا قَرْيَةً      سلاطین جب کسی بستی پر غالب ہو کر داخل      اَفْسَلُوْهَا الْاَبِيَه  
ہوتے ہیں تو اسے ویران کر دیتے ہیں۔

جب عارف کے دل میں معرفت کی حقیقت غالب ہو کر داخل ہو جاتی ہے تو ظن و شک اور انکار کی طاقت فنا کر دیتی ہے اور سلطان معرفت (حق تعالیٰ) اس کے حواس اور خواہشات کو اپنا گرویدہ بنا لیتا ہے تاکہ وہ جو کچھ کرنے دیکھے اور جو کچھ سب اسی کے زیر فرمان ہو۔

حضرت ابراہیم خراسانی رحمۃ اللہ تعالیٰ علیہ سے لوگوں نے دریافت کیا کہ ایمان کی حقیقت کیا ہے؟ آپ نے فرمایا: اِنِّ الْمَالِ اِنِّ كَالْاَبْرَابِ نَحْسٌ يُّوْنُ كَالِاسِّ لِنِّ كَالْحَوِ كَمُ كَمُ

گا وہ لفظ و عبارت ہوں گے اور میرے لئے یہ ضروری ہے کہ میں معاملہ کے ساتھ جواب دوں۔ چونکہ میں مکہ مکرمہ جانے کا ارادہ رکھتا ہوں اس غرض کے لئے تم بھی میرے ساتھ چلو تاکہ اس کا جواب پاسکو۔ راوی کا کہنا ہے کہ میں نے ویسا ہی کیا جب میں ان کے ساتھ جنگل میں پہنچا تو ہر روز دو روٹی اور دو گلاس پانی غیب سے نمودار ہوتے رہے جسے ایک میرے آگے اور ایک اپنے آگے رکھ لیتے یہاں تک کہ اس جنگل میں ایک روز ایک بوڑھا سوار آیا جب اس نے ان کو دیکھا تو گھوڑے سے اتر کر مزاج پرسی کی پھر کچھ دیر باتیں کر کے سوار ہو کر چلا گیا۔ میں نے عرض کیا اے شیخ! یہ بوڑھا کون تھا؟ انہوں نے فرمایا: یہ تمہارے سوال کا جواب تھا۔ میں نے پوچھا: کس طرح؟ فرمایا: وہ حضرت خضر علیہ السلام تھے انہوں نے میرے ساتھ رہنے کی اجازت چاہی میں نے منظور نہیں کیا۔ میں نے کہا: آپ نے کیوں انکار فرمایا؟ انہوں نے جواب دیا مجھے خطرہ تھا کہ ان کی صحبت میں میرا اعتقاد حق تعالیٰ کے سوا ان کے ساتھ نہ ہو جائے۔ اسی طرح میرا توکل برباد ہو جائے۔ کیونکہ ایمان کی حقیقت توکل کی حفاظت ہے۔

اللہ تعالیٰ فرماتا ہے:

وَعَلَى اللَّهِ فَتَوَكَّلُوا إِن كُنْتُمْ مُؤْمِنِينَ اللہ تعالیٰ ہی پر توکل رکھو اگر تم صاحب ایمان ہو۔

حضرت محمد بن حنفیہ رحمۃ اللہ تعالیٰ علیہ فرماتے ہیں کہ:

إِلَيْمَانُ تَصْدِيقُ الْقَلْبِ بِمَا عِلِمَ بِهِ الْغُيُوبُ ایمان یہ ہے کہ جو غیب سے اس کے دل پر انکشاف ہو اس پر یقین رکھے۔

اسی لئے ایمان غیب کے ساتھ ہے اور اللہ تعالیٰ سر کی آنکھوں سے غائب ہے جب تک معنی میں تقویت نہ ہو بندہ کا یقین ظاہر نہیں ہو سکتا اور یہ اللہ تعالیٰ کے معلوم کرانے سے حاصل ہوتا ہے جب عارفوں کا تعارف کرانے والا اور عالموں کو معلوم کرانے والا اللہ تعالیٰ ہی ہے اور وہی ان کے دلوں میں معرفت و علم پیدا کرتا ہے تو علم و معرفت کا اختیار بندے کے کسب سے جاتا رہا لہذا جس کا دل معرفت الہی پر یقین رکھتا ہے وہ مومن ہے اور حق تعالیٰ کے ساتھ واصل ہے اہل بصیرت کے لئے اس قدر بیان کافی ہے چونکہ اس کتاب میں جگہ جگہ مقصود کی وضاحت کی جا چکی ہے۔ اب اسرار معاملات کے حجابات کھولتا ہوں۔



## نجاست سے پاک ہونے کے بیان میں

ایمان کے بعد سب سے پہلا فرض طہارت ہے، خاص کر نماز کی ادائیگی کے لئے طہارت بدنی یہ ہے کہ تمام جسم کو نجاست و جنابت سے پاک کرے اور شریعت کی اتباع میں تین انداموں کو دھو کر سر کا مسح کرے۔ اگر پانی میسر نہ ہو یا مرض کی زیادتی کا اندیشہ ہو تو تیمم کرے۔ ان کے احکام سب کو معلوم ہیں۔

واضح رہنا چاہیے کہ طہارت دو قسم کی ہے ایک باطنی طہارت دوسری ظاہری طہارت، چنانچہ ظاہری طہارت کے بغیر نماز درست نہیں اور باطنی طہارت کے بغیر معرفت درست نہیں ہے۔ بدنی طہارت کے لئے مطلق پانی کی حاجت ہے جو کہ ناپاک یا استعمال کیا ہوا نہ ہو اور دل کی طہارت کے لئے خالص توحید کے پانی کی ضرورت ہے جو کہ مخلوط اور پراگندہ اعتقاد پر مشتمل نہ ہو۔ طریقت کے مشائخ ظاہری طور پر ہمیشہ پاک و طاہر ہوتے ہیں اور باطنی حالت میں بھی توحید کے ساتھ پاک و مطہر ہوتے ہیں۔

حضور اکرم صلی اللہ تعالیٰ علیہ وسلم نے ایک صحابی سے ارشاد فرمایا:

ذُمَّ عَلَى الْوُضُوءِ يُحِبُّكَ حَافِظُكَ  
ہمیشہ وضو سے رہو تمہیں تمہارا محافظ دوست  
رکھے گا۔

جو لوگ ظاہری طہارت پر عمل پیرا رہتے ہیں فرشتے ان کو دوست رکھتے ہیں اور جس کا باطن توحید سے پاک و مطہر ہے اللہ تعالیٰ ان کو دوست رکھتا ہے۔

سید عالم صلی اللہ تعالیٰ علیہ وسلم ہمیشہ اپنی دعاؤں میں یہ کہا کرتے تھے کہ۔

اللَّهُمَّ طَهِّرْ قَلْبِي مِنَ النِّفَاقِ  
اے خدا! میرے دل کو باطنی آلودگیوں سے

پاک رکھ

اور کسی قسم کی باطنی آلودگی آپ کے قلب اطہر تک نہیں پہنچ سکی۔ اپنی بزرگیوں کو دیکھنا غیر خدا کا اثبات کرنا ہے اور غیر کا اثبات مقام توحید میں نفاق ڈالنا ہے مانا کہ مریدان باصفا اپنے مشائخ کی کراہتوں اور بزرگیوں کو سرمہ بھیرتے جاتے ہیں۔ لیکن آخر کار ان کے کمال کے

مقام میں بہت بڑا حجاب ہے اس لئے کہ جو بھی غیر ہو اس کی دید آفت ہے۔

حضرت بایزید بسطامی رحمۃ اللہ تعالیٰ علیہ فرماتے ہیں کہ:

نِفَاقُ الْعَارِفِينَ أَفْضَلُ مِنْ إِخْلَاصِ  
الْمُرِيدِينَ  
عارفوں کا نفاق مریدوں کے اخلاص سے  
افضل ہے۔

مطلب یہ ہے کہ جو مرید کا مقام ہوتا ہے وہ کامل کا حجاب ہے مرید کی ہمت یہ ہوتی ہے کہ کرامت حاصل کرے اور کامل کی یہ ہمت ہوتی ہے کہ کرامت دینے والے کو پائے غرض! کہ اثبات کرامت اہل حق کے لئے نفاق نظر آتا ہے کیونکہ اس کی دید بھی معائنہ غیر ہے اسی طرح حق تعالیٰ کے دوست جسے آفت جانتے ہیں۔ اسے تمام گنہگار معصیت سے نجات سمجھتے ہیں اور گنہگاروں کے معاصی کو گمراہ لوگ نجات جانتے ہیں کیونکہ اگر کافر جانتے کہ ان کے گناہ خدا کو ناپسند ہیں جیسا کہ گنہگار جانتے ہیں تو وہ کفر سے نجات پاتے اور گنہگار جانتے کہ ان کے تمام معاملات محل علت ہیں یعنی سقیم ہیں جیسا کہ محبوبان خدا جانتے ہیں تو وہ سب معاصی سے نجات پا کر تمام آفتوں سے پاک ہو جاتے لہذا مناسب یہی ہے کہ ظاہری طہارت باطنی طہارت کے موافق ہو۔

مطلب یہ ہے کہ جب ہاتھ دھوئے جائیں تو چاہیے کہ دل سے دنیا کی محبت دھو ڈالی جائے اسی طرح جب استنجا کرے تو مناسب ہے کہ جس طرح ظاہری گندگی کو دور کیا جائے اسی طرح باطن سے بھی غیر خدا کی محبت کو دور کر دیا جائے۔ جب منہ میں پانی لیا جائے تو مناسب ہے کہ منہ کو غیر کی یاد سے پاک کرے۔ جب ناک میں پانی ڈالے تو سزاوار ہے کہ شہوتوں کو اپنے اوپر حرام گردانے جب چہرہ دھوئے تو مناسب ہے کہ تمام الفتوں سے یکدم کنارہ کش ہو جائے۔ اور حق کی طرف متوجہ ہو جائے اور جب ہاتھوں کو دھوئے تو اپنے نصیبوں سے دست کش ہو جائے اور جب سر کا مسح کرے تو مناسب ہے کہ اپنے معاملات کو حق تعالیٰ کے سپرد کر دے جب پاؤں دھوئے تو زیبا ہے کہ فرمان الہی کے خلاف ہر چیز پر قائم رہنے سے بچنے کی نیت کرے جب اس پر عمل کرے گا تو اسے دونوں قسم کی طہارت حاصل ہو جائے گی۔ اس لئے کہ تمام ظاہری شرعی امور باطن کے ساتھ ہوئے ہیں یہی خاصہ ایمان ہے کہ ظاہر میں زبان سے اقرار ہو تو باطن میں اس کی تصدیق بھی نیت کا تعلق

دل سے ہے۔ شریعت میں طاعت کے احکام جسم ظاہری پر ہیں لہذا دل کی طہارت کا طریقہ دنیا کی آفت میں غور و فکر کرنا ہے اور یہ دیکھنا ہے کہ دنیا فداوری کی جگہ اور محل فنا ہے دل کو اس سے خالی کرے۔ یہ کیفیت کثرت مجاہدہ کی ذریعہ حاصل ہوتی ہے اور مجاہدے میں اہم ترین بات ظاہری آداب کی حفاظت اور ہر حال میں اس پر مداومت ہے۔

حضرت ابراہیم خواص رحمۃ اللہ تعالیٰ علیہ فرماتے ہیں کہ مجھے حق تعالیٰ کے حقوق ادا کرنے کے لئے دنیا میں ابدی عمر کی ضرورت ہے۔ یہاں تک کہ اگر ساری مخلوق خدا کو بھول جائے اور دنیاوی نعمتوں میں مست ہو جائے تو میں اکیلا و تنہا دنیا کی بلاؤں میں شریعت کے آداب کے تحفظ میں کھڑا ہو جاؤں اور حق تعالیٰ کی یاد میں منہمک رہوں واللہ اعلم بالصواب۔

حضرت ابو طاہر حرمی مکہ مکرمہ میں چالیس سال اس حال میں مقیم رہے کہ کبھی رفع حاجت نہ کی۔ جب بھی وہ حدود حرم سے باہر رفع حاجت کے لئے جاتے خیال آ جاتا کہ یہ وہ زمین ہے جسے حق تعالیٰ نے اپنے ساتھ منسوب فرمایا ہے استعمال شدہ پانی کو بھی اس جگہ گرانا مکروہ سمجھا۔

حضرت ابراہیم خواص رحمۃ اللہ تعالیٰ علیہ کا واقعہ ہے کہ رے کی جامع مسجد میں مرض اسہال لاحق ہوا۔ دن رات میں انہوں نے ساٹھ مرتبہ غسل کیا بالآخر ان کی وفات پانی ہی میں واقع ہوئی۔

حضرت علی رودباری رحمۃ اللہ تعالیٰ علیہ عرضہ تک وسوسہ طہارت میں مبتلا رہے وہ فرماتے ہیں کہ ایک دن دریا میں صبح سے ٹھہرا ہوا تھا یہاں تک کہ سورج نکل آیا اور میں پانی ہی میں رہا اس وقت دل میں رنج پیدا ہوا میں نے خدا سے التجا کی کہ ”العافیۃ العافیۃ“ دریا سے مجھے غیبی آواز سنائی دی کہ ”العافیۃ فی العلم“ آرام علم میں ہے۔

حضرت ابوسفیان ثوری رحمۃ اللہ تعالیٰ علیہ نے بیماری کی حالت میں ایک نماز کے لئے ساٹھ مرتبہ طہارت کی۔ مرض موت میں انتقال کے دن خدا سے دعا مانگی کہ اے خدا! موت کو ٹھہرے کہ وہ اس وقت آئے جب کہ میں پاک و صاف ہوں۔

حضرت شکیطیہ رحمۃ اللہ علیہ نے ایک دن مسجد میں جہنم کے لئے طہارت کی غیب سے دعا

آئی کہ تم نے ظاہر کو تو آراستہ کر لیا باطن کی صفائی کہاں ہے؟ وہ لوٹ آئے اور تمام ساز و سامان صدقہ کر دیا اور ایک سال تک صرف اسی قدر لباس پہنا جس سے نماز جائز ہو سکے پھر جب حضرت جنید بغدادی رحمۃ اللہ تعالیٰ علیہ کے پاس وہ حاضر ہوئے تو فرمایا: اے ابوبکر! جو طہارت تم نے کی ہے وہ بہت سو مند ہے اللہ تعالیٰ تمہیں اس طہارت پر ہمیشہ قائم رکھے اس کے بعد حضرت شبلی آخر وقت تک کبھی بے طہارت نہ رہے جب ان کے انتقال کا وقت آیا تو ان کی طہارت ٹوٹ گئی آپ نے اپنے مرید کی طرف اشارہ فرمایا کہ مجھے طہارت کرائے۔ مرید نے انہیں طہارت کرائی لیکن داڑھی میں خلال کرنا وہ بھول گیا اس وقت ان میں کلام کرنے کی سکت نہ تھی مرید کا ہاتھ پکڑ کر داڑھی کی طرف اشارہ فرمایا: پھر اس نے داڑھی میں خلال کیا۔ آپ فرمایا کرتے تھے کہ میں نے کبھی طہارت کا کوئی ادب ترک نہیں کیا جب بھی ایسا ہوا میرے باطن پر نصیحت ظاہر ہو گئی۔

حضرت بایزید بسطامی رحمۃ اللہ تعالیٰ علیہ فرماتے ہیں کہ جب کبھی میرے دل پر دنیا کا اندیشہ گزرتا میں فوراً وضو کر لیتا اور جب آخرت کا اندیشہ گزرتا تو غسل کر لیتا کیونکہ دنیا محدث ہے اس کا اندیشہ حدث ہے اور آخرت محل غیبت و آرام ہے اس کا اندیشہ جنابت ہے لہذا حدث سے وضو اور جنابت سے غسل واجب ہو جاتا ہے۔

حضرت شبلی علیہ الرحمہ ایک دن وضو کے بعد جب مسجد کے دروازے پر آئے تو ان کے دل میں آواز آئی کہ اے ابوبکر! تم ایسی طہارت رکھتے ہو اور اس گستاخی کے ساتھ ہمارے گھر میں داخل ہونا چاہتے ہو جب یہ سنا تو واپس لوٹے پھر ندا آئی کہ ہمارے دروازے سے ہٹ کر کدھر کا ارادہ ہے؟ یہ سن کر ان کی چیخ نکل گئی ندا آئی ہم پر طعنہ کرتے ہو۔ وہ اپنی جگہ خاموش کھڑے ہو گئے پھر آواز آئی کہ تم ہمارے سامنے بلا کے محل کا دعویٰ کرتے ہو۔ اس وقت حضرت شبلی نے پکارا۔

اے خدا! تیری جانب سے تیری ہی طرف

الْمُسْتَفَاتُ مِنْكَ إِلَيْكَ

فریاد ہے۔

طہارت کی تحقیق میں مشائخ کے بکثرت ارشادات ہیں وہ ہمیشہ مریدوں کو ظاہر و باطن کی طہارت کا حکم دیتے رہے ہیں کہ جب بارگاہ الہی میں حاضر ہونے کا ارادہ کرو تو

ظاہری عبادت کے لئے ظاہری طہارت کرو اور جب باطن میں قربت کا قصد کرو تو باطن کی طہارت کرو ظاہری طہارت پانی سے ہے اور باطنی طہارت توبہ کے ذریعہ ہے۔ اب میں توبہ اور اس کے متعلقات کی تشریح کرتا ہوں۔

## توبہ اور اس کے متعلقات کا بیان

واضح رہنا چاہیے کہ سالکان راہ حق کا پہلا مقام توبہ ہے۔ جس طرح کہ طالبان عبادت کے لئے پہلا درجہ طہارت ہے۔ اللہ تعالیٰ کا ارشاد ہے۔

يَا أَيُّهَا الَّذِينَ آمَنُوا تَوْبُوا إِلَى اللَّهِ  
تَوْبَةً نَّصُوحًا ۗ أَلَيْهَ تَوْبَةُ كُرُو۔

نیز ارشاد ہے:

”وَتَوْبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ“ اے مومنو! تم سب اللہ کے حضور میں توبہ کرو تا کہ تم فلاح پاؤ۔

حضور اکرم صلی اللہ تعالیٰ علیہ وسلم کا ارشاد ہے:

مَنْ شَيْءٍ أَحَبُّ إِلَى اللَّهِ مِنْ شَاتٍ تَائِبٍ  
اللہ کے نزدیک کوئی چیز اس سے زیادہ پسند نہیں کہ جو ان آدمی توبہ کرے۔

رسول اللہ صلی اللہ تعالیٰ علیہ وسلم نے فرمایا:

التَّائِبُ مِنَ الذَّنْبِ كَمَنْ لَا ذَنْبَ لَهُ  
گناہ سے توبہ کرنے والا ایسا ہے جیسا کہ اس کا کوئی گناہ ہی نہیں۔

آپ کا یہ بھی ارشاد ہے کہ:

إِذَا أَحَبَّ اللَّهُ عَبْدًا لَنْ يُضْرَّهَ ذَنْبٌ  
اللہ تعالیٰ جب بندہ کو محبوب بنا لیتا ہے تو اسے گناہ کوئی نقصان نہیں پہنچاتا۔

کسی نے عرض کیا توبہ کی علت کیا ہے؟ فرمایا: ندامت، لیکن یہ جو فرمایا کہ دوستوں کے لئے گناہ نقصان رساں نہیں ہوتا۔ تو اس کا مطلب یہ ہے کہ گناہ سے بندہ کا فر نہیں ہوتا اور نہ اس کے ایمان میں خلل ہوتا ہے بشرطیکہ گناہ ایمان کو مٹا کر نہ کرے۔ ایسی معصیت کا

نقصان جس کا انجام کار نجات ہے۔ درحقیقت نقصان و ضیاع نہیں ہے۔

واضح رہنا چاہیے کہ لغت میں توبہ کے معنی رجوع کرنے کے ہیں چنانچہ کہا جاتا ہے کہ ”تاب ای رجع“ لہذا حق تعالیٰ کی ممنوعات سے باز رہنا اس لئے کہ اسے خدا کے حکم کا خوف ہے۔ اصل میں یہی توبہ کی حقیقت ہے۔ حضور اکرم صلی اللہ تعالیٰ علیہ وسلم کا ارشاد ہے کہ ”الْتَّوْبَةُ النَّوْبَةُ“ ندامت و شرمندگی کا نام ہی توبہ ہے۔ یہ ایسا ارشاد ہے کہ جس میں توبہ کے تمام شرائط پہاں ہیں۔

### توبہ کے شرائط

توبہ کی تین شرطیں ہیں: ایک توبہ کہ مخالفت پر اظہار ندامت و افسوس کرے۔ دوسرے یہ کہ ترک حالت میں ذلت محسوس کرے۔ تیسرے یہ کہ دوبارہ گناہ نہ کرنے کے شرائط کی یہ تینوں باتیں ندامت میں موجود ہیں کیونکہ جب دل میں ندامت پیدا ہوتی ہے تو پہلی دونوں شرطیں اور تیسری شرط ان کے ضمن میں پائی جاتی ہیں۔

ندامت کے بھی تین سبب ہیں جس طرح توبہ کی تین شرطیں ہیں۔ ندامت کا پہلا سبب یہ ہے کہ جب دل پر سزا کا خوف غلبہ پاتا ہے تب وہ برے افعال پر دل آزرده ہوتا ہے اور ندامت پیدا ہوتی ہے۔ دوسرا سبب یہ ہے کہ جب نعمت کی خواہش اس کے دل پر غالب ہو جائے اور وہ جان لے کہ برے فعل اور نافرمانی سے وہ حاصل نہیں ہو سکتی تو وہ اس سے پشیمان ہو جاتا ہے اور تیسرا مطلب یہ ہے کہ اس کے دل میں اللہ کی شرم و حیا آ جاتی ہے اور وہ مخالفت پر پشیمان ہوتا ہے لہذا پہلے کو تائب دوسرے کو نسیب اور تیسرے کو اداب کہتے ہیں۔ اسی طرح توبہ کے بھی تین مقام ہیں۔ ایک توبہ دوسری انابت تیسری ادابت لہذا توبہ عذاب کے ڈر سے انابت حصول ثواب کے لئے اور ادابت فرمان کی رعایت سے ہے۔ اسی وجہ سے توبہ عام مسلمانوں کا مقام ہے جو گناہ کبیرہ سے پیدا ہوتا ہے کیونکہ حق تعالیٰ فرماتا ہے۔

مَنْ خَشِيَ الرَّحْمَنَ بِالْغَيْبِ      وَجَاءَهُ بِقَلْبٍ مُنِيبٍ  
جَوْخَا سَ بَحَالَتِ غِيُوبَتِ ذُرِّے اور انابت  
والاول لائے۔

ادابت انبیاء و مرسلین کا مقام ہے کیونکہ حق تعالیٰ فرماتا ہے۔

يَعْمَ الْعَبْدُ اِنَّهُ اَوْابٌ      كُنَّا مَجْمُوعًا هُوَ كَسْرٌ حَالٌ فِي رَجُوعٍ هُوَ تَائِبٌ

غرض کہ طاعت کے ساتھ کہاڑ سے رجوع کا نام توبہ ہے اور محبت میں صغائر سے رجوع کا نام انابت ہے اور از خود خدا کی طرف رجوع کا نام اوابت ہے۔ یہ ان کے درمیان فرق ہے جو فواحش سے اوامر کی طرف رجوع کرے اور وہ جو محبت میں حجت اور فاسد اندریشہ سے رجوع کرے اور جو اپنی خودی سے حق کی طرف رجوع کرے۔

توبہ کی اصل حق تعالیٰ کا آگاہ اور خبردار کرنا اور خواب غفلت سے دل کو بیدار کرنا اور اپنے حال کی غیبت کو دیکھنا ہے۔ جب بندہ اپنے برے افعال اور قبیح افعال میں غور و فکر کرتا ہے اور اس سے نجات کی کوشش کرتا ہے تو حق تعالیٰ اس پر توبہ کے اسباب آسان فرمادیتا ہے اور اسے اس کی معصیت کی برائی سے نکال کر اپنی طاعت کی شیرینی میں پہنچا دیتا ہے۔

اہل سنت و جماعت اور مشائخ طریقت کے نزدیک جائز ہے کہ بندہ کسی ایک گناہ سے توبہ کر لے لیکن وہ کسی دوسرے گناہ میں مبتلا ہو جائے۔ اس کے باوجود حق تعالیٰ اس گناہ سے توبہ کے بدلے اسے ثواب عطا فرمائے گا اور ممکن ہے کہ اس توبہ کی برکت سے وہ دوسرے گناہ کے ارتکاب سے بھی باز آ جائے مثلاً کوئی شرابی وزانی زنا سے توبہ کر لے مگر شراب خوری پر مصر رہے تو اس کی توبہ دوسرے گناہ کے ارتکاب کے باوجود درست ہوگی۔ لیکن معتزلہ کا وہ گروہ جسے ”قہشمی“ کہتے ہیں اس کا قول ہے کہ توبہ اس وقت تک صحیح نہیں ہو سکتی جب تک کہ بندہ تمام گناہوں سے توبہ نہ کرے۔ یہ نظریہ محال ہے اس لئے کہ تمام معاصی پر جو بندہ کرے اسے ان سب کی وجہ سے عذاب ہوتا ہے لیکن جب بندہ معاصی کی کسی ایک قسم کو چھوڑ دیتا ہے تو وہ اس قسم کے معاصی کے عذاب سے محفوظ ہو جاتا ہے لامحالہ وہ اس سے تائب ہو اسی طرح اگر کوئی بندہ بعض فرائض بجالاتا ہے اور بعض کو چھوڑ دیتا ہے تو وہ جتنا کرے گا لامحالہ اس کا اسے ثواب ملے گا۔ اور جتنا نہیں کرے گا اس کی اسے سزا ملے گی۔ اور اگر کسی کے پاس معصیت کا آلہ ہی نہیں ہے اور نہ اس کے اسباب موجود ہیں پھر وہ توبہ کرتا ہے تو وہ تائب ہی کہلائے گا اس لئے کہ توبہ کا ایک رکن ندامت ہے اور اسے اس توبہ کے ذریعہ گزشتہ پر ندامت حاصل ہے فی الحال گناہ کی اس جنس سے کنارہ کشی کر لی ہے اور ارادہ رکھتا ہے کہ اگر وہ آلہ موجود ہو جائے اور سبب بھی مہیا ہو جائے تو بھی میں ہرگز اس گناہ کا ارتکاب نہ کروں گا۔

## توبہ کے بارے میں مشائخ کے ارشادات

حضرت سہل بن عبداللہ تستری رحمۃ اللہ تعالیٰ علیہ اور ایک جماعت کا مذہب یہ ہے کہ ”التَّوْبَةُ أَنْ لَا تُنْسِيَ ذَنْبَكَ“ توبہ یہ ہے کہ کئے ہوئے گناہوں کو نہ بھولو اور اس کی ندامت میں ہمیشہ غرق رہو اگرچہ کتنے ہی زیادہ اعمال صالحہ ہو جائیں ان پر غرور نہ کرو اس لئے کہ برے فعل پر شرمندگی، اعمال صالحہ پر مقدم ہے۔ ایسا شخص کبھی گھمنڈ نہ کرے اور نہ گناہ کو فراموش کرے۔

حضرت جنید بغدادی رحمۃ اللہ تعالیٰ علیہ اور مشائخ کی ایک جماعت کا مذہب یہ ہے کہ ”التَّوْبَةُ أَنْ تُنْسِيَ ذَنْبَكَ“ کہ توبہ یہ ہے کہ کئے ہوئے گناہ کو بھول جاؤ، کیونکہ توبہ کرنے والا اہل محبت سے ہوتا ہے اور محبت والا مشاہدے میں ہوتا ہے اور مشاہدہ میں گناہ کی یاد ظلم ہے کیونکہ وہ کچھ عرصہ تو شقاوت میں رہا، پھر کچھ عرصہ حالت وفا میں جفا کی یاد میں تڑپا۔ حالانکہ وفا میں جفا کی یاد وفا میں حجاب ہوتا ہے اور نافرمانی سے رجوع کرنا مجاہدہ ہے اور مشاہدے سے وابستہ ہوتا ہے۔

اس بیان کی تفصیل مذہب سہیلیاں میں دیکھنی چاہیے جو کہ تائب کو بخود قائم کہتے ہیں اور اس کے گناہ کے فراموش کرنے کو غفلت سمجھتے ہیں اور جو تائب کو حق کے ساتھ قائم کہتے اور اس کے گناہ کی یاد کو شرک بتاتے ہیں۔

غرض کہ تائب اگر اپنی صفت میں باقی رہے تو اس کے گناہ کی عقدہ کشائی نہیں ہو سکتی اور اگر وہ صفت میں فانی ہے تو اس کے لئے اس کی یاد درست نہیں ہوتی۔ حضرت موسیٰ علیہ السلام نے بحالت بقائے صفت کہا ”تُبْتُ إِلَيْكَ“ میں نے تیری طرف رجوع کیا اور رسول اللہ صلی اللہ تعالیٰ علیہ وسلم نے بحالت فناے صفت کہا ”لَا أَحْصِي نِئَاءَ عَلَيْكَ“ میں تیری ثنا کا احاطہ نہیں کر سکتا۔

خلاصہ یہ کہ مقام قربت میں وحشت کی یاد وحشت ہوتی ہے تائب کے لئے زیبا یہی ہے کہ وہ اپنی خودی کو بھی یاد نہ کرے۔ چہ جائیکہ وہ اپنے گناہوں کو یاد رکھے۔ درحقیقت اپنے گناہ کی یاد بھی اس مقام میں گناہ ہے کیونکہ یہ محل اعراض ہے جب گناہ محل اعراض ہے تو



اس کی یاد بھی محل اعراض ہی ہوگی۔ جیسے جرم کی یاد جرم ہے اس طرح اس کا بھول جانا بھی جرم ہے کیونکہ ذکر و نسیان دونوں کا تعلق توبہ سے ہے۔

حضرت جنید بغدادی رحمۃ اللہ تعالیٰ علیہ فرماتے ہیں کہ میں نے بکثرت کتابیں پڑھی ہیں کسی نے مجھے اتنا فائدہ نہ دیا جتنا اس شعر نے دیا ہے

إِذَا قُلْتُ مَا أَذْنَبْتُ قَالَتْ مُجِيبَةٌ  
حَيَاتِكَ ذَنْبٌ لَا يُقَاسُ بِهِ ذَنْبٌ

جب میں نے کہا میں نے کیا گناہ کیا ہے تو جواب دینے والے نے کہا: تیری زندگی ہی گناہ ہے اس کی موجودگی میں کسی اور گناہ کے قیاس کرنے کی ضرورت ہی کیا؟ جب کہ دوست کی بارگاہ میں دوست کا وجود ہی گناہ ہے تو اس کے وصف کی کیا قدر و قیمت ہوگی؟ غرض کہ توبہ تائید ربانی ہے اور معاصی، فعل جسمانی ہے جب دل میں ندامت پیدا ہو جائے تو جسم میں کوئی سامان نہیں رہتا جو دل کی ندامت کو دور کر سکے اور جب اس کی ندامت ابتدائے فعل میں توبہ کو مانع نہیں تو جب فعل کی انتہا ہو جائے تو اس کی وہ کیسے مانع ہوگی۔ اللہ تعالیٰ فرماتا ہے:

فَتَابَ عَلَيْهِ إِنَّهُ هُوَ التَّوَّابُ الرَّحِيمُ بندے نے اپنے افعال پر توبہ کی تو اللہ تعالیٰ نے اس کی توبہ قبول فرمائی وہی توبہ قبول کرنے والا اور مہربان ہے۔

قرآن کریم میں اس کے نظائر و شواہد بکثرت موجود ہیں ان کے بیان کرنے کی حاجت نہیں۔

## توبہ کس سے کس کی طرف

توبہ کی تین قسمیں ہیں ایک خطا سے راہِ ثواب کی طرف؟ دوسرے درنگی سے مزید درنگی کی طرف؟ تیسرے اپنی خودی سے حق تعالیٰ کی طرف؟ لیکن خطا سے راہِ صواب پر گامزن ہونے کے بارے میں اللہ تعالیٰ فرماتا ہے:

وَالَّذِينَ إِذَا فَعَلُوا فَاحِشَةً أَوْ ظَلَمُوا  
أَنْفُسَهُمْ ذَكَرُوا اللَّهَ فَاسْتَغْفَرُوا  
لِنُفُوسِهِمْ (الابہ)

وہ لوگ جنہوں نے برے کام کئے اور اپنی جانوں پر ظلم کیا تو انہوں نے خدا کو یاد کر کے اپنے گناہوں کی مغفرت مانگی۔

اور وہ جو درنگی سے مزید درنگی کی طرف رجوع ہے اس کی مثال حضرت موسیٰ علیہ السلام جیسی ہے کہ انہوں نے کہا: "تبت الیک" میں تیری طرف رجوع کرتا ہوں اور وہ جو اپنی خودی سے حق تعالیٰ کی طرف رجوع ہے اس کی مثال حضور نبی کریم صلی اللہ تعالیٰ علیہ وسلم کا یہ ارشاد ہے کہ۔

وَأَنَّهُ لَيَغَانُ عَلَى قَلْبِي إِنِّي كُنْتُ  
لَا أَسْتَغْفِرُ اللَّهَ فِي كُلِّ يَوْمٍ سَبْعِينَ  
مَرَّةً الْحَدِيثِ

جب میرے دل پر ہلکا سا برا آ جاتا ہے تو اس  
وقت روزانہ ستر مرتبہ خدا سے استغفار کرتا  
ہوں۔

ارتکابِ خطا و معصیت غایتِ درجہ قبیحِ فعل ہے اور خطا و معصیت سے راہِ صواب کی طرف رجوع و توبہ عمدہ اور پسندیدہ عمل ہے۔ یہ عام لوگوں کی توبہ ہے۔ اور اس کا عمل ظاہر ہے اور راہِ صواب پر گامزن رہتے ہوئے اس کی موجودہ حالت پر توقف باعثِ حجاب ہوتا ہے موجودہ راہِ صواب سے آگے کے راہِ صواب کی طرف رجوع کرنا اہل ہمت کے نزدیک غایتِ درجہ عمل محمود ہے یہ خاص بندوں کی توبہ ہے اور یہ محال ہے کہ خواص معصیت سے توبہ نہ کریں۔

حضرت موسیٰ علیہ السلام کے دل میں اس دنیا کے اندر جب دیدارِ الہی کی آرزو پیدا ہوئی تو انہوں نے اس سے توبہ کی اس لئے کہ دیدار کی خواہش اپنے اختیار سے تھی اور دوستی میں اختیار آفت ہوتی ہے اور اپنے اختیار کی آفت کو ترک کرنا لوگوں کے لئے ترکِ رویت اور درجہ محبت میں اپنی خودی سے حق کی طرف رجوع کرنے کی صورت میں نمودار ہوئی۔ جیسا کہ مقامِ عالی پر وقوف آفت ہے اس سے توبہ کر کے اس سے بلند تر مقام پر فائز ہوتے ہیں اسی طرح مقام اور احوال کی دید سے بھی توبہ کی جاتی ہے چنانچہ حضور اکرم صلی اللہ تعالیٰ علیہ وسلم کے مقامات ہر آن ترقی پر رہے۔ جب کسی عالی مقام پر پہنچتے تو اس سے نیچے مقام کے وقوف پر استغفار کیا کرتے تھے اور اس مقام کی دید سے توبہ بجالاتے تھے۔ واللہ اعلم بالصواب۔

بار بار ارتکابِ گناہ کا مسئلہ

واضح رہنا چاہیے کہ جب بندہ عہد کر لے کہ آئندہ گناہ نہ کرے گا تو اس کی توبہ کے

لئے تائید رہانی شرط نہیں ہے۔ اگر تائب پر پھر ایسا وقت آجائے کہ عہد کے باوجود گناہ سرزد ہو تو دوبارہ توبہ کرنا اس کی درستگی کے حکم میں ہوگا طریقت کے مبتدیوں اور تائبوں سے ایسا ہوا ہے کہ توبہ کر لی ہے پھر فساد لاحق ہوا اور معصیت کا ارتکاب ہو گیا۔ پھر جب خبردار ہوئے تو اس سے دوبارہ توبہ کی ہے یہاں تک کہ ایک بزرگ بیان کرتے ہیں کہ میں نے ستر بار توبہ کی ہے اور ہر توبہ کے بعد برابر معصیت کا صدور ہوتا رہا ہے، اکہتر ویں مرتبہ توبہ کے بعد استقامت میسر آئی۔

حضرت ابو عمر نے حضرت جنید بغدادی رحمۃ اللہ تعالیٰ علیہ سے بیان کیا کہ میں نے ابتداء میں حضرت ابو عثمان حمری رحمۃ اللہ تعالیٰ علیہ کی مجلس میں توبہ کی اور اس پر کچھ عرصہ قائم رہا، پھر میرے دل میں معصیت کی چاہت پیدا ہوئی اور میں نے ارتکاب کر لیا اور اس بزرگ کی صحبت سے روگرداں ہو گیا جب بھی میں انہیں دور سے دیکھتا تو میں شرمندہ ہو کر ادھر ادھر ہو جاتا کہ ان کی نظر مجھ پر نہ پڑے۔ اتفاق سے میرا ان کا آنا سامنا ہو گیا انہوں نے فرمایا: اے فرزند! تم اپنے دشمنوں کے ساتھ رہنا نہ کرو کیونکہ ابھی تم معصوم ہو اس لئے کہ دشمن تمہارے عیب کو دیکھتا ہے اور جب تم انہیں عیب دار نظر آتے ہو تو وہ خوش ہوتے ہیں اور جب تم گناہ سے معصوم ہوتے ہو تو انہیں رنج پہنچتا ہے۔ اگر تمہاری خواہش یہی ہے کہ معصیت میں مبتلا رہو تو ہمارے پاس آیا کرو تا کہ ہم تمہاری معصیت و بلا کو دور کر دیا کریں اور تمہارے دشمنوں کو خوش ہونے کا موقع نہ دیں۔ حضرت ابو عمر بیان کرتے ہیں کہ اس کے بعد میرا دل گناہ سے سیر ہو گیا اور صحیح توبہ نصیب ہو گئی۔

میں نے سنا ہے کہ ایک شخص نے گناہوں سے توبہ کی۔ اس کے بعد پھر اس سے گناہ سرزد ہو گیا جس سے وہ بہت شرمسار ہوا، ایک دن اس نے اپنے دل میں کہا اگر اب میں دوبارہ توبہ کر کے راہ صواب اختیار کر لوں تو میرا حال کیا ہوگا؟ ہاتف نے آواز دی۔

”أَطَعْنَا فَشَكَرْنَاكَ ثُمَّ تَرَكْنَا فَأَمَهَلْنَاكَ فَإِنْ عُدْتَ إِلَيْنَا قَبَلْنَاكَ“

تو نے ہماری اطاعت کی ہم نے اسے قبول کیا، پھر تو نے بے وفائی کی پھر ہمیں چھوڑ دیا تو ہم نے تجھے مہلت دی اب تو اگر توبہ کر کے ہماری طرف آئے تو ہم پھر تجھے قبول کر لیں گے۔ توبہ میں اتوال مشائخ: حضرت ذوالنون مصری رحمۃ اللہ تعالیٰ علیہ فرماتے ہیں کہ:

تَوْبَةُ الْعَوَامِ مِنَ الذُّنُوبِ وَتَوْبَةُ  
الْخَوَاصِّ مِنَ الْغَفْلَتِ  
عوام کی توبہ گناہوں سے اور خواص کی توبہ  
غفلت سے ہے۔

کیونکہ عوام سے صرف ظاہری حال پوچھا جائے گا اور خواص سے معاملہ کی تحقیق کی جائے گی  
عوام کے لئے غفلت نعمت اور خواص کے لئے حجاب ہے۔

حضرت ابو حفص رحمۃ اللہ تعالیٰ علیہ فرماتے ہیں کہ:

لَيْسَ لِلْعَبْدِ فِي التَّوْبَةِ شَيْءٌ لَّأَنَّ  
التَّوْبَةَ إِلَيْهِ لَا مِنْهُ  
بندے کو توبہ میں کوئی دخل نہیں ہے اس لئے  
کہ توبہ حق تعالیٰ کی طرف سے ہے۔ نہ کہ  
بندے کی جانب سے۔

اس قول سے لازم آتا ہے کہ توبہ بندے کا عمل نہیں ہے بلکہ حق تعالیٰ کی عطا و بخشش ہے یہی  
جنیدی مذہب ہے۔

حضرت ابوالحسن بوشجر رحمۃ اللہ تعالیٰ علیہ فرماتے ہیں کہ ”التَّوْبَةُ إِذَا ذُكِرَتْ الذَّنْبُ  
ثُمَّ لَا تَجِدُ حَلَاوَةً عِنْدَ ذِكْرِهِ فَهُوَ التَّوْبَةُ“ توبہ یہ ہے کہ جب تم گناہ کو یاد کرو تو اس کی  
یاد میں تمہیں لذت و سرور نہ معلوم ہو تو ایسی توبہ صحیح ہے اس لئے کہ گناہ کی یاد یا تو حسرت سے  
ہوگی یا ارادہ و خواہش سے اگر کوئی حسرت و ندامت سے اپنی معصیت یاد کرتا ہے تو وہ تائب  
ہے اور اگر ارادہ و خواہش سے اسے یاد کرتا ہے تو وہ گنہگار ہے۔ کیونکہ ارتکاب معصیت میں  
اتنی آفت نہیں جتنی اس کا ارادہ و خواہش مستقل اور دائمی ہے جس کا جسم ایک لمحہ کے لئے گناہ  
میں رہے وہ ویسا نہیں ہے بمقابلہ اس کے جس کا دل دن رات اس کی صحبت میں رہے۔  
حضرت ذوالنون مصری رحمۃ اللہ تعالیٰ علیہ فرماتے ہیں کہ:

التَّوْبَةُ تَوْبَتَانِ تَوْبَةُ الْإِنَابَةِ وَتَوْبَةُ  
الْإِسْتِحْيَاءِ فَتَوْبَةُ الْإِنَابَةِ أَنْ يَتُوبَ  
الْعَبْدُ خَوْفًا مِنْ عِقَابِ اللَّهِ وَتَوْبَةُ  
الْإِسْتِحْيَاءِ أَنْ يَتُوبَ حَيَاءً مِنْ  
تَكْرِيمِهِ  
توبہ دو طرح کی کی ہوتی ہے ایک توبہ انابت  
دوسری توبہ استحياء توبہ انابت یہ ہے کہ بندہ  
عذاب الہی کے خوف سے توبہ کرے اور  
استحياء یہ ہے کہ بندہ حق تعالیٰ کے فضل و کرم  
سے حیا کر کے توبہ کرے۔

لہذا خوف الہی والی توبہ جلال الہی کے کشف سے ہے اور حیا والی توبہ جمال الہی کے

ظاہر سے ہے۔ یعنی ایک جلال الہی میں اس کے خوف کی آگ سے جلتا ہے اور دوسرا جمال الہی میں حیا و شرم کے نور سے روشن ہوتا ہے ان دونوں میں سے ایک بحالت سکر و سہرا بحالت صحو ہے اہل حیا و اصحاب سکر اور اہل خوف اصحاب صحو سے تعلق رکھتے ہیں۔

پانچواں کشف حجاب

## نماز کے بیان میں

اللہ تعالیٰ فرماتا ہے:

وَأَقِمُوا الصَّلَاةَ وَآتُوا الزَّكَاةَ اے مسلمانو! نماز قائم کرو اور زکوٰۃ دو۔

حضور اکرم صلی اللہ تعالیٰ علیہ وسلم کا ارشاد ہے۔

الصَّلَاةُ وَمَا مَلَكَتْ أَيْمَانُكُمْ نماز کی حفاظت کرو اور ان چیزوں کی جن کے

تم مالک ہو۔

نماز کے معنی باعتبار لغت ذکر و انقیاد کے ہیں اور فقہاء کے عرف و اصطلاح میں مقررہ احکام کے تحت مخصوص عبادت ہے۔ جو بفرمان الہی نماز منجگانہ ہے جنہیں پانچ وقتوں میں ادا کیا جاتا ہے نماز کی فرضیت کے لئے اس کے وقت کا پہلے داخل ہونا شرط ہے نماز کے شرائط میں سے ایک شرط طہارت ہے جو ظاہری طور پر ناپاکی سے اور باطنی طور پر شہوت سے پاک ہونا ہے۔ دوسری شرط لباس کی پاکی ہے ظاہر طور پر نجاست سے اور باطن طور پر اس طرح کہ وہ حلال کمائی سے ہو۔ تیسری شرط جگہ کا پاک ہونا ہے ظاہر طور پر حوادث و آفت سے اور باطنی طور پر فساد و معصیت سے چوتھی شرط استقبال قبلہ ہے ظاہر طور پر خانہ کعبہ کی سمت اور باطنی طور پر عرش معلیٰ اور اس کا باطن مشاہدہ حق ہے پانچویں شرط قیام ہے ظاہری طور پر کھڑے ہونے کی قدرت اور باطنی طور پر قربت الہی کے باغ میں قیام ہے چھٹی شرط دخول جنت ہے جو ظاہری طور پر شری احکام کے مطابق اور باطنی طور پر حقیقت کے درجہ میں ہمیشہ قائم رہنا ہے۔

اور اصل شرائط میں سے ایک شرط (۱) عین صحت کے ساتھ باطنی کی طرف متوجہ رہنا ہے اور (۲) قیام صحت و ثبات میں کھینچنا (۳) نکل و داخل میں کھرا ہونا (۴) برکت و

عظمت کے ساتھ قرأت کرنا (۵) خشوع کے ساتھ رکوع کرنا (۶) تذلل و عاجزی کے ساتھ سجدے کرنا (۷) دلجمعی کے ساتھ تشہد پڑھنا اور (۸) فنائے صفت کے ساتھ سلام پھیرنا۔

حدیث پاک میں وارد ہوا ہے کہ:

كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ يُصَلِّي وَفِي جَوْفِهِ  
 إِزِيرٌ كَأَزِيرِ الْمَرْجَلِ  
 جب نبی کریم صلی اللہ تعالیٰ علیہ وسلم نماز پڑھتے تو آپ کے لطن میں ایسا جوش اٹھتا جیسے دیگ میں جوش آتا ہے۔

امیر المؤمنین سیدنا علی مرتضیٰ کرم اللہ وجہہ جب نماز کا ارادہ فرماتے تو ان کے جسم پر لرزہ طاری ہو جاتا اور فرماتے کہ اس امانت کے ادا کرنے کا وقت آ گیا جس کا بار زمین و آسمان اٹھانے کے عاجز رہے تھے۔

ایک بزرگ بیان کرتے ہیں کہ حضرت حاتم اصم سے میں نے پوچھا: آپ نماز کس طرح ادا کرتے ہیں؟ انہوں نے فرمایا: کہ جب اس کا وقت آتا ہے تو ایک ظاہری وضو کرتا ہوں دوسرا باطنی وضو ظاہری وضو پانی سے اور باطنی وضو توبہ سے پھر جب مسجد میں داخل ہوتا ہوں تو مسجد حرام کے روبرو دونوں ابرو کے درمیان مقام ابراہیم رکھتا ہوں اور اپنی دہنی جانب جنت کو اور بائیں جانب دوزخ کو دیکھتا ہوں اور خیال کرتا ہوں کہ میرے قدم پل صراط پر ہیں اور ملک الموت میرے پیچھے کھڑا ہے اس حال میں کمال عظمت کے ساتھ تکبیر حرمت کے ساتھ قیام ہیبت کے ساتھ قرأت تو اضع کے ساتھ رکوع تضرع کے ساتھ سجدہ حلم و وقار کے ساتھ جلسہ اور شکر و اطمینان کے ساتھ سلام پھیرتا ہوں۔

### طریقت کی نماز

واضح رہنا چاہیے کہ شریعت کے مطابق نماز ایسی عبادت ہے جس کی ابتداء و انتہا میں مریدین راہ حق پاتے ہیں اور ان کے مقامات کا کشف ہوتا ہے چنانچہ مریدوں کے لئے طہارت توبہ کا قائم مقام بیروی کا تعلق قبلہ شناسی کا قائم مقام مجاہدہ نفس پر قیام قیام کا قائم مقام ذکر الہی کی مداومت قرآن کا قائم مقام تواضع رکوع کا قائم مقام معرفت نفس سجود کا قائم مقام مقام امن تشہد کا قائم مقام دنیا سے علیحدگی سلام کا قائم مقام نور

نماز سے باہر آنا مقامات کی قید سے خلاصی کا کام مقام ہے۔

حضور اکرم صلی اللہ تعالیٰ علیہ وسلم جب اکل و شرب سے فارغ ہوتے تو کمال حیرت کے مقام میں شوق کے طالب ہوتے اور یکسو ہو کر خاص شرب سے انتہاک فرماتے۔ اس وقت آپ فرماتے ”اِرْحَنَا يَا بِلَالُ بِالصَّلَاةِ“ اے بلال! نماز کی اذان دے کر ہمیں خوش کرو۔

اس بارے میں مشائخ طریقت کے بکثرت ارشادات ہیں اور ہر ایک کا خاص مقام اور درجہ ہے چنانچہ ایک جماعت کہتی ہے کہ نماز حضور الہی کا ذریعہ ہے اور ایک جماعت کہتی ہے کہ نماز غیبت نفس کا ذریعہ ہے ایک جماعت کہتی ہے کہ جو غائب رہتا ہے وہ نماز میں حاضر ہوتا ہے ایک جماعت کہتی ہے کہ جو حاضر ہوتا ہے وہ نماز میں غائب ہو جاتا ہے جس طرح کہ اس جہان میں بحالت مشاہدہ محو ہوتا ہے جو گروہ دیدار الہی میں رہتا ہے وہ غائب ہو کر حاضر رہتا ہے اور جو گروہ حاضر ہوتے ہیں غائب ہو جاتے ہیں۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ نماز خدا کا حکم ہے وہ ذریعہ حضور یا ذریعہ غیبت نہیں ہے کیونکہ حکم الہی کسی چیز کا ذریعہ نہیں ہوتا اس لئے کہ حضور کی علت میں حضور اور غیبت کی علت بھی غیبت ہے اور حکم الہی کو کسی چیز کے ساتھ سببی تعلق نہیں ہے وجہ یہ ہے کہ نماز اگر حضور کی علت ہوتی تو چاہیے تھا کہ نماز کے سوا حاضر نہ ہوتا۔ اور اگر غیبت کی علت ہوتی تو غائب نماز کے ترک سے حاضر ہوتا۔ حالانکہ غیبت و حضور کے لئے نماز کی ادایا اس کا ترک وسیلہ اور سبب نہیں ہے نماز فی نفسہ ایک غلبہ ہے جو غیبت یا حضور پر موقوف نہیں ہے لہذا صاحبان مجاہدہ اور اہل استقامت بکثرت نماز میں پڑھتے اور اس کا حکم دیتے ہیں چنانچہ بعض بزرگوں نے اپنے مریدوں کو دن و رات میں چار سو رکعات تک کا حکم دیا ہے تاکہ ان کا جسم عبادت کا عادی بن جائے اور اہل استقامت بھی قبولیت حضور کے حکم میں بکثرت نماز میں پڑھتے ہیں۔

اہل سہ ماہیان احوال توہین کی دو قسمیں ہیں یکم وہ ہیں جن کی نماز میں کمال شربت میں شکر کے حکم عام ہیں اور اس سے وہ سزا میں پلٹتے ہیں اور یکم وہ ہیں جن کی نماز میں شرب میں تفرقہ کے حکم عام ہیں اور ان سے سزا میں تفرقہ حاصل کرتے

ہیں جو حضرات نماز میں منزل جمع پاتے ہیں وہ فرائض و سنن کے علاوہ ہمہ وقت نماز میں مشغول رہتے ہیں اور اس کی کثرت کرتے ہیں اور جو صاحبان تفرقہ ہیں وہ فرائض و سنن کے سوا دیگر نوافل میں کم مشغول ہوتے ہیں۔

حضور اکرم صلی اللہ تعالیٰ علیہ وسلم کا ارشاد ہے۔

جُعِلَتْ قُرَّةُ عَيْنِي فِي الصَّلَاةِ نماز میں میری آنکھوں کی ٹھنڈک رکھی گئی ہے۔

مطلب یہ ہے کہ میری تمام راحتیں نماز میں ہیں۔ اسی لئے اہل استقامت کا مشرب نمازیں ہیں اس کی صورت یہ ہے کہ رسول اللہ صلی اللہ تعالیٰ علیہ وسلم کو جب معراج میں لے جایا گیا اور مقام قرب سے سرفراز کیا گیا اور آپ کے نفس کو قید دنیا سے آزاد کرایا گیا اور اس درجہ پر فائز کیا گیا کہ آپ کا نفس دل کے درجہ میں اور دل روح کے درجہ میں اور روح سر کے مقام میں اور سر مقامات میں فانی اور مقامات کو محو کر کے نشانوں میں بے نشان اور مجاہدے سے مشاہدہ میں غائب کر کے معائنہ سے معائنہ میں اس طرح فائز ہوئے کہ آپ کی بشری صفات ختم ہو گئیں اور نفسانی مادہ فنا ہو کر طبعی قوت بھی باقی نہ رہی اور شواہد ربانی آپ کے اختیار میں رونما ہوئے اور اپنی خودی سے نکل کر معانی کی پہنائیوں میں پہنچی اور دائمی مشاہدے میں مستغرق ہو گئے اور اسرار شوق سے بے اختیاری کو اختیار کر کے اللہ تعالیٰ سے مناجات کی کہ اے میرے رب! مجھے بلاؤں کی جگہ واپس نہ کر اور طبع و ہوا کی قید میں دوبارہ نہ ڈال۔ فرمان الہی ہوا اے محبوب! ہمارا حکم ایسا ہی ہے کہ ہم تمہیں دنیا میں واپس بھیجیں تاکہ تمہارے ذریعہ شریعت کا قیام ہو اور جو کچھ ہم نے تمہیں یہاں عطا فرمایا ہے وہاں بھی مرحمت فرمائیں گے چنانچہ جب آپ دنیا میں تشریف لائے تو جب بھی آپ کا دل اس مقام معلیٰ کا مشتاق ہوتا تو فرماتے ”أَرِحْنَا يَا بِلَالُ بِالصَّلَاةِ“ اے بلال! نماز کی اذان دے کر ہمیں آرام پہنچاؤ لہذا آپ کی ہر نماز معراج و قربت ہوتی اور حق تعالیٰ کی مہربانیوں کو نماز میں دیکھتے آپ کی روح تو نماز میں ہوتی مگر آپ کا دل نیاز میں آپ کا باطن راز میں اور آپ کا جسم گداز میں ہوتا۔ یہاں تک کہ آپ کی آنکھوں کی ٹھنڈک نماز بن گئی آپ کا جسم ملک دنیا میں ہوتا اور آپ کی روح ملکوت میں آپ کا جسم انسانی ہوتا اور آپ کی جان انس و محبت کے مقام میں صلی اللہ تعالیٰ علیہ وسلم۔



حضرت اہل بن عبد اللہ تسری رحمۃ اللہ تعالیٰ علیہ فرماتے ہیں کہ:

عَلَامَةُ الْمُصَدِّقِ أَنْ يَكُونَ لَهُ تَابِعٌ  
مِنْ الْحَقِّ إِذَا دَخَلَ وَتَمَّتِ الصَّلَاةُ  
بَعَثَهُ عَلَيْهَا وَيُنَبِّئُهُ إِنْ كَانَ نَائِمًا

محبت صادق کی پہچان یہ ہے کہ اللہ تعالیٰ کی  
طرف سے اس پر ایک فرستادہ مقرر ہوتا ہے کہ  
جب نماز کا وقت آئے تو وہ منہ نہ کرے اس کی بلائگی  
پر ابھارے مگر بندہ ہوتا ہوا اس سے بیدار کر دے

یہ کیفیت حضرت اہل بن عبد اللہ تسری رحمۃ اللہ تعالیٰ علیہ میں موجود تھی کیونکہ وہ اپنے  
عہد کے شیخ تھے جب نماز کا وقت آتا وہ محبت مند ہو جاتے اور جب نماز ادا کر چکے تو پھر وہی  
سکر کی حالت طاری ہو جاتی۔

ایک بزرگ فرماتے ہیں کہ:

يَحْتَاجُ الْمُصَلِّي إِلَى أَرْبَعَةِ أَشْيَاءَ فَنَاءُ  
النَّفْسِ وَذَهَابُ الطَّبَعِ وَصِفَاءُ  
السِّرِّ وَكَمَالُ الْمَشَاهِدَةِ

نماز پڑھنے والا چار چیزوں کا محتاج ہوتا ہے  
نفس کی فنا، طبع کا خاتمہ باطن کی صفائی اور  
مشاہدہ کا کمال۔

کیونکہ مصلیٰ کے لئے فناءِ نفس کے بغیر چارہ نہیں وہ بجز جمع کے ہمت نہیں کرتا اور  
جب ہمت مجتمع ہو جاتی ہے تو نفس کا اختیار جاتا رہتا ہے کیونکہ اس کا وجود تفرقہ سے ہے جو  
بیان جمع کے تحت نہیں اور طبع کا خاتمہ اثبات جلال الہی کے بغیر نہیں ہوتا۔ کیونکہ جلال حق غیر  
کو زائل کر دیتا ہے باطن کی صفائی محبت کے تحت ممکن نہیں اور کمال مشاہدہ باطن کی صفائی کے  
بغیر متصور نہیں۔

حضرت حسین بن منصور حلاج رحمۃ اللہ تعالیٰ علیہ نے اپنے اوپر چار سو رکعات فرض کر  
رکھی تھیں اس قدر درجہ کمال رکھتے ہوئے اتنی مشقت کس لئے ہے؟ انہوں نے فرمایا: یہ تمام  
رنج و راحت تمہاری حالت کا پتہ دیتا ہے حق تعالیٰ کے کچھ دوست ایسے ہیں جن کی صفات فنا  
ہونگی ہیں ان پر بندہ رنج اثر کرتا ہے اور نہ راحت؟ کمالی کو رسیدگی کا نام نہ دو اور نہ حرمس کا نام  
طلب رکھو۔

ایک بزرگ بیان کرتے ہیں کہ میں حضرت ذوالنون عسکری رحمۃ اللہ تعالیٰ علیہ کی  
القاء میں نماز پڑھ رہا تھا جب انہوں نے میرے پاس آ کر بیٹھ کر کہا تو میں نے بول کر

پڑے گویا کہ جسم میں حس و حرکت ہی نہیں رہی۔

حضرت جنید بغدادی رحمۃ اللہ تعالیٰ علیہ جب بوڑھے ہو گئے تو اس بڑھاپے میں بھی جوانی کے کسی درد کو نہ چھوڑا لوگوں نے عرض کیا اے شیخ! اب آپ بوڑھے ہو گئے کمزور ہو گئے ہیں ان میں کچھ نوافل چھوڑ دیجئے انہوں نے فرمایا: یہی تو وہ چیزیں ہیں جن کو ابتداء میں کر کے اس مرتبہ کو پایا ہے اب یہ ناممکن ہے کہ انتہا پر پہنچ کر ان سے دستبردار ہو جاؤں۔

مشہور ہے کہ فرشتے ہمیشہ عبادت میں رہتے ہیں۔ ان کا مشرب طاعت اور ان کی غذا عبادت ہے اس لئے کہ وہ روحانی ہیں اور ان میں نفس نہیں ہے بندے کے لئے طاعت سے روکنے والی چیز صرف نفس ہے جتنا بھی بندہ نفس کو مغلوب کرے گا اتنا ہی عبادت کی راہ آسان ہو جائے گی اور جب نفس فنا ہو جائے گا تو بندہ کی بھی غذا و مشرب عبادت بن جائے گی جس طرح کہ فرشتوں کے لئے ہے بشرطیکہ فناء نفس درست ہو۔

حضرت عبداللہ بن مبارک علیہ الرحمہ فرماتے ہیں کہ مجھے وہ عورت خوب یاد ہے جسے میں نے بچپن میں دیکھا جو بہت عبادت گزار تھی بحالت نماز بچھونے اس عورت کے چالیس مرتبہ ڈنک مارا مگر اس کی حالت میں ذرہ برابر تغیر نہ ہوا جب وہ نماز سے فارغ ہوئی تو میں نے کہا: اے اماں! اس بچھو کو تم نے کیوں نہیں ہٹایا؟ اس نے کہا: اے فرزند! تو ابھی بچہ ہے یہ کیسے جائز تھا میں اپنے رب کے کام میں مشغول تھی اپنا کام کیسے کرتی۔؟

حضرت ابوالخیر قطع رحمۃ اللہ تعالیٰ علیہ کے پاؤں میں آکھ تھا طیبیوں نے مشورہ دیا کہ یہ پاؤں کٹوا دینا چاہیے مگر وہ راضی نہ ہوئے آپ کے مریدوں نے طیبیوں سے کہا: نماز کی حالت میں ان کا پاؤں کاٹ دیا جائے کیونکہ اس وقت انہیں اپنی خبر نہیں ہوتی چنانچہ ایسا ہی کیا گیا جب نماز سے فارغ ہو کر دیکھا تو پاؤں کو کٹا ہوا پایا۔

سیدنا ابوبکر صدیق رضی اللہ تعالیٰ عنہ کے بارے میں مروی ہے کہ جب آپ رات کو نماز پڑھتے تو قرأت آہستہ کرتے اور حضرت عمر فاروق رضی اللہ تعالیٰ عنہ بلند آواز سے قرأت کرتے تھے نبی کریم صلی اللہ تعالیٰ علیہ وسلم نے دریافت فرمایا کہ اے ابوبکر! تم آہستہ کیوں پڑھتے ہو؟ عرض کیا: **يَسْمَعُ مَنْ اَلَا جِي** "جس سے میں مناجات کرتا ہوں وہ سنتا ہے خواہ آہستہ کروں یا بلند۔ پھر حضرت عمر فاروق رضی اللہ تعالیٰ عنہ سے دریافت فرمایا: کہ تم

کیوں بلند آواز سے پڑھتے ہو عرض کیا "أَوْ لَقَدْ الْمُؤْمِنَانِ وَأَطْرَدَ الشَّيْطَانَ" میں سوتے ہوؤں کو جگاتا ہوں اور شیطان کو بھگاتا ہوں۔ حضور صلی اللہ تعالیٰ علیہ وسلم نے فرمایا: اے ابو بکر! تم کچھ بلند آواز سے پڑھو اور اے عمر! تم کچھ آہستہ آواز سے اپنی اپنی عبادت کے برخلاف پڑھو۔ اسی بنا پر بعض مشائخ فرائض کو ظاہر کر کے پڑھتے اور نوافل کو چھپا کر۔ اس میں ان کی مصلحت یہ ہوتی ہے کہ ریاؤں و نمود سے پاک رہیں کیونکہ جب کوئی ریا کاری کرتا ہے اور لوگوں کو اپنی طرف کھینچتا ہے تو وہ ریا کار بن جاتا ہے۔ مشائخ فرماتے ہیں کہ ہم اگرچہ اپنے معاملات کو نہیں دیکھتے مگر لوگ تو دیکھتے ہیں یہ بھی تو ریا کاری ہے لیکن مشائخ کی ایک جماعت فرائض اور نوافل سب کو ظاہر کر کے پڑھتے ہیں۔ وہ فرماتے ہیں کہ ریا باطل ہے اور طاعت حق ہے اور یہ محال ہے کہ باطل کی خاطر حق کو چھپایا جائے لہذا ریا کو دل سے نکال دینا چاہیے اور جس طرح جی چاہے عبادت کرنی چاہیے۔

مشائخ طریقت نے نماز کے حقوق و آداب کی محافظت فرمائی ہے اور مریدوں کو اس فرض کی ادائیگی کا حکم دیا ہے ایک بزرگ فرماتے ہیں کہ میں نے چالیس سال سیاحت کی ہے لیکن میری کوئی نماز جماعت سے خالی نہیں ہے اور ہر جمعہ میں نے کسی نہ کسی شہر میں گزارا ہے۔

نماز کے احکام میری حد و شمار سے باہر ہیں اس لئے نماز کی محبت کے مقامات کے ساتھ ہی محبت کے احکام پر بھی روشنی ڈالنا ضروری ہے۔

## محبت کا بیان

اللہ تعالیٰ کا ارشاد ہے:

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ  
فَنُصِبْ عَلَيْهِ مَسْرُوفٌ بِإِذْنِ اللَّهِ بَقِي  
مِنْكُمْ وَالْيَاثِرَةُ الْآيَةُ

اے ایمان والو! تم میں سے جو کسی حق تعالیٰ کے دین سے پھر جائے تو اللہ تعالیٰ ایسی قوم کو لے آئے گا جو خدا کو محبوب رکھیں گے اور خدا

ان کو محبت کرے گا

وَمِنَ النَّاسِ مَنْ يَتَّخِذُ مِنْ دُونِ اللَّهِ  
 أَنْدَادًا يُحِبُّونَهُمْ كَحُبِّ اللَّهِ  
 وَالَّذِينَ آمَنُوا أَشَدُّ حُبًّا لِلَّهِ الْآيَةُ

کچھ لوگ ایسے ہیں جو اللہ کے سوا دوسروں کو  
 شریک گردانتے اور خدا کی محبت کے مانند ان  
 سے محبت کرتے ہیں لیکن جو ایمان والے  
 ہیں ان کی محبت اللہ تعالیٰ سے بہت ہے۔

حدیث قدسی میں اللہ تعالیٰ کا ارشاد ہے کہ:

مَنْ أَهَانَ لِي وَوَلِيًّا فَقَدْ بَارَزَنِي بِالْمُحَارَبَةِ. الْحَدِيث

جس نے میرے ولی کی اہانت کی بلاشبہ اس نے مجھ سے جنگ کرنے کی جسارت کی  
 اور میں کسی چیز میں تردد نہیں کرتا جیسا کہ میں بندے کی جان قبض کرنے میں تردد کرتا ہوں  
 بندہ موت کو مکروہ جانتا ہے اور میں اس کی بدی کو مکروہ جانتا ہوں حالانکہ موت اس کے لئے  
 لابدی ہے اور ادائے فرض سے بڑھ کر کوئی چیز پیاری نہیں جو میرے بندے کو مجھ سے قریب  
 کرے۔ بندہ ہمیشہ ادائے نوافل کے ذریعہ میری نزدیکی چاہتا ہے یہاں تک کہ میں اسے  
 محبوب بنا لیتا ہوں جب وہ میرا محبوب ہو جاتا ہے تو میں اس کے کان آ نکھ ہاتھ پاؤں اور  
 زبان بن جاتا ہوں۔

رسول اللہ صلی اللہ تعالیٰ علیہ وسلم فرماتے ہیں کہ جو بندہ اللہ تعالیٰ کے دیدار کو محبوب رکھتا  
 ہے وہ بھی اس کی ملاقات کو محبوب رکھتا ہے اور جو اللہ کے دیدار کو مکروہ سمجھتا ہے اللہ اس کے  
 ملنے کو مکروہ رکھتا ہے۔

نیز فرمایا: جب خدا کسی بندے کو محبوب بنا لیتا ہے تو جبریل امین سے فرماتا ہے اے  
 جبریل! میں نے فلاں بندے کو محبوب بنا لیا ہے تم بھی اس سے محبت کرو چنانچہ جبریل بھی  
 اس کو محبوب سمجھنے لگتے ہیں۔ اس کے بعد جبریل آسمان والوں سے کہتے ہیں کہ اللہ تعالیٰ نے  
 فلاں بندے کو محبوب بنا لیا ہے اے آسمان والو! تم بھی اسے محبوب سمجھو۔ پھر وہ زمین والوں  
 سے فرماتے ہیں تو زمین والے بھی اسے محبوب سمجھتے لگتے ہیں۔ واضح رہنا چاہیے کہ خدا کی  
 محبت بندے کے لئے اور بندے کی محبت خدا کے لئے ضروری ہے کتاب و سنت اور اجماع  
 امت اس پر شاہد و ناظر ہیں۔

اللہ تعالیٰ کی ایک صفت یہ بھی ہے کہ وہ اپنے دوستوں کو محبوب رکھتا ہے اور محبوبان خدا

اسے دوست رکھتے ہیں۔

اہل لغت کہتے ہیں کہ محبت حہ سے ماخوذ ہے اور حب کے معنی غم کے ہیں جو زمین پر گرتا ہے لہذا حب کا نام حب رکھا گیا چنانچہ اصل حیات اسی میں ہے جس طرح اشجار و نباتات میں ہے حب یعنی غم ہے جس طرح میدان میں بیج کو بکھیرا جاتا ہے اور مٹی میں چھپایا جاتا ہے پھر اس پر پانی برستا ہے آبیاری کی جاتی ہے سورج چمکتا ہے گرم و سرد موسم گزرتا ہے لیکن زمانہ کے تغیرات اسے نہیں بدلتے جب وقت آتا ہے تو وہ غم اگتا ہے پھل و پھول دیتا ہے اسی طرح جب محبت کا بیج دل میں جگہ پکڑتا ہے تو اسے حضور و غیبت بلا و ابتلاء مشقت راحت و لذت اور فرق وصال کوئی چیز نہیں بدل سکتی۔ اسی معنی میں کسی کا شعر ہے

يَأْمَنُ سَقَامُ جُنُوبِهِ لِسَقَامِ عَاشِقِهِ طَيْبُ

جَارَتِ الْمَوَدَّةَ فَاسْتَوَى عِنْدِي حُضُورُكَ وَالْمُغِيبُ

کہ اس کی دیوانگی کا مرض اس کے عاشق کی بیماری کے لئے طیب ہے

محبت کی برقراری میرے نزدیک تیرا حضور اور غیبت برابر ہے

نیز اہل لغت یہ بھی کہتے ہیں کہ محبت حب سے مشتق ہے اور حب وہ دانہ ہے جس میں پانی کثرت سے ہو اور اوپر سے وہ ایسا محفوظ ہو کہ چشموں کا پانی اس میں داخل نہ ہو سکے۔ یہی حال محبت کا ہے کہ جب وہ طالب کے دل میں جاگزیں ہو جاتا ہے تو اس کا دل اس سے پر ہو جاتا ہے پھر اس دل میں محبوب کے کلام کے سوا کوئی جگہ نہیں رہتی چنانچہ اللہ تعالیٰ نے حضرت ابراہیم علیہ السلام کو جب خلعت خلعت سے سرفراز فرمایا تو وہ صرف کلام حق کے ہو کر رہ گئے یہ جہان اور جہان والے سب ان کا حجاب بن گئے اور وہ حق تعالیٰ کی محبت میں جلاہات کے دشمن ہو گئے اللہ تعالیٰ نے ان کے حال و حال کی ہمیں خبر دیتے ہوئے فرمایا ہے۔

لَا تَنهَمُ عَنِّي إِلَّا رَبُّ الْعَالَمِينَ يَصِبُ مِرَّةً شَمْنٌ هِيَ بَجُورِ الْعَالَمِينَ كَ

حضرت شکی علیہ الرحمہ فرماتے ہیں کہ

مُسَوِّبَتِ الْمَحَبَّةِ لَا يَأْتِيهَا مَغْرُوبٌ مَحَبَّةٌ كَوَسِيلَةٍ تَأْتِيهَا كَمَا تَأْتِي كَنُودِ دَلٍّ مِّنْ

الْقَلْبِ تَأْتِي سَوَى الْمَغْرُوبِ

ایک معنی یہ بھی بیان کئے گئے ہیں کہ حب ان چار لکڑیوں کا نام ہے جو باہم جڑی ہوئی ہوں جس پر آفتاب رکھا جاتا ہے یعنی تپائی وغیرہ لہذا حب اسی لئے کہتے ہیں کہ محبت کرنے والا محبوب کی عزت و ذلت رنج و راحت بلاؤ مشقت اور جفا و وفا کو برداشت کرتا ہے اور یہ باتیں اس پر گراں نہیں گزرتیں۔ اس کا وہی کام ہوتا ہے جو مذکورہ تپائی وغیرہ کا ہوتا ہے اسی کی مانند وہ بھی بوجھ اٹھاتا ہے لہذا محبت کی خلقت میں ہی محبوب کے بوجھ کو اٹھاتا ہے۔ اسی معنی میں یہ شعر ہے

إِنْ شِئْتَ جُودِي وَإِنْ شِئْتَ فَاْمْتَنِعِي  
كِلَاهُمَا مِنْكَ مَنْسُوبٌ إِلَى الْكَرَمِ

اگر تو چاہے تو مجھ پر احسان کرے اور اگر تو چاہے تو مجھے منع کر دے۔ دونوں باتیں تیرے کرم سے منسوب ہیں۔

ایک معنی یہ بھی بیان کئے گئے ہیں کہ محبت محبوب سے ماخوذ ہے جو حب کی جمع ہے اور جب وہ دل ہے جو لطائف کا مقام اور ان کے قیام کی جگہ ہے۔ اسی لئے محبت کا نام حب رکھا گیا یہ تسمیہ حال باسم محل ہے اہل عرب کا رواج ہے کہ کسی چیز کا نام اس کے مقام کے موافق رکھ دیتے ہیں۔

یہ بھی کہا گیا ہے کہ حب اب سے ماخوذ ہے جس کے معنی پانی کے جوش کے ہیں۔ اور شدید بارش میں پانی کے بلبلے جواٹھتے ہیں اسی لئے محبت نام رکھا گیا ہے۔

لَانَ غَيْشَانَ الْقَلْبِ عِنْدَ الْإِشْتِيَاقِ إِلَى لِقَاءِ الْمَحْبُوبِ۔ دوست کا دل دوست کے دیدار کے اشتیاق میں ہمیشہ مضطرب رہتا ہے جس طرح اجسام روح کی مشتاق ہیں یا جسم کا قیام روح کے ساتھ ہے اسی طرح دوستی کا قیام محبت کے ساتھ ہے اور محبت کا قیام محبوب کے وصال اور اس کی رویت میں ہے۔ اسی معنی میں یہ شعر ہے

إِذَا تَمَنَّى النَّاسُ رَوْحًا وَرَاحَةً  
تَمَنَّى أَنْ أَلْقَاكَ يَا عِزَّةَ خَالِيَا

جس وقت لوگوں نے غمخیزی و راحت کی تمنا کی تو اے عزیز! میں نے یہ خواہش کی کہ میں تجھے ہر کام سے قابغ کر دوں یعنی تیرا بار بوجھ میں خواہاں ہوں۔

یہ بھی کہتے ہیں کہ حب ایسا نام ہے جو محبت کی صفائی کے لئے وضع کیا گیا ہے اسی لئے اہل عرب انسان کی آنکھ کی سفیدی کی صفائی کو "مَعْبَةُ الْإِنْسَانِ" کہتے ہیں جس طرح دل کے نکتہ کی صفائی کو حبة القلب کہتے ہیں دل کا نکتہ محبت کی جگہ اور آنکھ کی سفیدی دیدار کا مقام ہے اسی معنی میں یہ مقولہ ہے کہ دل اور آنکھ دوستی میں مقارن و متصل ہیں اور اسی معنی میں یہ شعر ہے

الْقَلْبُ يَحْسُدُ عَيْنِي لَذَّةِ النَّظَرِ  
وَالْعَيْنُ يَحْسُدُ قَلْبِي لَذَّةِ الْفِكْرِ

دل اس پر رشک کرتا ہے کہ آنکھ کو لذت دیدار ملی  
اور آنکھ اس پر رشک کرتی ہے کہ دل کو لذت فکر ملی

### استعمال محبت میں علماء کے خیالات

واضح رہنا چاہیے کہ استعمال محبت میں علماء کے تین خیال ہیں ایک یہ کہ محبوب سے ایسی ارادت ہو کہ نفس کو قطعی چین حاصل نہ ہو اور نہ دل کو تمنا و خواہش اور میلان و انسیت ہو۔ ان معانی کا تعلق ذات قدیم اللہ تبارک و تعالیٰ پر جائز نہیں ہے یہ تمام تعلقات صرف مخلوق ہی کے لئے ہیں اور وہی ایک دوسرے کے ہم جنس ہیں اللہ تعالیٰ ان معانی سے مستغنی اور برتر ہے۔

دوسرا خیال بمعنی احسان ہے یہ اس بندے کے ساتھ خاص ہے جسے اللہ تعالیٰ برگزیدہ کر کے ولایت کے کمال پر فائز کر دے اور اسے گونا گوں الطاف و اکرام سے نوازے۔ تیسری صورت بندے پر خوبی کی تعریف کے معنی میں ہے، متکلمین کی ایک جماعت کہتی ہے کہ قرآن و حدیث میں حق تعالیٰ کی جس محبت کی خبر ہمیں دی گئی ہے وہ تمام ساری صفات سے تعلق رکھتے ہیں مثلاً دیدار استوی کی کیفیت وغیرہ اگر کتاب و سنت ان پر ناطق نہ ہوتے تو ان کا وجود از روئے عقل حق تعالیٰ کے لئے محال ہوتا لہذا ہم اسی کی شان کے لائق محبت کا اثبات کرتے ہیں اور اعتقاد رکھتے ہیں نیز اس میں عقل کے ذریعہ تصدیق کرنے سے توقف کرتے ہیں متکلمین کی اس وضاحت سے مراد یہ ہے کہ وہ حق تعالیٰ کے لئے اس لئے کہ اطلاق از روئے عقل جائز نہیں ہے بلکہ محبت کے لئے عقل اور ایمان کے

بعد اس کی حقیقت کا بیان شروع کرتا ہوں۔

### محبت کی حقیقت

واضح رہنا چاہیے کہ بندے کے لئے حق تعالیٰ کی محبت کا مطلب اس کی طرف سے بھلائی کا ارادہ ہے وہ بندے پر رحم فرماتا ہے اور ارادے کے ناموں میں سے ایک نام محبت بھی ہے جیسے رضا، ناراضگی، رحمت اور مہربانی وغیرہ ہیں۔ ان اسماء صفات کو بھی حق تعالیٰ کے ارادہ کے سوا پر محمول نہ کرنا چاہیے یہ حق تعالیٰ کی ایک قدیم صفت ہے کہ اس نے اپنے افعال کو ان اوصاف کے ساتھ یاد فرمایا ہے لہذا حکم مبالغہ اور اظہار فعل میں بعض سے انحصار ہے۔ خلاصہ یہ ہے کہ اللہ تعالیٰ کی محبت بندوں کے حق میں یہ ہے کہ اس پر نعمت کی ارزانی فرمائے اور دنیا و آخرت میں اجر و ثواب عطا فرما کر مقام سزا سے اسے محفوظ رکھے اور اسے ارتکاب معاصی سے بچا کر وقوع احوال اور مقامات علیا سے سرفراز فرمائے۔ اس کے باطن کو اغیار کے التفات سے پاک و صاف کر کے ازلی عنایات کا مستحق بنائے۔ یہاں تک کہ بندہ ہر ایک سے کنارہ کش ہو کر خالص رضائے الہی کو ملحوظ رکھنے لگے۔ حق تعالیٰ جب بندے کو ان معانی میں مخصوص فرمالتا ہے تو اس کے ارادہ تخصیص کا نام محبت رکھ دیا جاتا ہے یہ مذہب حضرت حارث محاسبی، حضرت جنید بغدادی اور دیگر مشائخ عظام رحمۃ اللہ تعالیٰ علیہم کا ہے اور فریقین کے اکثر فقہاء اور متکلمین اہل سنت کا مذہب بھی یہی ہے، لیکن وہ حضرات جو یہ کہتے ہیں کہ حق تعالیٰ کی محبت کے معنی ثنائے جمیل ہے جو بندے پر لازم ہے اس کی مثال اس کا کلام ہے اس کا کلام غیر مخلوق ہے اور غیر مخلوق کو مخلوق کے ساتھ کیسے ملایا جاسکتا ہے۔

وہ حضرات جو یہ کہتے ہیں کہ محبت کے معنی احسان کے ہیں اور حق تعالیٰ کا احسان اس کا فعل ہے معنی کے لحاظ سے یہ اقوال قریب قریب ہیں اور سب کا حکم یکساں موجود ہے۔ لیکن بندے کی محبت اللہ تعالیٰ کے لئے تو یہ ایک ایسی صفت ہے جو فرماں بردار مومن کے دل میں ظاہر ہوتی ہے جس کے معنی تعظیم و تکریم بھی ہیں یہاں تک کہ وہ محبوب کی رضا کو طلب کرتا اور اس کی رویت کی طلب میں بے خبر ہو کر اس کی قربت کی آرزو میں بے چین ہو جاتا ہے اور اسے اس کے بغیر چین و قرار حاصل ہوتے ہی نہیں۔ اس کی عادت اس کے ذکر کے ساتھ ہو جاتی ہے اور وہ غیر کی یاد اور غیر کے ذکر سے نفرت کرنے لگتا ہے کیونکہ غیر کے



ساتھ راحت حرام ہے اور محبت سے سکون و قرار جاتا رہتا ہے نہ تمام طبی رغبتوں سے جدا ہو کر اپنی خواہشات سے کنارہ کش ہو جاتا ہے وہ غلبہ محبت کے ساتھ متوجہ ہوتا ہے اور خدا کے حکم کے آگے سر جھکا دیتا ہے اور اسے کمال اوصاف کے ساتھ پہچاننے لگتا ہے۔

یہ جائز نہیں ہے کہ مخلوق کے ساتھ خالق کی محبت لوگوں کی باہمی محبت کی جنس سے ہوتا کہ لوگوں کے مانند محبوب کی محبت کا ادراک اور احاطہ کر سکیں۔ یہ صفت تو جسموں کی ہے۔ (اور اللہ تعالیٰ جسم و جسمانیت سے پاک ہے) لہذا محبوبان خدا اس کی قربت کے مارے ہوئے ہوتے ہیں نہ کہ اس کی کیفیت کے طلب گار۔ اس لئے کہ طالب فی نفسہ محبت میں قائم ہوتے ہیں اور قربت کے مارے ہوئے تو محبوب کے ساتھ قائم ہوتے ہیں۔ جس قدر وہ محبوب ہوتے ہیں اتنے ہی محبت کی رزمگاہ میں وہ ہلاک و مغلوب ہوتے ہیں اس لئے کہ محدث قدیم کے ساتھ اس وقت ہوتا ہے جب قدیم محدث پر غلبہ فرمائے۔ جو محبت کی حقیقت کو پہچانتا ہے اسے کسی قسم کا ابہام اور شبہ نہیں ہوتا۔

### محبت کی قسمیں

محبت کی دو قسمیں ہیں ایک یہ کہ جنس کی محبت دوسرے ہم جنس کے ساتھ ہو ایسی محبت میلان طبع اور نفس پرستی کہلاتی ہے ایسا طالب محبوب کی ذات کا عاشق اور اس پر فریفتہ ہوتا ہے۔

دوسری قسم یہ کہ ایک جنس کی محبت کسی غیر جنس کے ساتھ ہو۔ ایسی محبت اپنے محبوب کی کسی صفت پر سکون و قرار حاصل کرنا ہوتا ہے تاکہ وہ اس خوبی سے راحت پائے۔ اور انس حاصل کرے۔ مثلاً محبوب کا کلام سننا یا اس کے دیدار کا خواہاں ہونا وغیرہ وغیرہ۔

حق تعالیٰ سے محبت رکھنے والے حضرات دو طرح کے ہیں۔ ایک تو وہ جنہوں نے اپنے اوپر حق تعالیٰ کا انعام و احسان دیکھا اور اس کے دیکھنے کی وجہ سے منعم و محسن کی محبت کے حقائق سمجھے۔ دوسرے وہ جو تمام احسانات و انعامات کو غلبہ محبت میں تمام حجاب تصور کرتے ہیں اور نعمتوں پر نظر کرنے کی بجائے ان کا طریق نعمت دینے والے کی طرف ہوتا ہے۔ تمام پہلے کے حقائق میں بہت فرق ہے۔

## محبت میں مشائخ کا طریق

محبت کا مفہوم و معنی تمام لوگوں کے درمیان معروف اور تمام زبانوں میں مشہور و مستعمل ہے اور کوئی صاحب عقل و فہم اس کی کیفیت کو اپنے اوپر چھپا نہیں سکتا۔ طریقت کے مشائخ میں سے حضرت سمون الحب رحمۃ اللہ علیہ تو محبت میں خاص مذہب و مشرب رکھتے ہیں۔ ان کا ارشاد ہے کہ محبت تو راہ خدا کی اساس و بنیاد ہے اسی پر تو تمام احوال و مقامات اور منازل کی بنا ہے اور ہر منزل و محل میں خواہ طالب کہیں گا مزن ہو اس کا اس سے زوال ممکن ہے لیکن حق تعالیٰ کی محبت کے مقام میں اس کا زوال ممکن نہیں۔ جب تک وہ اس راہ میں موجود ہے کسی حال میں اس سے زوال جائز نہیں اس مسئلہ میں تمام مشائخ ان کے مذہب کی موافقت کرتے ہیں لیکن چونکہ یہ نام عام تھا اور انہوں نے چاہا کہ عام لوگوں سے ان معانی کو بھی رکھا جائے اس لئے انہوں نے اس کے معنی کے وجود کے تحقق میں یہ نام بدل دیا چنانچہ کسی نے صفائے محبت کا نام صفوت رکھا ہے اور محبت کو صوفی کہنے لگے اور کسی نے محبت کے ترک اختیار اور محبوب کے اثبات اختیار کا نام فقر رکھا اور محبت کو فقیر کہنے لگے کیونکہ محبت کا ادنیٰ درجہ موافقت ہے اور محبوب کی موافقت اس کی مخالفت کی ضد ہوتی ہے شروع کتاب میں فقر و صفوت کے معنی کی وضاحت کی جا چکی ہے۔

ایک بزرگ فرماتے ہیں کہ:

الْحَبُّ عِنْدَ الزُّهَّادِ أَظْهَرُ مِنَ  
الْإِجْتِهَادِ

زاہدوں کے نزدیک محبت اجتہاد سے زیادہ  
ظاہر ہے۔

محبت کے سلسلہ میں یہ مقولے زبان زد عام ہیں۔

”عِنْدَ التَّائِبِينَ أَوْجَدُ مِنْ أَيْنٍ  
وَأَحْيَيْنِ“

توبہ کرنے والوں کے نزدیک تالہ و فغاں  
سے زیادہ ظاہر ہے۔

”وَعِنْدَ الْإِسْرَاكَ أَشْهَرُ مِنَ  
الْفَرَاقِ“

ترکوں کے نزدیک شکار بند سے زیادہ مشہور  
ہے۔

”وَسَبِيُّ الْحَبِّ عِنْدَ الْهِنْدِ أَظْهَرُ“

ہندوؤں کے نزدیک محبوب کا قصہ غزنوی کی

مِنْ سَبَى الْمَخْمُودِ وَرَخِمَ  
وَلَهَبَ  
”قِصَّةُ الْحَبِّ وَالْحَبِيبِ عِنْدَ  
الرُّومِ أَشْهُرُ مِنَ الصَّلِيبِ“  
”قِصَّةُ الْحَبِّ فِي الْعَرَبِ آدَبٌ  
فِي كُلِّ حَبِيبٍ مِنْهُ طَرِبٌ أَوْ وَيْلٌ  
وَهَرَبٌ وَحُزْنٌ“

قیہ یا اس کی مہربانی یا اس کی سختی سے زیادہ  
ظاہر ہے۔  
رومیوں کے نزدیک محبوب و محبت کا  
قصہ صلیب سے زیادہ مشہور ہے۔  
عرب کے ہر قبیلہ کا ادب محبت کا قصہ ہے جو  
خوشی رنج، افسوس، جنگ اور غم سے زیادہ پیارا  
ہے۔

ان مقولوں کے بیان کرنے کا مقصد یہ بتانا ہے کہ انسانوں میں کوئی بھی ایسا نہیں ہے  
جسے حالت فہبت میں محبت سے واسطہ نہ پڑا ہو اور ان کے دل محبت سے خالی رہے ہوں۔  
خواہ وہ خوشی میں سرشار ہوں یا شراب میں بدمست؟ یا اس کے غلبہ میں مخمور انسان کا دل  
جوش اور بے قراری سے مرکب ہے اور عقل کا دریا محبت کی شراب ہے جو دل کے لئے اسی  
طرح ضروری ہے جس طرح جسم کے لئے خوراک۔ جو دل محبت سے خالی ہو وہ دل برباد و  
دیران ہے۔ تکلیف میں محبت دور کرنے یا اس کے حاصل کرنے کی طاقت نہیں ہے۔ محبت  
کے لطائف جو دل پر وارد ہوتے ہیں نفس کو اس کی کچھ خبر نہیں ہوتی۔

حضرت عمرو بن عثمان مکی رحمۃ اللہ تعالیٰ علیہ ”کتاب محبت“ میں فرماتے ہیں کہ اللہ  
تعالیٰ نے قلوب کو ان کے اجسام سے سات ہزار سال قبل پیدا فرمایا اور انہیں اپنے قرب  
خاص میں رکھا۔ اس کے بعد محبت کے درجہ میں رکھا۔ پھر ان کے باطن کو ان کے اجسام سے  
سات ہزار سال قبل پیدا کیا اور انہیں وصل کے درجہ میں رکھا اور روزانہ تین سو ساٹھ مرتبہ ظہور  
جمال سے باطن کو جلی بخشا اور تین سو ساٹھ مرتبہ نظر کرامت ڈالی پھر محبت کا کلمہ سنایا اور تین سو  
ساٹھ مرتبہ دلوں پر انس و محبت کے لطائف ظاہر کئے یہاں تک کہ انہوں نے ساری کائنات  
پر نظر ڈالی تو کسی مخلوق کو اپنے سے زیادہ صاحب کرامت نہ پایا۔ اس بنا پر ان میں فخر و فرور  
پیدا ہوا اس وقت اللہ تعالیٰ نے ان سب کا امتحان لیا اور باطن کو جسم میں مقید کر کے روح کو  
دل میں عمیق کیا اور دل کو جسم میں رکھا پھر عقل کو ان میں شامل کیا اور انہیں علیہم السلام کو بھیج کر  
انہیں حکم دیا اس کے بعد چاہے مقام کا حلالی ہو ان تعالیٰ نے اسے نلکا کا حکم دیا تاکہ جسم تو

نماز میں ہو اور دل محبت الہی میں اور جان قربت کا مقام حاصل اور باطن وصال حق سے سکون و قرار پائے۔

غرض کہ یہ سب محبت کی تعبیرات ہیں نہ کہ عین محبت اس لئے کہ محبت حال ہے اور حال کو کسی صورت الفاظ میں بیان نہیں کیا جاسکتا، اگر سارا جہان مل کر بھی چاہے کہ محبت کو حاصل کرے تو حاصل نہیں کر سکتا۔ اگر سب مل کر چاہیں کہ اسے اپنے سے دور کر دیں تو بھی ممکن نہیں۔ کیونکہ عطیہ اور موہبتہ ربی سے متعلق ہے۔ نہ کہ کسب و اختیار سے اسی طرح اگر سارا جہان یہ چاہے کہ محبت اس میں آجائے تو یہ بھی ممکن نہیں ہے اور اگر وہ سب مل کر یہ چاہیں کہ اسے اپنے سے محدود کر دیں تو وہ یہ بھی نہیں کر سکتے کیونکہ یہ خدا کا امر ہے اور آدمی لاہی یعنی کھلنڈرا ہے، لاہی الہی کا ادراک نہیں کر سکتا۔ واللہ اعلم۔

### استعمال عشق پر مشائخ کے اقوال

لفظ عشق کے استعمال کے سلسلہ میں مشائخ کے بکثرت اقوال ہیں چنانچہ ایک جماعت کا یہ نظریہ ہے کہ بندہ کو حق تعالیٰ کا عشق ہو سکتا ہے لیکن حق تعالیٰ کو کسی سے عشق ہو یہ سمجھنا جائز نہیں ہے۔ یہ جماعت یہ بھی کہتی ہے کہ عشق ایسی صفت ہے جو اپنے محبوب سے روکا گیا ہو۔ چونکہ بندہ کو حق تعالیٰ سے روکا گیا ہے اور حق تعالیٰ بندہ سے رکا ہوا نہیں ہے اس لئے بندہ پر تو عشق کا استعمال جائز ہے لیکن حق تعالیٰ کے لئے اس کا استعمال جائز نہیں ہے۔ ایک جماعت کا نظریہ یہ ہے کہ بندہ کا حق تعالیٰ پر عاشق ہونا بھی جائز نہیں ہے اس لئے کہ حد سے بڑھ جانے کا نام عشق ہے اور حق تعالیٰ محدود نہیں ہے۔

صوفیائے متاخرین فرماتے ہیں کہ اللہ تعالیٰ کی ذات کا عشق دونوں جہان میں درست نہیں ہو سکتا، البتہ ادراک ذات کا عشق ممکن ہے مگر حق تعالیٰ کی ذات مدرك نہیں ہے، لہذا اس کی کسی کیفیت کے ساتھ ہی عشق و محبت درست ہو سکتا ہے اس کی ذات کے ساتھ درست نہیں ہو سکتا۔

نیز صوفیاء فرماتے ہیں کہ عشق دیدار کے بغیر حاصل نہیں ہوتا، البتہ اخص سماعت کے ذریعہ محبت جائز ہو سکتی ہے چونکہ عشق کا تعلق نظر سے ہے اور یہ حق تعالیٰ پر ممکن نہیں کیونکہ دنیا میں کسی نے اس کو نہیں دیکھا۔ جب حق تعالیٰ سے یہ بات ظاہر ہوئی تو ہر ایک اس

کا دعویٰ کرنے لگتا کیونکہ خطاب میں سب برابر ہیں۔ چونکہ ذات حق غیر مد رک و غیر محسوس ہے تو اس کے ساتھ عشق کرنا کیسے درست ہو سکتا ہے البتہ احق تعالیٰ نے اپنی صفات و افعال کے ساتھ جب اپنے اولیاء پر احسان و کرم فرمایا تو بایں وجہ صفات کے ساتھ محبت کرنا درست ہو جاتا ہے کیا تم نے نہیں دیکھا کہ حضرت یعقوب علیہ السلام حضرت یوسف علیہ السلام کی محبت میں ان کے صدمہ فراق سے وارفتہ ہو گئے تھے۔ جب انہوں نے ان کی قمیص مبارک پائی تو ان کی چشم مبارک میں نور آ گیا اور جب زلیخا کو عشق یوسفی نے مارا تو جب تک انہیں ان کا وصال نصیب نہ ہوا آنکھیں روشن نہ ہوئیں۔ حالانکہ یہ عجیب معاملہ ہے کہ ایک یعنی زلیخا خواہش نفسانی کی پرورش کرتی ہے اور دوسرا یعنی حضرت یعقوب علیہ السلام ہر خواہش کو فنا کر دیتے ہیں۔

صوفیاء کی ایک جماعت کا نظریہ یہ ہے کہ چونکہ عشق کی کوئی ضد نہیں ہے اور حق تعالیٰ کی بھی کوئی ضد نہیں ہے لہذا اسے زیبا ہے کہ اس پر یہ جائز ہو۔ اسی سلسلہ میں بکثرت لطائف ہیں اور دقائق ہیں۔ خوف طوالت انہیں چھوڑتا ہوں۔ واللہ اعلم بالصواب۔

### تحقیق محبت میں مشائخ کے رموز

محبت کی تحقیق میں مشائخ طریقت نے بکثرت رموز و اشارات بیان کئے ہیں بطور تمبرک چند بیان کرنا ہوں سب کی یہاں گنجائش نہیں ہے۔

حضرت استاذ ابوالقاسم قشیری رحمۃ اللہ تعالیٰ علیہ فرماتے ہیں کہ:

الْمَحَبَّةُ مَحْوُ الْمُحِبِّ بِصِفَائِهِ      محبت وہ ہے کہ وہ اپنی تمام صفتوں کو محبوب کی طلب  
وَالثَّبَاتُ الْمَحْبُوبِ بِذَاتِهِ      اور اس کی ذات کے اثبات میں فنا کر دے۔

مطلب یہ ہے کہ محبوب باقی ہو اور محب فانی اور محبوب کی بقا کے لئے محبت کی غیرت کو اس حد تک نفی کرے کہ محبت ہی کا تصرف نہ جائے اور محب کے اوصاف کی فنا ذات محبوب کے اثبات کے سوا نہ رہے۔ چونکہ یہ جائز نہیں ہے کہ محب اپنے صفات کے ساتھ قائم رہے۔ اگر وہ اپنی صفات میں قائم رہے گا تو جمال محبوب سے محروم رہے گا۔ جب کہ محبت یہ جانتا ہے کہ اس کی ذات جمال محبوب سے وابستہ ہے تو وہ بدیہی طور پر اپنے صفات کی

برقراری کی نفی کرے گا کیونکہ اسے معلوم ہے کہ جب تک اپنے صفات قائم ہیں وہ محبوب سے محبوب رہے گا لہذا وہ دوست و محبوب کی محبت میں اپنا دشمن رہے گا۔

مشہور ہے کہ حضرت حسین بن منصور حلاج رحمۃ اللہ تعالیٰ علیہ جب دار پر چڑھائے گئے تو ان کا آخری کلام یہ تھا کہ ”حُبُّ الْوَاحِدِ اِفْرَادُ الْوَاحِدِ لَهُ“ محبت کے لئے یہ کتنا خوشی کا مقام ہے کہ اپنی ہستی کو راہ محبت میں فنا کر دے اور نفس کا اختیار محبوب کے پانے میں صرف کر کے خود کو فنا کر دے۔

حضرت بایزید بسطامی رحمۃ اللہ تعالیٰ علیہ فرماتے ہیں کہ:

الْمَحَبَّةُ اسْتِقْلَالُ الْكَثِيرِ مِنْ  
نَفْسِكَ وَاسْتِكْثَارُ الْقَلِيلِ مِنْ  
حَبِيبِكَ

محبت یہ ہے کہ اپنے بہت کو تھوڑا جانے اور  
محبوب کے تھوڑے کو بہت جانے۔

بندے کے لئے یہ معاملہ حق ہے اس لئے کہ دنیا میں جس قدر نعمتیں اسے دی گئی ہیں حق تعالیٰ نے ان کو تھوڑا فرمایا ہے چنانچہ حق تعالیٰ فرماتا ہے۔

قُلْ مَتَاعُ الدُّنْيَا قَلِيلٌ  
اے محبوب! تم کہہ دو یہ دنیاوی نعمتیں تو  
تھوڑی ہیں۔

لیکن قلیل زندگی، قلیل جگہ اور قلیل سامان کے ساتھ ان کے قلیل ذکر الہی کو بہت فرمایا ہے جیسا کہ ارشاد ہے۔

وَالذَّاكِرِينَ اللّٰهَ كَثِيْرًا وَالذَّاكِرَاتِ  
مرد و عورت خدا کا بہت ذکر کرنے والے ہیں۔  
حضرت بایزید رحمۃ اللہ تعالیٰ علیہ کے ارشاد کا مطلب یہ ہے کہ لوگ اس حقیقت کو جان لیں کہ حقیقی محبوب اللہ تعالیٰ ہی ہے۔ یہ صفت غیر کے لئے موزوں نہیں ہے۔ اس لئے کہ حق تعالیٰ کی طرف سے جتنا بھی بندہ کو پہنچے وہ تھوڑا نہیں ہو سکتا اور بندے کی طرف سے جتنا بھی اس کی طرف جائے وہ تھوڑا ہی ہے۔

حضرت بہل بن عبد اللہ تسری رحمۃ اللہ تعالیٰ علیہ فرماتے ہیں کہ

الْمَحَبَّةُ مَعَانِقَةُ الطَّاعَاتِ  
وَمُبَايَنَةُ الْمُخَالَفَاتِ

محبت یہ ہے کہ محبوب کی طاعتوں میں ہی ہم آغوش  
رہے اور اس کی مخالفتوں سے ہمیشہ بچتا رہے۔

کیونکہ دل میں جس قدر محبت زیادہ ہوگی محبت کا حکم محبت کے لئے اتنا ہی زیادہ آسان ہوگا۔ یہ ٹھکروں کے اس گروہ کا رد ہے جو یہ کہتا ہے کہ بندہ محبت میں اس کمال تک پہنچ جاتا ہے کہ اس سے طاعتیں اٹھ جاتی ہیں۔ حالانکہ یہ خالص زندگی اور بے دینی ہے یہ ناممکن ہے کہ عقل کی درستگی کی حالت میں بندے سے احکام مکلفہ ساقط ہو جائیں۔ وجہ یہ ہے کہ امت مسلمہ کا اس پر اجماع ہے کہ حضور اکرم صلی اللہ تعالیٰ علیہ وسلم کی شریعت ہرگز منسوخ نہ ہوگی اور عقل کی درستگی کی حالت میں جب کسی ایک سے بھی طاعت کے اٹھ جانے کو مانا جائے گا تو سب سے اٹھ جانا بھی جائز و ممکن بن جائے گا۔ یہ بات خالص بے دینی کی ہے البتہ مغلوب الحال یا پاگل دیوانے کا حکم مختلف ہے اور اس کا عذر جداگانہ ہے البتہ ایہ بات جائز ہے کہ محبت الہی میں بندہ اس کمال تک پہنچ جائے کہ اسے طاعت کی بجائے آوری میں تکلف و مشقت معلوم نہ ہو؟ اس لئے کہ حکم کی کلفت حکم والے سے محبت رکھنے کی مقدار کے مطابق معلوم ہوتی ہے اس سے قبل جتنی زیادہ محبت ہوگی اتنی ہی اس کے احکام کی بجائے آوری آسان ہوگی۔ یہ معنی حضور اکرم صلی اللہ تعالیٰ علیہ وسلم کے مبارک حال میں ظاہر ہے کہ حق تعالیٰ نے فرمایا: "لعمرك" اے محبوب! آپ کی زندگی کی قسم! آپ نے شبانہ روز اس کثرت سے عبادت کی کہ تمام مشاغل سے دست کش ہو گئے اور آپ کے قدم نازورم کر آئے اس وقت اللہ تعالیٰ نے فرمایا:

طه مَا أَنْزَلْنَا عَلَيْكَ الْقُرْآنَ لِتَشْقَىٰ اے محبوب! ہم نے یہ قرآن اس لئے نہیں اتارا کہ آپ مشقت میں پڑ جائیں۔

یہ صورت بھی ممکن ہے کہ طاعت کی بجائے آوری میں بندے سے اس کی رویت اٹھالی جائے اور بندہ اپنے عمل کی کیفیت نہ دیکھ سکے چنانچہ حضور اکرم صلی اللہ تعالیٰ علیہ وسلم فرماتے ہیں کہ "بسا اوقات میرے دل پر ایک ابر سا چھا جاتا ہے تو میں اس وقت روزانہ بہتر بار اپنے رب سے استغفار کرتا ہوں" اس کی وجہ یہ ہوتی ہے کہ حضور اپنے اعمال کو خود ملاحظہ نہ فرماتے اور ان پر حیرت و تعجب کا اظہار کرتے بلکہ امر حق کی تعظیم کی طرف ہی متوجہ ہو کر عرض کرتے کہ اے رب العالمین! میرے اعمال تیرے شایان شان پورے نہ ہو سکے۔

حضرت سمنون حبیب رحمۃ اللہ تعالیٰ علیہ فرماتے ہیں کہ:

ذَهَبَ الْمُحِبُّونَ لِلَّهِ بِشَرَفِ الدُّنْيَا  
وَالْآخِرَةِ لِأَنَّ النَّبِيَّ صَلَّى اللهُ  
تَعَالَى عَلَيْهِ وَسَلَّمَ قَالَ الْمَرْءُ مَعَ  
مَنْ أَحَبَّ

محبوبان خدا تو دنیا و آخرت کی شرافت کے  
ساتھ واصل بحق ہیں۔ کیونکہ حضور اکرم صلی  
اللہ تعالیٰ علیہ وسلم کا ارشاد ہے کہ آدمی اس کے  
ساتھ رہے گا جس سے اسے زیادہ محبت ہے۔

چونکہ وہ حق تعالیٰ کے ساتھ ہیں۔ اس لئے ان پر خطا کا صدور محال ہے لہذا ان کی دنیاوی  
شرافت یہ ہے کہ حق تعالیٰ ان کے ساتھ ہے اور اخروی شرافت یہ ہے کہ وہ حق تعالیٰ کے  
ساتھ ہیں۔

حضرت یحییٰ بن معاذ رازی رحمۃ اللہ تعالیٰ علیہ فرماتے ہیں کہ:

حَقِيقَةُ الْمَحَبَّةِ لَا يَنْقُصُ بِالْجَفَاءِ  
وَلَا يَزِيدُ بِالْبِرِّ وَالْعَطَاءِ

حقیقی محبت نہ ظلم سے کم ہوتی ہے اور نہ نیکی و  
عطاء سے بڑھتی ہے۔

اس لئے کہ یہ دونوں محبت میں سبب ہیں اور اسباب ظاہر وجود کے حال میں فناء ہوتے ہیں  
اور محب محبوب کی بلا میں خوش ہوتا ہے چونکہ راہ و فاء میں ظلم و وفاء دونوں برابر ہیں۔ اور  
جب محبت پیدا ہو جاتی ہے تو وفاء جفا کی مانند اور جفاء وفا کی مانند بن جاتی ہے۔

حضرت شبلی علیہ الرحمہ کو دیوانگی کے الزام میں شفاخانہ میں داخل کر کے مجوس کر کے  
کچھ لوگ بغرض ملاقات ان کے پاس گئے آپ نے ان سے پوچھا: تم کون ہو؟ لوگوں نے  
کہا: ہم آپ سے محبت کرنے والے ہیں۔ یہ سن کر آپ نے پتھر مارنے کے لئے اٹھایا  
لوگ سب بھاگ کھڑے ہوئے اس وقت آپ نے فرمایا: اگر تم مجھ سے سچی محبت کرنے  
والے ہوتے تو مار کے ڈر سے نہ بھاگتے۔ اس لئے کہ محبت محبوب کی بلا سے بھاگا نہیں  
کرتے۔

اس معنی میں بکثرت اقوال مشائخ ہیں فی الحال میں ان ہی پر اکتفا کرتا ہوں واللہ اعلم

بالصواب۔



## زکوٰۃ کے بیان میں

اللہ تعالیٰ کا ارشاد ہے:

”اقِيمُوا الصَّلٰوةَ وَآتُوا الزَّكٰوةَ“ نماز قائم کرو اور زکوٰۃ دو۔

اس حکم پر مشتمل بکثرت آیات و احادیث وارد ہیں اور ایمان کے فرائض و احکام میں سے ایک زکوٰۃ کا وجوب ہے جس پر زکوٰۃ فرض ہو جائے اس پر اعراض حرام ہے البتہ! تکمیل نصاب پر زکوٰۃ واجب ہوتی ہے مثلاً جس کے پاس دو سو درہم ہوں تو یہ کامل نصاب ہے اس پر مالکانہ حیثیت سے پانچ درہم زکوٰۃ واجب ہے اور بیس دینار بھی ایک پورا نصاب اور کامل نعمت ہے اس پر نصف دینار زکوٰۃ واجب ہے اور پانچ اونٹ بھی پوری نعمت ہے اس پر ایک بکری واجب ہے دیگر احوال کی زکوٰۃ کا بھی یہی حال و قال ہے۔

جس طرح مال کی زکوٰۃ واجب ہوتی ہے اسی طرح مرتبہ کی زکوٰۃ بھی واجب ہوتی ہے کیونکہ وہ بھی ایک پوری نعمت ہوتی ہے حضور اکرم صلی اللہ تعالیٰ علیہ وسلم کا ارشاد ہے کہ۔

اِنَّ اللّٰهَ تَعَالٰی فَرَضَ عَلَیْكُمْ زَكٰوةَ  
جَاهِكُمْ کَمَا فَرَضَ عَلَیْكُمْ زَكٰوةَ  
مَالِكُمْ

اللہ تعالیٰ نے تمہارے مرتبہ کی زکوٰۃ بھی اسی  
طرح فرض کی ہے جیسا کہ تمہارے مال پر  
فرض کی۔

نیز ارشاد ہے:

اِنَّ لِکُلِّ شَیْءٍ زَكٰوةً وَ زَكٰوةُ  
الدَّارِ بَیْتِ الضِّیَافَةِ

یقیناً ہر چیز کے لئے زکوٰۃ ہے اور گھر کی زکوٰۃ  
مہمان کو ٹھہرانا اور اس کی مہمان نوازی کرنا ہے

### زکوٰۃ کی حقیقت

زکوٰۃ کی حقیقت شکرانہ نعمت ہے جو اسی جنس کی نعمت کے ساتھ ادا کی جائے۔ چونکہ تندرستی ایک بڑی نعمت ہے لہذا ہر عضو کی زکوٰۃ بھی واجب ہے اور اس کی ادائیگی یہ ہے کہ اپنے تمام اعضاء کو عبادت میں مشغول رکھا جائے اور کسی کھیل کود میں نہ لگایا جائے۔ تاکہ

نعمت کی زکوٰۃ کا حق ادا ہو۔

اسی طرح باطنی نعمت کی بھی زکوٰۃ واجب ہوتی ہے چونکہ باطنی نعمت بے حد و حساب ہے۔ اس لئے اس کی حقیقت کا احاطہ نہیں کیا جاسکتا۔ اس میں ہر شخص کے لئے اپنے اندازہ کے مطابق اس کی زکوٰۃ واجب ہے اور وہ ظاہری و باطنی نعمتوں کا عرفان ہے جب بندہ جان لے کہ حق تعالیٰ کی نعمتیں اس پر بے اندازہ ہیں تو وہ اس کا شکر بھی بے اندازہ بجالائے اس لئے کہ بے اندازہ نعمتوں کی زکوٰۃ کے لئے بے اندازہ شکر درکار ہے۔

اہل طریقت کے نزدیک زکوٰۃ کی تمام قسموں میں سے زیادہ غیر محمود زکوٰۃ دنیاوی نعمت کی زکوٰۃ ہے کیونکہ اس میں بخل کا وجود ہے حالانکہ انسان کے لئے بخل مذموم صفت ہے کیا یہ بخل کا کمال نہیں ہے کہ دو سو درہم کوئی شخص سال بھر تک قبضہ میں رکھے اور ایک سال کے بعد اس میں سے پانچ درہم زکوٰۃ نکالے۔ حالانکہ کریم و نخی کا طریق مال خرچ کرنا ہے۔ نہ کہ مال جمع رکھنا جب سخاوت کی عادت ہوگی تو زکوٰۃ کہاں سے واجب ہوگی؟

ایک ظاہری عالم نے بغرض تجربہ حضرت شبلی علیہ الرحمہ سے دریافت کیا کہ کتنی مقدار پر زکوٰۃ کا واجب ہے آپ نے فرمایا: جب بخل خلیل کے پاس دو سو درہم مال موجود ہو تو تمہارے طریقہ میں پانچ درہم اور ہر میں دینار پر نصف دینار زکوٰۃ واجب ہے، لیکن ہمارے طریق میں کسی چیز کو اپنی ملکیت میں نہ رکھنا واجب ہے تاکہ زکوٰۃ کی مشغولیت سے بے نیاز ہے۔ اس عالم نے پوچھا: اس مسئلہ میں آپ کا امام اور رہنما کون ہے؟ آپ نے فرمایا: حضرت صدیق اکبر رضی اللہ تعالیٰ عنہ ہیں کہ انہوں نے جو موجود تھا سب دے دیا۔ حضور اکرم صلی اللہ تعالیٰ علیہ وسلم نے فرمایا: ”ما خلفت لعیالك“ تم نے اپنے گھر والوں کے لئے کیا چھوڑا؟ عرض کیا ”اللہ ورسولہ“

امیر المؤمنین حضرت علی کرم اللہ وجہہ نے اپنے ایک قصیدہ میں فرمایا ہے

فَمَا وَجَبَتْ عَلَيَّ زَكَاةَ مَالٍ  
وَهَلْصَ عَجَبُ الزَّكَاةِ عَلَى الْجَوَادِ  
بِحَجِّهِ زَكَاةٌ وَاجِبَةٌ نَهَى  
كَيْفَ تَطْمِئِنُّ عَلَى زَكَاةٍ وَاجِبَةٍ هِيَ

لہذا خیروں کا مال خرچ ہوتا رہتا ہے وہ مال میں کبھی نہیں کرتے اور نہ مال کی بدولت کسی سے جھگڑا کرتے ہیں کیونکہ ان کی ملکیت میں کچھ رہتا ہی نہیں۔ اگر کوئی شخص اپنی جہالت سے یہ کہے کہ جب میرے پاس مال ہی نہیں تو زکوٰۃ کے مسائل جاننے کی کیا حاجت؟ اس کا یہ کہنا صحیح نہیں اس لئے کہ تحصیل علم فرض عین ہے اور علم سے لا تعلقی کا اظہار کفر ہے۔ موجودہ زمانہ کے فتنوں میں سے ایک فتنہ یہ بھی ہے کہ درمیان صلاح و فقر جہالت میں رہتے ہوئے علم کو چھوڑ جاتے ہیں۔

حضور سیدنا داؤد گنج بخش رحمۃ اللہ تعالیٰ علیہ فرماتے ہیں کہ میں ایک دن صوفیوں کی ایک جماعت کو پڑھا رہا تھا چونکہ وہ لوگ مبتدی تھے ان کو مفہوم سمجھا رہا تھا ایک جاہل درمیان میں دخل انداز ہوا میں اس وقت اونٹ کی زکوٰۃ کے مسائل بیان کر رہا تھا اور بنت لیون بنت حماس اور حدیث کے احکام سمجھا رہا تھا اس جاہل مرکب کے دل میں یہ بات تنگی کا موجب بنی وہ اٹھ کھڑا ہوا اور مجھ سے کہنے لگا میرے پاس اونٹ نہیں ہیں۔ بنت لیون کا علم میرے کس کام آئے گا؟ میں نے اس سے کہا: اے شخص! جس طرح ہمیں زکوٰۃ دینے کے لئے علم کی حاجت ہے۔ اس طرح ہمیں زکوٰۃ وصول کرنے کے لئے بھی علم کی ضرورت ہے۔ اگر کوئی تجھے بنت لیون دے اور تو اسے لے لے تو اس وقت بھی یہی کہے گا کہ مجھے بنت لیون کے علم کی ضرورت نہیں۔ اگر کسی کے پاس مال نہ ہو اور مال کے حصول کی کوئی صورت نہ ہو تو کیا اس سے علم کی فضیلت جاتی رہے گی۔ فَنَعُوذُ بِاللّٰهِ مِنَ الْجَهْلِ

## زکوٰۃ لینے میں طریقت کے مسائل

مشائخ طریقت میں کچھ حضرات تو وہ ہیں جو زکوٰۃ کے لینے کو گوارا کرتے ہیں اور کچھ حضرات وہ ہیں جو زکوٰۃ لینے کو ناپسند کرتے ہیں جن حضرات کا فقر اختیاری ہوتا ہے وہ مال زکوٰۃ نہیں لیتے وہ کہتے ہیں کہ ہم مال جمع نہیں کرتے کہ ہمیں زکوٰۃ دینی پڑے گی اور دنیاویوں سے لینا بھی گوارا نہیں کرتے کہ اس میں ان کا ہاتھ اونچا رہتا ہے اور ہمارا ہاتھ نیچا۔ جن حضرات کا فقر اختیاری نہ ہو بلکہ اضطراری ہو وہ زکوٰۃ لے لیتے ہیں۔ اس کی وجہ یہ نہیں کہ ان کا مال زکوٰۃ کی ضرورت ہے بلکہ اس بنا پر کہ وہ چاہتے ہیں کہ اپنے مسلمان بھائی

کی گردن سے فریضہ اتر جائے اور جب ان کی نیت یہ ہو تو اس میں انہیں کا ہاتھ اونچا ہے نہ کہ تو نگر کا اگر دینے والے کا ہاتھ اونچا رہے اور لینے والے کا نیچا۔ تو اس سے خدا کے ارشاد گرامی ”یا خذ الصدقات“ ”وہ زکوٰۃ لیتے ہیں“ کا بطلان لازم آتا ہے اور یہ بھی کہ زکوٰۃ دینے والا زکوٰۃ لینے والے سے افضل ہے اور یہ خالص گرامی ہے اونچا ہاتھ وہی ہے جو کسی چیز کو وجوب کے طور پر مسلمان بھائی سے لے تاکہ اس کی گردن سے اس کا بوجھ اتر جائے۔ یہ درویش لوگ دنیاوی آدمی نہیں ہیں بلکہ عقبائی ہیں۔ اگر یہ عقبائی درویش دنیا داروں سے نہ لیں تو ان کے ذمہ فریضہ واجب رہ جائے گا اور جس کی بنا پر قیامت میں وہ ماخوذ ہوں گے لہذا اللہ تعالیٰ نے عقبائی درویشوں کو بہت کم ضروریات کے ذریعہ امتحان میں ڈالا تاکہ دنیا داروں کی گردنوں سے فرض کا بوجھ اتاریں۔ لامحالہ اونچا ہاتھ فقراء کا ہی ہاتھ ہے جو شریعت کے حق کے موافق اپنا حق لیتا ہے۔ کیونکہ اللہ تعالیٰ کا حق اس پر واجب تھا اگر لینے والوں کا ہاتھ نیچا ہوتا جیسا کہ حشوی لوگ کہتے ہیں تو انبیاء کا ہاتھ نیچا ہوتا کیونکہ انہوں نے اللہ تعالیٰ کا حق لوگوں سے وصول کیا ہے اور لازماً اخراجات میں ان کو صرف فرماتے رہے ہیں اس لئے ان کا کہنا غلط ہے کہ لینے والا ہاتھ نیچا ہے اور دینے والا ہاتھ اونچا۔ تصوف میں دونوں قاعدے قوی ہیں۔ وباللہ التوفیق۔

## جو دو سخا کا بیان

نبی کریم صلی اللہ تعالیٰ علیہ وسلم نے ارشاد فرمایا:

السَّخِيُّ قَرِيبٌ مِّنَ الْجَنَّةِ وَيَبْعِدُ  
مِنَ النَّارِ وَالْبَخِيلُ قَرِيبٌ مِّنَ النَّارِ  
وَيَبْعِدُ مِّنَ الْجَنَّةِ

سخی جنت سے قریب اور دوزخ سے دور ہے  
اور بخیل دوزخ سے قریب اور جنت سے دور  
ہے۔

اہل علم کے نزدیک جو دو سخا کے ایک ہی معنی صفات بشریہ میں ہیں حق تعالیٰ کو جو اد تو کہہ سکتے ہیں مگر سخی نہیں کہہ سکتے۔ کیونکہ حق تعالیٰ کے تمام اسماء و صفات توفیقی ہیں۔ حق تعالیٰ نے اپنے آپ کو جو اد تو فرمایا: لیکن سخی نہیں کہلوا یا ہے اور نہ کسی حدیث میں خدا کی صفت سخی وارد ہے اجماع امت اور اتفاق اہل سنت کے نزدیک بھی یہ جائز نہیں ہے کہ

باعتبار عقل و لغت اللہ تعالیٰ کو کسی نام سے پکارا جائے جب تک کہ کتاب و سنت اس پر مطلق نہ ہو۔ مثلاً خدا کے اسماء حسنیٰ میں عالم ہے باجماع امت اسے عالم تو کہہ سکتے ہیں لیکن عاقل و فقیہ نہیں کہہ سکتے۔ اگرچہ عالم عاقل اور فقیہ کے معنی ایک ہی ہیں۔ اسی طرح بر بنائے توفیق خدا کو جو اد تو کہہ سکتے ہیں لیکن عدم توفیق کی بنا پر سخی کا استعمال اس کے لئے درست نہیں۔

بعض اہل علم نے جو دو سخا کے درمیان معنی میں کچھ فرق کیا ہے وہ کہتے ہیں کہ سخی وہ ہوتا ہے جو بخشش و عطا میں امتیاز برتے یعنی وہ کسی غرض و سبب کو ملحوظ رکھے۔ یہ جو دو کا ابتدائی درجہ ہے۔ لیکن جو دو کا کامل مرتبہ یہ ہے کہ وہ کسی قسم کا امتیاز نہ برتے اور اس کا فعل بے سبب و بے غرض ہو یہ دونوں حالتیں دونوں کی ہیں ایک حضرت خلیل اللہ علیہ السلام کی دوسری سیدنا حبیب اللہ صلی اللہ علیہ وسلم کی حدیث میں وارد ہے کہ حضرت خلیل اللہ علیہ السلام اس وقت تک کھانا تناول نہ فرماتے تھے جب تک کہ کوئی مہمان موجود نہ ہوتا۔ ایک مرتبہ تین دن گزر گئے کوئی مہمان نہ آیا اتفاق سے ایک کافر کا گزر آپ کے دروازے کے آگے سے ہوا آپ نے اس سے پوچھا: تو کون ہے؟ اس نے کہا: میں کافر ہوں۔ آپ نے فرمایا: تو میری مہمانی اور عزت افزائی کے لائق نہیں ہے۔ اسی وقت حق تعالیٰ نے وحی نازل فرمائی کہ اے خلیل! جسے میں نے ستر سال تک پالا تم نے اسے ایک روٹی تک نہ دی۔

اللہ کے حبیب صلی اللہ تعالیٰ علیہ وسلم کا حال یہ ہے کہ جب حاتم طائی کا بیٹا آپ کی بارگاہ میں آیا تو آپ نے اپنی چادر مبارک اس کے نیچے بچھائی اور فرمایا: "إِذَا اتَّسَكَم كَرِيم قَوْم فَاكْرَمُوهُ" جب کسی قوم کا عزت والا تمہارے پاس آئے تو تم اس کی عزت کرو۔ مقام غور ہے کہ ایک نبی نے امتیاز برتنا اور سخاوت سے ہاتھ کھینچا اور ایک نبی نے امتیاز برتنا اور اپنی شان نبوت کے اظہار میں کافر کے لئے چادر مبارک بچھائی۔ اول حضرت ابراہیم کی سخاوت کا حال تھا اور دوسرا ہمارے آقا صلی اللہ تعالیٰ علیہ وسلم کے جو دو کا ذکر پاک۔

اس معنی میں سب سے عمدہ مذہب یہ ہے کہ دل میں جو سب سے پہلے خیال آئے اس کی پیروی جو ہے اور جب اس پر دوسرا خیال غالب آجائے تو وہ بکل کی علامت ہے محققین

نے اول خیال کو بہت بلند جانا ہے کیونکہ پہلا خیال حق تعالیٰ کی جانب سے ہے۔

مجھے پتہ چلا ہے کہ نیشاپور میں ایک سوداگر تھا جو ہمیشہ ابوسعید کی صحبت میں رہا کرتا تھا ایک روز سوداگر سے کسی درویش نے کچھ مانگا اس سوداگر نے دل میں کہا: کہ میرے پاس ایک دینار ہے اور ایک ٹکڑا سونے کا ہے؟ دل کا پہلا خیال یہ کہتا ہے کہ اسے دینار دے دیا جائے اور دوسرا خیال یہ کہتا ہے کہ اسے سونے کا ٹکڑا دے دیا جائے اس سوداگر نے سونے کا ٹکڑا دے دیا جب حضرت ابوسعید رحمۃ اللہ تعالیٰ علیہ کے سامنے اس کا ذکر آیا تو اس نے دریافت کیا کہ کیا حق تعالیٰ سے بحث کرنا جائز ہے؟ حضرت شیخ نے فرمایا: تم نے بحث کی ہے کیونکہ حق تعالیٰ نے تو حکم دیا کہ دینار دو مگر تم نے سونے کا ٹکڑا دے دیا۔

یہ بھی مجھے معلوم ہوا ہے کہ حضرت شیخ ابوعبداللہ رودباری رحمۃ اللہ تعالیٰ علیہ ایک مرید کے گھر تشریف لائے مرید گھر میں موجود نہ تھا۔ انہوں نے فرمایا: اس کے گھر کا سامان بازار میں فروخت کر دو۔ جب مرید گھر آیا تو وہ اس سے بہت خوش ہوا اور شیخ کی خوشنودی کی خاطر کچھ نہ کہا۔ جب اس کی بیوی آئی اور گھر کا یہ حال دیکھا تو اس نے اندر جا کر اپنے کپڑے اتار دیئے اور کہنے لگی کہ یہ بھی تو گھر کے سامان میں سے ہے اس کا بھی وہی حکم ہے۔ مرد نے اس پر تمہیہ کرتے ہوئے کہا: کہ یہ سراسر تکلف و اختیار ہے جو تو نے کیا ہے عورت نے کہا: شیخ نے جو کچھ کیا وہ ان کا جو تھا اب ہمیں اپنے نفس کی ملکیت میں تصرف کرنا چاہیے تاکہ ہمارا وجود بھی ظاہر ہو مرد نے کہا: ٹھیک ہے جب کہ ہم نے خود کو شیخ کے حوالہ کر دیا ہے تو ہم پر بھی ان کا اختیار اسی طرح ہے جیسا کہ ہمارا ہمارے اوپر تھا۔ یہی ہمارا عین جود ہے۔

انسان کی صفت میں جود کا تکلف و مجاز ہے لہذا مرید کے لئے یہ لازم ہے کہ وہ ہمیشہ اپنے نفس کی طاقت کو اللہ تعالیٰ کی متابعت میں صرف کرنے ہی مذہب حضرت اہل بن عبد اللہ تستری رحمۃ اللہ تعالیٰ علیہ کا ہے وہ فرماتے ہیں کہ "الْبُصْرُ فِي دَمَةِ هَلْبَرٍ وَمِلْكَةُ مَبَاحٍ" صوفی وہ ہے جس کا خون معاف اور اس کی ملکیت مباح ہو۔

میں نے حضرت شیخ ابو مسلم قاری رحمۃ اللہ تعالیٰ علیہ سے سنا ہے انہوں نے فرمایا: کہ ایک مرتبہ میں کچھ لوگوں کے ساتھ سفر مجاز میں تھا۔ حلوان کے نواح میں کر دوں نے ہمارے

سب کپڑے چھین لئے ہم نے بھی ان سے کوئی مزاحمت نہ کی۔ ہم نے اسی میں ان کی خوشی سمجھی لیکن ایک شخص ہم میں ایسا تھا جو بے قراری کا اظہار کر رہا تھا ایک کر دی نے تلواری سونت کر اسے مار ڈالنا چاہا ہم سب نے اس کی سفارش کی اس کر دی نے کہا: یہ جائز نہیں ہے۔ کہ ہم اس جھوٹے کو زندہ چھوڑیں یقیناً ہمیں اسے مار ہی ڈالنا چاہیے ہم نے اس کی وجہ پوچھی تو اس نے کہا: یہ صوفی نہیں ہے یہ اولیاء کی صحبت میں خیانت کرتا ہے ایسے شخص کو ناپید کر دینا ہی بہتر ہے۔ ہم نے پوچھا: یہ الزام کس بنا پر رکھتے ہو؟ اس کر دی نے کہا: اس لئے کہ صوفیوں کا سب سے کمتر درجہ جو ہے یہ شخص چند پٹھے پرانے کپڑوں پر بے صبری کا اظہار کرتا ہے یہ کیسے صوفی ہو سکتا ہے؟ جو اپنے رفقاء سے اس طرح جھگڑا کرتا ہے حالانکہ ہم برسوں سے یہ کام کر رہے ہیں تمہارا راستہ روک رہے ہیں اور تمہارے تعلقات کو منقطع کر رہے مگر تم کبھی رنجیدہ خاطر نہیں ہوتے۔

اہل علم بیان کرتے ہیں کہ حضرت عبداللہ بن جعفر طیار رضی اللہ تعالیٰ عنہما ایک قبیلہ کی چراگاہ سے گزرنے وہاں ایک حبشی غلام کو بکریوں کی رکھوالی کرتے دیکھا اسی اثناء میں ایک کتا آیا اور اس غلام کے آگے بیٹھ گیا۔ اس نے ایک روٹی نکال کر کتے کے آگے ڈال دی اس کے بعد دوسری پھر تیسری حضرت عبداللہ نے یہ حال دیکھ کر پوچھا: اے غلام! تیرا کھانا روزانہ کتنا ہوتا ہے اس نے کہا: اتنا ہی جتنا آپ نے دیکھا۔ فرمایا: وہ سب کیوں کھلا دیا؟ یہ سن کر اس نے کہا: اس لئے کہ یہ جگہ کتوں کی تو ہے نہیں معلوم ہوتا ہے یہ کہیں دور سے امید لے کر آتا ہے میں نے اچھا نہ جانا کہ اس کی محبت کو ضائع کر دوں۔ حضرت عبداللہ کو یہ بات اس کی بہت اچھی معلوم ہوئی انہوں نے اس غلام کو اور اس کی تمام بکریوں کو مع چراگاہ کے خرید لیا اور غلام کو آزاد کر کے فرمایا: یہ سب بکریاں اور یہ چراگاہ تمہیں بخش دی غلام نے ان کے لئے دعا کی اور بکریوں کو خیرات کر کے چراگاہ وقف کر دی اور خود وہاں سے چلا گیا۔

ایک شخص حضرت امام حسن مجتبیٰ بن حضرت علی مرتضیٰ رضی اللہ تعالیٰ عنہما کے دروازے پر آیا اور اس نے عرض کیا: اے فرزند رسول! مجھ پر چار سو درہم قرض ہیں حضرت امام حسن رضی اللہ تعالیٰ عنہ نے حکم دیا کہ اسے چار سو درہم دے دیئے جائیں اور خود روئے ہوئے احمد شریف لے گئے تو لوگوں نے پوچھا: اے فرزند رسول! انہوں نے کی کیا وجہ ہے؟ آپ نے

فرمایا: اس لئے روتا ہوں کہ میں نے اس شخص کے حال کی جستجو میں کوتاہی کی ہے یہاں تک کہ میں نے اسے سوال کی ذلت میں ڈال دیا۔

حضرت ابوہل صلحو کی رحمۃ اللہ تعالیٰ علیہ کبھی خیرات کسی درویش کے ہاتھ پر نہ رکھتے اور جو چیز دینی ہوتی اسے کسی کے ہاتھ میں نہ دیتے بلکہ زمین پر رکھ دیتے تاکہ وہ اسے اٹھا لے۔ لوگوں نے اس کی وجہ پوچھی تو فرمایا: اس طرح دینے میں وہ خطرہ نہیں رہتا جو کسی مسلمان کے ہاتھ میں دینے سے ہوتا ہے مطلب یہ کہ میرا ہاتھ اونچا ہو اور اس مہمان کا ہاتھ نیچا۔

حضور اکرم صلی اللہ تعالیٰ علیہ وسلم کا ایک واقعہ ہے کہ بادشاہ حبش نے آپ کی خدمت میں دو نانے کستوری کے تحفہ میں بھیجے۔ آپ نے انہیں ایک بار ہی پانی میں گھول دیا اور اپنے اور اپنے صحابہ کے اوپر مل دیا۔

حضرت انس رضی اللہ تعالیٰ عنہ بیان کرتے ہیں کہ ایک شخص حضور اکرم صلی اللہ تعالیٰ علیہ وسلم کی خدمت میں آیا۔ آپ نے اسے دو پہاڑ کے درمیان کی وادی جو بکریوں سے پر تھی عطا فرمادی۔ جب وہ اپنی قوم میں گیا تو اس نے کہا: اے لوگو! جاؤ تم سب مسلمان ہو جاؤ کیونکہ محمد رسول اللہ صلی اللہ تعالیٰ علیہ وسلم اتنا زیادہ عطا فرماتے ہیں کہ آپ اپنی درویشی سے بھی نہیں ڈرتے۔

حضرت انس رضی اللہ تعالیٰ عنہ یہ بھی بیان کرتے ہیں کہ حضور اکرم صلی اللہ تعالیٰ علیہ وسلم کی خدمت میں اسی ہزار درہم لائے گئے آپ نے ان سب کو ایک چادر پر پھیلا دیا اور جب تک ان سب کو تقسیم نہ فرما دیا اپنی جگہ سے نہ اٹھے حضرت علی مرتضیٰ کرم اللہ وجہہ فرماتے ہیں کہ میں دیکھ رہا تھا آپ کے شکم اطہر پر بھوک کی وجہ سے پتھر بندھا ہوا تھا۔

میں نے متاخرین کے ایک درویش کو دیکھا ہے کہ ایک بادشاہ نے اس کے پاس تین ہزار درہم کے برابر خالص سونے کے پترے بھیجے وہ ان پتروں کو لے کر حمام میں گیا وہاں ان سب کو تقسیم کر کے چلا آیا اس سے قبل نوری مذہب کے سلسلہ میں ایثار کے ضمن میں اس قسم کی بکثرت باتیں گزر چکی ہیں۔ واللہ اعلم۔



## روزے کے بیان میں

اللہ تعالیٰ کا ارشاد ہے:

يَا أَيُّهَا الَّذِينَ آمَنُوا كُتِبَ عَلَيْكُمُ  
الصِّيَامُ الْآيَةَ  
اے ایمان والو! تم پر روزے فرض کئے گئے  
ہیں۔

حضور اکرم صلی اللہ تعالیٰ علیہ وسلم کا ارشاد ہے کہ جبریل علیہ السلام نے مجھے خبر دی ہے  
کہ حق تعالیٰ فرماتا ہے:

”الصَّوْمُ لِي وَأَنَا أَجْزِي بِهِ“  
روزہ میرے لئے ہے اور میں ہی اس کی جزا  
دوں گا یا میں ہی اس کی جزا ہوں گا۔

اس لئے کہ روزہ باطنی عبادت ہے جس کا ظاہر سے کوئی تعلق نہیں اور کسی دوسرے کو یہ معلوم  
ہی نہیں ہو سکتا کہ یہ روزہ دار ہے اس بنا پر اس کی جزا بھی بے حد و حساب ہے۔

علماء فرماتے ہیں کہ دخول جنت تو رحمت کے طفیل میں ہوگا اور وہاں درجات عبادت  
کے صدقہ میں اور ہمیشہ رہنا روزے دار کے لئے ہوگا۔ کیونکہ حق تعالیٰ فرماتا ہے میں ہی اس  
کی جزا دوں گا۔

حضرت جنید بغدادی رحمۃ اللہ تعالیٰ علیہ فرماتے ہیں کہ:

”الصَّوْمُ نِصْفُ الطَّرِيقَةِ“  
روزہ آدمی طریقت ہے

بکثرت مشائخ کو دیکھا ہے کہ وہ ہمیشہ روزہ رکھتے تھے اور بعض مشائخ کو دیکھا کہ وہ  
صرف ماہ رمضان المبارک کے روزہ رکھتے تھے۔ ان کا یہ عمل اس لئے تھا کہ رمضان کے  
روزے سے ثواب حاصل ہو اور ماسوائے دنوں میں روزہ نہ رکھ کر ریا کاری سے محفوظ رہیں۔  
میں نے ایسے مشائخ کو بھی دیکھا ہے کہ جن کو روزہ دار ہوتے ہوئے بھی کوئی نہ جانتا تھا کہ  
وہ روزے سے ہیں۔ اگر کوئی کھانا سامنے لے آتا تو کھا بھی لیتے (اور نفل روزہ افطار کر  
لیتے تاکہ روزہ دار ہونا معلوم نہ ہو) یہ طریق سنت کے زیادہ موافق ہے کیونکہ حضرت  
عائشہ صدیقہ اور حضرت حفصہ رضی اللہ تعالیٰ عنہما کی حدیث میں ہے کہ نبی کریم صلی اللہ تعالیٰ

علیہ وسلم جب ایک دن ان کے یہاں تشریف لائے تو دونوں نے عرض کیا۔

إِنَّا خَبَرْنَا لَكَ حَيْسًا قَالَ عَلَيْهِ  
السَّلَامُ أَمَا أَنِّي كُنْتُ أُرِيدُ الصَّوْمَ  
وَلَكِن قَرَيْنِيهِ سَأَصُومُ يَوْمَ مَكَانِهِ  
یا رسول اللہ! ہم نے آپ کے لئے گوشت  
پکایا ہے۔ حضور نے فرمایا: میں نے تو آج  
روزے کا ارادہ کیا تھا، لیکن لاؤ میں اس کے  
بدلے کل روزہ رکھ لوں گا۔

میں نے احادیث میں دیکھا ہے کہ حضور اکرم صلی اللہ تعالیٰ علیہ وسلم ایام بیض یعنی  
چاند کی تیرہ چودہ اور پندرہ تاریخوں میں اور محرم کے دس دنوں میں روزے رکھا کرتے اور  
ماہ رمضان اور شعبان میں بھی روزے رکھتے تھے حدیث میں یہ بھی وارد ہوا ہے کہ آپ  
داؤدی روزے رکھا کرتے اور اسے خیر الصیام فرمایا کرتے تھے۔ داؤدی روزہ یہ ہے کہ ایک  
دن روزہ رکھے اور دوسرے دن افطار کرے۔

ایک مرتبہ شیخ احمد بخاری رحمۃ اللہ تعالیٰ علیہ کے پاس میں گیا تو ایک طباق حلوے کا  
ان کے پاس رکھا ہوا تھا اور وہ اس سے تناول کر رہے تھے مجھے اشارہ کر کے فرمایا: کھاؤ۔ میں  
نے بچپن کی عادت کے مطابق کہہ دیا کہ میں روزے سے ہوں فرمایا: کیوں روزہ رکھتے ہو؟  
میں نے کہا: فلاں بزرگ کی موافقت میں روزے رکھتا ہوں۔ انہوں نے فرمایا: کہ یہ بات  
درست نہیں ہے کہ کسی مخلوق کی کوئی مخلوق متابعت کرے میں نے ارادہ کیا کہ روزہ افطار  
لوں۔ انہوں نے فرمایا: جب تم نے فلاں بزرگ کی متابعت ترک کرنے کا ارادہ کیا ہے تو  
اب میری بھی موافقت نہ کرو۔ کیونکہ میں بھی ایک مخلوق ہوں۔

### روزے کی حقیقت

روزے کی حقیقت رکنا ہے اور پوری طریقت اس میں پنہاں ہے روزے میں ادنیٰ  
درجہ بھوکے رہنا ہے کیونکہ ”الْجَوْعُ طَعَامُ اللَّهِ فِي الْأَرْضِ“ بھوکا رہنا زمین پر خدا کا  
طعام ہے بھوکے رہنے کو شریعت اور عقل دونوں پسند کرتے ہیں۔

ہر مسلمان عاقل بالغ سمندرست و متمم پر صرف ایک ماہ رمضان کے روزے فرض ہیں  
جو رمضان کا پانچواں دیکھنے سے شوال کا پانچواں دیکھنے تک ہیں۔ ہر روزے کے لئے نیت درست  
اور ادائیگی میں صدق و اخلاق ہونا چاہیے۔

رکے رہنے کے شرائط بہت ہیں۔ مثلاً معدے کو کھانے پینے سے روکے رکھنا اور آنکھ کو شہوانی نظر کان کو غیبت سننے زبان کو بے ہودہ اور فتنہ انگیز باتیں کرنے اور جسم کو دنیاوی اور مخالفت حکم الہی سے روکے رکھنا روزہ ہے۔ جب بندہ ان تمام شرائط کی پیروی کرے گا تب وہ حقیقتاً روزے دار ہوگا۔

حضور اکرم صلی اللہ تعالیٰ علیہ وسلم کا ارشاد ہے کہ جب کوئی روزہ رکھے تو اپنے کان آنکھ زبان ہاتھ اور جسم کے ہر عضو کا روزہ رکھے بہت سے روزے دار ایسے ہیں جن کا روزہ کچھ فائدہ مند نہیں ہوتا بجز اس کے وہ بھوکے اور پیاسے رہتے ہیں۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے حضور اکرم صلی اللہ تعالیٰ علیہ وسلم کو خواب میں دیکھا تو عرض کیا یا رسول اللہ! صلی اللہ تعالیٰ علیہ وسلم مجھے کوئی نصیحت فرمائیے۔ حضور صلی اللہ تعالیٰ علیہ وسلم نے فرمایا: ”اجسس حواسک“ اپنے حواس کو قابو میں رکھو۔ یہ مکمل مجاہدہ ہے۔ اس لئے کہ تمام علوم کا حصول انہی پانچ دروازوں سے ہوتا ہے (۱) دیکھنے سے (۲) سونگھنے سے (۳) چکھنے سے (۴) سننے سے اور (۵) چھونے سے۔ یہ پانچوں حواس علم و عقل کے سپہ سالار ہیں۔ اول چار کے لئے تو ایک مخصوص جگہ ہے لیکن پانچواں تمام بدن کے حصہ میں پھیلا ہوا ہے۔ آنکھ جو دیکھنے کی جگہ ہے وہ رنگ و بشر کو دیکھتی ہے اور کان جو سننے کی جگہ ہے وہ خبر اور آوازوں کو سنتے ہیں اور زبان ذائقہ اور چکھنے کا مقام ہے وہ مزہ اور بے مزہ کو پہچانتی ہے۔ ناک سونگھنے کا مقام ہے جو خوشبو و بدبو کا ادراک کرتی ہے اور لمس یعنی چھونے کے لئے کوئی مقام خاص نہیں ہے بلکہ تمام جسم میں اس کا ادراک پھیلا ہوا ہے انسان کے تمام اعضاء میں نرمی و گرمی سختی و سردی کا احساس ہوتا ہے۔ کوئی علم ایسا نہیں ہے جسے انسان معلوم کرنا چاہے مگر وہ انہیں پانچ دروازوں سے ہی حاصل کرتا ہے۔ بجز بدیہی باتوں اور حق تعالیٰ کے الہام کے کیونکہ نہ ان میں آفت جائز ہے اور نہ ان کے لئے پانچوں حواسوں کی ضرورت ہے ان پانچوں حواس کے لئے صفائی اور کدورت دونوں صفتیں ہیں۔ جس طرح علم و عقل اور روح کے لئے قدرت اور مدد ہے اسی طرح نفس و ہوا کے لئے بھی ہے۔ کیونکہ یہ طاعت و معصیت اور سعادت و شقاوت کے درمیان سبب آلہ مشترک ہے چنانچہ حق تعالیٰ کی ولایت و اختیار کبھی و کبھی میں یہ ہے کہ وہ اپنی بات سنے اور

دیکھے اسی طرح نفس و ہوا کی ولایت و اختیار یہ ہے کہ وہ جھوٹی بات سننے اور شہوانی نظر سے دیکھنے کی خواستگار رہے اور ذائقہ شامہ میں ولایت حق یہ ہے کہ وہ حکم الہی کی موافقت اور سنت مصطفوی صلی اللہ تعالیٰ علیہ وسلم کی متابعت میں کار فرما ہو۔ اسی طرح نفس، فرمان حق کی مخالفت اور شریعت سے منافرت کا طلب گار رہے۔ اس لئے روزے دار کو لازم ہے کہ اپنے حواسوں کو قابو میں رکھے تاکہ مخالفت کے مقابلہ میں موافقت کا ظہور ہو اور وہ صحیح معنی میں روزے دار ہو۔ ورنہ کھانے پینے کا روزہ تو بچے بھی رکھ لیتے ہیں۔ اور بوڑھی عورتیں بھی رکھتی ہیں حالانکہ روزہ کا حقیقی مقصد نفسانی خواہش اور دنیاوی کھیل کود سے بچنا ہے۔ کیونکہ حق تعالیٰ فرماتا ہے۔ ”وَمَا جَعَلْنَا هُمْ جَسَدًا لَّا يَأْكُلُونَ الطَّعَامَ“ کیا ہم نے پیغمبروں کے جسموں کو ایسا نہیں بنایا کہ وہ کھانا نہ کھائیں اور فرمایا: ”أَفَحَسِبْتُمْ أَنَّمَا خَلَقْنَاكُمْ عَبَثًا“ کیا تم یہ گمان کرتے ہو کہ ہم نے تمہیں بیکار پیدا کیا۔ مطلب یہ ہے کہ ہم نے ہر طبیعت کو کھانے کا حاجتمند بنایا اور ہر مخلوق کے لئے اس کی خاطر حیلہ بہانا پیدا فرمایا، لہذا رکنا تو کھیل کود اور حرام چیزوں سے چاہیے نہ کہ حلال چیزوں کے کھانے سے، مجھے حیرت تو اس شخص پر ہوتی ہے جو کہتا ہے کہ میں نقلی روزہ رکھتا ہوں حالانکہ وہ فرائض کی ادائیگی سے غافل ہے چونکہ معصیت نہ کرنا فرض ہے اور نقلی روزہ رسول اللہ صلی اللہ تعالیٰ علیہ وسلم کی سنت کے ساتھ متصل اور ملحق ہے۔ فَنَعُوذُ بِاللَّهِ مِنْ قَسْوَةِ الْقَلْبِ، لہذا جو شخص معصیت سے بچتا ہے وہ ہر حالت میں روزے دار ہے۔

ارباب علم بیان کرتے ہیں کہ حضرت سہل بن عبد اللہ تستری رحمۃ اللہ تعالیٰ علیہ جس روز پیدا ہوئے تو وہ روزے سے تھے اور جس دن دنیا سے رحلت فرمائی اس دن بھی روزے دار تھے۔ کسی نے پوچھا: یہ کس طرح؟ بیان کیا کہ ان کی پیدائش کا وقت صبح صادق تھا اور شام تک انہوں نے دودھ نہ پیا اور جب وہ دنیا سے رخصت ہوئے تو وہ روزے کی حالت میں تھے یہ بات ابو طلحہ مالکی رحمۃ اللہ تعالیٰ علیہ نے بیان فرمائی۔

### صوم وصال کا مسئلہ

صوم وصال یعنی مسلسل اور پے در پے روزے رکھنے کے بارے میں رسول اللہ صلی اللہ تعالیٰ علیہ وسلم سے ممانعت مروی ہے کیونکہ آپ نے جب صوم وصال رکھا تو صحابہ کرام

نے بھی آپ کی موافقت میں روزے رکھنے شروع کر دیئے حضور نے ان سے فرمایا: تم صوم وصال نہ رکھو کیونکہ ”اِنِّی لَسْتُ مِمَّا تَحِدُكُمْ اِنِّیْ اَبِیْتُ عِنْدَ رَبِّكُمْ یَطْعَمِنِیْ وَیَسْقِیْنِیْ“ میں تم میں سے کسی کی مانند نہیں ہوں کیونکہ میں تمہارے رب کے حضور رات گزارتا ہوں وہ مجھے کھلاتا اور پلاتا ہے۔

ارباب مجاہدہ فرماتے ہیں کہ آپ کی یہ ممانعت شفقت و مہربانی کے لئے ہے نہ کہ نہی و ممانعت یا حرام بنانے کے لئے ایک جماعت یہ کہتی ہے کہ صوم وصال سنت قولی کے خلاف ہے لیکن حقیقت یہ ہے کہ وصال بذات خود ناممکن و محال ہے اس لئے کہ دن گزر جائے تو رات میں روزہ نہیں ہوتا اور رات کو روزے سے ملائے تو بھی وصال نہیں ہوتا۔

حضرت بہل بن عبد اللہ تسری رحمۃ اللہ تعالیٰ علیہ کی بابت منقول ہے کہ وہ ہر پندرہ دن کے بعد ایک مرتبہ کھانا کھاتے اور جب ماہ رمضان آتا تو عید الفطر تک کچھ نہ کھاتے اس کے باوجود روزانہ رات میں چار سو رکعات نمازیں پڑھا کرتے تھے یہ حال انسان کی امکانی طاقت سے باہر ہے۔ بجز مشرب الہی کے ایسا ہو نہیں سکتا ہے اسی کی تائید سے ممکن ہے اور وہی تائید الہی اس کی غذا بن جاتی ہے کسی کے لئے دنیاوی نعمت غذا ہوتی ہے اور کسی کے لئے تائید الہی غذا۔

حضرت شیخ ابوالنصر سراج رحمۃ اللہ تعالیٰ علیہ جن کو ”طاوس الفقرا“ اور ”صاحب لمع“ کہا جاتا ہے جب ماہ رمضان آیا تو بغداد پہنچے اور مسجد شمر نیزیہ میں اقامت فرمائی تو ان کو علیحدہ حجرہ دے دیا گیا اور درویشوں کی امامت ان کے سپرد کر دی گئی چنانچہ عید تک انہوں نے ان کی امامت فرمائی اور تراویح میں پانچ ختم قرآن کئے ہر رات خادم ایک روٹی ان کے حجرے میں آ کر انہیں دے جاتا جب عید کا دن آیا اور وہ نماز پڑھ کر چلے گئے تو خادم نے حجرے میں نظر ڈالی تو تیسوں روٹیاں یونہی اپنی جگہ پر موجود تھیں۔

حضرت علی بن بکار رحمۃ اللہ تعالیٰ علیہ فرماتے ہیں کہ حضرت حفص مصیسی کو میں نے دیکھا کہ وہ ماہ رمضان میں پندرہ دن کے علاوہ کچھ نہ کھاتے تھے۔

حضرت ابراہیم ادہم رحمۃ اللہ تعالیٰ علیہ کی بابت مروی ہے کہ وہ ماہ رمضان میں اول سے آخر تک کچھ نہ کھاتے تھے حالانکہ شدید گرمی کا زمانہ تھا اور روزانہ گندم کی مزدوری کو جایا

کرتے تھے۔ جتنی مزدوری ملتی تھی وہ سب درویشوں میں تقسیم کر دیا کرتے تھے اور رات بھر عبادت کرتے تھے نمازیں پڑھتے یہاں تک کہ دن نکل آتا تھا وہ لوگوں کے ساتھ ان کی نظروں کے سامنے رہتے تھے لوگ دیکھا کرتے تھے کہ وہ نہ کچھ کھاتے ہیں اور نہ پیتے ہیں رات کو سوتے بھی نہیں۔

حضرت شیخ ابو عبد اللہ خفیف رحمۃ اللہ تعالیٰ علیہ کی بابت منقول ہے کہ جب وہ دنیا سے رخصت ہوئے تو انہوں نے مسلسل چالیس چلے کاٹے تھے۔

میں نے جنگل میں ایک بوڑھے کو دیکھا جو ہمیشہ ہر سال دو چلے کاٹتا تھا اور جب حضرت ابو محمد غزنوی رحمۃ اللہ تعالیٰ علیہ دنیا سے رخصت ہوئے تو میں ان کے پاس موجود تھا انہوں نے اسی دن تک کچھ نہیں کھایا تھا اور کوئی نماز بغیر جماعت کے نہیں پڑھی تھی متاخرین کے ایک درویش نے اسی دن رات کچھ نہ کھایا اور نہ کوئی نماز بغیر جماعت کے پڑھی۔

مرو کی بستی میں دو بزرگ تھے ایک کا نام مسعود اور دوسرے کا نام شیخ بوعلی سیاہ تھا۔ لوگ بیان کرتے ہیں کہ شیخ مسعود نے دوسرے بزرگ کے پاس کہلا بھیجا کہ یہ دعویٰ کب تک رہیں گے آؤ ہم چالیس دن ایک جگہ بیٹھیں اور کچھ نہ کھائیں انہوں نے جواب میں کہلوا یا آؤ ہم روزانہ تین مرتبہ کھائیں اور چالیس دن تک ایک وضو سے رہیں۔

یہ مسئلہ اپنی جگہ دشوار ہے جاہل لوگ اس سے تعلق رکھ کر کہتے ہیں کہ صوم وصال جائز ہے اور اطبا اس کا سرے سے انکار کرتے ہیں اب میں اس کی مکمل وضاحت کرتا ہوں تاکہ یہ شبہات رفع ہو جائیں اور اس کی حقیقت واضح ہو جائے۔

### صوم وصال کی وضاحت

صوم وصال رکھنا بغیر اس کے کہ کسی فرمان الہی میں خلل واقع ہو کرامت ہے اور کرامت کا محل خاص ہوتا ہے نہ کہ عام۔ پھر جس کا حکم عام نہ ہو وہ معاملہ ہر جگہ درست نہیں ہوتا۔ کیونکہ اگر کرامت کا اظہار عام ہوتا تو ایمان جبری ہوتا۔ اور عارفوں کے لئے معرفت میں ثواب نہ ہوتا۔ رسول اللہ صلی اللہ تعالیٰ علیہ وسلم چونکہ صاحب معجزہ تھے تو آپ سے صوم وصال (بطور معجزہ) ظاہر ہوا اور اہل کرامت کے لئے کرامت کا

اظہار ولی کی نشانی ہے اور کرامت میں اخفا شرط ہے جس طرح معجزے کے لئے اظہار شرط ہے یہ فرق معجزہ اور کرامت کے درمیان واضح ہے لہذا ہدایت یافتہ کے لئے اتنی ہی وضاحت کافی ہے۔

### چلہ کشی کی اصل

مشائخ طریقت کی چلہ کشی کی اصل حضرت موسیٰ علیہ السلام کے حال سے متعلق ہے کیونکہ انہوں نے بوقت مکالمہ پہلے چلہ کشی کی اور یہ صحیح ہے کہ مشائخ جب چاہتے ہیں کہ باطن میں رب العزت سے ہم کلام ہوں تو وہ چالیس روز بھوکے رہتے ہیں اور جب تیس دن گزر جاتے ہیں تو مسواک کرتے ہیں اس کے بعد دس روز مزید گزارتے ہیں۔ بلا شک و شبہ اللہ تعالیٰ ان کے باطن کے ساتھ ہم کلام ہوتا ہے اس لئے انبیاء علیہم السلام کے لئے جو کچھ ظاہر طور پر جائز ہوتا ہے وہ سب اولیاء پر باطنی طور پر جائز ہوتا ہے لہذا حق تعالیٰ کے کلام کی سماعت جب تک طبیعت اپنے حال پر ہے جائز نہیں ہوتی۔ اس لئے چاروں طبائع کو چالیس دن تک کھانا پینا ترک کر کے مغلوب کرتے ہیں تاکہ لطائف روح اور محبت کی صفائی کے لئے کامل ولایت حاصل ہو جائے اسی موافقت میں بھوکے رہے اور اس کی حقیقت کے بیان میں کچھ وضاحت پیش کرتا ہوں۔ وباللہ التوفیق۔

## فاقہ کشی اور اس کے متعلقات کا بیان

اللہ تعالیٰ فرماتا ہے کہ:

وَلَسَبَلُونَكُمْ بِشَيْءٍ مِنَ الْخَوْفِ وَالْجُوعِ وَنَقْصٍ مِنَ الْأَمْوَالِ وَالْأَنْفُسِ وَالشَّمْرَاتِ لَا يَهْدِيكُمْ فِيهَا وَلَئِن لَّمْ تَفْعَلُوا لَا يَبْسُطُوا وَجْهَهُمْ لِلنَّاسِ يَوْمَ الْقِيَامِ

ضرور بالضرور ہم تمہیں کچھ خوف اور بھوک اور مال و جان اور پھلوں کی کمی سے آزمائیں گے۔

حضور اکرم صلی اللہ تعالیٰ علیہ وسلم کا ارشاد ہے کہ۔

بَطْنٌ جَالِعٌ أَحَبُّ إِلَيَّ مِنَ الْوَجْهِ الْمَسْمُومِ

اللہ تعالیٰ کے نزدیک بھوکے کا شکم ستر عاقل تابعوں سے زیادہ محبوب ہے۔

واضح رہنا چاہیے کہ بھوکا رہنا تمام اعمال اور عملوں کے نزدیک قابل تعریف ہے اور





## فاقہ کشی کی حقیقت

جو شخص بھوک سے بے قرار ہو درحقیقت وہ بھوکا نہیں ہے اس لئے کہ کھانے والے کی طلب غذا کے ساتھ ہے لہذا جس کا درجہ بھوک ہے وہ غذا کے نہ پانے کی وجہ سے ہے نہ کہ غذا کو چھوڑنے کی وجہ سے اور جو شخص کھانا موجود ہوتے ہوئے نہ کھائے اور بھوک کی تکلیف اٹھائے درحقیقت وہی بھوکا ہے اور شیطان کی قید اور نفسانی خواہش کی بندش بھوکے رہنے ہی میں ہے۔

حضرت کتابی رحمۃ اللہ تعالیٰ علیہ فرماتے ہیں کہ:

مِنْ حُكْمِ الْمُؤَيَّدِ أَنْ يَكُونَ فِيهِ  
ثَلَاثَةُ أَشْيَاءَ نَوْمُهُ غَلْبَةٌ وَ كَلَامَتُهُ  
ضُرُورَةٌ وَ أَكْلُهُ فَاقَةٌ  
مرید کی شرط یہ ہے کہ اس میں تین چیزیں موجود  
ہوں ایک یہ کہ اس کا سونا غلبہ کے بغیر نہ ہو  
دوسرے یہ کہ اس کا کلام ضرورت کے بغیر نہ ہو  
تیسرے یہ کہ اس کا کھانا فاقہ کے بغیر نہ ہو۔

بعض مشائخ کے نزدیک کم از کم فاقہ دو دن اور دو راتوں کا ہونا چاہیے اور بعض کے نزدیک تین شبانہ روز اور بعض کے نزدیک ایک ہفتہ اور بعض کے نزدیک ایک چلہ کا ہوتا ہے اس لئے کہ محققین کے نزدیک سچی بھوک ہر چالیس شبانہ روز کے بعد ایک مرتبہ ہوتی ہے اور یہ زندگی کے لئے ضروری ہے اس دوران جو بے چینی و بے قراری ظاہر ہوتی ہے وہ طبیعت کی شرارت اور اس کا گھمنڈ ہے اللہ تعالیٰ اس سے محفوظ رکھے کیونکہ اہل معرفت کی رگیں سراسر الہی ہوتی ہیں اور ان کے قلوب حق تعالیٰ کی نظر کرم کی طرف ہوتے ہیں ان کے سینوں میں دلوں کے دروازے کھول دیئے جاتے ہیں اور عقل و ہوا بارگاہ الہی میں پڑمردہ ہو چکی ہوتی ہیں۔ روح عقل کی مدد کرتی ہے اور نفس ہوا کی۔ جن کی طبیعتیں کثرت غذا سے پرورش پاتی ہیں ان کا نفس قوی ہوتا ہے اور خواہش بڑھتی ہے اور اعضا میں اس کا غلبہ زیادہ پھیلتا ہے اور اس پھیلاؤ سے ہرگم میں قسم قسم کے حجابات نمودار ہوتے ہیں۔

جب غذا کا طلب کار نفس سے ہاتھ کھینچتا ہے تو نفس بہت کمزور ہو جاتا ہے اور عقل زیادہ قوی ہو جاتی ہے اور لوگوں سے نفسانی توہین منہمک ہو جاتی ہیں اور اس کے اسرار و

برہین زیادہ ظاہر ہونے لگتے ہیں اور جب نفس اپنی حرکتوں سے بے بس ہوتا ہے تو اس کے وجود سے نفسانی خواہش فنا ہو جاتی ہے باطل ارادے اظہار حق میں گم ہو جاتے ہیں تو اس وقت مرید کی ہر مراد پوری ہو جاتی ہے۔

حضرت ابوالعباس قصاب رحمۃ اللہ تعالیٰ علیہ فرماتے ہیں کہ میری طاعت و معصیت دو شکلوں میں منقسم ہے جب میں کھاتا ہوں تو معاصی کا خمیر اپنے میں پاتا ہوں اور جب اس سے ہاتھ کھینچ لیتا ہوں تو تمام طاعتوں کی بنیاد اپنے اندر دیکھتا ہوں بھوکے رہنے کا ثمرہ مشاہدہ ہے جس کا قاعدورہ نما مجاہدہ ہے لہذا مشاہدے کے ساتھ سیری مجاہدے کے ساتھ بھوکے رہنے سے کہیں بہتر ہے۔ کیونکہ مشاہدہ جو ان مردوں کی رزم گاہ ہے اور مجاہدہ بچوں کا کھیل ”فالشبع بمشاهدة الحق خیر من الجوع بشاهد الخلق“ مشاہدہ حق کے ساتھ سیری لوگوں کے مشاہدہ کے ساتھ بھوکے رہنے سے بہتر ہے۔ اس بحث میں طویل گفتگو ہے طوالت کے خوف سے اسی پر اکتفا کرتا ہوں۔ واللہ اعلم بالصواب۔

آٹھواں کشف حجاب

## حج کے بیان میں

اللہ تعالیٰ کا ارشاد ہے:

وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا  
اور اللہ کے لئے لوگوں پر بیت اللہ کا حج فرض ہے جو وہاں تک پہنچنے کی استطاعت رکھیں۔

فرائض اسلام میں سے ایک مستقل فرض بیت اللہ کا حج ہے جو بندے پر عقل و بلوغ اور اسلام کے بعد صحت قدرت کی حالت میں فرض ہوتا ہے۔ حج کے ارکان میقات سے احرام باندھنا عرفات میں ٹھہرنا اور خانہ کعبہ کی زیارت و طواف وغیرہ اس پر سب کا اجماع ہے صفا و مروہ کی سعی کے رکن ہونے میں اختلاف ہے اور بغیر احرام کے حرم کے حدود میں داخل نہ ہونا چاہیے۔ حرم کو اس لئے حرم کہا جاتا ہے کہ یہ مقام ابراہیم علیہ السلام ہے اور امن و حرمت کی جگہ ہے۔

حضرت ابراہیم علیہ السلام کے دو مقام ہیں۔ ایک مقام آپ کے جسم اقدس کا اور

دوسرا مقام آپ کے قلب انور کا، جسم کا مقام مکہ مکرمہ ہے اور دل کا مقام خلت ہے لہذا جو شخص آپ کے جسم کے مقام کی زیارت کا ارادہ کرے اس پر لازم ہے کہ وہ تمام لذتوں اور شہوتوں سے منہ موڑ لے اور وہ محرم ہو یعنی ان چیزوں کو اپنے اوپر حرام کئے ہوئے ہو جن کو شریعت نے بیان کیا ہے جسم پر کفن پہننے حلال شکار سے ہاتھ کھینچے جو اس کے تمام دروازوں کو بند کرے۔ اس کے بعد عرفات میں حاضر ہو۔ وہاں سے مزدلفہ مشعر الحرام جائے پھر وہاں سے سنگریزے چنے پھر مکہ مکرمہ پہنچ کر طواف کرے اس کے بعد منیٰ آ کر تین روز قیام کر کے جمرات پر سنگریزے پھینکے۔ وہاں سر منڈائے اور قربانی دے کر جیسے چاہے کپڑے پہنے۔

جب بندہ حضرت ابراہیم علیہ السلام کے دل کے مقام خلت و دوستی کا ارادہ کرے اس پر لازم ہے کہ وہ تمام لذتوں اور رغبتوں سے منہ موڑ کر تمام راحتوں کو چھوڑ دے۔ اغیار کے ذکر سے کنارہ کش ہو جائے کیونکہ دنیا کی طرف التفات کرنا خطرناک ہے پھر معرفت کے عرفات میں ٹھہرے اور وہاں سے محبت کے مزدلفہ میں آئے وہاں سے حق سبحانہ و تعالیٰ کے حرم کے طواف کے لئے سر کو بھیجے اور حرص و خواہش اور دل کے فاسد ارادوں سنگریزوں کو اس امن و سلامتی کی منیٰ میں پھینکے اور نفس کو مجاہدے کے مقام اور اس کی تسخیر گاہ میں قربان کرے تاکہ مقام خلت حاصل ہو لہذا مکہ مکرمہ میں داخل ہونا گویا دشمن اور اس کی تلوار کی زد سے جائے امن و امان میں آ جانا ہے اور اس مقام خلت میں داخل ہونا گویا قطعیت اور اس کے تعلقات سے مامون و محفوظ رہنا ہے۔

حضور اکرم صلی اللہ تعالیٰ علیہ وسلم کا ارشاد ہے کہ

الْحَاجُّ وَفَدُّ اللّٰهُ يَعْطِيهِمْ مَا سَأَلُوا  
وَيَسْتَجِيبُ لَهُمْ مَا دَعَوْا  
حج کر نیوالے خدا کے قاصد ہیں روہ جو مانگتے  
ہیں اللہ تعالیٰ انہیں عطا فرماتا ہے اور جو دعا  
کرتے ہیں اللہ تعالیٰ اسے قبول فرماتا ہے۔

لیکن جو مقام خلت کا طالب ہوتا ہے وہ صرف پناہ چاہتا ہے نہ کچھ مانگتا ہے نہ کوئی دعا  
کرتا ہے بلکہ حالت حلیم درضا پر قائم رہتا ہے۔ جیسا کہ حضرت ابراہیم علیہ السلام نے کیا  
کر

وَإِذْ قَالَ لَهُ رَبُّهُ أَسْلِمْتُ قَالَ أَسْلَمْتُ  
لِرَبِّ الْعَالَمِينَ  
جب خدا نے ان سے فرمایا: کہ سر جھکاؤ تو  
عرض کیا میں نے رب العالمین کے حضور سر  
تسلیم خم کر دیا

جب حضرت ابراہیم علیہ السلام مقام خلت پر فائز ہوئے تو انہوں نے تمام تعلقات  
سے منہ موڑ کر دل کو غیر سے خالی کر دیا۔ اس وقت اللہ تعالیٰ نے چاہا کہ حضرت ابراہیم علیہ  
السلام کے جلوے کی برسر عام نمائش کر دے اس کے لئے حق تعالیٰ نے نمرود کو مقرر کیا اس  
نے چاہا کہ ان کے اور ان کے گھر والوں کے درمیان تفریق کر ادئے چنانچہ نمرود نے آگ  
جلوائی ابلیس نے آ کر منجنيق بنا کر دی اور اس میں گائے کی کھال کو چلہ میں سیا گیا اور اس چلہ  
میں حضرت ابراہیم علیہ السلام کو بٹھایا گیا اس وقت جبریل علیہ السلام آئے اور منجنيق کا چلہ  
پکڑ کر عرض کرنے لگے ”هل لك الی من حاجة“ کیا آپ کو مجھ سے کوئی حاجت ہے؟  
حضرت خلیل اللہ نے فرمایا: ”اما اليك فلا“ حاجت تو ہے مگر تم سے نہیں۔ جبریل علیہ  
السلام نے عرض کیا پھر اللہ تعالیٰ ہی سے عرض کیجئے؟ فرمایا: ”حسبي ربي من سوالي  
علمه بحالي“ اللہ تعالیٰ میری عرض سے بے نیاز ہے وہ میرے حال کو جانتا ہے۔ حضرت  
خلیل اللہ کے فرمانے کا مطلب یہ ہے کہ میرے لئے اتنا ہی کافی ہے کہ اللہ تعالیٰ جان لے  
کہ مجھے اسی کی راہ میں آگ میں ڈالا جا رہا ہے میرے حال پر اس کا علم میرے عرض و سوال  
کا محتاج نہیں ہے۔

حضرت محمد بن الفضل رحمۃ اللہ تعالیٰ علیہ فرماتے ہیں کہ میں اس شخص پر تعجب کرتا ہوں  
جو دنیا میں اس کے گھر کو تلاش کرتا ہے وہ اپنے دل کے اندر اس کے مشاہدے کی خواہش  
کیوں نہیں کرتا۔ گھر کی طلب میں ممکن ہے کہ وہ گھر کو پا جائے اور ممکن ہے کہ وہ گھر کو نہ پا  
سکے۔ حالانکہ مشاہدے کی طلب تو ہر حال میں رہنی چاہیے۔ اگر اس پتھر کی عمارت کی  
زیارت جس پر سال میں ایک مرتبہ نظر پڑتی ہے فرض کر دی گئی ہے تو وہ دل جس پر شبانہ روز  
تین سو ساٹھ مرتبہ نظر پڑتی ہے اس کی زیارت تو بدرجہ اولیٰ کرنی چاہیے۔ بایں ہمہ محققین کے  
نزدیک مکہ کے راستے میں ہر قدم پر نیکی ہے اور جب وہ حرم میں داخل ہو جاتا ہے تو وہ ہر قدم  
کے عوض ایک خلعت پاتا ہے۔

حضرت بایزید بسطامی رحمۃ اللہ تعالیٰ علیہ فرماتے ہیں کہ جسے عبادت کا اجر و ثواب دوسرے دن ملے تو اس سے کہہ دو کہ آج عبادت نہ کرے۔ حالانکہ عبادت و مجاہدے کے ہر سانس پر تو فی الحال ثواب ملتا ہے وہ یہ بھی فرماتے ہیں کہ پہلے حج میں ہیں نے خانہ کعبہ کے سوا کچھ نہیں دیکھا اور دوسری مرتبہ میں نے خانہ کعبہ کے ساتھ اس کے مالک کو بھی دیکھا لیکن تیسری مرتبہ میں صرف خانہ کعبہ کے مالک ہی کو دیکھ سکا اور خانہ کعبہ نظر نہیں آیا۔

غرض کہ جو حرم میں داخل ہو جاتا ہے وہ تعظیم کا مشاہدہ کرتا ہے اور جسے سارا جہان قربت کی معیاد اور محبت کی خلوت گاہ نظر نہ آئے وہ ابھی محبت و دوستی کی منزل سے بہت دور ہے۔ چونکہ جب بندہ مشاہدہ میں ہوتا ہے تو اس کے لئے سارا جہان حرم ہو جاتا ہے اور جب بندہ محبوب ہو تو اس کے لئے حرم بھی جہان میں تاریک تر جگہ معلوم ہوتی ہے۔

”اَظْلَمُ الْأَشْيَاءِ دَارُ الْحَبِيبِ بِلَاءً سَبَّ سَبَّ تَارِيكٍ كَمَرٍ وَهُوَ هُوَ جَوْ كَمَرٍ مَحْبُوبٍ حَبِيبٍ“

سے خالی ہو۔

لہذا مقام خلت میں مشاہدے کی قیمت اپنے وجود کی فنا سے متعلق ہے۔ اس لئے کہ اللہ تعالیٰ نے کعبہ کی دید کو اس کا سبب بنایا ہے نہ کہ اس کی قیمت۔ بایں ہمہ مسبب کو ہر سبب کے ساتھ تعلق رکھنا چاہیے کیونکہ کسی کو پتہ نہیں کہ عنایت الہی کس مقام سے اس کی طرف توجہ فرمائے۔ کہاں سے اس کا ظہور ہو اور طالب کی مراد کس جگہ سے نمودار ہو لہذا جو ان مردوں کی مراد قطع بیابان اور صحرا نوردی سے ہی ہے۔ نہ کہ عین حرم کیونکہ دوست کے لئے تو محبوب کے گھر یعنی حرم کا دیکھنا حرام ہے بلکہ مجاہدے کا مطلب یہی ہے کہ اس کے ہر شوق میں بے قراری اور بے چینی ہمیشہ قائم رہے۔

ایک شخص حضرت جنید بغدادی رحمۃ اللہ تعالیٰ علیہ کے پاس آیا۔ آپ نے اس سے پوچھا: کہاں سے آئے ہو؟ اس نے کہا: کہ حج کر کے آیا ہوں آپ نے فرمایا: حج کر لیا؟ اس نے کہا: ہاں! آپ نے فرمایا: جب تم اپنے مکان سے چلے وطن سے کوچ کیا اس وقت کیا تم نے گناہوں سے بھی کوچ کر لیا تھا؟ اس نے کہا: نہیں فرمایا: پھر تم نے کوچ ہی نہ کیا۔ اس کے بعد فرمایا: جب تم گھر سے چلے اور ہر منزل میں رات کو قیام کیا تو کیا تم نے ماہِ حَجِّ کا قیام بھی طے کیا؟ اس نے کہا: نہیں۔ آپ نے فرمایا: تم نے کوئی منزل طے نہیں کی پھر فرمایا:

جب تم نے میقات سے احرام باندھا تو کیا تم بشری صفات سے جدا ہو گئے تھے؟ جیسے کہ تم کپڑوں سے جدا ہوئے تھے؟ اس نے کہا: نہیں، فرمایا: تو تم محرم بھی نہ ہوئے۔ پھر فرمایا: جب تم نے عرفات میں وقوف کیا تھا تو کیا مجاہدے کے کشف میں بھی وقوف کیا تھا؟ اس نے کہا: نہیں۔ فرمایا: تمہیں عرفات کا وقوف بھی میسر نہ آیا پھر فرمایا: جب تم مزدلفہ میں اترے تھے اور تمہاری مراد بر آئی تھی تو کیا تم نے تمام نفسانی خواہشوں کو چھوڑ دیا تھا؟ اس نے کہا: نہیں۔ فرمایا: بس تو مزدلفہ کا نزول بھی حاصل نہ ہوا۔ پھر فرمایا: جب تم نے خانہ کعبہ کا طواف کیا تھا تو کیا تم نے اپنے سر کی آنکھوں سے مقام تزییہ میں حق تعالیٰ کے جمال کے لطائف کو بھی دیکھا تھا؟ اس نے کہا: نہیں، فرمایا: بس تو طواف بھی حاصل نہیں ہوا۔ پھر فرمایا: جب تم نے صفا و مروہ کے درمیان سعی کی تھی تو صفا کے مقام اور مروہ کے درجہ کا ادراک کیا تھا؟ اس نے کہا: نہیں، فرمایا: ابھی سعی بھی نصیب نہ ہوئی پھر فرمایا: جب منیٰ میں آئے تھے تو کیا تمہاری ہستیاں تم سے جدا ہو گئی تھیں؟ اس نے کہا: نہیں، فرمایا: ابھی تم منیٰ بھی نہیں پہنچے۔ پھر فرمایا: جب قربان گاہ میں تم نے قربانی کی تھی اس وقت نفسانی خواہشوں کی بھی تم نے قربانی کی تھی؟ اس نے کہا: نہیں، فرمایا: بس تو قربانی بھی نہیں ہوئی۔ پھر فرمایا: جب تم نے جمرات پر سنگریزے پھینکے تھے اس وقت تمہارے ساتھ جو نفسانی تمنائیں تھیں کیا ان سب کو بھی پھینک دیا تھا اس نے کہا: نہیں، فرمایا: تم نے سنگریزے بھی نہیں پھینکے اور حج بھی نہیں کیا۔ جاؤ ان صفات کے ساتھ پھر حج کرو۔ تاکہ مقام ابراہیم علیہ السلام تک رسائی ہو۔

میں نے سنا ہے کہ ایک بزرگ خانہ کعبہ کے سامنے بیٹھے ہوئے رو رہے تھے اور یہ

اشعار و روزبان تھے

وَأَصْبَحْتُ يَوْمَ النَّحْرِ وَالْعَيْرُ تَرْحُلُ

وَكَانَ حَدَى الْحَادِي يُنَادِي وَمُعَجَّلُ

قربانی کے دن میں نے صبح کی جب کہ سفید اونٹ کوچ کر رہے تھے

اور حدی خوانوں کیساتھ حدی جو بلا رہے تھے اور جلدی کر رہے تھے

وَأَنَا سَائِلٌ عَنْ بَلْمِي لَهْلٍ قَيْنٌ مُخْبِرٌ

بِأَنْ لَسْنَا عَلَمًا بِهَا أَيْنٌ تَسْوِلُ



واضح رہنا چاہیے کہ حج کی دو قسمیں ہیں ایک غیبت میں دوسرے حضور میں چنانچہ مکہ کا حج غیبت میں ہے اور ایسا ہی ہے جیسا کہ اپنے گھر میں غیبت میں تھا۔ اس لئے کہ ایک غیبت دوسری غیبت سے بہتر نہیں ہوتی اور جو اپنے گھر میں حضور میں ہو وہ ویسا ہی ہے جیسا کہ مکہ میں حاضر ہے اس لئے کہ کوئی حضور دوسرے حضور سے بہتر نہیں۔ اور حج کشف مجاہدہ کے لئے ایک مجاہدہ ہے اور مجاہدہ مشاہدے کی علت نہیں ہوتا بلکہ اس کا سبب ہوتا ہے معانی کی حقیقت میں سبب کچھ زیادہ موثر نہیں ہوتا لہذا حج کا مقصود خانہ کعبہ کا دیدار نہیں ہے بلکہ کشف کا مقصود مشاہدہ ہے۔ اب میں مشاہدہ کا عنوان قائم کر کے اس کے معانی کو بیان کرتا ہوں تاکہ حصول مقصد میں آسانی ہو۔ (واللہ اعلم بالصواب)

## مشاہدہ کا بیان

حضور اکرم صلی اللہ تعالیٰ علیہ وسلم کا ارشاد ہے کہ:

”أَجِئُوا بَطُونَكُمْ دَعُوا الْحِرْصَ  
وَأَعْرَبُوا أَجْسَادَكُمْ وَأَقْصِرُوا  
وَالْأَمَلَ وَأَظْمَأُوا انْجِبَادَكُمْ دَعُوا  
الدُّنْيَا لَعَلَّكُمْ تَرَوْنَ اللَّهَ بِقُلُوبِكُمْ“

اپنے شکموں کو بھوکا رکھو لالچ کو چھوڑو جسموں  
کی زیبائش نہ کرو خواہش کو کم کرو دل و جگر کو  
پیا سار کھو دنیا سے کنارہ کشی کرو تاکہ تمہارے  
دل اللہ کا مشاہدہ کر سکیں۔

نیز حدیث جبریل میں ان کے سوال کے جواب میں فرمایا:

”أَنَّ تَعْبُدَ اللَّهَ كَمَا نَكَ تَرَاهُ فَإِنْ لَمْ  
تَكُنْ تَرَاهُ فَإِنَّهُ يَرَاكَ“

تم خدا کی اس طرح عبادت کرو گویا تم اس کا  
مشاہدہ کر رہے ہو اگر ایسا نہ کر سکو تو یوں سمجھو  
کہ وہ تمہیں دیکھ رہا ہے۔

حضرت داؤد علیہ السلام پر اللہ تعالیٰ نے وحی نازل فرمائی کہ:

”يَا دَاوُدُ أَتَدْرِي مَا مَعْرِفَتِي قَالَ لَا قَالَ هِيَ حَيَاةُ الْمُحِبِّ فِي  
مُشَاهَدَتِي“ اے داؤد! تم جانتے ہو کہ میری معرفت کیا ہے؟ عرض کیا نہیں فرمایا وہ دل کی  
زندگی ہے جو میرے مشاہدے سے پیدا ہوتی ہے۔

مشائخ طریقت کے نزدیک عبادت سے مراد چشم قلب سے مشاہدہ کرنا ہے گویا وہ



بے کیف خلوت و جلوت میں چشم دل سے حق تعالیٰ کا مشاہدہ کرتے ہیں۔

حضرت ابوالعباس بن عطار رحمۃ اللہ تعالیٰ علیہ آ یہ کریم کی تفسیر میں کہتے ہیں کہ:

إِنَّ الَّذِينَ قَالُوا رَبَّنَا اللَّهُ  
بِالْمُجَاهِدِ . ثُمَّ اسْتَقَامُوا عَلَى  
بَسَاطِ الْمَشَاهِدَةِ  
جنہوں نے مجاہدے میں کہا کہ ہمارا رب اللہ  
ہے تو وہ مشاہدے کے فرش پر استقامت  
رکھتے ہیں۔

مشاہدے کی حقیقت کی دو صورتیں ہیں: ایک صحت یقین دوسرے ایسا غلبہ محبت جس  
سے ایسا درجہ حاصل ہو جائے کہ مکمل طور پر دوست کی ہر بات میں وہی نظر آئے اور اس کے  
سوا کچھ نظر نہ آئے۔

حضرت محمد بن واسع رحمۃ اللہ تعالیٰ علیہ فرماتے ہیں کہ:

مَا رَأَيْتُ شَيْئًا قَطُّ إِلَّا وَرَأَيْتُ اللَّهَ  
فِيهِ أَى بَصِيحَةِ الْيَقِينِ  
میں کسی چیز کو نہیں دیکھتا سوائے اس کے کہ  
اس میں اللہ تعالیٰ کا مشاہدہ صحت یقین کے  
ساتھ ہوتا ہے۔

ایک بزرگ فرماتے ہیں کہ:

مَا رَأَيْتُ اللَّهَ شَيْئًا وَرَأَيْتُ اللَّهَ فِيهِ  
میں نے خدا کے سوا کچھ نہ دیکھا ہر شے میں  
پہلے خدا کا جلوہ ہی نظر آتا ہے۔

یہ حالت اس مشاہدے کی ہے جن کو مخلوق میں خدا کا جلوہ نظر آتا ہے۔

حضرت شبلی علیہ الرحمہ فرماتے ہیں کہ:

مَا رَأَيْتُ اللَّهَ شَيْئًا قَطُّ إِلَّا اللَّهُ يُعْنَى  
بِفَلَكَاتِ الْمَحَبَّةِ وَغَلِيَانِ  
الْمَشَاهِدَةِ  
کوئی چیز اللہ کے سوا مجھے نظر آتی ہی نہیں یعنی  
یہ حالت غلبہ محبت اور مشاہدے کے جوش کی  
وجہ سے ہے۔

معلوم ہوا کہ کوئی فعل کو دیکھتا ہے اور اس فعل کی دید میں چشم سرفاعل کو دیکھتا ہے اور  
کوئی چشم سرفعل کی رویت میں فاعل کی محبت میں ایسا فنا ہوتا ہے کہ اسے تمام اشیاء حتیٰ کہ  
اپنے وجود میں بھی فاعل ہی نظر آتا ہے لہذا یہ پہلا طریقہ استدلال ہے اور دوسرا طریقہ  
جذبائی ہے۔ مطلب یہ ہے کہ ایک استدلال کرتا ہے تاکہ اثبات دلائل سے حق اس پر عیاں

ہو جائے اور دوسرا جذب و شوق میں مغلوب اور وارفتہ ہوتا ہے اور اسے دلائل و حقائق حجاب نظر آتے ہیں۔

لَا نَمَنْ عَرَفَ شَيْئًا لَا يَطْمَئِنُّ  
غَيْرُهُ وَمَنْ أَحَبَّ شَيْئًا لَا يُطَالِعُ  
غَيْرَهُ فَيَتْرُكُ الْمَنَازِعَةَ مَعَ اللَّهِ  
وَالْإِعْتِرَاضُ عَلَيْهِ فِي أَحْكَامِهِ  
وَأَفْعَالِهِ

اس لئے کہ جو کچھ معرفت رکھتا ہے وہ غیر  
سے چین نہیں پاتا اور جو محبت رکھتا ہے وہ  
غیر کو نہیں دیکھتا لہذا وہ فعل پر جھگڑتا نہیں کہ  
وہ جھگڑا لو بنے اور نہ اس کے فعل و حکم پر  
اعتراض کرتا ہے کہ وہ متصرف بنے۔

اللہ تعالیٰ نے اپنے رسول علیہ السلام کے ذریعہ ان کے معراج کی خبر ہمیں دی اور فرمایا۔

مَا زَاغَ الْبَصَرُ وَمَا طَغَىٰ مِنْ شِدَّةِ  
شَوْقِهِ إِلَى اللَّهِ تَعَالَىٰ

یعنی اللہ تعالیٰ کے دیدار کے شوق کی شدت  
میں آنکھ کو کسی چیز کی طرف نہ پھیرا۔

تا کہ جو لائق ہو دل کے یقین کے ساتھ دیکھیں جب بھی محب اپنی آنکھ کو موجودات کے  
دیکھنے سے بند کرتا ہے وہ یقیناً اپنے دل میں موجودات کے خالق کا مشاہدہ کرتا ہے۔ اللہ  
تعالیٰ فرماتا ہے:

لَقَدْ رَأَىٰ مِنْ آيَاتِ رَبِّهِ الْكُبْرَىٰ

بلاشبہ انہوں نے اپنے رب کی بڑی بڑی  
نشانیوں دیکھیں۔

رب العزت تبارک و تعالیٰ فرماتا ہے:

قُلْ لِلْمُؤْمِنِينَ يَغُضُّوا مِنْ  
أَبْصَارِهِمْ أَىٰ أَبْصَارِ الْعُيُونِ مِنْ  
الشَّهَوَاتِ وَأَبْصَارِ الْقُلُوبِ مِنَ  
الْمَخْلُوقَاتِ

اے محبوب! تم مسلمانوں سے فرما دو کہ وہ اپنی آنکھیں  
بند رکھیں یعنی سر کی آنکھوں کو شہوتوں سے اور دل کی  
آنکھوں کو مخلوقات کی طرف دیکھنے سے جو شخص چشم سر  
کو مجاہدے کے اندر شہوت سے بند رکھتا ہے یقیناً وہ  
باطنی آنکھ سے حق تعالیٰ کا مشاہدہ کرتا ہے۔

فَمَنْ أَكْثَرَ أَخْلَصَ مُجَاهِدَةً كَانَتْ  
أَصْدَقَ مُشَاهِدَةً

جو کثرت اخلاص کیساتھ مجاہدہ کرتا ہے وہ  
مشاہدے میں سب سے زیادہ صادق ہوتا ہے۔

اسی بناء پر باطنی مجاہدہ ظاہری مجاہدہ کے ساتھ وابستہ ہے۔

حضرت اہل بن عبد اللہ تستری رحمۃ اللہ تعالیٰ علیہ فرماتے ہیں کہ:

مَنْ غَضَّ بَصْرَهُ عَنِ اللَّهِ طَرَفٍ . . . جو شخص ایک لمحہ کے لئے بھی حق تعالیٰ کی  
عَيْنٍ لَا يَهْتَدُ طَوْلَ عُمُرِهِ . . . طرف سے آنکھیں بند رکھتا ہے تمام عمر وہ  
ہدایت نہیں پاتا۔

اس لئے کہ غیر کی طرف التفات غیر حق سے تعلق رکھنا ہے اور جو غیر کے ساتھ ہوتا  
ہے وہ ہلاکت میں پڑ جاتا ہے بایں وجہ اہل مشاہدہ کی وہی عمر قابل شمار ہوتی ہے جو مشاہدے  
میں صرف ہو اور جتنی عمر غیوبت میں گزری وہ اسے شمار نہیں کر سکتا درحقیقت یہ ان کی موت کا  
زمانہ ہے چنانچہ حضرت بایزید بسطامی رحمۃ اللہ تعالیٰ علیہ سے جب لوگوں نے عمر دریافت کی  
تو فرمایا: چار سال۔ لوگوں نے پوچھا یہ کس طرح؟ فرمایا: گزشتہ ستر سال کی عمر حجاب و غیبت  
میں گزری ہے اور میں نے اس میں مشاہدہ نہیں کیا۔ صرف یہ چار سال ہیں جس میں مشاہدہ  
کیا ہے زمانہ حجاب کی عمر قابل شمار نہیں ہے۔

حضرت شبلی علیہ الرحمہ اپنی دعا میں کہا کرتے کہ:

”اللَّهُمَّ أَخْبَاءُ الْجَنَّةِ . وَالنَّارِ فِي  
جَنَابَا غَيْبِكَ حَتَّى نَعْبُدَكَ بِغَيْرِ  
وَاسِطَةٍ  
اے خدا! جنت و دوزخ کو اپنے غیب کے  
خزانوں میں پوشیدہ رکھ اور ان کی یاد لوگوں  
کے دلوں سے فراموش کر دے تاکہ ہم بغیر کسی  
واسطہ کے خالص تیری عبادت کر سکیں۔

جب طبیعت کو حصول جنت کا لالچ ہوگا تو یقینی طور پر ہر عقلمند اسی کے حصول کے لئے  
عبادت کرے گا اور جس دل میں محبت کا حصہ نہ ہو وہ غافل ہے۔ یقیناً وہ مشاہدے سے  
حجاب میں ہے رسول اللہ صلی اللہ تعالیٰ علیہ وسلم نے شب معراج کے سلسلہ میں حضرت  
عائشہ صدیقہ رضی اللہ تعالیٰ عنہا کو خبر دی کہ میں نے خدا کو نہیں دیکھا اور حضرت ابن عباس  
روایت کرتے ہیں کہ آپ نے مجھے بتایا کہ میں نے خدا کو دیکھا لوگ اس اختلاف میں  
پڑے ہوئے ہیں لیکن جس نے غور کیا وہ اس اختلاف سے نکل گیا چنانچہ جس سے یہ فرمایا  
کہ میں نے دیکھا۔ اس نے چشم باطن سے دیکھا اور لیا اور جس سے یہ فرمایا کہ میں نے

نہیں دیکھا اس نے چشم سر سے دیکھنا مراد لیا۔ کیونکہ ان دونوں میں ایک صاحب باطن ہے اور دوسرا اہل ظاہر۔ ہر ایک سے اس کے حالات کے بموجب کلام فرمایا: لہذا جب باطنی آنکھ سے دیکھا تو اگر سر کی آنکھ کا واسطہ نہ ہو تو کیا مضائقہ؟

حضرت جنید بغدادی رحمۃ اللہ تعالیٰ علیہ فرماتے ہیں کہ اگر حق تعالیٰ مجھ سے فرمائے کہ مجھے دیکھ تو میں عرض کروں گا کہ میں نہیں دیکھتا کیونکہ آنکھ محبت میں غیر اور بیگانہ ہے اور غیریت کی غیرت مجھے دیدار سے باز رکھتی ہے کہ میں دنیا میں اسے آنکھ کے واسطے سے دیکھوں اور آخرت میں واسطہ کا کیا کروں گا، خدا ہی ہدایت فرمانے والا ہے۔ واللہ اعلم بالصواب

وَأِنِّي لَأَحْسُدُ نَظِيرِي عَلَيْكَ  
فَأَغْضُ طَرْفِي إِذَا نَظَرْتُ إِلَيْكَ

یقیناً میں تیری طرف نظر اٹھانے میں حسد کرتا ہوں  
اور جب تیری طرف دیکھتا ہوں تو آنکھوں کو بند رکھتا ہوں

کیونکہ محبوب کو آنکھ سے چھپاتے ہیں اس لئے کہ آنکھ بیگانہ اور غیر ہے لوگوں نے حضرت شیخ سے دریافت کیا کہ کیا آپ چاہتے ہیں کہ خدا کا دیدار ہو؟ فرمایا: نہیں پوچھا کیوں؟ فرمایا: جب حضرت موسیٰ علیہ السلام نے چاہا تو انہیں دیدار نہ ہوا اور حضور اکرم صلی اللہ تعالیٰ علیہ وسلم نے نہ چاہا تو دیدار ہوا؟ لہذا ہمارا چاہنا دیدار خداوندی میں ہمارے لئے بہت بڑا حجاب ہے کیونکہ ارادہ کا وجود محبت کے اندر مخالفت ہوتی ہے اور مخالفت حجاب ہے اور جب دنیا میں ارادہ فنا ہو جاتا ہے تب مشاہدہ حاصل ہوتا ہے اور جب مشاہدہ ثابت و برقرار ہو جائے تو دنیا آخرت کی مانند اور آخرت دنیا کی مانند ہو جاتی ہے۔

حضرت بایزید بسطامی رحمۃ اللہ تعالیٰ علیہ فرماتے ہیں کہ:

إِنَّ اللَّهَ عِبَادًا لَوْ حَبَبُوا عَنِ اللَّهِ فِي  
الدُّنْيَا وَالْآخِرَةِ لَا رَكْبُوا  
اللہ تعالیٰ کے کچھ بندے ایسے ہیں کہ اگر دنیا و  
آخرت میں وہ اللہ تعالیٰ سے ایک لمحہ کے  
لئے محبوب ہو جائیں تو وہ مرتد ہو جائیں۔

مطلب یہ کہ اللہ تعالیٰ ان کو دائمی مشاہدہ میں پرورش فرماتا اور اپنی محبت کی حیات میں

ان کو زندہ رکھتا ہے، لامحالہ جب صاحب مشاہدہ محبوب ہو جائے تو وہ مردود بارگاہ الہی ہو جاتا ہے۔

حضرت ذوالنون مصری رحمۃ اللہ علیہ فرماتے ہیں کہ ایک دن میں مصر کے بازار میں جا رہا تھا میں نے دیکھا کہ ایک نوجوان کو بچے پتھر مار رہے ہیں میں نے بچوں سے پوچھا تم اس سے کیا چاہتے ہو بچوں نے کہا کہ یہ دیوانہ ہے میں نے پوچھا تم نے اس کے جنون کی کیا علامت دیکھی ہے؟ بچوں نے کہا یہ کہتا ہے کہ میں خدا کو دیکھتا ہوں اس کے بعد میں اس جوان کی طرف متوجہ ہوا اس سے پوچھا: کہ اے جوان! کیا تم یہ کہتے ہو یا یہ بچے تم پر الزام رکھتے ہیں؟ جوان نے کہا یہ الزام نہیں رکھ رہے بلکہ میں یہی کہتا ہوں کیونکہ اگر ایک لمحہ کے لئے میں حق کو نہ دیکھوں اور محبوب رہوں تو میں اس کی برداشت نہیں رکھ سکتا۔

البتہ! اس مقام میں بعض لوگوں کو ارباب مشاہدہ کے بارے میں غلطی لاحق ہوئی ہے وہ یہ گمان رکھتے ہیں کہ دلوں کی رویت اور ان کا مشاہدہ دل میں کوئی صورت بناتی ہے جسے ذکر یا فکر کی حالت میں وہم برقرار و قائم رکھتی ہے حالانکہ یہ تشبیہ محض اور کھلی گمراہی ہے۔ اس لئے کہ حق تعالیٰ کے لئے کوئی اندازہ نہیں ہے جس کا اندازہ دل کے وہم کو ہو سکے اور ہر عقل اس کی کیفیت سے باخبر ہو سکے۔ جو چیز موہوم ہوتی ہے وہ بھی وہم کے قبیل سے ہے اور جو چیز عقل میں ماسکے وہ بھی عقل کی جنس سے تعلق رکھتی ہے حق تعالیٰ کے لئے کسی جنس کے لئے ہم جنسی نہیں ہے لطافت و کثافت دونوں جنس کے قبیل سے ہیں جو محل میں ایک دوسرے کی ضد اور ایک دوسرے کی جنس ہیں لہذا توحید کے تحقق میں اور قدیم کے پہلو میں ضد جنس ہے۔ کیونکہ تمام اضداد محدث و مخلوق ہیں اور تمام حوادث یک جنس ہیں۔ تَعَالَى اللَّهُ عَن ذَٰلِكَ عَمَّا يَصِفُهُ الْمَلَاحِدَةُ . عَلُوًّا كَبِيرًا

دنیا میں مشاہدہ آخرت میں دیدار کے مانند ہے اور جب تمام اہل علم کا اجماع اور اتفاق ہے کہ آخرت میں دیدار جائز ہے تو لامحالہ دنیا میں بھی مشاہدہ جائز ہے لہذا جو عقبتی میں مشاہدہ کی خبر دے اور جو دنیا میں مشاہدے کی خبر دے ان دونوں کے درمیان کوئی فرق نہیں ہے اور جو ان دونوں معنی کی خبر دیتا ہے وہ اجازت سے خبر دیتا ہے نہ کہ محض دھڑولی سے یعنی وہ یہ کہتا ہے کہ دیدار و مشاہدہ دونوں جائز ہیں لیکن وہ یہ نہیں کہتا کہ مجھ کو دیدار ہوا ہے یا

اب یہ حاصل نہیں ہے اس لئے کہ مشاہدہ باطن کی صفت ہے اور خبر دینا زبان کی تعبیر ہے اور جب زبان باطن کی خبر دے تو یہ عبارت ہوتی ہے مشاہدہ نہیں ہوتا بلکہ دعویٰ ہوتا ہے اس لئے کہ جس چیز کی حقیقت عقلوں میں نہ سما سکے اسے زبان کیسے تعبیر کر سکتی ہے بجز مجازی معنی کے۔

لَاِنَّ الْمُشَاهَدَةَ قَصْرُ اللِّسَانِ      مشاہدہ زبان کی عاجزی کے ساتھ قلوب کا  
بِحُضُورِ الْجَنَانِ      حضور ہے۔

اس کے معنی کی تعبیر میں زبان کو خاموش رکھنا اور بلند درجہ رکھنا ہے کیونکہ خاموشی مشاہدے کی علامت ہے اور گویائی شہادت کی نشانی اور کسی چیز کی شہادت دینے اور کسی چیز کے مشاہدہ کرنے میں بہت بڑا فرق ہے۔

حضور اکرم صلی اللہ تعالیٰ علیہ وسلم نے اس درجہ قرب اور مقام اعلیٰ پر فائز ہو کر جسے حق تعالیٰ نے آپ کے لئے مخصوص فرمایا تھا وہاں کہا!

”لَا أُحْصِي ثَنَاءً عَلَيْكَ“      میں تیری ثنا کو محدود نہیں کر سکتا۔

کیونکہ آپ مشاہدے میں تھے اور محبت و دوستی کے درجہ میں مشاہدہ کمال یگانگت رکھتا ہے اور یگانگی کی تعبیر کرنا بے گانگی اور غیریت ہوتی ہے۔ اس وقت آپ نے کہا۔

أَنْتَ كَمَا أَنْتَ عَلَى نَفْسِكَ      تو وہی ہے جیسا کہ تو نے خود اپنی ثنا فرمائی

ہے۔

اس جگہ تیرا فرمایا ہوا میرا ہی عرض کرنا ہے یعنی تیری ثناء کرنا میری ثنا ہے۔ میں اپنی زبان کو اس کے لائق نہیں سمجھتا کہ وہ میری حالت کو بھی بیان کرے اور میں بیان کو بھی اس کا مستحق نہیں سمجھتا کہ وہ میرا حال ظاہر کرے اس معنی میں کسی کہنے والے نے کہا ہے

تَمَنَيْتُ مَنْ أَهْوَى فَلَمَّا رَأَيْتُهُ

بَهَتَ فَلَمْ أَمْلِكْ لِسَانًا وَلَا طَرْفًا

جسے میں دوست رکھتا تھا میں نے اس کی تمنا کی پھر جب میں نے اسے دیکھا تو حیرت زدہ ہو کر رہ گیا اور اپنی زبان اور اپنے کسی عضو کا مالک نہ رہا۔

## نواں کشف حجاب

### صحبت اور اس کے آداب و احکام کے بیان میں

اللہ تعالیٰ فرماتا ہے:

يَا أَيُّهَا الَّذِينَ آمَنُوا قُوا أَنْفُسَكُمْ  
وَأَهْلِيكُمْ نَارًا، أَمْ يَآدَّبُوهُمْ  
اے ایمان والو! اپنی جانوں اور اپنے گھر  
والوں کو آگ سے بچاؤ، یعنی ان کی درستگی  
کرو۔

اللہ کے رسول صلی اللہ تعالیٰ علیہ وسلم نے فرمایا:

حُسْنُ الْأَدَبِ مِنَ الْإِيمَانِ  
حسن ادب ایمان کا حصہ ہے۔

نیز فرمایا:

أَدَّبَنِي رَبِّي فَأَحْسَنَ تَأْدِيبِي  
میرے رب نے مجھے ادب سکھایا اور بہت

اچھا ادب مجھے سکھایا۔

دین و دنیا کے تمام امور کی شائستگی، آداب سے وابستہ ہے اور ہر قسم کے لوگوں کے مقامات کے لئے ہر مقام کے آداب جدا گانہ ہیں۔ تمام انسان خواہ وہ کافر ہوں یا مسلمان ملحد ہوں یا موحد سنی ہوں یا مبتدع سب کا اس پر اتفاق ہے کہ معاملات میں حسن ادب عمدہ چیز ہے اور جہان میں کوئی رسم و رواج استعمال ادب کے بغیر ثابت نہیں ہو سکتی، لوگوں میں ادب ہی مروت کی حفاظت ہے اور دین میں سنت کی حفاظت اور دنیا میں عزت و احترام کی حفاظت بھی اسی ادب سے متعلق ہے کیونکہ یہ تینوں ایک دوسرے سے منسلک ہیں۔ جس میں مروت نہ ہوگی وہ سنت کا متبع نہ ہوگا اور جس میں سنت کی حفاظت نہ ہوگی اس میں عزت و احترام کی رعایت بھی نہ ہوگی۔

معاملات یعنی طریقت کے سلوک میں حفظ ادب، مطلوب کی تعظیم سے حاصل ہوتی ہے۔ یعنی دلوں میں حق تعالیٰ اور اس کے مفاہرت کی عظمت و عزت ہر طریقت میں یہ تعظیم، تقویٰ سے حاصل ہوتی ہے اور جو تعظیم کی بے حرمتی کرتا ہے اور مشاہدہ حق کو پامال کرتا ہے، طریق تصوف میں اس کا کوئی مقام نہیں ہے سکر و بلبہ یا کسی اور حال میں ہونا طالب کو

ادب کی حفاظت سے منع نہیں کرتا اس لئے کہ ادب ان کی عادت ہے اور عادت طبیعت کی مانند ہوتی ہے ہر جاندار سے کسی حالت میں طبائع کی جدائیگی کا تصور نہیں کیا جاسکتا ہے جب تک کہ اس کی زندگی برقرار ہے اس کا افتراق اس سے محال ہے لہذا جب تک انسان کا تشخص برقرار ہے ہر حال میں ادب کی پیروی لازم ہے خواہ تکلف سے ہو یا بے تکلف جب ان کا حال صحت مندی میں ہوتا ہے تو وہ بے تکلف آداب کی رعایت برتتے ہیں اور جب ان کا حال سکر و مدہوشی میں ہوتا ہے اس وقت حق تعالیٰ انہیں ادب پر قائم رکھتا ہے غرض کہ کسی حالت میں بھی دل ادب سے روگرداں نہیں ہوتا۔

لَاِنَّ الْمَوَدَّةَ عِنْدَ الْاَدَبِ وَحُسْنِ  
الْاَدَبِ صِفَةُ الْاَحْبَابِ  
کیونکہ محبت بہترین ادب ہے اور حسن ادب  
محنت کرنے والوں کی خوبو ہے۔

اللہ تعالیٰ جس پر جتنی کرامت فرماتا ہے وہ اس کی دلیل ہوتی ہے کیونکہ وہ دین کے ادب کی حفاظت کرتا ہے بخلاف ملحدوں کے اس گروہ کے خدا ان پر لعنت کرے جو یہ کہتے ہیں کہ بندہ محبت میں جب غالب ہو جاتا ہے تو حکم متابعت اس سے ساقط ہو جاتا ہے۔ یہ خالص بے دینی ہے۔

### ادب کی قسمیں

ادب کی تین قسمیں ہیں ایک اللہ تعالیٰ کے ساتھ اس کی توحید میں اس طرح پر کہ جلوت و خلوت کی ہر حالت میں خود کو اس کی بے حرمتی سے بچائے اور وہ سلوک برتے جو بادشاہوں کے حضور کیا جاتا ہے صحیح حدیث میں وارد ہے کہ ایک مرتبہ رسول خدا صلی اللہ تعالیٰ علیہ وسلم چہار زانو تشریف فرما تھے کہ جبریل علیہ السلام نے حاضر ہو کر پیام پہنچایا۔

”يَا مُحَمَّدُ اجْلِسْ جِلْسَةَ الْعَبْدِ“ شان بندگی کے ساتھ جلوس فرمائیں۔

آپ اللہ کے مقرب بندے ہیں اس کی بارگاہ میں اس کی شان کے لائق جلوس فرمائیں۔

مشائخ بیان کرتے ہیں کہ حضرت حارث مجاہدی رحمۃ اللہ تعالیٰ علیہ نے چالیس سال تک دن رات کے کسی حصہ میں دیوار سے ٹیک لگا کر کمر سیدھی نہیں کی اور روزانو کے سوا کسی اور حالت میں نہ بیٹھے۔ لوگوں نے عرض کیا آپ اتنی تکلیف و مشقت کیوں برداشت کرتے ہیں؟ فرمایا: مجھے شرم آتی ہے کہ میں حق تعالیٰ کے مشاہدے میں اس طرح نہ بیٹھوں جس



طرح بندہ بیٹھتا ہے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے خراسان کے ایک شہر ملند نامی میں ایک شخص کو دیکھا جو بہت مشہور تھا اور لوگ اسے ملند ادیب کہتے تھے وہ بڑا صاحب فضیلت تھا اس نے بیس سال قدموں پر کھڑے گزار دیئے سوائے نماز میں تشہد کے کبھی نہ بیٹھا۔ میں نے اس سے اس کی وجہ دریافت کی تو اس نے کہا ابھی مجھے وہ درجہ حاصل نہیں ہوا ہے کہ میں مشاہدہ حق میں بیٹھ سکوں۔

حضرت بایزید بسطامی رحمۃ اللہ تعالیٰ علیہ سے کسی نے دریافت کیا ”بِمَا وَجَدْتُ مَا وَجَدْتُ“ آپ نے جو کچھ پایا ہے وہ کس چیز کی بدولت پایا ”قَالَ بِحُسْنِ الصُّحْبَةِ مَعَ اللَّهِ“ فرمایا: اللہ تعالیٰ کے ساتھ حسن صحبت کی وجہ سے۔ چنانچہ میں نے حق تعالیٰ کے ساتھ اتنا ہی جلوت میں ادب اور حسن صحبت کو ملحوظ رکھا ہے جتنا خلوت میں ہے۔

اہل جہان کو چاہیے کہ اپنے معبود کے مشاہدہ میں ادب کی حفاظت کا سلیقہ زلیخا سے سیکھیں۔ جس وقت اس نے حضرت یوسف علیہ السلام کے ساتھ خلوت و تنہائی کی اور حضرت یوسف علیہ السلام سے اپنی خواہش کی تکمیل کی درخواست کی تو اس نے پہلے اپنے بت کے چہرے کو کسی چیز سے ڈھانپ دیا تھا۔ حضرت یوسف علیہ السلام نے اس سے پوچھا یہ کیا کر رہی ہو؟ اس نے کہا اپنے معبود کے چہرے کو چھپا رہی ہوں تاکہ وہ بے حرمتی میں مجھے آپ کے ساتھ نہ دیکھے کیونکہ یہ شرائط ادب کے خلاف ہے اور جب حضرت یوسف علیہ السلام اور حضرت یعقوب علیہ السلام باہم ملے اور انہیں جمال یوسفی سے ہم آغوش کیا تو زلیخا کو جوان کر کے دین حق کی راہ دکھائی تب حضرت یوسف علیہ السلام کی زوجیت میں دیا۔ جب حضرت یوسف علیہ السلام نے ان کی طرف قصد فرمایا تو زلیخا آپ سے بھاگی۔ فرمایا: اے زلیخا! کیا میں تیرا دلربا نہیں ہوں؟ غالباً میری محبت تمہارے دل سے جاتی رہی ہے؟ زلیخا نے عرض کیا خدا کی قسم! یہ بات نہیں محبت اپنی جگہ برقرار ہے بلکہ زیادہ ہے لیکن میں نے ہمیشہ اپنے معبود کی بارگاہ کے ادب کو ملحوظ رکھا ہے اس دن جب کہ ہمارے تمہارے درمیان خلوت ہوئی تھی اس وقت میرا معبود ایک بت تھا جو قطعاً دیکھ نہیں سکتا تھا مگر اس کے باوجود اس کی بے نور دوا نکھیں تھیں اس پر میں نے پردہ ڈال دیا تھا تاکہ بے ادبی کی تہمت

مجھ سے اٹھ جائے اب میرا معبود ایسا ہے جو دانا اور بیانا ہے جس کے لئے دیکھنے کا نہ حلقہ ہے اور نہ کوئی آلہ؟ مگر میں جس حال میں بھی ہوں وہ مجھے دیکھتا ہے اس لئے میں نہیں چاہتی کہ اس کی بارگاہ میں ترک ادب کا الزام مجھ پر عائد ہو۔

حضور اکرم صلی اللہ تعالیٰ علیہ وسلم کو شب معراج میں لے جایا گیا تو آپ نے حفظ ادب میں کونین کی طرف نظر نہیں اٹھائی یہاں تک کہ اللہ تعالیٰ نے فرمایا۔

”مَا زَاغَ الْبَصَرُ وَمَا طَغَى“ نہ آنکھ جھکی اور نہ بے راہ ہوئی۔

یعنی دنیا کی طرف نظر کرنے میں نہ آنکھ بھٹکی اور نہ آخرت کے دیکھنے میں آنکھ بے راہ ہوئی۔

ادب کی دوسری قسم معاملات میں اپنے ساتھ ہے وہ اس طرح کہ ہر حال میں اپنے ساتھ مروت کو ملحوظ رکھے۔ یہاں تک کہ لوگوں کی صحبت ہو یا حق تعالیٰ کی بارگاہ کی حاضری خواہ جلوت ہو یا خلوت کسی حال میں بے ادبی کا ارتکاب نہ کرے۔ اس کی صورت یہ ہے کہ سچ کے سوا کلام نہ کرے جو بات اپنے دل کو جھوٹی معلوم ہو اسے زبان پر لانا کیسے درست ہو سکتا ہے کیونکہ اس میں بے مروتی ہے دوسری صورت یہ ہے کہ کم کھائے تاکہ طہارت گاہ میں زیادہ نہ جانا پڑے۔ تیسری صورت یہ ہے کہ کسی کی شرم گاہ کو نہ دیکھے حتیٰ کہ اپنی شرم گاہ بھی مجبوری کے سوا نہ دیکھے۔ کیونکہ امیر المؤمنین حضرت علی مرتضیٰ کرم اللہ وجہہ کے بارے میں منقول ہے کہ انہوں نے کبھی اپنے پوشیدہ حصہ جسم کو نہیں دیکھا کسی نے اس کی وجہ دریافت کی تو فرمایا: میں شرم کرتا ہوں کہ اس حصہ جسم کو دیکھوں جس کی جنس پر نظر ڈالنا حرام ہے۔

ادب کی تیسری قسم لوگوں کے ساتھ صحبت کرنے میں ادب کا لحاظ رکھنا ہے صحبت کے آداب میں بہترین ادب یہ ہے کہ سفر و حضر میں حسن معاملہ اور سنت کی حفاظت کرے۔ آداب کی یہ تینوں قسمیں ایک دوسرے سے جدا نہیں ہو سکتیں اب میں حتی المقدور ترتیب وار آداب کو بیان کرتا ہوں تاکہ باسانی سمجھ میں آسکے۔

### آدابِ صحبت

اللہ تعالیٰ فرماتا ہے:

”إِنَّ الَّذِينَ آمَنُوا وَعَمِلُوا صَالِحًا لَأَجْرَهُمْ أُجْرُهُمْ وَأَنْ يَكُونَ مِنْهُمْ مَقْرُونًا“ جو ایمان لائے اور عمل صالح کئے اللہ ان کو

الضِّلِحَاتِ مَيَّجَعَلُ لَهُمُ الرَّحْمَنُ  
وَدَا أَى بِحُسْنِ رِعَايَتِهِمْ  
الْأَخْوَانُ“

محبوب بنا کر دوست بنالے گا یعنی انہوں نے  
اپنے دلوں کی حفاظت کی اور اپنے بھائیوں  
کے حقوق کو ادا کیا اور اپنے مقابلہ میں ان کی  
بزرگی و شرافت کو دیکھا۔

حضور اکرم صلی اللہ تعالیٰ علیہ وسلم کا ارشاد ہے کہ:

ثَلُثُ لَكَ وَدَا أَخِيكَ لِتَسْلِمَ عَلَيْهِ  
أَنْ لَقِيْتَهُ وَتَوَسَّعَ لَهُ فِي الْمَجْلِسِ  
وَتَدْعُوهُ بِأَحَبِّ أَسْمَائِهِ

حسن رعایت اور حفظ مراتب کے سلسلہ میں  
مسلمان بھائیوں کی محبت کو تین چیزیں پاکیزہ  
بناتی ہیں ایک یہ کہ جب کسی سے ملاقات کرو  
تو اسے سلام کرو دوسرے یہ کہ اپنی مجلسوں میں اس کیلئے جگہ بناؤ تیسرے یہ کہ اسے اچھے  
القاب کیساتھ یاد کرو۔

اللہ تعالیٰ کا ارشاد ہے کہ:

إِنَّمَا الْمُؤْمِنُونَ إِخْوَةٌ فَأَصْلِحُوا  
بَيْنَ أَخَوَيْكُمْ

تمام مسلمان ایک دوسرے کے بھائی ہیں  
لہذا اپنے بھائیوں سے صلح و آشتی رکھو۔

مطلب یہ کہ باہم لطف و مہربانی سے پیش آؤ کسی کی دل شکنی نہ کرو۔

حضور اکرم صلی اللہ تعالیٰ علیہ وسلم کا ارشاد ہے کہ

أَكْثَرُوْا مِنْ الْأَخْوَانِ فَإِنَّ رَبَّكُمْ  
حَتَّىٰ كَرِيْمٌ يَسْتَحْيِي أَنْ يُعَذِّبَ  
عَبْدَهُ بَيْنَ إِخْوَتِهِ يَوْمَ الْقِيَامَةِ

اپنے بھائی زیادہ بناؤ اور ان کے حقوق میں  
حسن سلوک کر کے بھائی بناؤ کیونکہ تمہارا  
رب حی و کریم ہے وہ حیا فرماتا ہے کہ روز  
قیامت باہمی آداب و معاملات کی وجہ سے اپنے بندے پر اس کے بھائیوں کے درمیان  
عذاب فرمائے۔

لہذا یہی مناسب ہے کہ اپنے بھائی کے ساتھ صحبت و لوجہ اللہ کی جائے نہ کہ نفسانی  
خواہش یا کسی غرض و مفاد کی خاطر تا کہ وہ بندہ حفظ ادب کی وجہ سے ممنون و متشکر ہو۔

حضرت مالک بن دینار نے اپنے داماد حضرت مغیرہ بن شعبہ رضی اللہ تعالیٰ عنہ سے

فرمایا:

يَا مُغِيرَةَ كُلِّ أَخٍ أَوْ صَاحِبٍ لَمْ تَفِدْ  
مِنْهُ فِي دِينِكَ خَيْرًا فَانْبِذْ عَنْ  
صُحْبَتِهِ حَتَّى تُسَلِّمَ

اے مغیرہ! جس بھائی یا ساتھی کی رفاقت  
تمہیں دینی فائدہ نہ پہنچائے، تم اس جہان  
میں اس کی صحبت سے بچو تا کہ تم محفوظ رہو۔

اس نصیحت کا مطلب یہ ہے کہ تمہاری صحبت یا تو اپنے سے بڑے اور اچھے کے ساتھ  
ہوگی یا اپنے سے کمتر کے ساتھ۔ اگر اپنے سے بڑے اور اچھے کی رفاقت اختیار کرو گے تو اس  
سے تمہیں دینی دنیوی فائدہ پہنچے گا اور اگر اپنے سے کمتر کے ساتھ بیٹھو گے تو تم سے اس کو  
دین کا فائدہ پہنچے گا۔ کیونکہ اگر وہ تم سے کچھ حاصل کرے گا تو وہ دینی فائدہ پہنچانا ہوگا اور جو تم  
اپنے بڑے سے حاصل کرو گے وہ بھی دینی فائدہ حاصل کرنا ہوگا۔

سید عالم صلی اللہ تعالیٰ علیہ وسلم کا ارشاد ہے کہ۔

إِنَّ مِنْ تَمَامِ التَّقْوَى تَعَلُّمٌ مَنْ لَا يَعْلَمُ كَمَالَ پَرہیز گاری یہ ہے کہ بے علم کو علم  
سکھائے۔

حضرت یحییٰ بن معاذ رحمۃ اللہ تعالیٰ علیہ فرماتے ہیں کہ:

بَشَسَ الصِّدِّيقُ تَحْتَاجُ أَنْ تَقُولَ لَهُ  
أَذْكَرْنِي فِي دُعَائِكَ وَبَشَسَ  
الصِّدِّيقُ تَحْتَاجُ أَنْ تَعِيشَ مَعَهُ  
بِالْمَدَارَاتِ وَبَشَسَ الصِّدِّيقُ  
صِدِّيقٌ يُلْحِقُكَ إِلَى الْإِعْتِدَارِ فِي  
زَلَّةٍ كَانَتْ مِنْكَ

یعنی وہ دوست بہت برا ہے جس کو دعا کرنے  
کی وصیت کرنی پڑے کیونکہ ایک لمحہ کی صحبت  
کا حق یہ ہے کہ اسے ہمیشہ دعائے خیر میں یاد  
رکھا جائے اور وہ دوست بہت برا ہے جس کی  
صحبت خاطر تواضع کی محتاج ہو کیونکہ صحبت کا  
سرمایہ ہی یہ ہے کہ ہمیشہ باہمی خوشی و مسرت

میں گزرے۔ اور وہ دوست بہت برا ہے جس سے گناہ کی معافی مانگنے کی ضرورت پیش  
آئے اس لئے کہ عذر خواہی بیگانگی کی علامت ہے اور صحبت میں غیریت اور بیگانگی ظلم ہے۔

حضور اکرم صلی اللہ تعالیٰ علیہ وسلم کا ارشاد ہے کہ:

الْمَرْءُ عَلَى دِينِ خَلِيلِهِ فَلْيَنْظُرْ  
أَحَدُكُمْ مَنْ يُخَالِلُ

آدمی اپنے دوست کے دین اور اس کے طور و  
طریق پر ہوتا ہے لہذا ضروری ہے کہ وہ  
دیکھے کہ کس سے دوستی رکھتا ہے؟

اگر اس کی صحبت نیکوں کے ساتھ ہے اگرچہ وہ خود نیک نہ ہو تو وہ صحبت نیک ہے اس لئے کہ نیک کی صحبت اسے نیک بنا دے گی اور اگر اس کی صحبت بروں کے ساتھ ہے اگرچہ وہ نیک ہے تو یہ برا ہے کیونکہ وہ اس کی برائیوں پر راضی ہے اور جو برائیوں پر راضی ہو اگرچہ وہ نیک ہو بہر حال برا ہے۔

ایک شخص دوران طواف خانہ کعبہ میں دعا مانگ رہا تھا کہ ”اللّٰهُمَّ اَصْلِحْ اِخْوَانِي فِقِيْلَ لَهٗ لَمْ تَدْعُ لَكَ فِيْ هٰذَا الْمَقَامِ“ اے خدا میرے بھائیوں کی اصلاح فرما لوگوں نے پوچھا اس مقام میں تم اپنے لئے دعا کیوں نہیں مانگتے بھائیوں کے لئے کیوں دعا کرتے ہو؟ اس نے جواب دیا اِنَّ لِيْ اِخْوَانًا اَرْجِعُ اِلَيْهِمْ فَاِنْ صَلَحُوْا صَلَحَتْ مَعَهُمْ وَاِنْ فَسَدُوْا فَسَدَتْ مَعَهُمْ۔ میں چونکہ انہیں بھائیوں کی طرف واپس جاؤں گا اگر وہ درست ہوئے تو میں بھی ان کے ساتھ درست رہوں گا اور اگر وہ خراب ہوئے تو میں بھی ان کے ساتھ خراب ہو جاؤں گا“

کیونکہ قاعدہ ہے کہ اپنی درستگی، مصلحین کی درستگی پر موقوف ہے لہذا میں اپنے بھائیوں کے لئے دعا کرتا ہوں تا کہ میرا مقصود ان سے حاصل ہو جائے۔

اس ارشاد و نصیحت کی بنیاد یہ ہے کہ نفس کی عادت ہے کہ وہ اپنے ساتھیوں سے راحت پاتا ہے اور جس قسم کے لوگوں کی صحبت اختیار کی جائے گی وہ انہیں کی خصلت و عادت اختیار کر لیتا ہے اس لئے کہ تمام معاملات ارادہ حق اور ارادہ باطل سے مرکب ہیں۔ وہ جس ارادے کے معاملات کے ساتھ صحبت رکھے گا اس پر اسی کا غلبہ ہوگا۔ کیونکہ اپنی ارادت دوسرے کے ارادوں پر مبنی ہے اور طبع و عادت پر ان کی صحبت کا بڑا اثر اور غلبہ ہے۔ یہاں تک کہ باز آدمی کی صحبت میں سدھ جاتا ہے طوطی آدمی کے سکھانے سے بولنے لگتی ہے گھوڑا اپنی بہیمانہ خصلت ترک کر کے مطیع بن جاتا ہے یہ مثالیں بتاتی ہیں کہ صحبت کا کتنا اثر و غلبہ ہوتا ہے اور کس طرح وہ عادتوں کو بدل دیتی ہے یہی حال تمام صحبتوں کا ہے۔

اسی بنا پر تمام مشائخ سب سے پہلے صحبت کے حقوق کے خواہاں رہتے ہیں اور اپنے مریدوں کو بھی اسی کی ترغیب دیتے ہیں حتیٰ کہ ان کے نزدیک صحبت کے آداب اور ان کی مراعات فرض کا درجہ رکھتی ہیں۔ گزشتہ مشائخ کی کثیر جماعت نے صحبت کے آداب میں

مفصل کتابیں تحریر فرمائی ہیں چنانچہ حضرت جنید بغدادی رحمۃ اللہ تعالیٰ علیہ نے ایک کتاب موسومہ ”تصحیح الارادة“ اور حضرت احمد بن خضر زویہ بلخی علیہ الرحمہ نے ”الرعاية بحقوق اللہ“ اور حضرت محمد بن علی ترمذی رحمۃ اللہ نے ”بیان آداب المریدین“ لکھی ہیں ان کے علاوہ حضرت ابوالقاسم الحکیم، حضرت ابوبکر وراق، حضرت سہل بن عبد اللہ تستری، حضرت ابو عبد الرحمن سلمی کی اور حضرت استاذ ابوالقاسم قشیری رحمہم اللہ نے بھی اس موضوع پر بھرپور کتابیں لکھی ہیں۔ یہ تمام مشائخ اپنے فن کے امام گزرے ہیں اب تمام طالبان طریقت کے لئے اقسام آداب میں معاملات مشائخ پر مشتمل چند عنوانات پیش کرتا ہوں۔

بِيَدِهِ التَّوْفِيقُ -

### صحبت کے حقوق

واضح رہنا چاہیے کہ مریدوں کے لئے سب سے اہم ترین چیز صحبت ہے کیونکہ صحبت کے حق کی رعایت کرنا اہم فرض ہے چونکہ مریدوں کے لئے انفرادی اور علیحدگی کی زندگی گزارنا موجب ہلاکت ہے۔

حضور اکرم صلی اللہ تعالیٰ علیہ وسلم کا ارشاد ہے کہ:

اَلشَّيْطَانُ مَعَ الْوَاحِدِ وَهُوَ مِنَ الْاِثْنَيْنِ اَبَعْدُ  
اکیلے آدمی کے ساتھ شیطان ہوتا ہے اور  
جب دو ایک ساتھ ہوں گے تو دور رہے گا

اللہ تعالیٰ کا ارشاد ہے:

مَا يَكُونُ مِنْ نَجْوَى ثَلَاثَةٍ اِلَّا هُوَ رَابِعُهُمْ  
تم میں جو تین آدمی راز کی باتیں کرتے ہیں  
ان میں چوتھا حق تعالیٰ ہوتا ہے۔

لہذا مرید کے لئے اکیلے رہنے سے بڑھ کر کوئی آفت نہیں ہے۔

### صحبت شیخ سے انحراف کا وبال

حضرت جنید بغدادی رحمۃ اللہ تعالیٰ علیہ کے مریدوں میں سے ایک کو یہ خیال گزرا کہ میں درجہ کمال کو پہنچ گیا ہوں اب میرے لئے اکیلا رہنا صحبت سے بہتر ہے چنانچہ وہ گوشہ نشین ہو گیا اور مشائخ کی صحبت چھوڑ دی۔ ایک رات اس نے دیکھا کہ کچھ لوگ ایک اونٹ

لے کر آئے ہیں انہوں نے کہا رات تمہیں جنت میں گزارنی چاہیے۔ یہ لوگ اسے اونٹ پر سوار کر کے لے گئے یہاں تک کہ ایسی جگہ لے گئے جو اچھی طرح نظر آتی ہے وہاں حسین خوبصورت چہروں میں نفیس طعام اور پانی کے چشمے رواں تھے۔ اسے صبح تک وہاں رکھا۔ حالانکہ یہ سب مرید کی خواب کی حالت تھی جب صبح بیدار ہوا تو اپنے حجرے میں اپنے آپ کو پایا یہ سلسلہ اسی طرح روزانہ جاری رہا یہاں تک کہ بشری غرور و رعونت نے غلبہ پایا اور اس کے دل میں جوانی کے گھمنڈ نے اپنا اثر جمایا اور اس کی زبان پر دعویٰ جاری ہو گیا اور کہنے لگا میری حالت اس کمال تک پہنچ گئی ہے اور میری راتیں اس طرح بسر ہوتی ہیں لوگوں نے اس کی خبر حضرت جنید بغدادی رحمۃ اللہ تعالیٰ علیہ کو پہنچائی آپ اٹھے اور اس کے حجرے میں تشریف لے گئے اسے اس حال میں پایا کہ اس کے سر میں خواہشیں بھری ہوئی تھیں اور تکبر سے اکڑا ہوا تھا آپ نے اس سے حال دریافت کیا اس نے سارا حال بیان کر دیا حضرت جنید نے فرمایا: یاد رکھ جب تو آج رات وہاں پہنچے تو تین مرتبہ ”لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ“ پڑھنا چنانچہ جب رات آئی اور اسے حسب سابق لے جایا گیا چونکہ وہ اپنے دل میں حضرت جنید رحمۃ اللہ تعالیٰ علیہ کا انکاری تھا کامل اعتقاد جاتا رہا تھا کچھ عرصہ بعد محض تجربہ کے طور پر اس نے تین مرتبہ لا حول پڑھا تو اسے لے جانے والے تمام لوگ چیخ مار کر بھاگ گئے اور خود کو اس نے نجاست اور کوڑے کمرکٹ کے ڈھیر پر پڑا پایا۔ چاروں طرف مردار ہڈیاں پڑی ہوئی ہیں اس وقت اسے اپنی غلطی کا احساس ہوا دل سے توبہ کی اور ہمیشہ محبت میں رہنے لگا۔ مرید کے لئے اکیلے رہنے سے بڑھ کر کوئی آفت نہیں۔

### محبت کے شرائط

مشائخ طریقت کی محبت کی شرط یہ ہے کہ ہر ایک کو ان کے درجہ کے مطابق پہچانے، بوڑھوں کا ادب کرے، ہم جنسوں کے ساتھ عمدہ سلوک سے پیش آئے اور بچوں کے ساتھ شفقت و محبت کا برتاؤ کرے۔ بوڑھوں کو باپ دادا کی طرح سمجھے۔ ہم جنسوں کو بھائیوں کی مانند اور بچوں کو اولاد کی مانند جانے، کینہ، حسد اور عداوت و دشمنی سے اجتناب کرے اور کسی کی نصیحت میں کوتاہی نہ کرے۔ محبت میں کسی کی کوتاہی نہ کرے اور نہ ایک دوسرے کی قول و فعل میں کوتاہی کرے اس لئے کہ جو اللہ محبت کرنے والے پر لازم ہے

کہ رفیق کے کسی قول و فعل پر کبیدہ اور آزرده خاطر نہ ہو اور اسے اپنے سے اسی بنا پر جدا نہ کرے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے شیخ المشائخ حضرت ابوالقاسم گرگانی رحمۃ اللہ تعالیٰ علیہ سے دریافت کیا کہ صحبت کی شرط کیا ہے؟ انہوں نے فرمایا: یہ ہے کہ صحبت میں اپنی خوشی نہ چاہے کیونکہ صحبت کی سب سے بڑی آفت یہی ہے کہ ہر ایک سے اپنی خوشی کا خواہاں ہوتا ہے۔ ایسے شخص کے لئے صحبت کے مقابلہ میں اکیلا رہنا بہتر ہے اور جب وہ اپنی خوشی کو ترک کر دے تو پھر وہ اپنے مصائب کی خوشیوں کا لحاظ رکھے۔ تب وہ صحبت میں کامیابی حاصل کر سکے گا۔

ایک درویش بیان کرتے ہیں کہ ایک مرتبہ میں کوفہ سے مکہ مکرمہ کے ارادے سے چلا۔ راستہ میں حضرت ابراہیم خواص رحمۃ اللہ تعالیٰ علیہ سے ملاقات ہوئی، میں نے ان سے صحبت میں رہنے کی اجازت مانگی، انہوں نے فرمایا: صحبت میں ایک امیر ہوتا ہے اور دوسرا فرمانبردار، تم کیا منظور کرتے ہو؟ میں نے عرض کیا آپ امیر بنیں اور میں فرمانبردار، انہوں نے فرمایا: اگر فرمانبردار بننا پسند کرتے ہو تو میرے کسی حکم سے باہر نہ ہونا میں نے کہا یہی ہو گا؟ جب ہم منزل پر پہنچے تو انہوں نے فرمایا: بیٹھ جاؤ میں بیٹھ گیا۔ انہوں نے کنویں سے پانی کھینچا جو بہت سرد تھا، پھر لکڑیاں جمع کر کے ایک نشیمنی جگہ پر آگ جلائی اور مجھے گرم کیا میں جس کام کا ارادہ کرتا وہ فرماتے بیٹھ جاؤ، فرمانبرداری کی شرط کو ملحوظ رکھو۔ جب رات ہوئی تو شدید بارش نے گھیر لیا۔ انہوں نے اپنی گدڑی اتار کر کندھے پر ڈال لی اور رات بھر میرے سر پر سایہ کئے کھڑے رہے۔ میں ندامت سے پانی پانی ہوا جا رہا تھا مگر شرط کے مطابق کچھ کر نہیں سکتا تھا۔ جب صبح ہوئی تو میں نے کہا: اے شیخ! آج میں امیر بنوں گا۔ انہوں نے فرمایا: ٹھیک ہے جب ہم منزل پر پہنچے تو انہوں نے پھر وہی خدمت اختیار کی۔ میں نے کہا اب آپ میرے حکم سے باہر نہ ہو جائیے، فرمایا: فرمان سے وہ شخص باہر ہوتا ہے جو اپنے امیر سے اپنی خدمت کرائے، وہ مکہ مکرمہ تک اسی طرح میرے ہم سفر رہے جب ہم مکہ مکرمہ پہنچے تو میں شرم کے مارے بھاگ کھڑا ہوا، یہاں تک کہ انہوں نے مجھے منیٰ میں دیکھ کر فرمایا: بلے فرزند! تم پر لازم ہے کہ درویشوں کے ساتھ ایسا صحبت کرنا جیسی کہ میں نے تمہارے ساتھ



کی ہے۔

حضرت مالک بن انس رضی اللہ تعالیٰ عنہ فرماتے ہیں کہ میں نے رسول اللہ صلی اللہ تعالیٰ علیہ وسلم کی دس سال خدمت کی ہے، خدا کی قسم! آپ نے کبھی بھی مجھ سے اف تک نہ فرمایا اور نہ میرے کسی کام پر یہ فرمایا کہ یہ کیوں کیا؟ اور نہ کسی کام کے نہ کرنے پر یہ فرمایا یہ کیوں نہیں کیا؟

ہر درویش یا تو مقیم ہو گا یا مسافر۔ مشائخ طریقت کا مشرب یہ ہے کہ مسافر درویش کو چاہیے کہ وہ مقیموں کی خدمت کو اپنے حق میں افضل جانے اس لئے مسافر اپنی تقدیر پر رواں دواں ہے اور مقیم حق تعالیٰ کی خدمت میں بیٹھے ہوئے ہیں کیونکہ مسافروں میں طلب کی علامت ہے اور مقیموں میں پانے کا اشارہ لہذا جس نے پایا وہ بیٹھ گیا وہ اس سے افضل ہے جو ابھی مسافرت اور طلب میں ہے اسی طرح مقیموں پر فرض ہے کہ وہ مسافروں کو اپنے سے افضل جانیں۔ اس لئے کہ مقیم صاحب علاقہ ہیں اور مسافر علاقہ سے جدا اور اکیلے وہ راہ طلب کے مسافر ہیں اور مقیم دنیا میں حالت وقوف میں ہیں اسی طرح بزرگ حضرات کو چاہیے کہ جوانوں کو اپنے پر فوقیت دیں کیونکہ جوان دنیا میں نو وارد ہیں اور ان کے گناہ بہت کم ہیں اور جوانوں پر یہ لازم ہے کہ وہ بزرگوں کو اپنے پر فضیلت دیں کیونکہ وہ عبادت میں ان سے پہلے ہیں اور خدمت الہی میں مقدم۔ جب یہ سب ایک دوسرے کا اس طرح لحاظ و پاس کریں گے تو یہ سب نجات پا جائیں گے ورنہ ہلاک ہو جائیں گے۔

### آداب کی حقیقت

آداب کی حقیقت خصائل جمیلہ کا جمع کرنا ہے ادیب کو ادیب اسی لئے کہا جاتا ہے کہ جو کچھ اس پر وارد ہوتا ہے وہ سب نیک ہوتا ہے۔

فَالَّذِي اجْتَمَعَ فِيهِ خِصَالُ الْخَيْرِ  
جس میں نیک خصلتیں زیادہ ہوں وہ ادیب  
فَهُوَ اَدِيبٌ  
ہے۔

حالانکہ عرف و عادت میں ادیب وہ شخص کہلاتا ہے جو علم لغت اور صرف و نحو کے قواعد کا ماہر ہو۔

ادب کے معنی تصوف کے علم میں ادب کے معنی یہ ہیں کہ الْاَدَبُ السُّؤْفُ مَع

الْمُسْتَحْسِنَاتِ وَمَعْنَاهُ أَنْ تَفْعَلَ اللَّهُ فِي الْأَدَبِ سِرًّا وَعَلَانِيَةً وَإِذَا كُنْتَ كَذَلِكَ كُنْتَ أَدِيًّا وَإِنْ كُنْتَ أَعْجَمِيًّا وَإِنْ لَمْ تَكُنْ كَذَلِكَ تَكُونُ عَلَى ضِدِّهِ "ادب کے معنی نیک اعمال پر قائم رہنے کے ہیں، مطلب یہ کہ اللہ تعالیٰ کے ساتھ ظاہر و باطن میں باادب معاملات رکھے۔ جب تم ایسے بن جاؤ گے تو ادیب کہلاؤ گے چاہے تم گونگے ہو اور اگر تم نہ بنے تو اس کے برخلاف ہو گے۔

طریقت کے معاملات میں الفاظ و عبارت کی کوئی قدر و قیمت نہیں ہوتی اور ہر حال میں عاقل سے عالم افضل و بزرگ ہوتا ہے۔

کسی نے کسی بزرگ سے پوچھا کہ ادب کی کیا شرط ہے؟ انہوں نے فرمایا کہ اس کا جواب اس گفتگو میں موجود ہے جسے میں نے سنا ہے۔ ادب یہ ہے کہ جو بات کہو وہ قول صادق ہو جو معاملہ کرو وہ برحق ہو۔ قول صادق اگرچہ سخت و درست ہو مگر طبع ہوتا ہے اور حق معاملہ اگرچہ دشوار ہو مگر نیک ہوتا ہے لہذا جب بات کرو تو تمہاری بات میں صداقت ہو اور جب خاموش رہو تو تمہاری خاموشی میں بھی حق و صداقت کا فرما ہو۔

حضرت شیخ ابونصر سراج صاحب رحمۃ اللہ تعالیٰ علیہ نے اپنی کتاب میں آداب کا فرق بیان فرمایا ہے "ادب میں لوگوں کے تین طبقے ہیں ایک دنیا دار جو فصاحت و بلاغت، حفظ علوم اور بادشاہوں کے نام اور عرب کے اشعار کو ادب کے نام سے موسوم کرتے ہیں، دوسرا طبقہ اہل دین کا ہے جنہوں نے ریاضت نفس، نادیب اعضاء، حفظ حدود الہی اور ترک شہوات کا نام "ادب" رکھا ہے اور تیسرا طبقہ اہل خصوصیت کا ہے جو دلوں کی طہارت، باطن کا تزکیہ، اسرار کی مراعات، عہدہ و پیمان کا ایفاء، وقت کی حفاظت، پراگندہ خیالات اور موہوم خطرات کی طرف قلت توجہ، مقام طلب، اوقات حضور اور مقامات قرب میں حسن ادب کو ملحوظ رکھنے کو ادب کہتے ہیں" یہ تعریف جامع ہے اور اس کی تفصیل جگہ جگہ موجود ہے۔  
وبالله التوفیق۔

### اقامت کے آداب

جب کوئی درویش سفر کے سوا اقامت اختیار کرے تو اس کے ادب کی شرط یہ ہے کہ جب کوئی مسافر اس کے پاس پہنچے تو وہ خوشی و احرام کے ساتھ پیش آئے اور عزت و تعظیم

سے اس کا خیر مقدم کرے۔ گویا وہ سیدنا حضرت ابراہیم علیہ السلام کے معزز مہمانوں کا ایک مہمان ہے اور اس کے ساتھ ویسا ہی سلوک کرنے جیسا کہ حضرت ابراہیم علیہ السلام اپنے مہمان کے ساتھ کرتے تھے گھر میں جو کچھ موجود ہوتا مہمان کے روبرو لا کر رکھ دیتے تھے۔

چنانچہ حق تعالیٰ فرماتا ہے کہ:

”فَبَجَاءَ بِعَبْلٍ سَمِينٍ“  
وہ ایک فریبہ چھڑا تیار کر کے لائے۔

اور مہمان سے اتنا بھی دریافت نہ فرمایا کہ کہاں سے آ رہے ہو اور کہاں جا رہے ہو اور کیا نام ہے؟ مہمان کے ساتھ ان کا یہ ادب اور سلوک تھا انہوں نے مہمان کا آنا بھی حق تعالیٰ کی طرف سے جانا اور مہمان کی روانگی بھی حق تعالیٰ ہی کی طرف سے سمجھی اور اس کا نام بھی بندہ حق خیال کیا۔

اس کے بعد درویش مقیم یہ دیکھے کہ مہمان خلوت کو پسند کرتا ہے یا صحبت کو؟ اگر وہ خلوت کو پسند کرتا ہے تو اس کے لئے تہائی کر دے اور اگر وہ صحبت کو پسند کرتا ہے تو اس و صحبت کے ساتھ بے تکلف پیش آئے اور جب رات کو بستر پر آرام کرنے لیٹے تو اس کے ہاتھ پاؤں دبائے، اگر وہ ایسا نہ کرنے دے اور کہے کہ اس کی عادت نہیں ہے تو اس پر ضد اور اصرار نہ کرے تاکہ وہ دل گیر نہ ہو صبح کے وقت حمام کے لئے کہے تاکہ غسل کر کے صاف و ستھرا ہو جائے اور ضروریات صفائی کا خیال رکھے کسی دوسرے کو اس کی خدمت کرنے کا موقع نہ دے۔ مقیم کے لئے لازم ہے کہ حسن عقیدت کے ساتھ اس کی خدمت کرے اور اسے خوب صاف و ستھرا بنانے کی پوری کوشش کرے۔ یہاں تک کہ اس کی مگر ملے۔ ہاتھ پاؤں کی مالش کرے۔ مہمان نوازی کے یہ آداب ہیں اگر مقیم اتنی استطاعت رکھتا ہو کہ اسے نیا کپڑا پہنا سکے تو اس میں کوتاہی نہ کرے اور اگر ایسا نہ کر سکے تو تکلف نہ برتے بلکہ اسی کے لباس کو دھو کر صاف ستھرا کر دے۔ تاکہ جب وہ حمام سے باہر آئے تو اسی لباس کو پہن لے۔ حمام سے فارغ ہونے کے بعد اگر تین دن سے زیادہ نہ گزرے ہوں تو اس شہر کے بزرگ، امام یا بزرگوں کی جماعت سے ملنے کا اشتیاق دلائے اور اس سے کہے کہ آؤ ہم ان کی زیارت کو چلیں۔ اگر وہ آمادہ ہو تو ہمراہ جائے اور اگر وہ کہے کہ میرا دل نہیں چاہتا تو اصرار نہ کرے، کیونکہ بسا اوقات ایسا ہوتا ہے کہ طالبان حق کا دل اپنے اختیار میں نہیں ہوتا۔

کیا تم نے نہیں دیکھا کہ حضرت ابراہیم خواص رحمۃ اللہ تعالیٰ علیہ سے لوگوں نے درخواست کی کہ آپ اپنے سفر کے عجائب و غرائب میں سے کوئی بات بیان فرمائیں تو انہوں نے فرمایا: سب سے عجیب بات یہ ہے کہ حضرت خضر علیہ السلام نے مجھ سے ساتھ رہنے کی خواہش ظاہر کی مگر میں نے اسے قبول نہ کیا اور میرے دل نے نہ چاہا کہ حق تعالیٰ کے سوا میرا دل کسی اور کی قدر و منزلت کرے اور میں اس کے ادب و احترام کی رعایت میں مشغول ہوں۔

مقیم کے لیے یہ جائز نہیں ہے کہ مسافر سے پہلے سلام کرے یہی احکام ان دنیا داروں کے لیے بھی ہیں جو بیمار پرسی عیادت یا تعزیت وغیرہ کے لیے جایا کرتے ہیں اور جس مقیم کو مسافروں سے یہ طمع ہو کر ان کہ وہ اپنی گدائی کا آلہ بنائے اور اپنے گھر سے دوسرے کے گھر لے جائے اس کے لیے یہی سزاوار اور بہتر ہے کہ وہ مہمانوں کی خدمت نہ کرنے کیونکہ وہ انہیں ذلیل کرتا ہے اور ان کے دل کو رنج پہنچاتا ہے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ مجھے اپنے سفر میں یہی بات میرے لیے سب سے بڑھ کر تکلیف دہ ثابت ہوئی کہ جاہل خدام اور ناپاک مقیم لوگ کبھی کبھی ایک گھر سے اٹھا کر دوسرے گھر لے جاتے تھے۔ کبھی کسی امیر کے گھر کبھی کسی دہقانی کے گھر حالانکہ میں دل میں اس سے متنفر ہوتا اور انہیں سخت دست کہتا تھا لیکن ظاہر داری میں درگزر اور مسامحت سے کام لیتا تھا اور یہ مقیم لوگ جو سلوک میرے ساتھ کرتے اور بے ڈھنگے طور پر میری نذر کرتے تھے اگر میں مقیم ہوتا تو ہرگز مسافروں کے ساتھ ایسا نہ کرتا۔ بے ادبوں کی صحبت کا فائدہ اس سے بڑھ کر اور نہیں ہو سکتا کہ جو بات تمہیں اچھی معلوم نہ ہو تو تم اپنے معاملات میں ہمیشہ ان سے اجتناب کرو۔

پھر اگر کوئی مسافر درویش خوش ہو اور کچھ دن رہنا چاہے اور دنیا طلبی کا اظہار کرے تو مقیم کے لیے اس کے سوا چارہ نہیں کہ وہ ہمیشہ اس کی ضرورت کے لیے اسے مقدم رکھے اور اگر یہ مسافر لالچی اور بے ہمت ہے تو مقیم کو نہ چاہئے کہ بے ہمتی کا مظاہرہ کرے اور ناممکن ضرورتوں میں اس کا پیرو ہو۔ کیونکہ جن لوگوں نے دنیا کو چھوڑ رکھا ہے ان کا طریقہ یہ نہیں ہوتا کہ جب ضرورت ہوئی تو بازار آگئے اور لگے ضرورت جتانے یا امراء کے دروازے پر پہنچ گئے اور لگے ان سے مدد مانگنے۔ دنیا سے کنارہ کشوں کا ان کی صحبت سے کیا علاقہ؟

مشائخ طریقت بیان کرتے ہیں کہ ایک مرتبہ حضرت جنید بغدادی رحمۃ اللہ تعالیٰ علیہ اپنے مریدوں کو زیارت و مجاہدے کی تعلیم دے رہے تھے کہ ایک مسافر آ گیا آپ اس کی خاطر مدارات میں مشغول ہو گئے اور کھانا لاکر اس کے سامنے رکھ دیا۔ مسافر نے کہا: کہ اس کے سوا فلاں چیز کی بھی مجھے ضرورت ہے۔ انہوں نے فرمایا: تجھے بازار جانا چاہئے تھا تو بازاری شخص معلوم ہوتا ہے۔ مساجد و خانقاہ میں رہنے والا شخص معلوم نہیں ہوتا۔

ایک مرتبہ میں نے دمشق سے دو درویشوں کے ساتھ حضرت ابن العلاء رحمۃ اللہ تعالیٰ علیہ کی زیارت کا قصد کیا۔ وہ مکہ مکرمہ کے ایک گاؤں میں رہتے تھے۔ ہم نے آپس میں طے کیا کہ ہر ایک اپنی آپ بیتی کا کوئی اہم واقعہ یاد کرے تاکہ وہ بزرگ ہمارے باطن کی ہمیں خبر دیں اور ہمارے اس واقعہ کی مشکلات کو حل کریں چنانچہ میں نے دل میں خیال جمایا کہ میں حضرت حسین بن منصور حلاج رحمۃ اللہ تعالیٰ علیہ کے اشعار کو حل کراؤں گا؟ دوسرے درویش نے یہ خیال جمایا کہ میں اپنے مرض عظیم طحال کے لیے ان سے دعا کراؤں گا اور تیسرے نے یہ خیال جمایا کہ میں ”صابونی حلونے“ کی درخواست کروں گا۔ سوچتے ہوئے جب ہم سب ان کے پاس پہنچے تو انہوں نے حضرت حسین بن منصور حلاج کے اشعار کے حل پہلے ہی لکھوار کھے تھے وہ میرے سامنے رکھ دیئے اور اس درویش کے پیٹ پر دست مبارک پھیرا اور اس کی تکلیف جاتی رہی اور تیسرے درویش سے فرمایا: چونکہ تم ”صابونی حلونے“ کی خواہش رکھتے ہو جو کہ عوام کی غذا ہے حالانکہ تم اولیاء کے لباس میں ملبوس ہو اور اولیاء کا لباس عوامی مطالبے اور خواہش کے ساتھ مطابقت نہیں رکھتا لہذا تم دونوں میں سے ایک رخ اختیار کر لو۔

غرضیکہ مقیم کو ایسے مسافر کی مدارات لازم نہیں جو حق تعالیٰ کے حقوق کی رعایت نہ کرے اور اپنی نفسانی لذتوں کو نہ چھوڑے۔ جب تک کوئی شخص اپنی لذت پر قائم ہے حال ہے کہ کوئی دوسرا شخص اس کی لذتوں کو پورا کرنے میں اس کی موافقت کرے۔ جب وہ اپنی لذتوں کو چھوڑ دے گا جب وہ اس لائق ہوگا کہ دوسرا اس کی لذت کو برقرار رکھے تاکہ دونوں اپنے اپنے حال میں راہ پر قائم رہیں اور ماہرین نہ بنیں۔

احادیث میں مشہور واقعہ ہے کہ حضور اکرم صلی اللہ تعالیٰ علیہ وسلم نے حضرت سلمان

فارسی اور حضرت ابوذر غفاری رضی اللہ تعالیٰ عنہما کے درمیان برادری قائم فرمائی تھی۔ یہ دونوں اصحاب صفہ کے سرکردہ افراد میں سے تھے اور باطنی اسرار کے ائمہ و روساء میں سے تھے۔ ایک دن حضرت سلمان فارسی رضی اللہ تعالیٰ عنہ حضرت ابوذر غفاری رضی اللہ تعالیٰ عنہ کے گھر والوں کی مزاج پرسی کے لیے آئے تو گھر والوں نے حضرت سلمان رضی اللہ تعالیٰ عنہ سے شکایت کی کہ یہ تمہارے بھائی ابوذر رضی اللہ تعالیٰ عنہ نہ دن میں کچھ کھاتے ہیں اور نہ رات میں سوتے ہیں۔ حضرت سلمان رضی اللہ تعالیٰ عنہ نے فرمایا: کچھ کھانے کے لیے لاؤ۔ جب لایا گیا تو حضرت ابوذر سے کہا: اے بھائی! تمہیں زیبا یہ ہے کہ تم موافقت کرو اور میرے ساتھ کھانا کھاؤ۔ کیونکہ تمہارا یہ روزہ فرض تو ہے نہیں۔ حضرت ابوذر رضی اللہ تعالیٰ عنہ نے ان کے کہنے پر ان کے ساتھ کھانا کھایا جب رات ہوئی تو کہا اے بھائی! سونے میں تم کو میرا ساتھ دینا چاہئے۔ ”إِنَّ لِي جَسَدِكَ عَلَيْكَ حَقٌّ وَإِنَّ لِي زَوْجِكَ عَلَيْكَ حَقٌّ وَإِنَّ لِي رَبِّكَ عَلَيْكَ حَقٌّ“ کیونکہ تمہارے اوپر اپنے جسم کا بھی حق ہے تمہاری بیوی کا بھی حق ہے اور تمہارے رب کا بھی حق ہے۔ دوسرے دن حضرت ابوذر رضی اللہ تعالیٰ عنہ بارگاہ نبوی میں حاضر ہوئے تو حضور اکرم صلی اللہ تعالیٰ علیہ وسلم نے فرمایا: میں بھی تم سے وہی کہتا ہوں جو کل سلمان نے تم سے کہا تھا کہ ”إِنَّ لِي جَسَدِكَ عَلَيْكَ حَقٌّ“ الخ

حضرت ابوذر رضی اللہ تعالیٰ عنہ نے جب اپنی لذتوں کے چھوڑنے پر اقامت فرمائی تو حضرت سلمان نے انہیں ان کی لذتوں پر قائم کیا اور انہوں نے ان کی خاطر اپنے حق سے درگزر کیا۔ اسی اصل وقاعدے پر جو کچھ تم کرو گے صحیح و مستحکم ہوگا۔

مجھ پر ایک زمانہ ایسا گزرا ہے کہ میں ملک عراق میں دنیاوی مال کو جمع کرنے اور ان کو خرچ کرنے میں خوب اسراف کرتا تھا۔ جس کی وجہ سے مجھ پر قرض کا بار بہت زیادہ ہو گیا تھا۔ جسے جو ضرورت پیش آتی میرے پاس آ جاتا اور میں اس کی ضرورتیں پوری کرنے میں تکلیفیں اٹھاتا تھا۔ اس زمانہ کے ایک بزرگ نے مجھے لکھا کہ اے فرزند! خیال رکھنا کہ تمہارا دل خدا سے غافل نہ ہو جائے اپنے دل کو فارغ رکھنا تم مشاغل میں پھنس گئے ہو لہذا اگر کوئی دل اپنے سے زیادہ عزیز پاؤ تو جائز ہے کہ اس دل کی فراغت میں اپنے آپ کو مشغول کر لو

ورنہ اس کام اور اس مشغل سے دست کش ہو جاؤ کیونکہ بندگان خدا کی کفالت خدا کے ذمہ ہے۔ اسی لحاظ سے دل میں اس سے فراغت کا جذبہ پیدا ہو گیا۔

یہ مسافروں کے بارے میں مقیموں کے احکام تھے جو اختصاراً بیان کر دیئے ہیں۔

### مسافرت کے آداب

جب کوئی درویش اقامت چھوڑ کر سامان سفر اختیار کرے تو اس کے ادب کے احکام یہ ہیں کہ اس کا سفر خدا کے لیے ہونہ کہ نفسانی پیروی میں جس طرح ظاہر میں سفر اختیار کیا ہے اسی طرح باطن میں بھی اپنی نفسانی خواہش کو ترک کر دے۔ ہمیشہ با وضو رہے اور اپنے اور اور دو وظائف کو ترک نہ کرے۔ زیبائی ہے کہ اس کا سفر یا تو ادائے حج کے لیے ہو یا جہاد بالکفار کے لیے یا کسی جگہ کی زیارت یا کہیں دینی فوائد کے حصول یا طلب علم یا کسی بزرگ یا شیخ کی ملاقات یا کسی شیخ کے حزار کی زیارت کے لئے ہو۔ ان کے سوا اگر کسی اور مقصد سے سفر ہوگا تو وہ سفر میں شمار نہ ہوگا۔

### سامان سفر

سفر کی حالت میں گدڑی، جانماز، لوٹا، جوتیاں اور عصا ضرور رکھنا چاہئے تاکہ گدڑی سے ستر پوشی کرنے، مصلے پر نماز پڑھے، لوٹے سے طہارت و وضو کرے اور عصا سے مضر چیزوں کو دفع کرے۔ عصا کے فوائد اور بھی ہیں اور وضو کے بعد جوتیاں پہن کر جانماز تک آسکے۔ ان کے سوا سنت کی حفاظت کی خاطر دیگر چیزیں بھی سفر میں ساتھ رکھ سکتا ہے مثلاً کنگھا، ناخن تراش، سرمہ دانی وغیرہ اور اگر ان کے سوا ایسا سامان بھی ساتھ رکھے جو زیب و زینت اور آرائش سے متعلق ہو تو وہ سوچے کہ کس مقام میں ہے اگر وہ منزل ارادت میں ہے تو اس کے لیے ان کے سوا سامان قید راہ کی بندش اور موجب حجاب ہوں گی اور اپنے نفس کی رعوت کے اظہار کا موجب بنے گی اور اگر وہ مقام حکیمین و استقامت میں سے ہے تو اس کے لیے یہ سامان ہی نہیں بلکہ ہر چیز درست ہوگی۔

میں نے شیخ ابو مسلم فارس بن غالب فارسی رحمۃ اللہ تعالیٰ علیہ سے سنا ہے کہ میں ایک دن حضرت شیخ ابوسعید ابوالخیر رضی اللہ عنہ کے ساتھ تھیں اور ہم نے ان کی زیارت کو حاضر ہوا تو انہیں

چار بالشت کے تختہ پر سوتا ہوا پایا اور ان کا پاؤں ایک دوسرے پر رکھا ہوا تھا وہ اس وقت مصری چادر اوڑھے ہوئے تھے اور میں ایسا لباس پہنے ہوئے تھا جو میلا ہو کر چڑے کی مانند سخت ہو گیا تھا جسم تھکن سے چور چور اور محنت و مشقت اور مجاہدے سے پیلا پڑ گیا تھا۔ میرے دل میں ان سے ملاقات نہ کرنے کا جذبہ ابھرا اور دل میں خیال گزرا کہ ایک درویش یہ ہیں جو اس طمطراق کے ساتھ رہتے ہیں اور ایک میں درویش ہوں جو شکستہ حالی کے ساتھ بسر کر رہا ہوں۔ یہ اتنے چین و راحت میں ہیں اور میں اس محنت و مشقت میں ہوں۔ وہ بیان کرتے ہیں کہ وہ بزرگ میری باطنی کیفیت سے باخبر ہو گئے اور میری نخوت کو انہوں نے ملاحظہ فرمایا۔ مجھ سے فرمایا: اے ابو مسلم! تم نے کون سی کتاب میں پڑھا ہے کہ اپنے کو دیکھنے والا درویش ہوتا ہے؟ جب میں نے ہر شے میں جلوہ الہی کا مشاہدہ کر لیا تو اسی نے مجھے تخت پر بٹھا دیا ہے اور جب کہ تم خود اپنے آپ کو دیکھنے ہی میں ابھی تک پڑے ہوئے ہو تو اس نے تمہیں محنت و مشقت میں ڈال رکھا ہے۔ میرے مقدر میں مشاہدہ ہے اور تمہارے مقدر میں مجاہدہ۔ یہ دونوں مقام راستہ کے مقامات میں سے ہیں۔ اللہ رب العزت اس سے پاک اور منزہ ہے۔ درویش وہی ہے جس کا مقام فنا ہو جائے اور وہ احوال سے گزر جائے شیخ ابو مسلم فرماتے ہیں کہ یہ سن کر میرے ہوش اڑ گئے اور سارا جہان مجھ پر تاریک ہو گیا۔ جب اپنے آپ میں آیا تو ان سے معذرت خواہی کی اور انہوں نے مجھے معاف فرما دیا۔ اس کے بعد میں نے عرض کیا کہ اے شیخ! مجھے واپسی کی اجازت عطا فرمائیے چونکہ آپ کے دیدار کی تاب مقاومت نہیں رکھتا۔ انہوں نے فرمایا: ”صدقت یا ابا مسلم“ ابو مسلم! تم نے ٹھیک کہا۔ اس کے بعد انہوں نے میری حالت کی تمثیل میں یہ شعر پڑھا

آنچه گوئم نتوانست شنیدن بخر

ہمہ چشم بعبیاں یکسرہ دید آں بہر

جو خبر میرے کان سن نہ سکے اسے میری آنکھ نے سر بسر ظاہر دیکھ لیا۔

ہر مسافر پر لازم ہے کہ وہ ہمیشہ سنت کی حفاظت کرے اور جب وہ کسی مقیم کے یہاں پہنچے تو احترام کے ساتھ اس کے پاس جائے۔ اسے سلام کرے پھر بائیں قدم جوتی سے نکلے کیونکہ حضور اکرم صلی اللہ تعالیٰ علیہ وسلم ایسا ہی کرتے تھے اور جب جوتی میں پاؤں



ڈالے تو پہلے داہنا پاؤں ڈالے اس کے بعد دوسرا جب پاؤں دھوئے تو پہلے دایاں پھر بایاں اور دو رکعت تحسینہ الوضو کے پڑھے اس کے بعد دو پیشوں کے حقوق کی رعایت کی طرف متوجہ ہو۔

ایسا نہ چاہئے کہ مقیم کی کسی حالت پر اعتراض کرے یا کسی کے ساتھ زیادتی کرے خواہ معاملات سے متعلق ہو یا گفتگو سے اپنے سفر کی سختیوں کو بیان نہ کرے نہ اپنے علم کو جتائے اور لوگوں کے سامنے حکایات و روایات بیان نہ کرے کیونکہ یہ باتیں اظہارِ رعونت کی موجب ہیں اور لازم ہے کہ جاہلوں کی باتوں کو برداشت کرے اور بوجہ اللہ ان کی زیادتیوں پر صبر کرے کیونکہ اس میں بڑی برکتیں ہیں اگر کوئی مقیم یا ان کا خادم اسے کوئی حکم دے یا اسے کسی کو سلام کرنے یا کہیں کسی کی زیارت کرنے کو کہا جائے تو جہاں تک ممکن ہو انکار نہ کرے۔ بایں ہمہ دیاداری کی مروت کا دل میں خیال نہ ہو۔

برادرانِ طریقت کے افعال کی ہر ممکن تاویل و عذر کرے اور دل میں اپنی کسی حاجت کا رنج نہ آنے دے اور نہ مقیموں کو بادشاہوں کے دروازے پر لے جائے۔ مسافر و مقیم ہر حاجت اور اپنی تمام حالتوں میں رضائے الہی کا خواہاں رہے اور ایک دوسرے کے ساتھ حسن عقیدت رکھے۔ سب کو برابر جانے اور پیٹھ پیچھے کسی کی غیبت نہ کرے کیونکہ طالبانِ حق کے لیے فضول باتیں کرنا برا ہے اور بری بات کہنا تو بڑی بد نصیبی ہے۔ محققینِ فعل کی شکل میں فاعل کو دیکھتے ہیں۔ جب وہ مخلوق کو برا کہے گا تو اس سے خالق کی برائی لازم آئے گی۔ اگرچہ کوئی بندہ عیب دار، مجبوب اور بے مشاہدہ ہی کیوں نہ ہو۔ فعل پر جھگڑنا فاعل پر جھگڑنا ہوتا ہے۔ اگر انسانی آنکھ لوگوں پر پڑے تو وہ سب سے دور رہے اور جانے کہ ساری مخلوق مہجور اور مغلوب و عاجز ہے کوئی شخص مشیتِ الہی کے بغیر کچھ نہیں کر سکتا اور جو کچھ وہ کرتا ہے وہ سب خدا کا ہی پیدا کردہ ہے۔ کسی مخلوق کو اس کی ملکیت میں تصرف کرنے کا حق نہیں ہے۔ کسی ذات پر خدا کے سوا کسی مخلوق کو مطلق تغیر و تبدل کی قدرت نہیں ہے۔ (باللہ التوفیق)۔

### آدابِ غذا

واضح رہنا چاہئے کہ انسان کو غذا کے بغیر گزارنا نہیں کیونکہ بدن کا تقویم کھانے پینے کے بغیر ناممکن ہے لیکن غذا کے استعمال کی شرط یہ ہے کہ اس میں مبالغہ نہ کرے اور نہ ذات

دن کھانے پینے کی فکر میں مشغول رہے۔

حضرت امام شافعی رحمۃ اللہ تعالیٰ علیہ فرماتے ہیں کہ

مَنْ كَانَ هِمَّتُهُ مَا يَدْخُلُ فِي جَوْفِهِ  
كَانَ قِيَمَتُهُ مَا يَخْرُجُ مِنْهُ .  
جو پیٹ میں داخل کرنے کی ہی فکر میں رہتا  
ہے اس کی قدر و قیمت وہ ہوتی ہے جو اس  
سے خارج ہوتا ہے۔

اسی لیے سالکانِ راہِ حق کے لیے بسیار خوری سے بڑھ کر کوئی چیز نقصان رساں نہیں۔  
تفصیل بھوک کے باب میں گزر چکی ہے۔

حضرت بایزید بسطامی رحمۃ اللہ تعالیٰ علیہ سے کسی نے پوچھا: آپ بھوکے رہنے کی  
اتنی زیادہ تعریف کیوں فرماتے ہیں؟ آپ نے فرمایا: اس لیے کہ اگر فرعون بھوکا رہتا تو ہرگز  
'أَنَا رَبُّكُمْ الْأَعْلَى' میں تمہارا سب سے بڑا رب ہوں نہ کہتا۔ اگر قارون بھوکا رہتا تو  
باغی نہ ہوتا اور لومڑی چونکہ بھوکی رہتی ہے اس لیے ہر ایک اس کی تعریف کی ہے جب پیٹ  
بھر جاتا ہے تو نفاق پیدا ہوتا ہے۔ اللہ تعالیٰ کافروں کی حالت بیان کرتے ہوئے فرماتا ہے  
کہ:

ذَرَّهُمْ يَأْكُلُوا وَيَتَمَتَّعُوا وَيُلْهِيمُ  
الْأَمَلُ فَسَوْفَ يَعْلَمُونَ .  
انہیں چھوڑو جو کھاتے اور عیش کرتے ہیں وہ  
اپنی خواہشوں میں مگن ہیں۔ عنقریب وہ اپنا  
انجام جان لیں گے۔

نیز فرماتا ہے کہ:

وَالَّذِينَ كَفَرُوا يَتَمَتَّعُونَ وَيَأْكُلُونَ  
كَمَا تَأْكُلُ الْأَنْعَامُ وَالنَّارُ مَثْوًى  
لَهُمْ .  
کافر لوگ عیش کرتے اور کھانے پینے میں  
ایسے ہی ہیں جیسے جانور کھاتے ہیں۔ ان کا  
ٹھکانا جہنم ہے۔

حضرت سہیل بن عبد اللہ تستری رحمۃ اللہ تعالیٰ علیہ فرماتے ہیں کہ میرے نزدیک  
پیٹ بھر کر حلال غذا کھانے کے مقابلہ میں شراب سے پیٹ کو پر کرنا زیادہ بہتر ہے۔ لوگوں  
نے پوچھا: یہ کیسے؟ انہوں نے فرمایا: اس لیے کہ شراب سے بھرا پیٹ عقل کی طاقت سلب کر  
لیتا ہے شہوت کی آگ بجھا دیتا ہے اور وہ بے ہوش ہو کر اس کی زبان وہاں سے لوگ محفوظ

ہو جاتے ہیں لیکن جب پیٹ حلال غذا سے پر ہو جاتا ہے تو بے ہودہ تمنا میں مشہوت اور نفس اپنے مقدر کے حصول میں سر اٹھاتے ہیں۔ مشائخ طریقت نے ایسے ہی لوگوں کے بارے میں فرمایا ہے کہ:

ان کا کھانا بیماریوں کی طرح ان کی نیند گہری  
 نیند والوں کی مانند ان کی گفتگو بچوں کی چیخ و  
 پکار کی مانند ہوتی ہے۔  
 اَكْلُهُمْ كَاكْلِ الْمَرْضَى وَنَوْمُهُمْ  
 كَنَوْمِ الْفَرَقِ وَكَلَامُهُمْ كَكَلَامِ  
 الْبُكْلِ .

غذا کے شرط و آداب میں سے یہ ہے کہ تہانہ کھائے اور جو کھائے دوسروں کو بھی اس میں شریک بنائے کیونکہ حضور اکرم صلی اللہ تعالیٰ علیہ وسلم کا ارشاد ہے کہ  
 شَرُّ النَّاسِ مَنْ أَكَلَ وَحْدَهُ وَضَرَبَ  
 عَبْدَهُ وَمَنَعَ وَفَدَّ  
 سب سے زیادہ برا شخص وہ ہے جو اکیلا کھائے۔ غلام کو مارے اور خیرات سے روکے رہے۔

جب دسترخوان پر بیٹھے تو خاموش نہ بیٹھے اور بسم اللہ پڑھ کر کھانا شروع کرے اور کوئی چیز اس طرح نہ رکھے اور نہ اٹھائے جسے لوگ ناپسند کریں پہلا لقمہ نمکین غذا کالے اور اپنے ساتھیوں کا لحاظ و پاس کرے۔ ایثار و انصاف سے کام لے۔

حضرت اہل بن عبد اللہ سے کسی نے آپ کریمہ "إِنَّ اللَّهَ يَأْمُرُ بِالْعَدْلِ وَالْإِحْسَانِ" (اللہ تعالیٰ عدل و انصاف کا حکم دیتا ہے) کی تفسیر معلوم کی تو انہوں نے بتایا انصاف تو یہ ہے کہ اپنے ساتھی کو کھانے میں شریک کرے اور احسان یہ ہے کہ ساتھی کے کھانے کو خود پر افضل جانے۔

میرے شیخ و مرشد فرماتے ہیں کہ میں اس مدعی پر تعجب کرتا ہوں جو کہتا ہے کہ میں تارک دنیا ہوں اور حال یہ ہے کہ وہ کھانے کی فکر میں رہتا ہو۔

اس کے بعد لازم ہے کہ داہنے ہاتھ سے لقمہ لے اور اپنے لقمہ کے سوا کسی کی طرف نہ دیکھے کھانے میں پانی کہے اور پانی اس وقت سہے جب ہاتھ پالک لگے اور اچھاپے جس سے جگرتے ہو جائے اور لقمہ ہت سے ادا نہ کرے اور اسے چھوئے۔ کھانے میں ہلکی نہ کہنے کی جگہ ادا کرنے سے باز رہنا چاہیے۔ کھانے کے وقت کھانے کی طرف سے ہاتھ نہ دھوئے۔

کھانے سے فارغ ہو جائے تو حمد و شکر بجلائے اور ہاتھ دھوئے۔

اگر جماعت میں سے دو یا تین یا زیادہ افراد کو پوشیدہ طور پر کسی خاص چیز پر مدعو کریں اور چھپا کر کھلانا چاہیں تو بعض مشائخ فرماتے ہیں کہ یہ حرام ہے اور مصاحبوں کی خیانت ہے "أَوْلَيْكَ مَا يَأْكُلُونَ فِي بُطُونِهِمْ إِلَّا النَّارَ" یہی وہ لوگ ہیں جو اپنے پیٹوں میں آگ بھرتے ہیں اور بعض مشائخ فرماتے ہیں کہ جب سب اس پر متفق ہوں تو یہ جائز ہے اور بعض کہتے ہیں کہ اگر صرف ایک ہو تو جائز ہے کیونکہ اس کے لیے انصاف شرط نہیں ہے کیونکہ انصاف کی شرط تو ایک سے زیادہ افراد کے درمیان ہے اور جب وہ اکیلا ہو تو اس سے صحبت کے یہ آداب ساقط ہو جاتے ہیں اور بندہ اس میں ماخوذ نہیں ہوتا۔ اس میں مذہب کی سب سے بڑی بنیادی بات یہ ہے کہ کسی درویش کی دعوت کو رد نہ کرے اور کسی دنیا دار کی دعوت کو قبول نہ کرے اور ان کے گھر جائے اور نہ ان سے کچھ مانگے کیونکہ اہل طریقت کے نزدیک یہ مدہنت ہے اس لیے کہ دنیا دار درویش کے لیے محرم ہے اور وہ اس کا ہم جنس نہیں ہے۔ یہ یاد رکھنا چاہئے کہ انسان نہ تو سامان کی کثرت کی بنا پر دنیا دار بنتا ہے اور نہ سامان کی قلت کی بنا پر درویش؟ اور جو فقر کو تو نگر پر فوقیت نہیں دیتا وہ دنیا دار نہیں ہے اگرچہ بادشاہ ہو اور جو فقر کا منکر ہے وہ دنیا دار ہے اگرچہ مضطرب و بے قرار ہو؟ اور جب کسی دعوت میں شریک ہو تو کسی چیز کے کھانے یا نہ کھانے میں تکلف نہ برتے اور وقت کے مطابق روش اختیار کرے۔ جب صاحب دعوت محرم ہو تو اسے جائز ہے کہ بچا ہوا کھانا گھر والوں کے لیے اٹھالے اور اگر نامحرم ہے تو بچا ہوا کھانا گھر میں لے جانا جائز نہیں ہے لیکن کسی حالت میں پس خوردہ چھوڑنا بہتر نہیں ہے۔ کیونکہ حضرت اہل فرماتے ہیں کہ "الذَّلَّةُ هِيَ الذَّلَّةُ" پس خوردہ بچانا ذلت و کمینگی ہے۔ وَيَا اللَّهُ التَّوْفِيقُ وَاللَّهُ أَعْلَمُ بِالصَّوَابِ۔

### چلنے پھرنے کے آداب

اللہ تعالیٰ فرماتا ہے "وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا۔ الْآيَةُ "رحمن کے بندے وہ ہیں جو زمین پر تواضع و انکساری سے چلتے ہیں طالب حق پر لازم ہے کہ وہ رفتار میں ہمیشہ اس کا خیال رکھے کہ جو وہ قدم اٹھاتا ہے وہ اپنی طاقت سے اٹھاتا ہے یا خدا کی طاقت سے۔ اگر وہ یہ خیال کرے کہ اپنی طاقت سے ہے تو استغفار

کرے اور اگر اس پر یقین ہو کہ خدا کی وی ہوئی طاقت سے ہے لہذا اس یقین پر مزید اضافہ کی کوشش کرنی چاہئے۔

حضرت داؤد طائی رحمۃ اللہ تعالیٰ علیہ کا واقعہ ہے کہ ایک دن انہوں نے کوئی دوا کھائی لوگوں نے عرض کیا کہ کچھ دیر گن میں تشریف رکھیں تاکہ دوا کا اثر و فائدہ ظاہر ہو آپ نے فرمایا: میں خدا سے حیا کرتا ہوں کہ قیامت کے دن وہ مجھ سے پوچھے گا تو نے اپنے نفس کی خاطر چند قدم کیوں اٹھائے جیسا کہ اس کا ارشاد ہے ”وَتَشْهَدُ أَرْجُلُهُمْ بِمَا كَانُوا يَكْسِبُونَ“ ان کے قدم گواہی دیں گے کہ وہ دنیا میں کیا کرتے تھے؟

درویش کو لازم ہے کہ بیداری میں سر جھکائے مراقبہ میں رہے اور کسی طرف نظر نہ اٹھائے اگر راستہ میں کوئی شخص اس کے برابر سے گزرے تو بجز اپنے کپڑے بچانے کے کہ اس کے پاؤں کے نیچے نہ آئے (کیونکہ وہ ان کپڑوں سے نماز پڑھتا ہے) خود کو بچانے کی کوشش نہ کرے لیکن اگر یہ پتہ چل جائے کہ وہ شخص کافر ہے یا وہ نجاست میں آلودہ ہے تو اپنے آپ کو اس سے بچانا ضروری ہے۔

اور جب جماعت کے ساتھ چلے تو آگے بڑھنے کی کوشش نہ کرے کیونکہ آگے بڑھ کر چلنا تکبر کی علامت ہے بہت پیچھے رہنے کی بھی کوشش نہ کرے کیونکہ اس میں تواضع کی زیادتی ہے چونکہ زیادتی تواضع کو دیکھنا بھی عین تکبر ہے۔

کھڑاؤں اور جوتیوں کو جہاں تک ہو سکے ظاہری نجاست سے بچائے تاکہ اللہ تعالیٰ اس کی برکت سے رات میں اس کے کپڑوں کو محفوظ رکھے۔

جب کسی جماعت یا کسی ایک درویش کے ساتھ جا رہا ہو تو راستہ میں کسی اور سے بات کرنے کے لیے اسے محو نظر نہ چھوڑ دے۔ رفتار میں میانہ روی کو ملحوظ رکھے نہ زیادہ آہستہ چلے اور نہ تیز دوڑ کر۔ آہستہ چلنا متکبروں کی علامت ہے۔ قدم پورا رکھے۔ غرضیکہ ہر طالب حق کی رفتار ایسی ہو کہ اگر کوئی اس سے پوچھے کہ کہاں جا رہے ہو تو وہ کامل دل جمعی کے ساتھ کہنے سکے کہ ”اَتَى دَاهِبٌ اِلَى رِبِّيْ مَسْجِدِيْنَ“ میں خدا کی طرف جا رہا ہوں اسی نے میری رہنمائی فرمائی ہے اگر اس کا چلنا ایسا نہ ہو تو پاس بکے لیے موجب وبال ہوگا کیونکہ قدموں کی درستگی خطرات سے محفوظ رہنے کی نشانی ہے۔ جو اس درستگی کی فکر میں رہتا

ہے حق تعالیٰ اس کے قدموں کو اس کے اندیشہ کا پیر و کار بنا دیتا ہے۔

حضرت بایزید بسطامی رحمۃ اللہ تعالیٰ علیہ یہ فرماتے ہیں کہ بغیر مراقبہ کے درویش کا چلنا غفلت کی نشانی ہے۔ کیونکہ وہ جس مقام پر ہوتا ہے دو قدم سے معلوم ہو جاتا ہے یعنی ایک اپنے نصیب پر قدم رکھتا ہے اور دوسرا فرمان الہی پر مطلب یہ ہے کہ وہ ایک مقام سے قدم اٹھاتا ہے اور دوسرے مقام پر قدم رکھتا ہے گویا طالب کی رفتار مسافت کو طے کرنے کی علامت ہے اور قرب حق مسافت نہیں ہے۔ جب اس کا قرب مسافت نہیں تو طالب کو کل سکون میں قدموں کے ذریعہ قطع مسافت کے بغیر کیا چارہ؟ وَاللَّهُ وَلِيُّ الْمُؤْمِنِينَ۔

### سفر و حضر میں سونے کے آداب

واضح رہنا چاہئے کہ مشائخ طریقت کا اس معنی میں بہت اختلاف ہے۔ بایں ہمہ ہر گروہ کے نزدیک یہ بات مسلم ہے کہ غلبہ نیند کے بغیر سونا نہ چاہئے۔ نبی کریم صلی اللہ تعالیٰ علیہ وسلم کا ارشاد ہے کہ "النَّوْمُ أَخْثُ الْمَوْتِ" نیند موت کی بہن ہے لہذا زندگانی حق تعالیٰ کی نعمت ہے اور موت بلا۔ لامحالہ بلا کے مقابلہ میں نعمت اچھی چیز ہے۔

حضرت شبلی علیہ الرحمہ فرماتے ہیں کہ:

إِطْلَعَ الْحَقُّ فَقَالَ عَلِيٌّ مَنْ نَامَ  
غَفَلَ وَ مَنْ غَفَلَ حَجَبَ  
اللہ تعالیٰ نے اپنی اطلاع میں مجھ سے فرمایا:  
جو سویا وہ غافل ہو اور جو غافل ہو وہ محجوب رہا

ایک گروہ کے نزدیک جائز ہے کہ مرید بالقصد سوئے اور بحیر نیند کو لائے جبکہ وہ احکام الہی کو پورا کر چکا ہو۔ اس لیے کہ حضور اکرم صلی اللہ تعالیٰ علیہ وسلم کا ارشاد ہے کہ:

رُفِعَ الْقَلَمُ عَنْ ثَلَاثٍ عَنِ الْقَائِمِ  
حَتَّى يَنْتَبَهَ وَ عَنِ الصَّبِيِّ حَتَّى  
يَحْتَلِمَ وَ عَنِ الْمَجْنُونِ حَتَّى يَفِيْقَ  
تین شخصوں سے حکم الہی اٹھایا گیا ہے ایک سونے  
والے سے جب تک کہ وہ نہ جاگے دوسرے بچے  
سے جب تک کہ وہ بالغ نہ ہو تیسرے دیوانے  
سے جب تک کہ ساقا نہ ہو۔

مطلب یہ ہے کہ بندہ جب تک سوتا رہتا ہے بیدار ہونے تک قلم تقدیر اٹھا رہتا ہے اور مخلوق اس کی برائی سے محفوظ رہتی ہے اور اس کے اختیارات معطل اور اس کا نفس معزول رہتا ہے اور کرانا کاتبین اس کا نامہ اعمال نہیں لکھتے۔ اس کی زبان دعوؤں، جھوٹ اور غیبت

سے رکی رہتی ہے اور اس کا ارادہ ٹھہرنا ہے "لَا يَسْمُوكَ لِنَفْسِهِ حَسْرًا وَلَا نَفْعًا وَلَا مَوْتًا وَلَا حَيَاتًا وَلَا نُشُورًا" یعنی سونے والا اپنی جان کے نفع و نقصان، موت و حیات اور اٹھنے کا مالک نہیں رہتا۔ اسی بنا پر سیدنا ابن عباس رضی اللہ تعالیٰ عنہما فرماتے ہیں کہ:

لَا حَيْثِي لَقَدْ عَلَىٰ إِبْلِيسَ مِنْ نَوْمِ الشَّيْطَانِ بِرُغْمِ الْكَوْكَبِ  
الْعَاصِي لِيَاذَا نَامَ الْعَاصِي يَقُولُ شَيْطَانٍ بِرُغْمِ الْكَوْكَبِ  
مَنْ يَنْتَبَهُ وَيَقُومَ حَتَّىٰ يَغْصِي اللَّهُ بِرُغْمِ الْكَوْكَبِ  
ہے کب یہ اٹھے گا جو اٹھ کر خدا کی نافرمانی کرے گا۔

حضرت جنید بغدادی رحمۃ اللہ تعالیٰ علیہ کو حضرت علی بن سہل اصفہانی سے اس مسئلہ میں اختلاف ہے۔ حضرت علی بن سہل نے حضرت جنید بغدادی رحمۃ اللہ تعالیٰ علیہ کو ایک لطیف معنی کا خط لکھا۔ آپ نے اسے سن کر اختلاف فرمایا۔ حضرت علی بن سہل نے اس خط میں اپنا مقصد اس طرح ظاہر فرمایا تھا کہ "نیند چونکہ غفلت و آرام کا موجب ہے لہذا اس سے بچنا ضروری ہے کیونکہ محبت کو دن رات میں کبھی نیند و آرام کا ہوش نہیں ہوتا۔ اگر وہ سو جائے تو اپنے مقصود سے محروم رہ جاتا ہے۔ جیسا کہ اللہ تعالیٰ نے حضرت داؤد علیہ السلام کو وحی فرمائی کہ "يَا دَاوُدُ كَتَّابٌ مِّنْ أَدْعَىٰ مَحَبَّتِي لِإِذَا جَنَّ اللَّيْلُ نَامَ عَنِّي" اے داؤد! وہ شخص میری محبت کے دعوے میں جھوٹا ہے جس پر رات کا اندھیرا چھا جائے اور وہ مجھ سے غافل ہو کر سو جائے اور میری محبت کو چھوڑ دے۔"

حضرت جنید بغدادی رحمۃ اللہ تعالیٰ علیہ نے اس خط کے جواب میں تحریر فرمایا کہ واضح رہنا چاہئے کہ ہماری بیداری راہ حق میں ہمارا معاملہ ہے اور ہماری نیند حق تعالیٰ کا ہم پر فعل ہے لہذا ہماری بے اختیاری کی حالت میں جو کچھ ہم پر گزرتا ہے وہ سب ہم پر حق تعالیٰ کا فعل ہے لہذا ہماری بے اختیاری کی حالت میں جو کچھ ہم پر گزرتا ہے وہ سب ہم پر حق تعالیٰ کی طرف سے ہوتا ہے۔ ہماری طرف سے ہمارا اختیار حق تعالیٰ کے تحت تصرف میں ہے۔ "وَالنُّومُ مُؤَيَّبَةٌ مِنَ اللَّهِ تَعَالَىٰ عَلَى الْمُجْرِمِينَ" لہذا مجرموں پر نیند کا ظلم حق تعالیٰ کا حکم کر رہا ہے۔ اس مسئلہ کا تعلق صوفیوں کے ساتھ ہے جس میں کہہ دینا چاہئے کہ حق تعالیٰ کی جانچ

ہے لیکن یہ بات حیرت کی ہے کہ حضرت جنید بغدادی رحمۃ اللہ تعالیٰ علیہ جو کہ صاحب محو مرد خدا تھے اس جگہ انہوں نے سکر کی تقویت فرمائی۔ ممکن ہے کہ آپ اس وقت مغلوب الحال ہوں اور اسی حالت میں آپ نے یہ تحریر فرمایا ہو اور یہ بھی ممکن ہے کہ آپ کا مسلک اس کے برخلاف ہو کیونکہ نیند بنفسہ خود صحو ہے اور بیداری عین سکر۔ اس لیے کہ نیند آدمی کی صفت ہے اور جب تک آدمی اپنی صفتوں کے سایہ میں رہتا ہے تو وہ صحو کے ساتھ منسوب ہوتا ہے اور نہ سوا حق تعالیٰ کی صفت ہے۔ جب آدمی صفت حق کے سایہ میں ہوتا ہے تو وہ سکر کے ساتھ منسوب ہوتا ہے اور مغلوب الحال ہوتا ہے۔

میں نے مشائخ کی ایک جماعت دیکھی ہے جو نیند کو بیداری پر فضیلت دیتی ہے اور وہ حضرت جنید کے مسلک کی موافقت کرتی ہے کیونکہ بکثرت اولیاء بزرگان دین اور انبیاء عظام علیہم السلام پر ہمیشہ نیند کا ظہور ہوتا تھا اور ہمارے حضور اکرم صلی اللہ تعالیٰ علیہ وسلم نے اللہ کا یہ ارشاد بیان فرمایا ہے کہ ”اللہ تعالیٰ اس بندے پر اظہار خوشنودی فرماتا ہے جو بحالت سجدہ سو جاتا ہے اور اپنے فرشتوں سے فرماتا ہے میرے بندے کی طرف دیکھو اس کی روح مجھ سے ہراز ہے اور اس کا بدن عبادت کے فرش پر ہے۔“

حضور اکرم صلی اللہ تعالیٰ علیہ وسلم فرماتے ہیں کہ

”مَنْ نَامَ عَلَى الطَّهَارَةِ يُؤْتِنُ لِرُوحِهِ أَنْ يَطُوفَ بِالْعَرْشِ وَيَسْجُدَ اللَّهُ تَعَالَى.“ جو شخص با وضو سونے اللہ تعالیٰ اس کی روح کو اجازت فرماتا ہے کہ وہ عرش کا طواف کرے اور وہاں اللہ تعالیٰ کو سجدہ کرے۔

میں نے ایک حکایت میں دیکھا ہے کہ حضرت شاہ شجاع کرمانی رحمۃ اللہ تعالیٰ علیہ چالیس سال بیدار رہے پھر جب ایک رات سوئے تو خواب میں انہیں حق تعالیٰ کا دیدار ہوا۔ اس کے بعد وہ ہمیشہ اسی امید میں سوتے رہے۔ اسی معنی میں قیس عامری کا یہ شعر ہے۔

وَأَتَى لَأَسْتَعِيسُ وَمَالِي وَنُعَيْسَةُ  
لَعَلَّ خَبَالًا مِنْكَ يُلْقَى بِحَبَالًا

میں با مقصد سوتا ہوں حالانکہ مجھے نیند نہیں آتی۔ شاید کہ خواب میں تیرے خیال سے ملاقات ہو جائے۔

مشائخ کی ایک جماعت کو میں نے دیکھا ہے کہ وہ بیداری کو خواب پر فضیلت دیتے



ہیں اور حضرت علی بن سہل کی موافقت کرتے ہیں۔ ان کی دلیل یہ ہے کہ انہیں سناہ و  
 مسلمانین علیہم السلام کو وحی اور اولیاء کرام کو کراہت میں بیداری ہی میں ہوتی ہیں۔  
 ایک بزرگ فرماتے ہیں:

”لَوْ كَانِ فِي النَّوْمِ خَيْرَ الْكَانِ فِي  
 الْبَحْثِ نَوْمٌ“  
 اگر نیند افضل ہوتی تو یقیناً جنت میں بھی سونا  
 ہوتا۔

مطلب یہ کہ اگر نیند میں کوئی خوبی ہوتی تو جنت میں جو مقام قربت ہے وہاں نیند  
 ضرور آتی چونکہ جنت میں نہ حجاب ہے نہ نیند اس سے ظاہر ہے کہ نیند میں حجاب ہے۔

ارباب لطائف فرماتے ہیں کہ حضرت آدم علیہ السلام کو جب نیند آئی تھی تو ان کے  
 بائیں پہلو سے حوا کو پیدا فرمایا تھا اور ان کی تمام بلاؤں کا سرچشمہ بھی حوا تھیں نیز فرماتے  
 ہیں کہ حضرت ابراہیم علیہ السلام نے جب حضرت اسمعیل علیہ السلام سے فرمایا: ”يَا بُنَيَّ إِنِّي  
 أَرَىٰ فِي الْمَنَامِ أَنِّي أَذْبَحُكَ“ اے میرے فرزند! میں نے خواب میں دیکھا ہے کہ میں  
 تمہیں ذبح کر رہا ہوں تو حضرت اسمعیل علیہ السلام نے عرض کیا اے والد ماجد! ”هَذَا  
 اجْزَاءُ مَنْ نَامَ عَنْ حَبِيبِهِ“ یہ اپنے حبیب سے سو جانے کا بدلہ ہے۔ ”لَوْ كَمْ تَنَمَ لَمَّا  
 أَمْرٌ بِذَبْحِ الْوَالِدِ“ اگر آپ نہ سوتے تو آپ کو فرزند کے ذبح کرنے کا حکم نہ دیا جاتا  
 لہذا آپ کی نیند آپ کو بے اولاد اور مجھے بے جان بناتی ہے۔ اس کے سوا بوقت ذبح میری  
 تکلیف تو ایک لمحہ کے لیے ہوگی مگر بے اولاد ہونے کی تکلیف آپ کے لیے دائمی ہوگی۔

حضرت شکی علیہ الرحمہ کا واقعہ ہے کہ وہ ہر رات نمک کے پانی سے تر کر کے سلائی  
 سامنے رکھ لیتے تھے جب نیند کا غلبہ ہوتا تو آنکھ میں وہ سلائی پھیر لیا کرتے تھے۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے ایک بزرگ کو  
 دیکھا کہ جب وہ فرانس کی ادائیگی سے فارغ ہوتے تو سو جاتے تھے۔ میں نے شیخ احمد  
 سمرقندی کو بخارا میں دیکھا کہ وہ ایک سال تک رات بھر نہیں سوئے۔ دن میں کچھ دیر کے  
 لیے سو جاتے تھے اس میں بھی اس سے رجوع ان کا مقصد تھا اس لیے کہ جسے زندگی کے  
 مقابلے میں موت زیادہ مزہ دے گا وہ ہے کہ اسے بیداری کے مقابلے میں نیند چاہی ہوگی اور  
 جسے موت کے مقابلے میں زندگی زیادہ مزہ دے گی اس کے لیے نیند چاہی ہوگی۔

بیداری کو زیادہ عزیز رکھے لہذا جو تکلف سے بیدار رہے جیسا کہ اللہ تعالیٰ نے اپنے حبیب صلی اللہ تعالیٰ علیہ وسلم کو برگزیدہ فرما کر بلند تر مقامات پر فائز فرمایا۔ ”قُمِ اللَّيْلَ إِلَّا قَلِيلًا نِّصْفَهُ“ رات کو کم قیام فرمائیے بلکہ آدھی رات تک۔

اس کی کوئی قدر و قیمت نہیں ہے جو نیند میں تکلف برتے اور بیداری کی مشقت اٹھائے۔ اللہ تعالیٰ نے اصحاب کہف کو برگزیدہ فرمایا اور انہیں مقام اعلیٰ پر پہنچایا ان کی گردن سے کفر کا لباس اتارا وہ نہ نیند کا تکلف کرتے تھے نہ بیداری کا۔ یہاں تک کہ حق تعالیٰ نے ان پر ایسی نیند طاری فرمائی کہ ان کے اختیار کے بغیر اللہ تعالیٰ ان کی پرورش فرماتا ہے جیسا کہ ارشاد ہے:

وَتَحْسَبُهُمْ آيْقَاطًا وَهُمْ رُقُودٌ  
وَنُقَلِّبُهُمْ ذَاتَ الْيَمِينِ وَذَاتَ  
الشِّمَالِ  
تم گمان کرتے ہو کہ وہ جاگ رہے ہیں حالانکہ وہ سوئے ہوئے ہیں اور اللہ تعالیٰ ان کو داہنے اور بائیں پہلو بدلتا ہے اور وہ خواب و بیداری دونوں حالتوں میں بے اختیار ہیں۔

جب بندہ اس درجہ پر فائز ہو جائے کہ اس کا اختیار جاتا رہے اور اپنے کھانے پینے سے دست کش ہو جائے اور اس کی تمام ہمتیں غیر سے جدا ہو جائیں پھر اگر وہ سوئے یا جاگے ہر حال میں عزیز ہوتا ہے لہذا مرید کے لیے نیند کی شرط یہ ہے کہ اپنی پہلی نیند کو اپنی عمر کی آخری نیند جانے۔ گناہوں سے بچے اور دشمنوں کو راضی کرے۔ طہارت کے ساتھ رہے داہنے پہلو پر قبلہ رو ہو کر سوئے۔ دنیاوی کام ٹھیک رکھے۔ نعمت اسلام کا شکر بجالائے اور عہد کرے کہ اگر بیدار ہوا تو پھر گناہوں میں مبتلا نہ ہوگا۔ جو شخص اپنی بیداری میں کاموں کو دوست رکھتا ہے اس کے لیے نیند ہو یا موت دونوں میں کوئی خطرہ نہیں ہے۔

ایک بزرگ ایک ایسے امام کے پاس جایا کرتے تھے جو مرتبہ و عزت نفس کی رعوت میں مبتلا تھا وہ بزرگ اس سے کہتے تھے اے فلاں شخص! تجھے مرجانا چاہئے اس کلمہ سے اس امام کا دل رنجیدہ ہوا کرتا تھا اور کہا: کرتا کہ یہ گروہ ہمیشہ مجھ سے ہی کہتا رہتا ہے۔ کل میں اس کے کہنے سے پہلے یہ کلمہ اس سے کہوں گا چنانچہ جب پھر وہ بزرگ اس کے پاس آئے تو اس امام نے کہا: تمہیں مرجانا چاہئے۔ اس بزرگ نے مصلے کو بچھایا سر کو زمین پر رکھا اور کہا:

میں مرتا ہوں اور اسی وقت اس بزرگ کی روح پرواز کر گئی۔ اس واقعہ میں امام کو یہ تعبیر تھی کہ وہ جان لے کہ یہ بزرگ جو مر جانے کو کہا کرتے تھے خود بھی مرنے سے نہیں ڈرتے۔ میرے شیخ رحمۃ اللہ تعالیٰ علیہ اپنے مریدوں کو اس کی ہدایت فرمایا کرتے تھے کہ نیند کے غلبہ کے وقت سونا چاہئے اور جب بیدار ہو جائے تو دوبارہ سونا مریدوں کے لیے حرام ہے۔ چونکہ بندے کو نیند غفلت لاتی ہے۔ اس معنی میں بحث طویل ہے اسی پر اکتفا کرتا ہوں۔ واللہ اعلم بالصواب۔

### سکوت و کلام کے آداب

اللہ تعالیٰ فرماتا ہے: ”وَمَنْ أَحْسَنُ قَوْلًا مِمَّنْ دَعَا إِلَى اللَّهِ وَعَمِلَ صَالِحًا“ سب سے بہتر کلام یہ ہے کہ جو بندہ اللہ کو پکارے اور نیک کام کرے۔ نیز فرمایا ”قَوْلٌ مَعْرُوفٌ“ نیک بات کہو اور فرمایا: ”قُولُوا آمَنَّا“ کہو کہ ہم ایمان لائے۔! واضح رہنا چاہئے کہ اللہ تعالیٰ نے بندوں کو اچھی بات کہنے کا حکم دیا ہے مثلاً حق تعالیٰ کی معبودیت کا اقرار اس کی حمد و ثنا اور مخلوق خدا کو دعوت و تبلیغ وغیرہ گویائی حق تعالیٰ کی طرف سے بندوں کے لیے بڑی نعمت ہے۔ آدمی اس صفت کے ذریعہ دیگر مخلوق سے ممتاز ہوتا ہے۔ اللہ تعالیٰ کا ارشاد ہے ”وَلَقَدْ كَرَّمْنَا بَنِي آدَمَ“ بنی آدم کو ہم نے مکرم بنایا۔ مفسرین کا ایک قول یہ ہے کہ اس کے معنی گویائی عطا فرمانے کے ہیں۔ اگرچہ گویا یہ خدا کی ظاہر نعمت ہے لیکن اس کی آفت بھی بہت بڑی ہے نبی کریم صلی اللہ تعالیٰ علیہ وسلم کا ارشاد ہے ”أَخُوفٌ مَا أَخَافُ عَلَى أُمَّتِي اللِّسَانُ“ میری امت پر سب سے زیادہ خوفناک چیز زبان ہے۔ مجھے اسی کا خوف ہے۔ گفتار شراب کی مانند ہے جس سے عقل مخمور ہو جاتی ہے۔ آدمی جب شراب کلام میں پڑ جاتا ہے تو اس سے لکھنا و شوار ہو جاتا ہے اپنے آپ کو اس سے بچا نہیں سکتا۔ چونکہ اہل طریقت کو معلوم ہے کہ گفتار آفت ہے اس لیے وہ انتہائی ضرورت کے بغیر بات نہیں کرتے گویا وہ ابتدا اور انتہا میں گفتگو پر قابو رکھتے ہیں اگر ساری گفتگو حق کے لیے ہو تو بات کرتے ہیں ورنہ خاموش رہتے ہیں۔ ان کا پختہ اعتقاد ہو جاتا ہے کہ اللہ تعالیٰ مجیدوں کو جانتا ہے اور ان لوگوں کو بہت برا جانتے ہیں جو حق تعالیٰ کو ایسا نہیں جانتے۔ اللہ تعالیٰ کا ارشاد ہے کہ ”أَمْ يَتَحَسَّبُونَ أَنَّهُمْ لَمْ يُحَدِّثُوا بِالْحَقِّ وَاللَّهُ يَعْلَمُ أَلْمِ الْبَلَىٰ“

وَرَسُلْنَا لَدَيْهِمْ يَكْتُبُونَ“ کیا یہ کافر لوگ گمان رکھتے ہیں کہ ہم ان کے بھیدوں کو اور خفیہ باتوں کو نہیں سنتے۔ ہاں! ہمارے فرشتے بھی ان کے پاس سب کچھ لکھ رہے ہیں۔ میں عالم الغیب ہوں۔

حضور اکرم صلی اللہ تعالیٰ علیہ وسلم کا ارشاد ہے کہ ”مَنْ سَكَتَ فَجَلِي“ جو خاموش رہا اس نے نجات پائی لہذا خاموشی میں بہت فوائد ہیں اور اس میں بہت فتوحات ہیں اور بولنے میں بکثرت آفت۔

مشائخ طریقت کی ایک جماعت بولنے پر سکوت کو افضل سمجھتی ہے اور ایک جماعت خاموشی پر بولنے کو ترجیح دیتی ہے۔

حضرت جنید بغدادی رحمۃ اللہ تعالیٰ علیہ فرماتے ہیں کہ الفاظ و عبارات سراسر دعاوی ہیں۔ جس وقت معانی کا اثبات ہو جاتا ہے تو الفاظ و عبارات والے دعاوی جاتے رہتے ہیں۔ ایک وقت ایسا بھی آتا ہے کہ انسان اختیاری حالت میں سقوط کلام میں معذور ہو جاتا ہے۔ یعنی بحالت بقا خوف کی وجہ سے باوجود بولنے پر قادر ہونے کے وہ بول نہیں سکتا۔ اس کا نہ بولنا معرفت حقیقت میں کوئی حرج پیدا نہیں کرتا اور کسی وقت بندہ بے معنی محض خالی دعوؤں میں معذور نہیں ہوتا اس کا حکم منافقوں کی مانند ہو جاتا ہے لہذا بے معنی دعویٰ نفاق ہے اور بے دعویٰ معنی اخلاص پر مبنی ہے کیونکہ جس بندے کے لیے راستہ کھل جاتا ہے وہ گفتار سے بے نیاز ہو جاتا ہے۔ اس کی وجہ یہ ہے کہ جس معنی کی وہ خبر دے گا اس کے الفاظ و عبارت سب غیر ہوں گے اور حق تعالیٰ بے نیاز ہے کہ احوال کی تعبیر و تفسیر کسی غیر کے ذریعہ کرائے۔ اس کا غیر اس لائق نہیں کہ اس کی طرف التفات کیا جائے۔ حضرت جنید بغدادی رحمۃ اللہ تعالیٰ علیہ اپنی تائید میں فرماتے ہیں کہ ”مَنْ عَرَفَ اللَّهَ كَلَّ لِسَانُهُ“ جس نے حق تعالیٰ کو دل سے پہچان لیا اس کی زبان بیان سے عاجز ہو گئی کیونکہ اظہار بیان میں حجاب دکھائی دیتا ہے۔

حضرت شبلی علیہ الرحمہ کا واقعہ ہے کہ ایک مرتبہ انہوں نے حضرت جنید رحمۃ اللہ تعالیٰ علیہ کی مجلس میں کھڑے ہو کر نعرہ مارا کہ ”یسامرا دی“ اور حق تعالیٰ کی طرف اشارہ کیا حضرت جنید رحمۃ اللہ تعالیٰ علیہ نے فرمایا: اے ابوبکر! اگر تمہاری مراد حق ہے تو یہ اشارہ کیوں

ہے کیونکہ وہ اس سے بے نیاز ہے اور اگر تمہاری مراد حق نہیں ہے تو تم نے خلاف کیوں کیا؟  
حق تعالیٰ تمہارے قول کے بموجب علیم ہے۔ حضرت شبلی علیہ الرحمہ نے اپنے کلام پر توبہ و  
استغفار کیا۔

وہ جماعت جو بولنے کو خاموشی پر ترجیح دیتی ہے ان کا کہنا ہے کہ حق تعالیٰ نے ہمیں  
اپنے احوال کے بیان کا حکم دیا ہے کیونکہ دعویٰ معنی کے ساتھ قائم ہے مثلاً اگر کوئی حق تعالیٰ  
کی معرفت عقل و خرد سے ہزار برس تک رکھے اور کوئی امر مانع بھی نہ ہو تو جب تک اپنی  
معرفت کا اقرار زبان سے نہ کرے اس کا حکم کافروں جیسا ہوگا۔ اللہ تعالیٰ تمام مسلمانوں کو  
حمد و ثناء اور شکر خدا بجالانے کا حکم دیتا ہے اس نے اپنے حبیب صلی اللہ تعالیٰ علیہ وسلم کو حکم دیا  
”وَأَمَّا بِنِعْمَةِ رَبِّكَ فَحَدِّثْ“ اپنے رب کی نعمتوں کو اچھی طرح بیان کرو۔ حمد و ثناء اور  
بیان نعمت بندے کا کلام ہوتا ہے لہذا ہمارا ذکر کرنا حکم خدا کی تعظیم اور بجا آوری کے لیے  
ہے۔ اللہ تعالیٰ کا حکم ہے کہ ”أَدْعُونِي أَسْتَجِبْ لَكُمْ“ مجھ سے دعا مانگو میں قبول کروں  
گا۔ نیز فرمایا ”أَجِيبْ دَعْوَةَ الدَّاعِ إِذَا دَعَانِ“ میں دعا مانگنے والے کی دعا قبول کرتا  
ہوں جب وہ مجھ سے دعا مانگے۔ ان کے سوا بے شمار آیات اس کی دلیل ہیں۔

ایک بزرگ فرماتے ہیں کہ جس کو اپنے حال کے بیان کی قدرت نہ ہو وہ بے حال  
ہے اس لیے کہ گویائی کا وقت بھی تو ایک وقت و حال ہوتا ہے جیسا کہ شاعر کہتا ہے

لِسَانُ الْحَالِ أَفْصَحُ مِنْ لِسَانِي وَصَمْتِي عَنْ سُؤَالِي تَرْجُمَانِي

میری زبان سے زیادہ فصیح میرے حال کی زبان ہے

اور میرے سوال کی ترجمانی میری خاموشی کر رہی ہے

ایک مرتبہ حضرت ابو بکر شبلی علیہ الرحمہ بغداد سے کرخ تشریف لے گئے۔ انہوں نے

ایک مدعی کو یہ کہتے سنا کہ ”السُّكُوتُ خَيْرٌ مِنَ الْكَلَامِ“ خاموشی بولنے سے بہتر ہے۔

اس پر حضرت شبلی نے فرمایا: ”سُكُوتُكَ خَيْرٌ مِنْ كَلَامِكَ وَ كَلَامِي خَيْرٌ مِنْ

سُكُوتِي“ تیرا خاموش رہنا میرے بولنے سے بہتر ہے اور میرا بولنا میرے خاموش رہنے

سے بہتر ہے ”لَإِنَّ كَلَامَكَ لَفَوْ وَسُكُوتُكَ هَزَامٌ وَ كَلَامِي خَيْرٌ مِنْ سُكُوتِي لِأَنَّ

سُكُوتِي حِلْمٌ وَ كَلَامِي عِلْمٌ“ کیونکہ تیرا بولنا لغو ہے اور تیری خاموشی تحمل اور میرا بولنا

خاموشی سے اس لیے بہتر ہے کہ میری خاموشی میں حلم و بردباری اور کلام میں علم و دانائی۔

## قول فیصل

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ کلام دو طرح کا ہوتا ہے اسی طرح خاموشی بھی دو طرح کی ہوتی ہے۔ ایک کلام حق اور دوسرا کلام باطل۔ اسی طرح ایک سکوت مقصود و مشاہدہ کے حاصل ہونے کے بعد اور دوسرا غفلت و حجاب کی حالت میں۔ ہر شخص کو گفتار و سکوت کی حالت میں اپنے گریبان میں مونہ ڈال کر دیکھنا چاہئے کہ اگر اس کا بولنا حق ہے تو اس کا بولنا اس کی خاموشی سے بہتر ہے اور اگر اس کا بولنا باطل ہے تو اس کی خاموشی اس کے بولنے سے بہتر ہے اور اگر حجاب و غفلت کی بنا پر ہو تو بھی بولنا خاموشی سے بہتر ہے ایک جہان اس کے معنی میں حیران و سرگرداں ہے۔

کچھ لوگ ایسے ہیں جنہوں نے اپنی ہوس میں معافی سے خالی الفاظ و عبارت کو اپنا رکھا ہے اور کہتے پھرتے ہیں کہ بولنا خاموشی سے افضل ہے۔

اور کچھ لوگ ایسے ہیں جو گہرائی کے مقابلہ میں مینارہ تک کو نہیں جانتے اور اپنی جہالت کی وجہ سے خاموش رہتے ہیں ان کا کہنا ہے کہ خاموشی بولنے سے بہتر ہے کہ یہ دونوں گروہ ایک دوسرے کی مانند ہیں کسے گویا کہیں اور کسے خاموش؟ ”مَنْ نَطَقَ أَصَابَ أَوْ غَلَطَ وَ مَنْ أُنْطِقَ عَصَمَ مِنَ الشَّطِطِ“ جو بولتا ہے یا تو وہ صحیح ہوگا یا غلط اور جو بولا جاتا ہے اسے خطا و خلل سے بچایا جاتا ہے چنانچہ ابلیس علیہ اللعنت نے کہا: ”أَنَا خَيْرٌ قِنَةٌ“ میں آدم علیہ السلام سے بہتر ہوں (معاذ اللہ) اور حضرت آدم علیہ السلام سے یہ کہلوا یا گیا کہ ”رَبَّنَا ظَلَمْنَا أَنْفُسَنَا“ اے ہمارے رب! ہم نے اپنی جانوں پر ظلم کیا۔

لہذا مشائخ طریقت اپنی گویائی میں اجازت یافتہ اور بے قرار ہیں اور اپنی خاموشی میں شرم زدہ اور مجبور ہیں۔ مَنْ كَانَ سُكُوتَهُ حَيَاءً كَانَ كَلَامُهُ حَيَوَةً“ جس کی خاموشی شرم سے ہو اس کا کلام دعویٰ کی زندگی ہے۔ ان کا کلام دیدار سے ہے اور جو کلام بغیر دیدار کے ہو وہ موجب ذلت و رسوائی ہے۔ ایسے وقت نہ بولنا بولنے سے افضل ہے تاکہ اپنے آپ میں رہیں اور جب غائب ہو جاتے ہیں تو لوگ ان کے قول کو جان سے زیادہ عزیز رکھتے ہیں۔

ایک بزرگ نے فرماتے ہیں کہ:

”مَنْ كَانَ مُكْوَنَهُ لَهْ ذَهَبًا كَانَ  
كَلَامَهُ لِغَيْرِهِ مَذْهَبًا“  
جس کے لیے خاموشی سونا ہو تو اس کا کلام  
دوسروں کے لیے مذہب ہوتا ہے۔

لہذا طالب حق پر لازم ہے کہ اگر اس کی فکر و غور بندگی میں ہو تو خاموش رہے تاکہ اس  
کی زبان جب بولے تو ربوبیت کے ساتھ بولے۔

اور اسی کی بات کہے اور اس کے الفاظ و عبارت مریدوں کے دلوں کو متاثر کر سکیں۔

بات کرنے کا ادب یہ ہے کہ بے حکم نہ بولے اور اتنا ہی جواب دے جو ضروری ہو  
خاموشی کا ادب یہ ہے کہ وہ جاہل نہ ہو اور نہ جہالت پر راضی ہو غفلت میں نہ رہے۔

مرید پر لازم ہے کہ مشائخ کے کلام میں دخل نہ دے اور نہ اس میں تصرف کرے اور  
سنسنی خیز باتیں نہ بیان کرے۔ اس زبان کو جس سے کلمہ شہادت پڑھا اور توحید کا اقرار کیا  
ہے اس کو غیبت اور جھوٹ سے پاک و صاف رکھے۔ مسلمانوں کو رنج نہ پہنچائے اور  
درویشوں کو صرف ان کے نام سے نہ پکارے اور جب تک کوئی ان سے معلوم نہ کرے خود  
کچھ نہ بولے۔ بات کرنے میں پہل نہ کرے اور اس درویش پر خاموشی لازم ہے جو باطل  
پر خاموش نہ رہ سکے۔ گفتگو کی شرط یہ ہے کہ حق کے سوا دوسری بات نہ کرے۔ اس کی اصل و  
فرع اور لطائف بہت ہیں بخوف طوالت اسی پر اکتفا کرتا ہوں وَاللّٰهُ اَعْلَمُ بِالصَّوَابِ

سوال کے آداب

اللہ تعالیٰ کا ارشاد ہے ”لَا يَسْأَلُونَ النَّاسَ اِلْحَافًا“ لوگوں سے گڑگڑا کر سوال نہ  
کرو اور جب کوئی سوال کرے تو منع نہ کرو۔

حضور اکرم صلی اللہ تعالیٰ علیہ وسلم سے اللہ تعالیٰ نے فرمایا: ”وَأَمَّا السَّائِلَ فَلَا  
تَنْهَوْهُ“ سائل کو نہ جھڑکو۔ جہاں تک ممکن ہو خدا کے سوا کسی سے سوال نہ کرو۔ اس لیے کہ غیر  
خدا کو سوال کا محل نہیں بنایا گیا ہے۔ سوال سے غیر خدا کی طرف التفات پایا جاتا ہے۔ جب  
خدا سے روگرداں ہوتا ہے تو اس کا قوی اندیشہ ہوتا ہے کہ اسے گل اعراض میں نہ چھوڑ دیا  
جائے۔

شمس دیدار نے حضرت رابعہ عندیہ رحمۃ اللہ تعالیٰ علیہا سے کہا: کہ اے رابعہ! مجھ سے مانگو

میں تمہیں دوں گا۔ انہوں نے جواب دیا اے شخص! جبکہ میں دنیا کے پیدا کرنے والے سے حیا کرتی ہوں کہ دنیا اس سے مانگوں تو کیا اپنے جیسے سے مانگنے میں مجھے شرم نہ آئے گی؟“

منقول ہے کہ ابو مسلم کے زمانہ میں کسی صاحب دعوت نے ایک درویش کو بے گناہ چوری کے الزام میں پکڑوا دیا چار راتیں اسے قید خانہ میں رہنا پڑا۔ ایک رات ابو مسلم نے حضور اکرم صلی اللہ علیہ وسلم کو خواب میں دیکھا۔ آپ نے فرمایا: اے ابو مسلم! مجھے خدا نے تمہارے پاس بھیجا ہے کہ اس کے دوست کو بے جرم قید خانہ میں ڈلوادیا ہے..... جاؤ اسے آزاد کرو۔ ابو مسلم خواب سے بیدار ہوئے اور ننگے سر اور ننگے پاؤں قید خانہ دوڑتے ہوئے گئے حکم دیا کہ قید خانہ کا دروازہ کھول دیا جائے اور اس درویش کو باہر لے کر آئے۔ اس سے معافی مانگی اور کہا: کوئی حاجت ہو تو بیان کرو۔ درویش نے کہا: کہ اے امیر! جس خدا کی شان یہ ہو کہ وہ آدمی رات کے وقت ابو مسلم کو بستر سے جگا کر بھیجے اور بلا سے نجات دلائے کیا اس کے بندے کے لئے زیبا ہے کہ وہ دوسروں سے سوال کرے؟ ابو مسلم رونے لگے اور درویش کے سامنے سے ہٹ گئے۔

ایک جماعت کے نزدیک درویش کا سوال کرنا جائز ہے کیونکہ حق تعالیٰ کا ارشاد ہے کہ لوگوں سے گڑگڑا کر سوال نہ کرو اس میں اشارہ ہے کہ سوال تو کرو مگر گڑا گڑاؤ نہیں حضور اکرم صلی اللہ علیہ وسلم نے خود صحابہ کرام کی ضروریات پوری کرنے کے لیے صاحب ہمت کو ترجیح دی ہے اور ہمیں بھی ارشاد فرمایا کہ

”أَطْلُبُوا الْحَوَائِجَ عِنْدَ حَسَّانِ الْوَجُوهِ“

اپنی ضرورتوں کے لیے خوب صورت چہرہ والوں سے سوال کیا کرو۔

مشائخ طریقت فرماتے ہیں کہ تین باتوں کے لیے سوال جائز ہے ایک یہ کہ دن کی فراغت کے لیے سوال ضروری ہے چنانچہ وہ کہتے ہیں کہ ہم دور وٹیوں کی قیمت بھی نہیں رکھتے اور دن رات اس کا انتظار کرتے ہیں اور ہماری اضطراری و بے قراری کی حالت میں اللہ تعالیٰ سے اس کے سوا کوئی حاجت نہیں ہوتی۔ اس لیے کہ کھانے کے انتظار کی مشغولیت سے بڑھ کر اور کوئی مشغولیت نہیں ہوتی۔ اسی بنا پر جب حضرت بایزید بسطامی رحمۃ اللہ تعالیٰ علیہ نے اپنے مرید شفیق کی بابت دریافت کیا کہ وہ لوگوں سے کنارہ کش ہو گئے ہیں اور توکل



اعتبار کر لیا ہے۔ حضرت بایزید نے فرمایا: جب تم جاؤ تو شیخ سے کہنا کہ دیکھو دوروٹی کی خاطر خدا کونسا زمانا؟ جب بھوکے ہو تو کسی ہم جنس سے دوروٹی مانگ لینا اور توکل کے نام کو ایک طرف رکھ دینا تا کہ تمہاری ولایت کامل اپنے معاملہ کی بدبختی سے زمین پر نہ آجائے اور تباہ و برباد نہ ہو جائے۔

سوال کی دوسری غرض یہ ہے کہ نفس کی ریاضت کے لیے سوال کیا جائے تاکہ نفس ذلیل و خوار ہو سکے اور رنجیدہ ہو کر اپنی قدر و قیمت پہچانے کہ دوسروں کی نظر میں اس کی کیا منزلت ہے اور دوبارہ تکبر کر کے مصیبت میں نہ ڈالے۔

حضرت جنید بغدادی رحمۃ اللہ تعالیٰ علیہ کے پاس جب حضرت ابو بکر شبلی رحمۃ اللہ تعالیٰ علیہ آئے تو حضرت جنید رحمۃ اللہ تعالیٰ علیہ نے فرمایا: اے ابو بکر! تمہارے دماغ میں ابھی تک یہ گھمنڈ ہے کہ میں خلیفہ کے خاص الخاص کا فرزند ہوں اور سامرہ کا امیر ہوں یہ تمہارے کام نہ آئے گا جب تک کہ تم بازار میں جا کر ہر ایک کے سامنے دست سوال نہ پھیلاؤ اس وقت تک اپنی قدر و قیمت نہ جان سکو گے چنانچہ انہوں نے ایسا ہی کیا روزانہ بازار میں ان کی قدر و قیمت گھٹتی گئی یہاں تک کہ چھ سال میں اس حال کو پہنچ گئے کہ انہیں بازار میں کسی نے کچھ نہ دیا۔ اس وقت حضرت جنید رحمۃ اللہ تعالیٰ علیہ کی خدمت میں حاضر ہوئے اور سارا حال بیان کیا۔ آپ نے فرمایا: اے ابو بکر! اب تم اپنی قدر و قیمت کو پہچانو کہ لوگوں کی نظر میں تمہاری کوئی قیمت نہیں ہے لہذا تم ان لوگوں کو دل میں جگہ نہ دو اور ان کی کچھ منزلت نہ سمجھو۔ یہ معنی ریاضت کے لیے تھے نہ کہ کسب کے لیے کسب کے طریق پر سوال کسی طرح حلال نہیں ہے۔

حضرت ذوالنون مصری رحمۃ اللہ تعالیٰ علیہ بیان کرتے ہیں کہ میرا ایک رفیق تھا اللہ تعالیٰ نے اسے بلایا اور دنیاوی نعمت سے اخروی نعمتوں میں پہنچا دیا۔ میں نے اسے خواب میں دیکھا تو اس سے پوچھا: کہ اللہ تعالیٰ نے تمہارے ساتھ کیا کیا؟ اس نے کہا: مجھے بخش دیا ہے۔ میں نے پوچھا: کس بنا پر؟ اس نے کہا: اللہ تعالیٰ نے مجھے اٹھا کر فرمایا: اے میرے بندے! تو نے بخلوں اور کہنیوں کی بڑی اذیتیں برداشت کیں ہیں۔ تو نے ان کے آگے ہاتھ پھیلا کر میرے کام لیا اس لیے تجھے بخشا ہوں۔

سوال کی تیسری غرض یہ ہے کہ اللہ تعالیٰ کی حرمت میں لوگوں سے سوال کرے اور تمام دنیاوی اموال کو خدا ہی کا جانے اور ساری مخلوق کو اس کا وکیل سمجھے اور جو اپنے نصیب کی ہوا سے خدا کے وکیلوں سے حاصل کرے۔ سوال تو لوگوں سے ہو لیکن نظر حق تعالیٰ کی طرف۔ جب بندہ خود کو ایسا بنا لیتا ہے تو حرمت الہی میں وکیل سے جو مانگتا ہے وہ طاعت میں حق تعالیٰ سے زیادہ قریب ہو جاتا ہے لہذا ایسوں کا غیر سے سوال کرنا حق تعالیٰ سے اپنے حضور توجہ کی نشانی ہے نہ یہ غیبت ہے اور حق تعالیٰ سے روگردانی۔

حضرت عیسیٰ بن معاذ رحمۃ اللہ تعالیٰ علیہ کی ایک لڑکی تھی ایک دن لڑکی نے اپنی ماں سے کہا: کہ مجھے فلاں چیز کھلائیے۔ اس کی والدہ نے کہا: کہ خدا سے مانگو لڑکی نے کہا: کہ مجھے شرم آتی ہے کہ میں اپنی نفسانی خواہش کے لیے خدا سے سوال کروں۔ تم جو کچھ دو گی وہ بھی اسی کی جانب سے ہو گا اور وہ میری تقدیر کا حصہ ہو گا۔

سوال کے آداب یہ ہیں کہ اگر سوال پورا ہو جائے تو اس سے زیادہ کی خواہش نہ کرنی چاہئے لوگوں کو حق تعالیٰ کے درمیان نہ دیکھے حق تعالیٰ ہی کی طرف نظر رکھے۔ عورتوں اور بازار والوں سے سوال نہ کرے۔ اپنا راز اسی سے کہے جس پر اعتماد ہو کہ اس کا مال حلال ہے کسی پر ظاہر نہ کرے۔ جہاں تک ہو سکے اپنے نصیب پر سوال نہ کرے وہ تو اسے پہنچتا ہی ہے۔ سوال کرتے وقت گھر کی آرائش کو ملحوظ نہ رکھے اور نہ اسے اپنی ملکیت جانے بلکہ ضرورت وقت کا تقاضہ سمجھے۔ کل کی فکر آج نہ کرے تاکہ دائمی ہلاکت میں نہ پڑے۔ حق تعالیٰ کو اپنی گدائی کا ذریعہ نہ بنائے اور نہ ایسی پارسائی جتائے کہ پارسائی کی وجہ سے لوگ زیادہ دیں؟

ایک صاحب مرتبہ بزرگ کو میں نے دیکھا کہ وہ بیابان سے فاقہ زدہ اور سفر کی صعوبتیں اٹھائے ہوئے بازار کوفہ میں پہنچا۔ اس کے ہاتھ میں ایک چڑیا تھی اور آواز لگاتا تھا کہ مجھے اس چڑیا کی خاطر کچھ دے دو۔ لوگوں نے کہا: کہ اے شخص! یہ کیا کہتے ہو؟ اس نے کہا: یہ مجال ہے کہ میں یہ کہوں کہ مجھے خدا کی راہ پر کچھ دے دو۔ دنیا کے لیے ادنیٰ چیز ہی کا وسیلہ لایا جاسکتا ہے چونکہ دنیا قلیل ہے..... طوالت کی وجہ سے اسی پر اکتفا کرتا ہوں۔ واللہ اعلم۔

## نکاح اور مجرد رہنے کے آداب

اللہ تعالیٰ کا ارشاد ہے: "هُنَّ لِبَاسٌ لَكُمْ وَأَنْتُمْ لِبَاسٌ لِهِنَّ" بیویاں تمہارے

لباس ہیں اور تم بیویوں کے لباس ہو۔

حضور اکرم صلی اللہ تعالیٰ علیہ وسلم نے فرمایا:

"تَنَا كَحُوا تَكْثُرُوا فَإِنِّي أَبَاهِي

بِكُمْ الْأَمَمَ يَوْمَ الْقِيَمَةِ

وَلَوْ بَسَقَطَ .

مسلمانو! نکاح کرو اور اولاد کی کثرت کرو

کیونکہ روز قیامت تمہارے ذریعہ اپنی امت

کی کثرت پر فخر کروں گا۔ اگرچہ حمل کا سقوط

ہی کیوں نہ ہو۔

نیز فرمایا:

"إِنَّ عَظَمَ النِّسَاءِ بَرَكَةٌ أَقْلِهِنَّ

مَسُونَةٌ وَأَحْسَنُهُنَّ وَجُوهًا

وَأَحْسَنُهُنَّ فُرُوجًا ."

سب سے بڑی برکت والی بیوی وہ ہے جس

کا بوجھ کم ہو اور وہ حسین چہرے والی اور

عصمت کی حفاظت کرنے والی ہو۔

احادیث صحیحہ میں وارد ہے کہ تمام مرد و عورت پر ہر حال میں نکاح ہے۔ ہر مرد و عورت

پر فرض ہے کہ حرام سے بچے اور سنت یہ ہے کہ جہاں تک ہو سکے عیال کے حقوق کو پورا

کرے۔

مشائخ کی ایک جماعت فرماتی ہے کہ شہوت کو دور کرنے اور دل کی فراغت حاصل

کرنے کے لیے نکاح کرنا چاہئے اور ایک جماعت یہ کہتی ہے کہ نسل کو قائم رکھنے کے لیے

نکاح کرنا ضروری ہے تا کہ اولاد ہو۔ اگر اولاد باپ کے سامنے فوت ہو جائے تو وہ قیامت

کے دن اس کی شقاقت کرے گی اور اگر اولاد کے سامنے باپ مر جائے تو اولاد اس کی

مغفرت کے لیے دعا کرے گی۔

حدیث میں وارد ہوا ہے کہ حضرت عمر بن الخطاب رضی اللہ تعالیٰ عنہ نے حضرت ام

کلثوم دختر سیدہ فاطمہ الزہراء بنت رسول اللہ صلی اللہ تعالیٰ علیہ وسلم کا پیام نکاح ان کے والد

ماجد حضرت علی مرتضیٰ کرم اللہ تعالیٰ وجہہ کدیا اور ان سے درخواست کی حضرت علی مرتضیٰ نے

فرمایا: وہ تو بہت کم عمر ہیں اور آپ بہت بزرگ ہیں۔ میری نیت تو یہ تھی کہ اسے اپنے چچا زاد بھائی حضرت عبداللہ بن جعفر رضی اللہ تعالیٰ عنہما کو دوں۔ حضرت عمر رضی اللہ تعالیٰ عنہ نے کہلوایا کہ اے ابوالحسن! بڑی عمر کی عورتیں تو جہان میں بہت ہیں میری مراد ام کلثوم سے دفع شہوت نہیں ہے بلکہ اثبات نسل ہے کیونکہ حضور اکرم صلی اللہ تعالیٰ علیہ وسلم سے میں نے سنا ہے کہ ”كُلُّ نَسَبٍ وَحَسَبٍ يَنْقَطِعُ بِالْمَوْتِ إِلَّا نَسَبِي وَحَسَبِي“ مرنے کے بعد ہی حسب و نسب منقطع ہو جاتا ہے مگر میرا حسب و نسب باقی رہتا ہے ایک روایت میں ہے کہ ہر حسب و نسب منقطع ہو جاتا ہے مگر میرا حسب و نسب باقی رہتا ہے۔ اس وقت حسب تو مجھے حاصل ہے مگر میں چاہتا ہوں کہ نسب بھی حاصل ہو جائے تاکہ دونوں میں حضور اکرم صلی اللہ تعالیٰ علیہ وسلم کی متابعت میں مضبوط ہو جاؤں۔ اس کے بعد حضرت علی مرتضیٰ رضی اللہ تعالیٰ عنہ نے اپنی صاحبزادی ام کلثوم کو آپ کے نکاح میں دیدیا اور ان سے حضرت زید ابن عمر رضی اللہ تعالیٰ عنہ تولد ہوئے.....!

حضور اکرم صلی اللہ تعالیٰ علیہ وسلم کا ارشاد ہے کہ:

تَنْكِحِ النِّسَاءَ عَلَيَّ أَرْبَعَةَ عَلَيَّ  
الْمَالِ وَالْحَسَبِ وَالْحُسْنِ  
وَالدِّينِ فَعَلَيْكُمْ بِذَاتِ الدِّينِ  
فَإِنَّهُ مَا اسْتَفَادَ امْرَأً بَعْدَ الْإِسْلَامِ  
خَيْرٌ مِّنْ زَوْجَةٍ مُّؤْمِنَةٍ مُّوَافِقَةٍ  
يَسْرُ بِهَا إِذَا نَظَرَ إِلَيْهَا .

چاروجہوں کی بنا پر عورتوں سے نکاح کیا جاتا ہے  
مال، حسب، حسن اور دین کے لیے۔ لیکن تم پر  
لازم ہے دین والی عورتوں کو پسند کرو کیونکہ مسلمان  
ہونے کے بعد سب سے بہتر فائدہ جو حاصل ہو  
سکتا ہے وہ مومنہ اور موافقت کرنے والی بیوی ہے  
جس سے تمہارا دل خوش ہو جب تم اسے دیکھو۔

مرد مومن ایسی ہی بیوی سے انس و راحت پاتا ہے۔ اس کی صحبت سے دین کو تقویت حاصل ہوتی ہے اور دونوں ایک دوسرے سے محبت کرتے ہیں۔ سب سے بڑی وحشت تنہائی کی ہے اور سب سے بڑی راحت صحبت۔ حضور اکرم صلی اللہ تعالیٰ علیہ وسلم نے ارشاد فرمایا کہ تنہائی کا ساتھی شیطان ہوتا ہے۔ حقیقت یہ ہے کہ جب مرد یا عورت اکیلے رہتے ہوں تو ان کے ساتھ شیطان ہوتا ہے جو ان کے دل میں شہوات کو ابھارتا ہے اور ان و حرمت کے اعتبار سے کوئی صحبت نکاح کرنے سے بہتر نہیں ہے۔ اگر یک جہتی اور موافقت

ہے تو اس میں ذرا بھی سختی و مشغولیت نہیں رہتی اور جب عورت میں یک جہتی نہ ہو اور غیر جنس سے ہو تو درویش کو چاہئے کہ پہلے اپنے دل میں غور کرے اور تنہائی کی آفتوں اور نکاح کے درمیان سوچے کہ ان دونوں میں سے کون سی آفت کو آسانی سے دور کر سکتا ہے پھر اس کے مطابق عمل کرے کیونکہ مجرد و تنہا رہنے میں دو آفتیں ہیں ایک تو سنت کا ترک ہے دوسرے شہوت کی پرورش اور حرام میں مبتلا ہونے کا خطرہ بھی ہے۔ اسی طرح غیر جنس سے نکاح کرنے میں دو آفتیں ہیں ایک غیر خدا کے ساتھ دل کی مشغولیت دوسرے نفسانی لذت کے لیے تن کو مشغول کرنا۔ اس مسئلہ کی اصل عزلت و صحبت یعنی خلوت و جلوت کے مسئلہ کی طرف راجع ہے۔ جو شخص خلق کی صحبت چاہتا ہے اس کے لیے نکاح کرنا ضروری ہے اور جو خلوت و گوشہ نشینی کا خواہاں ہے اسے مجرد رہنا مناسب ہے۔ حضور اکرم صلی اللہ تعالیٰ علیہ وسلم نے فرمایا ہے ”سَيَرُّوْا سَبَقَ الْمَفْرُوْدُوْنَ“ دیکھو مجرد لوگ تم پر سبقت لے گئے۔

حضرت حسین بن ابی الحسن بصری رحمۃ اللہ تعالیٰ علیہ فرماتے ہیں کہ:

”نَجَا الْمُنْحَفِقُوْنَ وَهَلَكَ الْمُثَقِّلُوْنَ“ ہلکے لوگ نجات پا گئے اور بوجھ والے ہلاک ہو گئے

حضرات ابراہیم خواص رحمۃ اللہ تعالیٰ علیہ فرماتے ہیں کہ میں ایک بزرگ سے ملنے ایک بستی میں گیا جب میں ان کے گھر پہنچا تو ان کا گھر نہایت پاکیزہ دیکھا جس طرح اولیاء کا عبادت خانہ ہوتا ہے اور اس مکان میں دو محرابیں تھیں ایک محراب کے گوشہ میں وہ بزرگ تشریف فرماتے اور دوسری محراب میں ایک بوڑھی عورت پاکیزہ اور روشن چہرے والی بیٹھی ہوئی تھی اور یہ دونوں کثرت عبادت میں بوڑھے ہو چکے تھے۔ میرے آنے پر انہوں نے بڑی خوشی کا اظہار کیا۔ تین دن ان کے یہاں رہا جب میں نے واپسی کا ارادہ کیا تو میں نے اس بزرگ سے پوچھا یہ پاکدامن عورت آپ کی کون ہے؟ انہوں نے فرمایا: یہ ایک رشتہ سے تو میری چچا زاد بہن ہے اور دوسرے رشتہ سے یہ میری بیوی۔ میں نے کہا ان تین دنوں میں میں نے تو آپ دونوں میں غیریت اور بیگانگی دیکھی ہے؟ انہوں نے کہا ٹھیک ہے۔ پینسٹھ سال گزر گئے ہیں اسی طرح رہتے ہوئے۔ میں نے عرض کیا اس کی وجہ بیان فرمائیے؟ انہوں نے جواب دیا بات یہ ہے کہ ہم بچپن میں ایک دوسرے پر عاشق ہو گئے تھے۔ اس کے والد نے اسے مجھے رہنا منظور نہ کیا کیونکہ ہماری باہمی محبت اسے معلوم ہو گئی

تھی۔ ایک عرصہ تک محبت کی آگ میں ہم دونوں جلتے رہے۔ یہاں تک کہ اس کا والد وفات پا گیا۔ میرے والد اس کے چچا تھے انہوں نے میرے ساتھ اس کا نکاح کر دیا جب پہلی رات ہم دونوں یکجا ہوئے تو اس نے مجھ سے کہا جانتے ہو کہ اللہ تعالیٰ نے ہمیں کیسی نعمت سے سرفراز کیا ہے کہ ہم دونوں ایک ہو گئے اس نے ہمارے دلوں کو ناخوش گوارا ابتلاؤں آفت سے نجات دی۔ میں نے کہا ٹھیک کہتی ہو اس نے کہا پھر ہمیں آج کی رات اپنے آپ کو نفسانی خواہش سے باز رکھنا چاہئے چہ جائے کہ ہم اپنی مراد کو پامال کریں اور اس نعمت کے شکر یہ میں ہم دونوں کو خدا کی عبادت کرنی چاہئے۔ میں نے کہا تم ٹھیک کہتی ہو۔ دوسری رات میں بھی یہی کہا اور تیسری رات میں نے کہا گزشتہ دو راتیں تو میں نے تمہارے شکر میں گزاری ہیں آج رات تم میرے شکر میں عبادت کرو۔ اس طرح ہم پینسٹھ سال گزار چکے ہیں اور ہم نے ایک دوسرے کو چھوٹا تو درکنار کبھی نگاہ اٹھا کر بھی نہیں دیکھا۔ ساری عمر نعمت الہی کے شکرانے میں گزار دی۔

### معاشرت کے آداب

جب درویش نکاح کے ذریعہ محبت کا قصد کرے تو لازم ہے کہ بیوی کو حلال رزق مہیا کرے اور اس کے مہر کو حلال کمائی سے ادا کرے تاکہ حق تعالیٰ کے حقوق اور بیوی کے حقوق جو خدا نے فرض کئے ہیں اس کے ذمہ باقی نہ رہیں۔ لذتِ نفس کی خاطر اس سے مشغول نہ ہو۔ جب فرائض ادا کر چکے تب اس سے ہم بستر ہو اور اپنی مراد اس سے پوری کرے اور حق تعالیٰ سے دعا مانگے کہ اے خدا جہاں کی آبادی کے لئے تو نے آدم کی سرشت میں شہوت پیدا کی اور تو نے چاہا کہ یہ باہم محبت کریں۔ اے خدا مجھے اس کی محبت سے دو چیزیں عطا فرما۔ ایک تو حرمِ حرام کو حلال سے بدل دے دوسرے مجھے فرزند صالح عطا فرما جو راضی برضا اور ولی ہو ایسا فرزند عطا نہ فرما جو میرے دل کو تجھ سے غافل کر دے۔

حضرت اہل بن عبد اللہ تستری رحمۃ اللہ تعالیٰ علیہ کا واقعہ ہے کہ ان کے یہاں ایک فرزند پیدا ہوا وہ بچپن میں اپنی ماں سے کھانے کے لئے جو چیز مانگا اس کی ماں کہتی خدا سے مانگ؟ وہ بچہ مہراب میں چلا جاتا سجدہ کرتا اس کی ماں چھپا کر اس کی خواہشیں پوری کر دیتی۔ بچے کو معلوم تک نہ ہوتا کہ یہ ماں نے دیا ہے یہاں تک کہ یہ اس کی عادت بن گئی۔ ایک دن

بچہ مدرسہ سے آیا تو اس کی ماں گھر میں موجود نہ تھی۔ عادت کے مطابق سرسجدہ میں رکھ دیا۔ اللہ تعالیٰ نے جو اس کی خواہش تھی پوری کر دی۔ ماں جب آئی تو اس نے پوچھا اے بیٹے یہ چیز کہاں سے آئی؟ اس نے کہا وہیں سے جہاں سے روزانہ آتی ہے۔

حضرت زکریا علیہ السلام حضرت مریم سلام اللہ علیہا کے پاس اگر گرمی میں تشریف لاتے تو سردی کے میوے اور اگر سردی میں تشریف لاتے تو گرمی کے میوے ان کے پاس موجود پاتے اور حیرت سے دریافت کرتے کہ ”اِنْسِي لَكَ هَذَا قَالَتْ هُوَ مِنْ عِنْدَ اللّٰهِ“ یہ کہاں سے آئے ہیں وہ کہتیں یہ میرے رب نے بھیجے ہیں۔

درویش کے لئے ضروری ہے کہ سنت کی اتباع کے وقت دل کو دنیا اور شغل حرام سے دور رکھے کیونکہ درویش کی ہلاکت اس کے دل کی خرابی میں ہے جس طرح کہ تو نگر کی خرابی گھر اور خاندان کی خرابی میں مضمر ہے۔ مالدار کی خرابی کا تو بدل ممکن ہے لیکن درویش کی خرابی کا کوئی بدل ممکن نہیں۔

اس زمانہ میں ایسی بیوی ملنا ناممکن ہے جو حاجت سے زیادہ اور فضول و محال چیزوں کی طلب کے بغیر اچھی رفیقہ حیات ثابت ہو۔ اسی بنا پر مشائخ کی ایک جماعت مجرد رہنے کو پسند کرتی ہے ان کا عمل اس حدیث پر ہے کہ حضور اکرم صلی اللہ تعالیٰ علیہ وسلم نے فرمایا: ”خَيْرُ النَّاسِ فِيْ اٰخِرِ الزَّمَانِ خَفِيْفُ الْحَاذِ“ آخر زمانہ میں وہ لوگ سب سے بہتر ہیں جو خفیف الحاذ ہوں۔ صحابہ نے عرض کیا یا رسول اللہ صلی اللہ تعالیٰ علیہ وسلم خفیف الحاذ کیا ہے؟ فرمایا: ”الَّذِيْ لَا اَهْلَ لَهٗ وَلَا وَلَدَ لَهٗ“ وہ لوگ ہیں جن کی نہ بیوی ہوں نہ بچے؟ نیز فرمایا: ”سَيُرُوْا سَبْقَ الْمَفْرُوْدُوْنَ“ دیکھو اکیلے لوگ تم پر سبقت لے گئے۔

مشائخ طریقت کا اس پر اجماع ہے کہ جن کے دل آفت سے خالی ہوں اور ان کی طبیعت شہولت و معاصی کے ارتکاب کے ارادے سے پاک ہو۔۔۔۔۔ ان کا مجرد رہنا افضل و بہتر ہے اور عام لوگوں نے ارتکاب معاصی کے لئے حضور اکرم صلی اللہ تعالیٰ علیہ وسلم کی اس حدیث کو (معاذ اللہ) سند بنا لیا ہے کہ: ”حَبِيْبٌ اِلَيَّ مَنْ ذُنْبًا كُنْتُمْ لَلِثِ الطَّيِّبِ وَالنِّسَاءِ وَجُعِلَتْ قُرَّةُ عَيْنِيْ فِي الْمَصَلُوْرَةِ“ تمہاری دنیا کی تین چیزیں مجھے پسند و مرغوب ہیں ایک تو خوشبو دوسری ہویاں تیسری نماز کہ اس میں میری آنکھوں کی ٹھنڈک

رکھی گئی ہے۔

مشائخ طریقت فرماتے ہیں کہ جسے عورت محبوب ہو اسے نکاح کرنا افضل ہے لیکن ہم کہتے ہیں کہ حضور اکرم صلی اللہ تعالیٰ علیہ وسلم کا ارشاد ہے کہ: "لِي حَرْفَتَانِ الْفُقْرُ وَالْجِهَادُ" میرے دو کسب ہیں ایک فقر و سراجہاد لہذا اس حرفت و کسب سے کیوں ہاتھ اٹھایا جائے؟ اگر عورت محبوب ہے تو یہ اس کی حرفت ہے۔ اپنی اس حرص کو کہ عورت تمہیں زیادہ محبوب ہے۔ اس کی نسبت حضور اکرم صلی اللہ تعالیٰ علیہ وسلم کی طرف کیوں منسوب کرتے ہو؟ یہ محال و باطل ہے کہ جو شخص پچاس سال تک اپنی حرص کا پیرو رہے اور وہ یہ گمان رکھے کہ یہ سنت کی پیروی ہے۔ وہ سخت غلطی میں مبتلا ہے۔ غرضکہ سب سے پہلا فتنہ جو حضرت آدم علیہ السلام کو جنت میں مقدر کیا گیا اس کی اصل یہی عورت ہے اور دنیا میں سب سے پہلے جو فتنہ ظاہر ہوا اس کا سبب بھی یہی عورت ہے۔ یعنی ہابیل و قابیل کا فتنہ اور آج تک بلکہ جب تک بھی اللہ تعالیٰ چاہے کسی کو عذاب دے ان کا سبب بھی عورت ہی ہے۔ گویا تمام دینی اور دنیاوی فتنوں کی جڑ یہی عورتیں ہیں جیسا کہ حضور اکرم صلی اللہ تعالیٰ علیہ وسلم فرماتے ہیں کہ "مَا تَرَكْتُ بَعْدِي فِتْنَةً اَضْرُ عَلَى الرَّجَالِ مِنَ النِّسَاءِ" مردوں کے لئے سب سے زیادہ نقصان پہنچانے والا فتنہ عورت سے بڑھ کر میں نے نہیں دیکھا۔ عورتوں کا فتنہ جب ظاہر میں اس قدر ہے تو باطن میں کتنا ہوگا؟

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ گیارہ سال نکاح کی آفت سے خدا نے محفوظ رکھنے کے بعد میری تقدیر نے مجھے اس فتنہ میں مبتلا کر دیا اور بے دیکھے میرا ظاہر و باطن ایک پری صفت کا اسیر بن گیا۔ ایک سال اس میں ایسا غرق رہا کہ قریب تھا کہ میرا دین تباہ ہو جائے۔ یہاں تک کہ حق تعالیٰ نے اپنے کمال لطف و کرم سے عصمت کو میرے ناتواں دل کے استقبال کے لئے بھیجا اور اپنی رحمت سے مجھے نجات عطا فرمائی۔  
وَالْحَمْدُ لِلَّهِ عَلَىٰ جَزِيلٍ نِعْمًا بِهِ۔

الحاصل طریقت کی بنیاد مجرد رہنے پر ہے نکاح کے بعد حال و گروں ہو جاتا ہے۔ شہوت کے لشکر سے بڑھ کر کوئی لشکر عارت گز نہیں ہے مگر شہوت کی آگ کو کوشش کر کے بجھانا چاہئے۔ اس لئے کہ جو آفت بھی انسان میں ابھرتی ہے اس کے ازالہ کا ذریعہ یہی



انسانی میں موجود ہونا چاہئے۔ کوئی اور اس آفت کو دور نہیں کر سکتا۔  
شہوت کا دور ہونا دو چیزوں سے ہوتا ہے ایک یہ کہ تکلف کے تحت اسے دور کیا جائے۔ دوسرا یہ کہ ریاضت و مجاہدے کے کسب سے، لیکن جو تحت تکلف ہے وہ انسان کی طاقت ہے کہ وہ بھوکا رہے اور جو کسب و مجاہدے سے باہر ہے وہ یا تو بے چین کرنے والا خوف ہے یا سچی محبت جو آہستہ آہستہ پیدا ہو کر محبت کے جسم کے تمام اجزاء میں سرایت کر جاتی اور غالب ہو جاتی ہے اور تمام حواس کو اس کے وصف سے نکال دیتی ہے اور بندے کو مکمل جدا کر کے اس سے بیہودگی کو فنا کر دیتی ہے۔

حضرت احمد حماد سرخسی جو ماوراء النہر میں میرے رفیق تھے اور برگزیدہ بندے تھے ان سے لوگوں نے پوچھا: کیا آپ کو نکاح کی ضرورت پیش آئی؟ فرمایا: نہیں۔ پوچھا کیوں؟ فرمایا: اس لئے کہ میں اپنے احوال میں یا تو اپنے سے غائب ہوتا ہوں یا اپنے سے حاضر جب غائب ہوتا ہوں تو مجھے دونوں جہان کی کوئی چیز یاد نہیں رہتی اور جب حاضر ہوتا ہوں تو میں اپنے نفس پر ایسا قابو رکھتا ہوں کہ جب ایک روٹی ملے تو وہ سمجھتا ہے کہ ہزار حوریں مل گئیں۔ دل کی مشغولیت بہت بڑا کام ہے جس طرح چاہو اسے رکھو۔

مشائخ طریقت کا ایک گروہ یہ کہتا ہے کہ ہم مجرد رہنے اور نکاح کرنے میں بھی اپنے اختیار کو دخل نہیں ہونے دیتے۔ یہاں تک کہ پردہ غیب سے تقدیر کا جو حکم بھی ظاہر ہو سر تسلیم خم کر دیتے ہیں۔ اگر ہماری تقدیر مجرد رہنے میں ہے تو ہم پارسائی کی کوشش کرتے ہیں اور اگر نکاح کرنے میں ہے تو ہم سنت کی پیروی کرتے ہیں۔ دل کو فارغ رکھنے کی کوشش کرتے ہیں کیونکہ اگر حق تعالیٰ کی حفاظت شامل حال ہے تو بندہ کا مجرد رہنا حضرت یوسف علیہ السلام کی مانند ہوگا کہ انہوں نے زلیخا کے درغلانے پر باوجود طاقت و قوت رکھنے کے اس سے منہ پھیر لیا۔ اس وقت بھی اپنے نفس کے عیوب دیکھنے اور نفسانی خواہش پر غلبہ پانے میں مصروف ہو گئے اور جب نکاح کرنا تقدیر میں ہوتا ہے تو وہ حضرت خلیل اللہ علیہ السلام کے نکاح کرنے کی مانند ہو جاتا ہے۔ چونکہ حضرت خلیل علیہ السلام کو حق تعالیٰ پر کامل مہروسہ اور اعتماد تھا۔ بیوی کی مشغولیت بھی مشغول نہ کر سکی۔ یہاں تک کہ حضرت سارہ نے جب رنگ کا اظہار کیا اور غیرت پیدا ہوئی تو حضرت ابراہیم علیہ السلام نے حضرت ہاجرہ

رضی اللہ عنہا کو بے آب و گیاہ بیابان میں چھوڑ کر خدا کے حوالہ کر دیا اور خود ان سے رُخ پھیر لیا تاکہ حق تعالیٰ اپنی صفات میں جس طرح چاہے ان کی پرورش فرمائے۔ بندے کی ہلاکت نہ نکاح کرنے میں ہے اور نہ مجرد رہنے میں۔ کیونکہ اس کی ہلاکت تو اپنے اختیار کو قائم و برقرار رکھنے اور نفس کی پیروی کرنے میں ہے!

### آل و اولاد کے آداب

اہل و عیال کی موجودگی میں شرط ادب یہ ہے کہ اس کے کسی درد و دکھ سے غافل نہ رہے اور نہ اپنا حال ضائع اور اوقات پر اگندہ ہونے دے۔ اپنے اہل و عیال کے ساتھ شفقت کا برتاؤ کرے اور انہیں حلال رزق مہیا کرے اور نفقہ کی ادائیگی میں ظالموں اور جابر بادشاہوں کی رعایت نہ کرے یہاں تک کہ اگر فرزند سے بھی ایسا ارتکاب ہو تو اس کا بھی لحاظ نہ کرے۔

حضرت احمد بن حرب نیشاپوری رحمۃ اللہ تعالیٰ علیہ ایک دن نیشاپور کے امراء و روساء کے ساتھ جو انہیں سلام کرنے آئے تھے تشریف فرما تھے۔ ان کا ایک بیٹا شراب پیئے ہوئے گانے والیوں کے ساتھ جھومتا ہوا گزر گیا۔ جس نے بھی اسے دیکھا اس کا حال متغیر ہو گیا۔ حضرت احمد نے جب لوگوں کو دیکھا تو فرمایا: تمہارا حال کیوں متغیر ہے؟ انہوں نے کہا یہ جوان اس بیباکی کے ساتھ آپ کے سامنے سے گزرا ہے جس سے پریشان ہو گئے اس نے آپ کا بھی لحاظ نہیں کیا؟ آپ نے فرمایا: وہ معذور ہے اس لئے کہ ایک رات ہم نے اپنے اور اپنی بیوی کے لئے ہمسایہ سے کوئی چیز لی تھی اور ہم دونوں نے اسے کھایا تھا اسی رات ہم بستری میں اس جوان کا استقرار ہوا تھا۔ پھر ہم پر نیند کا غلبہ ہوا اور سو گئے اس رات ہمارے اور اوو وظائف بھی نہ ہو سکے۔ ہم نے صبح اس کھانے کی بابت تفتیش کی تو ہمسایہ نے بتایا جو چیز بھیجی تھی وہ ایک شادی کا کھانا تھا۔

### مجرد رہنے کے آداب

مجرد رہنے یعنی غیر شادی شدہ رہنے کے آداب میں شرط یہ ہے کہ آنکھوں کو ناشائستہ باتوں سے محفوظ رکھے اور نہ دیکھنے کے لائق چیزوں کو نہ دیکھے اور ناجائز آوازوں کو نہ سنے۔

اور نامناسب باتوں کو نہ سوچے۔ شہوت کی آگ کو فاقہ اور بھوک سے بجھائے دل کو دنیا اور حوادث کی مشغولیت سے محفوظ رکھے اور نفسانی خواہش کا نام علم والہام نہ رکھے اور شیطان کے فریبوں کی تاویل نہ کرے تاکہ طریقت کی راہ میں مقبول ہو۔ محبت اور اس کے معاملات کے آداب یہ تھے جن کو اختصار کے ساتھ بیان کر دیا۔ واللہ اعلم۔

دسواں کشف حجاب

## مشائخ کے کلام اور ان کے الفاظ و معانی

### کے حقائق کے بیان میں

واضح رہنا چاہئے کہ اللہ تعالیٰ تمہیں نیک بخت بنائے کہ ہر علم و ہنر اور ہر اہل معاملہ کے لئے اپنے اسرار کے اظہار و بیان میں خاص اشارات و کلمات ہوتے ہیں اور جنہیں ان کے سوا کوئی دوسرا سمجھ نہیں سکتا۔ الفاظ و عبارات کی اصطلاح وضع کرنے سے ان کی دو چیزیں مراد ہوتی ہیں ایک یہ کہ بخوبی سمجھا جائے اور مشکلات کو آسان بنایا جائے تاکہ فہم مرید کے قریب ہو جائے۔ دوسرے یہ کہ ان اسرار کو ان لوگوں سے چھپایا جائے جو صاحب علم نہیں ہیں۔ ان کے دلائل و شواہد واضح ہیں مثلاً اہل لغت کی خاص اصطلاحیں اور مخصوص الفاظ اور عبارات ہیں جن کو انہوں نے وضع کیا ہے جیسے فعل ماضی، حال، مستقبل، صحیح و معتل وغیرہ اور اہل نحو کے بھی مخصوص الفاظ و عبارات ہیں۔ جن کو انہوں نے وضع کیا ہے جیسے رفع و ضمہ (پیش) فتح و نصب (زبر) خفض و کسرہ (زیر) جزم، جر، متصرف، غیر متصرف وغیرہ۔ اہل عروض کے بھی اپنے وضع کردہ مخصوص الفاظ ہیں جیسے بحر، دواز، سبب و تد اور فاصلہ وغیرہ۔ اہل حساب و ہندسہ کے بھی مخصوص الفاظ ہیں۔ جیسے فرد، زوج، ضرب، قسمت، کعب، جذر، اضافت، تصعیف، تنصیف، جمع اور تفرقہ وغیرہ۔ فقہاء کی بھی مخصوص وضع کردہ اصطلاحیں ہیں جیسے علت، معلول، قیاس، اجتہاد، رفع اور الزام وغیرہ محدثین کی بھی مخصوص کردہ اصطلاحیں ہیں۔ مثلاً مسند، مرسل، احاد، متواتر، جرح و تعدیل وغیرہ۔ متکلمین کی بھی اپنی وضع کردہ مخصوص اصطلاحیں ہیں۔ جیسے جوہر، کل، جزو، جسم، حدیث، خبر، خبر، اور یوں وغیرہ۔

اسی طرح اہل طریقت کے بھی اپنے وضع کردہ الفاظ و عبارات ہیں جس سے اپنا مطلب و مقصود ظاہر کرتے ہیں تاکہ وہ علم تصوف میں ان کا استعمال کریں اور جسے چاہیں اپنے مقصود کی راہ دکھائیں اور جس سے چاہیں اسے چھپائیں لہذا ان میں سے بعض الفاظ و کلمات کی تشریح بیان کرتا ہوں اور ان میں جو فرق و امتیاز ہے اس کی وضاحت کرتا ہوں تاکہ سمجھنے میں آسانی ہو۔ انشاء اللہ تعالیٰ

## حال و وقت اور ان کا فرق

اہل طریقت مصطلحات میں سے ایک حال اور ایک وقت ہے ان کے بیان کے ساتھ ان کا فرق بھی ظاہر کیا جائے گا۔ وقت اہل طریقت کے درمیان بہت مشہور لفظ ہے اور اس میں ان کی طویل بحثیں ہیں چونکہ میرا مقصود تحقیق و اثبات ہے نہ کہ طوالت اس لئے اختصار پراکتفا کرتا ہوں۔

وقت اسے کہتے ہیں کہ بندہ اس کے سبب اپنے ماضی و مستقبل سے فارغ ہو جائے۔ بندے کے دل پر حق تعالیٰ کی طرف سے جو واردات طاری ہوتے ہیں ان کے اسرار کو دل میں اس طرح محفوظ رکھے جس طرح کشف و مجاہدہ میں ہوتا ہے۔ اس وقت اس کے دل میں نہ تو پہلے کی کوئی یاد رہے اور نہ آئندہ کی فکر؟ اس حالت میں کسی مخلوق کی اس پر دسترس نہیں رہتی اور نہ اس کی کوئی یاد باقی رہتی ہے کہ ماضی میں اس پر کیا گزرا اور مستقبل میں کیا ہوگا؟ صاحبان وقت کہتے ہیں کہ ہمارا علم ماضی و مستقبل کا ادراک نہیں کر سکتا۔ ہم تو اس وقت اللہ تعالیٰ کے ساتھ خوش ہوتے ہیں کیونکہ ہم اگر کل کی فکر میں مشغول اور دل میں آئندہ کے اندیشہ کو جگہ دیں تو ہم وقت سے محجوب ہو جائیں گے۔ حجاب بہت بڑی پراگندگی اور موجب پریشانی ہے لہذا جس چیز پر دسترس نہ ہو اس کا اندیشہ باطل ہے۔

حضرت ابوسعید خرازی رحمۃ اللہ تعالیٰ علیہ فرماتے ہیں کہ اپنے عزیز وقت کو عزیز ترین چیزوں کے سوا کسی سے مشغول نہ کرو اور بندے کی عزیز ترین چیز ماضی و مستقبل کے درمیان وقت اور حال ہے۔ اسی میں مشغول رہنا چاہئے۔

حضور اکرم صلی اللہ تعالیٰ علیہ وسلم فرماتے ہیں کہ:

”لَيْسَ مَعَ اللَّهِ وَقْتُ لَا يَسْعَىٰ فِيهِ  
مَلَكَ مُقْرَبٌ وَلَا نَبِيٌّ مُرْسَلٌ“  
اللہ تعالیٰ کے حضور میں میرا ایک وقت ایسا ہوتا  
ہے کہ اس وقت میرے دل میں ہزار ہزار  
عالم میں سے کسی کا بھی گزر ممکن نہیں۔

اور نہ میری آنکھ میں کسی کی قدر و منزلت ہوتی ہے۔ اسی بنا پر شب معراج جبکہ زمین و  
آسمان کے ملک کی زیب و زینت آپ کو پیش کی گئی تو آپ نے کسی کی طرف التفات نہ  
فرمایا۔ اللہ تعالیٰ نے فرمایا ہے ”مَا زَاغَ الْبَصَرُ وَمَا طَغَىٰ“ نہ آنکھ جھپکی اور نہ ادھر ادھر  
ہوئی۔ اسی لیے حضرت محمد مصطفیٰ صلی اللہ تعالیٰ علیہ وسلم عزیز تھے اور عزیز کو بجز عزیز کے کسی  
سے شغل نہیں ہوتا۔

موجد کے دو وقت ہوتے ہیں۔ ایک گم ہونے کا دوسرا پانے کا۔ ایک وصال کا دوسرا  
فراق ہے۔ دونوں حالتوں میں اس کا وقت مغلوب ہوتا ہے کیونکہ وصل میں اس کا وصل حق  
تعالیٰ سے ہے اور فراق میں اس کا فراق بھی حق تعالیٰ ہی سے ہے۔ بندے کا اختیار اور اس کا  
کس دونوں وقت قائم نہیں رہتا۔ جس کے ساتھ بندے کی صفت کی جاسکے۔ چونکہ بندے  
کا اختیار اس کے حالات سے جدا کر دیا جاتا ہے اس لیے وہ جو کچھ کرتا ہے وقت کی زیبائش  
کے لیے ہوتا ہے۔

حضرت جنید بغدادی رحمۃ اللہ تعالیٰ علیہ فرماتے ہیں کہ بیابان میں ایک درویش کو دیکھ  
کر جو کیکر کے درخت کے نیچے سخت ودشوار جگہ پر بیٹھا ہوا تھا میں نے اس سے کہا: اے  
بھائی! کس چیز نے تمہیں یہاں بٹھایا ہے۔ یہ جگہ بڑی سخت ودشوار ہے اور یہاں تم بیٹھے  
ہو؟ ان نے کہا: میرا ایک وقت اس جگہ ضائع ہوا ہے میں اس کے غم میں اس جگہ بیٹھا ہوا  
ہوں میں نے پوچھا: کتنے عرصہ سے یہاں بیٹھے ہوئے ہو؟ اس نے کہا: بارہ سال اسے گزر  
چکے ہیں۔ اب میں اپنے شیخ سے استدعا کرتا ہوں میرے کام میں میری مدد فرمائیں تاکہ  
اپنے وقت اپنی مراد کو حاصل کر سکوں۔ حضرت جنید بغدادی رحمۃ اللہ تعالیٰ علیہ فرماتے ہیں  
کہ میں وہاں سے چل دیا۔ حج کیا اور اس کے لیے دعا کی جو خدا نے قبول فرمائی اور وہ اپنی  
مراد کو پہنچ گیا۔ جب واپس آیا تو اس درویش کو اس جگہ بیٹھا پایا میں نے اس سے کہا: کیا ہے  
جو امر دالب جبکہ تم نے اپنا وقت پالیا تو اب یہاں کھنکھتے ہو؟ اس نے کہا: کہ اے

میرے شیخ! یہ وہ جگہ ہے جہاں مجھے وحشت و پریشانی لاحق ہوئی تھی اور میرا سرمایہ گیا ہوا تھا اور اب بھی یہی وہ جگہ ہے جہاں سے میرا گم شدہ سرمایہ مجھے دوبارہ ملا ہے۔ میں نے اس جگہ کو پکڑ لیا ہے مجھے اس جگہ سے محبت ہو گئی ہے۔ کیا اب میرے لیے جائز ہوگا کہ میں اس جگہ کو چھوڑ دوں اور کسی اور جگہ چلا جاؤں۔ میری تمنا ہے کہ مر کر میری مٹی بھی اسی جگہ مل جائے اور قیامت کے دن جب اٹھایا جاؤں تو میں اسی جگہ سے اٹھوں۔ یہ میرے انس و محبت کی جگہ ہے

فَكُلُّ امْرِئٍ يُوَلِّي الْجَمِيلَ مُجِيبٌ      وَكُلُّ مَكَانٍ يَنْبْتُ الْعِزَّ أَطِيبٌ  
ہر انسان اچھے دوست کو قبول کرتا ہے      اور عزت والی جگہ کو وہ پسند کرتا ہے

جو چیز آدمی کے کسب و اختیار میں نہیں ہوتی کہ اسے جتکف حاصل کرے وہ بازار میں فروخت نہیں ہوتی کہ اسے جان کے عوض حاصل کر سکے اور اس کے حاصل کرنے یا دور کرنے کی اس میں قدرت بھی نہ ہو تو اس کی یہ دونوں صورتیں رعایت میں برابر ہوتی ہیں اور اس کے تحقق میں بندہ کا اختیار باطل ہوتا ہے۔

مشائخ طریقت بیان کرتے ہیں کہ ”الْوَقْتُ سَيْفٌ قَاطِعٌ“ وقت کاٹنے والی تلوار ہے چونکہ تلوار کا کام کاٹنا ہے۔ اسی طرح وقت کا کام کاٹنا ہے اور وقت ماضی و مستقبل کی جڑوں کو کاٹتا ہے اور اس کے غموں کو مٹاتا ہے لہذا وقت کی صحبت خطرناک ہے یا تو وہ ہلاک کر دے گا یا مالک بنا دے گا۔ اگر کوئی شخص ہزار برس تک تلوار کی خدمت کرے اور اپنے کاندھوں پر لٹکائے پھرے لیکن جب اس کے کاٹنے کا وقت آئے گا تو تلوار نہ اپنے خدمت گزار مالکوں کو دیکھے گی نہ غیر کو؟ دونوں کو یکساں کاٹ دے گی۔ کیونکہ اس کا کام ہی قہر و غلبہ ہے اس کے مالک کے اسے پسند کرنے کی وجہ سے اس کا قہر و غلبہ جاتا نہ رہے گا۔

## حال

حال وقت پر ایک آنے والی چیز ہے جو وقت کو مزین کرتی ہے جس طرح سے جسم مزین ہوتا ہے لامحالہ وقت حال کا محتاج ہے کیونکہ وقت کی پاکیزگی حال سے ہوتی ہے اور اس کا قیام بھی اسی سے ہوتا ہے لہذا جب صاحب وقت صاحب حال ہوتا ہے تو اس سے تغیر جاتا رہتا ہے اور وہ اپنے احوال میں مستحکم ہو جاتا ہے کیونکہ بغیر حال کے وقت کا زوال ممکن

نہیں اور جب اس سے حال مل جاتا ہے اس کے تمام احوال وقت بن جاتے ہیں۔ ان کے لیے وقت کا نزول تھا چونکہ متمکن کے لیے غفلت جائز تھی اور صاحب غفلت پر اب حال نازل ہے اور وقت چونکہ متمکن ہے۔ اس لیے صاحب وقت پر غفلت جائز تھی اور اب صاحب حال پر غفلت جائز نہیں ہے۔ واللہ اعلم۔

مشائخ طریقت فرماتے ہیں کہ ”الْحَالُ سُكُوتُ اللِّسَانِ فِي فُنُونِ الْبَيَانِ“ صاحب حال کی زبان اپنے حال کے بیان کرنے سے ساکت رہتی ہے اور اس کا معاملہ اس کے حال کے تحقق و اثبات میں گویا ہوتا ہے۔

ایک بزرگ فرماتے ہیں کہ ”السُّوَالُ عَنِ الْحَالِ مَحَالٌ“ حال کے بارے میں پوچھنا محال ہے اس لیے کہ حال کی تعبیر ناممکن ہے۔ حال ہوتا ہی وہ ہے جہاں حال فنا ہو جائے۔

استاذ ابوعلی قاری رحمۃ اللہ تعالیٰ علیہ فرماتے ہیں کہ دنیا و آخرت میں خوشی و غم وقت کا نصیب ہے اور حال ایسا نہیں ہوتا کیونکہ حال ایسی کیفیت ہے جو حق تعالیٰ کی جانب سے بندے پر وارد ہوتی ہے اور جب اس کا ورود ہوتا ہے تو دل سے سب کچھ فنا ہو جاتا ہے۔ جیسے کہ حضرت یعقوب علیہ السلام کا حال تھا وہ صاحب وقت تھے۔ ایک وقت میں تو بحالت فراق آنکھوں کی بینائی جاتی رہی دوسرے وقت میں بحالت وصال بینائی لوٹ آئی۔ کبھی گریہ و زاری سے ایسے ضعیف و ناتواں ہوئے کہ بال سے باریک ہو گئے اور کبھی وصال سے تندرست و توانا بن گئے۔ کبھی خوفزدہ ہوئے اور کبھی مسرت و خوشی پائی۔ حضرت ابراہیم علیہ السلام صاحب حال تھے وہ نہ فراق سے مغموم ہوتے اور نہ وصال سے مسرور۔ چاند ستارے اور سورج ان کے حال کی مدد کرتے تھے اور خود ہر چیز کے دیکھنے سے فارغ تھے جو نظر آتا اس میں حق تعالیٰ کا جلوہ ہی نظر آتا تھا۔ فرماتے تھے ”لَا أَحَبُّ الْآفِلِينَ“ میں چھپنے والوں کو پسند نہیں کرتا۔

صاحب وقت کے لیے کبھی سارا جہان دوزخ ہو جاتا ہے جبکہ مشاہدہ میں غیبت ہو جاتی ہے اور دل سے حبیب کا روپوش ہو جانا موجب وحشت بن جاتا ہے اور کبھی اس کا دل خوشی و مسرت میں پھولا نہیں سکتا اور سارا جہان مانتہ جہالت بن جاتا ہے۔ نعمتوں میں ہر

آن وہ حق کا مشاہدہ کرتا ہے اور وہ نعمت اس کے لیے تحفہ اور بشارت بن جاتی ہے۔ پھر یہ کہ صاحب حال کے لیے حجاب ہو یا کشف ہو، نعمت ہو یا بلا سب یکساں ہوتا ہے کیونکہ وہ ہر مقام میں صاحب حال ہوتا ہے لہذا حال مراد کی صفت ہے اور وقت مرید کا درجہ کوئی فی نفسہ وقت کی راحت میں ہوتا ہے اور کوئی اس کی مسرت میں خدا کے ساتھ ہوتا ہے۔ یہ دونوں منزلوں کے درمیان فرق و امتیاز ہے۔ واللہ اعلم بالصواب

## مقام و تمکین اور ان کا فرق

طالب کا صدق نیت اور ریاضت و مجاہدے کے ساتھ حق تعالیٰ کے حقوق کو ادا کرنے پر قائم رہنے کا نام مقام ہے۔ ہر ارادہ حق والے کا ایک مقام ہوتا ہے جو بوقت طلب بارگاہ حق سے ابتداء میں اس کے حصول کا موجب بنتا ہے۔ جب بھی طالب کسی مقام کو عبور کرے گا اور پچھلے مقام کو چھوڑے گا تو وہ لازمی کسی ایک مقام پر قائم ہوگا۔ جو اس کے واردات کا مقام ہے مرکب اور از قسم مخلوق ہے وہ سلوک اور معاملہ کی قسم سے نہیں ہے جیسا کہ قرآن کریم میں آیا ہے کہ ”وَمَا مِنَّا إِلَّا لَهُ مَقَامٌ مَّعْلُومٌ“ ہم میں سے کوئی نہیں مگر یہ کہ اس کا کوئی مقام معین ہے جیسے حضرت آدم علیہ السلام کا مقام توبہ تھا اور حضرت نوح علیہ السلام کا مقام انابت تھا۔ حضرت داؤد علیہ السلام کا مقام حزن و ملال تھا۔ حضرت عیسیٰ علیہ السلام کا مقام امیدور جا تھا۔ حضرت یحییٰ علیہ السلام کا مقام خوف و خشیت تھا اور ہمارے آقا سید عالم صلی اللہ تعالیٰ علیہ وسلم کا مقام ذکر تھا۔ ہر ایک کو ہر مقام میں خواہ کتنا ہی عبور ہو بہر طور اس کا رجوع اس کے اپنے اصلی مقام کی ہی طرف ہوگا۔ میں نے اس کا تذکرہ محاسیوں کے مذہب میں بیان کر دیا ہے اور حال و مقام کا فرق بھی واضح کر چکا ہوں۔

### راہ حق کی قسمیں

واضح رہنا چاہئے کہ راہ حق کی تین قسمیں ہیں۔ ایک مقام دوسرا حال تیسرا تمکین۔ اللہ تعالیٰ نے تمام نبیوں کو اپنی راہ حقانے کے لیے بھیجا تا کہ وہ مقامات کے احکامات بیان فرمائیں ایک لاکھ چوبیس ہزار (کم و بیش) انبیاء علیہم السلام تشریف لائے اور وہ اپنے ہی مقامات کی تعلیم کے پیغام بر تھے۔ مگر ہمارے آقا سید عالم صلی اللہ تعالیٰ علیہ وسلم کی تشریف



آوری سے ہر صاحب مقام کے لیے ایک حال ظاہر ہوا اور حال کو مقام سے ملا کر ظلوک سے اس کا کسب و اختیار جدا کیا گیا۔ یہاں تک کہ ظلوک پر دین کو تمام کیا اور نعمت کو انتہا تک پہنچایا گیا۔ ارشاد حق ہے کہ ”الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي“ آج میں نے تمہارے لیے تمہارا دین مکمل کر کے اپنی تمام نعمتیں تم پر ختم کر دیں۔ اس کے بعد اہل تمکین کے لیے قرار کا ظہور ہوا۔

### درجہ تمکین

محققین کا درجہ کمال کی اعلیٰ منزل میں اقامت گزین ہونے کا نام تمکین ہے لہذا صاحبان مقامات کے لیے مقامات سے عبور ممکن ہے لیکن درجہ تمکین سے گزر جانا محال ہے۔ اس لیے کہ مقام مبتدیوں کا درجہ ہے تمکین منعمیوں کی اقامت گاہ ہے۔ ابتداء سے انتہا کی طرف جانا تو ہے لیکن انتہا سے گزرنے کی کوئی صورت نہیں کیونکہ مقامات منزلوں کی راہیں ہیں اور تمکین بارگاہ قدس میں برقرار ہونا ہے۔ محبوبان خدا راستہ میں عاریتہ ہوتے ہیں اور منزل میں بے گانے۔ ان کا باطن بارگاہ قدس میں ہوتا ہے۔ اور بارگاہ قدس میں سبب و آلہ آفت ہوتا ہے اور وہ غیبت و علت کے اوزار ہوتے ہیں۔ زمانہ جاہلیت میں شعراء اپنے ممدوحین کی تعریف معاملہ سے کرتے تھے اور جب تک کچھ عرصہ نہ گزر جاتا شعر نہیں کہتے تھے۔

چنانچہ جب کوئی شاعر ممدوح کے حضور پہنچ جاتا تھا تو تلوار سونت کر سواری کے پاؤں کو کاٹ ڈالتا اور تلوار کو توڑ دیتا تھا۔ اس سے ان کا مقصد یہ ہوتا کہ مجھے سواری اس لیے درکار تھی کہ اس کے ذریعہ تیرے حضور تک پہنچنے کے لیے مسافت طے کروں اور تلوار رکھنا اس لیے ضروری تھا کہ حاسدوں کو تیرے حضور سے دور کر دوں اب چونکہ میں پہنچ گیا ہوں تو سامان سفر کی کیا حاجت؟ سواری کو اس لیے ہلاک کر دیا کیونکہ تیرے پاس سے مجھے جانا ہی نہیں ہے اور تلوار اس لیے توڑ ڈالی کہ تیرے حضور سے جدا ہونے کا دل میں کوئی اندیشہ نہیں ہے پھر جب کچھ دن گزر جاتے تو شعر پڑھتا تھا۔

حق تعالیٰ نے حضرت موسیٰ علیہ السلام کی صفت بھی ایسی ہی بیان فرمائی کہ جب وہ منزلیں طے کر کے دشوار مقامات کو عبور کر کے گل تمکین میں پہنچا اور ان سے تمام اسباب تغیر

جدا ہو گئے تو حق تعالیٰ نے فرمایا: ”فَاغْلَعْ نَعْلَيْكَ وَاَلْقِ عَصَاكَ“، نعلین اتارو اور اپنا عصا ڈال دو کیونکہ یہ سامان سفر تھا۔ بارگاہ قدس میں حضوری کے بعد سفر کا خطرہ ہی کیا؟ محبت کی ابتدا طلب ہے اور اس کی انتہا قرار اور سکون پانا۔

پانی جب تک نہر و دریا میں رہے جاری رہتا ہے جب سمندر میں پہنچ جاتا ہے تو ٹھہر جاتا ہے اور جب پانی ٹھہر جاتا ہے تو اس کا مزہ بدل جاتا ہے کیونکہ جسے پانی کی ضرورت ہوتی ہے وہ سمندر کی طرف مائل نہیں ہوتا۔ سمندر کی طرف وہی جاتا ہے جسے موتیوں کی تلاش ہوتی ہے۔ اس لیے وہ سانس کو روکتا ہے اور گہر کی طلب میں پاؤں جوڑ کر سر کے بل سمندر کی تہہ میں غوطہ لگاتا ہے اس کے بعد یا تو وہ بہترین قیمتی موتی لے کر آتا ہے یا غرق دریا میں ہو جاتا ہے۔

ایک بزرگ فرماتے ہیں کہ ”الْتَّمِكِينَ رَفَعُ التَّلْوِينِ“ تغیر و تبدل ختم ہو جانے کا نام تمکین ہے۔ لفظ تلوین بھی حال و مقام کی مانند اہل طریقت کی اصطلاح میں ایک لفظ و عبارت ہے اور معنی میں ایک دوسرے کے قریب لیکن اس جگہ تلوین کے معنی ایک حال سے دوسرے حال کی طرف بدلنے کے ہیں۔ اس مقولہ کا مطلب یہ ہے کہ متمکن متردد نہیں ہوتا اور اپنا سارا سامان لے کر بارگاہ قدس سے واصل ہو جاتا ہے۔ اس کے دل میں نہ غیر کا اندیشہ باقی رہتا ہے اور نہ اس پر کوئی معاملہ گزرتا ہے جس سے اس کے ظاہر کے بدل جانے کا امکان ہو اور نہ کوئی حال گزرتا ہے جس سے اس کا باطن متغیر ہو چونکہ حضرت موسیٰ علیہ السلام مقام تکون میں تھے۔ طور پر جب جلوہ حق نے تجلی فرمائی تو ان کے ہوش جاتے رہے حق تعالیٰ نے فرمایا: ”وَخَيْرٌ مُّؤْمِنِي صَبِيحًا“ موسیٰ علیہ السلام بے ہوش ہو کر زمین پر آ رہے اور ہمارے آقا سید عالم صلی اللہ تعالیٰ علیہ وسلم محل تمکین میں تھے جب مکہ مکرمہ سے قاب قوسین تک عین تجلی میں رہے تب بھی آپ کا حال ایک رہا اور کسی دوسرے حال کی طرف متغیر نہ ہوئے۔ یہ درجہ اعلیٰ تھا۔ وَاللّٰهُ اَعْلَمُ۔

محل تمکین کی قسمیں

محل تمکین کی دو قسمیں ہیں ایک یہ کہ اس کی نسبت شہود حق کے ساتھ ہو دوسرے یہ کہ

اس کی نسبت اپنے شہود کے ساتھ ہو۔ جس کی نسبت اپنے شہود کے ساتھ ہے وہ باقی الصفت ہوتا ہے اور جس کی نسبت شہود حق کے ساتھ ہو وہ فانی الصفت ہوتا ہے۔ فانی الصفت کے لیے محو، صحو، محق، لاحق، فنا و بقا اور وجود و عدم کا استعمال درست نہیں ہوتا۔ اس لیے کہ ان اوصاف کے قیام کے لیے موصوف کی ضرورت ہوتی ہے۔ جب موصوف شہود حق میں مستغرق ہوتا ہے تو اس سے وصف کا قیام ساقط ہو جاتا ہے اور بھی بکثرت لطائف ہیں مختصراً اتنا ہی کافی ہے..... وباللہ التوفیق۔

## محاضرہ و مکاشفہ اور ان کا فرق

واضح رہنا چاہئے کہ لفظ محاضرہ کا استعمال حضور قلب پر بیان لطائف میں ہوتا ہے اور لفظ مکاشفہ کا استعمال حضور تحریر پر جو دل میں خطرہ عیاں ہو اس وقت ہوتا ہے۔ گویا آیات کے شواہد کو محاضرہ اور مشاہدات کے شواہد کو مکاشفہ کہتے اور محاضرہ کی علامت آیات کی دید میں ہمیشہ فکر مند رہنا ہے اور مکاشفہ کی علامت عظمت کی تہہ میں ہمیشہ حیرت زدہ رہنا ہے جو افعال میں فکر مند ہو اور جو جلال میں حیرت زدہ ہو۔ ان میں فرق یہ ہے کہ ایک غلت کے ہم معنی ہوتا ہے اور دوسرا محبت کے قریب چنانچہ حضرت خلیل علیہ السلام نے جب ملکوت سماوی پر نظر ڈالی تو اس کے وجود کی حقیقت میں تامل و تفکر کیا اور ان کا دل اس میں حاضر ہوا تو فعل کی دید میں فاعل کو دیکھا۔ یہاں تک کہ ان کے حضور نے فعل کو بھی فاعل کی دلیل بنا دیا اور کمال معرفت میں گویا ہوئے ”اِنْسِي وَجْهْتُ وَجْهِي لِلَّذِي فَطَرَ السَّمَوَاتِ وَالْاَرْضَ حَنِيفًا اِلَيْهِ“ یعنی میں اپنے چہرے کو اس ذات کی طرف یکسو ہو کر پھیرتا ہوں جس سے زمین و آسمان کو پیدا کیا ہے۔

حضور اکرم صلی اللہ علیہ وسلم کو جب ملکوت سماوی کی سیر کرائی گئی تو آپ نے سارے عالم کو دیکھنے سے آنکھیں بند کر لیں۔ نہ فعل کو دیکھا اور نہ مخلوق کو۔ حتیٰ کہ اپنے آپ کو بھی نہیں دیکھا صرف فاعل کے مکاشفہ میں رہے۔ اسی طرح کشف میں شوق بر شوق کا اضافہ ہوا اور بے قراری پر بے قراری ہو گئی ویدار کی طلب ہوئی تو رخ کی رویت نہ ہوئی۔ قرب کو چاہا تو قربت ممکن نہ ہوئی۔ وصل کا ارادہ کیا تو وصال کی منزلت نہ تھی۔ قلب الطہر پر دوست

کی تزییہ و تقدیس کا جتنا زیادہ ظہور ہوتا اتنا ہی شوق بر شوق بڑھتا جاتا نہ اعراض کی ہی راہ تھی نہ اقبال و توجہ کا امکان یعنی نہ ہٹ سکتے تھے نہ سامنے ہو سکتے تھے متحیر ہو کر رہ گئے کیونکہ جہاں خلت تھی وہاں حیرت کفر معلوم ہوئی اور جہاں محبت تھی وہاں وصل شرک نظر آیا۔ حیرت ہی سرمایہ بن کے رہ گیا۔ اس لیے کہ مقام خلت میں حیرت زدہ ہونا اس کے وجود میں ہوتا ہے اور یہ شرک ہے اور مقام محبت میں حیرت زدہ ہونا کیفیت میں ہوتا ہے۔ یہ توحید کا مقام ہے۔ اسی واسطے حضرت شبلی علیہ الرحمہ کہا کرتے تھے کہ ”يَا ذَلِيلَ الْمُتَحَيِّرِينَ زِدْنِي تَحْيِرًا“ اے متحیروں کے زہنما! میری حیرت کو اور زیادہ کر کیونکہ مشاہدے میں حیرت کی زیادتی سے درجہ بلند ہوتا ہے۔

حضرت ابوسعید خراز رحمۃ اللہ تعالیٰ علیہ نے حضرت ابراہیم سعد علوی کے ساتھ دریا کے کنارے ایک خدا کے دوست کو دیکھا تو اس سے دریافت کیا کہ حق کی راہ کس چیز میں ہے؟ انہوں نے کہا: کہ حق کی دورا ہیں ہیں ایک عوام کی دوسرے خواص کی انہوں نے پوچھا: اس کی تشریح فرمائیے؟ کہا عوام کی راہ وہ ہے جس پر تم ہو کیونکہ کسی علت کے ساتھ قبول کرتے ہو اور کسی علت کے سبب چھوڑتے ہو اور خواص کی راہ یہ ہے کہ نہ وہ معلل کو دیکھتے ہیں نہ علت کو۔ وباللہ التوفیق

## قبض و وسط اور ان کا فرق

واضح رہنا چاہئے کہ قبض و وسط احوال کی دو حالتوں کا نام ہے جو بندے کی طاقت سے باہر ہے وہ نہ اس کے آنے پر قادر ہے اور نہ اس کے جانے پر۔ اللہ تعالیٰ فرماتا ہے ”وَاللَّهُ يَفْبِضُ وَيَبْسِطُ“ قبض و وسط میرے ہی قبضہ و اختیار میں ہے۔

قبض اس حال کا نام ہے جو بحالت حجاب دل پر چھائے اور وسط اس کیفیت کا نام ہے جس کو دل پر چھائے ہوئے حجاب کا ارتقاع کہتے ہیں۔ یہ دونوں حق ہیں ان میں بندے کا اختیار نہیں ہے۔ عارفوں کے احوال میں قبض ایسا ہے جیسے کہ مریدوں کے احوال میں خوف اور اہل معرفت کے احوال میں وسط ایسا ہے جیسے مریدوں کے احوال میں رجا یعنی امید۔ یہ تعریف اس گروہ کے موافق ہے جو اس طرح معنی بیان کرتے ہیں۔

مشائخ طریقت کی ایک جماعت کہتی ہے کہ قبض کا مرتبہ سبط کے مرتبہ سے زیادہ بلند ہے اس کی وجہ یہ بتاتے ہیں کہ قرآن کریم میں قبض کا ذکر سبط سے پہلے آیا ہے۔ دوسرے یہ کہ قبض میں گداز اور قہر ہے اور سبط میں نوازش و مہربانی ہے۔ لامحالہ بشریت کے اوصاف کو فنا کرنا اور نفس کو مغلوب کرنا پرورش و مہربانی سے افضل ہے کیونکہ وہ بہت بڑا حجاب ہے۔

اور ایک جماعت یہ کہتی ہے کہ سبط کا مرتبہ قبض کے مرتبہ سے بلند تر ہے۔ اس لیے کہ قرآن کریم میں قبض کا پہلے ذکر آنا سبط کی فضیلت کی علامت ہے کیونکہ اہل عرب کی عادت ہے کہ اس چیز کو پہلے بیان کرتے ہیں جو فضیلت میں بعد ہو۔ جیسا کہ ارشاد ہے:

”فَمِنْهُمْ ظَالِمٌ لِّنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ  
يَاذُنِ اللَّهِ.“  
یعنی بعض بندے جانوں پر ظلم کرتے ہیں اور بعض بندے میانہ رو ہوتے ہیں اور بعض بندے حکم الہی سے نیکیوں میں سبقت لے جاتے ہیں۔

نیز فرمایا:

”إِنَّ اللَّهَ يُحِبُّ التَّوَّابِينَ وَيُحِبُّ  
الْمُتَطَهِّرِينَ.“  
اللہ تعالیٰ توبہ کرنے والوں کو پسند کرتا ہے اور خوب پاک و صاف رہنے والوں کو محبوب رکھتا ہے۔

اور فرمایا:

”يَا مَرْيَمُ اقْنُتِي لِرَبِّكِ وَاسْجُدِي  
وَارْكَعِي مَعَ الرَّاكِعِينَ.“  
اے مریم! اپنے رب کی فرمانبرداری کرو اور رکوع کرنے والوں کے ساتھ سجدہ و رکوع کرو۔

نیز مشائخ طریقت فرماتے ہیں کہ سبط میں سرور ہے اور قبض میں تکلیف اور عارفوں کا سرور وصل معرفت کے بغیر نہیں ہوتا اور اپنی تکلیف، فصل کے بغیر دیکھے نہیں لہذا وصل میں وقوف، فراق کے وقوف سے بہتر ہے۔

میرے شیخ و مرشد فرماتے ہیں کہ قبض و سبط دونوں معنی ایک ہی ہیں کیونکہ یہ دونوں حق تعالیٰ کی طرف سے بندے کے شامل حال ہوتے ہیں کیونکہ جب ان کے معانی دل پر اثر کرتے ہیں تو اس وقت بندے کا باطن یا تو سرور ہوتا ہے اور نفس مغلوب یا پھر باطن مغلوب ہوتا ہے اور نفس سرور۔ ایک سے دل کے قبض میں اس کے نفس کی کشادگی ہے اور دوسرے سے باطن کی کشادگی میں اس کے نفس کا قبض ہے۔ اس کے ساتھ بیان کرتا ہے وہ

اپنے وقت کو ضائع کرتا ہے۔

حضرت بایزید بسطامی رحمۃ اللہ تعالیٰ علیہ فرماتے ہیں کہ ”قَبْضُ الْقُلُوبِ فِي بَسْطِ النَّفُوسِ وَبَسْطُ الْقُلُوبِ فِي قَبْضِ النَّفُوسِ“ دلوں کا قبض، نفسوں کی کشادگی میں ہے اور دلوں کی کشادگی، نفسوں کے قبض میں ہے، لہذا قبض شدہ نفس خلل سے محفوظ ہے اور بسط شدہ باطن زوال سے مضبوط ہے۔ اس لیے کہ محبت میں غیرت بری ہے اور قبض میں غیرت الہی کی علامت ہے، محبت کو محبت کے ساتھ عتاب کرنا شرط ہے اور بسط معایت کی علامت ہے، آثار میں مروی ہے کہ حضرت یحییٰ قبض کو قبول کیے ہوئے تھے اور حضرت عیسیٰ بسط کو۔ جب ایک دوسرے سے ملاقات کرتے تو حضرت یحییٰ کہتے کہ اے عیسیٰ! آپ قطعیت یعنی جدائیگی سے محفوظ ہیں اور حضرت عیسیٰ فرماتے کہ اے یحییٰ! تم رحمت سے مایوس ہو اس لیے کہ تمہارا رونانہ تو ازلی حکم کو بدلتا ہے اور نہ میرا ہنسنا قضائے الہی کو پلٹتا ہے، لہذا ”لَا قَبْضَ وَلَا بَسْطَ وَلَا طَمَسَ وَلَا اَنْسَ وَلَا مَحْوَ وَلَا صَحْوَ وَلَا لِحْقَ وَلَا مَحْقَ وَلَا عَجْزَ وَلَا جَهْلَ اِلَّا مِنَ اللّٰهِ تَعَالٰی۔“ نہ قبض ہے نہ بسط۔ نہ رکنا ہے نہ محبت کرنا، نہ مٹنا ہے نہ صحونہ لِحْق ہی نہ محق نہ عجز اور جہل سب اللہ کی طرف سے ہے۔

## اُنس و ہیبت اور ان کا فرق

واضح رہنا چاہئے کہ اللہ تعالیٰ تمہیں سعید بنائے۔ ہیبت و انس، سالکانِ راہِ حق کے دو حال کا نام ہے۔ جب حق تعالیٰ بندے کے دل پر مشاہدہ جلال سے تجلی فرماتا ہے تو اس وقت اس کے دل پر ہیبت طاری ہو جاتی ہے۔ پھر جب مشاہدہ جمال سے تجلی فرماتا ہے تو اس کے دل پر محبت و انس کا غلبہ ہو جاتا ہے۔ یہاں تک کہ اہل محبت اس کے جلال سے حیرت زدہ اور اہل انس و محبت اس کے جمال سے خوشی میں گمن ہو جاتے ہیں، لہذا جو دل جلالِ الہی کی محبت کی آگ میں جلتے ہیں اور وہ دل جو اس کے جمال کے نور کے مشاہدہ میں تاباں ہیں ان کے درمیان یہ فرق ہے۔

مشائخ کی ایک جماعت فرماتی ہے کہ ہیبت عارفوں کا درجہ ہے اور انس مریدوں کا مقام۔ اس لیے کہ بارگاہِ قدس کی تزیینہ اور اس کے قدیم اوصاف میں جتنا کمال حاصل

ہوگا۔ اتنا ہی اس کے دل پر ہیبت کا غلبہ ہوگا اور انس سے اس کی طبیعت زیادہ دور ہوگی کیونکہ انس ہم جنسوں سے ہوتا ہے اور حق تعالیٰ سے بجااست اور مشاکلت محال ہے لہذا وہاں انس کی کوئی صورت متصور نہیں ہو سکتی اسی طرح حق تعالیٰ کا مخلوق سے انس کرنا بھی محال ہے۔ اگر انس کی کوئی صورت ممکن ہے تو اس کے ذکر اور اس کی یاد کے ساتھ انس کرنا ممکن ہو سکتا ہے کیونکہ اس کا ذکر غیر ہے اور وہ بندے کے صفات کے قبیل سے ہے۔ محبت میں غیروں کے ساتھ آرام پانا جھوٹا دعائے محض اور خالص گمان ہے اور ہیبت عظمت کے مشاہدے کی قبیل سے ہے اور عظمت حق تعالیٰ کی صفت ہے لہذا جس بندے کا کام اپنے فعل کے ساتھ ہو اور جس بندے کا کام اپنے افعال کو فنا کر کے بقائے حق کے ساتھ ہو اس کے اور اس کے درمیان بہت بڑا فرق ہے۔

حضرت شبلی علیہ الرحمہ فرماتے ہیں کہ میں عرصہ تک اس گمان میں رہا کہ محبت میں خوش رہتا ہوں اور مشاہدہ الہی سے انس پاتا ہوں۔ اب میں نے جانا کہ انس اپنی ہی ہم جنس سے ہو سکتا ہے۔

ایک جماعت یہ کہتی ہے کہ ہیبت فراق و عذاب کا ثمرہ ہے اور انس رحمت وصل کا نتیجہ ہے۔ اسی بناء پر دوستوں کے لیے لازم ہے کہ وہ ہیبت کے اقسام سے محفوظ رہیں۔ اور انس و محبت کے قریب رہیں۔ یقیناً انس محبت کا اقتضاء کرتی ہے جس طرح محبت کے لیے ہم جنسی محال ہے اسی طرح انس کے لیے بھی محال ہے۔

میرے شیخ و مرشد فرماتے ہیں کہ میں اس شخص پر تعجب کرتا ہوں جو یہ کہتا ہے کہ حق تعالیٰ کے لیے انس ممکن نہیں۔ باوجودیکہ یہ اس کا ارشاد ہے اس نے فرمایا ہے: "إِنَّ عِبَادِي" "یہ تو میرے بندے ہیں۔" "يَا عِبَادِي لَا خَوْفُ عَلَيْكُمُ الْيَوْمَ وَلَا أَنتُمْ تَحْزَنُونَ" "اے میرے بندو! آج نہ تم پر خوف ہے اور نہ تم غمگین ہو گے لامحالہ جب بندہ حق تعالیٰ کے اس فضل کو دیکھتا ہے تو وہ اس سے محبت کرتا ہے اور جب محبت کرتا ہے تو انس بھی حاصل کرتا ہے کیونکہ دوست سے ہیبت غیریت کی علامت ہے اور انس و یگانگت کی نشانی ہے۔ آدمی کی یہ خصلت ہے کہ وہ نعمت عطا کرنے والے کے ساتھ انس رکھتا ہے اور حق تعالیٰ کی نعمتیں تو ہم پر بے شمار ہیں۔ اسی نے ہمیں اپنی معرفت سے نوازا ہے پھر ہم

ہیبت کی بات کس طرح کر سکتے ہیں؟

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ دونوں گروہ اپنی اپنی تعریف میں اختلاف کے باوجود راہ یاب اور درست ہیں۔ اس لیے کہ ہیبت کا غلبہ نفس اور اس کی خواہش کے ساتھ ہوتا ہے اور اس ہیبت کے ذریعہ اپنے اوصاف بشریت کو فنا کرنے باطن میں انس کو غالب کرنے اور باطن میں معرفت کی پرورش کرنے میں مدد ملتی ہے اور حق تعالیٰ کی تجلی جلال سے دوستوں کا نفس فنا ہو جاتا ہے اور تجلی جمال سے ان کا باطن باقی رہتا ہے لہذا جو اہل فنا ہیں وہ ہیبت کو مقدم کہتے ہیں اور جو ارباب بقا ہیں وہ انس کو فضیلت دیتے ہیں۔ اس سے قبل فنا و بقا کی تشریح کی جا چکی ہے۔

## قہر و لطف اور ان کا فرق

قہر و لطف یہ دو لفظ ایسے ہیں جن سے مشائخ طریقت اپنے احوال کی تعمیر کرتے ہیں۔ قہر سے ان کی مراد یہ ہے کہ حق تعالیٰ کی تائید سے اپنی مرادوں کو فنا کریں اور اس کی خواہشوں سے نفس کو محفوظ رکھیں بغیر اس کے کہ اس میں ان کا کوئی مطلب ہو اور لطف سے ان کی مراد یہ ہے کہ حق تعالیٰ کی تائید سے باطن کو باقی رکھیں اور ہمیشہ مشاہدے میں مشغول رہیں اور درجہ استقامت میں حال انتہا تک برقرار رہے۔

ایک جماعت کہتی ہے کہ کرامت و اعزاز یہ ہے کہ حق تعالیٰ سے مراد حاصل کر لے۔ یہ اہل لطف ہیں اور ایک گروہ یہ کہتا ہے کہ کرامت یہ ہے کہ حق تعالیٰ بندے کو اپنی مراد اور اس کی مراد دونوں سے بچائے رکھے اور اسے نامرادی کے ساتھ مغلوب کرے۔ مثلاً دریا میں جائے تو پیاس کی حالت میں دریا خشک ہو جائے۔ وَاللّٰهُ اَعْلَمُ بِالصَّوَابِ

بغداد میں صاحب مرتبہ فقراء میں سے دو درویش تھے۔ ایک صاحب قہر و غلبہ تھے اور دوسرے صاحب لطف و کرم۔ ہمیشہ ایک دوسرے میں نوک جھونک رہا کرتی تھی۔ ہر ایک اپنے حال کو بہتر بتاتا تھا۔ ایک کہتا کہ حق تعالیٰ کا لطف و کرم بندے پر بہت بزرگ ہٹتی ہے کیونکہ اس کا ارشاد ہے کہ "اللّٰهُ لَطِيفٌ بِعِبَادِهِ" اللہ اپنے بندوں پر مہربان ہے اور دوسرا کہتا ہے کہ حق تعالیٰ کا قہر و غلبہ بندہ پر بہت زیادہ کھل ہٹتی ہے چنانچہ وہ فرماتا ہے۔



”وَهُوَ الْقَاهِرُ فَوْقَ عِبَادِهِ“ اللہ اپنے بندوں پر غالب ہے۔ ان دونوں درویشوں کی نوک جھونک نے بہت طول پکڑا۔ یہاں تک کہ ایک وقت ایسا آیا کہ صاحب لطف درویش نے مکہ مکرمہ کا قصد کیا وہ بیابان میں ٹھہر گیا اور مکہ مکرمہ نہ پہنچ سکا۔ برسوں تک کسی کو اس کی خبر تک نہ ہوئی۔ یہاں تک کہ ایک شخص مکہ مکرمہ سے بغداد آ رہا تھا اس نے اس درویش کو دریا کے کنارے دیکھا درویش نے اس سے کہا: کہ اے بھائی! جب تم عراق پہنچو تو کرخ میں میرے فلاں رفیق سے کہنا کہ اگر تم چاہتے ہو تو اس مشقت کے باوجود جنگل میں بغداد کے محلہ کرخ کی مانند اس کے عجائبات کو دیکھنا چاہو تو آ جاؤ کیونکہ یہ جنگل میرے لیے حق تعالیٰ نے بغداد کی مانند بنا دیا ہے۔ جب یہ شخص کرخ پہنچا تو اس کے رفیق کو تلاش کر کے اس کا پیغام پہنچایا۔ اس کے جواب میں اس نے کہا: کہ جب تم پھر جاؤ تو اس درویش سے کہنا کہ اس میں کوئی بزرگی نہیں ہے کہ مشقت کے ساتھ جنگل کو تمہارے لیے کرخ کی مانند بنا دیا گیا ہے۔ یہ اس لیے ہوا کہ کہیں تم درگاہ الہی سے بھاگ نہ اٹھو بزرگی تو یہ ہے کہ بغداد کے محلہ کرخ کو اس کی نعمتوں اور اس کے عجائب کے باوجود مشقت کے ساتھ کسی کے لیے جنگل بنا دیا جائے اور وہ اس میں خوش و خرم رہے۔

حضرت شبلی علیہ الرحمہ اپنی مناجات میں کہتے ہیں کہ اے خدا! اگر تو آسمان کو میرے گلے کا طوق اور زمین کو میرے پاؤں کی زنجیر اور عالم کو میرے خون کا پیا سا بنا دے تب بھی میں تیری بارگاہ سے نہ ہٹوں گا۔

میرے مرشد گرامی رحمۃ اللہ تعالیٰ علیہ فرماتے ہیں کہ ایک سال جنگل میں اولیاء کا اجتماع ہوا۔ میرے مرشد حضرت حصری رحمۃ اللہ تعالیٰ علیہ مجھے اپنے ہمراہ وہاں لے گئے۔ میں نے وہاں ایک جماعت دیکھی جو تخت کے نیچے تھی اور ایک جماعت دیکھی جو تخت پر بیٹھی تھی۔ کوئی اڑتا آ رہا تھا اور کوئی کسی طریق سے۔ میرے مرشد نے کسی کی طرف التفات نہ کیا۔ یہاں تک کہ ایک جوان کو میں نے دیکھا جس کی جوتیاں پھٹی ہوئی تھیں اور عصا شکستہ تھا۔ پاؤں کھٹے بدن جھلسا ہوا جسم کمزور و لاغر جب وہ نمودار ہوا تو حضرت حصری رحمۃ اللہ تعالیٰ علیہ روڑ کر اس کے پاس پہنچے اور اسے بلند تر جگہ پر بٹھایا۔ فرماتے ہیں کہ میں یہ دیکھ کر حیرت میں پڑ گیا۔ اس کے بعد میں نے صبح سے دریا ت کیانوں نے فرمایا یہ بندہ ایسا

صاحب ولی ہے کہ وہ ولایت کا تابع نہیں ہے بلکہ ولایت اس کے تابع ہے۔ وہ کرامتوں کی طرف توجہ نہیں کرتا۔

غرضیکہ جو کچھ ہم از خود اختیار کریں وہ ہماری بلا ہوتی ہے۔ میں اس کے سوا کچھ نہیں چاہتا کہ حق تعالیٰ مجھے اس منزل میں اس کی آفت سے محفوظ رکھے اور میرے نفس کی برائی سے بچائے۔ اگر وہ قہر و غلبہ میں رکھے تو میں لطف و مہربانی کی تمنا نہیں کروں گا اور اگر لطف و کرامت میں رکھے تو میں قہر و غلبہ کا آرزو مند نہ ہوں گا۔ ہمیں اس کے اختیار کرنے میں کوئی اختیار نہیں ہے۔

## نفی و اثبات اور ان کا فرق

مشائخ طریقت نے تائید حق کے ساتھ صفت بشریت کی محو کو فنا و اثبات کے نام سے تعبیر کیا ہے۔ صفت بشریت کی فنا کو نفی سے اور غلبہ حقیقت کے وجود کو اثبات کہا ہے اس لیے کہ ”محو“ کل کے مٹ جانے کو کہتے ہیں اور کل کی نفی بجز صفات کے ذات پر ممکن نہیں ہے کیونکہ جب تک بشریت باقی ہے اس وقت تک ذات سے کل کی نفی کی کوئی صورت ممکن ہی نہیں لہذا ضروری ہے کہ مذموم صفات کی نفی، خصائل محمودہ کے اثبات کے ساتھ کی جائے مطلب یہ ہے کہ معنی کے اثبات کے لیے حق تعالیٰ سے معیت میں دعوے کی نفی ہو کیونکہ دعویٰ کرنا، نفس کے غرور کی قسم سے ہے جو انسان کی عام عادت ہے جب غلبہ حقیقت میں اوصاف مغلوب مقہور ہو جاتے ہیں اس وقت کہا جاتا ہے کہ صفات بشریت کی نفی، حق کی بقا کے اثبات کے ساتھ ہوگی۔ قبل ازیں فقر و صفوت اور فناء و بقا کے باب میں بہت کچھ کہا جا چکا ہے فی الحال اسی پر اکتفا کیا جاتا ہے۔

مشائخ طریقت فرماتے ہیں کہ اسی نفی سے مراد حق تعالیٰ کے اختیار کے اثبات میں بندے کے اختیار کی نفی ہے۔ اسی بنا پر ایک بزرگ فرماتے ہیں کہ ”اِخْتِيَارُ الْحَقِّ لِعَبْدِهِ مَعَ عِلْمِهِ لِعَبْدِهِ خَيْرٌ مِّنْ اِخْتِيَارِ عَبْدِهِ لِنَفْسِهِ مَعَ جَهْلِهِ بِرَبِّهِ“ حق تعالیٰ کا اختیار اس کے بندے کے لیے اس کے اپنے علم سے بہتر ہے۔ اس سے جو بندے کو اپنے نفس کے لیے خدا سے غافل رہ کر اختیار پایا جائے۔ اس لیے کہ محبت میں محبت کے اختیار کی نفی

محبوب کے اختیار کے اثبات سے وابستہ ہے یہ بات مسلم ہے۔

ایک درویش دریا میں غرق ہو رہا تھا کسی نے اس سے کہا: کہ اے بھائی! کیا تو چاہتا ہے کہ نکال لیا جائے؟ اس نے کہا: نہیں۔ پھر اس نے پوچھا: کہ کیا چاہتا ہے کہ غرق ہو جائے؟ درویش نے کہا: نہیں۔ اس نے کہا: کہ عجیب بات ہے کہ نہ تو ہلاکت چاہتا ہے نہ نجات؟ درویش نے کہا: مجھے ایسی نجات کی حاجت نہیں جس میں میرا اختیار شامل ہو۔ میرا اختیار تو وہ ہے جو میرے رب کے اختیار میں ہے۔

مشائخ طریقت فرماتے ہیں کہ محبت میں کم سے کم درجہ اپنے اختیار کی نفی ہے کیونکہ حق تعالیٰ کا اختیار ازلی ہے اس کی نفی ممکن نہیں اور بندے کا اختیار عارضی ہے اس کی نفی جائز ہے۔ لازم ہے کہ عارضی اختیار کو پائمال کیا جائے تاکہ ازلی اختیار قائم و باقی رہے۔ جس طرح کہ حضرت موسیٰ علیہ السلام جب کوہ طور پر مسرور ہوئے تو اپنے اختیار کو برقرار رکھتے ہوئے حق تعالیٰ کے دیدار کی تمنا کا اظہار کیا اور خدا سے عرض کیا کہ ”رب ارنسی“ اے رب! مجھے اپنا جلوہ دکھا۔ حق تعالیٰ نے فرمایا: ”لن ترانی“ تم مجھے ہرگز نہیں دیکھ سکو گے۔ حضرت موسیٰ علیہ السلام نے عرض کیا اے خدا! دیدار تو حق ہے اور میں اس کا مستحق بھی ہوں پھر کیوں منع فرمایا جا رہا ہے؟ ارشاد ہوا کہ دیدار حق ہے لیکن محبت میں اپنا اختیار باقی رکھنا باطل ہے۔ اس مسئلہ میں گفتگو تو بہت ہے مگر میرا مقصود چونکہ اختصار ہے۔ بتوفیق الہی اس کا مختصر تذکرہ جمع و تفرقہ۔ فنا و بقا اور غیبت و حضور میں بھی گزر چکا ہے یہاں اسی پزاکتفا کیا جا رہا ہے۔

## مسامرہ و محادثہ اور ان کا فرق

مسامرہ اور محادثہ کے دونوں لفظ کا ملان طریقت کے احوال کی دو حالتیں ہیں۔ محادثہ کی حقیقت باطنی کیفیت سے متعلق ہے جہاں زبان کو خاموش رکھا جاتا ہے اور مسامرہ کی حقیقت باطنی واردات کے چھپانے پر ہمیشہ خوش رہنا ہے۔ ان کے تمام مظاہر معنی یہ ہیں کہ مسامرہ ایک وقت ہے جبکہ بندہ رات میں حق تعالیٰ کے ساتھ ہو اور محادثہ وہ وقت ہے جو دن میں حق تعالیٰ کے ساتھ ہو۔ دن کے اس وقت میں بندہ حق تعالیٰ سے ظاہری و باطنی سوال و

جواب کرتا ہے۔ اسی بنا پر رات کی مناجات کو مسامرہ اور دن کی دعاؤں کو محادثہ کہتے ہیں۔ گویا ان کا حال کشف پر مبنی ہے اور رات کا حال خفا پر اور محبت میں مسامرہ محادثہ سے کامل تر ہوتا ہے۔ مسامرہ کا تعلق حضور اکرم صلی اللہ علیہ وسلم کے حال سے وابستہ ہے۔ جب حق تعالیٰ نے چاہا کہ حضور کو قرب خاص سے نوازے تو جبرئیل کو براق دے کر آپ کے پاس بھیجا تا کہ وہ مکہ سے قاب قوسین تک لے جائے اور حضور حق تعالیٰ سے ہمراز ہوں چنانچہ حضور خدا سے ہم کلام ہوئے جب انتہا تک رسائی ہوئی تو آپ کی زبان مبارک ظہور جلال باری میں سرخ ہو گئی اور آپ کا دل عظمت کی تہہ میں متحیر ہو گیا اور آپ کا علم ادراک سے رہ گیا۔ زبان مبارک عبارت سے عاجز ہو گئی۔ اس وقت عرض کیا ”لَا أُحْصِي ثَنَاءً عَلَيْكَ“ تیری حمد و نعت ثنا کرنے سے عاجز ہوں۔

مکاشفہ کا تعلق حضرت موسیٰ علیہ السلام کے حال سے ہے۔ جب چاہا کہ ان کا ایک وقت حق تعالیٰ کے ساتھ ہو تو چالیس دن وعدہ انتظار کے بعد دن میں کوہ طور پر آئے۔ خدا کا کلام سنا تو مسرور ہوئے۔ دیدار کی خواہش کی تو مراد سے رہ گئے اور ہوش سے جاتے رہے۔ جب ہوش آیا تو عرض کیا ”تبت الیک“ تیری طرف رجوع ہوتا ہوں۔ تاکہ فرق ہو جائے کہ ایک وہ ہے جو آتا ہے اور ایک وہ ہے جو لے جاتا ہے۔ ”سُبْحَانَ الَّذِي أَسْرَى بِعَبْدِهِ لَيْلًا“ پاک ہے وہ ذات جو راتوں رات بندے کو لے گیا۔ یہ وہ بندہ ہے جو لے جایا گیا اور وہ وہ بندہ ہے جو خود آتا ہے۔ اس بندے کے متعلق ارشاد ہے۔ ”وَلَمَّا جَاءَ مُوسَىٰ لِمِيقَاتِنَا“ جب موسیٰ ہماری مقررہ جگہوں میں آئے۔ اس لیے رات دوستوں کی خلوت کا وقت ہے اور دن بندوں کی خدمت کرنے کا وقت۔ لامحالہ جب بندہ محدود حد سے تجاوز کر جاتا ہے تو اسے تنبیہ کی جاتی ہے پھر دوست و محبوب کی کوئی حد نہیں ہوتی جس سے تجاوز ممکن ہو اور وہ مستحق ملازمت بنے۔ محبوب جو بھی کچھ کرے محبت کا پسندیدہ ہوتا ہے۔

## علم الیقین، عین الیقین، حق الیقین اور ان کا فرق

واضح رہنا چاہئے کہ باعتبار اصول یہ تینوں کلمے علم سے متعلق ہیں جو اپنے جاننے کے ساتھ ہیں اور اپنے جاننے کے بیان کی صحت پر غیر یقینی علم، علم نہیں ہوتا اور جب علم حاصل ہو

جاتا ہے تو اس سے غیب و خفا مرتفع ہو کر مشاہدہ معنی کی مانند بن جاتا ہے۔ اس لیے کہ کل روز قیامت جب ہر مسلمان دیدار باری تعالیٰ سے مشرف ہوگا تو وہ بھی اسی صفت پر دیکھے گا جس صفت میں آج جانتا ہے۔ اگر وہ دیدار اس کے خلاف ہوگی تو کل کی رویت یا تو صحیح نہ ہوگی یا اس کا علم درست نہ ہوگا۔ حالانکہ یہ دونوں صفتیں توحید کے منافی ہیں۔ اس لیے کہ مخلوق کو اس کا علم جو آج حاصل ہے وہ اسی کی طرف سے درست ہے کل اس کی رویت بھی اسی کی طرف سے درست ہوگی، لہذا علم الیقین عین الیقین کی مانند اور حق الیقین، علم الیقین کی مانند ہوگا۔ وہ حضرات جو عین الیقین کے بارے میں کہتے ہیں کہ رویت میں علم کا استغراق ہوتا ہے۔ یہ محال ہے۔ اس لیے کہ رویت حصول علم کے لیے ایک ذریعہ اور آلہ ہے جیسے کہ سننا ایک ذریعہ ہے جبکہ علم کا استغراق سننے میں محال ہے تو رویت میں بھی محال ہے، لہذا اہل طریقت کے نزدیک علم الیقین سے مراد دنیاوی معاملات میں اوامر و احکام کا جانا ہے اور عین الیقین سے مراد جان کنی اور دنیا سے کوچ کرنے کے وقت کا علم ہے اور حق الیقین سے مراد جنت میں رویت کا کشف اور اس کے احوال کے معائنہ کی کیفیت ہے۔ گویا علم الیقین علماء کا درجہ ہے کہ وہ احکام و اوامر پر استقامت رکھتے ہیں اور عین الیقین عارفوں کا مقام ہے کہ وہ موت کے لیے ہمیشہ تیار رہتے ہیں اور حق الیقین محبوبان خدا کے فنا کا مقام ہے۔ کہ وہ تمام موجودات سے کنارہ کش ہو جاتے ہیں۔ علیم الیقین مجاہدے سے ہوتا ہے عین الیقین انس و محبت سے اور حق الیقین مشاہدے سے اور یہ کہ ایک عام ہے دوسرا خاص: تیسرا خاص الخاص واللہ اعلم

## علم و معرفت اور ان کا فرق

علماء اصول علم و معرفت کے درمیان فرق نہیں کرتے اور دونوں کو ایک ہی کہتے ہیں مگر عارف کہتا جائز نہیں ہے۔ چونکہ اس کے تمام اسماء توفیقی ہیں لیکن مشائخ طریقت ایسے علم کو جو معاملہ اور حال سے متعلق ہو اور اس کا عالم اپنے حال کو اس سے تعبیر کرے معرفت کہتے ہیں اور اس کے جاننے والے کو عارف اور جو علم ایسا ہو جس کے صرف معنی ہی ہوں اور وہ معاملہ سے خالی ہو اس کا نام علم رکھتے ہیں اور اس کے جاننے والے کو عالم کہتے ہیں لہذا وہ

شخص جو کسی چیز کے معنی اور اس کی حقیقت کا عالم ہو اس کا نام عارف رکھا گیا ہے اور وہ شخص جو صرف عبارت جانتا ہو اور اس کی معنوی حقیقت سے آشنا ہو اس کا نام عالم رکھا گیا ہے۔ یہ طریقت جب ان معنوں کو اپنے ہم زمانہ لوگوں پر بیان کرتا ہے تو ان کا استحقاق کرتا ہے۔ ان کو دانشمند بناتا ہے اور عوام کو منکران کی مراد ان کے حصول علم کی بنا پر ان کی مذمت کرنا نہیں ہوتی، بلکہ ان کی مراد معاملہ کو ترک کرنے کی برائی ظاہر ہوتی ہے۔

”لَاِنَّ الْعَالِمَ قَائِمٌ بِنَفْسِهِ وَالْعَارِفَ قَائِمٌ بِرَبِّهِ“ اس لیے کہ عالم اپنی ذات کے ساتھ قائم ہوتا ہے اور عارف اپنے رب کے ساتھ۔ ”معرفت سے حجاب کشف“ کے بیان میں بہت کچھ تشریح کی جا چکی ہے اس جگہ اتنا ہی کافی ہے۔

## شریعت و حقیقت اور ان کا فرق

شریعت و حقیقت مشائخ طریقت کے دو اصطلاحی کلمے ہیں جن میں سے ایک ظاہر حال کی صحت کو واضح کرتا ہے اور دوسرا باطن کے حال کی اقامت کو بیان کرتا ہے ان کی تعریف میں دو طبقے غلطی میں مبتلا ہیں۔ ایک علماء ظاہر ہیں جو کہتے ہیں کہ ہم ان میں فرق نہیں کرتے کیونکہ شریعت خود حقیقت ہے اور حقیقت خود شریعت ہے۔ (دوسرا طبقہ ملحدوں و بیدنیوں کا ہے جو ہر ایک کا قیام ایک دوسرے کے بغیر جانتے ہیں اور کہتے ہیں کہ جب حال حقیقت بن جائے تو شریعت اٹھ جاتی ہے۔ یہ نظریہ مشتبہ، قرامطہ، مشبہ اور موسان کا ہے۔ شریعت و حقیقت کے جدا ہونے پر دلیل یہ دیتے ہیں کہ محض تصدیق جو بغیر اقرار کے ہو اسے ایماندار نہیں بناتی اور نہ صرف اقرار بغیر تصدیق کے اسے مومن بناتا ہے۔ قول و تصدیق کے درمیان فرق ظاہر ہے لہذا حقیقت اسی معنی کی تعبیر ہے جس پر نسخ جائز نہیں ہے۔ حضرت آدم سے قنائے عالم تک اس کا حکم قائم و یکساں ہے مثلاً معرفت حق معاملہ میں خلوص نیت وغیرہ اور شریعت اس معنی کی تعبیر ہے جس پر نسخ و تبدیل جائز ہے مثلاً احکام و امور وغیرہ۔ شریعت بندہ کا فعل ہے اور حقیقت حق تعالیٰ کی حفاظت اور اس کی عصمت و تزیینہ۔ معلوم ہوا ہے کہ شریعت کا قیام حقیقت کے وجود کے بغیر محال ہے اور حقیقت کا قیام شریعت کی حفاظت کے بغیر بھی محال ہے۔ اس کی مثال اس شخص کی مانند ہے جو روح کے

ساتھ زندہ ہو۔ جب روح اس سے جدا ہو جاتی ہے تو وہ شخص مردہ ہو جاتا ہے اور روح جب تک رہتی ہے تو اس کی قدر و قیمت ایک دوسرے کے ساتھ رہنے تک ہے۔ اسی طرح شریعت بغیر حقیقت کے ریا ہے اور حقیقت بغیر شریعت کے نفاق۔ اللہ تعالیٰ فرماتا ہے ”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا“ جن لوگوں نے ہماری راہ میں کوشش کی یقیناً ہم نے ان کو اپنا راستہ دکھایا۔ مجاہدہ شریعت ہے اور ہدایت اس کی حقیقت۔ ایک بندہ کے ذمے ظاہری احکام کی حفاظت ہے دوسرے پر حق تعالیٰ کی حفاظت جو بندے کے باطنی احوال سے تعلق رکھتی ہے لہذا شریعت از قسم کسب ہے اور حقیقت از قسم عطاء ربانی ہے۔

”آخری نوع۔ دیگر اصطلاحات مشائخ کے بیان میں“

اس آخری نوع میں ان کلمات کی تعریف ہے جو مشائخ طریقت کے کلام میں بطور اصطلاح و استعارہ مستعمل ہیں جن کی تفصیل و شرح اور احکام زیادہ دشوار ہیں۔ اختصار کے ساتھ بیان کیے جاتے ہیں۔

الحق۔ اس سے مشائخ طریقت کی مراد رب العزت کی ذات اقدس ہے اس لیے کہ اس کے اسماء میں سے حق بھی ایک نام ہے جیسا کہ ”بان الله هو الحق“ یقیناً اللہ وہی حق ہے۔

الحقیقۃ۔ اس سے مراد وصل الہی کے محل میں بندے کا قیام ہے اور محل تزیہہ میں بندے کے باطن کا وقوف ہے۔

الخطرات۔ اس سے مراد طریقت کے وہ احکامات ہیں جو دل پر گزرتے ہیں۔  
الوطنات۔ اس سے مراد وہ معانی ہیں جو موطن کے باطن میں وارد ہوں۔  
الطمس۔ عین کی ایسی نفی کہ اس کا اثر بھی نہ رہے۔

الرمس۔ عین کی ایسی نفی کہ دل پر اس کا اثر رہے۔

العلائق۔ ایسے اسباب ہیں جن سے طالب تعلق رکھنے کی وجہ سے مراد و مقصود سے رہ جائے۔

الوسائلط۔ ایسے اسباب جن سے طالب تعلق رکھ کر مقصود و مراد کو حاصل کرے۔

الزوائد - دل میں انوار کی زیادتی۔  
 الفوائد - اپنے ضروری اسرار کا ادراک کرنا۔  
 اللجا - اپنے مراد کے حصول میں دل پر اعتماد کرنا۔  
 المنجا - محل آفت سے دل کا نجات پا جانا۔  
 الكلية - پورے طور پر بشری اوصاف میں مستغرق ہونا۔  
 اللوائح - اثبات مراد اور واردات کی نفی۔  
 اللوامع - دل پر نور کا ظہور اس کے فوائد کے باقی رہنے کے ساتھ۔  
 الطوالع - دل کا نور معرفت سے روشن ہونا۔  
 الطوارق - شب بیداری میں عبادت و مناجات کے دوران دل پر خوشخبری یا فتنہ کی حالت کا طاری ہونا۔

السر - محبت و دوستی کے معاملہ کو پوشیدہ رکھنا۔  
 النجوى - راز و نیاز کے ذریعہ تکالیف و مصائب سے تحفظ حاصل کرنا تاکہ غیر کو خبر نہ ہو۔  
 الایماء - ظاہری اشارہ اور الفاظ کے بغیر کسی دوسری کیفیت کے ذریعہ کچھ بتانا۔  
 الوارد - معانی کا دلنشین ہونا۔  
 الانتباه - دل کا ہوشیار ہونا اور غفلت سے بیدار ہونا۔  
 الاشتباه - کسی چیز کا حق و باطل کے درمیان اس طرح مخلوط ہونا کہ حقیقت کا امتیاز نہ ہو سکے۔

القرار - کسی تردد کے بغیر معاملہ کی حقیقت پر سکون دل اور قرار قلب کا حاصل ہونا۔  
 الانزعاج - راہ راست پر ہونے کے باوجود حالت اضطراب میں ہونا۔  
 مذکورہ اصطلاحات کا مطلب نہایت مختصر بیان کیا گیا ہے۔

توحید کی وضاحت کے لئے اہل طریقت کی اصطلاحات

یہ اصطلاحات اظہار اعتقاد کے لیے بغیر استعارہ کے استعمال ہوتی ہیں۔  
 العالم - عالم کا مطلب خدا کے علاوہ تمام موجودات و مخلوقات جن کی تعداد اٹھارہ ہزار اور بعض روایات کے مطابق پچاس ہزار ہے۔ فلسفیوں کے نزدیک عالم کی دو قسمیں



بنیادی ہیں۔ ۱۔ عالم علوی یا عالم بالا۔ ۲۔ عالم سفلی یا عالم دنیا۔ حقیقت شناس کہتے ہیں کہ عرش سے تحت الارٹی یعنی تمام مخلوق ایک ہی عالم ہے دراصل ایک نوعیت کی مخلوق کے اجتماع کا نام عالم ہے جس طرح کہ اہل طریقت کے ہاں ایک عالم ارواح ہے اور دوسرا عالم نفوس مگر ان دونوں کے ایک جگہ جمع ہونے کا نام عالم نہیں۔ جیسا کہ فلاسفہ کہتے ہیں بلکہ عالم دنیا میں عالم ارواح الگ ہے اور عالم اجسام یا نفوس الگ۔

المحدث۔ جو عدم سے وجود میں آیا ہو۔

القدیم۔ جو تمام موجودات سے پہلے ہمیشہ سے تھا اب بھی ہے اور آئندہ بھی رہے گا۔  
خواہ دیگر موجودات رہیں یا نہ رہیں یہ صرف ذات باری تعالیٰ ہے جس کے سوا کوئی ہستی قدیم نہیں۔

الازل۔ جو آغاز و ابتدا سے ماوری ہو۔

الابد۔ جو انجام و انتہا سے بے نیاز ہو۔

الذات۔ اصلیت، حقیقت، ہستی اور وجود کا نام ذات ہے۔

الصفات۔ کوئی خوبی جو بذات خود قائم نہ ہو مثلاً علم و حسن وغیرہ۔

الاسم۔ کسی چیز کی اصلیت یا کیفیت کا تعارفی کلمہ یا اشارہ۔

التسمیہ۔ ایسا تعارف جس میں عظمت کا پہلو پوشیدہ ہو یا نام رکھنا۔

النفی۔ کسی فانی چیز کا نہ ہونا واضح کرنا۔

الاثبات۔ ہو سکنے والی چیز کا وجود یا ہونا ثابت کرنا۔

الشیتان۔ اسکی دو چیزیں جن کا وجود ایک دوسرے کی موجودگی میں جائز ہو۔

الضدان۔ اسکی دو چیزیں جن میں سے ایک کا وجود دوسرے کی موجودگی میں کسی ایک

حالت پر جائز نہ ہو البتہ! مختلف حالتوں میں دونوں کا وجود الگ الگ جائز ہو۔

الغیران۔ دو چیزوں میں سے ایک کا وجود دوسری کی فنا کے لیے جائز ہونا۔

الجوہر۔ کسی چیز کا مادہ یا اصل جو بذات خود قائم ہو۔

العرض۔ اسکی صفت یا کیفیت جو جوہر کے ساتھ قائم ہو۔

الجسم۔ ایسا مرکب جو مختلف اجزاء سے تیار کیا گیا ہو۔

السؤال . اصلیت یا حقیقت معلوم کرنا۔

الجواب . مطلوبہ معلومات مہیا کرنا۔

الحسن . ایسی کیفیت جو متعلقہ چیز کے مناسب ہو اور امر حق کے موافق ہو۔

القبیح . ایسی حالت جو متعلقہ چیز سے مناسبت نہ رکھتی ہو اور امر الہی کے مخالف ہو۔

السفہ . حقیقی معاملہ کو چھوڑ دینا۔

الظلم . کسی چیز کا مناسب استعمال نہ کرنا اور اسے موزوں مقام نہ دینا۔

العدل . ہر معاملہ میں مناسب اور موزوں رویہ اختیار کرنا جس کے ذریعہ ہر چیز اپنا صحیح مقام حاصل کرے۔

الملك . جس کے قول و فعل پر اعتراض نہ ہو سکے۔

یہ ایسی اصطلاحات ہیں جن سے حقیقت کے طلبگاروں کو واقف ہونا بڑا ضروری ہے۔

### اصطلاحات تصوف کی چوتھی اور آخری قسم

یہ اصطلاحات اہل لغت کے ظاہری معانی سے مختلف صرف صوفیا کے درمیان رائج ہیں جن کی وضاحت و تشریح ضروری ہے۔

الخاطر . دل میں ایسے خیال و سوسہ کا آنا جو کسی دوسرے خیال یا وسوسہ کے آنے پر زائل ہو جائے اور اس خیال کو دل سے نکالنے پر قدرت حاصل ہو۔ خیالات کی آمد کے وقت پہلے خیال کو خدا کی طرف سمجھ کر اہل معاملہ اپنا لیتے ہیں اور خیال اول کی پیروی کرتے ہیں۔

مثلاً حضرت خیر التماج رحمۃ اللہ تعالیٰ علیہ کے متعلق روایت ہے کہ ان کے دل میں یہ خیال آیا کہ حضرت جنید بغدادی رحمۃ اللہ تعالیٰ علیہ ان کے دروازے پر موجود ہیں مگر اسے وہم و وسوسہ سمجھ کر دل سے نکالنا چاہا تو عدم موجودگی کا خیال آیا۔ اسے دور کرنے کی کوشش کی تو تیسرا خیال پیدا ہوا کہ باہر ہی چل کر دیکھ لیں چنانچہ آپ باہر نکلے تو حضرت جنید بغدادی رحمۃ اللہ تعالیٰ علیہ دروازہ پر موجود تھے۔ انہوں نے فرمایا: کہ اے خیر اگر آپ سنت مشائخ پر عمل کرتے ہوئے خیال اول کی پیروی کرتے تو مجھے اتنی دیر انتظار نہ کرنا پڑتا۔ اس واقعہ

کے متعلق مشائخ نے یہ سوال پیدا کیا کہ اگر حضرت خیر النسا رحمۃ اللہ تعالیٰ علیہ کے دل میں آنے والا پہلا خیال ہی ”خاطر“ تھا تو حضرت جنید رحمۃ اللہ تعالیٰ علیہ کس خیال میں دروازہ پر کھڑے ہوئے تھے؟ اس کا جواب بزرگوں نے خود دیا ہے کہ حضرت جنید رحمۃ اللہ تعالیٰ علیہ چونکہ حضرت نسا رحمۃ اللہ تعالیٰ علیہ کے پیرومرشد تھے لہذا انہیں اپنے مرید کو راہ طریقت میں ”خاطر“ کا مسئلہ بتانا تھا جو آپ نے بتا دیا۔

الواقِع۔ واقع سے مراد دل میں پیدا ہونے والی وہ کیفیت جو ”خاطر“ کے بالعکس ہو یعنی مستقل دل نشین ہو کر ناقابل زوال ہو اور نہ اسے دور کرنے پر قدرت حاصل ہو چنانچہ ایک محاورہ ہے کہ خطر علی قلبی و وقع فی قلبی یعنی میرے دل پر ایک خیال گذرا اور واقعہ ”یابات میرے دل میں بیٹھ گئی۔“

خیالات تو تمام دلوں میں آتے ہیں مگر واقعات صرف حق تعالیٰ کے نور سے معمور دلوں میں واقع ہوتے ہیں اسی وجہ سے راہ حق میں رکاوٹ پیدا ہونے کا نام قید ہے جسے کہا جاتا ہے کہ ”ایک واقعہ ظاہر ہو گیا۔“ یعنی مشکل پیدا ہو گئی۔ اہل لغت واقعہ ایسی مشکل کو کہتے ہیں جو مسائل حل کرنے کے سلسلہ میں پیش آتی ہے جب وہ مسئلہ حل ہو جائے یا اس کا مکمل جواب مل جائے تو کہا جاتا ہے کہ واقعہ حل ہو گیا یعنی مشکل ختم ہو گئی اہل تحقیق کہتے ہیں کہ حل نہ ہونے والا معاملہ واقعہ ہوتا ہے اور اگر حل ہو جائے تو وہ خیال (خاطر) ہوتا ہے واقعہ نہیں کیونکہ اہل تحقیق کسی عظیم معاملہ ہی میں رک سکتے ہیں چھوٹی چھوٹی اور معمولی باتیں تو وہ اشاروں سے حل کر لیتے ہیں۔ خیال تو خود بخود بدلتے رہتے ہیں انہیں حل کرنے کی چنداں ضرورت ہی نہیں پڑتی۔

الاختیار۔ اپنے اختیار پر اختیار مولیٰ کو ترجیح دے کر راضی برضا ہونا اور خیر و شر میں جو خدا نے ان کے لیے پسند فرمایا اسے قبول کرنا۔ اور یہ راضی برضا ہونا یا اختیار مولیٰ کو پسند کرنا بھی تو حق تعالیٰ کے اختیار اور مرضی سے ہوتا ہے اس میں بھی ذاتی اختیار کی نفی ہو جاتی ہے۔ اگر اختیار الہی کی برتری قبول نہ کی جاتی تو بندہ اپنے اختیار کو چھوڑنا کب گوارا کر سکتا تھا۔ حضرت بایزید رحمۃ اللہ تعالیٰ علیہ سے پوچھا گیا کہ امین کون ہے؟ آپ نے فرمایا: کہ جسے ذاتی اختیار حاصل نہ ہو اور اختیار مالک کو

اس نے قبول کر لیا ہو۔ حضرت جنید رحمۃ اللہ تعالیٰ علیہ سے روایت ہے کہ آپ نے بخار میں دعا فرمائی کہ خدایا! مجھے صحت عطا فرما۔ ضمیر سے آواز آئی کہ ہمارے ملک میں اپنی تدبیر اختیار کرنے والا تو کون ہوتا ہے؟ میں اپنے ملک کے نظام کو تجھ سے بہتر جانتا ہوں، راضی برضا ہو اور اپنے آپ کو صاحب اختیار ظاہر نہ کرو واللہ اعلم۔

الامتحان۔ اس سے مراد اولیاء کرام کے دلوں کی آزمائش ہے یہ آزمائش بذریعہ خوف، غم، قبض اور ہیبت وغیرہ کی جاتی ہے امتحان کے متعلق حق تعالیٰ نے یوں بیان فرمایا۔

أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ لَهُمْ مَغْفِرَةٌ وَأَجْرٌ عَظِيمٌ یعنی یہی وہ لوگ ہیں جن کے دلوں کو اللہ نے تقویٰ (عطا کرنے) کے لیے امتحان و آزمائش میں ڈالا۔ ایسے پرہیزگاروں کے لیے بخشش اور اجر عظیم ہے اور یہ درجہ بہت بلند ہے۔

البلاء۔ بیماریوں اور تکالیف کے ذریعہ اولیاء کے جسموں کی آزمائش جس میں دل بھی شریک ہوتے ہیں بلا کے ذریعہ جس قدر مصیبت اور پریشانی بڑھتی ہے اس قدر قرب الہی میں اضافہ ہوتا ہے کیونکہ دکھ درد اولیاء کا لباس بزرگوں کا مسکن اور انبیاء کی لازمی صفت ہے آپ کو یاد ہوگا کہ نبی کریم صلی اللہ تعالیٰ علیہ وسلم نے فرمایا:

نَحْنُ مُعَاشِرُ الْأَنْبِيَاءِ أَشَدُّ النَّاسِ بِلَاءً (ہم گروہ انبیاء تمام لوگوں کی نسبت آزمائش میں زیادہ مبتلا ہوتے ہیں اور مزید یہ فرمایا کہ أَشَدُّ النَّاسِ بِلَاءً الْأَنْبِيَاءُ ثُمَّ الْأَوْلِيَاءُ ثُمَّ الْأَمْثَلُ فَالْأَمْثَلُ۔ سب سے زیادہ مصیبت میں انبیاء ہوتے ہیں پھر اولیاء پھر وہ لوگ جو زیادہ بزرگ ہوتے ہیں پھر جوان کی طرح بزرگ ہوں۔

مختصر ابلواء دراصل جسم اور دل کی بیک وقت آزمائش ہوتی ہے جو خدا کی طرف سے بندہ مومن کے لیے ہوتی ہے اور امتحان صرف دل مومن کی آزمائش کا نام ہے۔ بلاء اور آزمائش مومن کے لیے ایک نعمت ہوتی ہے جس کا ظاہر تکلیف دہ اور اصل میٹھا پھل ہوتا ہے مگر کافر کے لیے وبال جسم و جان اور ذریعہ بدبختی ہے جس سے چھٹکارا ملنا مشکل ہے۔

التحلی۔ کسی اچھی قوم کے اقوال کو اپنانا جس سے اچھائی پیدا ہوگی کہلاتا ہے جیسا کہ اقوال زریں جو مختلف قوموں کے حکماء اور فطندوں نے بیان کیے ہیں صرف حلی سے

ایمان پیدا نہیں ہوتا جیسا کہ رہبر اعظم صلی اللہ علیہ وسلم نے فرمایا: لَيْسَ الْإِيمَانُ بِالتَّحَلِّيِّ وَالتَّمَنِّيِّ لَكِنْ مَا وَقَّرَ فِي الْقُلُوبِ وَصَدَّقَهُ الْعَمَلُ یعنی ایمان کسی طرح اچھی قوم کے اقوال قبول کرنے یا ان کی طرح بننے کی خواہش کا نام نہیں بلکہ جو کچھ دل میں بیٹھ جائے اور اس کی تصدیق عمل سے ہو جائے تو وہ حقیقت میں ایمان کہلاتا ہے۔

چنانچہ کسی گروہ کی بغیر عمل کے باتوں میں مشابہت کرنا تجلی ہے اور یہ طریقہ رسوا کن ہے کیونکہ اصل کام عمل ہے اور بے عملی کی وجہ سے اہل تحقیق کی نظر میں وہ پہلے ہی سے ذلیل ہوتے ہیں اور ان کی حقیقت واضح ہوتی ہے۔

التجلی۔ اولیاء کا دل کی آنکھ سے انوار الہی اور ذات حق کا اس طرح مشاہدہ کرنے کے قابل ہونا کہ وہ چاہیں تو دیکھیں اور نہ چاہیں تو نہ دیکھیں۔ تجلی کے مقابلہ میں روایت ہے جو سر کی آنکھوں سے دیکھے کامل ہے۔ یہ اہل جنت کو حاصل ہوگا اور وہاں روایت حق لازمی ہوگی کیونکہ تجلی کے لیے پردہ جائز ہے اور روایت کے لیے ناجائز روایت بہر صورت ہوتی ہے خواہ چاہیں یا نہ چاہیں (جیسا کہ آنکھ کھولنے پر یہ ناممکن ہے کہ کچھ نہ دیکھا جائے۔)

التخلی۔ قرب الہی میں آڑ بننے والی مصروفیات سے کنارہ کش ہو جانا اس سلسلہ کی ایک کڑی دنیا ہے اور دوسری آخرت ان دونوں سے دستبردار ہو کر تیسری کڑی خواہش نفس کی مخالفت اور لوگوں سے علیحدگی اختیار کرنا اور آخری کڑی دل سے دنیاوی آخروی نفسانی اور انسانی وسوسوں اور اندیشوں کو دور کرنے کا نام تخلی یا تخلیہ ہے۔ الشرود۔ اس کا مطلب آفتوں، حجابوں اور بے قراری سے نجات طلب کرنا ہے کیونکہ طالب حق پر جو مصیبت آتی ہے وہ حجاب سے آتی ہے اس پر دے اور حجاب کو کھولنے کے لیے تدبیر، تجویز اور کسی عمل کا نام شرود ہے جس کا نتیجہ سکون ہے کیونکہ طالبان حق کو شروع میں بے چینی ہوتی ہے اور آخر کار اطمینان و سکون۔

القصد۔ مقصد حاصل کرنے کے لیے عزم صمیم اور صحیح ارادہ کرنا۔ اولیاء کا قصد و ارادہ حرکت اور سکون کے ساتھ مشروط نہیں کیونکہ دوست دوستی کے معاملہ میں ہر وقت

پر عزم ہوتا ہے اور یہ عادت کے خلاف ہے کہ انسان خواہ متحرک ہو یا ساکن بغیر کسی ارادہ کے ہو کیونکہ اگر حرکت میں ہو تو ارادہ کا اظہار حرکت سے ہوتا ہے اور اگر سکون میں ہو تو اس کا ارادہ پوشیدہ ہوتا ہے اور اس کے آثار ظاہر ہوتے رہتے ہیں مگر اولیاء حق کو یہ مقام حاصل ہوتا ہے کہ ان کی حرکت و سکون ہی قصد اور ارادہ کا لبادہ اوڑھ لیتی ہے اور تمام صفات قصد بن جاتی ہیں اور جب مقام محبت حاصل ہو جاتا ہے تو سراپا قصد و ارادہ بن جاتے ہیں۔

الاصطناع۔ اس سے مراد اللہ تعالیٰ کا مومن کو تمام معاملات دنیوی سے میرا لذت انسانی سے عاری اور خواہشات و صفات انسانی سے خالی کر کے مہذب بنانا ہے اس طریقہ سے وہ ہوش و حواس کی گرفت سے آزاد ہو کر ماسوی اللہ سے بے نیاز ہو جاتا ہے یہ اصطلاح گروہ انبیاء سے متعلق ہے البتہ! بعض مشائخ اولیاء کو بھی اس میں شامل کرتے ہیں۔

الاصطفاء۔ اللہ تعالیٰ کا بندہ کے دل کو خاص اپنی معرفت کے لیے منتخب کرنا تا کہ اپنی معرفت کی جلا اس کے دل میں بھر دے۔ یہ درجہ انبیاء و اولیاء کے علاوہ ہر خاص و عام فرمانبردار و نافرمان سب کے لیے عام ہے جیسا کہ حق تعالیٰ نے فرمایا: ثُمَّ أَوْرَثْنَا الْكِتَابَ الَّذِينَ اصْطَفَيْنَاهُ مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ۔ یعنی ہم نے پھر ان لوگوں کو کتاب دی جنہیں ہم نے اپنے بندوں میں سے منتخب کیا چنانچہ ان میں سے بعض تو اپنے آپ پر ظلم کرنے والے ہیں اور بعض میانہ رو ہیں اور بعض نیک کاموں میں سبقت کرنے والے ہیں۔

الاصطلام۔ ایک لطیف آزمائش کے ذریعہ بندہ کے ارادہ کو زائل اور فنا کر کے غلبہ حق کا بندہ پر مسلط ہو کر دل کا امتحان لینا۔ قلب ممتحن آزما یا ہوا دل اور قلب مصطلم (جڑ سے اکھاڑا ہوا دل) دونوں ہم معنی ہیں البتہ امتحان کی نسبت اصطلام خاص اور لطیف ہے۔

الربین۔ دل پر کفر و گمراہی کا ایسا پردہ جو صرف نور ایمان سے دور ہو سکتا ہے جیسا کہ کفار کے

متعلق حق تعالیٰ نے فرمایا: كَلَّا بَلْ رَانَ عَلَىٰ قُلُوبِهِمْ مَا كَانُوا يَكْسِبُونَ  
ایسا ہرگز نہیں کہ وہ اپنی مرضی سے کفر کرتے ہیں بلکہ جو کچھ وہ کفر و شرک کیا کرتے  
تھے ”اسی کی وجہ سے“ ان کے دلوں پر ایک قسم کا زنگ یعنی پردہ پڑ گیا ہے۔ بعض  
کے نزدیک رین ایسا حجاب ہے جو کسی طرح زائل نہیں ہوتا کیونکہ کافروں کا دل  
اسلام قبول نہیں کرتا اور اگر وہ مسلمان ہو جاتے ہیں تو یہ علم الہی میں پہلے ہی ہوتا  
ہے۔

الغین۔ غین اس پردہ کو کہتے ہیں جو بذریعہ استغفار زائل ہو جاتا ہے اس کی دو قسمیں ہیں  
خفیف اور غلیظ۔ حجاب غلیظ غافل اور کبیرہ گناہ کرنے والوں کے لیے ہوتا ہے اور  
خفیف حجاب سب کے لیے خواہ ولی ہوں یا نبی جس کی طرف اشارہ نبوی صلی اللہ  
تعالیٰ علیہ وسلم بھی ہے کہ اِنَّهٗ لَيَغْفِرُ عَلٰی قَلْبِيْ وَاِنِّيْ لَاسْتَغْفِرُ اللّٰهَ فِيْ كُلِّ  
يَوْمٍ مَّائَةً مَّرَّةً کبھی کبھی میرے دل پر ایک خفیف سا پردہ چھانے لگتا ہے تو میں  
اس کی مدافعت کے لیے روزانہ سو مرتبہ استغفار کرتا ہوں چنانچہ خفیف پردہ کے  
لیے صرف رجوع الی اللہ کافی ہے اور حجاب غلیظ کے لیے توبہ شرط ہے توبہ کے معنی  
گناہ سے نیکی کی طرف لوٹنا ہیں اور رجوع کا مطلب اپنے ارادہ و اختیار سے  
دستبردار ہو کر اپنے آپ کو خدا کے سپرد کرنا ہے نیز توبہ جرم سے کی جاتی ہے اور جرم  
عام بندوں کا خدا کی نافرمانی ہے اور خاص بندوں یعنی اولیاء کا اپنے آپ کو سمجھنا یا  
دیکھنا ہے جو جرم سے توبہ کرتا ہے اسے تائب کہتے ہیں جو غیروں سے الگ ہو کر خدا  
کی طرف لوٹے اسے انابت کہتے ہیں اور جو اپنے وجود سے بھی بے نیاز ہو کر راضی  
برضا ہو جائے اسے اداب کہتے ہیں۔ اس سلسلہ کی مفصل تشریح توبہ کے بیان میں  
کردی گئی ہے۔

التلبیس۔ کسی چیز کو اصلیت و حقیقت کے برعکس دکھا کر وہم میں مبتلا کرنا جیسا کہ بیان باری  
تعالیٰ ہے وَالتَّبٰسَا عَلٰیہِم مَّا يَلْبِسُوْنَ (جو کچھ وہ حق و باطل میں ملا کر معاملہ کو  
بیچیدہ کرتے ہیں تو ہم نے بھی انہیں شبہ میں ڈال دیا) یہ صفت اللہ تعالیٰ کے سوا کسی  
اور میں نہیں ہو سکتی کیونکہ وہ کافر پر انعام کر کے مومن ظاہر کرتا ہے اور مومن کو نعمت

سے مالا مال کر کے اسے کفر کرنے کا موقع دیتا ہے۔ جب ان میں سے کوئی شخص عمدہ عادتوں کو بری صفات سے تبدیل کر کے حقیقت کو چھپاتا ہے تو کہتے ہیں کہ وہ تلبیس کر رہا ہے۔ اس کے علاوہ کسی اور معنی میں یہ اصطلاح استعمال نہیں ہوتی۔ نفاق و ریا اگرچہ بظاہر تلبیس معلوم ہوتے ہیں مگر ہیں نہیں کیونکہ تلبیس صرف حق تعالیٰ کے کسی فعل پر بولا جاسکتا ہے۔

الشرب۔ عبادت و اطاعت کی مٹھاس، عظمت و بزرگی کا مزہ اور انس و محبت کی خوشی کا نام شرب ہے۔ لذت شرب کے بغیر انسان کوئی کام نہیں کر سکتا جس طرح جسم کے لیے پانی اور غذا میں اور روح کے لیے ذکر و عبادت میں لذت ہے مگر یہ دونوں اسی وقت کام کرتے ہیں جب انہیں لذت حاصل ہوتی ہے۔ میرے شیخ رحمۃ اللہ تعالیٰ علیہ فرماتے تھے کہ مرید اور عارف بغیر شرب کے معرفت اور ارادت سے بیگانہ ہوتے ہیں کیونکہ مرید کے لیے شرب و لذت حاصل ہونے سے ارادت اور طلب حق کی راہ ہموار ہوتی ہے اور عارف کو بھی خدا کی معرفت کی لذت ہو تو وہ آرام سکون محسوس کرے گا جو مزید ترقی کا سبب ہوتا ہے۔ واللہ اعلم۔

الذوق۔ ذوق بھی شرب کی طرح ہے البتہ! شرب صرف آرام و راحت کے لیے استعمال ہوتا ہے اور ذوق رنج و راحت دونوں صورتوں میں مستعمل ہے چنانچہ ایک عارف نے کہا ہے کہ ذُقْتُ الْخَلَاوَةَ الْبَلَاءِ وَ ذُقْتُ الرَّاحَةَ (میں نے حلاوت و مصیبت اور آرام کا مزہ چکھا) یہ درست جملے ہیں بعد میں شرب کے متعلق کہتے ہیں کہ شَرِبْتُ بِنَاصِيَةِ الْوَصْلِ أَوْ بِنَاصِيَةِ الْوَدَّاءِ (میں نے وصل یا محبت کا پیالہ پیا) اس طرح کی اور بھی مثالیں ہیں۔ بقول خدا "كُلُوا وَ اشْرَبُوا هَنِيئًا" یعنی مزے سے کھاؤ اور پیو اور جب ذوق کو استعمال کیا تو ذُقْ إِنَّكَ أَنْتَ الْعَزِيزُ الْكَرِيمُ فرمایا یعنی اے معزز و مکرم! آپ چکھ لیں۔ دوسری جگہ فرمایا کہ ذُقُوا مَسَّ سَقْوٍ یعنی دوزخ کی آگ لگنے کا مزہ چکھو۔

صوفیاء و اہل طریقت کے ہاں جو اصطلاحات رائج ہیں ان کا مختصر تذکرہ کر دیا ہے اگر تفصیل کی جاتی تو یہ کتاب طویل ہو جاتی۔ واللہ اعلم۔



## بسلسلہ سماع اور اس کے اقسام و انواع

### ثبوت سماع

اے عزیز! خدا آپ کو سعادت مند بنائے آپ کو معلوم ہونا چاہئے کہ علم حاصل کرنے کے پانچ ذرائع ہیں جنہیں حواس خمسہ کہا جاتا ہے سننا، دیکھنا، چکھنا، سونگھنا، چھونا، انسان ہر قسم کا علم ان میں سے کسی ایک ذریعہ سے حاصل کر لیتا ہے مثلاً آوازوں کا علم قوت سماعت سے ہوتا ہے دیکھنے کی صلاحیت آنکھ میں ہے، میٹھے کڑوے کا فرق زبان سے ہوتا ہے اچھی بری بو کا پتہ ناک سے لگتا ہے اور کسی چیز کی سختی و نرمی، گرمی و سردی وغیرہ حس یا لمس یعنی چھونے سے معلوم ہوتی ہے۔ ان میں سے قوت حس یا لمس پورے بدن میں پھیلی ہوئی ہے اور باقی حواس یا ذرائع خاص مقام سے متعلق ہیں کیونکہ انسان آنکھ کے بغیر دیکھ نہیں سکتا، کان کے علاوہ سن نہیں سکتا۔ زبان اور تالو کے سوا چکھ نہیں سکتا اور ناک نہ ہو تو سونگھ نہیں سکتا۔

کسی حد تک یہ کہنا جائز ہے کہ ہر ایک حس سارے جسم میں پھیلی ہوئی ہے (جس طرح سانپ دیکھنے سے پورا جسم محتاط ہو جاتا ہے اور خوش الحانی سننے سے پورا جسم لطف اندوز ہوتا ہے) مگر معتزلہ کے نزدیک ہر ایک حس کا خاص مقام ہے تاہم قوت حس یا لمس سے ان کی تردید ہو جاتی ہے کیونکہ یہ پورے بدن میں پھیلی ہوئی ہے۔ جس طرح ایک قوت پورے جسم میں پھیلی ہوئی ہے تو دوسری بھی اسی طرح سارے جسم میں پھیلی ہوئی ہو سکتی ہیں جیسا کہ اشارۃً پہلے ذکر کیا گیا ہے مگر یہاں اس کی تفصیل مطلوب نہیں صرف تحقیق مقصود تھی۔

قوت سماعت کے علاوہ دیگر چار حواس یعنی نادرات عالم کو دیکھنا، خوشبو کو سونگھنا، عمدہ نعمتوں کو چکھنا اور نرم و گرم کو چھونا، عقل کے لیے رہنما بن سکتے ہیں اور یہ رہنمائی خدا کی طرف سے ہوتی ہے کیونکہ ان حواس کی بدولت عقل نے یہ معلوم کیا کہ مشاہدہ کرنے سے یہ عالم حادث معلوم ہوتا ہے خالق کائنات پر قدیم اور لامتناہی ہے جبکہ عالم حادث اور متناہی

ہے نیز خالق پوری کائنات پر قادر ہے اور سب کائنات سے زیادہ طاقتور ہے وہ جسم و جان بنانے والا ہے اور سب کائنات سے زیادہ طاقتور ہے وہ جسم و جان بنانے والا ہے مگر کائنات کی مثل جسم و جان رکھنے والا نہیں چنانچہ ہر سو اس کی قدرت جاری ہے جو چاہے سو کرے وہی ہے جس نے رسولوں کو صحیح اور سچی ہدایات دے کر کائنات کی رہنمائی کے لیے بھیجا مگر ان رسولوں پر ایمان لانا اس وقت تک واجب نہیں ہوتا جب تک حق تعالیٰ کی معرفت حاصل نہ ہو اور رسول سے شرع و دین سے متعلق باتوں کو سن نہ لے کہ کون کون سی بات واجب (فرض) ہے۔

یہی وجہ ہے کہ اہلسنت کے نزدیک سننا دیکھنے سے زیادہ قابل ترجیح اور فضیلت والا ہے اگر کوئی سطح بین یہ کہے کہ سننا تو صرف خبر کی حد تک ہے جبکہ دیکھنا دیدار اور نظارہ کا سبب ہے (اور شنیدہ کے بود مانند دیدہ) دیدار الہی کلام الہی سننے سے افضل ہے لہذا قوت بصارت کو سماعت پر افضل مانا جائے تو اس کا جواب یہ ہے کہ ہمیں یہ سن کر ہی تو معلوم ہوا کہ جنت میں دیدار خدا نصیب ہوگا اور عقل کے ذریعہ دیدار کے جائز ہونے میں جو حجاب واقع ہوتا ہے وہ بھی قوت سماعت کو استعمال کرنے سے دور ہو جاتا کیونکہ عقل نے رسول کی خبر سننے سے تسلیم کر لیا کہ دیدار نصیب ہوگا (ورنہ ظاہری طور پر کوئی دلیل نہیں) اور آنکھوں سے حجاب دور ہو جائے گا تاکہ وہ خدا کو دیکھ لیں اس لحاظ سے سننا دیکھنے سے افضل ہے۔ علاوہ ازیں احکام شریعت کا انحصار بھی سننے پر ہے کیونکہ سننا نہ ہو تو اثبات یا نفی نہیں ہو سکتی انبیاء پیغام حق سناتے اور لوگ سن کر قبول کرتے اور ان کے فرمانبردار و جاں نثار بن جاتے۔ معجزہ دکھانے کے لیے بھی اس کی حقیقت بتائی جاتی ہے اور لوگ سن کر حقیقت دیکھنے کی تمنا کرتے۔ ان دلائل کے باوجود اگر کوئی سننے یعنی سماع کی فضیلت سے انکار کرتا ہے تو اسرار شریعت اور حقائق کا انکار کرتا ہے اور سماع کے معاملہ میں وہ عمداً غفلت برتا ہے اور اس کی حقیقت پوشیدہ رکھتا ہے۔ اب میں سماع کے متعلق احکام و امور کو بیان کرتا ہوں۔

## قرآن مجید کا سننا اور اس کے متعلقات

تمام شی جانے والی باتوں سے زیادہ اہم دل کے لیے مفید ظاہر و باطن کے لیے

باعث ترقی اور کانوں کے لیے لذیذ کلام الہی ہے۔ سب ایمانداروں کو اس کے سننے کا حکم دیا گیا ہے اور جنوں انسانوں کو بشمول کفار کلام الہی سننے کا مکلف بنایا گیا ہے۔ قرآن کے معجزات میں سے ایک معجزہ یہ بھی ہے کہ طبیعت اس کے سننے اور پڑھنے سے بے چین نہیں ہوتی کیونکہ اس میں بہت زیادہ رقت موجود ہے حتیٰ کہ کفار قریش رات کو چھپ کر حضور اکرم صلی اللہ علیہ وسلم کی نماز میں قرأت و تلاوت شوق سے سنتے تھے اور قرآن کی لطافت و رقت پر حیران ہوتے تھے جن میں سے مشہور کفار یہ ہیں نضر بن حارث جو سب سے زیادہ فصیح تھا؛ عقبہ بن ربیع جو بلاغت کا جادو رکھتا تھا اور ابو جہل بن ہشام جو خطابت اور دلائل میں مانا ہوا شخص تھا ان کے علاوہ اور بھی بہت سے لوگ ہیں۔

ایک رات حضور علیہ السلام کی تلاوت سن کر عقبہ بے ہوش گیا اور بعد میں ابو جہل کو بتایا کہ یہ انسانی کلام معلوم نہیں ہوتا انسانوں اور جنوں نے گروہ درگروہ ہو کر رسول اکرم صلی اللہ علیہ وسلم سے قرآن سنا اور کہنے لگے کہ ”إِنَّا سَمِعْنَا قُرْآنًا عَجَبًا“ ہم نے عجیب کلام پڑھتے ہوئے سنا (یہ جملہ انہوں نے واپس جا کر اپنے دوسرے جنوں کو سنایا) اس کی خبر بھی ہمیں قرآن نے دی اور بتایا کہ يَهْدِي إِلَى الرُّشْدِ فَآمَنَّا بِهِ وَلَنْ نُشْرِكَ بِرَبِّنَا أَحَدًا ۝ یعنی یہ قرآن راہ راست اور ہدایت کی رہنمائی کرتا ہے لہذا ہم (سن کر) اس پر ایمان لائے اور آئندہ ہم اپنے رب کے ساتھ کسی کو شریک نہیں کریں گے چنانچہ قرآن کی نصیحت دوسری تمام نصیحتوں سے بہتر اس کا ہر لفظ دوسرے تمام الفاظ سے واضح اس کا ہر حکم دوسرے احکامات سے لطیف اس کا روکنا دوسری تمام رکاوٹوں سے زیادہ مناسب اس کا وعدہ دیگر تمام وعدوں سے زیادہ دلکش اس کی وعید (ڈانٹ) دوسری تمام وعیدوں سے زیادہ جامع اور جانگداز اس کا ہر قصہ دوسرے تمام قصوں سے زیادہ موثر اس کی مثالیں دوسری تمام مثالوں سے زیادہ سبق آموز جس کی وجہ سے ہزاروں جانیں اس پر قربان ہوئیں اور ہزاروں دل اس کے گرویدہ ہوئے۔ (اس کی عجیب خاصیت ہے) کہ دنیا کے عزت والوں کو ذلیل کرتا ہے اور دنیا ہی کے دھتکارے ہوئے ذلیلوں کو باعزت بناتا ہے۔

حضرت عمر رضی اللہ تعالیٰ عنہ اسلام قبول کرنے سے پہلے اپنی بہن اور اپنے بہنوئی کے مسلمان ہونے کی خبر کو سن کر تلواریں سونت کر سلسلہ اسلام کو ختم کرنے چلتے ہیں مگر جب بہن کے

گھر پہنچ کر کلام الہی میں سے سورہ طہ کے اثر انگیز الفاظ طہ ما انزلنا علیک القرآن لتشقی الا تذکرة لمن ینحسی یعنی یہ قرآن ہم نے آپ صلی اللہ تعالیٰ علیہ وسلم پر اس لیے نہیں اتارا کہ آپ مشقت و تکلیف میں پڑ جائیں یہ تو ڈرنے والوں کے لیے نصیحت اور یاد کرنے والوں کے لیے نصیحت اور یاد دہانی ہے۔“

اور اسی طرح کے دوسرے الفاظ سننے تو آپ کی روح کو (کفر کی تاریکی میں) روشنی نظر آئی اور آپ کا دل قرآن کے لطیف حقائق سے مانوس ہو گیا، آپ صلح کے طریقے ڈھونڈنے لگے، لڑائی کا لباس اتار کر مخالفت سے موافقت کی طرف لوٹے اور اسلام قبول کر لیا (یہ صرف سننے سماع کی برکت تھی) مشہور ہے کہ جب آنحضرت صلی اللہ علیہ وسلم کے سامنے یہ آیات پڑھی گئیں۔ اِنَّ لَدُنْیَا اَنْكَالًا وَّجَحِیْمًا ۝ وَطَعَامًا ذَا غُصْبَةٍ وَّعَذَابًا اَلِیْمًا ۝ ”یعنی بلاشبہ ہمارے پاس بیڑیاں اور دوزخ ہے اور گلے میں اٹکنے والا کھانا اور دردناک عذاب ہے تو آپ پر غشی طاری ہو گئی

کہتے ہیں کہ ایک شخص نے حضرت عمر رضی اللہ تعالیٰ عنہ کے سامنے یہ آیت پڑھی اِنَّ عَذَابَ رَبِّكَ لَوَاقِعٌ ۝ مَا لَہٗ مِنْ دَافِعٍ (بیشک تیرے رب کا عذاب ضرور واقع ہونے والا ہے جسے کوئی ٹالنے والا نہیں) تو حضرت عمر رضی اللہ تعالیٰ عنہ بے ہوش ہو گئے اور ایک ماہ تک بیمار رہے۔ ایک شخص نے حضرت عبداللہ بن حنظلہ رضی اللہ تعالیٰ عنہ کے سامنے یہ آیت پڑھی لَہُمْ مِنْ جَہَنَّمَ مِہَادٌ ۝ وَّمِنْ فَوْقِہُمْ غَوَاشٌ (ان کفار کے لیے دوزخ کی آگ بطور بچھونا اور اوڑھنا ہوگی) تو وہ رونے لگ گئے اور اس قدر سکت ہو گئے کہ ان کی موت کا اندیشہ ہوا۔ بعدہ آپ اٹھ کھڑے ہوئے تو لوگوں نے کہا: کہ بیٹھ جائیے تو آپ نے فرمایا: کہ اس آیت کی ہیبت سے میں بیٹھ نہیں سکتا۔

جب حضرت جنید رحمۃ اللہ تعالیٰ علیہ کے سامنے یہ آیت پڑھی گئی ”یٰۤاَیُّهَا الَّذِیْنَ اٰمَنُوْا لِمَ تَقُوْلُوْنَ مَا لَا تَفْعَلُوْنَ (اے ایمان والو! وہ بات کیوں کہتے ہو جس کے مطابق تم خود عمل نہیں کرتے) تو آپ نے فرمایا: کہ اے خدا! ان قُلْنَا“ قُلْنَا بِكَ وَاِنْ فَعَلْنَا“ فَعَلْنَا بِتَوْفِیْقِكَ فَاَیْنَ لَنَا الْقَوْلُ وَالْفِعْلُ (اگر ہم کچھ کہتے ہیں تو تیرے حکم سے کہتے ہیں اور اگر کوئی عمل کرتے ہیں تو تیری توفیق سے کرتے ہیں) (ایسی صورت میں) ہمارا قول و فعل

کہاں رہا؟)

حضرت شبلی رحمۃ اللہ تعالیٰ علیہ کے متعلق مشہور ہے کہ جب آپ کے سامنے یہ آیت پڑھی گئی اذْکُرْ رَبَّكَ اِذَا نَسِيتَ (جب تو غافل ہو جائے تو خدا کو یاد کیا کر) تو آپ نے فرمایا: کہ ذکر کی شرط بھول جانا ہے جبکہ سارا عالم اس کی یاد میں محو ہے (مگر انسان بھولا ہی رہتا ہے) یہ کہہ کر آپ بے ہوش ہو گئے۔ جب ہوش میں آئے تو کہا: کہ اس دل پر تعجب ہے جو کلام الہی سن کر اپنی جگہ قائم رہے اور اس جان پر حیرانی ہے جو کلام خدا سن کر جسم سے نہ نکلے۔

ایک شیخ فرماتے ہیں کہ ایک دفعہ میں نے کلام الہی میں سے یہ آیت پڑھی وَاَتَّقُوا يَوْمًا تُرْجَعُونَ فِيهِ اِلَى اللّٰهِ (اس دن سے ڈرو جس دن تم خدا کی طرف لوٹائے جاؤ گے) تو ہاتھ نے آواز دی کہ آہستہ پڑھو اس کی ہیبت سے چار جن فوت ہو گئے۔

ایک درویش نے بتایا کہ میں نے دس سال سے نماز میں پڑھنے کے علاوہ نہ تو قرآن خود پڑھا اور نہ دوسروں سے سنا۔ لوگوں نے پوچھا: کیوں؟ فرمایا: کہ اس اندیشہ سے کہ پڑھنے یا سننے سے اس پر عمل کرنا ضروری ہوگا۔ اور حجت پوری ہو جائے گی۔

ایک دفعہ میں نے حضرت شیخ ابوالعباس شقانی رحمۃ اللہ تعالیٰ علیہ کو یہ آیت پڑھتے ہوئے پایا ضَرْبَ اللّٰهِ عَبْدًا مَّمْلُوكًا لَا يَقْدِرُ عَلَىٰ شَيْءٍ (اللہ تعالیٰ نے ایک ایسے غلام کی مثال دی ہے جو کسی دوسرے کا مملوک ہے اور بذات خود کسی کام کرنے کا مختار نہیں) تلاوت کے ساتھ ساتھ آپ رو رہے تھے حتیٰ کہ میں نے انہیں فوت شدہ خیال کیا میں نے عرض کیا کہ حضرت یہ کیا معاملہ ہے؟ انہوں نے جواب دیا کہ تقریباً گیارہ سال سے میں صرف یہاں تک تلاوت کرتا ہوں آگے نہیں پڑھ سکتا اور بڑھ سکتا۔ میں نے حضرت ابوالعباس سے پوچھا: کہ آپ روزانہ کتنا قرآن پڑھتے ہیں انہوں نے فرمایا: کہ آج سے چودہ سال پہلے تو ایک رات دن میں دو قرآن ختم کرتا تھا مگر بعد میں آج تک صرف سورہ انفال تک پہنچا ہوں۔ ایک دفعہ حضرت ابوالعباس نے ایک قاری سے تلاوت کرنے کو کہا تو اس نے یہ آیت پڑھی ”يَا أَيُّهَا الْعَزِيزُ مَسْنَا وَأَهْلْنَا الضَّرُّ وَجِئْنَا بِبِضَاعَةٍ مُّزَاجِيَةٍ“ (اے عزیز مصر! ہمیں اور ہمارے اہل و عیال کو فاقہ کی سخت تکلیف ہے اور ہمارے پاس

سرمایہ بہت تھوڑا ہے) آپ نے فرمایا: اور پڑھ تو قاری نے پڑھا "قَالُوا اِنْ يَسْرِقْ فَقَدْ سَرَقَ آخِ لَهٗ مِنْ قَبْلُ" (کہنے لگے اگر اس نے چوری کی ہے تو اس سے پہلے اس کے بھائی نے بھی چوری کی تھی) آپ نے پھر پڑھنے کا حکم دیا تو اس نے پڑھا (لَا تَشْرِيْبَ عَلَيْكُمْ الْيَوْمَ يَغْفِرُ اللهُ لَكُمْ) آج کے دن تم پر کوئی ملامت نہیں، خدا تمہیں معاف فرمائے) اس کے بعد حضرت ابو العباس نے یوں دعا کی کہ اے خدا! میں ظلم میں برادران یوسف سے بڑھ کر ہوں اور تو لطف و کرم میں یوسف علیہ السلام سے بڑھ کر ہے، میرے ساتھ وہ سلوک کر جو حضرت نے اپنے ظالم بھائیوں کے ساتھ کیا۔

ان تمام باتوں کے باوجود متقی و گناہ گاہ تمام مسلمان قرآن سننے کے لیے مکلف ہیں جیسا کہ حکم حق تعالیٰ ہے "وَ اِذَا قُرِئَ الْقُرْآنُ فَاسْتَمِعُوْا لَهٗ وَاَنْصِتُوْا لَعَلَّكُمْ تُرْحَمُوْنَ" (جس وقت قرآن پڑھا جائے تو آپ اسے سنیں اور خاموش رہیں تاکہ تم پر رحمت حق کا نزول ہو) اس سے سماع قرآن کا بہر صورت حکم ہے خواہ قاری کسی طرح پڑھ رہا ہو۔

علاوہ ازیں فرمایا: فَبَشِّرْ عِبَادِيَ الَّذِيْنَ يَسْتَمِعُوْنَ الْقَوْلَ فَيَتَّبِعُوْنَ اَحْسَنَهٗ (میرے ان بندوں کو خوشخبری دے دیجئے جو قرآن سننے کے بعد اس بہتر کلام کی پیروی کرتے ہیں یعنی اس کے احکام پر عمل کرتے ہیں نیز فرمایا الَّذِيْنَ اِذَا ذُكِرَ اللهُ وَجِلَتْ قُلُوْبُهُمْ (کئی لوگ ایسے بھی ہیں کہ جب ان کے سامنے خدا کا ذکر کیا جائے تو ان کے دل خوف الہی سے کانپ اٹھتے ہیں) اور الَّذِيْنَ اٰمَنُوْا تَطْمِئِنُّ قُلُوْبُهُمْ بِذِكْرِ اللهِ اِلَّا اَبَدُ كَرِ اللهُ تَطْمِئِنُّ الْقُلُوْبُ (ایسے لوگ بھی موجود ہیں جو ایمان لائے اور ان کے دل خدا کے ذکر سے مطمئن ہو جاتے ہیں اور حقیقت بھی یہ ہے کہ خدا کے ذکر سے دلوں کو اطمینان حاصل ہوتا ہے)

اس طرح کی بہت سی آیات ہیں جو اس حقیقت کی تائید کرتی ہیں کہ اس کے برعکس ان لوگوں کی بدبختی کا ذکر بھی کیا جو قرآن سنتے ہیں مگر ان کے دل مطمئن نہیں ہوتے بلکہ فرمایا: "نَعَمَ اللهُ عَلَى قُلُوْبِهِمْ وَعَلَى سَمْعِهِمْ وَعَلَى ابْصَارِهِمْ غِشَاوَةٌ" اللہ نے ان کے دلوں پر مہر (بدبختی) لگا دی اور ان کے کانوں اور ان کی آنکھوں پر پردے پڑے

ہوئے ہیں یعنی کافروں کے تمام وہ ذرائع جن سے ہدایت حاصل ہو سکتی تھی بند کر دیئے گئے اور فرمایا: کہ قیامت میں دوزخی کہیں گے کہ لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ (اگر ہم حق کی بات کو سنتے یا اس کو سمجھتے تو ہم دوزخ میں گرفتار نہ ہوتے فرمایا مِنْهُمْ مَنْ يَسْتَمِعُ إِلَيْكَ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا) (ان میں سے کچھ لوگ ایسے ہیں جو آپ کی باتوں کو سنتے ہیں حالانکہ ان کے دلوں پر ہم نے پردے ڈال دیئے ہیں تاکہ وہ اس کلام حق کو سمجھ ہی نہ سکیں اور ان کے کانوں میں بہرہ پن رکھ دیا ہے۔ فرمایا وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ) (اور ان لوگوں کی طرح نہ بنو جو زبان سے تو کہتے ہیں کہ ہم نے سن لیا اور حقیقت یہ ہے کہ وہ کچھ بھی نہیں سنتے)

ان کے علاوہ کتاب الہی میں بہت سی آیات ہیں جو سماع قرآن کی حقیقت کو واضح کرتی ہیں نبی کریم صلی اللہ علیہ وسلم سے روایت ہے کہ آپ نے ایک دفعہ حضرت عبداللہ بن مسعود رضی اللہ تعالیٰ عنہ سے فرمایا: اِقْرَأْ عَلَيَّ فَقَالَ اَنَا اَقْرَأُ هُ عَلَيْكَ وَعَلَيْكَ اَنْزَلَ فَقَالَ عَلَيْهِ السَّلَامُ اِنِّي اَحَبُّ اَنْ اَسْمَعُهُ مِنْ غَيْرِي کہ تو مجھے کچھ پڑھ کر قرآن سنا، انہوں نے کہا: کہ یا رسول اللہ! صلی اللہ علیک وسلم میں آپ کو پڑھ کر سناؤں حالانکہ یہ قرآن آپ پر نازل ہوا ہے۔ آپ صلی اللہ تعالیٰ علیہ وسلم نے فرمایا کہ میں دوسروں سے قرآن سننا پسند کرتا ہوں۔ یہ بات اس کا واضح ثبوت ہے کہ سننے والا قاری کی نسبت زیادہ کامل ہوتا ہے کیونکہ پڑھنے والا سوچ سمجھ کر یا بے سوچے سمجھے دونوں طرح پڑھتا ہے مگر سننے والا سوچ سمجھ کر سنتا ہے کیونکہ بولنے میں کسی حد تک تکبر پایا جاتا ہے اور سننے میں تواضع ظاہر ہوتی ہے۔ نبی کریم صلی اللہ علیہ وسلم نے فرمایا: کہ سورۃ ہود نے مجھے بوڑھا کر دیا کیونکہ اس کے آخر میں یہ آیت ہے فَاسْتَقِيمْ كَمَا اُمِرْتُ (جس طرح آپ کو حکم دیا گیا اس پر ثابت قدم رہیے۔ حقیقت یہ ہے کہ انسان امر الہی پر قائم رہنے سے عاجز ہے کیونکہ بندہ توفیق حق کے بغیر کچھ نہیں کر سکتا چنانچہ جب آپ کو استقامت کا حکم ملا تو آپ نے فرمایا: کہ یہ کیسے ممکن ہوگا کہ میں اللہ تعالیٰ کے احکام کو پوری طرح بجالاؤں۔ دلی اضطراب کی وجہ سے آپ کمزور ہو گئے۔ درج میں اضافہ ہوتا گیا حتیٰ کہ ایک دن کھڑے ہونے کے لیے زمین پر ہاتھ

ٹیک کر سہارا لیا۔ حضرت ابو بکر صدیق رضی اللہ تعالیٰ عنہ نے عرض کیا، حضرت یہ کیا حال ہے؟ آپ تو ابھی جوان اور صحت مند ہیں، فرمایا: سورۃ ہود نے مجھے بوڑھا کر دیا یعنی استقامت کے حکم سے میری ہمت کمزور ہو گئی۔

حضرت ابوسعید خدری رضی اللہ تعالیٰ عنہ سے روایت ہے کہ ”میں ضعفائے مہاجرین کی جماعت میں بیٹھا تھا جو پردہ پوشی کے لئے ایک دوسرے کے معاون تھے، قاری قرآن پڑھنے لگا اور رسول خدا اچانک ہمارے سروں پر آکھڑے ہوئے، قاری آپ کو دیکھ کر خاموش ہو گیا، آپ نے سلام کے بعد پوچھا: کہ تم کیا کر رہے تھے، ہم نے کہا یا رسول اللہ! صلی اللہ تعالیٰ علیہ وسلم ہم قرآن سن رہے تھے۔ آپ نے فرمایا: خدا کا شکر ہے کہ اس نے میری امت میں ایسے لوگ پیدا کئے ہیں جن کے ساتھ بیٹھنے کے لیے مجھے ہدایت کی گئی ہے۔ پھر آپ ہمارے درمیان گھل مل کر بیٹھ گئے، آپ نے ہاتھ کے اشارہ سے حلقہ باندھ کر بیٹھنے کا فرمایا جس کے بعد ہمارے اور رسول کے درمیان کوئی ظاہری امتیاز نہیں تھا، گویا ہم سب مفلس مہاجرین تھے۔ اس کے بعد حضور اکرم صلی اللہ تعالیٰ علیہ وسلم نے فرمایا: کہ اے مفلس مہاجر و اقیامت میں تمہیں مکمل کامیابی کی خوشخبری ہے تم جنت میں اپنے دولت مند بھائیوں کی نسبت آدھ دن پہلے داخل ہو گے اور دن کی مقدار پانچ سو سال ہے اگرچہ اس روایت کے الفاظ مختلف ہیں مگر مطلب و معنی میں کوئی فرق نہیں۔

روایت ہے کہ زرارہ ابن ابی اونی جو جلیل القدر صحابی تھے ایک مرتبہ لوگوں کی امامت فرما رہے تھے کہ آپ نے ایک آیت پڑھی جس کی ہیبت سے آپ فوراً فوت ہو گئے حضرت صالح رحمۃ اللہ تعالیٰ علیہ نے ایک بزرگ تابعی ابو جہمی (ابو جبر) کے سامنے ایک آیت کریمہ پڑھی جس کی جلالت سے آپ فوت ہو گئے۔ حضرت ابراہیم فرماتے ہیں کہ میں نے کوفہ کے نواح میں ایک نیک صفت عورت کو نماز پڑھنے کے بعد بطور تبرک سلام کیا تو اس نے قرآن پڑھنے اور ستانے کی فرمائش کی، میں نے قرآنی آیت پڑھی تو وہ بے ہوش ہو کر رحلت کر گئیں۔ احمد بن ابی الجواری روایت فرماتے ہیں کہ میں نے ایک شخص کو جنگل میں کنویں کے کنارے کھڑے دیکھا قریب ہوا تو اس نے سماع کی خواہش کی تاکہ باآسانی جان دے سکے تو میں نے البہام کی مدد سے یہ آیت پڑھی: **يٰۤاَيُّهَا الَّذِيْنَ اٰمَنُوْا رَتَّبْنَا لَكُمْ**



استقاموا“ بلاشبہ جن لوگوں نے خدا کو اپنا رب کہا اور ثابت قدم رہے (اس نے کہا: کہ احمد! خدا کی قسم! آپ نے وہی آیت تلاوت کی جسے میرے سامنے اس وقت فرشتے تلاوت کر رہے تھے یہ کہہ کر وہ فوت ہو گیا۔ اس سلسلہ میں بہت سی روایات و حکایات ہیں اگر ان کا ذکر کیا جائے تو کتاب ضخیم ہو جائے گی لہذا اب اسی پر اکتفا کرتا ہوں۔ وباللہ لتوفیق

## شعر کا سماع اور متعلقات

معلوم ہونا چاہئے کہ شعر سننا مباح ہے پیغمبر صلی اللہ علیہ وسلم اور صحابہ کرام نے اشعار پڑھے اور سنے ہیں۔ آپ صلی اللہ تعالیٰ علیہ وسلم نے فرمایا: ”إِنَّ مِنَ الشِّعْرِ لِحِكْمَةً“ بلاشبہ بعض اشعار میں حکمت ہے۔ نیز فرمایا: ”الْحِكْمَةُ ضَالَّةُ الْمُؤْمِنِ حَيْثُ وَجَدَهَا فَهُوَ أَحَقُّ بِهَا“ یعنی حکمت مومن کی کھوئی ہوئی چیز ہے جہاں ملے وہ اس کا زیادہ مستحق ہے (کہ حاصل کر لے) آپ صلی اللہ تعالیٰ علیہ وسلم نے فرمایا ”اصدق کلمة قالتها العرب قول لبيد“ سب سے زیادہ سچا کلام جو اہل عرب نے کہا وہ لبيد شاعر کا کلام ہے جس نے کہا: کہ

أَلَا كُلُّ شَيْئٍ مَّا خَلَا اللَّهَ بَاطِلٌ  
وَكُلُّ نَعِيمٍ لَا مُحَالَاةَ زَائِلٌ

سنو! اللہ کے سوا ہر چیز باطل ہے اور ہر ایک نعمت ضرور زوال پذیر ہے۔

عمر بن الشریدر رضی اللہ تعالیٰ عنہ اپنے باپ سے روایت کرتے ہیں کہ ایک دن رسول اللہ صلی اللہ تعالیٰ علیہ وسلم نے مجھے شعر پڑھنے کا فرمایا اور پوچھا: کہ کیا تجھے امیہ بن ابی الصلت کے کچھ اشعار یاد ہیں؟ اور اگر ہیں تو ہمیں سناؤ، میں نے ایک سوا اشعار سنائے۔ جب میں ایک شعر ختم کرتا تو آپ فرماتے کچھ اور سناؤ۔ آپ نے فرمایا: کہ امیہ اپنے اشعار میں تو اسلام کو تسلیم کرتا ہے اس کے علاوہ بہت سی باتیں ہیں۔

کچھ لوگ اشعار سننے کو حرام کہتے ہیں اور رات دن غیبت میں مصروف رہتے ہیں اور کچھ لوگ ہر قسم کے اشعار سننے کو حلال کہتے ہیں اور رات دن غزل میں حسن صورت اور زلف کی تعریف میں لگے رہتے ہیں اور سنتے رہتے ہیں۔ دونوں فریق ایک دوسرے کے خلاف

دلائل دیتے ہیں مگر میرا مقصد ان میں سے نہ کسی کی تردید ہے اور نہ کسی کی تائید لہذا میں نے اتنے پر اکتفا کیا۔

مشائخ کا طریقہ یہ ہے کہ وہ فرمان رسول سے استفادہ کرتے ہیں۔ آپ نے فرمایا: **كَلَامٌ حَسَنٌ حَسَنٌ وَ قَبِيحٌ قَبِيحٌ** (شعر ایک ایسا کلام ہے کہ جس کا اچھا (حصہ) اچھا ہے اور برا (حصہ) برا ہے) جس بات کا سننا نثر میں حلال ہے مثلاً حکمت نصح آیات الہی، مس استدلال اور حق کے دلائل میں غور کرنا وغیرہ وغیرہ تو اس کا نظم میں سننا بھی حلال اور جائز ہے۔ مختصر یہ کہ جس طرح فتنہ پھیلانے والے حسن پر نظر ڈالنا حرام ہے اسی طرح کی نظم و نثر کو بھی سننا حرام ہے۔ اگر کوئی شخص سماع شعر کو مطلق حلال اور جائز سمجھتا ہے تو وہ کفر و بے دینی میں مبتلا ہے اور جو شخص یہ کہے کہ میں حسن صورت میں حسن خدا کا جلوہ دیکھتا ہوں اور طلب حق کرتا ہوں کیونکہ آنکھ اور کان محل عبرت ہیں اور علم کا ذریعہ ہیں تو دوسرا شخص یہ بھی کہہ سکتا ہے کہ میں چھوٹا ہوں اور چھونے سے بھی عبرت و نصیحت حاصل ہوتی ہے ایسی صورت میں تو شریعت کا ظاہر بالکل باطل ہو جائے گا۔ حالانکہ رسول اللہ صلی اللہ تعالیٰ علیہ وسلم نے فرمایا: **”الْعَيْنَانِ تَزْنِيَانِ“** یعنی دونوں آنکھیں (غیر محرم کو دیکھنے سے) زنا کرتی ہیں چنانچہ دیکھنے چھونے سے شرعی حکم ساقط ہو جائے گا اور یہ ظاہر گمراہی ہے جاہل لوگوں نے صوفیا کو سماع کرتے دیکھا تو یہ سمجھا کہ یہ خواہش سے سماع کرتے ہیں حالانکہ وہ بے اختیار سماع کرتے ہیں جس سے یہ نتیجہ نکالا گیا کہ سماع حلال ہے اور اگر حلال نہ ہوتا تو یہ صوفی لوگ سماع نہ کرتے چنانچہ جہلاء نے ظاہر کو اختیار کر کے باطن اور اصل کو چھوڑ دیا (جو دراصل اصلاح نفس کا مقصد تھا) حتیٰ کہ خود بھی ہلاک ہوئے اور اپنے قسبین کے ایک پورے گروہ کو بھی برباد کر دیا حالانکہ یہ زمانہ کی بہت بڑی آفت ہے اپنی جگہ پر اس کی مفصل تشریح بیان کی جائے گی۔

## خوش الحالی اور ترنم کا سماع

رسول اللہ صلی اللہ تعالیٰ علیہ وسلم نے فرمایا: **زَيِّنُوا أَصْوَاتَكُمْ بِالْقُرْآنِ** (قرآن پڑھنے میں اپنی آوازوں کو سنوارو) خدا تعالیٰ فرماتا ہے **وَيَزِينُ فِي الْعَلَقِ مَا يَشَاءُ** (وہ

پیدائش میں جو چاہتا ہے زیادہ کرتا ہے) مفسرین کے مطابق اس سے مراد بہتر آواز اور ترنم ہے نیز پیغمبر علیہ الصلوٰۃ والسلام نے فرمایا: کہ جو شخص داؤد علیہ السلام کی آواز سننا چاہے وہ حضرت ابوموسیٰ اشعری کی آواز سنے۔ احادیث میں ہے کہ بہشت میں جنتیوں کو بھی سماع حاصل ہوگا۔ جس کا ذریعہ مختلف درختوں سے مختلف سریلی آوازیں ہیں جو جنت میں نکلیں گی۔ مختلف آوازوں کے سامنے جو کیفیت پیدا ہوتی ہے، طبیعت کو اس سے لذت حاصل ہوتی ہے۔ اس قسم کا سماع حیوانوں اور انسانوں میں عام ہے اس لیے کہ روح ایک لطیف چیز ہے اور آواز میں بھی ایک قسم کی لطافت ہے جب ارواح ان آوازوں کو سنتی ہیں تو اپنے ہم جنسوں کی طرف مائل ہو جاتی ہیں یہ دراصل اطباء کا قول ہے۔

اہل علم محقق بھی بہت سے دعوے کرتے ہیں اور انہوں نے سریلی آوازوں کو باہم ملانے کے لیے کتابیں بھی تصنیف کی ہیں اور الحان و ترنم کو بھی اہمیت دی ہے ان کے نظریات کی ترجمانی آج مزامیر سے بھی ہوتی ہے جو خواہش نفس اور بے ہودگی کے لیے تیار کیے گئے ہیں جن سے شیطان کی پیروی ہوتی ہے۔ حتیٰ کہ وہ کہتے ہیں کہ ایک دن اسحاق موصلی ایک باغ میں گارے تھے اور ایک بلبل بھی نغمہ سرائی کر رہا تھا، وہ اسحاق کی خوش الحانی سن کر خاموش ہو گیا اور آخر کار گر کر مر گیا۔ اس قسم کی حکایات بہت ہیں مگر مقصد صرف یہ ہے کہ خوش الحانی سے حیوانات اور انسان دونوں لذت حاصل کرتے ہیں۔

حضرت ابراہیم خواص رحمۃ اللہ تعالیٰ علیہ فرماتے ہیں کہ میں ایک عربی سردار کے ہاں پہنچا تو ایک حبشی غلام کو بیڑیوں اور زنجیروں میں قید دیکھا جو خیمہ کے دروازے پر دھوپ میں پڑا ہوا تھا۔ میں نے ازراہ شفقت سفارش کا ارادہ کیا۔ عرب کے دستور کے مطابق امیر مہمان کے ساتھ کھانا کھاتا ہے تو جب کھانے کا وقت آیا میں نے امیر کے ساتھ کھانا کھانے سے انکار کر دیا جو عربوں کے نزدیک بہت نامناسب بات ہے کہ کوئی شخص مہمان ہوتے ہوئے کھانا نہ کھائے۔ انہوں نے پوچھا: کہ کیا وجہ ہے؟ جبکہ ہم سب آپ کی خدمت کے لیے حاضر ہیں میں نے جواب دیا کہ سب کچھ صحیح ہے مگر اس غلام کو میری خدمت کے لیے مقرر کر دیں۔ امیر نے کہا: کہ آپ پہلے اس کا جرم معلوم کر لیں پھر اسے چھڑائیں تو میں نے پوچھا: اس نے کہا: کہ یہ غلام حدی خواں اور خوش الحان ہے میں نے اسے اونٹ دے کر اپنی

زمین سے غلہ لانے کو کہا آپ نے ان پر دو گنا بوجھ لا دیا اور حدی خوانی سے ان کو مست کر کے دوڑاتا رہا حتیٰ کہ وہ پہنچنے پر ایک ایک دو دو کر کے سب ہلاک ہو گئے۔ حضرت ابراہیم فرماتے ہیں کہ مجھے سخت حیرانی ہوئی۔ میں نے کہا: کہ آپ کی شرافت کے پیش نظر یہ سب کچھ سچ ماننا ہوں مگر دلیل چاہئے اسی دوران اونٹ پانی پینے کے لیے کنویں پر لائے گئے امیر نے شتر بانوں سے پوچھا: کہ اونٹ کتنے دن کے پیاسے ہیں جواب ملا تین دن سے پھر اس نے غلام کو حدی خوانی کرنے کو کہا تو اونٹ پانی پینا بھول کر حدی سننے میں مست اور مگن ہو گئے اور پانی کو کسی اونٹ نے منہ نہ لگایا۔ یہاں تک کہ اچانک ایک ایک کر کے سب بھاگ گئے جنگل میں اس کے بعد امیر نے غلام کو زنجیروں سے رہا کر کے میرے سپرد کر دیا۔

یہ حقیقت ہے کہ اونٹ اور گدھا گانا سننے سے مست ہو جاتے ہیں۔ ملک خراسان میں تو شکار کا یہ طریقہ ہے کہ شکاری طشت بجا کر اور گا کر ہرن کو مست بنا دیتے ہیں اور وہ اپنی جگہ پر کھڑا رہ جاتا ہے جسے با آسانی شکار کر لیا جاتا ہے۔ ہندوستان میں بھی کہیں کہیں یہی طریقہ ہے جس سے ہرن کی آنکھیں تک بند ہو جاتی ہیں اسی طرح چھوٹے بچوں کو لوری سے نیند آ جاتی ہے، طبیب ایسے بچوں کے متعلق بتاتے ہیں کہ وہ بڑا ہو کر عقلمند ہوگا۔

عجم کے ایک بادشاہ کی وفات پر اس کے دو سالہ بچہ کا معائنہ بھی حکیم بزرگ جمہر کی ہدایت کے مطابق خوش الحانی اور گانے سے کیا گیا جس کی وجہ سے وہ بچہ حرکت کرنے لگا اور ہاتھ پاؤں مارنے لگا تب بزرگ جمہر نے کہا: کہ اس بچہ سے بھلائی کی امید کی جاسکتی ہے۔

غرضیکہ خوش الحانی اور سریلی آواز کی تاثیر عقلمندوں کے نزدیک اس قدر مسلم ہے جس کی دلیل کی ضرورت نہیں اس کے برعکس جو شخص سریلی آواز اور خوش الحانی کو بیکار سمجھتا ہے اور بے اثر جانتا ہے وہ یا تو چھوٹ بولتا ہے اور نفاق اختیار کرتا ہے یا وہ حس ہی نہیں رکھتا جس سے وہ استفادہ کر سکے۔ وہ انسان اور صوفیوں کے طبقہ سے باہر ہے جو گروہ اس سے روکتا ہے وہ حکم الہی کا پاس کرتا ہے۔ فقہاء اس بات پر متفق ہیں کہ اگر کھیل کود کے اسباب نہ ہوں اور سامع سے دل میں بدکاری کا خیال پیدا نہ ہو تو اس کا سننا مباح ہے جس کے متعلق بہت سی

احادیث ہیں چنانچہ حضرت عائشہ صدیقہ رضی اللہ تعالیٰ عنہا فرماتی ہیں کہ میرے پاس ایک لوٹڈی تھی جو گارہی تھی کہ اتنے میں حضرت عمر رضی اللہ تعالیٰ عنہ نے اندر آنے کی اجازت طلب کی جب اس لوٹڈی کو ان کے آنے کا علم ہوا تو وہ خاموش ہو گئی اور بھاگ گئی جب حضرت عمر رضی اللہ تعالیٰ عنہ داخل ہوئے تو رسول کریم صلی اللہ تعالیٰ علیہ وسلم نے تبسم فرمایا۔ حضرت عمر نے آپ صلی اللہ تعالیٰ علیہ وسلم سے دریافت کیا کہ یا رسول اللہ! آپ تبسم کیوں فرما رہے ہیں؟ آپ نے فرمایا: کہ ہماری ایک لوٹڈی کچھ گارہی تھی جب اس نے تمہاری آواز سنی تو بھاگ گئی۔ حضرت عمر رضی اللہ تعالیٰ عنہ نے عرض کیا کہ جب تک میں اس کی بات نہ سن لوں جو آپ سن رہے تھے تو میں یہاں سے نہیں ٹلوں گا چنانچہ رسول اللہ صلی اللہ تعالیٰ علیہ وسلم نے اس لوٹڈی کو بلوایا تو وہ گانے لگی اور آپ سنتے رہے۔

اس طرح بہت سے صحابہ سے ایسی ہی روایات ہیں شیخ عبدالرحمن سلمی رحمۃ اللہ تعالیٰ علیہ نے ان سب کو اپنی کتاب ”السماع“ میں جمع کر دیا ہے اور ان کے جواز کا فیصلہ دیا ہے مگر مشائخ صوفیہ کی مراد سماع سے اباحت فقہی نہیں کہ جس پر عمل کرنا نہ کرنا دونوں برابر ہوں بلکہ ان کی مراد اس سے وہ اباحت ہے جس سے اعمال میں فوائد حاصل ہوں ویسے صرف مباح کا خیال کرنا اور پیروی کرنا عوام کا لانا عام کا کام ہے سمجھدار لوگوں کو ایسے کام کرنے چاہئیں جن سے فوائد دارین حاصل ہوں۔

ایک دفعہ مرو میں ائمہ اہلحدیث میں سے ایک مشہور امام نے مجھ سے کہا: کہ میں نے سماع کو مباح ثابت کرنے کے لیے ایک کتاب لکھی ہے تو میں نے کہا: کہ دین میں ایک بہت بڑی مصیبت پیدا ہو گئی کیونکہ اس طرح آپ نے ایک لہو و لعب کو جو تمام برائیوں کی جڑ ہے حلال کر دیا تو انہوں نے کہا: کہ اگر آپ اسے حلال نہیں سمجھتے تو خود سماع کیوں کرتے ہیں میں نے جواب دیا کہ اس کا حکم کئی وجوہ پر ہے ایک چیز پر کوئی قطعی فیصلہ نہیں کرنا چاہئے کیونکہ اگر اس کی تاثیر دل میں بہتر اثر کرتی ہے تو یہ حلال ہے اور اگر حرام کی طرف مائل ہونے کا سبب ہے تو حرام ہے۔ اگر مباح اثر ہے تو سماع بھی مباح ہے۔

خلاصہ یہ ہے کہ جس چیز کا ظاہری معاملہ فسق پر ہے اور باطنی طور پر اس کی تاثیر مختلف طریقوں پر ہے تو ایسی چیز پر کوئی ایک حکم لگانا محال اور نامناسب ہے واللہ اعلم۔

## سماع کے احکام

اختلاف طبائع کے لحاظ سے احکام سماع بھی مختلف ہیں جس طرح کہ عزائم و ارادے مختلف ہوتے ہیں ایسی صورت حال میں کسی ایک چیز پر ایک حکم لگانا ظلم ہے۔

سماع کرنے والے دو قسم کے لوگ ہیں ایک فقط معنی کو سننے والے دوسرے جو آواز کو صرف سنتے ہیں معانی سے کوئی مطلب نہیں رکھتے۔ ان دونوں طریقوں میں فوائد بھی ہیں اور نقصانات بھی۔ سریلی آوازوں کا سنا غلبہ معنی کی وجہ سے ہوتا ہے جو فطرت انسانی میں داخل ہے چنانچہ اگر معانی حق ہیں تو سماع بھی حق ہے اور معنی باطل ہے تو سماع بھی باطل ہے۔ اس بنا پر جس شخص کی طبیعت میں فساد ہوتا ہے وہ جو کچھ سنتا ہے وہ سب فساد بن جاتا ہے اور یہ معانی حضرت داؤد علیہ السلام کی حکایات میں آتے ہیں کہ جب خدا نے ان کو خلیفہ کائنات بنایا تو خوش الحانی دی آپ کے گلے کو ساز بنا دیا پہاڑوں کو آپ کی خوش الحانی کا ذریعہ بنا دیا حتیٰ کہ وہ وحشی جانور پرندے پہاڑوں اور جنگلوں سے آپ کی خوش الحانی سننے کے لیے جمع ہو جاتے بہتے ہوئے پانی رک جاتے اڑتے ہوئے پرندے گہر پڑتے آثار و روایات میں ہے کہ حضرت داؤد جس جنگل میں خوش الحانی کرتے وہاں کے جانور ایک ماہ تک کچھ نہ کھاتے پیتے بچے دودھ نہ مانگتے اور نہ روتے اکثر لوگ لحن داؤدی کی لذت میں فوت ہو جاتے حتیٰ کہ ایک روایت کے مطابق سات سو جوان لونڈیاں اور بارہ ہزار بڑھے مر گئے حق تعالیٰ نے حقیقت پسند اور خواہش نفس سے سماع کرنے والوں میں امتیاز کر دیا جس سے ابلیس کا حربہ شروع ہو گیا اور وسوسہ کے ذریعہ بہکانے کا پروگرام بنایا۔ اس نے اپنے حربوں کو استعمال کرنے کی اجازت مانگی۔ تو اسے مل گئی اس بنا پر اس نے بانسری اور طنبورے بنائے اور حضرت داؤد علیہ السلام کے بالمقابل محفل سماع قائم کی حتیٰ کہ حضرت داؤد کے سننے والے دو جماعتوں میں تقسیم ہو گئے اہل سعادت حضرت داؤد کے ساتھ اور اہل شقاوت شیطان کے پیرو بن گئے۔ اہل معنی حضرت داؤد کی ظاہری آواز پر مائل نہ تھے بلکہ حقیقت پسند تھے کیونکہ وہ سب حق شناس اور حق بین تھے وہ شیطان کی محفل کو آزمائش اور مجلس داؤدی کو ذریعہ ہدایت جانتے تھے حتیٰ کہ انہوں نے دونوں گروہوں کے اصل

معاملات کو معلوم کر لیا، صحیح کو صحیح اور غلط کو غلط دیکھ کر کنارہ کش ہو گئے اور سب تعلقات سے منہ موڑ کر حق تعالیٰ سے رشتہ جوڑ لیا، چنانچہ جس شخص کا حال سماع کے متعلق ایسا ہو وہ جو کچھ سنے حلال ہے۔

مدعیوں کی ایک جماعت یہ کہتی ہے کہ سماع حقیقت میں جو کچھ ہے وہ بظاہر برخلاف معلوم ہوتا ہے حالانکہ یہ مشکل ہے کیونکہ ولایت کا کمال یہ ہے کہ ہر چیز کو اس کی اصل کے مطابق دیکھا جائے تاکہ مشاہدہ صحیح ہو اگر معاملہ اس کے برعکس ہوگا تو مشاہدہ مکمل نہ ہوگا جبکہ حضرت رسول کریم صلی اللہ تعالیٰ علیہ وسلم نے فرمایا ہے کہ **اللّٰهُمَّ اَرِنَا حَقَائِقَ كُلِّ الْاَشْيَاءِ كَمَا هِيَ** اے اللہ! ہمیں تمام اشیاء کی حقیقت ایسی ہی دکھا جس صفت پر وہ اصل میں ہیں جب چیزوں کا مشاہدہ صحیح ہے جو حقیقت اور اصل کو ظاہر کرے تو صحیح سماع کا معاملہ بھی اس طرح ہونا چاہئے کہ سنا وہی مناسب ہوگا جو حقائق کو واضح کرے اور جو لوگ ظاہری آواز اور مزامیر پر خواہش نفس سے فریفتہ ہوتے ہیں وہ دراصل ظاہری آواز کو سنتے ہیں اصل مطلب کو نہیں سن سکتے۔ اگر وہ سماع کی حقیقت کے مطابق سنتے تو وہ سماع کی تمام خرابیوں سے نجات پا جاتے مگر اس کے برعکس نقصان میں اضافہ ہوتا ہے جس طرح کہ گمراہ لوگوں نے قرآن کو سنا مگر ان کی گمراہی میں اضافہ صرف اسی وجہ سے ہوا کہ وہ حقیقت کلام کو نہ سمجھ سکے بلکہ صرف ظاہری الفاظ کو سن کر کہنے لگے کہ یہ تو پرانے قصے اور مثالیں ہیں جیسا کہ نصر بن حارث نے قرآن کو سن کر کہا: **"هَذَا اَسَاطِيرُ الْاَوَّلِيْنَ"** یہ تو پہلے لوگوں کی کہانیاں ہیں۔ عبد اللہ بن سعد بن ابی سرح جو کاتب وحی تھا اس نے تو یہاں تک کہہ دیا کہ **"مَسَانِيْلٌ مِّثْلَ مَا اَنْزَلَ اللّٰهُ فَتَبَارَكَ اللّٰهُ اَحْسَنَ الْخَالِقِيْنَ"** (میں بھی ایسا کلام اتاروں گا جیسا اللہ نے قرآن اتارا ہے۔ پس وہ ذات بابرکات بہتر پیدا کرنے والا ہے ایک گروہ نے دیدار الہی کی نفی میں اس آیت کو دلیل بنا لیا **لَا تُدْرِكُهُ الْاَبْصَارُ وَهُوَ يُدْرِكُ الْاَبْصَارُ** (اس ذات کو آنکھیں نہیں دیکھ سکتیں اور وہ آنکھوں کو دیکھ سکتا ہے) ایک گروہ نے مکان اور جہت ثابت کرنے کے لیے اس آیت سے استدلال کیا۔ **ثُمَّ اسْتَوٰى عَلٰى الْعَرْشِ** (پھر عرش پر وہ اچھی طرح سے بیٹھ گیا) ایک گروہ نے اس آیت کو دیدار الہی کی دلیل بنا لیا **جَاۤءَ رَبُّكَ وَالْمَلٰٓئِكُ صَفًّا صَفًّا** (اور آیا تیرا رب اور فرشتے صف در صف ہو کر) چونکہ ان کے دل محل

گمراہی میں تھے لہذا کلام نے انہیں کوئی فائدہ نہ دیا جب موحد نے کسی شعر کو دیکھ کر اس کے کہنے والے کے خالق کو دیکھا اور اس کے باطن کو آراستہ کرنے والے کا مطالعہ کیا تو بطور عبرت اس کے فعل کو فاعل پر دلیل بنا لیا غرضیکہ اس گمراہ گروہ نے کلام حق سن کر بھی راہ حق نہ پایا اور گروہ صوفیاء نے کلام باطل میں سماع کے ذریعہ راہ حق تلاش کر لی۔ یہ ایک حقیقت ہے جس کا انکار کھلا ہوا مکابرہ ہے۔ واللہ اعلم

## سماع کے متعلق مشائخ کے اقوال

سماع کے متعلق مشائخ کے بہت سے اقوال ہیں مگر یہاں مختصراً لکھوں گا کیونکہ یہ کتاب ان سب کلمات کی متحمل نہیں ہو سکتی۔ انشاء اللہ ان سب سے آپ کو مکمل فائدہ ہوگا البتہ! توفیق اللہ کے ہاتھ میں ہے۔

ذوالنون مصری رحمۃ اللہ تعالیٰ علیہ فرماتے ہیں کہ سماع حق کا فیضان ہی جو دلوں کو حق کی طرف راغب کرتا ہے پس جس نے حقیقی معنوں میں سنا اس نے راہ حق کو پایا اور جس نے خواہش نفسی سے سنا وہ بے دین ہو گیا۔ اس سے مراد یہ نہیں کہ سماع وصل حق کا سبب ہوگا بلکہ سننے والے کو چاہئے کہ سماع طلب حق کے لیے کرنے صرف آواز کی رنگینی کے لیے نہیں تاکہ اس کا دل فیضان حق کا محل بن جائے چنانچہ جب حق اس کے دل میں داخل ہوگا تو وہ دل کو ابھارے گا اور جو سماع حق کا تابع ہوگا اسے مشاہدہ حق حاصل ہوگا اور جو نفس و خواہش کا تابع ہوگا وہ پردہ میں رہے گا اور تاویل سے تعلق پیدا کرے گا۔ سماع حق مکاشفہ الہی کا سبب ہے اور سماع نفس حجاب حق کا ذریعہ جو زندگی کی طرف راغب کرتا ہے زندقہ فارسی زبان کا لفظ ہے جو معرب ہے فارسی میں اس کے معنی تاویل کرنے کے ہیں اسی وجہ سے وہ اپنی کتاب کو ژند و پاژند کہتے ہیں جب لغت والوں نے آتش پرستوں کا نام رکھنا چاہا تو ”زندیق“ رکھ دیا کیونکہ زندیق یہ کہتے ہیں کہ جو کچھ مسلمان کہتے ہیں اس کی تاویل ممکن ہے۔ تنزیل دیانت میں داخل کرتی تھی اور تاویل دیانت سے باہر نکالتی ہے۔ آج کل کے مصری شیعہ جو ان میں سے کچھ باقی ہیں وہی کہتے ہیں جو جوسی کہتے تھے چنانچہ زندیق کا نام ان کے لیے خاص ہو گیا ہے۔



حضرت ذوالنون مصری کی مراد یہ ہے کہ اہل تحقیق سماع میں تحقیق کرنے والے ہوتے ہیں اور اہل نفس تاویل کرنے والے اسی وجہ سے وہ فسق و فجور میں مبتلا ہو جاتے ہیں۔

شبلی رحمۃ اللہ تعالیٰ علیہ فرماتے ہیں ”سماع کا ظاہر فتنہ ہے اور باطن عبرت جو اہل اشارہ ہے اور اشارات کو پہچانتا ہے اس کے لیے سماع عبرت حلال ہے ورنہ طلب فتنہ ہے اور مصیبت کا سامنا کرنا ہے یعنی جس کا دل پوری طرح قول حق میں محو نہیں، اس کے لیے سماع محل آفت اور آزمائش ہے۔

ف۔ ابوعلی رودباری رحمۃ اللہ تعالیٰ علیہ سماع کے متعلق ایک سوال کا جواب دیتے ہیں یہ فرماتے ہیں کہ لَيْتِنَا تَخْلُصًا مِنْهُ رَأْسًا بِرَأْسٍ (کاش کہ ہم اس سماع میں تحقیق کرنے والے ہوتے ہیں اور اہل نفس تاویل کرنے سے قاصر ہیں جب کسی چیز کا حق فوت پالیتے) اس لیے کہ آدمی ہر چیز کے حق کو دیکھتا ہے اور جب اپنی تقصیر کو دیکھتا ہے تو کہتا ہے کہ کاش! ہم بالکل چھوٹ جاتے۔

ایک بزرگ فرماتے ہیں السَّمَاعُ تَنْبِيهُ الْأَسْرَارِ لِمَا فِيهِ مِنَ الْمَغِيبَاتِ (بھیدوں کے پیدا کرنے کا نام سماع ہے جو دراصل باطن میں پوشیدہ ہیں تاکہ ان کے ذریعہ سے حق تعالیٰ کی بارگاہ میں حاضر رہیں اس لیے کہ اسرار کا پوشیدہ رکھنا مریدوں کے لیے سخت قابل ملامت ہے اور ان کے سب سے برے صفات میں سے ہے کیونکہ گو دوست بظاہر دوست سے غائب ہو مگر دل سے حاضر ہوتا ہے اور جب غیبت آگئی تو دوستی ختم ہو جاتی ہے۔

میرے شیخ نے فرمایا: کہ السَّمَاعُ زَادَ الْمُضْطَرِّينَ فَمَنْ وَصَلَ اسْتَفْنَى عَنِ السَّمَاعِ (سماع عاجز لوگوں کا سفر خرچ ہے پس جو منزل پر پہنچ گئے انہیں سماع کی حاجت نہیں) کیونکہ وصل کی حالت میں سننے کا حکم باقی نہیں رہتا اس لیے کہ سننا خبر کا ہوتا ہے اور خبر غائب کے متعلق دی جاتی ہے جب آنکھوں سے مشاہدہ ہو گیا تو سننے کا معاملہ ختم ہو جاتا ہے۔

حضرت حضری رحمۃ اللہ تعالیٰ علیہ فرماتے ہیں ”تو اس سماع کو کیا کرے گا جو منقطع ہو۔“

جائے گا جب گانے والا رک جاتا ہے تو اس کا اثر بھی ختم ہو جاتا ہے چنانچہ مناسب یہ ہے کہ سماع متصل ہو جس کی تاثیر ختم نہیں ہوتی (یعنی ہر وقت ذکر حق کی آواز کانوں میں آتی رہے) اس بات سے یہ پتہ چلتا ہے کہ ہمت مجتمع رہے منقطع نہ ہو کیونکہ بندہ جب اس درجہ پر پہنچ جاتا ہے تو تمام عالم جمادات و حیوانات اس کا سماع کرنے والے ہو جاتے ہیں اور یہ درجہ بہت بڑا ہے۔ اللہ توفیق دینے والا ہے۔

## سماع میں صوفیوں کا اختلاف

سماع کے متعلق مشائخ و محققین صوفیاء کے درمیان اختلاف ہے ایک گروہ سماع کو غیبت کا آلہ بتاتا ہے اور یہ دلیل دیتا ہے کہ مشاہدہ میں سماع محال ہے اور دوست کے دیدار کے وقت سننے سے بے نیازی ہو جاتی ہے کیونکہ سماع خبر کا ہوتا ہے اور خبر مشاہدہ کی حالت میں دوری حجاب اور مشغولی ہوتی ہے۔ پس سماع مبتدیوں کا آلہ ہوتا ہے تاکہ غفلت کی پراگندگیوں سے دل کو مجتمع کر سکیں اور جو پہلے سے مجتمع ہو وہ سماع کی وجہ سے پراگندہ ہو جاتا ہے۔ ایک گروہ سماع کو حاضری کا آلہ بتاتا ہے کیونکہ محبت کلی فنا اور محویت کو چاہتی ہے جب تک محبت کا کل محبوب کے کل میں مستغرق نہ ہو جائے وہ محبت میں ناقص ہوتا ہے پس جیسا کہ دل کا حصہ وصل کے مقام میں محبت ہے اور باطن کا مشاہدہ روح کا وصل اور جسم کی خدمت ہے اسی طرح ضروری ہے کہ کان کا بھی حصہ ہو جیسا کہ دیدار میں آنکھ کا حصہ ہے۔

کسی شاعر نے اپنے ہزلیہ اشعار میں بسلسلہ دوستی شراب کہا ہے کہ:

أَلَا فَاسْقِينِي خَمْرًا وَقُلْ لِي هِيَ الْخَمْرُ

وَلَا تَسْقِينِي سِرًّا إِذَا امْكَنَّ الْجَهْرُ

(اے دوست! مجھے شراب پلا اور مجھے کہہ دے کہ یہ شراب ہے اور مجھے شراب

مخفی طور پر نہ پلا جبکہ ظاہر پلانا ممکن ہے)

یعنی اے دوست! شراب اس صورت میں پلا کہ میری آنکھ دیکھ لے اور ہاتھ چھولے زبان چکھ لے تاکہ سوگند لے مگر اس وقت قوت سامعہ یعنی کان محروم رہے گا لہذا یہ کہہ دے کہ یہ شراب ہے تاکہ کان بھی اپنا حصہ پالے۔ حتیٰ کہ میرے تمام حواس اس سے مل جائیں

اور لذت گیر ہو جائیں۔

یہ بھی کہتے ہیں کہ سماع حضوری کا آلہ ہے کیونکہ غائب غائب ہوتا ہے اور منکر بھی انجان اس کا اہل نہیں ہوتا۔ سماع کی دو قسمیں ہیں: ۱۔ بالواسطہ ۲۔ بلاواسطہ جو کسی گوپیے سے سنا جاتا ہے وہ غیبت کا آلہ ہوتا ہے اور جو خدا کی طرف سنا جاتا ہے وہ حضوری کا آلہ کہلاتا ہے اسی بنا پر یہ کہا گیا ہے کہ مخلوق اس لائق نہیں کہ ان کی کوئی بات سنی جائے یا ان کی بات بیان کی جائے سوائے بزرگوں اور خاص لوگوں کے کسی سے سماع نہ کیا جائے۔ واللہ اعلم

## بسلسلہ سماع صوفیا کے مراتب

صوفیوں میں سے ایک کا سماع کے معاملہ میں ایک خاص مقام و مرتبہ ہے جس کے ذریعہ وہ سماع سے لطف اندوز ہوتا ہے جیسا کہ توبہ کرنے والے کے لیے سماع معاون توبہ ہوتا ہے اور اس سے ندامت حاصل ہوتی ہے مشتاق دیدار کے لیے سبب دیدار یقین کرنے والے کے لیے تاکید مرید کے لیے تحقیق کا ذریعہ محبت کے لیے تعلقات منقطع کرنے کا باعث اور فقیر کے لیے سماع ماسوی اللہ سے ناامیدی کی بنیاد بن جاتا ہے۔ دراصل سماع مثل آفتاب ہے جو تمام چیزوں پر روشنی ڈالتا ہے مگر اس روشنی سے استفادہ ہر چیز اپنی اپنی صلاحیت و اہلیت کے مطابق کرتی ہے۔ سورج کسی کو جلا دیتا ہے۔ کسی کو نوازتا ہے تو کسی کو بھسم کر دیتا ہے۔ سماع کے متعلق تین فرقے ہیں۔ ۱۔ مبتدی ۲۔ متوسط درجہ اور تیسرے نمبر پر کامل ہیں ان میں سے ہر ایک کا مفصل تذکرہ کیا جائے گا تا کہ حقیقت اچھی طرح سمجھ میں آجائے۔ انشاء اللہ تعالیٰ

## سماع کے متعلق معاملات

معلوم ہونا چاہئے کہ سماع فیضان حق ہے اور انسانی جسم کی ساخت و ترکیب متضاد عناصر سے ہوئی ہے اس وجہ سے مبتدی کی طبیعت شروع میں خدا کے معاملات میں نہیں لگتی مگر جب امور الہی اور اسرار ربانی کا سلسلہ جاری ہوتا ہے تو طبیعت کو سوز و گداز حاصل ہو جاتا ہے۔ اسی وجہ سے ایک جماعت سماع سے بے ہوش جاتی ہے اور ایک جماعت ہلاک ہو

جاتی ہے اور کوئی شخص ایسا نہیں رہتا جو حد اعتدال سے نہ گزر جائے۔ یہ حقیقت ہے اور ہمارا مشاہدہ ہے کہ ملک روم میں لوگوں نے "انکلیون" نامی ایک عجیب چیز تیار کی ہے جسے یونانی عجائب و غرائب کے مجموعہ والی چیز کہتے ہیں۔ یہ دراصل ایک باجہ ہے جہاں ہفتہ میں دو دن بیماریوں کو ان کی بیماری کے مطابق بجا کر سنایا جاتا ہے۔ اسی طرح اگر کسی کو مارنا مقصود ہوتا ہے تو اسے اس جگہ پر زیادہ دیر ٹھہرایا جاتا ہے تاکہ وہ سازن کر ہلاک ہو جائے۔ اگرچہ موت کا وقت معین ہے مگر اس کے اسباب تو برحق ہیں اگرچہ اس باجہ کو طبیب سنتے ہیں مگر ان کو کچھ نہیں ہوتا۔ کیونکہ وہ ان کی طبیعت کے بالکل موافق ہوتا اور مبتدیوں کی طبیعت کے مخالف ہے۔

میں نے ہندوستان میں ایک ایسا زہر دیکھا ہے جس میں ایک کیترا پیدا ہوتا ہے جس کی غذا ہی وہ زہر ہے کیونکہ وہ ہمہ تن زہری ہو جاتا ہے۔ ترکستان میں اسلامی سرحد پر واقع ایک شہر میں پہاڑ کو آگ لگ گئی اور وہاں سے نوشادرا بل رہا تھا اس آگ میں ایک چوہا تھا جو باہر نکلا تو فوراً مر گیا۔ ان مثالوں سے مراد یہ واضح کرنا ہے کہ مبتدیوں کی بے چینی یقیناً الہی کے وارد ہونے کی صورت میں اس وجہ سے ہو جاتی ہے کہ ان کا جسم اس کے بالکل مخالف ہوتا ہے اور اس حالت کے عوارض قائم رہنے سے مبتدی کو سکون حاصل ہونے لگتا ہے جیسا کہ جبرائیل علیہ السلام وحی لے کر آئے تو رسول خدا صلی اللہ تعالیٰ علیہ وسلم کو شروع میں اضطراب ہوا مگر جب انہما پر پہنچ گئے تو جبرائیل کے تاخیر کرنے پر آپ صلی اللہ تعالیٰ علیہ وسلم غمگین ہو جاتے جس کے بہت سے شواہد موجود ہیں۔ یہ حکایات بسلسلہ سماع مبتدیوں کے لیے دلیل راہ ہیں اور منہیوں کے لیے باعث آرام و سکون۔

مشہور ہے کہ حضرت جنید رحمۃ اللہ تعالیٰ علیہ کے ایک مرید کو سماع میں کافی اضطراب ہوتا اور دوسرے مرید اسے سنبھالتے۔ جب اس چیز کی شکایت کی گئی تو آپ نے مرید سے فرمایا: اگر آئندہ تو نے سماع میں بے قراری کا مظاہرہ کیا تو میں تجھے ہم غمگین ہونے دوں گا۔

ابو حریزہ رضی اللہ تعالیٰ عنہ نے فرمایا: میں نے سماع کی حالت میں دیکھا تو اس کے ہونے پر اللہ تعالیٰ نے میری زبان سے یہ کلمات نکلے اور میں نے ان کو

کے ہوش و حواس معطل تھے مگر حقیقت معلوم نہ ہو سکی کہ آیا وہ دوران سماع اچھی حالت میں تھا یا مرشد کی حرمت اس پر غالب تھی۔

روایت ہے کہ ایک شخص نے سماع میں ایک نعرہ مارا تو مرشد نے کہا: کہ خاموش رہ اس نے سر اپنے زانو پر رکھا جب لوگوں نے دیکھا تو وہ مرچکا تھا۔

شیخ ابو مسلم فارس بن غالب فارسی سے میں نے سنا ہے کہ ایک درویش دوران سماع بہت بے چین ہو جاتا تھا، کسی شخص نے اس کے سر پر ہاتھ رکھ کر کہا: کہ بیٹھ جاؤ! وہ بیٹھتے ہی فوت ہو گیا۔

حضرت دراج ابن القرطی کے ساتھ دجلہ کے کنارے بصرہ اور رملہ کے درمیان جا رہے تھے راستہ میں ایک محل کے نیچے پہنچے تو دیکھا کہ ایک شخص چھت پر بیٹھا ہوا سامنے لونڈی سے گانا سن رہا ہے۔ لونڈی یہ شعر پڑھ رہی تھی

فِي سَبِيلِ اللَّهِ وَذَكَانَ مِنِّي لَكَ يُبْدِلُ  
كُلَّ يَوْمٍ تَتَلَوْنَ غَيْرَ هَذَا بِكَ أَجْمَلُ

میں تو تجھ سے خدا کے لیے محبت کرتا تھا اور اس کے ساتھ تیرا ہر روز ایک نئے انداز اور رنگ میں بدلنا کیا بھلا معلوم ہوتا ہے۔

میں نے ایک جوان کو اس محل کے نیچے گدڑی اور لوٹا لیے کھڑا دیکھا اس نے کہا: کہ اے لونڈی! تجھے خدا کی قسم! یہ شعر دوبارہ پڑھ کیونکہ میری زندگی صرف ایک سانس رہ گئی ہے اور اس کے سننے سے ختم ہو جائے گی۔ لونڈی نے جب دوبارہ پڑھا تو جوان نے نعرہ مارا اور مر گیا، لونڈی کے مالک نے کہا تو آزاد ہے اور خود نیچے اتر کر جوان کے کفن و دفن کی تیاری کرنے لگ گیا۔ سب بصرہ والوں نے اس کی نماز جنازہ پڑھی۔ اس کے بعد وہ آدمی کھڑا ہوا اور کہا: کہ اے اہل بصرہ! میں فلاں بن فلاں ہوں میں نے سب ملکیت راہ خدا میں وقف کر دی ہیں اور غلاموں کو آزاد کر دیا ہے یہ کہہ کر وہ وہاں سے چلا گیا اور کسی کو اس کا پتہ نہ چل سکا۔

اس حکایت سے مطلب یہ ہے کہ مرید کا سماع کے وقت ایسا حال ہونا چاہئے کہ وہ بدکاروں کو بدکاری سے نجات دے جبکہ آج گمراہوں کا ایک گروہ بدکاروں کے سماع میں

حاضر ہوتا ہے اور کہتا ہے کہ ہم حق کی وجہ سے سماع کرتے ہیں فاسق لوگ ان کے ہم خیال ہو جاتے ہیں اور سماع کے سلسلہ میں فسق و فجور میں زیادہ حریص بن جاتے ہیں حتیٰ کہ وہ خود بھی ہلاک ہو جاتے ہیں اور اپنے متعلقین کو بھی تباہ کر دیتے ہیں۔

حضرت جنید رحمۃ اللہ تعالیٰ علیہ سے لوگوں نے پوچھا: کہ اگر ہم بطور عبرت گرجا میں چلے جائیں اور صرف کافروں کی ذلت کا مشاہدہ کریں اور اسلام کی نعمت پر شکر یہ کریں تو کیا جائز ہے؟ آپ نے فرمایا: اگر تم گرجا میں اس انداز میں جاؤ کہ جب باہر نکلو تو کچھ کافروں کو مسلمان بن کر اپنے ساتھ لے آؤ تو جاؤ ورنہ نہیں۔ پس عبادت خانہ والا اگر شراب خانہ میں چلا جائے تو شراب خانہ بھی اس کا عبادت خانہ بن جاتا ہے۔

ایک بزرگ فرماتے ہیں کہ میں بغداد میں ایک بزرگ کے ساتھ جا رہا تھا کہ ایک گویے کی آواز سنی جو یہ گارہا تھا

مُنِي إِنْ تَكُنْ حَقًّا تَكُنْ أَحْسَنُ الْمُنِي  
وَلَا فَقْدَ عِشْنَا بِهَا زَمْنَا وَغَدَا

آرزو اگر حق ہے تو بہتر آرزو ہے ورنہ ہم نے آرزو میں ایک زمانہ بسر کر لیا ہے۔ جو گزر چکا ہے۔ اس درویش نے نعرہ مارا اور رحلت کر گیا۔

ایسا ہی ایک واقعہ ابوعلی زود باری رحمۃ اللہ تعالیٰ علیہ بیان فرماتے ہیں کہ میں نے ایک درویش کو گویے کی آواز میں مصروف دیکھا میں نے بھی اس آواز پر کان لگائے کہ اس کا گانا سنوں تو وہ غمناک آواز میں یہ گارہا تھا کہ

أَمَدُ تَكْفِي بِالْخُضُوعِ  
إِلَى الْإِلٰهِ جَمَادٍ بِالْإِضْفَاءِ

(میں فروتنی سے اس شخص کی طرف ہاتھ بڑھاتا ہوں جو سننے کی سلطوت کرتا ہے) اس درویش نے نعرہ مارا اور مر گیا۔

ایک بزرگ فرماتے ہیں کہ میں حضرت ابراہیم خواص رحمۃ اللہ تعالیٰ علیہ کے ساتھ پہاڑی راستہ پر چل رہا تھا تو میں نے خوشی میں آکر پشیم پڑھا۔

صَبَّحَ عِنْدَ الْهَمَامِ وَالنَّارِ حَمَامِي

غَيْرَ إِنْ لَمْ يَعْرِفُوا عَشِقِي لَمَنْ  
لَيْسَ فِي الْإِنْسَانِ شَيْئٌ حَسَنٌ  
إِلَّا وَأَحْسَنَ مِنْهُ صَوْتُ الْحَسَنِ

لوگوں کو یہ تو صحیح طور پر معلوم ہے کہ میں عاشق ہوں مگر انہیں یہ علم نہیں کہ میں کس کا عاشق ہوں انسان میں تو کوئی چیز اچھی نہیں سوائے اس کی اچھی آواز کے۔

مجھ سے حضرت ابراہیم خواص رحمۃ اللہ تعالیٰ علیہ نے کہا: کہ دوبارہ پڑھو میں نے دوبارہ پڑھے تو آپ نے وجد کی حالت میں زمین پر پاؤں مارے میں نے غور سے دیکھا تو آپ کے قدم پتھر میں اس طرح گڑے ہوئے تھے جیسے کہ موم میں ہوں پتھر میں نہیں آپ بے ہوش ہو کر گر پڑے جب ہوش میں آئے تو فرمایا کہ میں باغ بہشت میں تھا لیکن تو نے نہیں دیکھا۔ اس قسم کی بہت سی حکایات ہیں مگر یہ کتاب ان کی متحمل نہیں ہو سکتی۔

میں نے چشم خود ایک درویش کو آذربائیجان کی پہاڑیوں میں چلتے ہوئے جلدی جلدی یہ اشعار پڑھتے دیکھا جو ساتھ ساتھ آہ وزاری بھی کرتا چلا جا رہا تھا۔

وَاللَّهِ مَا طَلَعَتْ شَمْسٌ وَلَا غَرَبَتْ  
إِلَّا وَأَنْتَ فِي قَلْبِي وَوَسْوَائِي  
وَلَا جَلَسْتُ فِي قَوْمٍ أَحَدُهُمْ  
إِلَّا وَأَنْتَ حَدِيثِي بَيْنَ أَجْلَاسِي  
وَلَا ذَكَرْتُكَ مَحْزُونًا وَلَا طَرِبْنَا  
إِلَّا وَحُبُّكَ مَقْرُونٌ بِأَنْفَاسِي  
وَلَا هَمَمْتُ بِشُرْبِ الْمَاءِ مِنْ عَطَشٍ  
إِلَّا رَأَيْتُ خَيْالًا مَنْ فِي الْكَاسِ  
فَلَوْ قَدَرْتُ عَلَى الْإِنْيَانِ زُرْتُكُمْ  
مُكِبًّا عَلَى الْوَجْهِ وَمَشِيًّا عَلَى الرَّأْسِ

خدا کی قسم! مجھ پر کوئی دن ایسا نہیں گزرا مگر تو میرے دل میں اور میرے خیالات میں بسا ہوا ہوتا ہے۔ میں نے کسی مجلس اور قوم میں تیری بات کے علاوہ کوئی اور بات نہیں کی میں

نے تیرا ذکر خوشی و غم کی حالت میں اس طرح کیا ہے کہ تیری محبت میرے ہر سانس میں ملی ہوئی ہوتی ہے۔ میں نے پیاس کی حالت میں ہمیشہ اس طرح پانی پیا ہے کہ پیالے میں تیرا تصور و خیال رہا، اگر میں آپ کے پاس آنے کی طاقت رکھتا تو منہ اور سر کے بل چل کر تیری زیارت کے لیے حاضر خدمت ہوتا۔

ان اشعار کے سماع سے اس درویش کی حالت نازک ہو گئی۔ تھوڑی دیر پھر سے پشت لگا کر سہارا لیتے ہوئے بیٹھا اور فوت ہو گیا۔ خدا اس پر رحمت فرمائے۔

## ہوس انگیز اشعار کے سماع کی کراہت

مشائخ کا ایک گروہ قصائد و اشعار اور غناء کے ساتھ اس طرح پڑھنا کہ حروف مخارج کی حدود سے تجاوز کر جائیں سننا مکروہ سمجھتا ہے یہ گروہ نہ صرف خود پرہیز کرتا رہا ہے بلکہ اپنے مریدوں کو بھی منع کرتا رہا ہے جس میں کافی حد تک مبالغہ ہے۔ ان کے چند گروہ ہیں اور ہر گروہ کے نزدیک ایک خاص علت ہے۔ ایک گروہ سماع کے حرام ہونے کے لیے کئی روایتیں پیش کرتا ہے۔ اس سلسلہ میں وہ سلف صالحین کے پیروکار ہیں جیسا کہ حضرت رسول کریم صلی اللہ تعالیٰ علیہ وسلم کا حضرت حسان بن ثابت رضی اللہ تعالیٰ عنہ کی لوٹھی کو گانے سے ڈانٹ کر روکنا اور تنبیہ کرنا۔ حضرت عمر رضی اللہ تعالیٰ عنہ کا ایک گانے والے صحابی کو کوڑے لگانا، حضرت علی رضی اللہ تعالیٰ عنہ کا حضرت معاویہ پر اس وجہ سے اعتراض کرنا کہ ان کے پاس گانے والی لوٹھیاں تھیں اور حضرت حسن رضی اللہ تعالیٰ عنہ کو اس جہشی عورت کے دیکھنے سے منع کرنا جو گانا گارہی تھی اور فرمایا: کہ وہ شیطان کی سہیلی ہے اس طرح کی اور بہت سی روایات ہیں نیز یہ گروہ کہتا ہے کہ موجودہ اور گزشتہ زمانہ کی تمام امت مسلمہ کا اس پر اجماع ہے کہ یہ مکروہ حتیٰ ایک گروہ تو اسے مطلقاً حرام کہتا ہے۔ اس معنی میں حضرت ابو الحارث بن ابی رجمہ اللہ تعالیٰ علیہ بیان کرتے ہیں کہ میں سماع کا بہت شوقین تھا ایک مدت میرے حجرے میں ایک شخص آیا اس نے مجھ سے کہا: کہ طالبان حق کی ایک جماعت مجتمع ہوئی ہے اور وہ آپ کے دیدار کی مشتاق ہے اگر آپ قدم رنجہ فرمائیں تو کرم ہوگا۔ میں نے کہا: کہ چلو میں آتا ہوں پھر میں اس کے پیچھے چل دیا۔ وہ مجھے ایک ایسے گروہ کے پاس لے



گیا جو حلقہ باندھے بیٹھا تھا اور ان کا شیخ ان کے درمیان تھا ان سب نے میری عزت کی اور ممتاز جگہ پر مجھے بیٹھا دیا۔ اس شیخ نے مجھ سے کہا: کہ اگر اجازت ہو تو کچھ اشعار سنواؤں؟ میں نے اجازت دیدی۔ دو شخصوں نے خوش الحانی کے ساتھ ہم آواز ہو کر ایسے اشعار گائے جو شاعروں نے فراق میں کہے تھے وہ سب وجد میں کھڑے ہو گئے، نعرے اور لطیف اشارے کرنے لگے میں ان کے حال پر حیرت زدہ ہو کر رہ گیا اور بڑا محظوظ ہوا یہاں تک کہ صبح نمودار ہو گئی اس وقت اس شیخ نے مجھ سے کہا: اے شیخ! آپ نے مجھ سے دریافت نہ فرمایا کہ میں کون ہوں؟ اور کس گروہ سے تعلق رکھتا ہوں؟ میں نے کہا: تمہاری حشمت مجھے یہ دریافت کرنے میں مانع رہی۔ اس نے کہا: کہ میں عز ازیل ہوں جسے آپ ابلیس کہتے ہیں اور یہ سب میرے فرزند ہیں اس جگہ بیٹھنے اور گانے سے بھی مجھے دو فائدے تھے ایک یہ کہ میں خود جدائی اور فراق کی مصیبت میں مبتلا ہوں اور نعمت کے دنوں کو یاد کرتا ہوں دوسرے یہ کہ متقی لوگوں کو راہ راست سے بھٹکا کر غلط راستہ پر ڈالتا ہوں۔ فرماتے ہیں کہ اس کے بعد میرے دل سے سماع کا ارادہ اور اس کا شوق جاتا رہا۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں نے حضرت امام شیخ ابوالعباس اشقانی رحمۃ اللہ تعالیٰ علیہ سے سنا ہے وہ فرماتے کہ میں ایک دن ایسے اجتماع میں شریک تھا جس کے کچھ لوگ سماع میں مشغول تھے اور ان کا سرداران کے درمیان رقص کر رہا تھا اور ان میں دوڑتا پھر رہا تھا۔ وہ اس سے محفوظ ہو رہے تھے اور کچھ لوگ ایسے تھے جو اس اندیشہ کے پیش نظر کہ مریدین اس بلا و بے ہودگی میں مبتلا نہ ہو جائیں ان کی تقلید نہ کرنے لگیں۔ معصیت کے کنارے پر کھڑے ہو کر توبہ کا دامن ہاتھ سے نہ چھوڑ دیں ان کی نفسانی خواہشات کی تقویت کا موجب نہ بنے۔ ہوس کا ارادہ ان کی صلاحیتوں کو فسخ نہ کر دے کیونکہ یہ لوگ سماع نہیں کر رہے تھے بلکہ فتنہ و بلا کا سامان پیش کر رہے تھے اس لیے وہ ان کے ساتھ شریک نہ تھے۔

حضرت جنید بغدادی رحمۃ اللہ تعالیٰ علیہ فرماتے ہیں کہ انہوں نے اپنے ایک مرید سے ابتدائے توبہ کے وقت نصیحت فرمائی کہ اگر تم دین کی سلامتی اور توبہ پر استقامت چاہتے ہو تو اس سماع سے دور رہنا جو صوفی لوگ سنتے ہیں۔ نہ ان میں شریک ہونا اور نہ ان کے

ساتھ بیٹھنا جب تک کہ تم جوان ہو جب تم بوڑھے ہو جاؤ تو ایسے فعل سے باز رہنا جس سے لوگ گناہگار ہوتے ہیں۔

ایک گروہ کہتا ہے کہ سماع والوں کے دو گروہ ہیں ایک لاعی دوسرا الہی۔ لاعی سراسر فتنہ ہیں وہ خدا سے نہیں ڈرتے۔ دوسرا الہی وہ مجاہدہ و ریاضت میں رہتے ہیں اور مخلوق سے کنارہ کش ہو کر اپنے آپ کو فتنوں سے بچاتے ہیں۔ یہ لوگ خدا کی حفاظت میں ہوتے ہیں۔ مگر ہم نہ اس گروہ سے ہیں اور نہ اس گروہ سے ہمارے لیے یہی بہتر ہے کہ ہم اسے چھوڑ دیں اور ایسی باتوں میں مشغول ہونا جو ہمارے وقت کے موافق ہو زیادہ بہتر ہے۔

ایک گروہ یہ کہتا ہے کہ جب عوام کے لیے سماع میں فتنہ ہے اور ہمارے سننے سے لوگوں کے اعتقاد میں تذبذب واقع ہوتا ہے اور ہمارے درجے سے لوگ غافل و مجرب ہیں اور وہ ہماری وجہ سے گناہ میں مبتلا ہوتے ہیں تو ہمیں لازم ہے کہ ہم عوام پر شفقت کریں اور خاص لوگوں کو نصیحت کریں کہ دوسروں کی خاطر وہ اس سے باز رہیں۔ یہ طریقہ بہت اچھا ہے۔

ایک گروہ یہ کہتا ہے کہ نبی کریم صلی اللہ تعالیٰ علیہ وسلم کا ارشاد ہے کہ ”وَمِنْ حُسْنِ إِسْلَامِ الْمَرْءِ قَوْلُهُ مَا لَا يَعْهَدُ“ اسلام کے نیک خیال میں سے یہ ہے کہ لا ینعی اور بے کار چیزوں کو چھوڑ دے لہذا ہم ایسی چیزوں سے ہاتھ اٹھاتے ہیں اور اس سے دور ہیں کیونکہ لا یعنی چیزوں میں مشغول ہونے سے وقت ضائع ہوتا ہے حالانکہ دوستوں کے نزدیک ان کا اپنا وقت بڑا عزیز ہوتا ہے اسے ضائع نہ کرنا چاہئے۔

خاص لوگوں کا ایک گروہ یہ کہتا ہے کہ سماع خبر ہے اور اس کی لذت مراد کو پانا ہے یہ بچوں کا کام ہے کیونکہ مشاہدے میں خبر کی کوئی حیثیت نہیں ہے اس لیے مشاہدے سے ہی تعلق رکھنا چاہئے لہذا سماع کے احکام یہ ہیں کہ جسے میں نے اختصار سے بیان کر دیا ہے۔ اب مشائخ کے وجد و جود اور تواجد کو بیان کرتا ہوں و با اللہ التوفیق

## وجد و جود اور تواجد کے مراتب

واضح رہنا چاہئے کہ وجد و جود دونوں مصدر ہیں وجد کے معنی ائدوہ و غم اور جود کے

معنی پانے کے ہیں۔ جب دونوں کا فاعل ایک ہو تو بجز مصدر کے فرق کے اور کوئی فرق نہیں باقی رہتا۔ جیسا کہ کہا جاتا ہے ”وجد یجد وجوداً اور وجداناً اور جیسے ”وجد یجد وجداً“ جس کے معنی اندوہ گیس کے ہیں۔

نیز جب تو نگری کے معنی میں ہوگا تو ”وجد یجد جده“ مستعمل ہوگا اور غصہ کے معنی میں ہوگا تو ”وجد یجد موجدہ“ مستعمل ہوگا۔ یہ سب مصادر ہیں نہ کہ افعال و مشتقات اور اہل طریقت کے نزدیک وجد اور وجود سے ان دو حالتوں کا اثبات ہے جو سماع میں ظاہر ہوتے ہیں۔ ایک غم و اندوہ اور دوسرا حصول مراد کی کامیابی کی حالت کا اظہار کرنا ہے۔ غم و اندوہ کی حقیقت ’محبوب کا غم ہونا اور مراد کا نہ پانا ہے اور حصول مراد کی حقیقت ’مراد کا پانا ہے۔ حزن و وجد کے درمیان فرق یہ ہے کہ حزن اس غم کو کہتے ہیں جو اپنے نصیب میں ہو اور وجد اس غم کو کہتے ہیں جو محبت کے طریقہ پر دوسروں کے نصیب میں ہو۔ یہ تمام تغیرات طالب کی صفت ہیں ”الْحَقُّ لَا يَتَغَيَّرُ“ حق تغیر پذیر نہیں ہوتا اور وجد کی کیفیت لفظ و عبارت میں بیان نہیں کی جاتی، کیونکہ وہ معائنہ میں غم و الم ہے اور غم و الم کی کیفیت لکھی نہیں جاسکتی۔

وجد ایک باطنی کیفیت ہے جو طالب و مطلوب کے درمیان ہوتی ہے کیونکہ کشف میں باطنی حالت کا بیان اور اس کے وجود کی کیفیت و کیت کا نشان و اشارہ صحیح نہیں ہو سکتا اس لیے کہ مشاہدہ میں یک گونہ خوشی ہے اور خوشی طلب سے حاصل نہیں ہوتی ہے اور وجد ایک طلب ہے جو محبوب سے محبت کو ملتی ہے اور اس کی حقیقت کا اظہار و اشارہ ناممکن ہے۔ میرے نزدیک وجد دل کو غم و الم پہنچنے کا نام ہے خواہ وہ خوشی سے ہو یا غم سے، تکلیف سے ہو یا راحت سے اور وجود دل غم کا آلہ ہے۔ اس سے مراد سچی محبت ہے۔ واجد کی صفت بحالت جوش اور شوق حرکت ہوگی یا بحالت کشف مشاہدہ کی حالت کے موافق سکون ہوگی۔

لیکن مدہ و فغاں کرنے، گریہ و زاری کرنے، غصہ کرنے، راحت پانے، تکلیف اٹھانے اور خوش ہونے کی صورت میں مشائخ طریقت کا اختلاف ہے کہ آیا وجد مکمل ہوتا ہے یا وجود؟ مشائخ فرماتے ہیں کہ وجود مریدوں کی صفت ہے اور وجد عارفوں کی توصیف چونکہ عارفوں کا درجہ مریدوں سے بلند ہوتا ہے۔ اس لیے ضروری ہے کہ ان کی صفت بھی ان سے

بلند تر اور کامل تر ہو جو چیز حاصل ہونے اور پانے کے تحت آتی ہے وہ مدرک ہوتی ہے موصوفہ و صفت ایک ہی جنس کے ہوتے ہیں اور یہ کہ ادراک حد کا اقتضاء کرتی ہے اور حق تعالیٰ بے حد ہے لہذا بندہ کا پانا بجز مشرب و عمل کے نہ ہوگا اور جس نے پایا ہو وہ طلبگار ہوتا ہے اور اس میں طلب منقطع ہوتی ہے اور وہ اس کی طلب سے عاجز ہوتا ہے اور وجدان حق کی حقیقت ہوتی ہے۔

ایک گروہ یہ کہتا ہے وجد مردوں کی سوزش ہے اور وجود مجبوں کا تحفہ مریدوں سے مجبوں کے درجہ کی بلندی مقتضی ہے کہ طلب کی سوزش سے تحفہ مکمل اور زیادہ آرام دہ ہے اس کی وضاحت اس حکایت میں ہے کہ:

ایک دن حضرت شبلی رحمۃ اللہ تعالیٰ علیہ اپنے حال کے جوش میں حضرت جنید بغدادی کے پاس آئے انہوں نے ان کو غمگین دیکھا تو عرض کیا کہ اے شیخ! کیا بات ہے؟ حضرت جنید رحمۃ اللہ تعالیٰ علیہ نے فرمایا: ”مَنْ طَلَبَ وَجَدَ“ جس نے چاہا پایا۔ حضرت شبلی رحمۃ اللہ تعالیٰ علیہ نے عرض کیا ”لَا بَلَّ مَنْ وَجَدَ طَلَبَ“ نہیں بلکہ جس نے پایا وہ طالب ہوا۔“

اس کے معنی میں مشائخ فرماتے ہیں کہ ایک نے وجد کا پتہ دیا دوسرے نے وجد کا اشارہ کیا مگر میرے نزدیک حضرت جنید رحمۃ اللہ تعالیٰ علیہ کا قول معتبر ہے اس لیے کہ بندہ جب جان لیتا ہے کہ اس کا معبود اس کی جنس کا نہیں ہے تو اس کا غم طویل ہو جاتا ہے اس کتاب میں اس بحث کا تذکرہ اس سے پہلے بھی کیا جا چکا ہے۔

مشائخ طریقت کا اس پر اتفاق ہے کہ غلبہ وجد سے غلبہ علم قوی ہوتا ہے کیونکہ جب قوت وجد کے غلبہ کو ہوتی ہے تو وجد خطر کے محل میں ہوتا ہے اور جب قوت علم کے غلبہ کو ہوتی ہے تو عالم امن کے محل میں ہوتا ہے۔

خلاصہ کلام یہ ہے کہ طالب حق ہر حال میں علم و شریعت کا فرمانبردار ہے کیونکہ جب وجد سے مغلوب ہو جاتا ہے تو اس سے خطاب اٹھ جاتا ہے اور جب خطاب اٹھ جاتا ہے تو ثواب و عتاب بھی اٹھ جاتا ہے۔ جب ثواب و عتاب اٹھ جائے تو عزت و ذلت بھی اٹھ جاتی ہے۔ اس وقت اس کا حکم دیوانوں اور پانگلوں جیسا ہوتا ہے نہ کہ اولیاء مقررین جیسا؟

جب بندے کے غلبہ حال پر علم کا غلبہ ہو تو بندہ اوامر و نواہی کی پناہ گاہ میں ہوتا ہے اور عزت کے محل میں مقیم۔ اور وہ ہمیشہ صاحب شکر ہوتا ہے اور جب غلبہ علم پر حال کا غلبہ غالب ہو تو بندہ حدود سے خارج ہو کر اپنے نقص کے محل میں خطاب سے محروم ہو جاتا ہے۔ اس وقت یا تو معذور ہوگا یا مغرور؟ بعینہ یہی معنی حضرت جنید رحمۃ اللہ تعالیٰ علیہ کے قول کے ہیں۔ اس لیے کہ دو ہی راستے ہیں ایک علم سے دوسرے عمل سے۔ اور جو عمل علم کے بغیر ہو اگرچہ بہتر ہو مگر وہ جہل اور نقص ہے اور وہ علم جو عمل کے بغیر ہو بہر طور موجب عزت و شرف۔

اسی بنا پر حضرت بایزید رحمۃ اللہ تعالیٰ علیہ فرماتے ہیں کہ ”اہل ہمت کا کفر آرزو رکھنے والے اسلام سے بزرگ تر ہے۔“ مطلب یہ ہے کہ اہل ہمت پر کفر کی کوئی صورت نہیں بنتی، اگر غور کیا جائے تو اہل ہمت جو کفر کے ساتھ ہو آرزو والے ایماندار سے زیادہ کامل ہوتا ہے۔

حضرت جنید رحمۃ اللہ تعالیٰ علیہ نے حضرت شبلی رحمۃ اللہ تعالیٰ علیہ کے بارے میں فرمایا: شبلی مست ہے اگر وہ مست مستی سے افاقہ پا جائیں تو ایسے ڈرانے والے ہوں کہ کوئی بھی ان سے فائدہ حاصل نہ کر سکے۔

ایک مرتبہ حضرت جنید حضرت محمد بن سیرین اور حضرت ابوالعباس بن عطار حمہم اللہ تعالیٰ ایک جگہ جمع تھے تو ال نے چند اشعار گائے دونوں باہم وجد کرنے لگے اور حضرت جنید ساکن بیٹھے رہے۔ وہ کہنے لگے اے شیخ! اس سماع میں آپ کا کوئی حصہ نہیں ہے؟ حضرت جنید نے اللہ تعالیٰ کا یہ قول پڑھا ”تَحْسَبُهَا جَامِدَةً وَهِيَ تَمْرٌ مَرٌّ السَّحَابِ“ تم ان کو جامد وساکن خیال کرتے ہو حالانکہ وہ گزرنے والے بادلوں کی مانند گزر جاتے ہیں۔

بحالت وجد تو وجد تکلف ہے۔ تو وجد یہ ہے کہ ”حق کے انعام و شواہد کو دل پر پیش کرنا اور وصل و آواز کی فکر کرنا“ یہ کام جو ان مردوں کا ہے۔

ایک گروہ اس میں محض رسموں کا پابند ہوا ہے جو ظاہری حرکتوں کی تقلید کرتا باقاعدہ رقص کرتا اور ان کے اشاروں کی نقل اتارتا ہے یہ حرام محض ہے۔ ایک گروہ محقق و ثابت قدم ہے اس میں محض مراد مشائخ کے درجات اور ان کے احوال کی طلب ہے نہ کہ خالی رسموں کی

تقلید اور حرکتوں کی پیروی نبی کریم صلی اللہ تعالیٰ علیہ وسلم کا ارشاد ہے کہ "مَنْ تَشَبَهَ بِقَوْمٍ فَهُوَ مِنْهُمْ" جس نے جس قوم کی مشابہت کی وہ انہیں میں سے ہے۔ اور یہ بھی ارشاد ہے کہ "إِذَا قَرَأْتُمُ الْقُرْآنَ فَابْكُوا فَإِنَّ لَكُمْ تَبْكُوا أَتَبَاكُوهَا" جب تم قرآن پڑھو تو روؤ پھر اگر رونہ سکو تو رونے کی شکل بنا لو؟ یہ حدیث مبارک تواجہ کی اباحت پر شاہد و ناطق ہے۔ اسی لیے ایک بزرگ فرماتے ہیں کہ میں ہزار میل جھوٹے قدم چلتا ہوں تاکہ ان میں سے کوئی ایک قدم تو سچا ہو جائے۔ واللہ اعلم بالصواب۔

## رقص

واضح ہو کہ شریعت و طریقت دونوں میں رقص کی کوئی اصل نہیں ہے اور تمام عقلاء کا اتفاق ہے کہ لہو اور کھیل ہے خواہ کوشش ہو خواہ بے ہودگی سے ہو لغو و باطل ہے۔ کوئی ایک بزرگ بھی اسے پسند نہیں کرتا۔ نہ اس میں کسی نے غلو کیا ہے۔ اس بارے میں اہل حشو کا ہر قدم یا ثبوت جو بھی ہے وہ سب بطلان پر مبنی ہوگا مثلاً اگر وہ یہ کہیں کہ وجد کی حرکتیں اور اہل تواجہ کے معاملات رقص کی مانند ہوتے ہیں۔ یہ باطل ہے بیہودہ لوگوں کا ایک گروہ اس میں ان کی تقلید کرتا اور غلو برتا ہے۔ انہوں نے اسے اپنا مذہب بنا لیا ہے۔

میں نے عام لوگوں کو دیکھا کہ وہ یہ خیال کرتے ہیں کہ مذہب تصوف اس کے سوا ہے ہی نہیں جسے وہ اختیار کیے ہوئے ہیں۔ اور ایک گروہ تو اصلیت ہی کا منکر ہو گیا ہے۔

الغرض! رقص شرعاً تمام لوگوں کے لیے برا ہے اور یہ محال ہے کہ بزرگ لوگ ایسا کریں! البتہ! جب اہل دل میں کوئی سبکی یا خفت نمودار ہوتی ہے اور باطن پر اس کا غلبہ ہوتا ہے اور دقت میں تقویت پیدا ہو جاتی ہے تو حال اپنا اضطراب ظاہر کرتا ہے اس وقت ترتیب و رسوم اور باقاعدگی مفقود ہو جاتی ہے ایسے اضطراب میں جو کیفیت نظر آتی ہے نہ تو وہ رقص ہے نہ پاؤں کی جھنکار اور نہ اس میں طبع کی پرورش بلکہ یہ اضطراب تو ایسا ہوتا ہے کہ جان کو گھلا دیتا ہے۔ یہ بات سراسر بعید ہے کہ اس اضطراب کو رقص کہہ دیا جائے حالانکہ اضطراب ایسا حال ہے جسے زبان و گفتار میں نہیں لایا جاسکتا۔ "مَنْ لَمْ يَدْفُقْ لَا يَدْرِى النَّظْرَ فِى الْآخِرَاتِ" جس نے اس کا مزہ چکھا وہ ظاہری الطوار کو نہیں جان سکتا بہر حال تو عمروں کو دیکھنا اور ان سے صحبت کرنا منع ہے اور اسے جائز رکھنے والا کافر ہے۔ اس سلسلہ میں جو بھی

دلیل دی جائے وہ بطالت و جہالت کا ثبوت ہے۔ میں نے جاہلوں کے ایک گروہ کو دیکھا۔ وہ اہل طریقت پر ایسی ہی تہمت دھرتے ہیں پھر ان کا انکار کرتے ہیں اور ایک گروہ ایسا بھی دیکھا ہے جس نے اسے اپنا مشرب بنا لیا ہے۔ تمام مشائخ نے اسے آفت جانا ہے۔ یہ اثر حلولیوں نے باقی رکھا ہے۔ اللہ تعالیٰ ان پر لعنت برسائے۔

### کپڑے پھاڑنا

واضح رہنا چاہئے کہ کپڑے پھاڑنا صوفیا کرام کے درمیان مشہور عادت ہے۔ بڑے بڑے اجتماع میں جس میں مشائخ کبار موجود ہوتے صوفیوں نے کپڑے پھاڑے ہیں۔ میں نے علماء کے گروہ کو دیکھا ہے جو اس کے منکر ہیں اور کہتے ہیں کہ درست کپڑے کو پھاڑنا ناجائز ہے اور یہ محال ہے کہ کسی فساد سے جس سے ان کی مراد اصلاح ہو اسے درست کہا جائے۔ تمام لوگ درست کپڑے کو پھاڑتے اور کاٹتے ہیں پھر اسے سینے میں مثلاً آستین دامن چولی وغیرہ ہر ایک کو کاٹ کاٹ کر سینے اور درست کرتے ہیں۔ اس میں کوئی فرق نہیں کہ کوئی کپڑے کو 100 ٹکڑے کرے پھر انہیں سینے اور کوئی پانچ ٹکڑے کرے اور سینے۔ باوجودیکہ ہر وہ ٹکڑا جسے پھاڑا گیا اسے سی دیا جائے۔ اس سے ایک مومن کے دل کی راحت ہے اس سے جو گدڑی تیار ہوتی ہے وہ ان کی ضرورت کو پورا کرتی ہے۔ اگرچہ طریقت میں کپڑا پھاڑنے کی کوئی وجہ نہیں ہے البتہ بحالت سماع درست کپڑا نہیں پھاڑنا چاہئے کیونکہ یہ اسراف کے سوا کچھ بھی نہیں ہے لیکن اگر سماع پر ایسا غلبہ طاری ہو جائے جس سے خطاب اٹھ جائے تو وہ بے خبر اور معذور ہے جب کسی کا یہ حال ہو جائے اور کوئی اس کی وجہ سے کپڑے پھاڑے اس کو جائز ہے۔

اہل طریقت کے کپڑے پھاڑنے کے سلسلہ میں تین قسم کے لوگ ہیں۔ ایک وہ درویش جو خود اپنے کپڑے پھاڑے۔ یہ بحالت سماع غلبہ حال کے حکم میں ہوگا دوسرے وہ لوگ جو مرشد و مقتدا کے حکم سے کپڑے پھاڑیں مثلاً کوئی استغفار و توبہ کی حالت میں کسی جرم کے سبب کپڑے پھاڑے اور وجد و سکر کی حالت میں کپڑے پھاڑے ان میں سب سے مشکل تر وہ کپڑے پھاڑنا ہے جو سماع میں کرتے ہیں؟ یہ دو قسم کے لوگ ہیں۔ ایک مجروح و زخمی دوسرے صحیح و درست۔ مجروح کی دو شرطیں ہیں۔ یا کپڑے کو سی کر اسے دے دیں۔ یا

کسی اور درویش کو دے دیں۔ یا تبرک کے طور پر پھاڑ کر تقسیم کر دیں۔ لیکن جب کپڑا درست ہو تو یہ دیکھنا چاہئے کہ کپڑا پھاڑنے والے یا اتار کر پھینک دینے والے سامع درویش کی کیا مراد ہے؟ اگر قوال کو دینا مراد ہے تو اسے دے دیا جائے اور اگر مراد جماعت کو دینا ہے تو انہیں دے دیا جائے اور اگر کوئی مراد ظاہر نہ ہو بلکہ یونہی اتار کر پھینک دیا ہے تو مرشد کے حکم کے مطابق عمل کیا جائے اگر وہ جماعت کو دینے کا حکم دے تو پھاڑ کر ان میں تقسیم کر دیا جائے۔ اگر کسی درویش یا قوال کو دینے کا حکم دے تو اسے دے دیا جائے لیکن اگر قوال کو دینا معروف ہو تو درویش یا اصحاب کے مراد کی موافقت شرط نہیں ہے لیکن اگر انفاق مقصود ہو تو پھر درویش کا کپڑا قوال کو نہ دیں کیونکہ یہ نا اہل کو دینا ہوگا اور جو کپڑا درویش نے یا تو حالت اختیار میں دینا ہوگا یا حالت اضطرار میں۔ اس میں دوسروں کی موافقت کی کوئی شرط نہیں ہے اور اگر جماعت کے ارادے سے کپڑے کو علیحدہ کیا یا کسی مراد کے بغیر تو اس صورت میں مراد کی موافقت شرط ہے اور جب جماعت کپڑا پھینکنے میں متفق ہو تو مرشد کو لازم نہیں کہ وہ درویشوں کے کپڑے قوالوں کو دے لیکن یہ جائز ہے کہ کوئی محبت اپنی طرف سے کوئی چیز قوال پر قربان کر دے اور ان کے کپڑے درویشوں کو لوٹا دے یا پھاڑ کر سب کو تقسیم کر دے۔ اگر کپڑا مغلوبی کی حالت میں گر پڑا ہے تو اس میں مشائخ کا اختلاف ہے۔ اکثر کے نزدیک اس حدیث کی موافقت میں قوال کو دے دیا جائے کہ حضور اکرم صلی اللہ تعالیٰ علیہ وسلم کا ارشاد ہے کہ ”من قتل قتیلا فله سلبہ“ جس نے قتل کیا وہی مقتول کے سامان کا حقدار ہے۔ اگر قوال کو نہ دیں تو طریقت کے حکم سے باہر نکلتا ہے۔ ایک گروہ یہ کہتا ہے اور یہ بات میرے نزدیک بھی محمود ہے کیونکہ بعض فقہاء کا یہی مشرب ہے کہ مقتول کا سامان بادشاہ کی اجازت کے بغیر قاتل کو نہ دیا جائے یہی حکم طریقت میں مرشد کا ہے کہ بغیر مرشد کے حکم کے وہ کپڑا قوال کو نہ دیں اگر مرشد چاہے۔ کہ قوال کو نہ دیا جائے اور کسی سے کہہ دے دیا جائے تو کوئی حرج نہیں ہے..... واللہ اعلم بالصواب۔

## آداب سماع

واضح رہنا چاہئے کہ آداب سماع میں شرط یہ ہے کہ جب تک ضرورت نہ ہو سماع نہ



کرے اور اسے اپنی عادت نہ بنائے لیکن کبھی کبھی سماع کرے تاکہ اس کی عادت دل سے نہ جائے۔ لازم ہے کہ بوقت سماع کوئی مرشد اس مجلس میں موجود ہو اور یہ کہ مقام سماع عوام سے خالی ہو اور یہ کہ قوال صاحب عزت ہوں اور دل مشاغل سے خالی طبیعت لہو و کھیل سے نفرت کرنے والی ہو تو یہ شرط ہے تکلف کو اٹھا دیا جائے اور جب تک سماع کی قوت ظاہر نہ ہو نہ سنے۔ اس میں مبالغہ شرط نہیں ہے اور جب سماع کی قوت ظاہر ہو تو یہ شرط نہیں ہے کہ اس قوت کو اپنے سے دور کرے بلکہ جیسا اقتضاء ہو ویسا کرے۔ اگر وہ ہلائے تو ہلے اور اگر ساکن رکھے تو ساکن رہے۔ طبعی قوت اور وجد کی سوزش کے درمیان فرق محسوس کرے۔ سماع پر لازم ہے کہ اس میں اتنی قوت دید ہو کہ وارد حق کو قبول کر سکے اور اس کا حق ادا کر سکے اور جب وارد حق کا غلبہ دل پر ظاہر ہو تو اسے جتکلف اپنے سے دور نہ کرے۔ جب سماع کی قوت برداشت جاتی رہے تو جتکلف جذب نہ کرے اور لازم ہے کہ بحالت حرکت کسی سے مدد کی توقع نہ رکھے اگر کوئی مدد کرے تو منع بھی نہ کرے اور اس کا وقت پراگندہ نہ کرے نہ اس کے حالات میں تصرف کرے لازم ہے کہ اگر قوال اچھا کلام سنائے تو اس سے یہ نہ کہے کہ تم نے اچھا کلام سنایا اور اگر ناپسندیدہ ہو تو برا بھی نہ کہے اور اگر وہ ایسا ناموزوں شعر ہو جس سے طبیعت کو ناگواری ہو تو یہ نہ کہے کہ اچھا کہو اور دل میں اس سے غصہ نہ کرے۔ اسے درمیان میں نہ دیکھے بلکہ سب حوالہ حق کر دے اور درست ہو کر سنے اگر کسی گروہ کو حالت سماع میں دیکھے اور اسے اس سے فائدہ نہ ہو تو یہ شرط نہیں ہے کہ اپنے صحو کے سبب ان کے سکر کا انکار کر لے۔ لازم ہے کہ اپنے وقت کے ساتھ آرام سے رہے اس سے ان کو فائدہ ہوگا صاحب وقت کی عزت کرے تاکہ اس کی برکتیں اسے بھی پہنچیں۔

حضور سیدنا داتا گنج بخش رحمۃ اللہ تعالیٰ علیہ فرماتے ہیں کہ میں اسے زیادہ محبوب رکھتا ہوں کہ مبتدیوں کو سماع کی اجازت نہ دیں تاکہ ان کی طبیعت میں یکسوئی ہو کیونکہ پراگندگی میں بڑے خطرے اور بڑی آفتیں ہیں۔ اس لیے کہ چھتوں سے اور اونچی جگہوں سے عورتیں بحالت سماع ان کو دیکھتی ہیں۔ اسی سبب سے سامعین کو شدید حجابات کا سامنا کرنا پڑتا ہے۔

لازم ہے کہ نوخیز لڑکوں کو بھی درمیان نہ بٹھائیں اور ایسا کبھی نہ ہونے دیں۔

اب میں ان جاہل صوفیوں سے جنہوں نے ان باتوں کو اپنا مذہب بنا رکھا ہے اور صداقت کو درمیان سے ہٹا دیا ہے خدا سے استغفار کرتا ہوں کیونکہ اس قسم کی آفتیں ہم جنسوں سے مجھ پر گزر چکی ہیں اور حق تعالیٰ سے توفیق و مدد کا خواستگار ہوں تاکہ میرا ظاہر و باطن ہر قسم کی آفتوں سے محفوظ رہے۔ میں اس کتاب کے پڑھنے والوں کو وصیت کرتا ہوں کہ اس کتاب کے احکام اور ان کے حقوق کی رعایت ملحوظ رکھیں۔ **وَبِيَدِهِ التَّوْفِيقُ وَالْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى رَسُولِهِ مُحَمَّدٍ وَآلِهِ وَأَصْحَابِهِ أَجْمَعِينَ وَسَلَامٌ تَسْلِيمًا كَثِيرًا كَثِيرًا**

الحمد لله على احسانه كتاب مستطاب السلوك الى النجوب ترجمہ كشف النجوب آج مورخہ 25 جون 1970ء مطابق 2 ربیع الآخر 1390ھ تمام ہوئی مولیٰ تعالیٰ مترجم طابع و ناشر اور سب کے لیے توشہ آخرت بنائے آمین  
بِحَاہِ سَيِّدِ الْمُرْسَلِينَ صَلَوَاتُ اللَّهِ تَعَالَى وَسَلَامُهُ عَلَيْهِ وَعَلَيْهِمْ أَجْمَعِينَ۔

غلام معین الدین نعیمی اشرفی

گنہگاروں کا مہذب و متمدن  
تعمیراتی کاموں کا لہجہ